


आनन्दाश्रमसंस्कृतग्रन्थमालाः ।

संख्या ३७ :

वैदिकी आश्रमम् ।

द्वितीयो भागः (भा. १)

मूल्यं नवस्युपराजः (१०) ।



तमसो मा ज्योतिर्गमय

SANTINIKETAN
VISWA BHARATI
LIBRARY

21.521

T 139 N

V. 1

124551

आनन्दाश्रमसंस्कृतग्रन्थावलिः ।

ग्रन्थाङ्कः ३७

कृष्णयजुर्वेदीयं

तैत्तिरीयब्राह्मणम् ।

श्रीमत्सायणाचार्यविरचितभाष्यसमेतम् ।

(तत्राऽऽदिमकाण्डं द्वितीयकाण्डस्य प्रथम-द्वितीय-तृतीय-चतुर्थ-पञ्चम-
प्रपाठकाश्चेत्येतत्परिमितः प्रथमो भागः (१) ।

एतत्पुस्तकं

पुण्यपत्तननिवासिभिः ' गोडबोले ' इत्युपाह्वैः वे०

शा० सं० नारायणशास्त्रिभिः संशोधितम् ।

तच्च

बी. ए. इत्युपपदधारिभिः

विनायक गणेश आपटे

इत्येतैः

पुण्याख्यपत्तने

श्रीमन् ' महादेव चिमणाजी आपटे ' इत्यभिधेय-

महाभागप्रतिष्ठापिते

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

द्वितीयेयमङ्कनाट्टतिः

शालिवाहनशकाब्दाः १८५६ ।

सिस्ताब्दाः १९३४ ।

अस्य सर्वेऽधिकारा राजशासनानुसारेण स्वायत्तीकृताः) ।

मूल्यं रूपकषट्कम् (रु० ६) ।

योऽयम् । क्षत्रं देशाधिपतिस्वामिगता क्षत्रियजातिः । इडित्यन्नम् । ऊर्वक्षीरा-
दिरसः । रयिर्धनम् । पुष्टिः शरीरपोषः । वजा पुत्रपौत्रादिः । पशवो गवादयः ।

स्तुतोऽसि जनन्धाः । देवास्त्वा शुक्रपाः प्रणयन्तु (१)

कल्पः—“स्तुतोऽसि जनन्धा देवास्त्वा शुक्रपाः प्रणयन्तिवाति शुक्रमध्व-
र्युरादत्ते” इति । पूर्वोक्तग्रहसंधानात्प्रागेवेदमुपादानम् । षाठक्रमादर्थकमस्य
बलवत्त्वात् । हे शुक्रग्रह त्वमस्माभिः स्तुतोऽसि । हे जनन्धा जनानां धारयि-
तः शुक्रग्रहा(पा) ये देवाः शुक्रपात्रस्थस्य सोमस्य पातारस्ते त्वां प्रकर्षेणाऽऽ-
हवनीयसमीपे नयन्तु ।

सुवीराः प्रजाः प्रजनयन्परीहि । शुक्रः शुक्रशोचिषा ।

कल्पः—“सुवीराः प्रजाः प्रजनयन्परीहि शुक्रः शुक्रशोचिषा, इति दक्षि-
णेनाध्वर्युः प्रतिपद्यते” इति । पात्रं हस्ते गृहीत्वा हविर्धानस्य पूर्वद्वारि निर्ग-
त्योत्तरवेदेर्दक्षिणेन मार्गेण पूर्वस्यां दिश्यध्वर्युर्गच्छति । हे शुक्रग्रह शुक्रशो-
चिषा भास्वरदीप्त्या युक्तः सुवीराः शोभनवीरभृत्ययुक्ताः प्रजाः पुत्रपौत्रा-
दिकाः प्रजनयन्नुत्पादयन्नुत्तरवेदेः परितो गच्छ ।

स्तुतोऽसि जनन्धाः । देवास्त्वा मन्थिपाः प्रणयन्तु ।

कल्पः—“स्तुतोऽसि जनन्धा देवास्त्वा मन्थिपाः प्रणयन्तु, इति मन्थिनं
प्रतिप्रस्थाता” इति । आदत्त इत्यनुवर्तते । हे मन्थिग्रह त्वमस्माभिः स्तुतोऽसि ।
हे जनन्धा जनानां धारयितर्मन्थिपात्रस्थस्य सोमस्य पातारो ये देवास्ते त्वां
प्रकर्षेणाऽऽहवनीयसमीपे नयन्तु ।

सुप्रजाः प्रजाः प्रजनयन्परी-

हि । मन्थी मन्थिशोचिषा ।

कल्पः—“सुप्रजाः प्रजाः प्रजनयन्परीहि मन्थी मन्थिशोचिषा, इत्युत्तरेण
प्रतिप्रस्थाता” इति । प्रतिपद्यत इत्यनुवर्तते । हे ग्रह त्वं मन्थी मन्थिनामको
ग्रहो भूत्वा मन्थिशोचिषा मन्थ्याख्यस्य तव तेजसा युक्तः सुप्रजाः शोभन-
पत्योपेताः प्रजा भ्रातृबन्धादिकाः प्रजनयन्नुत्पादयन्परीहि, उत्तरवेदेऽन्तर-
भागे परीत्य पूर्वस्यां दिशि गच्छ ।

संजग्मानौ दिव आ पृथिव्याऽऽयुः । संधत्तं
तन्मे जिन्वतम् । प्राणः संधत्तं तं मे जिन्व-
तम् । अपानः संधत्तं तं मे जिन्वतम् (२)
व्यानः संधत्तं तं मे जिन्वतम् । चक्षुः
संधत्तं तन्मे जिन्वतम् । श्रोत्रः संधत्तं तन्मे
जिन्वतम् । मनः संधत्तं तन्मे जिन्व-
तम् । वाचः संधत्तं तां मे जिन्वतम् ।

कल्पः—“ अग्रेणोत्तरवेदिं ग्रहाघरत्नी वा संधत्तः—संजग्मानौ दिव आ
पृथिव्याऽऽयुः संधत्तं तन्मे जिन्वतं प्राणः संधत्तं तं मे जिन्वतमपानः
संधत्तं तं मे जिन्वतं व्यानः संधत्तं तं मे जिन्वतं चक्षुः संधत्तं तन्मे
जिन्वतं श्रोत्रः संधत्तं तन्मे जिन्वतं मनः संधत्तं तन्मे जिन्वतं वाचः
संधत्तं तां मे जिन्वतम्, इति । हे शुक्रामन्थिनौ युवां संजग्मानौ परस्परं
संगतावैकमत्यं गतावा दिवो द्युलोकसहितया पृथिव्या च संगतावस्मदीय-
मायुः संधत्तं सम्यग्धारयतमभिवर्धयतमित्यर्थः । प्राण ऊर्ध्वगामी वायुः ।
अपानोऽधोगामी वायुः । व्यानो मध्यवायुः । चक्षुःश्रोत्रे मनो वाक्चेत्ये-
तानीन्द्रियाणि । एतेषु सर्वेषु पूर्ववद्व्याख्येयम् । ब्रह्म संधत्तमित्यत्रोत्तरवेदेः
पश्चात्संधानम् । इह तु पुरस्तादिति विशेषः ।

आयुः स्थ आयुर्मे धत्तम् । आयुर्यज्ञाय धत्तम् ।
आयुर्यज्ञपतये धत्तम् । प्राणः स्थः प्राणं मे
धत्तम् । प्राणं यज्ञाय धत्तम् (३) प्राणं
यज्ञपतये धत्तम् । चक्षुः स्थश्चक्षुर्मे धत्तम् ।
चक्षुर्यज्ञाय धत्तम् । चक्षुर्यज्ञपतये धत्तम् ।
श्रोत्रं स्थः श्रोत्रं मे धत्तम् । श्रोत्रं यज्ञाय
धत्तम् । श्रोत्रं यज्ञपतये धत्तम् । तौ देवौ

शुक्रामन्थिनौ । कल्पयन्तं दैवीर्विशः । कल्प-
यन्तं मानुषीः (४) इषमूर्जमस्मासु धत्तम् ।
प्राणान्पशुषु । प्रजां मयि च यजमाने च ।

कल्पः—“अथैनावध्वर्युरभिमन्त्रयते—आयुः स्थ आयुर्मे धत्तमायुर्धन्नाय धत्तमायुर्धन्नाय धत्तं प्राणः स्थः प्राणं मे धत्तं प्राणं यज्ञाय धत्तं प्राणं यज्ञ-
पतये धत्तं चक्षुः स्थश्चक्षुर्मे धत्तं चक्षुर्धन्नाय धत्तं चक्षुर्धन्नाय धत्तं श्रोत्रं स्थः श्रोत्रं मे धत्तं श्रोत्रं यज्ञाय धत्तं श्रोत्रं यज्ञपतये धत्तं तौ देवौ शुक्रामन्थिनौ कल्पयन्तं दैवीर्विशः कल्पयन्तं मानुषीरिषमूर्जमस्मासु धत्तं प्राणान्पशुषु प्रजां मयि च यजमाने च” इति । हे शुक्रामन्थिनौ युवामायुः स्थ आयुषः स्वामिनौ भवथः । अतो मे ममाध्वर्योरायुर्धत्तमभिवर्धयतम् । तथा यज्ञस्याप्यायुर्धत्तम् । समाप्तिरेव यज्ञस्याऽऽयुः । तथा यज्ञपतये यजमानस्याप्यायुरभिवर्धयतम् । एवं प्राणादिषु योज्यम् । तौ युवां प्राणादिस्वामिनौ शुक्रामन्थिनौ ग्रहद्वयाधि-
पती देवौ दैवीर्विशो देवसंबन्धिनीः प्रजाः कल्पयन्तमस्मदनुकूलाः कुरुतम् । तथा मनुष्यजातियुक्ताः प्रजाश्चास्मदनुकूलाः कुरुतम् । किंचेषं ब्रीह्याद्यन्नमूर्जं क्षीरादिरसं चास्मासु स्थापयतम् । पशुषु गवादिषु चिरजीवनहेतून्प्राणान्स्था-
पयन्तम् । मरुध्वर्यो चास्मिन् यजमाने च प्रजां पुत्रपौत्रादिरूपां स्थापयतम् ।

निरस्तः शण्डः । निरस्तो मर्कः ।

कल्पः—“अप्रोक्षितौ शकलौ बहिर्वेदि निरस्यतो निरस्तौ शण्डामर्कौ सहा-
मुनेति निरस्तः शण्ड इति वाऽध्वर्युर्द्वेष्यं मनसा ध्यायन्निरस्तो मर्क इति प्रति-
प्रस्थाता” इति । अत्र द्विवचनान्तो मन्त्रः शाखान्तरगतः । योऽयं शण्डा-
ख्योऽसुरपुरोहितः सोऽयं यज्ञभूमेर्वेदेर्वहिर्निष्कासितः । यश्च मर्काख्योऽसुरपु-
रोहितः सोऽपि बहिर्निष्कासित इत्याभ्यां मन्त्राभ्यामुभावप्रोक्षितौ काष्ठशकलौ
बहिर्निरस्यतः ।

अपनुत्तौ शण्डामर्कौ सहामुना ।

कल्पः—“तौ प्रोक्षिताभ्यां शकलाभ्यामपि प्रायाप्रोक्षिताभ्यामधस्तात्पांसु-
नपध्वंसयत । अपनुत्तौ शण्डामर्कौ सहामुना” इति । अयं च मन्त्रोऽर्थक्रमानु-
सारेण शकलनिरसनमन्त्रात्प्रागेव द्रष्टव्यः । पात्रयो रधस्तनपांसुरूपेणावस्थितौ
शण्डामर्कविसुरावमुनाऽस्मदद्वेष्येण सहापनुत्तौ निराकृतौ ।

शुक्रस्य समिदसि । मन्थिनः समिदसि ।

कल्पः—“प्रोक्षितावाधत्तः । शुक्रस्य समिदसीत्यध्वर्युर्मन्थिनः समिदसीति प्रतिप्रस्थातेत्यप्रोक्षितौ शकलौ बहिर्निरस्य प्रोक्षितौ शकलावग्रावाधत्तः ” [इति] । हे शकल त्वं शुक्रग्रहस्य समिन्धनहेतुरसि । तथा हे शकल त्वं मन्थि-
ग्रहस्य समिन्धनहेतुरसि ।

स प्रथमः संकृतिर्विश्वकर्मा । स प्रथमो मित्रो
वरुणो अग्निः । स प्रथमो बृहस्पतिश्चिकि-
त्वान् । तस्मा इन्द्राय सुतमार्जुहोमि (५)

नयन्त्वपानं संधत्तं तं मे जिन्वतं प्राणं यज्ञाय धत्तं मानुषीरग्निर्द्वे च ।

इति कृष्णयजुर्वेदीयतैत्तिरीयब्राह्मणे प्रथमकाण्डे प्रथम-

प्रपाठके प्रथमोऽनुवाकः ॥ १ ॥

कल्पः—“ शुक्रामन्थिनोः प्रतिनिगद्य होमः—स प्रथमः संकृतिर्विश्वकर्मा
स प्रथमो मित्रो वरुणो अग्निः स प्रथमो बृहस्पतिश्चिकिःत्वांस्तस्मा इन्द्राय
सुतमार्जुहोमि ” इति । इतरग्रहेषु होतृप्रयुक्तवषट्कारेणैव होमः । न त्वध्वर्योर्म-
न्त्रपाठोऽस्ति । इह त्वेनं मन्त्रं प्रतिनिगद्य होमः कर्तव्यः । स इन्द्रः प्रथमो
देवानां मध्ये मुख्यः । संकृतिः समीचीना कृतिर्जगद्रक्षणरूपव्यापारो यस्यासौ
संकृतिः । विश्वानि कर्माणि जगद्रक्षणहेतुभूतान्यसुरयुद्धादीनि यस्यासौ विश्व-
कर्मा । स एव मुख्य इन्द्रो मूर्तिविशेषाधृत्वा मित्रादिरूपः संपन्नः । स एवेन्द्र-
श्चिकित्वान्सर्वज्ञानकुशलो बृहस्पतिरपि संपन्नः । तस्मै तादृशायेंद्राय सुतमभि-
पुत्रमिमं सोममा सर्वतो जुहोमि ।

अत्र विनियोगसंग्रहः—

अध्वर्युश्च प्रतिप्रस्थाता चाऽऽदाय ग्रहावुभौ ।
ब्रह्म शुक्रामन्थिपात्रं संधत्ते वेदिपश्चिमे ॥
स्तुतौ ग्रहावाददीत सुवीर्यातो दिशोर्द्वयोः ।
संजग्म वेदेः पुरतः संधत्तः पूर्ववद्ग्रहौ ॥
आयुर्मन्त्रयतेऽध्वर्युर्निरस्तः शकलौ त्यजेत् ।
अथ पांसुमपध्वस्य शुक्रामन्थिद्वयादुभौ ॥
प्रोक्षितौ शकलौ क्षिप्त्वा स प्रोति ग्रहयोर्द्वितिः ।

स्तुतः स्तुतो निरस्वेति द्वयं द्वयमुदीरितम् ।

आद्यानुवाके कथिता मन्त्रा एते त्रयोदश ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-
तैत्तिरीयब्राह्मणे प्रथमकाण्डे प्रथमप्रपाठके प्रथमोऽनुवाकः ॥ १ ॥

अथ द्वितीयोऽनुवाकः ।

प्रथमानुवाके सोमयागशेषभूताः शुक्रामन्थिग्रहप्रचारमन्त्रा उक्ताः । अथाऽऽ-
धानप्रकरणमारभ्यते । तत्रास्मिन्ननुवाके कालविशेषं विधत्ते—

कृत्तिकास्वग्निमादधीत । एतद्वा अग्नेर्न-

क्षत्रम् । यत्कृत्तिकाः । स्वायामेवैनं देव-

तायामाधाय । ब्रह्मवर्चसी भवति, इति ।

अग्निचयनकाण्डेऽम्बादुला नितत्तिरित्याद्याः कृत्तिकास्ता यस्मिन्दिने
चन्द्रेण संयुज्यन्ते तस्मिन्दिने तासु कृत्तिकासु चन्द्रयोगं प्राप्तास्वग्न्याधानं
कुर्यात् । यदेतत्कृत्तिकासंपातरूपं तदेतदग्निसंवन्धि नक्षत्रम् । अत एवान्य-
त्राऽऽम्नातम्—“ कृत्तिका नक्षत्रमग्निर्देवता ” इति । अत आघेयस्याग्नेः
कृत्तिकास्याधाने सति स्वरूपभूतायामेव देवतायामाधानं कृतं भवति । अग्ने-
र्ब्राह्मणाभिमानित्वात्तत्प्रसादेनाधीतश्रुताध्ययनरूपब्रह्मवर्चससंपन्नो भवति ।

प्रकारान्तरेण प्रशंसति—

मुखं वा एतन्नक्षत्राणाम् । यत्कृत्तिकाः । यः

कृत्तिकास्वग्निमाधत्ते । मुख्य एव भवति, इति ।

कृत्तिका इति यत्तदेतन्नक्षत्राणां मध्ये मुखं प्रथमं नक्षत्रम् । अत एव नक्ष-
त्रमतिपादकेऽप्यनुवाक आदौ पठ्यते “ कृत्तिका नक्षत्रमग्निर्देवता ” इत्ये-
कत्र । “ अग्नेः कृत्तिकाः शुक्रं परस्तात् ” इत्यन्यत्र । “ अग्निर्नः पातु कृत्तिकाः ।
नक्षत्रं देवमिन्द्रियम् ” इत्यन्यत्र । तदेतत्सर्वं मन्त्रानुवाकेष्विष्टविधायकेऽप्य-
नुवाक एतदीयेष्वेष्टिरादावाभ्याता “ अग्निर्वा अकामयत । अग्नादो देवानां

स्यामिति । स एतमग्नये कृत्तिकाभ्यः पुरोडाशमष्टाकपालं निरवपत् ॥ इति ।
अतो मुखभूतासु कृत्तिकास्वादधानः पुमान्सर्वेषु स्वयं मुख्यो भवति ।

अस्मिन्पक्षे गुणमुक्त्वा दोषमपि कंचिद्दर्शयति—

अथो खलु (१) अग्निनक्षत्रमित्यपचा-
यन्ति । गृहान्ह दाहुको भवति, इति ।

पूर्वोक्तगुणवैलक्षण्यद्योतनायाथोशब्दः । अभिज्ञाः खल्वग्निदेवताकमिदं
नक्षत्रमित्येवं निन्दन्ति । तस्मिन्नक्षत्र आदधानस्य यजमानस्य गृहान्सोऽ-
ग्निर्दाहुको दहनशीलो भवति ।

अथ निर्दोषं नक्षत्रं विधत्ते—

प्रजापती रोहिण्यामग्निमसृजत । तं देवा रोहि-
ण्यामादधत । ततो वै ते सर्वान्रोहानरोहन् ।
तद्देहिण्यै रोहिणित्वम् । यो रोहिण्यामग्निमा-
धत्ते । ऋध्नोत्येव । सर्वान्रोहान्रोहति, इति ।

रुहन्ते प्राप्यन्त इति रोहाः कामास्ते च यस्यां रुहन्ते सा रोहिणी ।
ऋध्नोत्येव समृद्धो भवत्येव । समृद्धिरेव सर्वानित्यनेन विशदीकृता ।

नक्षत्रान्तरं विधत्ते—

देवा वै भद्राः सन्तोऽग्निमार्चित्सन्त (२) तेषा-
मनाहितोऽग्निरासीत् । अयैभ्यो वामं वस्वपांका-
मत् । ते पुनर्वस्वोरादधत । ततो वै तान्वामं
वसूपावर्तत । यः पुरा भद्रः सन्पापि यान्त्स्यात् ।
स पुनर्वस्वोरग्निमादधीत । पुनर्वसूनां वामं वसूपा-
वर्तते । भद्रो भवति, इति ।

भद्रा धनसंपन्ना आभित्सन्ताऽऽधातुमैच्छन् । तेषां धनगर्वेण श्रद्धाराहित्या-
दग्निः सम्यगाहितो नाऽऽसीत् । अनन्तरं तेन विकलानुष्ठानेन तदीयं वामं
धननीयं मणिमुक्तादिकं धनं तेभ्योऽपगतम् । ततस्ते देवाः श्रद्धालवो
भूत्वा पुनर्वसू नक्षत्रावयवौ तारकाविशेषौ यस्मिन्दिने चन्द्रेण युक्तौ तस्मि-
न्दिनेऽग्निं सम्यगाधाय तद्धनं पुनर्लब्धवन्तः । ततोऽप्यन्योऽपि पूर्वं धनिकः
सन्केनापि निमित्तेन पश्चात्पादीयान्स्यादत्यन्तनिर्धनो भवेत् । स पुनर्वसो-
रग्निमाधाय पूर्ववद्धनं प्राप्य सर्वेषां मध्ये भद्रः पूज्यो भवति । पुनरपि वसु
लभ्यते ययोस्तौ पुनर्वसू ।

अथ नक्षत्रान्तरं विधत्ते—

यः कामयेत दानंकामा मे प्रजाः स्युरिति ।

स पूर्वयोः फल्गुन्योरग्निमादधीत (३) ।

अर्यम्णो वा एतन्नक्षत्रम् । यत्पूर्वं फल्गुनी ।

अर्यमेति तमाहुर्व्यो ददाति । दानंकामा अस्मै

प्रजा भवन्ति, इति ।

सर्वाः प्रजा मे मह्यं धनं दातुमिच्छन्तिवति यो यजमानः कामयेत सोऽयं
पूर्वयोः फल्गुन्योराधाय प्रजाभिर्दत्तं धनं लभते । एतच्च नक्षत्रमर्यमदेवता-
कम् । “फल्गुनी नक्षत्रमर्यमा देवता” इत्यन्यत्राऽऽम्नानात् । अरीन्यमयति
धनदानेन वशी करोतीत्यर्यमा धनस्य दाता ।

नक्षत्रान्तरं विधत्ते—

यः कामयेत भगी स्यामिति । स उत्तरयोः

फल्गुन्योरग्निमादधीत । भगस्य वा एतन्नक्ष-

त्रम् । यदुत्तरे फल्गुनी । भग्येव भवति, इति ।

भगी, ऐश्वर्यादिगुणपट्टककामः । तथा च स्मर्यते—

ऐश्वर्यस्य समग्रस्य धर्मस्य यज्ञसः श्रियः ।

ज्ञानवैराग्ययोश्चैव षण्णां भग इतीरणा ॥ इति ।

तत्काम उत्तरयोः फलगुण्योराधाय तत्फलं प्राप्नोति । उत्तरयोः फलगुण्यो-
भगदेवताकत्वमन्यत्राऽऽस्नातम् । “फलगुणी नक्षत्रं भगो देवता” इति ।

अथ नक्षत्रान्तरं विधत्ते—

कालकञ्जा वै नामासुरा आसन् (४) । ते
सुवर्गाय लोकायाग्निमाचिन्वन्त । पुरुष इष्ट-
कामुपादधात्पुरुष इष्टकाम् । स इन्द्रो ब्राह्मणो
ब्रुवाण इष्टकामुपाधत्त । एषा मे चित्रा नामेति ।
ते सुवर्गलोकमाप्रारोहन् । स इन्द्र इष्टकामावृ-
हत् । तेऽवाकीर्यन्त । येऽवाकीर्यन्त । त ऊर्गा-
वभयोऽभवन् । द्वावुदपतताम् (५) । तौ दिव्यौ
श्वानावभवताम् । यो भ्रातृव्यवान्त्स्यात् । स
चित्रायांमग्निमादधीत । अवकीर्यैव भ्रातृव्यान् ।
ओजो बलमिन्द्रियं वीर्यमात्मन्धत्ते, इति ।

कालकञ्जशब्दोऽसुरविशेषनामधेयम् । ते चासुरा यदा स्वार्थमग्निं चेतुं
प्रारभन्त तदानीमेकैकोऽसुर एकैकामिष्टकामुपादधात् । तानसुराञ्जितुकाम
इन्द्रो वेषान्तरं कृत्वा ब्राह्मणोऽहमिति ब्रुवाणस्तन्मध्ये प्रविश्य काचिदिष्टका-
मुपाधत्त । तदानीं मनस्वेषा मे मदीयेष्टका चित्रेति नामधेयेन युक्ताऽ-
पेक्षितविचित्रफलपदातृत्वादित्यमन्यत । तेन चाग्निचयनेनासुराः स्वर्गमा-
रोहन् प्रारभन्त । तदानीं स इन्द्रः स्वकीयां तामिष्टकां चितेरुद्धृतवान् । चिति-
भ्रंशेन मार्गमध्य एवासुराः प्रभ्रष्टाः । ते चोर्णनाभिनामका लूताः कीटा
अभवन् । तेन कीटेन संसृष्टं तन्तुजालमूर्णशब्देनोच्यते । ऊर्णौ तस्मिन्नूर्णे
सूत्रजाले स्थिता अभयो भीतिरहिता आसते । ते ह्याधारयोः काष्ठयोर्मध्य
आकाशे तन्तुजालं सृष्ट्वा तत्र निर्भयास्तिष्ठन्तीत्येतत्सर्वं लोकप्रसिद्धम् ।
ऊर्णावभय इति पदद्वयं मिलित्वैकं नामधेयम् । अपानपादिति पदद्वयं
यथैकस्याग्नेर्नाम् तद्वत् । तेषामसुराणां मध्ये द्वावसुरौ श्रद्धातिशयात्स्वर्गं

प्राप्य चित्तिभ्रंशात्तत्र देवलोफे श्वानावभूताम् । यस्मादत्रेन्द्रश्चित्रेष्टकापातेन तानसुरान्विनाशितवांस्तस्माद्यजमानश्चित्रानक्षत्रेऽग्निमाधाय श्रान्तृव्यान्विना-
श्य स्वस्मिन्नोजश्रादिकं स्थापयति । ओजो बलहेतुरष्टमो धातुः । बलं प्रसिद्धम् । इन्द्रियं चक्षुरादिकम् । वीर्यं तदीयव्यवहारपाटवम् ।

इत्थं नक्षत्राणि विधायधिकारिविशेषादनुविधत्ते—

वसन्ता ब्राह्मणोऽग्निमादधीत । वसन्तो वै ब्राह्मणस्यर्तुः । स्व एवैनमुतावाधाय । ब्रह्म-
वर्चसी भवति । मुखं वा एतदृतूनाम् (६) ।
यद्वसन्तः । यो वसन्ताऽग्निमाधत्ते । मुख्यं एव भवति । अथो योनिमन्तमेवैनं प्रजातमाधत्ते ।
ग्रीष्मे राजन्यं आदधीत । ग्रीष्मो वै राजन्य-
स्यर्तुः । स्व एवैनमुतावाधाय । इन्द्रियावी भवति । शरदि वैश्यं आदधीत । शरद्वै वैश्य-
स्यर्तुः (७) । स्व एवैनमुतावाधाय । पशुमा-
न्भवति, इति ।

वसन्तो वसन्तर्तुस्तस्य च ब्राह्मणस्य च प्राथम्यसाम्यात्स्वस्वामिभावा-
त्स्वकीयक्रनावादधानस्य ब्राह्मणस्य स्वोचितं ब्रह्मवर्चसमेव फलम् । किंच
'मधुश्च माधवश्च वासन्तिकावृतू' इत्याम्नानान्मुखत्वं प्राथम्यं वसन्तस्या-
प्यवगन्तव्यम् । अपि च यथा स्त्रीणामृतुविशेषे प्रवृत्तः पुरुषः प्रजननसमर्थो
भवति तथर्तुविशेषे योनिमन्तं प्रजननसामर्थ्यवन्तं प्रादुर्भूतं प्रजातं चाग्नि-
माधत्ते । एवं ग्रीष्मशरद्वाक्ययोरपि व्याख्येयम् ।

पूर्वं काम्य आधाने पूर्वोत्तरफलगुनीनक्षत्रद्वयं विहितम् । इदानीं तु नित्य
आधाने नक्षत्रमेकं निषिध्येतद्विधत्ते—

न पूर्वयोः फल्गुन्योराग्निमादधीत । एषा वै
जघन्या रात्रिः संवत्सरस्य । यत्पूर्वं फल्गुनी ।

पृष्ठित एव संवत्सरस्याग्निमाधाय । पापीया-
 न्भवति । उत्तरयोरादधीत । एषा वै प्रथमा
 रात्रिः संवत्सरस्य । यदुत्तरे फल्गुनी । मुखत
 एव संवत्सरस्याग्निमाधाय । वसीयान्भवति, इति ।

फाल्गुनमासे येयं पूर्णिमा तत्र प्राप्तं यत्पूर्वफल्गुनीनक्षत्रं तद्युक्ता रात्रिः
 पूर्वसंवत्सरस्य समाप्तिस्थानीया । अतस्तत्राऽऽधानः संवत्सरस्य पृष्ठितः
 पृष्ठभागेऽनुष्ठानाद्द्विद्रो भवति । उत्तरफल्गुनीनक्षत्रे भाविसंवत्सरादित्वात्त-
 त्राऽऽधानः संवत्सरप्रारम्भ एवाऽऽधायात्यन्तधनिको भवति ।

पक्षान्तरं विवक्षे—

अथो खलु । यदेवैनं यज्ञ उपनमेत् ।

अथाऽऽदधीत । सैवास्यर्धिः (८), इति ।

खल्वेधित्सन्त फल्गुन्योरग्निमादधीतासन्नपततामृतानां वैश्यस्यर्तुरुत्तरे
 फल्गुनी षट् च ।

इति कृष्णयजुर्वेदीयतैत्तिरीयब्राह्मणे प्रथमकाण्डे प्रथमप्र-
 पाठके द्वितीयोऽनुवाकः ॥ २ ॥

अन्येऽभिज्ञा एवमाहुः खलु यस्मिन्नेव काल एनं पुरुषं सोमयज्ञः प्रा-
 णुषात्सोमयागं करिष्याम्यहमिति बुद्धिरुदियात्तदानीमेवाऽऽदधीत । न तु
 नक्षत्रादिकं परीक्षितव्यम् । सैव सोमयागबुद्धिरेवास्य पुरुषस्य नक्षत्रादि-
 कृत्स्नविहितकालसमृद्धिः । अत एव सूत्रकारेणोक्तम्—“ सोमेन यक्ष्य-
 माणो नर्तुं सूक्ष्मेन नक्षत्रम् ” इति । अत्र भीर्मासा । तृतीयाध्यायस्य षष्ठ-
 पादे चिन्तितम्—

आधानं किं प्रकृत्यर्थं बह्निमात्रेण वा युतम् ।

संस्कृताग्निर्मेनाड्यै तत्पर्णवत्प्रकृतौ स्थितम् ॥

लौकिकाकारमात्रत्वे विफलत्वात्प्रकृतौ युतिः ।

पर्णस्याऽऽहवनीयादौ शास्त्रीयेऽस्तु स्वतन्त्रता ॥

अनारभ्याधीतं पर्णभयीत्वं यथा जुहूपना(णा)द्वया प्रकृतौ निविष्टं तथैवाग्नि-
प्रना(णा)द्वया तत्संस्काररूपमाधानं प्रकृतौ निविष्टत इति चेत् । मैवम् । वैष-
म्यात् । द्विविधो हि जुह्वा आकारः । लौकिकः शास्त्रीयश्च । अरत्निमात्रदै-
र्घ्यहंसमुखत्वावाग्विलत्वादिरूपो दृश्यमानो लौकिकः । अपूर्वीयत्वाकारस्तु
शास्त्रीयः । तयोरपूर्वीयत्वं क्रतुप्रवेशमन्तरेण नास्ति । तच्च यदि लौकिका-
कारमात्रे पर्यवस्येत्तदा पर्णप्रयोत्वं विफलं भवेत् । काष्ठान्तरेणापि तदा-
कारस्य सुसंपादकत्वाद् । अतोऽपूर्वीयत्वाय पर्णता क्रतौ प्रविष्टा । आह-
वनीयादीनां त्वेक एव शास्त्रीयाकारः । स च विधिवलादाधानेनैव जन्यते
नान्यथा । तस्मादाधानस्य क्रतुप्रवेशं विनैव शास्त्रीयाहवनीयाद्याकारसंपा-
दनसमर्थत्वादाग्निमात्रेण तत्संयुज्यते । तथा सति पर्णवैषम्यात्प्रकृतावमावि-
श्याग्नीनुत्पाद्य क्रतुवत्त्वात्तन्व्येणावतिष्ठते । ततो लौकिकोपायसंपादितसुव-
र्णग्रीवादिब्रह्मदानसंपादितानां स्वतन्त्राणामेवाऽऽहवनीयाद्यग्नीनां पश्चाद्वाक्यैः
क्रतुषु विनियोगोऽस्तु । तत्रैवान्यच्चिन्तितम्—

आधानं पवमानादेरिष्टेरङ्गं न वा भवेत् ।

अग्नीनामिष्टिशेषत्वात्तद्द्वाराऽस्य तदङ्गता ॥

अनारभ्य विधानात्तु नाङ्गं कस्यचिदाहितिः ।

अग्न्यर्थत्वात्तत्समेष्टिरग्नयस्त्वग्निहोत्रगाः ॥

इदमाम्नायते—“ अग्नये पवमानाय पुरोडाशमष्टाकपालं निर्वपेदग्नये पा-
वकायाग्नये शुचये ” इति । “ वसन्ता ब्राह्मणोऽग्निमादधीत ” इति च ।
तत्राऽऽधानं पवमानादीनामिष्टीनामङ्गं भवेत् । कुतः । दर्शपूर्णमासविकृतिषु
पवमानादीष्टिषु चोदकप्राप्तानामाहवनीयाद्यग्नीनामिष्ट्यङ्गत्वं सत्यग्निद्वारा
तत्संस्काररूपस्याऽऽधानस्यापि तदङ्गताया अनिवार्यत्वादिति चेत् । मैवम् ।
न ह्येतदाधानं कस्यचित्क्रतोः प्रकरणे पठितं किंत्वनारभ्याधीतम् । अतो न
कस्याप्यङ्गम् । किंत्वाधानवदिष्टीनामप्यग्निसंस्कारार्थत्वात्परस्परं नास्त्यङ्ग-
ङ्गिभावशङ्का । ननु पवपानेष्ट्यङ्गत्वाभावेऽग्निसंस्कारवैयर्थ्यादग्निद्वारा तदङ्ग-
त्वं युक्तमिति चेत् । न । संस्कृतानामग्नीनामग्निहोत्राद्युत्तरक्रतुषु तत्तद्वाक्यैर्विनि-
योगावगमात् । तस्मान्नाऽऽधानमङ्गम् । द्वितीयाध्यायस्य तृतीयपादे चिन्तितम्—

वसन्ते विप्र आदध्यात्तत्रैवोपनयीत तम् ।

अनुवादः प्रापणं वाऽनुवादः कालसिद्धये ॥

अन्तरेणाग्निविद्याभ्यां कर्मानुष्ठित्यसंभवात् ।
 क्लृप्ते आधानोपनीती प्राप्ता विप्रादयस्ततः ।
 लौकिकाग्रेः पुस्तकाच्च तत्सिद्धेर्नास्ति कल्पनम् ।
 कालविप्रादिसंयुक्तमतोऽप्राप्तं विधीयते ॥

“ वसन्ते ब्राह्मणोऽग्निमादधीत । ग्रीष्मे राजन्यः । शरदि वैश्यः ”
 इति श्रूयते । “ वसन्ते ब्राह्मणमुपनयीत । ग्रीष्मे राजन्यम् । शरदि वैश्यम् ”
 इति च । तत्र वसन्तादिकालविशेषं विधातुं ब्राह्मणादयोऽनूयन्ते । न च
 तेषां प्राप्त्यभावः । कृत्वनुष्ठानान्यथानुपपत्त्या क्लृप्तत्वात् । न ह्याहुत्याधा-
 रभूतमग्निमनुष्ठानप्रकारज्ञापिकां विद्यां च विना कर्मानुष्ठानं संभवति ।
 अग्निश्च नाऽऽधानमन्तरेणास्तीति ब्राह्मणादिकर्तृकमाधानं कल्पयति । विद्या
 चोपनयनपूर्वकाध्ययनमन्तरेण न संभवतीति ब्राह्मणाद्युपनयनं कल्पयतीति
 तत्प्राप्तिरिति चेत् । मैवम् । लौकिकाग्रेः होतुं पुस्तकपाठेनाधिगन्तुं च
 शक्यत्वेनाऽऽधानोपनयनयोरकल्पने ब्राह्मणादीनामप्राप्तेः । तस्माद्वसन्तादि-
 कालविशिष्टे ब्राह्मणादिकर्तृके आधानोपनयने अत्र विधीयेते ।

षष्ठाध्यायस्य प्रथमपादे चिन्तितम्—

पुंसोरेकस्य वाऽऽधानं वसानावित्यतो द्वयोः ।

एष सौमविधिर्द्वित्वं दंपत्योरेकता ततः ॥

आधाने श्रूयते—“ सौमे वसानावग्निमादधीयाताम् ” इति । तत्र वसा-
 नाविति पुंलिङ्गद्विवचनादुभयोः पुंसोराधानेऽधिकार इति चेत् । मैवम् ।
 सौमस्याप्राप्तस्य विधेयतया पुंल्लिङ्गस्यापि विधाने वाक्यभेदान्न तद्विधीयते ।
 किंतु दंपत्योः सहाधिकारेण प्राप्तं द्वित्वमनूयते । पतिश्च पत्नी चेति विशृङ्ख
 पतिशब्दस्यैकशेषात्पुंलिङ्गद्विवचनमविरुद्धम् । तस्मादाधानेऽधिकारिणः पुंस
 एकत्वमेव ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये प्रथमकाण्डे प्रथमप्रपाठके द्वितीयोऽनुवाकः ॥ २ ॥



१ क. “सन्ता ब्राह्मण आदधीत । ग्रीष्मे राजन्य आदधीत ! शरदि वैश्य आदधीत ” इ ।

२ क. “उपनीयमिति ।

अथ तृतीयोऽनुवाकः ।

द्वितीयानुवाक आधानार्थे नक्षत्रादिकालोऽभिहितः । तृतीये देवयजनार्थाः संभारा उच्यन्ते । यदुक्तं सूत्रकारेण—‘ प्राचीनपवणं देवयजनमुद्धृत्य ’ इति । तदिदं विधत्ते—

उद्धन्ति । यदेवास्यां अमेध्यम् । तदपहन्ति, इति ।

भूमेरूर्ध्वभागं खनित्रादिना खनेत् । तेन निष्ठीवनादिनिमित्तं यदमेध्यं तदपहतं भवति । उद्धननमन्त्रस्तु—“उद्धन्यमानम् ” इत्यादि । स चोपरितनमपाठकादावाम्नातत्वात्तत्रैव व्याख्यास्यते । एवमुत्तरेष्वपि विधिषु द्रष्टव्यम् ।

अथ विधत्ते—

अपो वोक्षति शान्त्यै, इति ।

उद्धननकृता भूमेर्वेदना जलेन शान्त्याति । ‘ आपो वै शान्ताः ’ इत्यन्यत्रोपशमहेतुत्वश्रवणात् ।

विधत्ते—

सिकता निर्वपति । एतद्वा अग्नेर्वैश्वानरस्य

रूपम् । रूपेणैव वैश्वानरमवर्तुन्धे, इति ।

सिकतानां तद्रूपत्वं ‘ वैश्वानरस्य रूपम् ’ इति मन्त्रादवगन्तव्यम् । सिकतादयो द्रव्यविशेषा देवयजनभूमौ प्रक्षेपणीयाः संभाराः । अत एव सूत्रकारेणोक्तम्—‘ सप्त पार्थिवान्संभारानाहरत्येवं वानस्पत्यान् ’ इति । तत्र पार्थिवेषु सिकतारूप एकः संभार उक्तः ।

द्वितीयं संभारं विधत्ते—

ऊषान्निर्वपति । पुष्टिर्वा एषा प्रजननम् । यदूषाः

(१) । पुष्ट्यामेव प्रजननेऽग्निमाधत्ते । अथो संज्ञानं

एष । संज्ञानं* ह्येतत्पशूनाम् । यदूषाः, इति ।

पशवो ह्युपरक्षेत्रोत्पन्नं तृणादिकं रसान्तरयुक्तत्वादादरेण भक्षयित्वा पुष्टाः सन्तोऽपत्यानुत्पादयन्ति । तस्मादूषा लवणाम्भसा मिश्रिता भूम्यवयवा इति यावत् । सैषा पुष्टिः प्रजननं च तस्मादूषनिवापेन तदुभयप्राप्तिः ।

अपि च संज्ञाने प्रदेश एवाग्निराहितो भवति । एतच्चोपरक्षेत्रं पशूनां संज्ञानम् । पशवो ह्याघ्राणेन तत्संस्थानं जानन्ति । तस्माद्दूषा आधानस्य स्थाने निवपनीयाः ।

एतन्निवपनकाले ध्यानविशेषं विधत्ते—

यावांपृथिवी सहाऽऽस्ताम् । ते विंयती अभूताम् ।
 अस्त्वेव नौ सह यज्ञियमिति । यदमुष्या यज्ञि-
 यमासीत् । तदस्यामदधात् । त ऊषा अभवन्
 (२) । यदस्या यज्ञियमासीत् । तदमुष्यामदधात् ।
 तददश्चन्द्रमसि कृष्णम् । ऊषान्निवपन्नदो
 ध्यायेत् । यावांपृथिव्योरेव यज्ञियेऽग्निमार्धत्ते, इति ।

सृष्टिकाले द्याव्यापृथिव्यौ मध्यगतान्तरिक्षव्यवधानरहिते अभूतां तदा प्राणिनामवकाशार्थमीश्वरानुज्ञया परस्परवियोगं गते वियोगकाले च स्नेहा-
 तिश्चयात्परस्परमेवमभूतामावयोर्यज्ञयोग्यं यत्सारमस्ति तत्सहैव तिष्ठतु ।
 भूसारस्य दिवो वियोगो मा भूदद्युसारस्य च भूमेर्वियोगो मा भूदिति ।
 ततोऽमुष्या दिवः संबन्धि यद्यज्ञियं सारं तदस्यां पृथिव्यां सा द्यौरस्था-
 पयत् । ते च द्युलोकसारांशा एते दृश्यमाना भूम्यवयवा ऊषरूपा अभवन् ।
 तस्यां पृथिव्यां यद्यज्ञियं सारमसीत्तदमुष्यां दिवि भूमिरस्थापयत् । तच्च
 स्थापितं भूसारमदो दृश्यमानं चन्द्रमसि कलङ्करूपं कृष्णम् । तस्माद्भूसार-
 त्वादूषाणां निवपनकाले तत्कृष्णरूपमत्र तिष्ठतीति ध्यायेत् । तथा सति
 द्युलोकसंबन्धिन्युषे भूलोकसंबन्धिनि कृष्णे चाग्निराहितो भवति ।

अथ तृतीयं संभारं विधत्ते—

अग्निर्देवेभ्यो निलायत । आखुरूपं कृत्वा । स
 पृथिवीं प्राविशत् । स ऊतीः कुर्वाणः पृथिवी-
 मनुसमचरत् । तदाखकरीषमभवत् (३) ।

यदाखुकरीषः संभारो भवति । यदेवास्य
तत्र न्यक्तम् । तदेवावरुद्धे, इति ।

अग्निः कदाचित्केनापि निमित्तेन देवेभ्योऽपरक्तः सन्मूषको भूत्वा तदीयं
रूपं च संपूर्णं कृत्वा निलीनो देवैरदृश्यो भूत्वा स च पृथिवीं प्रविष्टो बिलानि
कुर्वाणोऽनुक्रमेण भूमेरन्तरेव समचरत् । यद्विलनिर्माणे निःसारितं पांसुरूपं
तदेतदाखुकरीषं तस्मिन्संभृते सति तत्र निगूढं यदग्रेस्तेजस्तत्सर्वं प्राप्नोति ।

अथ चतुर्थं संभारं विधत्ते—

ऊर्जं वा एतं रसं पृथिव्या उपदीका
उद्दिहन्ति । यद्वल्मीकम् । यद्वल्मीकवपा
संभारो भवति । ऊर्जमेव रसं पृथिव्या
अवरुद्धे । अथो श्रोत्रमेव । श्रोत्रं ह्येत-
त्पृथिव्याः । यद्वल्मीकः (४), इति ।

उपदीकाः पिपीलिकासमाना आर्द्राकृतमृत्तिकोपचयक्षमा जलधस्ते हि
पृथिव्याः संबन्धिनमूर्क्कदाभिधेयं रसं पृथिव्याः सकाशाद्दूर्ध्वमानीयोपचि-
न्वन्ति । तत्संभारेण भूसारं प्राप्नोति । अपि च श्रोत्रेन्द्रियसामर्थ्यमपि प्राप्नोति ।
वल्मीकस्य पृथिवीश्रोत्रत्वात् ।

एतद्वेदनं प्रशंसति—

अवधिरो भवति । य एवं वेद, इति ।

अथ पञ्चमं संभारं विधत्ते—

प्रजापतिः प्रजा असृजत । तासामन्नमुपा-
क्षीयत । ताभ्यः सूदमुपप्राभिनत् । ततो वै
तासामन्नं नाक्षीयत । यस्य सूदः संभारो
भवति । नास्य गृहेऽन्नं क्षीयते, इति ।

पुरा कदाचित्प्रजापतिः सृष्टानां प्रजानां यदन्नं बहुज्यमानमुपक्षीणम-
भूत् । ततः प्रजार्थं सूदमशोष्यजलप्रदेशावस्थितं कर्दममुपानीय प्राभिनत् ।
तेषु तेषु पृथिवीप्रदेशेषु पृथक्पृथक्प्रसारितवान् । ततस्तत्र तत्र तस्योत्पत्तौ
सत्यां तासां प्रजानामन्नमक्षीणमभूत् । अतस्तत्संभारेण गृहेऽन्नमक्षयं भवति ।

अथ षष्ठं संभारं विधत्ते—

आपो वा इदमग्रे सलिलमासीत् । तेन प्रजापति-
रश्राम्यत् (५) । कथमिदं स्यादिति । सोऽप-
श्यत्पुष्करपर्णं तिष्ठत् । सोऽमन्यत । अस्ति वै तत् ।
यास्मिन्निदमधितिष्ठतीति । स वराहो रूपं ह्रस्वो-
पन्यमज्जत् । स पृथिवीमध आच्छत् । तस्या उप-
हत्योदमज्जत् । तत्पुष्करपर्णेऽप्रवयत् । यदप्रव-
यत् (६) । तत्पृथिव्यै पृथिवित्वम् । अगुद्धा इद-
मिति । तदस्यै भूमित्वम् । तां दिशोऽनु वातः
समवहत । तां शर्करामिरदहत् । तां वै नौऽभू-
दिति । तच्छर्कराणां शर्करत्वम् । यद्वराहपिहतं
संभारी भवति । अस्याभिवाद्यं चकारमभिमापत्ते ।
शर्करा भवन्ति धृत्यै (७) । अथो शंत्वायं, इति ।

इदमिदानीं दृश्यमानं गिरिनिदीसमुद्रादिकं स्थावरं मनुष्यगवादिकं जंगमं
च सृष्टेः पूर्वमीदृशं नाऽऽसीत् । किंतु सलिलरूपमासीत् । ‘पल गतौ’ औणा-
दिक इलच् । इदं दृश्यमानं भगवत्सलिलं कारणेन संगतमविभागापन्नम् । यद्वा
“ इमे वै लोकाः सरिरम् ” इति श्रुतेः सरिरशब्देन लोका उच्यन्ते । रल-

धोरभेदात्सालिलरूपमासीत्तत्राप्याप एव न तु भूमिस्वरूपम् । तदानीं प्रजा-
पतिस्तेन सिद्धक्षितजगन्निमित्तेनःश्राम्यत् । पर्यालोचनरूपं तपोऽकुरुत् ।
कथं नामेदं सर्वं जगद्भवेदिति विचार्य तस्य सालिलस्य मध्ये दीर्घनालाग्रेऽ-
वस्थितमेकं पद्मपत्रमपश्यत् । तच्च दृष्ट्वा मनस्येवमतर्कयत् । यस्मिन्नाधार इदं
सनालं पद्मपत्रमधिष्ठित्य तिष्ठति तद्वस्तु किञ्चिदधस्तादस्त्यवेति तर्कयित्वा च
स प्रजापतिर्वराहो भूत्वा तदीयं रूपं च सम्यक्कृत्वा तस्य पद्मपत्रनालस्य
समीपे जलमध्ये निमग्नोऽभूत् । मग्नश्चासावधस्ताद्भूमिं प्राप्तवान् । तस्या
भूमेः सकाशात्किञ्चिदप्याद्रीं मृदं स्वदंष्ट्रया पृथक्कृत्य सालिलस्योपर्युन्म-
ज्जनं कृतवान् । तच्च मृदूणं तस्मिन्पुष्करपर्णे प्रसारितवान् । यस्मादिदं
मृत्तिका प्रथिता तस्मात्पृथिवीनाम संपन्नम् । ततः संतुष्ट इदं स्थावरजंगमा-
धारभूतं वस्त्वभूदित्युवाच । ततो भवतीति व्युत्पत्त्या भूमिनाम संप-
न्नम् । तामाद्रीं भूमिमुलक्ष्य शोषयितुं चतस्रो दिशोऽप्यनु प्रजापतिर्भक्त्या-
द्वायुः स (सं) प्रवृत्तः । शुष्यन्तीं तां भूमिं स प्रजापतिः शर्कराभिः क्षुद्रपाषाणैर्दृढी-
चकार । कृत्वा च नोऽस्माकं शं सुखमभूदित्युवाच । तस्मात्कारणाच्छं
सुखं कृतमाभिरिति व्युत्पत्त्या शर्करेति नाम संपन्नम् । यस्माद्द्वाराहेणाऽऽ-
नीताया मृद ईदृशो महिमा तस्माद्द्वाराहेण भूमौ विहृतं खनितमस्यां मृत्स्व-
रूपं संभरणीयम् । तथा सत्यस्यां भूम्यामेव वैयर्थ्यं यथा न भवति तथाऽ-
ग्निमाधत्ते । यस्माच्छर्कराभिर्भूमिर्दृढीकृता तस्मादत्रापि धृत्यै दाढर्याय
शर्कराः प्रक्षेप्तव्याः । अथो अपि च शंत्वाय सुखमिदमेव शर्कराः कार्याः ।

अथ सप्तमं संभारं विधत्ते—

सरेता अग्निराधेय इत्याहुः । आपो वरु-
णस्य पत्न्य आसन् । ता अग्निरभ्यध्या-
यत् । ताः संभभवन् । तस्य रेतः पराऽ-
पतत् । तद्विरण्यमभवत् । यद्विरण्यमु-
पास्यति । सरेतसमेवाग्निमाधत्ते, इति ।

या अन्धेवता वरुणस्य भार्यास्ताः कामुकोऽग्निध्यात्वा संभोगं कृतवान् ।
तदानीं व्यग्रस्य तस्य रेतो भूमौ पतित्वा हिरण्यमभूत् । अतोऽत्र हिरण्ये
प्रक्षिप्ते सति सरेतस्कोऽग्निरादितो भवति ।

एतस्य हिरण्यस्य प्रसेपस्थानं विधत्ते—

पुरुष इन्वै स्वाद्वैतसो बीभत्सत इत्याहुः

(८) । उत्तरत उपास्यत्यबीभत्सायै, इति ।

इन्वा इति निपातत्रयं मिलित्वा प्रसिद्धिमाचष्टे । लोके सर्वोऽपि पुरुषः स्वकीयं रेतो हस्तेन स्पर्ष्टुं जुगुप्सते । तदेतत्प्रसिद्धमित्यभिज्ञा आहुः । तस्मादत्राग्निरुत्थापनप्रदेशं विहायोत्तरस्मिन्पार्श्वे हिरण्यं प्रक्षिपेत् । तच्चाबीभत्सायै संपद्यते ।

यदुक्तं सूत्रकारेण—“द्वेष्याय रजतं प्रयच्छति” इति । तदिदं विधत्ते—

अति प्रयच्छति । आर्तिमेवातिप्रयच्छति, इति ।

देवयजने प्रक्षिप्तं सुवर्णमतिक्रम्यान्यद्रजतं प्रयच्छेत् । तथा सति स्वात्मानमतिक्रम्यान्यस्मै द्वेष्याय स्वकीयामार्तिं दत्तवान्भवति ।

तदेवं पार्थिवाः संभारा विहिताः । अथ वानस्पत्येषु सप्तसु संभारेषु प्रथमं संभारं विधत्ते—

अग्निर्देवेभ्यो निलायत । अश्वो रूपं कृत्वा ।

सोऽश्वत्थे संवत्सरमतिष्ठत् । तदश्वत्थस्याश्वत्थ-

त्वम् । यदाश्वत्थः संभारो भवति । यदेवास्य

तत्र न्यक्तम् । तदेवावैरुन्धे (९), इति ।

कदाचिदग्निर्देवेभ्योऽपक्रम्याश्वो भूत्वा तदीयं रूपं स्वस्य कृत्वाऽश्वत्थवृक्षे निरूढः संवत्सरमात्रमतिष्ठत् । अश्वस्तिष्ठत्यस्मिन्निति व्युत्पत्त्या तस्य वृक्षस्याश्वत्थनाम संपन्नम् । तस्मादश्वत्थसंभारेण तत्र निरूढमग्नेस्तेजः प्राप्नोति ।

द्वितीयं संभारं विधत्ते—

देवा वा ऊर्जं व्यभजन्त । तत उदुम्बर उद-

तिष्ठत् । ऊर्वा उदुम्बरः । यदौदुम्बरः

संभारो भवति । ऊर्जमेवावैरुन्धे, इति ।

देवाः सर्वे कदाचिदेकत्रोपविश्यान्नरसं विभक्तवन्तस्तदा तस्मिन्स्थाने पतितादन्नरसादुदुम्बरवृक्ष उदतिष्ठत् । तस्मादन्नरसस्यैवोदुम्बरत्वात्तत्संभारे-
णान्नरसं प्राप्नोत्येव ।

अथ तृतीयं संभारं विशत्ते—

तृतीयस्यामितो दिवि सोम आसीत् । तं गायत्र्या-
हरत् । तस्य पर्णमच्छिद्यत् । तत्पर्णोऽभवत् ।
तत्पर्णस्य पर्णत्वम् । (१०) । यस्य पर्णमयः
संभारो भवति । सोमपीथमेवावैरुन्दे, इति ।

इतो भूलोकादारभ्य गणनायामन्तरिक्षमतिक्रम्य परतो वर्तमाना या
धौस्तृतीया तस्यां सोमवल्ली स्थिता । तं च सोमं गायत्री देवता तत्रत्यैः
सोमरक्षकैः सह युद्धं कृत्वा समाहरत् । अयं च वृत्तान्तः “कद्रूश्च वै सुपर्णा
च ” इत्यनुवाके प्रपञ्चितः । सहसा समानीयमानस्य तस्य सोमस्यैकं पर्णं
छिन्नं सद्रूपं पतित्वा पलाशवृक्षोऽभवत् । पर्णजन्यत्वात्तस्य वृक्षस्य पर्ण-
नाम संपन्नम् । सोमजन्यस्य तस्य संभरणेन सोमपानमेव प्राप्नोति ।

पुनरपि तमेव संभारं प्रशंसति—

देवा वै ब्रह्मन्नवदन्त । तत्पर्ण उपाशृणोत् ।
सुश्रवा वै नाम । यत्पर्णमयः संभारो
भवति । ब्रह्मवर्चसमेवावैरुन्दे, इति ।

देवाः कदाचिदेकान्ते पलाशवृक्षच्छायायामुपविश्य परस्मिन्ब्रह्मणि
संवादं कृतवन्तः । तत्सर्वं समीपे स्थितः पलाशवृक्षोऽशृणोत् । शोभनं वस्तु
श्रुतवानिति व्युत्पत्त्या सुश्रवा इति नाम संपन्नम् । तस्मात्परं ब्रह्म श्रुतवतो
वृक्षस्य संभरणेन ब्रह्मवर्चसमेव प्राप्नोति ।

अथ चतुर्थं संभारं विशत्ते—

प्रजापतिरग्निमसृजत् । सोऽविभेत्प्र मां धक्ष्य-
तीति । तः शम्योऽशमयत् (११) ।

तच्छम्यै' शमित्वम् । तच्छमीमयः संभारो
भवति । शान्त्या अप्रदाहाय, इति ।

प्रजापतिरग्निं सृष्ट्वा मामयमाग्निः ॥ गन्तीति भीतः शमीशाखया उवाला-
मश्नमयत् । शमयत्यनेनेति व्युत्पत्त्या शमीति नाम संपन्नम् । अतस्तत्सं-
भारः पूर्वं विद्यमानस्य दाहस्योपशान्त्यै, इतः परमदाहाय च संपन्नवे ।

अथ पञ्चमं संभारं विधत्ते—

अग्नेः सृष्टस्य यतः । विकङ्कतं भा आच्छत् । यद्वै-
कङ्कतः संभारो भवति । भा एवावरुन्दे, इति ।

प्रजापतिना सृष्टोऽग्निस्त्वरया गच्छन्विकङ्कतवृक्षमपश्यत् । तदा तदीयं तेजो
वृक्षं प्राप्नोत् । अतस्तत्संभारे सति भा एव दीप्तिमेवावरुन्दे ।

अथ षष्ठं संभारं विधत्ते—

सहृदयोऽग्निराधेय इत्याहुः । मरुतोऽद्भिरग्निम-
तमयन् । तस्य तान्तस्य हृदयमाच्छिन्दन् ।
साऽशनिर्भवत् । यदशनिर्हतस्य वृक्षस्य संभारो
भवति । सहृदयमेवाग्निमाधत्ते (१२), इति ।

उषा अभवन्नभवद्ब्रह्मकींश्राम्यदप्रथयद्धृत्यै बीमत्सत इत्याहू रुन्दे पर्णत्वम-
शमयदच्छिन्दस्त्रीणि च ॥ ३ ॥

इति कृष्णयजुर्वेदीयतैत्तिरीयब्राह्मणे प्रथमकाण्डे
प्रथमप्रपाठके तृतीयोऽनुवाकः ॥ ३ ॥

मरुतः कदाचिदग्निना सह विरोधे सति तमाग्निमद्भिरतमयन्ग्लानिं प्राप-
यन् । ततो निष्क्रिन्नस्याग्नेर्हृदयमाच्छिन्दन् । तस्य हृदयमशनिरूपेणोदभूत् ।
तस्मादशनिर्हतस्य वृक्षस्य संभारेण सहृदयोऽग्निराहितो भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे प्रथमप्रपाठके तृतीयोऽनुवाकः ॥ ३ ॥

अथ चतुर्थोऽनुवाकः ।

तृतीये देवयजनदेशे प्रक्षेप्तव्याः संभारा उक्ताः । अथ चतुर्थे तैः संभारैर्युक्तेष्वायतनेषु बह्व्याधानमभिधीयते । यदुक्तं सूत्रकारेण—“ प्राचीन-प्रवर्णदेवयजनमुद्धृत्य तस्मिन्नुदीचीनवः २५ शरणं करोति । तस्याग्रं मध्यमं वः २५ गार्हपत्यायतनं भवति । तस्मात्प्राचीनमष्टासु प्रक्रमेषु ब्राह्मणस्याऽऽहवनीयायतनमेकादशसु राजन्यस्य द्वादशसु वैश्यस्य चतुर्विंशत्यामपरिमिते वा यावता वा चक्षुषा मन्यते तस्मान्नातिदूरमात्रेय इति सर्वेषामविशेषेण श्रूयते ” इति । तत्रैकं पक्षं विधत्ते—

द्वादशसु विक्रामेष्वग्निमादधीत । द्वादश मासाः

संवत्सरः । संवत्सरादेवैनमवरुध्याऽऽधत्ते, इति ।

विक्रामः प्रक्रमः । स च द्विपदः । तथा चोक्तम्—“ प्रक्रमो द्विपदस्त्रिपदो वा ” इति । गार्हपत्याद्द्वादशसु विक्रामेषु समाप्तेष्वाहवनीयायतनं कृत्वा तत्राऽग्निमादध्यात् । संख्यासाम्येन मासद्वारा संवत्सरवकादेनमग्निमवरुध्याऽऽधानं कृतवान् ।

पक्षान्तरं विधत्ते—

यद्द्वादशसु विक्रामेष्वदधीत । परिमित-

मवरुन्धीत । चक्षुर्निमित आदधीत ।

इयद्द्वादशविक्रामा ३ इति । परिमितं

चैवापरिमितं चावरुन्दे, इति ।

द्वादशसु विक्रामेष्वध्याने सति देवस्य पादेन परिमितत्वात्फलमपि परिमितमेव भवति । तस्माद्देशे न पादेन परिमातव्यः । किंतु चक्षुषा दृष्ट्वा प्रायेणैतावान्देशो द्वादशविक्रामः संभवतीति निश्चित्य तत्राऽऽदधीत । एवं सति पादेन परिमितत्वाभावात्परिमितदोषोऽपि न भविष्यति । चक्षुषा परिमितत्वात्तदीयगुणश्च भविष्यति । चाक्षुषनिश्चयव्योतनार्थां पुतिः ।

इममेव पक्षं पुनः प्रशंसति—

अनृतं वै वाचा वदति । अनृतं मनसा ध्यायति

(१) । चक्षुर्वै सत्यम् । अद्वा ३ गित्याह । अद-

शमिति । तत्सत्यम् । यश्चक्षुर्निमित्तेऽ-

ग्निमाधत्ते । सत्य एवैनमाधत्ते, इति ।

वाङ्मनसयोरनृतविषयत्वमपि कचिद्दृष्टम् । चक्षुस्तु पुरोवर्तिवस्तुनो
याथात्म्यमेव पश्यतीति तत्सत्यस्वरूपम् । अत एव लोकेऽपि दूरदेशवृत्तान्तं
पुरुषमुखादाकर्ण्य किं त्वमेव दृष्टवानुत श्रुतवानसीत्येवं सत्यत्वनिश्चयाय
पृच्छन्ति । विचारार्थां प्लुतिः । सोऽप्यहमेव दृष्टवानस्मीति यदा ब्रूते तदा
तत्सत्यमिति निश्चिन्वन्ति । तस्माच्चक्षुर्निमित्तस्य सत्यत्वात्सत्यदेशेऽग्निरा-
हितो भवति । यत्तु लोके शुक्तिरजतादिदर्शनं तच्च काचकामलादिदोषकृत-
मिति न कदाचिदपि चक्षुः सत्यं व्यभिचरति ।

इदानीं प्रसङ्गादाहिताग्नेः कंचिद्धर्मं दर्शयति—

तस्मादाहिताग्निर्नानृतं वदेत् । नास्य ब्राह्मणोऽ-

नाश्वान्गृहे वसेत् । सत्ये ह्यस्याग्निराहितः, इति ।

यस्माच्चक्षुर्निमित्तत्वेन सत्यभूते देशेऽयमग्निराहितस्वस्मादाहिताग्निः सत्य-
मेव वदेत् । न त्वनृतम् । सत्यानृतपारेकत्र विरोधात् । गृहस्थस्य गृहे ब्राह्म-
णस्यानश्रतो यो निवासः सोऽप्यनृतसमानः । तस्मात्तं ब्राह्मणं भोजयेदेव ।

देशविशेषं विधाय कालविशेषं विधत्ते—

आग्नेयी वै रात्रिः (२) । आग्नेयाः पशवः । ऐन्द्र-

महेः । नक्तं गार्हपत्यमादधाति । पशून्नेवाव-

रुन्धे । दिवाऽऽहवनीयम् । इन्द्रियमेवावरुन्धे, इति ।

रात्रावग्नेः प्रकाशाधिक्याद्वात्रिराग्नेयी । एतच्चाग्निहोत्रब्राह्मण एवोपपादि-
तम्—“ अग्निं वावाऽऽदित्यः सायं प्रविशति । तस्मादाग्निर्दूरान्नक्तं ददृशे ”
इति । अग्नेः पशुपदत्वात्पशूनामाग्ने इत्वम् । एतच्चाग्न्युपस्थानब्राह्मणे देवै-
रभिहितम्—“ इममेवाग्निं स्तवाम स नः स्तुतः पशून्पुनर्दास्यतीति ।
तेऽग्निमस्तुवन्स एभ्यः स्तुतो रात्रिया अध्यहरभिपशून्निरार्जत् ” इति ।
एवमिन्द्रस्याहःसंवन्धो ब्राह्मणान्तराद्दृष्टव्यः । तस्माद्वात्रौ गार्हपत्याधानेन
पशून्प्राप्नोति । अहन्याहवनीयाधानेनेन्द्रियं प्राप्नोति ।

अहन्यपि विशेष विधत्ते—

अर्धोदिते सूर्य आहवनीयमादधाति । एतस्मिन्वे

त्के प्रजापतिः प्रजा असृजत । प्रजा एव तद्यजमानः

सृजते । अथा भूतं चैव भविष्यच्चावकन्दे (३), इति ।

लोकयतेऽवगम्यत इति व्युत्पत्त्या लोकशब्दः साजपरः । अर्धोदयकाले प्रजानां सृष्ट्वात्तत्राऽऽधानं प्रजार्थं भवति । अपि चोदयकालं पूजित्वाद्भुत-
मतीतं गतिरूपं च भविष्यदागम्यदृष्टेन्यभयं प्राप्तं भवति ।

अथाऽऽधानव्यानामग्नीनां क्रमं विज्ञेत्प्राहवनीयस्य प्राथम्यं निराचष्टे—

इडा वै मानवी यज्ञानृकाशिन्गासीत् । साऽशु-

णोत् । असुरा अग्निमादधत इति । तदंगच्छत् । त

आहवनीयमग्र आदधत । अथ गार्हपत्यम् । अथा-

न्याहार्यपचनम् । साऽब्रवीत् । प्रतीच्येषां श्रीरंगात् ।

भद्रा भूत्वा पराभविष्यन्तीति (४) । यस्यैवमग्निर्ग-

धीयते । प्रतीच्यस्य श्रीरिति । भद्रो भूत्वा पराभवति, इति ।

इडा नाम गोरूपा काचिद्देवता । सा च मनुसंवन्धिनी । तत्संवन्धश्च मानवी घृतपदी मैत्रावरुणीतीडोपाह्वानस्य ब्राह्मणे स्पष्टमाज्ञानः—“मानवी त्याह मनुर्ह्येतामग्रेऽपश्यत् ” इति । सा चेडा यज्ञानृकाशिनी यज्ञतत्त्वप्रकाश-
नसमर्थाऽऽसीत् । सा कदाचिदसुराणामग्न्याधानवर्ती भुत्वा द्रष्टुं गता । दृष्ट्वा मनोः पार्श्वे समागत्यैवमुवाच—‘असुराः प्रथमं पूर्वदिगवस्थितमाहवनी-
यमाधाय ततः पश्चिमदिगवस्थितं गार्हपत्यमाधाय दक्षिणदिगवस्थितमन्वा-
हार्यपचनं चाऽऽहितवन्तः । तथा चाऽऽधानमुकृतेन कंचित्कालं धनिका
भूत्वा पश्चाद्विनाशं प्राप्स्यन्ति । एतेषां पश्चिमभिमुखत्वेन प्रवृत्तत्वादेषां
श्रीरपि प्रतीची प्रतिकूलगमना सती तेभ्योऽसुरेभ्यो निवर्तिष्यते ’ इति ।
अतोऽसुरवदिदानींतनस्याऽऽहिताग्नेरप्यन्ते पराभवो भवति ।

अथान्वाहार्यपचनस्य प्राथम्यं निराचष्टे—

साऽशृणोत् । देवा अग्निमादधत् इति । तदेगच्छत् ।
 तेऽन्वाहार्यपचनमग्र आदधत् । अथ गार्हपत्यम् ।
 अथाऽऽहवनीयम् । साऽब्रवीत् (५) । प्राच्येषां
 श्रीरेगात् । भद्रा भूत्वा सुवर्गं लोकमेष्यन्ति । प्रजां
 तु न वेत्स्यन्त इति । यस्यैवमग्निरधीयते । प्राच्यस्य
 श्रीरेति । भद्रो भूत्वा सुवर्गं लोकमेति । प्रजां तु
 न विन्दते, इति ।

पूर्वद्वयारुयेयम् । अत्र गार्हपत्यादूर्ध्वं प्राङ्मुखप्रवृत्तेर्देवानां श्रीरपि प्राची
 प्रवृत्ता । प्रकृष्टं पूर्वदिगवस्थितं स्वर्गमश्नुति गच्छतीति प्राची । तस्माद्देवानां
 स्वर्गमभिर्भाविष्यति, किंतु प्रजाहेतोर्गार्हपत्यस्य पूर्वमाधानाभावात्प्रजां न
 लप्स्यन्ते । एवं तादृगाधानकर्तारि यजमानेऽपि द्रष्टव्यम् ।

अथ गार्हपत्यस्य प्राथम्यं विधत्ते—

साऽब्रवीदिडा मनुम् । तथा वा अहं तवाग्नि-
 मधीस्यामि । यथा प्र प्रजया पशभिर्मिथुनैर्ज-
 निष्यसे (६) । प्रत्यस्मिँल्लोके स्थास्यसि ।
 अभि सुवर्गं लोकं जेष्यसीति । गार्हपत्यमग्रं
 आदधात् । गार्हपत्यं वा अनु प्रजाः पशवः
 प्रजायन्ते । गार्हपत्येनैवासमै प्रजां पशून्प्राज-
 नयत् । अथान्वाहार्यपचनम् । तिर्यङ्ङिक् वा
 अयं लोकः । अस्मिन्नेव तेन लोके प्रत्यतिष्ठत् ।
 अथाऽऽहवनीयम् । तेनैव सुवर्गं लोकमभ्यज-

यत् (७) । यस्यैवमग्निराधीयते । प्र प्रजया
पशुभिर्मिथुनैर्जायते । प्रत्यस्मिँल्लोके तिष्ठति । अभि
सुवर्गं लोकं जयति, इति ।

गार्हपत्यस्य प्रजापशुस्वामित्वात्तस्य प्रथमाधानेन तत्प्राप्तिः । गार्हपत्यस्य
दक्षिणभागे स्थितो योऽयमन्नाहार्यपचनस्तस्य तिर्थकत्वेन वर्तमानस्योर्ध्व-
गमनाभावेन मनुष्यलोकसदृशत्वात्तदाधानेन मनुष्यलोके प्रतिष्ठा । तत्र ऊर्ध्व-
माहवनीयाधानाय पाङ्मुखपवृत्तेः स्वर्गस्य च प्राग्वर्तित्वात्तत्प्राप्तिः ।

अथाधिकारिभ्योऽनाऽऽधानमन्त्रविशेषान्विधत्ते—

यस्य वा अथैवादेवतमग्निराधीयते । आ देव-
ताभ्यो वृश्च्यते । पापीयान्भवति । यस्य यथा-
देवतम् । न देवताभ्य आ वृश्च्यते । वस्तीया-
न्भवति । भृगूणां त्वाऽङ्गिरसां व्रतपते व्रतेनाऽऽ-
दधामीति । भृग्वङ्गिरसामादध्यात् । आदि-
त्यानां त्वा देवानां व्रतपते व्रतेनाऽऽदधामी-
त्यन्यासां ब्राह्मणीनां प्रजानाम् । वरुणस्य त्वा
राज्ञो व्रतपते व्रतेनाऽऽदधामीति राज्ञः । इन्द्रस्य
त्वेन्द्रियेण व्रतपते व्रतेनाऽऽदधामीति राजन्यस्य ।
मनोस्त्वा ग्रामण्यो व्रतपते व्रतेनाऽऽदधामीति वैश्य-
स्य । ऋभूणां त्वा देवानां व्रतपते व्रतेनाऽऽदधा-
मीति रथकारस्य । यथादेवतमग्निराधीयते । न दे-

वर्तमान्य आवृश्च्यते । वसीयान्भवति (८), इति ।

ध्यायति रात्रिश्चावृश्च्यते भविष्यन्तीत्यब्रवीज्जनिष्यसेऽजयद्वसीयान्भवति नव च ।

इति कृष्णयजुर्वेदीयनैत्तिरीयब्राह्मणे प्रथमकाण्डे प्रथमप्रपाठके
चतुर्थोऽनुवाकः ॥ ४ ॥

यस्य पुरुषस्य याऽभिमानिनी देवता तामनतिक्रम्याऽऽधानं तस्य पुरु-
षस्य यथादेवतमित्युच्यते । तदतिक्रमे सति देवताद्रोहो दारिद्र्यं च भवति ।
अनतिक्रमे तु देवताप्रसादो धनसंपत्तिश्च भवति । ये मनुष्या भृगुगोत्रो-
त्पन्ना ये चाङ्गि-रोगोत्रोत्पन्नास्तेषामुभयेषां तत्पतिपादकेन भृगूणामिति म-
न्त्रेणाऽऽधानम् । हे व्रतपते कर्मस्वामिन्मन्त्रे(स्ते) भृगूणामङ्गिरसां च संवन्धिना
व्रतेन कर्मविशेषेण निमित्तभूतेन त्वामादधामीवाऽऽयतने स्थापयामीति म-
न्त्रार्थः । एवमुत्तरत्रापि योज्यम् । गोत्रान्तरगतानां ब्राह्मणानामादित्या एव
देवताः । अभिपिक्तस्य राज्ञो वरुणो देवता । इतरस्य क्षत्रियस्येन्द्रो दे-
वता । इन्द्रियेण व्रतेनन्द्रिवाभिष्टुद्धिहेतुता कर्मणेत्यर्थः । वैश्यस्य ग्रामनिर्वा-
हको मनुर्देवता । रथकारोऽनुलोमजः संकीर्णजातिः । तस्य ऋभवो देवता ।
एतैर्मन्त्रैर्यथादेवतमाधानं संपद्यते ।

अत्र मीमासा । षष्ठाध्यायस्य प्रथमपादे चिन्तितम्—

विवादिरेव रथकृद्ग्यो वाऽऽग्योऽस्तु भोगतः ।

रुढंरणीन्नरं तस्याऽऽधाने वपर्तुश्च्यते ॥ [इति] ।

आधाने श्रूयते— “ वपर्तु रथकार आदधीत ” इति । अत्र रथं कर्मो-
तीति व्युत्पत्त्या त्रैवर्णिका रथकार इति चेत् । मैवम् । संकीर्णजातिविशेषे
रुढत्वात् । वैश्याणां क्षत्रियदुत्तमो जादिष्यः । शूद्रायां वैश्यादुत्पन्ना क-
रिणी तस्मात् करिणी मनुष्यादुत्पन्नो रथकारः । तथा च राज्ञश्चत्वयः—

मा हृष्यष्य रुढिर्ग्यो तु रथकारः पृथग्योऽस्ति

तस्य रथकारोऽऽधानकालो वर्पर्तुः ॥

इति श्रीमत्सायणाचार्यनिरचिते सायणीये वेदार्थप्रकाशे कृष्णयजुर्वेदीयनैत्तिरीय-
ब्राह्मणभाष्ये प्रथमकाण्डे प्रथमप्रपाठके चतुर्थोऽनुवाकः ॥ ४ ॥

अथ पञ्चमोऽनुवाकः ।

चतुर्थे त्रयाणामाहवनीयादीनामाधानमुक्तम् । पञ्चमे तत्रैव कंचिद्विशेषं
पवमानहवींषि चाभिदधाति । तत्राऽऽदौ व्याहृतिमन्त्रान्विधत्ते—

प्रजापतिर्वाचः सत्यमपश्यत् । तेनाग्निमाधत्त । तेन
वै स आधर्नोत् । भूर्भुवः सुवरित्याह । एतद्वै वाचः
सत्यम् । य एतेनाग्निमाधत्ते । क्रध्नोत्येव । अथो
सत्यप्राशूरेव भवति । अथो य एवं विद्वानभिचरन्ति ।
स्तृणुत एवैनम् (१), इति ।

वाचः संबन्धि यत्सत्यमवश्यमाविफलसाधनं मन्त्ररूपं तच्छास्त्रमुखेन(ण)
दृष्ट्वा प्रजापतिस्तेनाग्निमाधाय समृद्धोऽभूत् । किं तत्सत्यमिति पृच्छद्वाचः
शिष्येभ्यो भूर्भुवः सुवरिति मन्त्रस्वरूपं प्राह । एतस्य वाक्संबन्धिसत्यत्वादे-
तेनाग्निमादधानः समृद्धो भवति । अपि चासौ सत्यप्राशूर्भवत्येव । प्रकर्षे-
णाश्रयते व्याप्यतेऽभिमतमनेनेति प्राशूः पराक्रमः । सत्यः कदाचिदप्यविसं-
वादी प्राशूः । अपि चैवं व्याहृतिमहिमानं विद्वान्जगत्तुं मारयितुमभिचरन्नेनं
हिनस्त्येव ।

सामर्थ्यप्रदर्शनेन व्याहृतित्रयं प्रशंसति—

भूरित्याह । प्रजा एव तयर्जमानः सृजते । भुव इ-
त्याह । अस्मिन्नेव लोके प्रतितिष्ठति । सुवरित्याह ।
सुवर्ग एव लोके प्रतितिष्ठति, इति ।

योऽयं भूरिति मन्त्रपृच्चारयत्यसौ तन्मन्त्रसामर्थ्येन प्रजाः पुत्रपौत्रादिका
उत्पादयति । एवमुत्तरयोरपि योज्यम् ।

सामान्येन विहितं व्याहृतित्रयं पुनर्विशेषाकारेण विधत्ते—

त्रिभिरक्षरैर्गाहपत्यमादधाति । त्रयं इमे लोकाः ।
एषेवैनं लोकेषु प्रतितिष्ठतमाधत्ते । सैवः पञ्चभिरा-

हवनीयम् (२) । सुवर्गाय वा एष लोकायाऽऽधी-
यते । यदाहवनीयः । सुवर्ग एवास्मै लोके वाचः
सत्यञ्च सर्वमाप्नोति, इति ।

भूर्भुव इत्येतानि त्रीण्यक्षराणि तैराधीयमानस्त्रित्वसाम्याल्लोकत्रये प्रति-
ष्ठितोऽग्निराहितो भवति । भूर्भुवः सुवरिति पञ्चाक्षराणि तैराधीयमानस्याऽऽ-
हवनीयस्य स्वर्गाश्रयत्वात्स्वर्गे वाक्संबधि कृत्स्नं सत्यमस्मै प्राप्नोति ।

अथ तन्नयं पञ्चकं च मिलित्वा प्रशंसति—

त्रिभिर्गाहपत्यमादधाति । पञ्चभिराहवनीयम् ।
अष्टौ संपयन्ते । अष्टाक्षरा गायत्री । गायत्रौऽग्निः ।
यावानेवाग्निः । तमाधत्ते (३), इति ।

अग्नेर्मुखजत्वेन गायत्रीसंबन्धित्वम् ।

यदुक्तं सूत्रकारेण—“गार्हपत्ये प्रणयनीयमाश्वत्थमिधममादीपयति । सिक-
ताश्वोपयमनीरूपकलायते तमुद्यच्छति ” इति । तदेतद्विधत्ते—

प्रजापतिः प्रजा असृजत । ता अस्मात्सृष्टाः परा-
चीरायन् । ताभ्यो ज्योतिरुदगृह्णात् । तं ज्योतिः
पश्यन्तीः प्रजा अभिसमावर्तन्त । उपरीवाग्निमुद्-
गृह्णीयादुद्धरन् । ज्योतिरेव पश्यन्तीः प्रजा यज-
मानमभिसमावर्तन्ते, इति ।

प्रजापतिना सृष्टाः प्रजाः पराच्यः पुनरावृत्तिरहिता यदा गतास्तदा प्रजा-
पतिस्ताभ्यो ज्योतिरुदगृह्णात् । अन्धकारे पलायमानानां प्रजानां दर्शनार्थं
कंचिद्दीपमूर्ध्वं धृतवान् । ताश्च प्रजा ज्योतिर्दृष्ट्वा तं प्रजापतिमभिलक्ष्य
समावृताः । अतो गार्हपत्यादाहवनीयं प्रत्याग्निमुद्धरन्मूर्ध्वमेव गृह्णीयान्न
त्वधो धारयेत् । तेन सर्वाः प्रजा ज्योतिः पश्यन्त्यो यजमानं प्रत्यावर्तन्ते ।

यदुक्तं सूत्रकारेण—“प्राञ्चोऽश्वपथमा अभिप्रव्रजन्ति” इति । तदेतद्विधत्ते—
 प्रजापतेरक्षयश्चयत् । तत्परापतत् । तदश्वोऽभवत् ।
 तदश्वस्याश्वत्वम् (४) । एष वै प्रजापतिः । यद-
 ग्निः । प्राजापत्योऽश्वः । यदश्वं पुरस्तान्नयति ।
 स्वमेव चक्षुः पश्यन्प्रजापतिरनुदेति, इति ।

पुरा कदाचित्प्रजापतेरक्षिगोलकं केनापि व्याधिनोच्छूनं भूत्वा भूमौ प-
 तितं सदश्वरूपेणोदभूत् । अश्वयदयमिति व्युत्पत्त्या तस्याश्वनाम संपन्नम् ।
 अग्निश्च प्रजापतिस्मृष्टत्वात्प्रजापतिरेव । अश्वश्चोक्तरीत्या प्राजापत्यः । तस्मा-
 दाहवनीयं प्रति गच्छन्नश्वं पुरस्तान्नयेत् । तथः सति स्वकीयमेव चक्षुः प-
 श्यन्प्रजापतिरूपोऽग्निरनुगच्छति ।

एतदेवाश्वस्य पुगेगमनं पुनः प्रशंसति—

वज्री वा एषः । यदश्वः । यदश्वं पुरस्तान्नयति ।
 जातानेव भ्रातृव्यान्प्रणुदते, इति ।

वज्रिवशुद्धे शत्रुविनाशहेतुत्वादश्वो वज्री । स च पुरस्तान्नीयमानो यज-
 मानस्य पूर्वमुत्पन्नान्भ्रातृव्यान्विनाशयति । वज्रसमानदन्तोपेतत्वाद्वाऽस्य
 वज्रित्वम् । एतदेवाभिप्रेत्याग्निब्राह्मणे समाम्नातम्—“ वज्री वा एष यदश्वो
 दद्भिरन्यतो दद्भ्यो भूयान् ” इति ।

आहवनीयपर्यन्तं नीतस्याश्वस्य तेनैव पथा पुनरावृत्तिं विधत्ते—

पुनरावर्तयति (५) । जनिष्यमाणानेव प्रतिनुदते, इति ।

आहवनीयात्पुनरावृत्त्या भविष्यतः शत्रून्प्रतिबध्नाति ।

यदुक्तं सूत्रकारेण—“ पूर्ववाडश्वो भवति ” इति । तदिदं विधत्ते—

न्याहवनीयो गार्हपत्यमकामयत । नि गार्हपत्य आह-
 वनीयम् । तौ विभाजं नाशकौत् । सोऽश्वः पूर्व-
 वाड् भूत्वा । प्राञ्चं पूर्वमुदवहत् । तत्पूर्ववाहः पूर्ववाट्-

त्वम् । यदश्वं पुरस्तान्नयेति । विभक्तिरेवैनयोः सा ।

अथो नानावीर्यावैवैनौ कुरुते (६), इति ।

पुरा कदाचिदाहवनीयो गार्हपत्यं नितरामकामयत् । गार्हपत्यधर्मं धृतवानित्यर्थः । गार्हपत्यश्च नितरामाहवनीयधर्मं धृतवान् । ततस्तावुभावग्री संकीर्णधर्मतया प्रजापतिविभाजं विभक्तुं नाशक्नात् । ततस्ताद्विभागाय स्वयं पूर्ववाडम्बो भूत्वा धर्मसंकीर्णं परिहृत्य प्राञ्चं प्राग्देशनिवासयोग्यमाहवनीयं पूर्वमुदवहत् । पूर्वदेशं प्रत्युद्धृत्य नीतवान् । पूर्ववाडित्यश्वविशेषः । सेना-
मध्य इतरेभ्योऽश्वेभ्यः पूर्वं वहतीति वा पूर्वास्मन्वयस्यत्यन्तबाल्य एव वहतीति वा पूर्ववाट् । अतस्तादृशमश्वमत्र पुरस्तान्नयेत् । तस्य च विभागक्षमत्वादेनयोरग्नयोः सैव विभक्तिविभागः संपद्यते । पूर्वदेशेऽवस्थित आहवनीयः पश्चिमदेशेऽवस्थितो गार्हपत्य इति विभागः । अपि च धर्मसंकीर्णपरिहारादेनावुभावग्री भिन्नवीर्यावैव करोति । पत्नीसंयाजहोमाधारत्वलक्षणं वीर्यं गार्हपत्यस्यैव आग्नेयादिहविराधारत्वलक्षणमाहवनीयस्यैव ।

यदुक्तं सूत्रकारेण—“न कर्णदघ्नमत्युदगृह्णाति ” इति । तदिदं विधत्ते—

यदुपर्युपरि शिरो हरत् । प्राणान्विच्छिन्यात् । अधोऽ-

धः शिरो हरति । प्राणानां गोपीथार्य, इति ।

हस्तेनोद्धृत्याऽऽहवनीयं प्रति नीयमानमग्निं शिर उपर्युपरि शिरःसमीपवर्तिन्यूर्ध्वभागे धृत्वा यदि हरेत्तदा प्राणा विच्छिद्येरन् । अतः प्राणरक्षणाय शिरसः समीपवर्तिन्यधःप्रदेशे धृत्वा नयेत् ।

यदुक्तं सूत्रकारेण—“ जानुदघ्ने धारयमाणस्तृतीयमध्वनोऽग्निं हरति नाभिदघ्ने तृतीयमास्यदघ्ने तृतीयम् ” इति । तदेतदङ्गुल्याऽभिनयन्विधत्ते—

इयत्यग्रे हरति । अथेयत्यथेयंति । त्रय इमे लोकाः ।

एष्वेवैनं लोकेषु प्रतिष्ठितमाधत्ते, इति ।

इयति जानुदघ्ने । एवं नाभिदघ्नास्यदघ्नयोरपि ।

एतस्मादाग्निप्रणयनात्पूर्वमग्नेर्विभागं विधत्ते—

प्रजापतिराग्निमसृजत । सोऽविभेत्प्र मा धक्ष्यतीति
(७) । तस्य त्रेधा महिमानं व्यौहत् । शान्त्या
अप्रदाहाय । यत्रेधाऽग्निराधीयते । महिमानमेवास्य
तद्व्यूहति । शान्त्या अप्रदाहाय, इति ।

अग्निं सृष्ट्वा तदीयदाहद्विभ्यत्प्रजापतिस्तदीयसामर्थ्यं त्रेधा व्यभजत् ।
सोऽयं विभागो ज्वालायाः शान्त्यै स्वविषये दाहामावाय च संपन्नः ।
एवमत्राऽऽग्निं सुरपि गार्हपत्यादग्नेरेकं भागमाहवनीयार्थमपरं भागं दक्षिणा-
ग्न्यर्थं च विभज्य शान्त्यर्थमप्रदाहार्यं च त्रेधा कुर्यात् ।

तत्राऽऽहवनीयार्थस्याग्नेराहवनीयायतनं प्रति नयनं विधत्ते—

पुनरावर्तयति । महिमानमेवास्य संदधाति, इति ।

विभागेन योऽग्नेर्माहिमा शान्तस्त्वं महिमानं पुनः संधातुं विभक्तमग्निमाह-
वनीयायतने स्थापयेत् ।

तत्र स्थापने कंचिद्विशेषं विधत्ते—

पशुर्वा एषः । यदश्वः । एष रुद्रः (८) । यदग्निः ।
यदश्वस्य पेदेऽग्निमादध्यात् । रुद्राय पशूनपिदध्यात् ।
अपशुर्यजमानः स्यात् । यन्नाऽऽक्रमयेत् । अनवरु-
द्धा अस्य पशवः स्युः । पार्श्वत आक्रमयेत् ।
यथाऽऽहितस्याग्नेरङ्गारा अभ्यवर्तेरन् । अवरुद्धा
अस्य पशवो भवन्ति । न रुद्रायापिदधाति
(९), इति ।

अत्रेदं चिन्त्यते । पुरस्तादानीतमश्वं किमाहवनीयायतनमाक्रमयेन्न वेति ।
उभयमप्येतदनुपपन्नम् । अश्वस्य पशुत्वात् । अग्नेः क्रूरदेवतात्वाच्च । अश्वपद-

छाञ्छिते प्रदेशेऽग्निस्थापने सति क्रूरदेवाय पशून्समर्पयेत् । ततो यजमानः पशुरहितः स्यात् । अनाक्रमणे तु यजमानस्य पशवो न संभवेयुः । अत उभयदोषपरिहारार्थमायतनस्य कस्मिंश्चित्पार्श्वे तमश्वमाक्रमयेत् । स्वायतने स्थापितस्य प्रश्वाख्यमानस्याग्नेरङ्गारा येन प्रकारेण तदश्वपदमभिलक्ष्य स्वत एव प्रवृत्ता भवन्ति तथा समीपवर्तिप्रदेशमाक्रमयेत् । एवं सत्यङ्गाराणामश्वपदे प्रविष्ट्वात्पशवोऽपि लभ्यन्ते । स्वयं बुद्धिपूर्वकमश्वपदेऽग्नेरप्रतिष्ठापनादुग्रदेवाय पशवोऽपि न समर्पिता भवेयुः ।

इत्थमाधानगतो विशेषो निरूपितः । अथ पवमानहवींषि विधत्ते—

त्रीणि हवींषि निर्वपति । विराज एव विक्रान्तं यजमानोऽनुविक्रमते, इति ।

विशेषेण राजत इति विराडग्निस्तस्य विक्रान्तं सामर्थ्यमनु यजमानोऽपि विक्रमते समर्थो भवति ।

सामान्येन विहितानां हविषां देवताविशेषान्विधत्ते—

अग्नये पवमानाय । अग्नये पावकाय । अग्नये शुचये । यदग्नये पवमानाय निर्वपति । पुनात्येवैनम् । यदग्नये पावकाय । पूत एवास्मिन्नन्नायं दधाति । यदग्नये शुचये । ब्रह्मवर्चसमेवास्मिन्नुपरिष्ठादधाति (१०), इति ।

एनमाहवनीयं धत्तेऽश्वत्वं वर्तयति कुरुत इति रुद्रो दधाति यदुग्नये शुचये एकं च ।

इति कृष्णयजुर्वेदीयतैत्तिरीयब्राह्मणे प्रथमकाण्डे

प्रथमप्रपाठके पञ्चमोऽनुवाकः ॥ ५ ॥

पवमानः स्वयं शुद्धः । पावकोऽन्यस्य शोधकः । शुचिर्दीप्यमानः । तत्र प्रथमं यजमानं शुद्धिः । द्वितीयेनान्नप्राप्तिः । तृतीयेन फलद्वयस्योपरिष्ठाद्ब्रह्मवर्चसप्राप्तिः । अत्र भीमांसा । तृतीयाध्यायस्य षष्ठपादे चिन्तितम्—

संस्कृते पवमानेष्टया वह्नौ सेष्टिर्न वेष्टयः ।

वह्नौ तत्संस्कृते कार्याश्चोदकस्यानुरोधतः ॥

चोदकः पवमानेष्टौ न ता प्रापयितुं प्रभुः ।

अनङ्गत्वेष्टयसिद्धिभ्यामिष्टयस्तदसंस्कृते ॥ [इति] ।

पवमानादीष्टिमिराहवनीयाद्यग्रयः संस्क्रियन्ते । संस्कृतेष्वग्निहोत्रदर्शपूर्णमासादिक्रतवः प्रवर्तन्ते । तथा सति विमताः पवमानेष्टयस्ताभिरिष्टिभिः संस्कृते वह्नौ कर्तव्या इष्टित्वादितरेष्टिवत् । चोदकोऽप्येवं सत्यनुष्टुहीतो भवति । एताभिरिष्टिभिः संस्कृते वह्नौ प्रकृत्यनुष्ठानादिति प्राप्ते ब्रूमः । यद्यपि पवमानेष्टिर्विकृतिस्तथाऽपि चोदको न तस्यां पवमानेष्टौ तां पवमानेष्टिमितिदेष्टुं प्रभवति । प्रकृतौ मयाजदिवत्पवमानेष्टेरङ्गत्वाभावात् । किंवैतस्याः पवमानेष्टेः संस्कृताग्निसिद्धयर्थं पवमानेष्ट्यन्तराङ्गीकारे तत्रापि तथेत्यनवस्यायामिष्टिरेव न सिध्येत् । तस्मात्ताभिरिष्टिमिरसंस्कृते वह्नौ पवमानेष्टयः कर्तव्याः । दशमाध्यायस्य द्वितीयपादे चिन्तितम्—

लुप्यते पवमानेष्टौ निर्वापः क्रियतेऽथवा ।

लुप्यते साधनाभावात्तेन मुख्यो न लुप्यते ॥ [इति] ।

आधानप्रकरणस्मृतायां पवमानेष्टौ निर्वापसाधनं नास्ति । अग्निहोत्रहवणी हि प्रकृतौ निर्वापसाधनं सा चाऽऽधानकाले न संभवति । अग्निहोत्रस्याऽऽधानोत्तरकालीनत्वेन तद्धोमसाधनभूतायास्तस्या अपि तथात्वादिति प्राप्ते ब्रूमः । मुख्यो निर्वापस्तं प्रति गुणभूताऽग्निहोत्रहवणी । न हि गुणलोपेन मुख्यो लोपुमर्हति । किंचाऽऽधानकाले स्वरूपेणैवाविद्यमानाया अग्निहोत्रहवण्याः साधनत्वं दूरापेक्षम् । ततः साधनाभावादित्यनुपन्यासः । तस्मान्निर्वापो न लुप्यते । पञ्चमाध्यायस्य तृतीयपादे चिन्तितम्—

आहिते पवमानेष्टिसंस्कृते वाऽग्निहोत्रकम् ।

अधानेनाग्निनिष्ठातेस्तन्मात्रे कर्म संभवेत् ॥

आधानस्यानपेक्षस्य नाग्युत्पन्नकता मता ।

समुच्चितस्य हेतुत्वात्कर्म स्यादिष्टिसंस्कृते ॥ [इति] ।

अग्न्याधानादूर्ध्वं विलम्ब्य पवमानेष्टयः क्रियन्ते । द्वादशसु रात्रीष्वनुनिर्वपेदितिष्टिकालविधानात् । ताभ्यः पुरा द्वादशसु दिनेष्वग्निहोत्रमनुष्ठेयम् । आधानमात्रेणाऽऽहवनीयाद्यग्नेर्निष्पन्नत्वादिति प्राप्ते ब्रूमः । आधानेन पवमानेष्टिनिरपेक्षेण नाऽऽहवनीयाद्यग्निरुत्पद्यते । अन्यथा पवमानेष्टिवैयर्थ्यः

प्रसङ्गात् । न च विकल्पः । आधानमुपजीव्य तस्मादुत्तरकाले विधानात् ।
तत इष्टिभिः समुचित्यैवाऽऽधानमग्न्युत्पादकमिनीष्टिभिः संस्कृते वह्नौ पश्चा-
दग्निहोत्रानुष्ठानम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे प्रथमपाठके पञ्चमोऽनुवाकः ॥ ५ ॥

अथ षष्ठोऽनुवाकः ।

पञ्चमे पवमानहवींषि संक्षिप्योक्तानि । अथ षष्ठे तद्विस्तारो हविरन्तराणि
दक्षिणाश्चोच्यन्ते । तत्र प्रथमं तावत्पवमानहविषां देवताविशेषस्य पूर्वमुक्त-
त्वात्तदनुवादेन हविर्विशेषं विधत्ते—

दे॒वा॒सुराः संय॑त्ता आसन् । ते दे॒वा वि॒जय॑मु-
पय॑न्तः । अ॒ग्नौ वा॒मं वसु॑ संन्य॑दधत् । इ॒दमु॑ नो
भवि॑ष्यति । यदि॑ नो जे॒ष्यन्ती॑ति । तदा॒ग्निर्नो-
त्स॑हंश॒क्रीत् । तत्रे॒धा विन्य॑दधात् । प॒शुषु॑
तृती॑यम् । अ॒प्सु तृती॑यम् । आ॒दित्ये॑ तृती॑यम् ।
(१) । तद्दे॒वा विजि॑त्य । पुन॒रवा॑रुरुत्सन्त । तेऽ-
ग्नये॑ पव॑मानाय पुरो॒डाश॑म॒ष्टाक॑पालं निर॑वपन् ।
प॒शवो॑ वा अ॒ग्निः पव॑मानः । यदे॒व प॒शुष्वासी॑त् ।
तत्ते॒नावी॑रुन्धत् । तेऽग्नये॑ पा॒वकाय॑ । आपो॑ वा
अ॒ग्निः पा॒वकः॑ । यदे॒वाप्स्वासी॑त् । तत्ते॒नावी॑रुन्धत्
(२) । तेऽग्नये॑ शुच॑ये । अ॒सौ वा आ॒दित्यो॑ऽग्निः
शुचिः॑ । यदे॒वाऽऽदित्य॑ आसी॑त् । तत्ते॒नावी॑-
रुन्धत्, इति ।

यदा देवासुराः परस्परं युद्धोद्युक्तास्तदानीं विजयमपेक्षमाणा देवाः स्वकीयं वामं वमनीयं वसु धनमग्नौ सम्यक्स्थापितवन्तः । तेषामयमभिप्रायः । यद्यस्मानसुरा जेष्यन्ति तदानीमापत्कालेऽस्माकमिदमेव धनं जीवनाय भविष्यतीति । अग्निस्तद्भाराधिक्येन तद्धनमुद्धृत्य सोढुं नाशक्रेत् । तन्नेधा विभज्य पश्वादिषु स्थापितवान् । तदानीं देवाश्चासुरान्विजित्य पुनः स्वकीयं धनं प्राप्तुमैच्छन् । तदा पश्वाद्यभिमानिदेवतासु स्थापितं धनं बलादवरोद्धुमशक्ताः सन्तस्तदुत्कोचार्थं पवमानगुणकायाग्नये पुरोडाशं निरवपन् । पशवश्च पवमानः ग्न्यधीनत्वात्तत्स्वरूपाः । तेन च हविषा पवमानमग्निं तर्पयित्वा पशुष्ववस्थितं धनं स्वीकृतवन्तः । एवं ते देवाः पावकगुणकायाग्नये पुरोडाशं निरवपन्नित्यनुवर्तते । अपां पावकाग्न्यधीनत्वात्तन्मुखेनाप्सु स्थितं धनं प्राप्तुवन् । तथा शुचिगुणकायाग्नये पुरोडाशं निरुप्य तस्याग्नेरादित्यरूपत्वादादित्ये स्थापितं धनमवाप्नुवन् । तस्मादेताभ्यो देवताभ्यः प्रत्येकमष्टाकपालं पुरोडाशं निर्वपेदिति द्रव्यविधिरुन्नेयः ।

अथैतेषां हविषामाग्नेयेन हविरन्तरेण सह निर्वापं विधत्ते—

ब्रह्मवादिनो^१ वदन्ति । तनुवो^२ वावैता अग्न्याधेय-
स्य । आग्नेयो^३ वा अष्टाकपालोऽग्न्याधेयमिति ।
यत्तं निर्वपेत् । नैतानि^४ । यथाऽऽत्मा स्यात्
(३) । नाङ्गानि^५ । तादृगेव^६ तत् । यदेतानि^७
निर्वपेत् । न तम् । यथाऽङ्गानि^८ स्युः । नाऽऽत्मा ।
तादृगेव^९ तत् । उभया^{१०}नि सह निरुप्याणि । यज्ञस्य^{११}
सात्मत्वाय^{१२}, इति ।

याः पूर्वोक्ताः पवमानाग्न्यादिदेवतास्तिस्त्रस्ता अग्न्याधेयरूपस्य देव-
विशेषस्य शरीराणि । यस्तु ताभ्योऽतिरिक्तोऽष्टाकपाल आग्नेयः सोऽग्न्या-
धेयस्य स्वरूपभूतः पूर्वोक्तशरीरत्रयस्वामी । एवं सत्याग्नेयं निरुप्य पव-

मानहविषामनिर्वापेऽवयवराहितः केवल आत्मैव स्यात् । अथ तानि हवींषि निरुप्याऽऽग्नेयस्य निर्वापो न क्रियेत तदानीमात्मराहिताः केवला अवयवा एव स्युः । तस्मादाग्नेयेन सह पूर्वाणि त्रीणि हवींषि निरुप्याणि । तथा सति यज्ञस्य सावयवत्वं सात्मत्वं च संपद्यते ।

अथानुनिर्वाप्यहविर्द्वयं विधत्ते—

उभयं वा एतस्येन्द्रियं वीर्यमाप्नोते (४) । योऽ-

ग्निमाधत्ते । ऐन्द्राग्नेकादशकपालमनुनिर्वपेत् ।

आदित्यं चरुम् । इन्द्राग्नी वै देवानामयातयामानौ ।

ये एव देवते अयातयाम्नी । ताभ्यामेवास्मां इन्द्रियं

वीर्यमवरुन्धे । आदित्यो भवति । इयं वा अदितिः ।

अस्यामेव प्रतितिष्ठति, इति ।

अग्निमाद्यधानस्येन्द्रियवीर्यस्य प्राप्त्या भवितव्यम् । अत्रात्तिसद्व्यर्थमिन्द्राग्निदेवताकं पुरोडाशमनुनिर्वपेत् । देवानां मध्य इन्द्राग्न्योरगतसारत्वात्तत्त्वसादेनेन्द्रियवीर्यनाप्तिर्भवति । अगतसारत्वं चानयोर्भूतत्वादवगन्तव्यम् । जयश्च राजसूयकारणे पठ्यते—“ देवा वा ओषधीष्वानिमयुः । ता इन्द्राग्नी उदजयताम् ” इति । आदित्यचरुनिर्वापेण भूम्यां प्रतितिष्ठति । भूमेरखण्डनीयत्वेनादितित्वात् ।

अस्य चरोः सहकारि द्रव्यं घृतं विधत्ते—

धेनूँ वा एतद्रेतः (५) । यदाज्यम् । अनडुह-

स्तण्डुलाः । मिथुनमेवावरुन्धे । घृते भवति ।

यज्ञस्याल्लक्षान्तत्वाय, इति ।

आज्यस्य धेनुनिष्पाद्यत्वात्तद्रेतस्त्वम् । तण्डुलानां चानडुहाकृष्टायां भूमौ निष्पाद्यत्वात्तद्रेतस्त्वम् । अत्र उभयमेलने सति मिथुनं संपद्यते । तस्माच्चरुनिष्पत्तये घृते तण्डुलाः प्रक्षेप्तव्याः । एतेन घृतेन यज्ञस्याल्लक्षान्तत्वं संपद्यते । ल्लक्षो रूक्षः स्नेहरहितः परुषः । तद्वैपरीत्याच्चल्लक्षः । तादृशोऽन्तः समीपवर्ती द्रव्यविशेषो यज्ञस्य सोऽयमल्लक्षान्तस्तस्य भावोऽल्लक्षान्तत्वं तत्तिसद्व्यये घृतस्वीकारः ।

यदुक्तं सूत्रेण—(सूत्रकारेण) “ चतुर्धाकरणकाल आदित्यं ब्रह्मणे परि-
हरति । तं चत्वार आर्षेयाः प्राश्नन्ति ” इति । तदिदं विधत्ते—

चत्वार आर्षेयाः प्राश्नन्ति । दिशामेव ज्योतिषि
जुहोति, इति ।

योऽयमादित्यश्चरुस्तस्यैतद्विषश्चतुर्धाकरणं नास्ति, किंतु ब्रह्मणो हस्ते
सर्वं दत्त्वा चत्वार ऋत्विजः प्राश्नोयुः । तेषां श्रुताध्ययनसंपन्नत्वादार्षेय-
त्वम् । अत एवान्यत्राऽऽम्नातम्—“ आर्षेयो यः शुश्रुवान् ” इति । चतुःसं-
ख्यासाम्भेन दिशां चतसृणां संबन्धिनि ज्योतिषि हुनं भवति ।

उक्तानां हविषां कालविशेषं विधत्ते—

पशवो वा एतानि हवीर्षि । एष रुद्रः । यदग्निः
(६) । यत्सद्य एतानि हवीर्षि निर्वपेत् ।
रुद्राय पशूनपि दध्यात् । अपशुर्यजमानः स्यात् ।
यन्नानुनिर्वपेत् । अनवरुद्धा अस्य पशवः स्युः ।
द्वादशसु रात्रीष्वनुनिर्वपेत् । संवत्सरप्रतिमा वै
द्वादश रात्रयः । संवत्सरेणैवास्मै रुद्रश्च शमयित्वा ।
पशूनवरुन्दे, इति ।

अत्रेदं विचिन्त्यते—यस्मिन्दिनेऽग्नय आहितास्तस्मिन्दिने किमेतानि हवींषि
निर्वपेत्किंवा नेति । तत्र निर्वापो न युक्तः । एतेषां हविषां पशुसाधनत्वेन
पशुरूपत्वात् । आहितस्य चाग्नेः क्रूरदेवत्वात्तस्मै क्रूराय पशुसमर्पणसङ्गा-
द्यजमानोऽप्यपशुः स्यात् । अनिर्वापपक्षे तु पशवो न संपादिताः स्युः ।
अतो दोषद्वयपरिहारायाऽऽधानादूर्ध्वं द्वादशसु रात्रीषु गतासु पश्चाद्धवींषि
निर्वपेत् । द्वादशसंख्याया मासद्वारेण तासां संवत्सरसदृशत्वादेतद्यजमानार्थं
संवत्सरेणैवार्घिं शान्तं कृत्वा पशून्प्राप्नोति ।

तन्निर्वापे कंचिद्विशेषं विधत्ते—

यदेकमेकमेतानि हवींषि निर्वपेत् (७) । यथा
 त्रीण्यवपनानि पूरयेत् । तादृक्तत् । न प्रजननमु-
 च्छिषेत् । एकं निरूप्य । उत्तरे समस्येत् ।
 तृतीयमेवास्मै लोकमुच्छिषति प्रजननाय । तं
 प्रजया पशुभिरनुप्रजायते । अथो यज्ञस्यैवैषाऽ-
 भिक्रान्तिः, इति ।

एतानि त्रीणि पवमानहवींषि पृथक्पृथगेव निर्वपेदिति केषांचिन्मन्दानां
 पक्षः । तस्मिन्पक्षे यथा लोके त्रीणि बीजावापस्थानानि क्षेत्राणि बीजैः
 पूरितानि भवन्ति तथा लोकत्रयस्यापि त्रिभिर्हविर्भिः पूरितत्वाद्यजमानस्य
 स्वातन्त्र्येण प्रजोत्पत्तिस्थानं किमपि नावशिष्येत् । तस्मात्प्रथममेकं हविः
 पृथङ्निरूप्य द्वितीयतृतीये हविषी संभूय निर्वपेत् । तथा सति निर्वापद्व-
 येन लोकद्वयस्यैव पूरितत्वात्तृतीयो लोको यजमानस्य प्रजोत्पादनायावशे-
 षितो भवति । ततस्तं लोकमनु यजमानः प्रजापशुसमृद्धो भवति । अपि च
 यत्तृतीयलोकावशेषणमेषा यज्ञस्यैवाभिक्रान्तिरभितो व्याप्तिः । प्रजापशुरू-
 पस्य तत्फलस्य निष्पन्नत्वात् ।

यदुक्तं सूत्रकारेण—“ प्राञ्चोऽश्वप्रथमा अभिप्रव्रजन्ति दक्षिणतो ब्रह्मा
 रथं रथचक्रं वा प्रवर्तयति यावच्चक्रं त्रिः परिवर्तते ” इति । तदेतद्विधत्ते—

रथचक्रं प्रवर्तयति । मनुष्यरथेनैव

देवरथं प्रत्यवरोहति (८), इति ।

गार्हपत्यादाहवनीयं प्रत्यग्धेः प्रणयनकाले रथचक्रस्य प्रवर्तनम् । अनेन
 मनुष्यरथप्रवर्तनेन नीयमानाग्न्यर्थं देवरथ एव प्रवर्तितो भवति ।

अथ मीमांसामुखेन होमनिर्णयं करोति—

ब्रह्मवादिनो वदन्ति । होतव्यमग्निहोत्रां ३ न

होतव्या ३मिति । यद्यजुषा जुहुयात् । अथथा-

पूर्वमाहुतीजु(तीर्जु)हुयात् । यन्न जुहुयात् । अग्निः

पराभवेत् । तूष्णीमेव होतव्यम् । यथापूर्वमाहुती
जु(तीर्जु)होति । नाग्निः पराभवति, इति ।

नेयं नित्याग्निहोत्रविषया गीर्मासा । तस्य पवमानेष्टिभ्य ऊर्ध्वं प्रवर्तिष्यमाणत्वात् । किंत्वाधानाङ्गमेतत्किञ्चिद्व्यभिचरम् । पूर्णाहुतेः प्राक्प्रवर्तमानत्वात् । “पूर्णाहुत्यन्तर्गण्याधेयम्” इत्याश्वलायनेनोक्तम् । अस्य चाऽऽधानाङ्गस्याग्निहोत्रस्य मन्त्रेण होमे सन्त्ययथापूर्वत्वं प्रसज्येत । तथा हि । अग्निहोत्रशब्दोऽत्र नित्याग्निहोत्रधर्मानार्तिदिशति । नित्याग्निहोत्रे च — “सूर्यो ज्योतिर्ज्योतिः सूर्यः स्वाहा” इति । अयमहानि पठितो होममन्त्रः सोऽत्र प्रसक्तः । अहन्येव हूयमानत्वात् । प्रकृतिभूते त्वग्निहोत्रे रात्रावेवोपक्रमात् । “अग्निर्ज्योतिर्ज्योतिरग्निः स्वाहा” इति मन्त्रस्य रात्रिहोमाङ्गत्वात्तेन मन्त्रेण प्रथममनुष्ठाय पश्चात्प्रातःकाले “सूर्यो ज्योतिः” इति मन्त्रेणानुष्ठानमित्येष क्रमः । इह त्वादवेव “सूर्यो ज्योतिः” इति मन्त्रेणानुष्ठाने प्रकृतिवैलक्षण्यादयथापूर्वत्वम् । अहोमपक्षे त्वाधानेनोत्पन्नोऽग्निराहाराभावात्पराभूतो भवेत् । अतो दोषद्वयं परिहर्तुं मन्त्रं परित्यज्य तूष्णीमेव होतव्यम् । तथा सति मन्त्रवैपरीत्याभावादयथापूर्वत्वदोषो न भवति । होमस्यानुष्ठितत्वादग्नेः पराभवोऽपि न भवति ।

यदुक्तं सूत्रकारेण — “आग्नेयस्य दक्षिणाकाले दक्षिणां ददात्यजं पूर्णपात्रमुपवर्हणं सार्वसूत्रमित्यग्निधे उपवर्हणं ददात्यश्वं ब्रह्मणेऽध्वर्यवे वाऽऽहवनीयदेशेऽनङ्वाहमध्वर्यवेऽपरेण गार्हपत्यं धेनुं होत्रे वासो गावौ मिथुनौ गावौ नवं च रथं ददाति तानि साधारणानि सर्वेषामा द्वादशभ्यो ददातीत्युक्त्वाऽऽह काममूर्ध्वं देयमपरिमितस्यावरुद्ध्या इति विज्ञायते । ऊर्ध्वमादिष्टदक्षिणाभ्यो वदति षड् देया द्वादश देयाश्चतुर्विंशतिर्देया इति ता विकल्प्यन्ते” इति । तदेतत्सर्वं क्रमेण विधत्ते —

अग्निधे' ददाति (९) । अग्निमुखानेवर्तून्प्रीणाति ।

उपवर्हणं ददाति । रूपाणामवरुद्ध्यै । अश्वं ब्र-

ह्मणे । इन्द्रियमेवावरुद्धे । धेनुं होत्रे । आशिषं

एवावरुद्धे । अनङ्वाहमध्वर्यवे । वह्निर्वा अनङ्वान् ।

वह्निरध्वर्युः (१०) । वह्निनैव वह्नियज्ञस्याव-
रुद्धे । मिथुनौ गावौ ददाति । मिथुनस्यावरुद्धे (ध्वै) ।
वासो ददाति । सर्वदेवत्यं वै वासः । सर्वा एव दे-
वताः प्रीणान्ति । आ द्वादशभ्यो ददाति । द्वादश
मासाः संवत्सरः । संवत्सर एव प्रतितिष्ठति ।
काममूर्ध्वं देयम् । अपरिमितस्यावरुद्ध्यै (११),
इति ।

आदित्ये तृतीयमप्स्वासीत्तेनावारुन्धत स्यादाप्यते रेतोऽग्निरेकमेकमेतानि
हवींषि निर्वपेत्प्रत्यवरोहति ददात्यध्वर्युर्देयमेकं च ।

इति कृष्णयजुर्वेदीयतैत्तिरीयब्राह्मणे प्रथमकाण्डे प्रथमप्रपाठके
षष्ठोऽनुवाकः ॥ ६ ॥

आग्नीध्रेण तत्तद्वतावग्रेरिध्यमानत्वात्तस्मै दत्तेन द्रव्येणाग्निसहितानामृतानां
प्रीतिः । तस्मै यदेयमुपवर्द्धनं शिरसः पृष्ठस्य वाऽऽधारभूवं तस्य कार्पासशा-
णोर्णादिमयैः शुक्लीनीलीपीतादिवर्णैः सर्वैः सूत्रैर्निष्पन्नत्वात्तेन रूपाणां प्राप्तिः ।
अश्वस्य प्रजापतिचक्षुर्जन्यत्वात्तेनेन्द्रियप्राप्तिः । दातव्याया धेनोः कामधेनु-
रूपत्वादाशिषां प्राप्तिः । अनङ्गाञ्चकटं वहति । अग्निश्च द्रव्यं वहति । अध्व-
र्युरप्यनुष्ठानं वहति । ततः समानत्वाद्बलीवद्वरूपेणाध्वर्युरूपेण च वह्निनैव
यज्ञस्य वह्नियज्ञसंबन्धविवर्द्धनमग्निं प्राप्नोति । गोमिथुनेन मनुष्यमिथुन-
प्राप्तिः । वाससः सर्वदेवत्यत्वं दीक्षाप्रकरणे—“अग्नेस्तूपाधानं वायोर्वात-
पानम् ” इत्यादिवाक्येन प्रतिपादितम् । आ द्वादशभ्यो गोभ्य इति शेषः ।
उक्तदक्षिणाभ्य ऊर्ध्वं—“षड् देया द्वादश देयाः ” इत्यादिशाखान्तरोक्तं
बहुपक्षानुसारेण स्वाभिमतं यावत्तावदेयम् । तेनापरिमितफलप्राप्तिः । अत्र
भीमांसा । एकादशाध्यायस्य चतुर्थपादे चिन्तितम्—

पवमानेष्टिहविषां तन्त्रं भेदोऽथ वाऽग्निमः ।

साध्यदेशाद्यभेदान्नो काम्ये भेदोक्तितोऽन्तिमः ॥ इति ।

आधानप्रकरणे पठ्यते—“अग्नये पवमानायाष्टाकपाकं निर्वपेदग्नये प्रावका-

याग्ये शुचये" इति । तैत्तिरीयैर्विभिः साध्यस्याग्नेरेकत्वादेशाद्यभेदाच्चाङ्गानां तन्त्रमिति प्राप्ते ब्रूमः—“ यः कामयेतोत्तरं वसीयाञ्श्रेयान्स्यामिति तस्याग्नये पवमानाय निरूप्याथ पावकाय शुचये चोत्तरे हविषी समानवर्हिषि निर्वपेत्” इति वचनात्काम्ययोगे प्रथमस्य हविषोऽङ्गभेदः । उत्तरयोस्तन्त्रम् । नित्यमयोगे तु त्रयाणां तन्त्रम् । द्वादशाध्यायस्य चतुर्थपादे चिन्तितम्—

एका देया समुच्यं विफल्यं वाऽऽद्य आनतेः ।

सौलभ्यादन्तिमो नैरपेक्ष्यात्संख्यान्तरादपि ॥ इति ।

आधाने श्रूयते—“ एका देया षड् देया द्वादश देयाः ” इत्यादि । तत्र सोमकयन्यायेनाऽऽनतेः सौलभ्यात्समुच्य इति चेत् । भैवम् । संख्यानां व्रीह्यादिवत्परस्परनैरपेक्ष्यावगमात् । समुच्ये तु श्रूयमाणाभिः संख्याभिः संख्यान्तरस्य दुर्वारत्वाच्च । तस्माद्विकल्पः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे प्रथमपाठके षष्ठोऽनुवाकः ॥ ६ ॥

अथ सप्तमोऽनुवाकः ।

षष्ठे हविर्विशेषा दक्षिणाश्चोक्ताः । अथ सप्तम आधानमन्त्रा उच्यन्ते ।
तत्राऽऽदौ गार्हपत्याविषयं मन्त्रमाह—

धर्मः शिरस्तदयमग्निः । संप्रियः पशुभिर्भुवत् । छ-

र्दिस्त्वोकाय तनयाय यच्छ, इति ।

धर्मो दीप्तिर्ज्वाला स च धर्मोऽग्निश्चरीरस्य शिरःस्थानीयः । तच्च शिरोऽयं पुरोवर्ती गार्हपत्योऽग्निः । तादृश हे गार्हपत्याग्ने त्वमस्मदीयैः पशुभिः सह संप्रियो भुवत्सम्यक्धीति युक्तो भव । ततोऽस्मदपत्याय तद्वीयापत्याय च च्छर्दिर्यच्छ तेजो देहि ।

अथान्वाहार्थपचनविषयं मन्त्रमाह—

वातः प्राणस्तदयमग्निः । संप्रियः पशुभिर्भुवत् ।

स्वदितं तोकाय तनयाय पितुं पंच, इति ।

योऽयमग्निसखो वायुः सोऽग्नेः प्राणस्तत्प्राणरूपमयमाशीयमानोऽन्वाहार्थपचनोऽग्निः । हेऽन्वाहार्थपचन त्वमस्मदीयैः पशुभिः सह संप्रियो भव । अस्मत्पुत्राय तत्पुत्राय च स्वदितं स्वादुयुक्तं पितुमन्नं पच पक्वं कुरु ।

अथाऽऽहवनीयदेशं प्रति गमनमन्त्रमाह—

प्राचीमनुप्रदिशं प्रेहि विद्वान् । अग्नेरग्ने पुरो अग्नि-
र्भवेह । विश्वा आशा दीयानो विभाहि । ऊर्जं नो
धेहि द्विपदे चतुष्पदे (१), इति ।

हेऽग्ने त्वं विद्वान्मार्गं जानन्प्राचीं प्रदिशमनु प्रागारूयां प्रकृष्टां दिशमनु-
लक्ष्य प्रेहि प्रकर्षेण गच्छ । गत्वा चेहाऽऽयतने प्रथममाहितस्य गार्हपत्य-
स्याग्नेः पुरोऽग्निः पूर्वदिग्वर्ती बह्निर्भव । ततो दीद्यानः प्रकाशमानो विश्वा
आशाः सर्वा दिशो विभाहि विशेषेण प्रकाशय । नोऽस्मदीयाय द्विपदे मनु-
ष्याय चतुष्पदे पञ्चवे चोर्जं धेहि देह्यन्नरसं संपादय ।

अथाऽऽहवनीयविषयं मन्त्रमाह—

अर्कश्चक्षुस्तदसौ सूर्यस्तदयमग्निः । संप्रियः पशु-
भिर्भुवत् । यत्ते शुक्रं शुक्रं वर्चः शुक्रा तनूः । शुक्रं
ज्योतिरजस्रम् । तेन मे दीदिहि तेन त्वाऽऽदधे ।
अग्निनाऽग्ने ब्रह्मणा, इति ।

अर्कोऽर्चमानो मण्डलात्मा बह्निशरीरस्य चक्षुःस्थानीयस्तच्चक्षुःस्वरूपमसौ
दिवि दृश्यमानः सूर्यरूपः स सूर्योऽयमाधीयमान आहवनीयोऽग्निः । इ
आहवनीयास्मदीयैः पशुभिः संप्रियो भव । हे शुक्र दीप्यमानाऽऽहवनीय ते
त्वदीयं यच्छुक्रं वर्चो बहिः प्रसृतं दीप्तिरूपं तेजो या च शुक्रा तनूज्ज्वाला-
रूपं शरीरं यदप्यजस्रं शुक्रं ज्योतिः सर्वदा वर्तमानो भारूपाशरीरगतप्रका-
शस्तेन सर्वेण मे दीदिहि मां प्रकाशय । हेऽग्ने ब्रह्मणा परिवृढेन—“अर्क-
श्चक्षुः” इति मन्त्रेण तेन पूर्वोक्तगुणयुक्तेनाग्निनाऽऽहवनीयरूपेण त्वामि-
हाऽऽदधे ।

अथाऽऽहितस्याग्नेरभिमन्त्रणमन्त्रमाह—

आनशे व्यानशे सर्वमायुर्व्यानशे, इति ।

अयमग्निरानशे जाठराग्निरूपेण भोक्तृशरीरं व्याप्तवान् । तथा व्यानशे
विविधं भोग्यजातं व्याप्तवान् । तथा सर्वमायुर्व्यानशेऽपमृत्युपरिहारेण संपू-
र्णमायुः संपादितवान् ।

ये ते' अग्ने शिवे तनुवौ । विराट् च स्वराट् च ।
 ते मां विशतां ते मां जिन्वताम् (२) । ये ते'
 अग्ने शिवे तनुवौ । सम्राट् चाभिभूश्च । ते मा-
 विशतां ते मां जिन्वताम् । ये ते' अग्ने शिवे तनु-
 वौ । विभूश्च परिभूश्च । ते मां विशतां ते मां जिन्व-
 ताम् । ये ते' अग्ने शिवे तनुवौ । प्रभ्वी च प्रभू-
 तिश्च । ते मां विशतां ते मां जिन्वताम् । यास्ते
 अग्ने शिवास्तनुवः । ताभिस्त्वाऽऽदधे, [इति] ।

कल्पः—“ अथ यजमानः शिवा जपति—ये ते अग्ने शिवे तनुवौ विराट्
 च स्वराट् च ते मां विशतां ते मां जिन्वतां ये ते अग्ने शिवे तनुवौ सम्राट्
 चाभिभूश्च ते मां विशतां ते मां जिन्वतां ये ते अग्ने शिवे तनुवौ विभूश्च
 परिभूश्च ते मां विशतां ते मां जिन्वतां ये ते अग्ने शिवे तनुवौ प्रभ्वी च
 प्रभूतिश्च ते मां विशतां ते मां जिन्वतां यास्ते अग्ने शिवास्तनुवस्ताभि-
 स्त्वाऽऽदधे ” इति । विराडादिभिः प्रभूतिपर्यन्तैरष्टाभिः शब्दैरुक्ता अग्नेः
 शिवाः शान्तास्तनुवः । हेऽग्ने ते त्वदीये विराट्स्वराडाख्ये ये शान्ते तनू
 ते उभे मां प्रविश्य प्रीणयताम् । एवमुत्तरत्रापि । विविधं राजत इति
 विराट् । स्वयमेव राजत इति स्वराट् । सम्यग्राजत इति सम्राट् । वैरिणोऽ-
 भिभवतीत्यभिभूः । विशिष्टेन रूपेण भवतीति विभूः । परितो भवतीति
 परिभूः । आज्ञालक्षणेन प्रभुत्वेन युक्ता प्रभ्वी । प्रकृष्टेनैश्वर्येणोपेता प्रभूतिः ।
 हेऽग्ने या एतास्ते त्वदीयाः शिवास्तनुवस्ताभिर्युक्तं त्वामिहाऽऽदधे ।

यास्ते' अग्ने घोरास्तनुवः । ताभिरमुं गच्छ (३), [इति] ।

चतुष्पदे जिन्वतां तनुवस्त्रीणि च ।

इति कृष्णयजुर्वेदीयतैत्तिरीयब्राह्मणे * प्रथमाष्टके
 प्रथमाध्याये सप्तमोऽनुवाकः ॥ ७ ॥

* भाष्यानुरोधेनात्र—“ प्रथमकाण्डे प्रथमप्रपाठके ” इति जानीयात्, एवमेव पुरतोऽपि
 प्रागपि च ज्ञातव्यम् ।

कल्पः—“ यास्ते अग्ने घोरास्तनुवस्ताभिरमुं गच्छ इति यजमानो द्वेष्याय महिणोति” इति । घोरतनवः क्षुत्तृष्णादिरूपाः । तथा चाऽऽरण्यकाण्डे समाम्नातम् “ यास्ते अग्ने घोरास्तनुवः क्षुच्च तृष्णा च ” इत्यादि । ताभि-
घोराभिस्तनुभिरमुं शत्रुं गच्छ प्राप्नुहि ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे प्रथमप्रपाठके सप्तमोऽनुवाकः ॥ ७ ॥

अथाष्टमोऽनुवाकः ।

अधानमन्त्राः सप्तपेऽभिहिताः । अष्टमे तद्ब्राह्मणमुच्यते । तत्र त्रीनाधान-
मन्त्रान्विनियुङ्क्ते—

इमे वा एते लोका अग्रयः । ते यदव्यावृत्ता आधी-
येरन् । शोचयेयुर्यजमानम् । घर्मः शिर इति गार्हि-
पत्यमादधाति । वार्तः प्राण इत्यन्वाहार्यपचनम् ।
अर्कश्चक्षुरित्याहवनीयम् । तेनैवैनान्वयावर्तयति ।
तथा न शोचयन्ति यजमानम्, इति ।

एते त्रयोऽग्रयस्त्रित्वसाम्यादिमे त्रयो लोका भवन्ति । ते यदि परस्परम-
व्यावृत्ताः समुदिता आधीयेरंस्तदा दाहाधिक्येन यजमानं संतापयेयुः । अत-
स्त्रिभिर्मन्त्रैः पृथगादध्यात् । तेन व्यावृत्ताः सन्तस्तापाधिकाभावाद्यजमानं
नैव संतापयन्ति ।

अथाऽऽधानकाले सामगानं विधत्ते—

रथन्तरमभिगायते गार्हिपत्य आधीयमाने । रथ-
न्तरो वा अयं लोकः (१) । अस्मिन्नेवैनं लोके
प्रतिष्ठितमाधत्ते । वामदेव्यमभिगायत उ[द्]ध्रिय-
माणे । अन्तरिक्षं वै वामदेव्यम् । अन्तरिक्ष

ए॒वैनं॑ प्र॒ति॒ष्ठित॒माध॑त्ते । अथो॒ शान्ति॒र्वै वा॒मदे॒व्यम् ।
 शान्त॒मे॒वैनं॑ प॒शव्य॑मुद्ध॒रते । बृ॒हद॒भिगा॑यत आ॒हव॒-
 नीय॑ आ॒धीय॑माने । बा॒र्हता॑ वा अ॒सौ लो॒कः ।
 अ॒मुष्मि॒न्ने॒वैनं॑ लो॒के प्र॒ति॒ष्ठित॒माध॑त्ते, इति ।

“अभि त्वा शूर नोनुमः” इत्यस्यामृच्युत्पन्नं रथंतरम् । “कया नश्चित्र आभुवत्” इत्यस्यामृच्युत्पन्नं वामदेव्यम् । “त्वामिद्धि हवामहे” इत्यस्यामृच्युत्पन्नं बृहत् । रथंतरादीनां भूरादिलोकभोगहेतुत्वात्क्षोकरूपत्वम् । अत एतेषां गाने सति तत्क्षोकेऽग्निः प्रतिष्ठितो भवति । अपि च वामदेव्यरथोऽद्वयशान्तिकरत्वात्पशुप्राप्तिहेतुत्वाच्चैनमुद्ग्रियमाणमग्निं शान्तं पशुसाधनं च कृत्वोद्धरति ।

पुनरपि सामद्वयं विधत्ते—

प्र॒जाप॑तिर॒ग्निम॑सृजत (२) । सोऽ॒श्वो वा॒रो भू॒त्वा
 परा॑ङ्गैत । तं वा॒रव॑न्तीये॒नावार॑यत । तद्वा॒रन्ती॒-
 य॑स्य वा॒रव॑न्तीय॒त्वम् । श्यै॒तेन॑ श्येती अ॒कुरु॑त ।
 तच्छ्रै॒तस्य॑ श्यै॒तत्व॑म् । यद्वा॒रव॑न्तीय॒मभिगा॑यते ।
 वा॒रयि॒त्वै॒वैनं॑ प्र॒ति॒ष्ठित॒माध॑त्ते । श्यै॒तेन॑ श्येती
 कु॒रुते, इति ।

यः प्रजापतिना सृष्टोऽग्निः स वारोऽश्वो भूत्वा पुनरावृत्तिरहितः पलायनमकरोत् । यो हस्तद्वयेन खलिनं गृहीत्वा बलान्निवारणीयः स वारः । तं वारमश्वं पलायमानं वारवन्तीयेन साम्ना प्रजापतिर्निवारयामास । “अश्वं नत्वा वारवन्तम्” इत्यस्यामृच्युत्पन्नं वारवन्तीयम् । निवारणे हेतुत्वात्तस्य वारवन्तीयं नाम संपन्नम् । निवारितमश्वं श्यैतसाम्ना श्येतीकृतवान्स्वाधीनीकृतवानित्यर्थः । “अभि प्रवः सुराघसम्” इत्यस्यामृच्युत्पन्नं श्यैतम् । स्वाधीनकरणहेतुत्वात्तस्य श्यैतनाम संपन्नम् । अतो वारवन्तीयसाम्ना पलायनं निवार्य प्रतिष्ठितमग्निमाधाय श्यैतगानेनाग्निं स्वाधीनं करोति ।

आधानमन्त्रे शिरःशब्दतात्पर्यं दर्शयति—

घर्मः शिर इति गार्हपत्यमादधाति । सशीर्षाणमे-

वैनमाधत्ते (३) । उपैनुमुत्तरो यज्ञो नमति, इति ।

अग्नेः शिरःसहितत्वे सति न्यूनत्वाभावादुत्तरो दर्शपूर्णमाससोमादिरेनं प्राप्नोति ।

संप्रियशब्दतात्पर्यं दर्शयति—

रुद्रो वा एषः । यदग्निः । स आधीयमान ईश्वरो

यजमानस्य पशून्निहंसितोः । संप्रियः पशुभिर्भुव-

दित्याह । पशुभिरेवैनं संप्रियं करोति । पशूनाम-

हिंसायै, इति ।

आधीयमानस्याग्नेः क्रूरत्वेन पशून्निहंसितुं समर्थत्वादहिसार्थं पशुभिः सह संप्रीतिं मन्त्रेण करोति ।

यच्छेति पदस्याऽऽशीरर्थं दर्शयति—

छर्दिस्तोकाय तनयाय यच्छेत्याह । आशिषमेवै-

तामाशास्ते, इति ।

प्राणशब्दस्य तात्पर्यं दर्शयति—

वार्तः प्राण इत्यन्वाहार्यपचनम् (४) । सप्राणमेवैन-

माधत्ते, इति ।

स्वदितपितृशब्दयोस्तात्पर्यं दर्शयति—

स्वदितं तोकाय तनयाय पितुं पचेत्याह । अन्नमे-

वास्मै स्वदयति, इति ।

प्राचीं प्रेहीति पदद्वयस्य तात्पर्यं दर्शयति ।

प्राचीमनुं प्रदिशं प्रेहिं विद्वानित्याह । विभंक्तिरेवै-

नयोः सा । अथो नानावीर्यावेवैनौ कुरुते, इति ।

येयं प्राच्यां दिशि गतिरयमेवैनयोराहवनीयगार्हपत्ययोर्विभागः । अपि च विभागे सति पूर्वोक्तरीत्या द्वयोः पृथक्सामर्थ्यं भवति ।

धेहीति पदस्याऽऽशीरर्थत्वं दर्शयति—

ऊर्जं नो धेहि द्विपदे चतुष्पद इत्याह ।

आशिषमेदैतामाशास्ते, इति ।

अर्कशब्दस्य तात्पर्यं दर्शयति—

अर्कश्चक्षरित्याहवनीयम् । अर्को वै देवानामन्नम्

(५) । अन्नमेवावरुन्दे, इति ।

अर्चनीयत्वव्युत्पत्त्या देवानामन्नकारित्वादन्नप्राप्तिः ।

दीदिहिशब्दस्य समिन्धनार्थत्वं दर्शयति—

तेन मे दीदिहीत्याह । समिन्ध एवैनम्, इति ।

पूर्वपक्षहेतुत्वेन मन्त्रस्य कंचिद्विनियोगं दर्शयति—

आनशे व्यानश इति त्रिरुर्दिङ्गयति । त्रयं इमे

लोकाः । एष्वेवनं लोकेषु प्रतिष्ठितमार्धत्ते, इति ।

हस्ते धृतस्याग्नेस्त्रिवारमूर्ध्वचलनेन लोकत्रयप्रतिष्ठा ।

तमेतं दूषयित्वा विनियोगान्तरं दर्शयति—

तत्तथा न कार्यम् । वीङ्गितमप्रतिष्ठितमा-

दधीत । उद्धृत्यैवाऽऽधाय अभिमन्त्र्यः ।

अवीङ्गितमेवैनं प्रतिष्ठितमार्धत्ते, इति ।

त्रिरूर्ध्वचलनेन वीङ्गितं विविधं चालितमप्रतिष्ठितमग्निमाहितवान्भवेत् । तस्मात्तथोर्ध्वचलनं न कार्यम् । किंतु हस्ते सकृदुद्धृत्यैवाऽऽयतने तमाग्निमाधाय पश्चात्सोऽग्निरनेन मन्त्रेण मन्त्रणीयः । तथा सति विविधचलनरहितं स्थिरत्वेन प्रतिष्ठितमग्निमाहितवान्भवति ।

विराडादिशब्दानां तात्पर्यं दर्शयति—

विराट् च स्वराट् च यास्ते अग्रे शिवास्तनुव-
स्ताभिस्त्वाऽऽदध इत्याह । एता वा अग्रेः
शिवास्तनुवः । ताभिरेवैनं समर्धयति, इति ।

मन्त्रान्तरं विनियुक्ते—

यास्ते अग्रे घोरास्तनुवस्ताभिरमुं गच्छेति ब्रूयाद्यं
द्विष्यात् । ताभिरेवैनं पराभावयति (६), इति ।

लोकोऽसृजतैनमाधत्तेऽन्वाहार्यपचनं देवानामन्नमेनं प्रार्तिष्ठितमाधत्ते पक्षे च ।

इति कृष्णयजुर्वेदीयतैत्तिरीयब्राह्मणे प्रथमाष्टके प्रथमा-
ध्यायेऽष्टमोऽनुवाकः ॥ ८ ॥

यं पुरुषमसौ यजमानो द्विष्यात्तं प्रत्येतं मन्त्रं ब्रूयात् । तस्मा सति ताभि-
रेव घोराभिस्तनुभिरेनं द्वेष्यं विनाशयति । अथ भीमांसा । दशमाध्याय-
स्याष्टमपादे चिन्तितम्—

उन्नेयो ब्रह्मगानस्य निषेधो विहितस्तुतिः ।

विकल्पितो वा शून्योऽपि वपोत्खेद इव स्तुतिः ॥

विध्यनन्वयतोऽस्तोत्रं ब्रह्मोद्गाता तथा सति ।

विषयैक्याद्विकल्पोऽत्र षोडशग्रहवन्मतः ॥ [इति] ।

आधाने वामदेव्यादिसाम्रां गानानि विहितानि । आधान एवेदमपरमा-
न्नायते—“उपवीता वा एतस्याग्रयो भवन्ति यस्याग्न्याधेये ब्रह्मा सामानि
गायति” इति । उपशब्दः सामीप्यं ब्रूते । वीता विगताः कालविलम्बमन्त-
रेण परित्यक्ता इत्यर्थः । अनया निन्दया ब्रह्मणः सामगाननिषेध उक्तीयते ।
स निषेध उद्गातृविहितं वामदेव्यादिसामगानं स्तौति । ननु ब्रह्मणः सामगा-
नमप्रसक्तम् । अतस्तन्निषेधोऽत्यन्तमसंभावितत्वाच्छशविषाणवच्छून्यः । न
हि बन्ध्यापुत्रो वा तद्वधो वा संभावयितुं शक्यते । तथा सति तादृशेन निषेधेन
कथं स्तुतिरिति चेत् । वपोत्खेदवदिति ब्रूमः । स आत्मनो वपामुदक्खिददित्य-
नेनात्यन्तासंभावितार्थेन यथा प्राजापत्यस्य तूपरस्याजस्य विधिः स्तूयते
तद्वदिति प्राप्ते ब्रूमः । नेदं वामदेव्यादि साम विधीनां स्तोत्रं भवितुमर्हति ।

विधीनामनेकत्वेन स्वस्वसंनिधिपठितैरर्थवादैर्निराकाङ्क्षत्वेन च तदन्वया-
योगात् । का तर्ह्यस्य वाक्यस्य गतिरिति चेत् । उच्यते । ब्रह्मशब्दोऽत्र
विप्रत्वजातिद्वारेणोद्गातारं ध्रुते । यस्य च गानं प्रसक्तं तस्मिन्निषेधे सति
विधिनिषेधाभ्यामेकविषयाभ्यामुद्गातुर्गानं विकल्प्यते । [अथ] मीमांसा ।
एकादशाध्यायस्य तृतीयपादे चिन्तितम्—

प्रतिकर्म पृथकार्यमाधानं यदि वा सक्तम् ।

अन्दाङ्गवत्पृथङ्मन्त्रं स्वकालत्वसमत्वतः ॥

वसन्ते ब्राह्मणोऽग्निमादधीतेति विहितमाधानं प्रयाजाद्यङ्गवत्प्रतिकर्म पृथ-
कार्यमिति चेत् । मैत्रम् । आधानस्य स्वातन्त्र्येण वसन्तादिकाले विहिते
तत्तत्कर्मकालेषु पृथगनुष्ठानायोगात् । स्वकालेऽनुष्ठितस्य सर्वैः कर्मभिः
संबन्धः समानः । न च प्रकरणेन विशेषो नियन्तुं शक्यः । आधानस्या-
नारभ्याधीतत्वात् । “ आहवनीये जुहोति ” इत्यादिवाक्येन त्वैष्टिकपा-
शुकसौमिकदार्बिकहोमेषु संबन्धः साधारणः प्रतिपाद्यते । तस्मात्तन्त्रेणानु-
ष्ठेयम् । यद्यप्याधानं नेष्ट्यादिकर्मणा साक्षादङ्गं तथाऽपि पृथक्कृत्वाभावा-
दाहवनीयादिद्वारा कर्म्मोपकारित्वाच्चाङ्गत्वमभ्युपेत्येवं चिन्ता ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमपाठकेऽष्टमोऽनुवाकः ॥ ८ ॥

अथ नवमोऽनुवाकः ।

अष्टम आधानवन्त्रव्याख्यानमुक्तम् । अथ नवमे ब्रह्मौदनमुच्यते ।
तत्राऽऽदौ तावद्ब्रह्मौदनत्परावीनमाधानात्वाचीनमग्निमन्यनमुच्यते । यदुक्तं
सूत्रकारेण—“ ब्राह्मौदनिकादस्मापोह्य तस्मिन्शमी-
मादग्निं मन्यति ”
इति । तदिदं विधत्ते—

शमीमर्मादग्निं मन्यति । एषा वा अग्नेर्यज्ञिया

तनूः । तामेवास्मै जुनयति, इति ।

आधानदिनात्पूर्वद्युर्ब्रह्मौदनं पक्त्वाऽग्नेर्युद्धदात्पूर्वं तस्माद्ब्रह्मौदनि-
कादग्नेर्भस्मापोह्य तस्मिन्स्थाने शमीवृक्षस्य गर्भगतेनाश्वत्थेन निष्पादिनामराणि-

मवस्थाप्याग्निं मन्येत् । तस्माच्छमीगर्भादुत्पन्ना याऽग्नेस्तनूरेषा यज्ञार्हास्त-
स्तामेव जनयति ।

अथ ब्रह्मौदनं विधत्ते—

अदितिः पुत्रकामा । साध्येभ्यो देवेभ्यो ब्रह्मौदन-
मपचत् । तस्या उच्छेषणमददुः । तत्प्राऽऽश्नात् ।
सा रेतोऽधत्त । तस्यै धाता चार्यमा चाजायेताम् ।
सा द्वितीयमपचत् (१) । तस्या उच्छेषणमददुः ।
तत्प्राऽऽश्नात् । सा रेतोऽधत्त । तस्यै मित्रश्च वरु-
णश्चाजायेताम् । सा तृतीयमपचत् । तस्या उच्छे-
षणमददुः । तत्प्राऽऽश्नात् । सा रेतोऽधत्त । तस्या
अश्वश्च भगश्चाजायेताम् । सा चतुर्थमपचत्
(२) । तस्या उच्छेषणमददुः । तत्प्राऽऽश्नात् ।
सा रेतोऽधत्त । तस्या इन्द्रश्च विधस्वाश्चाजाये-
ताम् । ब्रह्मौदनं पचति । रेत एव तदधाति, इति ।

ब्रह्माणं देवमुद्दिश्य होमार्थं ब्राह्मणानामृत्विजां प्राशनार्थं च पच्यमान
ओदनो ब्रह्मौदनः । तं कदाचिददितिर्देवी पुत्रकामा सती साध्येभ्यो देवेभ्य
उत्पादनीयधात्रादिदेवाद्यर्थमपचत् । तदानीमृत्विजो होमं प्राशनं च कृत्वा
शिष्टमौदनं तस्या अदितये प्रायच्छन् । सा च यदुच्छेषणं प्राश्य गर्भमा-
धत्त । तस्मद्गर्भाद्द्वादशादित्यानामादिभूतौ धाता चार्यमा चेत्युभावजाये-
ताम् । एवमुत्तरेषु त्रिष्वपि पर्यायेषु योज्यम् । तस्मादात्रिसुब्रह्मौदनं पचेत् ।
तेन पुत्रोत्पादकं रेत एव तदधाति ।

ऋत्विजां प्राशनं विधत्ते—

प्राशन्ति ब्राह्मणा ओदनम्, इति ।

तस्मात्प्राशनात्पूर्व समिदाधानं विधत्ते —

यदाज्यमुच्छिष्यते । तेन समिधोऽभ्यज्याऽऽदधाति ।

उच्छेषणाद्वा अदिति रेतोऽभ्यत्त (३) । उच्छेष-
णादेव तद्वेतो धत्ते, इति ।

होमोच्छिष्टं समिदञ्जनसाधनमाज्यं प्रशस्य तेनाभ्यक्ताः समिधः प्रशंसति—

अस्थि वा एतत् । यत्समिधः । एतद्वेतः । यदा-

ज्यम् । यदाज्येन समिधोऽभ्यज्याऽऽदधाति ।

अस्थेयव तद्वेतसि दधाति, इति ।

काठिन्यसाम्यात्समिधामास्थित्वम् ।

समित्संख्यां विधत्ते—

तिस्र आदधाति मिथुनत्वाय, इति ।

सपुत्रयोर्मातापित्रोर्मिथुनरूपयोस्त्रित्वसाम्प्रम् । अत्र एवान्यत्राऽऽज्ञा-
तम्—“ माता पिता पुत्रस्तदेव तन्मिथुनम् ” इति ।

प्रादेशाभिनयेन समिधा परिमाणं विधत्ते—

इयंतीर्भवन्ति । प्रजापतिना यज्ञमुखेन संमिताः

(४) । इयंतीर्भवन्ति । यज्ञपुरुषा संमिताः । इयं-

तीर्भवन्ति । एतावद्वै पुरुषे वीर्यम् । वीर्यसंमिताः, इति ।

इत्ययः प्रादेशपरिमिताः । प्रजापत्यवतारस्य यज्ञपुरुषस्य मुखं मूर्धा-
नमारभ्य चुबुकपर्यन्तं प्रादेशपरिमितं मनत्रि । अत्रास्तुल्यत्वम् । यज्ञस्य
पुरुः पर्वावयवविशेषः पथिवरूपः । तस्य च प्रादेशप्रमाणं तन्मन्त्रे सप्ताङ्गा-
तम्—“ त्रिवृत्पलाशे दर्भ इयान्प्रादेशसंमितः ” इति । अतो यज्ञपर्वणा
तुल्यत्वम् । किंच पुरुषविशेषे चक्षुःश्रोत्रादिज्ञानेन्द्रियसामर्थ्यं प्रादेशपरि-
मिते मुखे वर्तते । अतस्तेन वीर्येण तुल्यत्वम् ।

तासां समिधां शुष्कत्वं वारयितुं विधत्ते—

आर्द्रा भवन्ति । आर्द्रमिव हि रेतः सिच्यते, इति ।

इवशब्द एवकारार्थः ।

समिधं वृक्षविशेषं विधत्ते—

चिन्नियस्याश्वत्थस्याऽऽदधाति । चिन्नमेव भवति, इति ।

अश्वत्थग्रामोऽश्वत्थचिन्नक इत्युच्यते । योऽश्वत्थो ग्रामादेश्चिह्नीभूतस्त-
दीयाः समिध आदध्यात् । तेन विचिन्नमेवैश्वर्यं भवति ।

समिदाधानार्थानृग्विशेषान्विधत्ते—

घृतवतीभिरादधाति (५) । एतद्वा अग्नेः

प्रियं धाम । यद्घृतम् । प्रियेणैवैनं

धाम्ना समर्धयति । अथो तेजसा, इति ।

घृतशब्दो यास्वृक्षु स्थितस्ता घृतवत्यः । घृतैर्बोधयतातिथिमित्येवं घृत-
शब्दस्तत्र श्रूयते । घृतेन ज्वालाभिवृद्धेरग्रेर्घृतप्रियत्वम् । अतस्तेन घृतयु-
क्तेन मन्त्रेण समिध आदधानः प्रियेण स्थानेन समृद्धो भवति । अपि च
तेजसा समृद्धो भवति ।

आधिकारिभेदादृग्यवस्थां विधत्ते—

गायत्रीभिर्ब्राह्मणस्याऽऽदध्यात् । गायत्रच्छन्दा वै

ब्राह्मणः । स्वस्य छन्दसः प्रत्ययनस्त्वायं ।

त्रिष्टुभी राजन्यस्य । त्रिष्टुच्छन्दा वै राजन्यः ।

स्वस्य छन्दसः प्रत्ययनस्त्वायं (६) । जगती-

भिवैश्यस्य । जगतीछन्दा वै वैश्यः । स्वस्य

छन्दसः प्रत्ययनस्त्वायं, इति ।

“समिधाऽग्निं दुवस्यते” इत्याद्या गायत्र्यः । “समिध्यमानः प्रथमोऽनु-
घर्षः” इत्याद्यास्त्रिष्टुभः । “त्वामग्ने समिधानम्” इत्याद्या जगत्यः ।
एताश्चोपरितनमपाठक आम्नास्यन्ते । गायत्रीब्राह्मणयोरेकमुखैत्वं संबन्धः ।

१ ख. ‘त्वच्छत्र’ । २ क. ‘चिच्छत्र’ । ३ क. ख. इत्युक्तम् । ४ क. ख. ‘मानः’ इ ।

५ क. ‘खजन्त्यस्य’ ।

अतः स्वकीयस्यैव गायत्रीछन्दसः प्रत्ययनस्त्वाय पुनः प्राप्तये गायत्रीभि-
र्ब्राह्मणस्याऽऽदध्यात् । एवमुत्तरयोर्वाक्ययोर्योज्यम् ।

समिद्धस्य ब्राह्मौदनिकामेधिरावस्थानं विधत्ते—

त॥ संवत्सरं गोपायेत् । संव-

त्सर॥ हि रेतो हितं वर्धते, इति ।

यस्माद्धोके गर्भाशये स्थापितं रेतः संवत्सरं वर्धते तस्मादग्निरूपस्य
गर्भस्य वृद्धये संवत्सरमभिरक्षेत् ।

यदुक्तं सूत्रकारेण—“ यद्येन॥ संवत्सरेऽग्न्याधेयं नोपनमेद्ब्रह्मौदनं
पक्त्वा समिध आधाय यदैवैनमुपनमेदथाऽऽदधीत ” इति । तदिदं विधत्ते—

यद्येन॥ संवत्सरे नोपनमेत् । समिधः पुनस्तद-

ध्यात् । रेतं एव तद्धितं वर्धमानमेति, इति ।

केनापि द्रव्यराहित्यादिना निमित्तेनास्य यजमानस्याग्न्याधेयप्राप्तिर्वदि
न स्यात्तदा संवत्सरगोपिते तस्मिन्ब्राह्मौदनिकेऽग्नौ समिध आधाय तत्ति-
द्धिपर्यन्तं गोपायेत् । तेन गर्भाशये स्थापितं रेतः संवत्सरं वर्धते । तस्माद-
ग्निरूपस्य गर्भस्य वृद्धये संवत्सरमभिरक्षेत् । तेन गर्भाशये स्थापितं वर्धमानं
रेतः प्राप्नोति ।

ब्राह्मौदनिकस्य रक्षणकर्तुर्नियमविशेषं विधत्ते—

न मा॥समंश्रीयात् । न स्त्रियमुपेयात् (७), इति ।

व्यतिरेकमुखेन नियमं प्रशंसति—

यन्मा॥समंश्रीयात् । यत्स्त्रियमुपेयात् ।

निर्वीर्यः स्यात् । नैनमग्निरुपनमेत्, इति ।

अग्न्याधेयं न प्राप्नुयादित्यर्थः ।

आधानदिनात्पूर्वदिने पुनर्ब्रह्मौदनं विधत्ते—

अथ आ॥धास्यमानो ब्रह्मौदनं पंचति । आ-

दित्या वा इत उत्तमाः सुवर्गं लोकमायन् ।

ते वा इतो यन्तं प्रतिनुदन्ते । एते खलु
 वावाऽऽदित्याः । यद्ब्राह्मणाः । तैरेव सन्त्वं
 गच्छति (८) । नैनं प्रतिनुदन्ते, इति ।

पुरा कदाचिदादित्या इतो भूलोकादुद्धततमाः स्वर्गं प्राप्ताः । ते चान्यं
 पुरुषमितः स्वर्गे गच्छन्तं प्रतिबध्नन्ति । भूलोकवर्तित्वात् । ब्राह्मणा एवा-
 दितिसंबन्धादादित्याः । अनेन ब्रह्मौदनेन तुष्टैस्तैर्ब्राह्मणैरादित्यैः सह
 स्वर्गप्राप्तौ संमतत्वं गच्छति । तत एनं न प्रतिबध्नन्ति ।

तस्य ब्राह्मौदनिकाग्नेः समिन्धनं तस्मिन्नरणिप्रतापनं च विधत्ते—
 ब्रह्मवादिनो वदन्ति । का सः । अग्निः कार्यः ।
 योऽस्मै प्रजां पशून्प्रजनयतीति । शल्कैस्ताः रात्रिम-
 ग्निमिन्धीत । तस्मिन्नुपव्युषमरणी निष्टपेत् । यथर्ष-
 भायं वाशितान्याविच्छायति । तादृगेव तत्, इति ।

आधातव्यो योऽग्निरस्मा आहिताग्नये प्रजां पशूश्च संपादयति सोऽग्निः
 क कार्यः कुत्र संपादनीय इति ब्रह्मवादिनां प्रश्नः । तस्यैतदुत्तरम् । तस्यां
 रात्रौ निरन्तरं तस्मिन्काष्ठलेशैरग्निं समिध्य तस्मिन्समिद्धेऽग्रावुषःकालस-
 मीपे मन्यनसाधनमरणिद्वयं निष्टपेन्निःशेषेण तपेत् । तेन स ब्राह्मौदनिकोऽ-
 ग्निररण्योः प्रविशति । यथा लोके कस्मैचिद्वृषभाय प्रियाणि वाशितानि
 किङ्किटादिशब्दजातानि तदागमनाय विशेषेण संपादयति । तदरणिप्रतापनं
 तादृगेवेति द्रष्टव्यम् ।

अथ देशविशेषे मन्यनं विधत्ते—

अपोदूह्य भस्माग्निं मन्थति (९) ।

सैव साऽग्नेः संततिः, इति ।

ब्राह्मौदनिकाग्निसंबन्धिभस्मान्यपोदूह्य निःसार्य तस्मिन्स्थाने तप्ताभ्याम-
 रणीभ्यामाग्निं मन्थेत् । तस्मिन्स्थाने येयं मन्थनक्रिया सैव ब्राह्मौदनिकस्या-
 ग्नेरुत्पत्त्यमानेनाग्निना सह सा संततिः । तथाविधो विच्छेदाभावः ।

मथितस्याग्नेर्गार्हपत्याधानार्थमुद्धरणं विधत्ते—

तं म॑न्थित्वा प्रा॒ञ्चमु॒द्धर॑ति । सं॒वत्स-

रमे॒व त॒द्रेतो॑ हितं प्र॒ज॒नय॑ति, इति ।

अरणावुत्पन्नं मथितमग्निं कस्मिंश्चित्तात्रे प्राञ्चमुद्धरति, न तु प्रत्यञ्चम् ।
यथा लोके संवत्सरं गर्भे धत्ते रेतोऽन्ते प्रजनयति तद्वदेतद्भवति ।

ब्राह्मौदनिकेऽग्नौ गायत्र्यादिभिर्धः समिदाधानविधौ विधिरुक्तस्तमेव पक्षा-
न्तरविधानाय पुनः परामृशति—

अना॑हितस्तस्या॒ग्निरित्या॑हुः । यः समि॒धोऽना॑धाया-

ग्निमा॑धत्त इति । ताः सं॒वत्सरे॒ पुर॒स्तादा॑दध्यात् ।

सं॒वत्सरा॑दे॒वैन॑मव॒रुध्या॑ऽऽधत्ते, इति ।

समिदाधानाभावे कृतस्याधानमकृतमेव स्यादित्यभिज्ञा आहुः । तस्मा-
दाधानात्पुरस्तात्संवत्सरपरिमिते काले समिदाधानं मुख्यः पक्षः ।

तमेतं मुख्यं पक्षमनूय तदसंभवेऽनुकल्पं विधत्ते—

यदि॑ सं॒वत्सरे॒ नाऽऽद॒ध्यात् । द्वा॒द॒श्यां पुर॒स्तादा॑द-

ध्यात् । सं॒वत्सर॑प्रतिमा॒वै द्वा॒द॒श रा॒त्रयः॑ । सं॒वत्सर-

मे॒वाऽऽस्या॑हि॒ता भव॑न्ति, इति ।

आधानदिनमारभ्याद्यस्तनतिथिगणनायां या द्वादशसंख्यापूरणी तिथि-
स्तस्यां ताः समिध आदध्यात् । द्वादशानां रात्रीणां मासस्थानीयत्वेन
मिक्षित्वा संवत्सरसादृश्यम् ।

पुनरप्यसंभवेऽनुकल्पान्तरं विधत्ते—

यदि॑ द्वा॒द॒श्यां नाऽऽद॒ध्यात् । त्र्य॒हे पुर॒स्तादा॑दध्या-

त् । आ॒हि॒ता ए॒वा॒स्य॑ भव॑न्ति (१०), इति ।

द्वितीयमपचच्चतुर्थमपचदतिरेनेऽवत्तं संमिताघृतवतीभिरादधाति राजन्यः

स्वस्य छन्दसः प्रत्ययनस्त्वोयेयाद्वृत्तति मन्वति रात्रेयश्चात्रि च ।

इति कृष्णयजुर्वेदीयतैत्तिरीयब्राह्मणे प्रथमाष्टके प्रथमा-
ध्याये नवमोऽनुवाकः ॥ ९ ॥

पूर्वबद्ध्याख्येयम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे प्रथमप्रपाठके नवमोऽनुवाकः ॥ ९ ॥

अथ दशमोऽनुवाकः ।

नवमे ब्रह्मोदनोऽभिहितः । अथ दशमे पञ्चाग्न्याधानमभिधीयते । पूर्वं प-
ञ्चमेऽनुवाके यज्ञेधाऽग्निराधीयत इत्यग्नित्रयाधानपक्ष एवाभिहितः । इह तु
पञ्चाग्न्याधानं विधातुमाख्यायिकामाह—

प्रजापतिः प्रजा असृजत । स रिरिचानोऽमन्यत ।
स तपोऽतप्यत । स आत्मन्वीर्यमपश्यत् । तदवर्धत ।
तदस्मात्सहस्रोर्ध्वमसृज्यत । सा विराडभवत् । तां
देवासुरा व्यगृहृत । सोऽब्रवीत्प्रजापतिः । मम
वा एषा (१) । दोहा एव युष्माकमिति, इति ।

प्रजापतिः प्रजाः सृष्ट्वा स्वकीयस्य वीर्यस्योपक्षयेण रिक्तोऽहमिति मत्वा
वीर्यलाभाय स तपस्वत्त्वा स्वात्मनि किञ्चिद्वीर्यमपश्यत् । तच्च वीर्यं काले-
नावर्धत । तत्प्रवृद्धं वीर्यं धारयितुमशक्यं सच्छीघ्रमेवास्मात्प्रजापतेरुर्ध्वं निर्गत्य
केनचिद्रूपेण सृष्टमभूत् । सा सृष्टा निष्पन्ना विविधं राजमाना काचिद्दौरस-
वत् । तामुद्दिश्य देवाश्चासुराश्च वयमेवैतां गृह्णीम इत्येवं परस्परं विग्रहमकु-
र्वन् । तदा विग्रहशान्तये प्रजापतिरेवमब्रवीत् । एषा गौर्ममैवेति । युष्माकं
तु दोहा एव सीराण्येवेति ।

अथ पञ्चाग्न्युत्पत्तिप्रकारं दर्शयति—

सा ततः प्राच्युदक्रामत् । तत्प्रजापतिः पर्यगृह्णात् ।

अथर्वं पितुं मे गोपायेति । सा द्वितीयमुदकामत् ।
तत्प्रजापतिः पर्यगृह्णात् । नर्यं प्रजां मे गोपायेति ।
सा तृतीयमुदकामत् । तत्प्रजापतिः पर्यगृह्णात् ।
शशस्यं पशून्मे गोपायेति (२) । सा चतुर्थमुदका-
मत् । तत्प्रजापतिः पर्यगृह्णात् । सप्रथं सभां मे
गोपायेति । सा पञ्चममुदकामत् । तत्प्रजापतिः
पर्यगृह्णात् । अहे बुध्निय मन्त्रं ये गोपायेति ।
अग्नीन्वाव सा तान्त्र्यकमत । तान्प्रजापतिः पर्य-
गृह्णात् । अथो पङ्क्तिमेव, इति ।

येयं गौः प्रजापतिना स्वार्थमेव स्वीकृता विराट् सा प्रजापतेः सकाशा-
त्प्राङ्मुखी सत्युदकामत् । तदा प्रजापतिरथवेति मन्त्रेण तां विराजं परितो
निरुद्धवान् । हेऽथर्वं चतुर्थवेदप्रवर्तकाचार्यरूपं दक्षिणाम्, यद्वा हिंसारहित
मे पितुं मदीयमन्नं गोपाय । एवमुत्तरेषु चर्तुषु पर्यायेषु योज्यम् । नरेभ्यो
मनुभ्येभ्यो हितो नर्यो गार्हपत्यः । ऋत्विग्भिः प्रशंसनीयरूपत्वाच्छंस्य आ-
हवनीयः । प्रथया कीर्त्या सह वर्तमानत्वात्सप्रथः सभ्यः । अहिंसकत्वाद्-
बुध्ने मूले जगदादावुत्पन्नत्वाच्चाहिर्बुध्निय आवसथ्यः । ऋगादिभन्त्रः । इत्थं
सेष विराट् तानग्नीन्पञ्चधा विवेक्तुं पञ्चवारं व्यकामत् । तान्पञ्चाग्नीन्प्रजापतिः
परितः स्वीकृतवान् । अपि च क्रमेणावस्थानात्पञ्चसंख्यानवशाद्वा पङ्क्तिमे-
वेतावदभिविषयां गृहीतवान् ।

इदानीं विवृते—

पङ्क्तिर्वा एषा ब्राह्मणे प्रविष्टा (३) । तामा-
त्मनोऽधि निर्मिमीते । यदग्निराधीयते । तस्मा-

देतावन्तोऽग्नय आधीयन्ते । पाङ्क्तं वा इदं सर्वम् ।

पाङ्क्तेनैव पाङ्क्तं स्पृणोति, इति ।

पूर्वोक्तानामथर्वेत्यादीनां मन्त्राणां ब्राह्मणेनाधीतत्वात्प्रजापतिप्रतिपाद्य-
त्वाद्वा पङ्क्तिर्विभे प्रविष्टा । तथा सत्यग्न्याधानेन तां पङ्क्तिं तस्मादुत्पाद-
यति । तस्मादेतावन्तः पञ्चाग्नय आधातव्याः । यदिदं मनुष्यपशवादिरूपं
जगत्सर्वं पञ्चसंख्योपेतत्वात्पाङ्क्तम् । शिरो हस्तौ पादौ चेत्येवं मनुष्याणां
पञ्चावयवाः । शिरसा पुच्छेन वा सह चत्वारः पादाः पशूनां पञ्चावयवाः ।
अतः पञ्चसंख्यायुक्तेनैवाग्निना पञ्चसंख्यायुक्तं जगत्प्रीणयति ।

अथ मन्त्राणां तात्पर्यं क्रमेण दर्शयति—

अथर्वं पितुं मे गोपायेत्याह । अन्नमेवैतेन स्पृणो-
ति । नयं प्रजां मे गोपायेत्याह । प्रजामेवैतेन
स्पृणोति । शंस्यं पशून्मे गोपायेत्याह (४) ।
पशून्मेवैतेन स्पृणोति । सप्रथ सभां मे गोपायेत्याह ।
सभामेवैतेनेन्द्रियं स्पृणोति । अहे बुध्निय मन्त्रं मे
गोपायेत्याह । मन्त्रमेवैतेन त्रियं स्पृणोति, इति ।

मन्त्रे तानिन्द्रियावत इत्यभिधानादिन्द्रियप्रीतिः । सा हि श्रीरित्यभिधाना-
च्छ्रियः प्रीतिः ।

पञ्चानामग्नीनां पृथगुपयोगं दर्शयन्प्रशंसति—

यदन्वाहार्यपचनेऽन्वाहार्यं पचन्ति । तेन सोऽस्या-
भीष्टः प्रीतः । यद्वार्हपत्य आज्यमधिश्रयन्ति संप-
त्नीर्याजयन्ति । तेन सोऽस्याभीष्टः प्रीतः । यदा-
हवनीये जुह्वति (५) । तेन सोऽस्याभीष्टः प्रीतः ।

यत्सभायां विजयन्ते । तेन सोऽस्याभीष्टः प्रीतः ।

यदावसथेऽन्नं हरन्ति । तेन सोऽस्याभीष्टः प्रीतः ।

तथाऽस्य सर्वे प्रीता अभीष्टा आर्घीयन्ते, इति ।

दर्शपूर्णमासकर्मणि ऋत्विजामनु दक्षिणार्थ आह्वयत इत्योदनोऽन्वाहार्यः । स च पच्यते यस्मिन्दक्षिणायौ सोऽयमन्वाहार्यपचनः । तेनोदनपाकेनोपयुक्तत्वात्स दक्षिणाग्निरस्य यजमानस्याभीष्टोऽपि भवति । एतदीयपरिचर्या भीतश्च भवति । एवमुत्तरत्रापि । गार्हपत्ये ह्याज्यं विलापयन्ति । देवपत्नीश्च संयाजयन्ति । अतः पत्नीसंबन्धाद्गृहपतिना संयुक्त इति गार्हपत्यः । प्रधानाहुतिं जुहोत्यस्मिन्नित्याहवनीयः । अथ सभाया मध्येऽग्निदेवनमुद्धत्येत्यादिना द्यूतविजयः सूत्रेऽभिहितः । तां द्यूतसभामर्हतीति सभ्यः । “ तदन्नं संस्कृत्य सभासद्भ्य उपहरन्त्यावसथे भुञ्जते ” इति सूत्रेऽन्नहरणमुक्तम् । तद्गृहमावसथः । तमर्हतीत्यावसथ्यः । तेनोक्तपकारेण सर्वेऽप्यग्नयोऽस्य यजमानस्य प्रीतिपूर्वकमभीष्टं संपादयन्त आहिता भवन्ति ।

पूर्वोक्तैरथर्व पितुमित्यादिमन्त्रैरुपस्थानं विधत्ते—

प्रवसथमेवमुपतिष्ठेत्कमेकम् । यथा ब्राह्मणाय

गृह्णन्ति परिदाय गृह्णन्ति । तादृगेव तत्, इति ।

आहिताग्रियदा देशान्तरं गमिष्यति तदा पूर्ववदुपतिष्ठेत् । पूर्ववत्पजापतिर्विराजः क्रमेणार्थर्व पितुमित्यादिमन्त्रैर्विराजं परिगृहीतवानित्यर्थवाद उक्तः । तेनार्थवादेनाऽऽधानकालीनस्योपस्थानस्य विधिरुन्नेयः । अत एव सूत्रकार आधानादूर्ध्वं पवमानेष्टिभ्यः पूर्वमेतदुवाच—“ अथ विराट्क्रमैर्यजमान उपतिष्ठेत्, अथर्व पितुं मे गोपाय ” इत्यादि । अत आधानकालीनमुपस्थानं दृष्टान्तीकर्तुमेवमित्युक्तम् । यथा लोके गृहस्वानी कश्चिदन्यं कंचिद्ब्राह्मणं गृहरक्षार्थं वासयित्वा तस्मै ब्राह्मणाय गृहान्परिदाय त्वमेवमेवं रक्षेति बुद्धिपदानं कृत्वा ग्रामान्तरे गच्छति तादृगेव तदुपस्थानं द्रष्टव्यम् ।

उपस्थानान्तरं विधत्ते—

पुनरागत्योपतिष्ठेत् । साऽभोगेयमेवैषां तत् । सा तत्

ऊर्ध्वाऽऽरोहत् । सा रोहिण्यभवत् । तद्रोहिण्यै
रोहिणित्वम् । रोहिण्यामग्निमादधीत । स्व एवैनं
योनौ प्रतिष्ठितमाधत्ते । ऋध्नोत्येनेन (६), इति ।

एषा पशून्मे गोपायेति प्रविष्टा पशून्मे गोपायेत्याह जुह्वति तिष्ठते सप्त च ।

इति कृष्णयजुर्वेदीयतैत्तिरीयब्राह्मणे प्रथमकाण्डे
प्रथमप्रपाठके दशमोऽनुवाकः ॥ १० ॥

ग्रामान्तरादागत्य पुनरप्याहितानग्नीनर्थं पितुमित्यादिमन्त्रैरुपतिष्ठेत् ।
ते च प्रत्येकमुपस्थानमन्त्राः । संध्योपस्थानमन्त्रस्तु पञ्चधाऽग्नीन्व्यक्रामदि-
त्यादिः । स चैवमुत्तरप्रपाठके पठिष्यते—“ पञ्चधाऽग्नीन्व्यक्रामत् । विराट्
सृष्टा प्रजापतेः । ऊर्ध्वाऽऽरोहद्रोहिणी । योनिरग्नेः प्रतिष्ठितिः ” इति । एत-
न्मन्त्रसात्पर्यस्य प्राजापत्योपाख्यानरूपार्थवादे पूर्वमनुक्तत्वादिदानीं साऽभा-
गेयमित्यादिना तदीयतात्पर्यमुच्यते । येयं प्रजापतिसृष्टा विराट् सेयं तदानी-
मेषामग्नीनां भागरहिताऽभूत् । अन्वाहार्यं पचन्त्याज्यमधिश्रयन्तीत्याद्युप-
योगो यथाऽग्नीनामभिहितो न तथा विराजः कश्चिदुपयोग उक्तः । तस्माद-
भागत्वम् । सा च भागरहिता ततो देशदूर्ध्वा भूत्वा दिवमारोहत् । आरुह्य
च रोहिणीनक्षत्ररूपाऽभूत् । रोहिणीति व्युत्पत्त्या रोहिणी नाम संपन्नम् ।
एवं च सति रोहिण्यामग्निमाधत्तेनेन स्वकारण एवाग्निः प्रतिष्ठित आहितो
भवति । रोहिण्या विराटरूपेणाग्निकारणत्वात् । तथा च सत्युपयुक्तत्वाद्विराट्
सभागा संपद्यते । आधाता च समृद्धिं प्राप्नोति । अत एव पूर्वम्—‘ यो
रोहिण्यामग्निमाधत्ते । ऋध्नोत्येव ’ इति विहितम् । अत्र तु तद्विध्यनुवादेन
विराण्मन्त्रः प्रश्नस्यते ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे प्रथमप्रपाठके दशमोऽनुवाकः ॥ १० ॥

ब्रह्म संधं चं कृत्तिकासूदन्ति द्वादशसु प्रजापतिर्वाचो देवासुरा यर्षः शिर-
इमे वै शमीगर्भात्प्रजापतिः स रिरिचानः स तपः स आत्मन्धीर्धं दशं ॥

ब्रह्म संधं चं तौ दिव्यावयो शन्त्वाय प्राच्येषां यदुपर्युपरि यत्सद्यः
सोऽभ्यो वारो भूत्वा जगतीभिरग्नीतिः ॥

इति कृष्णयजुर्वेदीयतैत्तिरीयब्राह्मणे प्रथमकाण्डे प्रथमप्रपाठके
प्रथमोऽध्यायः ॥ १ ॥

अस्य प्रपाठकस्य विनियोगसंग्रहः—

अनुवाका दश प्रोक्ताः प्रथमेऽस्मिन्प्रपाठके ।
 शुक्रामन्यगता मन्त्रा आधाने कालनिर्णयः ॥ १ ॥
 संभारविधिराधानं तत्प्रकारस्तथेष्टयः ॥
 आधानमन्त्रव्याख्यानं ब्रह्मौदनविधिस्तथा ।
 पञ्चाग्निपक्ष इत्येवमनुवाका उदीरिताः ॥ २ ॥
 वेदार्थस्य प्रकाशेन तपो हार्दं निवारयन् ।
 पुमर्थाश्चतुरो देयाद्विद्यातीर्थमहेश्वरः ॥ ३ ॥

इति श्रीसद्गीरबुक्कणसाम्राज्यधुरंधरश्रीमत्सायणाचार्यविरचिते माधवीये
 वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये प्रथमक्राण्डे
 प्रथमः प्रपाठकः समाप्तः ॥ १ ॥

(मूलक्रमेण—अष्ट० १ अध्या० १ अनु० १०)

[भाष्यक्रमेण—का० १ प्रपा० १ अनु० १०] ।

अथ द्वितीयप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।
 निर्भमे तमहं वन्दे विद्यातीर्थमहेश्वरम् ॥ १ ॥
 आद्ये प्रपाठके प्रोक्तो विधिराधानगोऽखिलः ।
 गवामयनशेषोऽयं द्वितीयेऽस्मिन्नुदीर्यते ॥ २ ॥
 आद्यानुवाक आधाने ये मन्त्रा नोदिताः पुरा ।
 ते सर्वेऽप्यभिधीयन्ते पूर्वशेषो भवेत्ततः ॥ ३ ॥
 उद्धन्यमानमस्या अमेध्यम् । अपं पाप्मानं
 यजमानस्य हन्तु । शिवा नः सन्तु प्रदिशश्च-
 त्स्रः । शं नो माता पृथिवी तोकसाता ।

कल्पः—“ उद्धन्यमानमस्याः अमेध्यमप पाप्मानं यजमानस्य हन्तु
 शिवा नः सन्तु प्रदिशश्चत्स्रः शं नो माता पृथिवी तोकसाता, इति प्राचीन-
 प्रवणं देवयजनमुद्धृत्य ” इति । अस्याः पृथिव्याः संबन्धि यत्स्थानं निष्ठी-

वनादिभिरुपहतत्वादमेध्यं यज्ञायोग्यं तदिदानीमुद्धन्यमानं सद्यजमानस्य
पाप्मानमपहन्तु । प्राच्यादिचतस्रः प्रकृष्टा दिशो नोऽस्मान्प्रति शिवाः सुख-
प्रदाः सन्तु । तोकसाता तोकसातयेऽपत्त्रलाभाय पृथिवी माता नोऽस्माकं
शं सुखं करोतु ।

शं नो देवीरभिष्टये । आपो भवन्तु

पीतये । शं योरभिस्रवन्तु नः ।

कल्पः—“शं नो देवीरभिष्टय आपो भवन्तु पीतये शं योरभिस्रवन्तु नः,
इत्यङ्गिरवोक्ष्य” इति । आपो देवीरिमा जनदेवता नोऽस्माकमभिष्टयेऽभीष्ट-
प्राप्त्यर्थं पीतये पानाय शं भवन्तु सुखप्रदा भवन्तु । किंच नोऽस्माकं शं
सुखं संपादयितुं योर्दुःखं पृथक्कर्तुं चाभिस्रवन्तु सर्वतः प्रवर्तन्ताम् ।

वैश्वानरस्य रूपम् । पृथिव्यां परि-

स्रसा । स्योनमाविशन्तु नः (१) ।

कल्पः—“सप्त पार्थिवान्संभारानाहरत्येवं वानस्पत्यान्पञ्च पञ्च वा
भूयसो वा पार्थिवान्संभारानाहरेदिति वाजसनेयकम् । वैश्वानरस्य रूपं
पृथिव्यां परिस्रसा स्योनमाविशन्तु नः, इति सिकताः” इति । विश्वेषां
नराणां हितकारी वैश्वानरोऽग्निस्तस्याग्नेः स्वरूपं पृथिव्यां परिस्रसा परितः
पारयन्त्यः सिकताः स्योनं सुखं यथा भवति तथा नोऽस्माकं देवयजन-
माविशन्तु ।

यदिदं दिवो यददः पृथिव्याः । संजज्ञाने

रोदसी संवभूवतुः । ऊषान्कृष्णमवतु

कृष्णमूषाः । इहोभयोर्यज्ञियमागमिष्ठाः ।

कल्पः—“यदिदं दिवो यददः पृथिव्याः संजज्ञाने रोदसी संवभूवतु-
रूषान्कृष्णमवतु कृष्णमूषा इहोभयोर्यज्ञियमागमिष्ठा इत्युषान्” इति । आह-
रतीत्येवं सर्वत्रानुवर्तते । दिवः संबन्धि यदिदमूषरूपं पृथिव्यां स्थापितं
पृथिव्याः संबन्धि यददः कृष्णरूपं चन्द्रमसि स्थापितं तत्र यदूषद्वयं संजज्ञाने
सम्यगवगच्छन्त्यौ रोदसी द्यावापृथिव्यौ संवभूवतुः परस्परसंगते अभूताम् ।
तत्र यत्कृष्णरूपं द्यावापृथिवीरूपमस्ति तदेतदूषान्दिवःस्वरूपभूतानवतु रक्षतु ।

ते चोषास्तत्कृष्णमवन्तु । उभयोर्द्यावापृथिव्योः संबन्धि यज्ञियं यज्ञयोग्यम-
श्रद्धयमिह देयजन आगमिष्ठा आगच्छतु ।

ऊ॒तीः कु॒र्वाणो यत्पृ॒थिवी॒मच॑रः । गु॒हा॒का॒रमा॒खु-
रूपं॑ प्रतीत्य । तत्ते न्य॑क्तमिह संभ॑रन्तः । श॒तं जी॒वेम
श॒रदः॑ स॒वीराः॑ ।

कल्पः—“ऊ॒तीः कु॒र्वाणो यत्पृ॒थिवी॒मच॑रो गु॒हा॒का॒रमा॒खुरूपं॑ प्रतीत्य तत्ते न्य॑क्तमिह संभ॑रन्तः श॒तं जी॒वेम श॒रदः॑ स॒वीरा इत्या॑खुरीषम्” इति । हेऽग्रे त्वमा॒खुरूपं॑ मूष॒करूपं॑ स्वीकृत्य गु॒हा॒का॒रं पर्व॑तगुहाया आ॒कारो यथा॑ भवति तथोतीर्विलानि कु॒र्वाणः पृथि॒वीमच॑रो भूम्यां चरितवानसीति यत्तत्तत्र न्य॑क्तं निगूढं ते त्वदीयं सारमिह देवयजने संभ॑रन्तः संपादयन्तो वयं स॒वीराः पुत्र॑भृत्यसहितः श॒रदः श॒तं श॒तसंख्या॑कान्संवत्सराञ्जीवेम ।

ऊ॒र्जं पृथि॒व्या र॑समाभरन्तः । श॒तं जी॒वेम
श॒रदः॑ पु॒रुचीः॑ (२) । व॒स्त्रीभि॒रनु॑वित्तं
गु॒हा॒सु । श्रोत्रं॑ त उ॒र्व्यव॑धिरा भवामः ।

कल्पः—“ऊ॒र्जं पृथि॒व्या र॑समाभरन्तः श॒तं जी॒वेम श॒रदः॑ पु॒रुचीर्व॒स्त्री-
भि॒रनु॑वित्तं गु॒हा॒सु श्रोत्रं॑ त उ॒र्व्यव॑धिरा भवाम इति वल्मीकवपाम्” इति । पृथि॒व्या र॑सः सारमूर्जं क्षीरादिवत्समानं वल्मीकवपारूपं संभ॑रन्तो वयं श॒तं श॒रदो जी॒वेम । कीदृशीः श॒रदः पु॒रुचीः पु॒रुणि ब॒ह्वानि भोग्या॑न्यञ्चन्ति संपादयन्तीति पु॒रुच्य॑स्तादृशीः । कीदृशं रसं गु॒हा॒सु भू॒लिद्रेषु॑ व॒स्त्रीभिः पिपी॑लिकासदृशीभि॒रनु॑वित्तमनुक्रमेण लब्धम् । हे उर्वि तच्छ्रोत्रं त्वदीयश्रो-
त्रस्थानीयां वल्मीकवपामाहृत्य वयमवधिरा अनुपहतश्रोत्रेन्द्रिया भूयास्म ।

प्र॒जाप॑तिमृष्टानां प्र॒जाना॑म् । क्षु॒धोप॑हत्यै
सु॒वितं॑ नो अस्तु । उप॒प्रभि॑न्नमि॒षमू॒र्जं
प्र॒जाभ्यः॑ । सू॒दं गृ॒हेभ्यो॑ र॑समाभरामि ।

कल्पः—“प्र॒जाप॑तिमृष्टानां प्र॒जानां क्षु॒धोप॑हत्यै सु॒वितं॑ नो अस्तु, उप॒प्रभि॑-

अभिषमूर्जं प्रजाभ्यः सूदं गृहेभ्यो रसमाभरामि, इति सूदम्” इति । याः प्रजापतिस्मृष्टाः प्रजास्तासां क्षुन्निवारणाय नोऽस्मत्संबन्धीदं कर्दमरूपं सुवितं सुष्ठु प्राप्तमस्तु । येयमिदं या चोर्गसः, उभयं प्रजाभ्यः प्रजार्थमुपप्रभिन्न-
मत्यन्तसामीप्यं यथा भवति तथैकभूतं तादृशं सूदरसं पङ्कुरूपं गृहेभ्यो बह्नीनामायतनार्थमाहरामीहाऽऽनयामि ।

यस्य रूपं बिभ्रदिमामविन्दत । गुहा प्रवि-
ष्टाः सरिरस्य मध्ये । तस्येदं विहृतमाभ-
रन्तः । अच्छंबट्कारमस्यां विधेम (३) ।

कल्पः—“यस्य रूपं बिभ्रदिमामविन्दद्गुहा प्रविष्टाः सरिरस्य मध्ये तस्येदं विहृतमाभरन्तोऽच्छंबट्कारमस्यां विधेम, इति वराहविहृतम्” इति । पुरा प्रजापतिर्यस्य वराहस्य रूपं बिभ्रद्धार्यमाण इमां पृथिवीमविन्ददलमत । कीदृशीं सरिरस्य मध्ये प्रलयकालीनजलस्यान्तर्गुहा गोप्यं स्थानं पातालरूपं प्रविष्टाम् । अयमर्थस्त्रिरात्रब्राह्मणे स्पष्टमाम्नातः—“आपो वा इदमग्रे सलिलमासीत्तस्मिन्प्रजापतिर्वायुर्भूत्वाऽचरत्स इमामपश्यतां वराहो भूत्वाऽहत्” इति । तस्य वराहस्य विहृतं पोत्रोत्खातमिदं मृद्वपमाभरन्त आनयन्तो वयमस्यां पृथिव्यामच्छंबट्कारं वैदधर्यं यथा न भवति तथा विधेम कर्माण्यनुतिष्ठेम ।

यत्पर्यपश्यत्सरिरस्य मध्ये । उर्वीमपश्यज्जगतः प्रति-
ष्ठाम् । तत्पुष्करस्याऽऽयतनाद्धि जातम् । पर्णं
पृथिव्याः प्रथनं हरामि ।

कल्पः—“यत्पर्यपश्यत्सरिरस्य मध्ये उर्वीमपश्यज्जगतः प्रतिष्ठाम्, तत्पुष्करस्याऽऽयतनाद्धि जातं पर्णं पृथिव्याः प्रथनं हरामीति पर्णम्” [इति] । जगतः स्थावरजङ्गमरूपस्य प्रतिष्ठामाधारभूतामुर्वीं लब्धुकामः प्रजापतिः सरिरस्य मध्ये प्रलयकालीनजलस्यान्तर्यत्पुष्करपर्णमपश्यत् । तथा च पूर्वाम्नातम्—“सोऽपश्यत्पुष्करपर्णं तिष्ठत्” इति । तत्पुष्करस्य पर्णं हरामि । देवयजनभूमौ नयामि । कीदृशम् । आयतनाद्धि जलमध्ये निमग्ना-
दाधारादुत्पन्नम् । हि शब्दो ब्राह्मणमसिद्धिं सूचयति । तच्च ब्राह्मणं पूर्वमे-
वोक्तम्—“सोऽमन्यत । अस्ति वै तत् । यस्मिन्निदमधितिष्ठति” इति ।

तादृशाधारादिदमुत्पन्नम् । तथा पृथिव्याः प्रथमभूमेर्विस्तारस्थानम् । एतदपि पूर्वब्राह्मणात्—“तत्पुष्करपर्णे प्रथयत्” इति ।

याभिरदृहज्जगतः प्रतिष्ठाम् । उर्वीमिमां विश्वजनस्य भर्त्रीम् । ता नः शिवाः शर्कराः सन्तु सर्वाः ।

कल्पः—“याभिरदृहज्जगतः प्रतिष्ठामूर्वीमिमां विश्वजनस्य भर्त्रीम्, ता नः शिवाः शर्कराः सन्तु सर्वा [इति शर्कराः]” इति । जगतः स्थावरादेः प्रतिष्ठामाश्रयभूतां विश्वजनस्य भर्त्रीं सस्यादिद्वारा सर्वजनस्य पोषयित्रीमिमां उर्वीं याभिः शर्कराभिरदृहदृढीकृतवान्भजापतिः । एतदपि पूर्वमुक्तम्—“ताः शर्कराभिरदृहदृढीकृतवान्भजापतिः” इति । तास्तादृश्यः शर्कराः क्षुद्रपाषाणा नोऽस्मदर्थं सुखमदाः सन्तु ।

अग्नेरेतश्चन्द्रः हिरण्यम् । अद्भ्यः संभूतममृतं प्रजासु । तत्संभरन्नुत्तरतो निधाय (४) । अतिप्रयच्छन्दुरिति तरेयम् ।

कल्पः—“अग्नेरेतश्चन्द्रः हिरण्यमद्भ्यः संभूतममृतं प्रजासु तत्संभरन्नुत्तरतो निधायतिप्रयच्छन्दुरिति तरेयमिति हिरण्यम्” इति । तद्विरण्यं तत्संभरन्संपादयन्नग्नेर्धामत्सामिवाणायोत्तरपार्श्वे तद्विरण्यं निधाय द्वेभ्यां रजतमितिप्रयच्छन्नहं दुरिति दुर्गतिं तरेयम् ।

अश्वो रूपं कृत्वा यदश्वत्येऽतिष्ठः । संवत्सरं देवेभ्यो निलाय । तत्ते न्यक्तमिह संभरन्तः । शतं जीवेम शरदः सवीराः ।

कल्पः—“अश्वो रूपं कृत्वा यदश्वत्येऽतिष्ठः संवत्सरं देवेभ्यो निलाय तत्ते न्यक्तमिह संभरन्तः, शतं जीवेम शरदः सवीरा इत्यश्वत्यम्” इति । हेऽग्ने त्वं यद्यदाऽश्वः संस्तदीयं रूपं च सम्यक्कृत्वा देवेभ्यो निलाय गूढोऽपक्रम्य संवत्सरं निरन्तरमश्वत्ये स्थितवानसि । तत्तदा ते त्वदीयं न्यक्तमश्वत्ये निगूढं तेजः सारमिह यज्ञभूमौ संभरन्तः संपादयन्तो वयं सवीराः पुत्रभृत्यसाहिताः शतं शरदो जीवेम ।

ऊर्जः पृथिव्या अध्युत्थितोऽसि । वनस्पते शत-

वंलशो विरोह । त्वया वयमिषमूर्जं मदन्तः । राय-
स्पोषेण समिषा मदेम ।

कल्पः—“ऊर्जः पृथिव्या अध्युत्थितोऽसि वनस्पते शतवल्शो विरोह
त्वया वयमिषमूर्जं मदन्तो रायस्पोषेण समिषा मदेमेत्युदुम्बरम् ” इति ।
हे वनस्पते उदुम्बरवृक्ष ऊर्जो रसनिमित्तात्तत्सिद्धये पृथिव्या अध्युत्थि-
तोऽसि भूमेरुपरि प्ररूढोऽसि । अतोऽस्माभिश्छिन्नोऽपि पुनः शतवल्शः
शतशाखायुक्तो विरोह विशेषेण प्रादुर्भव । त्वयोपकृता वयमिषमन्मूर्जं रसं
च मदन्तो हर्षपुरःसरं प्राप्नुवन्तो रायस्पोषेण धनपुष्ट्या समीचीनेनाग्नेन
युक्ता मदेम पुनरपि हृष्याम ।

गायत्रिया ह्रियमाणस्य यत्तं (५) । पर्णमपतत्तृ-
तीयस्यै दिवोऽधि । सोयं पर्णः सोमपर्णाद्धि जातः ।
ततो हरामि सोमपीथस्यावरुद्ध्यै । देवानां ब्रह्म-
वादं वदतां यत् । उपाशृणोः सुश्रवा वै श्रुतोऽसि ।
ततो मामाविशतु ब्रह्मवर्चसम् । तत्संभरस्तदवरु-
न्धीय साक्षात् ।

कल्पः—“ गायत्रिया ह्रियमाणस्य यत्तं पर्णमपतत्तृतीयस्यै दिवोऽधि
सोऽयं पर्णः सोमपर्णाद्धि जातस्ततो हरामि सोमपीथस्यावरुद्ध्यै देवानां
ब्रह्मवादं वदतां यदुपाशृणोः सुश्रवा वै श्रुतोऽसि ततो मामाविशतु ब्रह्म-
वर्चसं तत्संभरस्तदवरुन्धीय साक्षादित्येनाभ्यां पर्णम् ” इति । हे सोम
तृतीयस्यै दिवोऽधीमं लोकमारभ्य गणनायां तृतीयस्य श्रुलोकस्योपरि
गायत्रिया ह्रियमाणस्य गायत्रीदेवतया बलादाह्रियमाणस्य ते तव य-
त्पर्णं भूमावपतत्सोऽयं पर्णः पलाशवृक्षः स च सोमपर्णाज्जात इति पर्ण-
नामधेयेनैव प्रसिद्धः । तत्तस्मात्कारणात्सोमपीथस्यस्यावरुद्ध्यै सोम-
पानस्य सिद्धये हरामि त्वामिहाऽऽनयामि । किं पलाशवृक्षच्छायायामुप-
विश्य ब्रह्मवादं वदतामात्मविषयं संवादं कुर्वतां देवानां संबन्धं ब्रह्मवादं
यद्यस्मात्कारणात्त्वमुपाशृणोः समीपे स्थित्वा श्रुतवानसि । अत एव सुश्रवा
इति नाम्नैव त्वं श्रुतोऽसि प्रसिद्धोऽसि तत्तस्मात्कारणात्त्वदानयने प्रवृत्तं मां

ब्रह्मवर्चसमाविशतु । तत्तादृशं पर्णारूपं संभरन्नहं ब्रह्मवर्चसं साक्षादवकन्धीय
विलम्बमन्तरेण प्राप्नुयाम् ।

यथा ते सृष्टस्याग्नेः । हे निमशमयत्प्रजापतिः । तामि-

मामप्रदाहाय (६) । शमीः शान्त्यै हराम्यहम् ।

कल्पः—“यथा ते सृष्टस्याग्नेर्हेतिमशमयत्प्रजापतिस्तामिमामप्रदाहाय शमीः
शान्त्यै हराम्यहमिति शमीम् ” इति । हे शमीवृक्ष ते त्वदीयया यया शा-
खया प्रजापतिः स्वसृष्टस्याग्नेर्हेति प्रदाहरूपमायुधमशमयत्तामिमां शमीं पूर्वस्य
दाहस्य शान्त्या इत उर्व्वमप्रदाहाय च हरामि यज्ञभूमावानयामि ।

यत्ते सृष्टस्य यतः । विकङ्कतं भा आच्छिज्जातवेदः ।

तया भासा संमितः । उरुं नो लोकमनुप्रभाहि ।

कल्पः—“यत्ते सृष्टस्य यतो विकङ्कतं भा आच्छिज्जातवेदस्तया भासा
संमित उरुं नो लोकमनुप्रभाहीति विकङ्कतम् ” इति । हे जातवेदः प्रजाप-
तिना सृष्टस्य यतः शीघ्रं गच्छस्ते तव भा या दीप्तिर्विकङ्कतवृक्षमाच्छि-
त्वाप्नोत्तया भासा संयुक्तः सन्नोऽस्मदर्थमुहं विस्तीर्णं लोकं स्थानमनुप्रभा-
ह्यनुक्रमेण प्रकाशय ।

यत्ते तान्तस्य हृदयमाच्छिन्दज्जातवेदः ।

मरुतोऽद्भिस्तमयित्वा । एतत्ते तदशनेः

संभरामि । सात्मा अग्ने सहृदयो भवेह ।

कल्पः—“यत्ते तान्तस्य हृदयमाच्छिन्दज्जातवेदो मरुतोऽद्भिस्तमयित्वै-
तत्ते तदशनेः संभरामि सात्मा अग्ने सहृदयो भवेहेत्यशनिहतस्य वृक्षस्य शक-
लानि त्वचो वा ” इति । हे जातवेदः पुरा कदाचिन्मरुतो देवा विद्वेषादग्नि-
स्त्वदीयां तां ज्वालां तमयित्वा शमयित्वा म्लानि प्रापय्य तान्तस्य
म्लानि प्राप्तस्य ते तव यद्धृदयमाच्छिन्दस्तदेतत्ते हृदयमशनेः सकाशादहं संभ-
रामि । छिन्नस्य हृदयस्याशनौ प्रविष्टत्वात् । ततः संभरणं युक्तम् । “साऽ-
शनिरभवत् ” इति ब्राह्मणं पुरोदाहृतम् । तस्य हृदयस्य मया संभृतत्वा-
दिह देवयजने हेऽग्ने त्वं सात्मा सत्स्वरूपः सहृदयो हृदययुक्तश्च भव । एते-
पुक्तेषु सर्वेष्वपि मन्त्रेषूद्धन्तीत्याद्यनुवाकोक्तं तत्तद्ब्राह्मणमनुसंधेयम् ।

चित्रियादश्वत्थात्संभृता बृहत्यः (७) । शरी-
रमभिसंस्कृताः स्थ । प्रजापतिना यज्ञमुखेन
संमिताः । तिस्रस्त्रिवृद्धिर्मिथुनाः प्रजात्यै ।

कल्पः—“ अथ ब्रह्मोदनशेषः संस्कृत्य तस्मिन्नाज्यशेषमानीय तस्मि-
न्चित्रियाश्वत्थस्य तिस्रस्तिस्रः समिध आर्द्राः सपक्वाशाः प्रादेशमात्रवस्ति-
भिकवत्यो विवर्तयन्ति—चित्रियादश्वत्थात्संभृता बृहत्यः शरीरमभिसं-
स्कृताः स्थ प्रजापतिना यज्ञमुखेन संमितास्तिस्रस्त्रिवृद्धिर्मिथुनाः प्रजात्यै ”
इति । ग्रामतडागादिचिह्नभूतः प्रसिद्धोऽश्वत्थश्चित्रियः । हे समिधो यूयं
चित्रियादश्वत्थात्संभृता मया संपादिताः । अत्र एव बृहत्यो महत्यः पूज्या-
स्तथा शरीरमभिसंस्कृताः स्थ । चरुगते महत्याज्ये विवर्तनेन कृत्स्नं स्वशरीर-
मभिव्याप्य संस्कारयुक्ता भवथ । किंच प्रजापतिरूपेण यज्ञपुरुषमुखेन प्रादे-
शमात्रेण संमितास्तुलयास्तादृश्यस्तिस्रः समिधस्त्रिवृद्धिर्मिथुनाद्वनीयादिरू-
पेण त्रिगुणैरग्निभिः सह प्रजात्यै मिथुनाः प्रजोत्पादनार्थं मिथुनीभूताः ।

अश्वत्थाद्धव्यवाहाद्धि जाताम् । अग्ने-

स्तनुं यज्ञियां संभरामि । शान्तयो-

निः शमीगर्भम् । अग्नये प्रजनयितव ।

कल्पः—“ अश्वत्थाद्धव्यवाहाद्धि जातामग्नेस्तनुं यज्ञियां संभरामि
शान्तयोनिः शमीगर्भमग्नये प्रजनयितव इत्यायुर्भाष्ये घेह्यायुर्यजमान इत्य-
रणी अभिमन्त्र्य ” इति । आयुरित्यादिकः सोमो मन्त्रः । हव्यं वहतीति
हव्यवाहोऽग्निरुद्राणां यमश्वत्थोऽश्वरूपं धृत्वाऽग्नेस्तस्मिन्वृक्षे पविश्य संवत्स-
रमवस्थितत्वात्तत्संपादयत्याज्जातामुत्पन्नामरणिं संभरामि संपादयामि कीदृ-
शमग्नयेर्यज्ञियां तनुं ऐकिकद्वाराकादिहेतुर्यज्ञियां तनूः । अरणिरूपं तु या
यज्ञार्हा शान्तयोनिं दाहप्रकाशायनभिव्यक्त्या शान्तामग्नयुत्पादकत्वेन
योनिश्च शमीगर्भं शमीवृक्षवेष्टिताश्वत्थवृक्षजन्यत्वेन शमीगर्भमीदीशीमरणिम-
ग्नये प्रजनयितवेऽग्नेरुत्पादनार्थं संभरामीति पूर्ववान्वयः ।

यो अश्वत्थः शमीगर्भः । आरुरोह त्वे स

चा । तं ते हरामि ब्रह्मणा (८) ।

यज्ञियैः केतुभिः सह ।

कल्पः—“ यो अश्वत्थः शमीगर्भ आरुरोह त्वे स चा तं ते हरामि ब्रह्मणा यज्ञियैः केतुभिः सदेति शमीगर्भस्याश्वत्थस्पाशणी आहरति ” इति । अर्थक्रमादयं मन्त्रः पूर्वभावी द्रष्टव्यः । न ह्याहरणमन्तरेणाभिमन्त्रयितुं शक्यते । हेऽरणे त्वे त्वायि निमित्तभूतायां सत्यां शमीगर्भो योऽश्वत्थः स च तया शम्या समवेत आरुरोह समारुह्य प्रवृद्धस्तं तादृशमश्वत्थं ते त्वदर्थं ब्रह्मणा मन्त्रेण यज्ञियैः केतुभिर्यज्ञार्हैर्लीञ्छनैरभिमन्त्रणादिवक्ष्यमाणसंस्कारैश्च सह हरामि यज्ञभूपावानयामि ।

यं त्वां समभरं जातवेदः । यथाशरीरं भूतेषु न्यक्तम् ।

स संभृतः सीद शिवः प्रजाभ्यः । उरुं नो लोकम-

नुनेपि विद्वान् ।

कल्पः—“ यं त्वा समभरं जातवेदो यथाशरीरं भूतेषु न्यक्तं स संभृतः सीद शिवः प्रजाभ्य उरुं नो लोकमनुनेपि विद्वानिति संभृत्य निदधाति ” इति । हे जातवेदो यं त्वा त्वामृत्विजः समभरन्संभारयुक्तं कृतवन्तः । कीदृशं त्वां भूतेषु प्राणिषु यथाशरीरं तत्तच्छरीरमनतिक्रम्य न्यक्तमौदर्याग्निरूपेण निगूढं स तादृशस्त्वं संभृतः संभारैर्युक्तः प्रजाभ्यः शिवः प्रजानां सुखपदो भूत्वा सीदेह देवयजनस्थानमुपविश । विद्वान्सर्वलोकाभिन्नस्त्वं नोऽस्मदर्थमुरुं विस्तीर्णं लोकमनुनेप्यनुक्रमेण संपादय ।

प्र वेधसे कवये मेध्याय । वचो वन्दारु वृषभाय

वृष्णे । यतो भयमभयं तन्नो अस्तु । अवं देवान्यजे

हेड्यान् ।

कल्पः—“ दर्व्या ब्रह्मौदनादुद्धृत्य—प्र वेधसे कवये मेध्याय वचो वन्दारु वृषभाय वृष्णे यतो भयमभयं तन्नो अस्तु देवान्यजे हेड्यानि जुहोति ” इति । वेधसे कर्मद्वारा जगतो धात्रे कवये विदुषे सर्वज्ञाय मेध्याय यज्ञयोग्याय वृषभाय देवश्रेष्ठाय वृष्णे कामानां वर्धयित्रे वह्नये वन्दारु वचो नमस्कारशीलं वाक्यमस्माभिः प्राऽऽरब्धम् । प्राणिनां यतो यस्मान्नरका-

ज्यं तत्तस्मान्नोऽस्माकमभयमस्तु । हेङ्घ्याः क्रोधयोग्यानस्मादिरोधिनो देवा-
नवयजे विनाशयामि ।

यदुक्तं समिदाधानप्रतिपादके ब्राह्मणे—“गायत्रीभिर्ब्राह्मणस्याऽऽदध्यात्”
इति, तत्र प्रथममाह—

समिधाऽग्निं दुवस्यत (९) । घृतैर्बोधयतातिथिम् ।

आऽस्मिन्हव्या जुहोतन इति ।

हे ऋत्विजोऽनया प्रक्षिप्यमाणया समिधाऽग्निं दुवस्यत प्रीणयत । अति-
थिं वैश्वदेवान्ते समागतं ब्राह्मणामिव पूजनीयमेनमग्निं घृतैर्बोधयत दीपयत ।
अस्मिन्नग्नौ हव्या हवीष्याजुहोतन सर्वत्र जुहुत ।

अथ द्वितीयमाह—

उप त्वाऽग्ने हविष्मतीः । घृताचीर्यन्तु हर्यत ।

जुषस्व समिधो मम, इति ।

हे हर्यत भजनीय वहे हविष्मतीर्ब्रह्मोदनाख्यहविष्मत्यो घृताचीर्घृताच्यो
घृतसंपृक्ता एताः समिधस्त्वामुपयन्तु । मम समिधो जुषस्व प्रीत्या सेवस्व ।

अथ तृतीयमाह—

तं त्वा समिद्धिरङ्गिरः । घृतेन वर्धयामसि ।

बृहच्छोचा यविष्ठ्य, इति ।

हेऽङ्गिरोऽङ्गसौष्ठवयुक्त वहे तं तादृशं सर्वकर्मसु प्रसिद्धं त्वां समिद्धि-
घृतेन च वर्धयामसि वयं वर्धयामः । हे यविष्ठ्य युवतमाग्ने बृहच्छोचा महत्त्वं
यथा भवति तथा दीप्यस्व ।

यदुक्तं ब्राह्मणे—“त्रिष्टुग्भी राजन्यस्य ” इति तत्र प्रथममाह—

समिध्यमानः प्रथमो नु धर्मः । समक्तुभिरज्यते

विश्ववारः (१०) । शोचिष्केशो घृतानिर्णिकपावकः ।

सुयज्ञो अग्निर्यजथाय देवान्, इति ।

अयमग्निर्देवान्यजथाय यष्टुमक्तुभिर्घृताक्ताभिः समिद्धिः समज्यते सम्य-
गभिव्यज्यते दीप्यते । कीदृशोऽग्निः सर्वैर्यजमानैः सर्वत्र समिध्यमानः
प्रथमो नु सर्वासं देवतानां मध्येऽवश्यं प्रथमभावी । अत एवान्यत्राऽऽम्ना-
तम्—“ अग्निग्रे प्रथमो देवतानाम् ” इति । धर्मो विश्वस्य धारयिता ।
विश्ववारोऽनिष्टं सर्वं निवारयितुं समर्थः । शोचींषि ज्वालाः केशस्थानीया
यस्यासौ शोचिष्केशः । घृतेन निर्णिज्यते निःशेषेण बोध्यते धूमरहितज्वा-
लायुक्तः क्रियत इति घृतनिर्णिकृ । पावकः सर्वस्य शोधकः । सुयज्ञः शोभ-
नज्योतिष्टोमादियज्ञहेतुः ।

अथ द्वितीयमाह—

घृतप्रतीको घृतयोनिरग्निः । घृतैः समिद्धो घृतम-
स्यान्नम् । घृतप्रुषस्त्वा सरितो वहन्ति । घृतं पिव-
न्सुयजा यक्षि देवान्, इति ।

अयमग्निर्घृतप्रतीकः प्रतीकशब्दो मुखवाची “ मुखं प्रतीकम् ” इति
वाजसनेयश्रुतेः । घृतं प्रतीकं मुखं यस्यासौ घृतप्रतीकः । तत्तदाहुतिषु घृतं
पिबतीत्यर्थः । घृतमेव योनिर्ज्वालोत्पत्तिकारणं यस्येति घृतयोनिः । अत
एव घृतैः समिद्धः सम्यक्प्रज्वालितः । अन्नमप्यस्य घृतमेव । हेऽग्रे घृतप्रुषो
घृतविन्दियुक्ताः सरितस्त्वां वहन्ति । घृतवाहिनीषु नदीषु वायुना घृतविन्द-
वस्तीरे प्रसरन्ति तादृशीषु नदीषु प्लवमानस्त्वं क्रीडस्वेत्यर्थः । तथाविध-
स्त्वमस्मदत्तं घृतं पिवन्सुयजाः शोभनेन यज्ञेन देवान्यक्षि पूजय ।

अथ तृतीयमाह—

आयुर्दा अग्ने हविषो जुषाणः । घृतप्रतीको घृत-
योनिरेधि । घृतं पीत्वा मधु चारुगव्यम् । पितेवं
पुत्रमभिरक्षतादिमम् (११), इति ।

हेऽग्रे हविषो जुषाणो हवींषि सेवमानो घृतप्रतीको घृतयोनिः सन्ना-
युर्दा एधि, अस्माकमायुष्प्रदो भव । तथा मधु मधुरं चारुगव्यं रमणीयं
गोसंबन्धिरसं घृतं पीत्वेमं यजमानमभिरक्षतात्सर्वतो रक्ष । यथा पिता पुत्रं
रक्षति तद्वत् ।

यदुक्तं ब्राह्मणे—“ जगतीभिर्वैश्यस्य ” इति, तत्र प्रथममाह—
 त्वामग्ने समिधानं यविष्ठ । देवा दूतं चकिरे हव्य-
 बाहम् । उरुज्रयसं घृतयोनिमाहुतम् । त्वेषं चक्षु-
 र्दधिरे चोदयन्वाति, इति ।

हे यविष्ठ युवतमाग्ने समिध्यमानं सम्यक्प्रकाशमानं त्वां देवाः सर्वे
 हव्यबाहं हविषां वोढारं दूतं चकिरे । अत एवान्यत्राऽऽम्नातम्—“अग्नि-
 र्देवानां दूत आसीत् ” इति । उरुज्रयसमुरूणि ज्रयांसि वैरिणामभिभव-
 नानि यस्यासावुरुज्रयास्तादृशं घृतयोनिं घृतेनोत्पन्नज्वालमाहुतमाहुतिभि-
 राराधितं त्वेषं दीप्यमानं त्वां चोदयन्वाति विधायकवाक्ययुक्ते कर्मणि
 चक्षुर्दधिरे चक्षुःस्थानीयं कृतवन्तो देवाः । यथा लोके चक्षुषा रूपं स्पष्टं
 प्रकाशयते तथा त्वया विधिवाक्योक्तानि कर्माणि संपाद्यन्त इत्यर्थः ।

अथ द्वितीयमाह—

त्वामग्ने प्रदिव आहुतं घृतेन । सुम्नायवः सुषमिधा
 समीधिरे । स वावृधान ओषधीभिरुक्षितः । उरु
 ज्रयांसि पार्थिवा वितिष्ठमे, इति ।

सुम्नं सुखमात्मन इच्छतीति सुम्नायव ऋत्विजस्ते प्रदिवे प्रकृष्टस्वर्गार्थं
 यद्वा प्रदिवः प्रकृष्टस्वर्गान्निमित्तभूतात् । हेऽग्ने त्वां घृतेनाऽऽहुतं सर्वत
 आराधितं सुषमिधा शोभनया समिधा समीधिरे सम्यगुद्दीपितवन्तः । स
 त्वमोषधीभिरोषध्युपलक्षिताभिर्वावृधानोऽयन्तं वर्धमान उक्षितो घृतेन
 सिक्तः । पार्थिवा पार्थिवानि ज्रयांसि बाधकान्युरु वितिष्ठसेऽत्यन्तविश्लि-
 ष्टानि स्थापय ।

अथ तृतीयमाह—

घृतप्रतीकं च क्रतस्य धूर्षदम् । अग्निं मित्रं न
 समिधानं क्रजते (१२) । इन्धानो अक्रो विद-
 थेषु दीयत । शुक्रवर्णामुदु नो यः सते धियम्, इति ।

हे ऋत्विग्यजमाना युष्मत्संवन्धिन क्रतस्य यज्ञस्य धूर्षदं धुरि सीदन्तं
 निर्वाहकमित्यर्थः । तादृशं घृतप्रतीकमग्निं समिधानो दीपयन्ममध्वर्युमित्रं न

मित्रमिव ऋज्जतेऽलं करोति । इन्धानः स्वयं दीप्यमानोऽऋः केनापि नाऽऽ-
क्रान्तोऽयमग्निर्विदधेषु दीद्यदस्मान्प्रकाशयन्नोऽस्मदीयां शुक्रवर्णां निर्वर्क-
रूपां धियं प्रज्ञामुद्वयंसतेऽत्यन्तमुद्यच्छतेऽभिवर्धयतीत्यर्थः ।

प्रजा अग्ने संवासय । आशाश्च पशुभिः सह ।

राष्ट्राण्यस्मा ओधेहि । यान्यासन्सवितुः सवे ।

कल्पः—“ प्रजा अग्ने संवासयाऽऽशाश्च पशुभिः सह राष्ट्राण्यस्मा
आधेहि यान्यासन्सवितुः सव इत्युत्तरेण गार्हपत्यायतनं कल्माषमजं बध्नाति”
इति । तत्राग्निशब्देनाजः संबोधयते तस्याग्निम्वन्धित्वात् । “ आग्नेयी वा
एषा यदजा ” इति श्रुत्यन्तरादग्निना सह प्रजापतिमुखादुत्पन्नत्वाच्च ।
हेऽग्नेऽज त्वन्प्रजा अस्मदीयाः पशुभिः सहऽऽशा दिग्वर्तिनः प्राणिनश्च
संवासय संवासनेन पालय । यानि राष्ट्राणि सवितुः सवे परमेश्वरस्याऽऽ-
न्नायां पूर्वभासंस्तानि राष्ट्राण्यस्मै यजमानायाऽऽधेहि सर्वतः संपादय ।

मही विश्वत्नी सद्ने ऋतस्य । अर्वाची एतं

धरुणे रयीणाम् । अन्तर्वत्नी जन्यं जातवेदसम् ।

अध्वराणां जनयथः पुरोगाम् (१३) ।

कल्पः—“ मही विश्वत्नी सद्ने ऋतस्यार्वाची एतं धरुणे रयीणाम-
न्तर्वत्नी जन्यं जातवेदसमध्वराणां जनयथः पुरोगामित्यरणी आह्वियमाणे
यजमानः प्रतीक्षते ” इति । रयीणां धनानां धरुणे धारयिष्यौ हेऽरणी
मही महत्यौ पूजनीये विश्वत्नी प्रजानां पालयित्रावर्वाची अभिमुखे
सत्यावृतस्य सद्ने यज्ञस्य स्थान एतमागच्छतम् । अन्तर्वत्नी गर्भिण्यौ
युवां जन्यं जनयितारमग्निं जातवेदसं जातानां वेदितारमध्वराणां पुरोगां
यज्ञानामग्रगामिणं जनयथ उत्पादयतम् ।

आरोहतं दशतं शक्रैर्मम । ऋतेनाम्

आयुषा वर्चसा सह । ज्योग्जीवन्त

उत्तरामुत्तरां समां । दर्शमहं पूर्ण-

मांसं यज्ञं यथा यजे ।

कल्पः—“आरोहतं दशतः शकरीर्मम ऋतेनाग्र आयुषा वर्चसा सह ज्योग्जीवन्त उत्तरामुत्तराः समां दर्शमहं पूर्णमासं यज्ञं यथा यजा इति हस्ताभ्यां प्रतिगृह्य” इति । हेऽरणी मम मदीयाः शकरीः शक्तियुक्ता अङ्गु-
लयो याः सन्ति तासां दशतं दशसंख्यायुक्तवर्गमारोहतम् । हेऽग्नेऽरणिगर्भ-
स्थ त्वमपि ऋतेन यज्ञेनाऽऽयुषाऽऽस्मदीयेन दीर्घायुष्येण वर्चसा बलेन सह
दशतमारोह । वयं ज्योग्दीर्घकालं जीवन्त उत्तरामुत्तरां समामुत्तरोत्तरसंव-
त्सरे विच्छेदमन्तरेण दर्शं पूर्णमासं च यज्ञं यथा यजै यथा यजामि तथा
त्वमारोहेति पूर्वत्रान्वयः ।

ऋत्वि॒यवती॑ स्थो अ॒ग्निरे॑तसौ । गर्भं॑ दधाथां
ते वा॒महं॑ ददे । तत्स॒त्यं य॒द्वीरं॑ वि॒भृथः॑ । वी॒रं
ज॒नयि॑ष्यथः । ते म॒त्प्रातः॑ प्रज॑निष्येथे ।
ते मा॒ प्रजा॑ते प्र॒जनयि॑ष्यथः (१४) ।
प्रजया॑ प॒शुभिर्ब्रह्म॑वर्च॒सेन॑ सु॒वर्गे॑ लोके ।

कल्पः—“ऋत्वि॒यवती॑ स्थो अ॒ग्निरे॑तसौ गर्भं॑ दधाथां ते वा॒महं॑ ददे तत्स-
त्यं य॒द्वीरं॑ वि॒भृथो॑ वी॒रं ज॒नयि॑ष्यथस्ते म॒त्प्रातः॑ प्रज॑निष्येथे ते मा॒ प्रजा॑ते
प्र॒जनयि॑ष्यथः प्रजया॑ प॒शुभिर्ब्रह्म॑वर्च॒सेन॑ सु॒वर्गे॑ लोक इति प्रतिगृह्याभिमन्त्र-
यते यजमानः” इति । हेऽरणी युवामृत्वि॒यवती॑ ऋतुः प्राप्तोऽस्येत्यृत्वि॒यो
योनिः स ययोररण्योस्ते ऋत्वि॒यवती॑ प्रजननाभिमुखगर्भवत्यौ । अ॒ग्निरे॒व
रेतोरूपेण गर्भो ययोस्ते अ॒ग्निरे॑तसौ तादृश्यौ स्थो भवथः । तादृश्यौ युवां
गर्भं दधाथां गर्भं पोषयन्तम् । ते तादृश्यौ वा॒ युवामहं॑ दद आदत्तवानस्मि ।
ते युवा वी॒रं क॑र्मसु शूरं पु॒त्रं वि॒भृथो॑ धारयथः । अतो वी॒रमे॒व ज॒नयि॑ष्यथ
इति यत्तत्सत्यं न तु मिथ्या । ते युवा मन्त्रतो॑ निमित्तभूतात्प्रातः प्रज॑नि-
ष्येथे परेद्युः प्रातःकाले सर्वथा ब॒ह्विद्युत्ताद॑विष्यथः प्रजा॑ते ब॒ह्विमुत्पा॑दितव-
त्यौ ते युवामपि प्र॒जनयि॑ष्यथः प्र॒जनयि॑तारं करिष्यथः । अतः स्वर्गे॑ लोके
प्रजया॑ प॒शुभिर्ब्रह्म॑वर्च॒सेन॑ च युक्तो भविष्यामीति शेषः ।

अ॒नृता॑त्स॒त्यमु॑पैमि । मा॒नुषा॑द्वै॒वमु॑पैमि ।

दै॒वी वाचं॑ यच्छामि ।

कल्पः—“अथ यजमानो व्रतमुपैति वाचं यच्छति—अनृनात्सत्यमुपैमि मानुषादैव्यमुपैमि दैवीं वाचं यच्छामि” इति । अनृनादग्निराहित्यलक्षणस्स-
त्यमग्निमत्त्वलक्षणमुपैमि प्राप्नोमि । मानुषान्मनुष्याचरणादैव्यं देवयोग्यमाच-
रणमुपैमि प्राप्नोमि । दैवीं देवसंवन्धिनीं वाचं यच्छामि नियतां करोमि ।
संस्कृतभाषयैष व्यवहरामीत्यर्थः ।

शल्कैरग्निमिन्धानः । उभौ लोकौ सनेमहम् ।

उभयोर्लोकयोर्ऋद्ध्वा । अति मृत्युं तराम्यहम् ।

कल्पः—“शल्कैरेताः रात्रिमेतमग्निमिन्धान आस्ते—शल्कैरग्निमिन्धान उभौ
लोकौ सनेमहमुभयोर्लोकयोर्ऋद्ध्वाऽतिमृत्युं तराम्यहमित्येतया” इति । अहं
शल्कैः काष्ठलेखैरग्निमिन्धानः प्रज्वालयन्नुभौ लोकावेतल्लोकपरलोकौ सनें संज-
येयम् । तयोर्ऋभयोर्लोकयोर्ऋद्ध्वा सपृद्धौ भूत्वा मृत्युमहमतिशयेन तरामि ।

जातवेदो भुवनस्य रेतः । इह सिञ्च तपसो

यज्जनिष्यते (१५) । अग्निमश्वत्थादधि

हव्यवाहम् । शमीगर्भाज्जनयन्वो मयोभूः ।

कल्पः—“तस्मिन्नुपव्युषमरणी निष्ठपति—जातवेदो भुवनस्य रेत इह सिञ्च
तपसो यज्जनिष्यतेऽग्निमश्वत्थादधि हव्यवाहं शमीगर्भाज्जनयन्वो मयोभूरयं
ते योनिर्ऋत्विष इत्येताभ्याम्” इति । द्वितीयमन्त्रः संहितायामपि पठित-
त्वात्सूत्रकारेण सर्वोऽपि न पठितः । हे जातवेदो ब्राह्मोदनिकाग्रे भुवनस्य
रेतः सर्वलोकस्य कारणभूतमाधातव्याग्निरूपमिह सिञ्चानयोररण्योर्निषिञ्च ।
यद्वेतस्तपसोऽस्मात्संतापनाज्जनिष्यत उत्पत्स्यते तादृशं रेतः सिञ्चेति पूर्वत्रा-
न्वयः । योऽग्निराधातव्यो मयोभूः सुखस्य भावयिता हव्यवाहं हविषो बो-
ढारं शमीगर्भादरणिरूपादश्वत्थाज्जनयज्जनयितुकामो निषिञ्चेति पूर्वत्रान्वयः ।

द्वितीयमन्त्रपाठस्तु—

अयं ते योनिर्ऋत्विषः । यतो जातो अरोचथाः ।

तं जानन्नग्न आरोह । अथा नो वर्धया यियम्, इति ।

हे जनयितव्याग्रेऽयमरणिद्वयसंघस्ते तवोत्पत्त्यर्थमृत्विष्यो योनिर्ऋतुयुक्तम्-

स्थितिस्थानं यतो योनेर्जातस्त्वमरोचया लोके दीप्तिमानासीः । योनिमेतद्दर-
गिरूपं जानन्नारोह । अथानन्तरं नोऽस्माकं रयिं धनं वर्धय ।

कल्पः—“अपेत वीतेति गार्हपत्यायतनमुद्धृत्य ” इति । पाठस्तु—

अपेत॑ वी॒त वि च॑ सर्प॒तातः॑ । येऽत्र स्थ पु॒राणा ये

च नू॒तनाः॑ । अदा॑दिदं य॒मो व॒सानं॑ पृथि॒व्याः ।

अ॒क्रन्नि॒मं पि॒तरां॑ लो॒कम॑स्मै (१६), इति ।

यमपुरुषाः संबोध्यन्ते । “यममेव देवयजनमस्यै निर्याच्य ” इत्येतन्म-
न्त्रब्राह्मणे समाम्नानात् । हे यमपुरुषा अत्रास्मिन्देसे पुराणा ये यूयं स्थ
नूतनाश्च ये यूयं स्थ ते सर्वेऽप्यतो देशादपेतापगच्छत । वीत परस्परं वि-
युक्ता गच्छत । पुनरपि वि दूरं सर्पत । यमो राजेदमवस्थानमदाद्यजमानाय
दत्तवान् पितरश्चेमं लोकं स्थानविशेषमस्मै यजमानार्थमक्रन्कृतवन्तः ।

कल्पः—“सिकतानामर्थं द्वैधं विभज्यार्थं गार्हपत्यायतने निवपत्यर्थं दक्षि-
णाग्रेरर्थं त्रैधं विभज्य पूर्वेष्वेतेनैव कल्पेन सर्वान्पार्थिवान्निवपति । अग्नेर्भस्मा-
सीति सिकता निवपति ” इति । पाठस्तु—

अ॒ग्नेर्भ॑स्मा॒स्यग्नेः॑ पु॒रीष॑मसि, इति ।

हे सिकतेऽग्नेर्भस्म भासमानहेतुस्त्वमसि तथाऽग्नेः पुरीषं पूरणहेतुस्त्वमसि ।

कल्पः—“संज्ञानमित्यूषांस्तान्निवपन्यददश्चन्द्रमसि कृष्णं तदिहास्तिवाति
मनसा ध्यायति ” इति । पाठस्तु—

सं॒ज्ञान॑मसि का॒मध॑रणम् । मयि॑

ते का॒मध॑रणं भूयात्, इति ।

हे ऊष संज्ञानं सम्यग्ज्ञानहेतुः कामधरणं कामानां धारणहेतुश्च त्वमसि ।
ते त्वदीयं यत्कामधारणं सामर्थ्यं तन्मयापि भूयात् ।

सं वः सृ॒जामि॑ हृ॒द्यानि॑ । सः॒सृष्टं॑ मनो॑

अस्तु॑ वः । सः॒सृष्टः॑ प्रा॒णो अस्तु॑ वः ।

कल्पः—“सं या वः प्रियास्तानुव इत्येषा । सं वः सृजामि हृद्यानि सः-

सृष्टं मनो अस्तु वः संसृष्टः प्राणो अस्तु व इत्येताभ्यां वानस्पत्यान्सं-
सृज्य सिकतावद्विभज्य निवपति" इति । अत्र "सं वः सृजामि" इति
मन्त्रः पूर्वमाम्नातः । हे वानस्पत्यसंभारा वो युष्माकं हृदयानि संसृजामि
परस्परमनुरक्तानि करोमि । तथा वो युष्माकं मनो वचश्च संसृष्ट-
मस्तु । हृदयवाक्येन परस्परस्नेहोऽपि विवक्षितः । मनोवाक्येन कार्येणैकम-
त्यम् । तथा वो युष्माकं प्राणश्च संसृष्टोऽस्तु । अनेनैकविधा प्रवृत्तिर्विवक्षिता ।
"सं या वः" इति मन्त्रस्य संहितायामाम्नातत्वात्प्रतीकमात्रं सूत्रे दर्शि-
तम् । इह तु सर्वोऽप्येवमाम्नातः—

सं या वः प्रियास्तनुवः । सं प्रिया हृदयानि वः ।

आत्मा वो अस्तु सं प्रियः सं प्रियास्तनुवो मम

(१७) इति ।

हे वानस्पत्यसंभारा वो युष्माकं याः प्रियास्तनुवस्ताः संसृज्यन्तामेक-
स्मिन्नेव कार्ये प्रवर्तन्ताम् । तथा वो युष्माकं प्रियाणि हृदयानि च संसृज्य-
न्ताम् । तथा वो युष्माकं प्रिय आत्मा जीवश्च संसृज्यताम् । तथा मम
प्रियास्तनुवोऽपि संसृज्यन्ताम् । एकस्मिन्कार्ये प्रवर्तन्ताम् । ऋत्विग्भिः सह
शरीरेबहुत्वम् ।

कल्पः—“क्लृप्सिसामनसीभ्यामग्नीन्यजमान उपतिष्ठते—कलोतां द्यावापृ-
थिवी येऽग्नयः समनसः” इति । तत्र क्लृप्त्यभिधायिकाया ऋचः पाठस्तु—

क्लृप्तां द्यावापृथिवी । कल्पन्तामाप ओषधीः ।

कल्पन्तामग्नयः पृथक् । मम ज्यैष्ठ्याय सव्रताः, इति ।

द्यावापृथिव्यादयः सर्वे मम ज्यैष्ठ्यायोत्तमफलासिद्धये सव्रता ब्रतेन
कर्मणा युक्ताः सन्तः स्वस्वव्यापारक्षमा भवन्तु ।

सामनस्यभिधायिकाया ऋचः पाठस्तु—

येऽग्नयः समनसः । अन्तरा द्यावापृथिवी । वासं-

न्तिकावृतू अभिकल्पमानाः । इन्द्रमिव देवा अभि-

संविशन्तु, इति ।

हेऽग्ने द्यावापृथिव्योर्मध्ये त्वया सह समानमनस्का येऽग्नयः सन्ति ते सर्वेऽपि वासन्तिकावृतं ऋत्ववयवौ वासन्तिकमासौ चैत्रवैशाखाख्यावभिकल्पमानाः सर्वतः संपादयन्तस्तामभितः संविशन्तु । यथा देवा इन्द्रमभिसंविशन्ति तद्वत् ।

अनन्तरमन्त्रस्तु गार्हपत्याधानमन्त्राणां मध्ये सूत्रकारेणोदाहृतः । पाठस्तु—

दिवस्त्वा वीर्येण । पृथिव्यै महिम्ना (१८) ।

अन्तरिक्षस्य पोषेण । सर्वपशुमादधे, इति ।

हे गार्हपत्य शुलोकस्य रद्वीर्यं पृथिव्याश्च यो महिमाऽन्तरिक्षस्य यत्पोषं सामर्थ्यं तैः स्वैरपि सर्वपशुप्रदानसमर्थं त्वामिहाऽऽयतन आदधे ।

अजीजनन्नमृतं मर्त्यांसः । अस्त्रेमाणं तरणिं

वीडुजम्भम् । दश स्वसारो अश्रुवः समीचीः ।

पुमांसं जातमभिसंरभन्ताम् ।

कल्पः—“ अजीजनन्नमृतं मर्त्यांसोऽस्त्रेमाणं तरणिं वीडुजम्भं दश स्वसारो अश्रुवः समीचीः पुमांसं जातमभिसंरभन्तामिति जातमञ्जलिनाऽभिगृह्य ” इति मर्त्यांसो मनुष्यऋत्विजोऽमृतं मरणरहितमग्निं देवमजीजनन्नुत्पादितवन्तः । कीदृशमग्निमस्त्रेमाणमगम्यमशोषणीयं वा । स्रिवु गतिशोषणयोरिति धातुः तरणिं दुःखेभ्यस्तारकं वीडुजम्भं दृढदन्तमूलभ्रुवोऽङ्गुलयस्ताश्च शरीरेण सहोत्पन्नत्वात्स्वसारो भगिनीसमानाः । दशसंख्याकास्ता अङ्गुलयः समीचीरनुकूला भूत्वा जातमभिरूपं पुमांसमभिसंरभन्तामभितः संगृह्णन्तु ।

प्रजापतेस्त्वा प्राणेनाभिप्राणिमि । पूष्णः पोषेण

मह्यम् । दीर्घायुत्वाय शतशारदाय । शतं शर-

द्भ्य आयुषे वर्चसे (१९) । जीवात्त्वै पुण्याय ।

कल्पः—“ जातं यजमानोऽभिप्राणिमि—प्रजापतेस्त्वा प्राणेनाभिप्राणिमि पूष्णः पोषेण मह्यं दीर्घायुत्वाय शतशारदाय शतं शरद्भ्य आयुषे वर्चसे

जीवात्वे पुण्याय” इति । हेऽग्रे प्रजापतेः प्राणेन प्राणवायुना त्वामभिलक्ष्य
प्राणिमि श्वासं करोमि । तथा पूष्णो देवस्य पोषेण सामर्थ्येन वाऽभिप्रा-
णिमि । किमर्थं मह्यं मम शतशरदाय दीर्घायुत्वाय शतसंवत्सरपरिमितं यद्दी-
र्घायुस्तत्सिद्धये । किंच, शतं शरद्भयः शतसंख्याकेभ्यः संवत्सरेभ्य ऊर्ध्व-
मप्यायुःसिद्धये वर्चसे बलाय जीवात्वे जीवनौपधाय पुण्याय सुकृतसिद्धये च ।

अहं त्वदस्मि मदसि त्वमेतत् । ममासि
योनिस्तव योनिरस्मि । ममैव सन्वहं
हव्यान्यग्रे । पुत्रः पित्रे लोककृज्जातवेदः ।

कल्पः—“अहं त्वदस्मि मदसि त्वमेतन्ममामि योनिस्तव योनिरस्मि ममैव
सन्वहं हव्यान्यग्रे पुत्रः पित्रे लोककृज्जातवेद इत्याधीयमानमनुमन्त्रयते यज-
मानः” इति । इ आहवनीयाग्रेऽहं त्वत्तो हेतोरस्मि । यदा त्वमासीस्तदा-
नीमहमस्मि । यदा तु त्वं नाऽऽसीस्तदानीं विद्यमानोऽप्यहं निष्प्रयोजनत्वेन
नास्मि । त्वं च मदसि त्वत्तो हेतोर्जायसे । एतच्च प्रत्यक्षम् । एवमुक्तप्रका-
रेण मम योनिः कारणं त्वमसि । त्वमपि योनिः कारणमहमस्मि । तस्मान्म-
मेव बन्धुः सन्मदीयानि हव्यानि वह । हे जातवेदो यथा लोके पुत्रः पित्रे
लोककृन्पुण्यलोकसंपादको भवति तद्वदतिस्तेन मम लोककृद्भव ।

अनन्तरमन्त्रो गार्हपत्याधानमन्त्रेषु सूत्रकृतोदाहृतः । पाठस्तु—

प्राणे त्वाऽमृतमादधामि । अन्नाद-
मन्नाद्याय । गोप्तरं गुप्त्यै, इति ।

हे गार्हपत्य प्राणेऽस्मदीये निमित्तभूते सति तद्रक्षार्थममृतं त्वामादधामि ।
ममाश्नाद्यसिद्धयेऽन्नादं मम गुप्त्यै रक्षणसिद्धये गोप्तरं त्वाऽऽदधामि ।

सुगार्हपत्यो विदहन्नरातीः । उपसः श्रेयसीः
श्रेयसीर्दिधत् (२०) । अग्रे सपत्नौ अप-
वार्धमानः । रायस्पोषमिषमूर्जमस्मासु धेहि ।

कल्पः—“सुगार्हपत्यो विदहन्नरातीरुषसः श्रेयसीः श्रेयसीर्दिधदग्रे सपत्नौ
अपवाधमानो रायस्पोषमिषमूर्जमस्मासु धेहीत्याधीयमानमभिमन्त्रयते यज-

मानः” इति । शोभनो गार्हपत्योऽयमग्निरातीर्द्वेषिणो विशेषेण ददन्नुषसो दिवसाञ्जश्रेयसीः श्रेयसीर्दिधदुत्तरोत्तरश्रेष्ठान्कुर्वन्वर्तते । हेऽग्रे गार्हपत्य सपत्नानस्मदीयाञ्जशून्यबाधमानः पीडयन्धनपुष्टिमन्नरसं चास्मासु संपादय ।

इ॒मा उ॒ मामु॒पति॒ष्ठन्तु॒ रायः॑ । आ॒भिः

प्र॒जाभि॑रि॒ह संव॑सेय । इ॒हो इ॒डा ति॒ष्ठतु॑

वि॒श्वरू॒पी । म॒ध्ये वसो॑र्दी॒दिहि॑ जा॒तवे॑दः ।

कल्पः—“इमा उ मामुपतिष्ठन्तु राय आभिः प्रजाभिरिह संवसेयेहो इडा तिष्ठतु विश्वरूपी मध्ये वसोर्दीदिहि जातवेद इति प्राञ्चोऽश्वप्रथमा अभिप्रव्रजन्ति” इति । इमा उ रायो लोके दृश्यमानानि सर्वाण्यपि धनानि मामुपतिष्ठन्तु प्राप्नुवन्तु । आभिः पुत्रपौत्रादिभिः प्रजाभिः सहेहासिः जन्मानि संवसेय सम्यक्कृतिष्ठाभिः । किंचेहेव जन्मनि विश्वरूपी महिष्यजाद्यनेकपशुरूपयुक्तेडा गौस्तिष्ठतु । हे जातवेदस्वस्मदीयस्य वमोर्मध्ये स्वामित्वेन स्थित्वा दीदिहि दीप्यस्य ।

ओज॑से ब॒लाय॑ त्वो॒द्यच्छे॑ । वृ॒षणे॑ शु॒ष्मायाऽऽ-

यु॒षे व॒र्चसे॑ । स॒प॒त्नतूर॑सि वृ॒त्रतूः॑ । यस्तं॑ दे॒वेषु॑

महि॑मा सु॒वर्गः॑ (२१) । यस्तं॑ आ॒त्मा प॒शुषु॑

प्रवि॑ष्टः । पु॒ष्टि॒र्या ते॑ म॒नुष्ये॑षु प॒प्रथे॑ तया॑ । नो

अ॒ग्रे जु॒षमा॑ण ऐ॒हि ।

कल्पः—“गार्हपत्ये प्रणयनीयमाश्वत्थमिधपमादीप्य सिकताश्रोपयमनीरुपकल्पयते तमुद्यच्छति—ओजसे बलाय त्वोद्यच्छे वृषणे शुष्मायाऽऽयुषे वर्चसे सपत्नतूरसि वृत्रतूर्यस्ते देवेषु महिमा सुवर्गो यस्त आत्मा पशुषु प्रविष्टः पुष्टिर्या ते मनुष्येषु पप्रथे तया नो अग्रे जुषमाण ऐहि” इति । हेऽग्रे त्वामोजःप्रभृतिसिद्धयर्थमुद्यच्छे । ओजो बलहेतुरष्टमो धातुः । बलं शरीरसामर्थ्यम् । वृषञ्जशब्दः सेचनसामर्थ्यवाची । शुष्मशब्दोऽत्र सहकारिसंपादितां शक्तिमाचष्टे । आयुः प्रसिद्धम् । वर्चः कान्तिः । हेऽग्रे त्वं सपत्नतूरसि वैरिहिसकोऽसि । तथा वृत्रतूर्ध्वबुद्धेरावरकाणां पापानां हिंसकोऽसि ।

सोऽयमेको मन्त्रः । हेऽग्रे देवेषु मध्ये कर्मफलभूतः स्वरूपो यस्ने महिमा
पशुषु क्षीरादिहविःस्वरूपेण पविष्टो यस्तवाऽऽत्माऽत्यन्तप्रियः पदार्यो मनु-
ष्येषूदराग्निजनिता या त्वदीया पुष्टिः पप्रथे प्रसिद्धा वर्तते तथा पुष्ट्या
तदुपलक्षितस्वर्गक्षीराभ्यां च नोऽस्माञ्जुषमाण एहि ।

असौ द्वितीयो मन्त्रः—

दिवः पृथिव्याः पर्यन्तरिक्षात् । वातात्पशुभ्यो
अध्योषधीभ्यः । यत्र यत्र जातवेदः संव-
भूय । ततो नो अग्रे जुषमाण एहि, इति ।

दिवः पृथिव्या अन्तरिक्षद्वोपरि वातात्पशुभ्य ओषधिभ्यश्चोपरि तथा
यत्र यत्र देशविशेषे हे जातवेदः संवभूयोत्पन्नोऽसि । हेऽग्रे ततः सर्वस्मात्स्था-
नामोऽस्माञ्जुषमाण एहि ।

अनन्तरभाविनस्त्रयो मन्त्राः प्रणयनकाले गमनार्थाः । तत्र प्रथममाह—

प्राचीमनु प्रदिशं मेहि विद्वान् । अग्रेरग्ने पुरो
अग्निर्भवेह । विश्वा आशा दीद्यानो विभाहि
(२२) । ऊर्जं नो धेहि द्विपदे चतुष्पदे, इति ।

हेऽग्रे प्राचीं पूर्वां प्रदिशं प्रकृष्टां दिशमनुलक्ष्य विद्वान्मार्गाभिज्ञः मेहि प्रक-
र्षेण गच्छ । अग्रेर्गावित्यस्तेह पुमोऽग्निर्भवास्मिन्देवयजने पूर्वदिग्धर्ता बर्हि-
र्भव । दीद्यानः स्वयं प्रकाशमानो विश्वा आशा विभाहि सर्वा दिशः प्रका-
शय । नोऽस्मदीयाय द्विपदे मनुष्याय चतुष्पदे पशवे चोर्जं रसं धेहि संपा-
दय । अयं मन्त्रो “ धर्मः क्षिरः ” इत्यनुवाकेऽपि समाप्तातः । प्रयोजनं तु
द्विराप्तातस्य सूत्रान्तरे द्रष्टव्यम् ।

अथ द्वितीयमाह—

अन्वग्निरुपसामग्रमख्यत् । अन्वहानि प्रथमो
जातवेदाः । अनु सूर्यस्य पुरुवा च रश्मीन् ।
अनु द्यावापृथिवी आततान, इति ।

अयमाग्निरुपसामग्रं प्राप्तोऽन्वरूपदनुक्रमेण प्रकाशितवान् । प्रथमो देवेषु

मुख्योऽयं जातवेदा अहानि दिवसान्वख्यत् । किंच सूर्यस्य पुरुषा सर्वा-
नपि रक्षीनन्वख्यत् । तथा घावापृथिव्यावनुक्रमेणाऽऽततान सर्वतो व्याप्त-
वान् । यद्यप्ययं मन्त्रो नाऽऽपस्तम्बेन विनियुक्तस्तथाऽपि सूत्रान्तरानुसारे-
णात्र विनियोगो द्रष्टव्यः ।

अथ तृतीयमाह—

विक्रमस्व महौ असि । वेदिषन्मानु-

षेभ्यः । त्रिषु लोकेषु जागृहि, इति ।

हेऽग्ने विक्रमस्वानिष्टनिवारणे पगक्रमं कुरु । त्वं महानस्यधिकशक्ति-
युक्तोऽसि । मानुषेभ्यो मनुष्याणामर्थे वेदिषन्वेद्यामुपाविष्टः संस्त्रिषु लोकेषु
जागृहि यजमानं नेतुं सावधानो भव ।

यदिदं दिवो यददः पृथिव्याः । संविदाने

रोदसी संवभूवतुः (२३) । तयोः पृष्ठे सीदतु

जातवेदाः । शंभूः प्रजाभ्यस्तनुवे स्योनः ।

कल्पः—“ यदिदं दिवो यददः पृथिव्याः संविदाने रोदसी संवभूवतु-
स्तयोः पृष्ठे सीदतु जातवेदाः शंभूः प्रजाभ्यस्तनुवे स्योन इत्यभिमुख्य ”
इति । यदिदमुपाख्यं दिवो यज्ञियं पृथिव्यां वर्तते यच्चादः कृष्णारुखं पृथि-
व्या यज्ञियं दिवि चन्द्रमासि वर्तते तेनोभयेन वयमेनं मन्यामहे । रोदसी
घावापृथिव्यौ संविदान ऐक्यप्रत्यं गते संवभूवतुः । पूर्वमेकी बभूवतुरिति
तयोस्तादृश्योर्थावापृथिव्योः पृष्ठ उपरि जातवेदाः सीदतु । कीदृशः प्रजाभ्यः
शंभूः प्रजानां सुखस्य भावयिता तनुवे स्योनः स्वशरीराय च सुखकरः ।

अनन्तरमन्त्रा आदवनीयाधाने सूत्रकारेणोदाहृताः । तत्पाठस्तु—

प्राणं त्वाऽमृत आदधामि । अन्नादमन्त्राय ।

गोप्तरं गुप्त्यै । यत्ते शुक्रं शुक्रं वर्षः शुक्रा

तनूः । शुक्रं ज्योतिरजस्रम् । तेन मे दीदिहि

तेन त्वाऽऽदधे । अभिनाऽग्ने ब्रह्मणा । आनशे

व्यानशो सर्वमायुर्व्यानशे (२४), इति ।

ह आहवनीय प्राणरूपं त्वाममृते स्थाने विनाशरहित आदधामि । अस्वा-
कमन्नाद्यसिद्धयर्थमन्नादं त्वाऽऽदधामि । रक्षणार्थं गोप्तां त्वामादधामि ।
सोऽयमेको मन्त्रः । हे शुक्र दीप्यमानाग्ने तव यच्छुक्रं वर्चो निर्मला
कान्तिर्या च शुक्रा तनुर्निर्मलो देहो यच्चाजस्रं निरन्तरं शुक्रं ज्योतिर्निर्मल-
मितरभासकत्वं तेन सर्वेण युक्तो मे मदर्थं दीदिहि प्रकाशस्व । तेन कार-
णेन हेऽग्नेऽग्निना ब्रह्मणाऽग्निप्रकाशकेन मन्त्रेण त्वामादधे । अयं द्वितीयो
मन्त्रः । अयमग्निरानशे भोक्तृदेहं व्याप्तवान् । व्यानशे विविधं भोग्यजातं
व्याप्तवान् । तथा सर्वमायुरपमृत्युपरिहारेण व्यानशे व्याप्तवान् । अयं
तृतीयो मन्त्रः । तावेनौ द्वितीयतृतीयौ “ धर्मः शिरः ” इत्यनुवाकेऽ-
प्याम्नातौ । तयोः प्राचीमिति मन्त्रचन्द्रपृथगुपयोगः सूत्रान्तरे द्रष्टव्यः ।
यद्वाऽस्यानुवाकस्य मन्त्रकाण्डानुरूपत्वादधर्मः शिर इत्यादिकमप्य-
त्रत्यमेवेति दर्शयितुं तदेकदेशोऽत्र पठितः । ब्राह्मणसंबन्धार्थं तत्राऽऽम्नातं-
(नं) द्रष्टव्यम् ।

यदुक्तं सूत्रकारेण—“अथ विराट्कर्मैव जमान उपतिष्ठते” इति, तत्र
प्रथमं विराट्कर्ममन्त्रमाह—

नर्यं प्रजां मे गोपाय । अमृतत्वाय जीवेसे । जातां
जनिष्यमाणां च । अमृते सत्ये प्रतिष्ठिताम् , इति ।

हे नर्यं मनुष्येभ्यो हित गार्हपत्य मे मदीयां प्रजां गोपाय । किमर्थममृत-
त्वाय जीवेसेऽपमृत्युरहितजीवनाय । कीदृशीं प्रजाम् । पूर्वमुत्पन्नामितः परमु-
त्पत्स्यमानां च । तथाऽमृतत्वहेनौ सत्ये प्रतिष्ठितां सर्वदा सत्यवादिनी-
मित्यर्थः ।

अथ द्वितीयमाह—

अथर्वं पितुं मे गोपाय । रसमन्नमिहाऽऽयुषे ।

अदब्धायोऽशीततनो । अविषं नः पितुं कृणु, इति ।

अथर्वं पूर्वमथर्वारुयेन(ण) महर्षिणा मथितत्वात्तद्रूपत्वम् । तथा चान्यत्राऽऽ-
म्नातम्—“अथर्वा त्वा प्रथमो निरमन्थदग्ने” इति । तादृशं हे दक्षिणाग्ने मे
पितुं मदीयमन्नं गोपाय । यो रसः क्षीरादिष्वेवास्त्रं ब्रीहियवादिदं तदुभयमि-
ह शरीर आयुष आयुरर्थं स्थापयेति शेषः । हेऽदब्धायो केनाप्यर्हिसिताग्ने-

मन, न खलु त्वदीयमागमनं केनचिदपि निवारयितुं शक्यम् । हेऽशीततनो,
उष्ण शरीर नोऽस्मदीयं पितुमन्नमविषं विषरहितं कुरु ।

अथ तृतीयमाह—

शस्त्रं पशून्मे गोपाय । द्विपादो ये

चतुष्पदः (२५) । अष्टाशकाश्च य

इहाम्ने । ये चैकशका आशुगाः, इति ।

हे शस्त्रविवर्गिभिः प्रशस्यमानाऽऽहवनीय मे पशून्गोपाय । ये पशवो
द्विपादो मनुष्यरूपा येऽपि चतुष्पदो गवादिरूपास्तेष्वपि चतुष्पात्स्वष्टाशका
गोमहिष्यादय एकशका आशुगामिनश्चाश्वादयो ये सन्ति तान्सर्वानिह लोके
हेऽग्ने गोपाय ।

अथ चतुर्थमाह—

सप्रथ सभां मे गोपाय । ये च सभ्याः सभा-

सदः । तानिन्द्रियावतः कुरु । सर्वमायुरुपास-

ताम्, इति ।

प्रथया ख्यात्या सहितः सप्रथः । तादृश हे सभ्य मे सभामधिदेवनस्थानं
गोपाय । ये च सभ्याः सभायोग्याः सभासदः सभायामुपविष्टाः सन्ति
तान्सर्वानिन्द्रियावतश्चक्षुरादीन्द्रियपाटयुक्तान्कुरु । ते च सभ्याः सर्वमायुः
शतसंवत्सरमायुरुपासतां सेवन्ताम् ।

अथ पञ्चममाह—

अहे बुध्न्य मन्त्रं मे गोपाय । यमृषयस्त्रयि-

विदा विदुः । ऋचः सामानि यजूंषि । सा

हि श्रीरमृतां सताम्, (२६) इति ।

हेऽहेऽर्हिसितव्य बुध्न्य बुध्ने मूले जगदादावुत्पन्नाऽऽवसथ्य मे मदीय-
मृगादिरूपं मन्त्रं गोपाय । यं मन्त्रं त्रयिविदा वेदत्रयाभिज्ञा ऋषयोऽती-
न्द्रियद्रष्टारो विदुर्जानन्ति । तं मन्त्रं गोपायेति पूर्वत्रान्वयः । वेदत्रयोक्ता
मन्त्रविशेषा ऋगादयः । गृहक्षेत्रादिपलनं परित्यज्य मन्त्रपालनमर्थने कार-
णमुच्यते । सतां सन्मार्गवर्तिनामृगादिरूपा सा खल्वमृता श्रीः । धनादि-

रूपायाः श्रियो बहुधा विनाशः संभावितः । ऋगादिरूपायास्तु पुनः पुनर-
भ्यासेनाभिवृद्धिरेव न तूपक्षयः ।

चतुःशिखण्डा युवतिः सुपेशाः । घृतप्रतीका
भवनस्य मध्ये । मर्मज्यमाना महते सौभ-
गाय । मह्यं धुक्ष्व यजमानाय कामान् ।

कल्पः—“चतुःशिखण्डा युवतिः सुपेशा घृतप्रतीका भवनस्य मध्ये
मर्मज्यमाना महते सौभगाय मह्यं धुक्ष्व यजमानाय कामानिति वेदिं संमृ-
ज्यमानाम्” इति । अनुमन्त्रयत इति शेषः । अस्य च दर्शपूर्णमासगतया-
जमानत्वात्तस्याङ्ग एवायं मन्त्र उत्तरे द्रष्टव्यः । बालानां मूर्धगताः शिख-
ण्डाश्चत्वारः । शिखण्डवदुन्नताः श्रेणिद्वयांसद्वयप्रदेशा यस्या वेदेः सा चतुः-
शिखण्डा युवतिर्मिश्रयित्री । सर्वाणि हवींषि वेद्यां मिश्री भवन्ति । तत्राऽऽहि-
तत्वात् । सुपेशाः सुपर्णं तद्वच्छोभमानं यस्याः सा सुपेशाः । घृतप्रतीका
घृतमेव प्रतीके मुखे यस्याः सा घृतप्रतीका । आदावाज्यमेव वेद्यामासा-
द्यते । तादृशी वेदिर्भवनस्य मध्येऽस्माकं महते सौभगाय मर्मज्यमानाऽति-
शयेन शोध्यमाना वर्तते । हे वेदे यजमानाय मह्यं कामान्धुक्ष्व संपादय ।

इहैव सन्तत्र सतो वो अग्रयः । प्राणेन वाचा
मनसा विभर्मि । तिरो मा सन्तमायुर्मा प्रहा-
सीत् । ज्योतिषा वो वैश्वानरेणोपतिष्ठे ।

कल्पः—“इहैव सन्तत्र सतो वो अग्रयः प्राणेन वाचा मनसा विभर्मि
तिरो मा संतमायुर्मा प्रहासीज्ज्योतिषा वो वैश्वानरेणोपतिष्ठे इति यद्यनुप-
स्थाय प्रवसेदेतयैवोपतिष्ठेत्” इति । अग्निहोत्रिणो ग्रामान्तरगमने प्राप्ते सत्य-
ग्न्युपस्थानं कृत्वा पश्चाद्गन्तव्यम् । यदि कदाचिन्महत उपस्थानस्यावसरो न
स्यात्तदानीमेतयैवैक्योपतिष्ठेत् । हेऽग्रय इहैव देशे सन्नहं तत्र तत्र गृहविशेषे
सतो वर्तमानान्युष्मान्प्राणेन वाचा मनसा विभर्मि धारयामि । ग्रामान्तरे गत-
स्यापि मम प्राणादयो भवद्विषयदेशवर्तित्वेन तिरोभूय सन्तमवस्थितं मामा-
युर्मा प्रहासीन्मा परित्यजतु । वैश्वानरेण सर्वमनुष्महिनेन ज्योतिषा युक्तान्वो

युष्मानुपतिष्ठे यत्र तत्र स्थितोऽप्यहं संवे । अयं मन्त्रोऽग्न्युपस्थानप्रकरणेऽ-
ग्निहोत्रविषये नेतव्यः ।

पञ्चधाऽग्नीन्व्यक्रामत् । विराट्सृष्टा प्रजापतेः ।

ऊर्ध्वाऽऽरोहद्रोहिणी । योनिरग्नेः प्रतिष्ठितिः (२७) ।

विशन्तु नः पुरुचीर्विधेम निधाय यत्तेऽप्रदाहाय बृहत्यो ब्रह्मणा दुवस्यत विश्व-
वार इममृज्जते पुरोगां प्रजनयिष्यथा जनिष्येतेऽस्मै मम महिम्ना वर्चसे दधत्सु-
वर्गो माहि संबभूवतुरायुर्व्यानशे चतुष्पदः सतां प्रजापतेर्द्वे च ।

इति कृष्णयजुर्वेदीयतैत्तिरीयब्राह्मणे प्रथमाष्टके द्वितीयाध्याये

प्रथमोऽनुवाकः ॥ १ ॥

कल्पः—“पञ्चधाऽग्नीन्व्यक्रामद्विराट् सृष्टा प्रजापतेरूर्ध्वाऽऽरोहद्रोहिणी
योनिरग्नेः प्रतिष्ठितिरिति सर्वान् ” इति । यजमान उपतिष्ठत इत्यनुवर्तते ।
प्रजापतेः संबन्धिनी येयं सृष्टा विराड्विशेषेण राजमाना गोशरीरधारिणी
तानेतानग्नीन्पञ्चधा व्यक्रामद्विभज्य क्रान्तवन्ती । अस्मिन्पदशे गार्हपत्योऽ-
स्मिन्नाहवर्नीय इत्येवं पदेनाऽऽक्रम्य दर्शितवतीत्यर्थः । सा पुनः स्वस्याः
प्रयोजनविशेषमेव पश्यन्त्यूर्ध्वाऽभिमुखी द्युलोकमारोहत् । आरुह्य च रो-
हिण्यभूत् । सा चाग्नेर्योनिः कारणभूता प्रतिष्ठाहेतुश्च । रोहिणीनक्षत्रेऽग्नीनामा-
धेयत्वात् ।

अत्र विनियोगसंग्रहः—

उद्धन्य भूमिमुद्धन्ति शं नो देवीरवोक्षति ।

वैश्वेति सिकता न्युष्य यदेत्यूषान्वपेत्तथा ॥ १ ॥

ऊतीराखकरीपं चोर्जं बल्मीकवपां प्रजाम् ।

सूदं यस्य तु वाराहीमृदं यत्पद्मपत्रकम् ॥ २ ॥

याभिस्तु शर्करा अग्नेः स्वर्णमश्वेति पिप्पलम् ।

ऊर्जं औदुम्बरं गायदद्वाभ्यां पर्णं यया शमीम् ॥ ३ ॥

यत्ते विशङ्कन्तं यत्तेऽश्निदग्धं तरुं तथा ।

चित्रीत्यश्वत्थसमिधोऽश्वत्थादरणिमन्त्रणम् ॥ ४ ॥

यो अश्वारण्युपादानं यं त्वा संभारसादनम् ।

प्रवे ब्रह्मौदने होमस्त्राक्षिपिः समिधः क्षिपेत् ॥ ५ ॥

समिन्धिभिस्तु राजन्यस्त्वा त्रयेण च वैश्यकः ।
 प्रजा अज प्रवध्नाति मही अराणिवीक्षणम् ॥ ६ ॥
 आगेऽरणी प्रगृह्णाति ऋत्विग्द्वाभ्यां तु मन्त्रणम् ।
 अनृ वाचं नियम्याथ शलकै रात्रौ समिध्यते ॥ ७ ॥
 जात द्वाभ्यां प्रातरग्रावरणी निष्ठपेत्तथा ।
 अपेति स्थानमुद्धन्यादग्नेस्तु सिकता वपेत् ॥ ८ ॥
 सं वो द्वाभ्यां तु संभारान्वानस्सत्यान्प्रसंसृजेत् ।
 ऋग्द्वाभ्यामग्न्युपस्थानं दिवस्त्वा पश्चिमानलम् ॥ ९ ॥
 आधत्तेऽजीजनन्नाग्निमञ्जलौ धारयेत्प्रजाः ।
 जातं प्राणित्यहं पूर्वानलाधानेऽभिमन्त्रयेत् ॥ १० ॥
 प्राणे त्वा पश्चिमाधःनं सुगर्हेत्यभिमन्त्रणम् ।
 इमाः प्राञ्चोऽभियान्त्योजस्त्रिभिरुच्यम्यतेऽनलः ॥ ११ ॥
 प्राची त्रिभिः पूर्वयानं यदि वह्नयभिमन्त्रणम् ।
 प्राणं द्वाभ्याः पूर्ववह्नेस्सधानं ह्यनुमन्त्रयेत् ॥ १२ ॥
 उपस्थितिर्नर्य पञ्च चतुर्वेदिं समीक्षते ।
 इह गन्तुरुपस्थानं पञ्च सर्वाग्निमन्त्रणम् ॥
 अत्राऽऽधानगता मन्त्रा द्वासप्ततिरुदीरिताः ॥ १३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणमाध्याये प्रथमकाण्डे द्वितीयप्रपाठके प्रथमोऽनुवाकः ॥ १ ॥

अथ द्वितीयप्रपाठके द्वितीयोऽनुवाकः ।

प्रथमेऽनुवाक आधानमन्त्रा उक्ताः । तावताऽऽधानं समाप्तम् । अथ पञ्चस्वनुवाकेषु गवामयने केचिद्विशेषा उच्यन्ते । तत्रास्मिन्ननुवाके विषुवन्नामकं मुख्यमहः । तदुभयपार्श्ववर्तीनि चत्वार्यहान्युच्यन्ते । तदेतद्विषत्ते-
 नवैतान्यहानि भवन्ति । नव वै सुवर्गा लोकाः ।
 यदेतान्यहान्युपयन्ति । नवस्वेव तत्सुवर्गेषु लोकेषु
 सत्रिणः प्रतितिष्ठन्तो यन्ति, इति ।

षष्ठे मासि षड्विंशतिसंख्याकेष्वहस्मि गतेष्ववशिष्टानि चत्वार्यहानि तत् ऊर्ध्वं विषुवन्नामकमेकं मुख्यमहः । ततोऽप्यूर्ध्वमुत्तरमासषट्कस्थाऽऽदौ चत्वार्यहानीत्येषमेतानि नवसंख्याकान्यहान्यनुष्ठेयानि । अष्टाभिलोकपालैः परिपालिता अष्टसंख्याकाः स्वर्गा लोकास्तेषां मध्ये कश्चिदूर्ध्वदिग्वर्ती स्वर्ग इत्येवं नवसंख्याकाः स्वर्गाः । तेषु नवस्वपि तेन यथोक्तानुष्ठानेन प्रतिष्ठां प्राप्नुवन्तो गच्छन्ति ।

अत्र कंचिच्छाखान्तरीयं पक्षमुपन्यस्यति—

अग्निष्टोमाः परःसामानः कार्या इत्याहुः । अग्नि-
ष्टोमसंमितः सुवर्गो लोक इति । द्वादशाग्निष्टोमस्य
स्तोत्राणि । द्वादश मासाः संवत्सरः, इति ।

परस्युत्कृष्टतराणि सामानि येष्वहर्विशेषेषु ते परःसामानः । तेषु विषु-
वतोऽह्नः पुरस्तादुपगिष्टाच्च त्रयस्त्रयस्ते पटप्यग्निष्टोमात्मकाः कर्तव्या इति
शाखान्तराध्यायिन आहुः । तत्रायं हेतुः । अग्निष्टोमेन सदृशः स्वर्गस्तत्क-
थमिति तदुच्यते । अग्निष्टोमस्य द्वादशसंख्याकानि स्तोत्राणि विद्यन्ते ।
प्रातःसवने बहिष्पवमानाख्यमेकं स्तोत्रं चत्वार्यज्यस्तोत्राणि । माध्यंदिने
सवने माध्यंदिनपवमानाख्यमेकं स्तोत्रम् । पृष्ठस्तोत्राणि चत्वारि । तृतीय-
सवने आर्ध्वपवमानाख्यमेकं स्तोत्रं यज्ञायज्ञियं द्वितीयम् । तदेवं द्वादश स्तो-
त्राणि । संख्यासाम्यान्मासद्वारा संवत्सरसंपत्तौ सत्यां स्वर्गवासिना संवत्स-
रदेवेनाग्निष्टोमः समो भवति ।

तमेतं शाखान्तरपक्षं दूषयित्वा स्वपक्षं विधत्ते—

तत्तन्न सूक्ष्मम् । उक्थ्या एव सप्तदशाः परः-
सामानः कार्याः (१) । पशवो वा उक्थानि ।
पशूनामरुद्धयै, इति ।

परःसामाख्या अहर्विशेषा अग्निष्टोमख्या इति यदन्यैरुक्तं तत्तथा न सूक्ष्मं
न द्रष्टव्यम् । सूक्ष्मं दर्शन इति धातुः । कथं तर्हीति तदुच्यते । । उक्थयनाम-
कानि द्वादशेभ्यः स्तोत्रेभ्य उपारितनानि त्रीणि स्तोत्राणि यस्मिन्कतौ सोऽय-
मुक्थयः । तादृशा एव परःसामाख्या अहर्विशेषाः सप्तदशस्तोमयुक्ताः

कर्तव्याः । यानि त्रीण्युक्थ्यस्तोत्राणि तानि पशुप्राप्तिहेतुत्वात्पञ्च एव ।
तस्मादुक्थयानुष्ठानं पशुप्राप्तये भवति ।

उभयपार्श्ववर्तिभ्यः परःसामाख्येभ्योऽहर्विशेषेभ्यः पुरस्तादुपरिष्ठाच्च द्वे
अहनी विधत्ते—

विश्वजिदभिजितावग्निष्टोमौ, इति ।

विश्वजिदाख्यो योऽयमेकाहः स उक्थ्येभ्यः पुरस्तात्कर्तव्यः स च ऋ-
मासि सप्तविंशे दिने प्राप्नोति । अभिजिदाख्योऽपर एकाहः स च परःसा-
मभ्य उपरिष्ठात्कर्तव्यः । तथा सति विषुवत उपरितने मासि चतुर्थदिने
प्राप्नोति । तावेतावग्निष्टोमौ द्वादशस्तोत्रयुक्तावेव कार्यौ ।

अथ पूर्वोक्तान्यहानि पञ्चसति—

उक्थ्याः सप्तदशाः परःसामानः । ते सञ्स्तुता
विराजमभिसंपद्यन्ते । द्वे चर्चावर्तिरिच्येते ।
एकया गौरतिरिक्तः । एकयाऽऽयुर्गुणः । सुवर्गो
वै लोको ज्योतिः । ऊर्ग्विराट् (२) ।
सुवर्गमेव तेन लोकमभिजयन्ति, इति ।

विषुवतः पुरस्तादुपरिष्ठाच्च सप्तदशस्तोत्रयुक्ताः परःसामाख्या अहर्विशेषा-
उक्थ्यरूपा ये पूर्वं विहिताः सन्ति तेषु विद्यमानाः स्तोत्रविशेषा विराजं-
दशसंख्यां संपद्यन्ते । तत्प्रकारस्तु सामवेदविहितप्रकारेण गणयित्वा द्रष्टव्यः ।
ते च परःसामानः पूर्वस्मिन्पक्षे ज्योतिर्गौरापुरित्येवमनुक्रमेण कर्तव्याः ।
उत्तरास्मिन्पक्षे आयुर्गौर्ज्योतिरित्येवं व्युत्क्रमेण कर्तव्याः । तत्र तत्र सामवेदोक्त-
प्रकारेण गोनामकः क्रतुरेकया स्तोत्रियया दशसंख्यातोऽतिरिच्यते । आयु-
र्नामकः क्रतुरेकया न्यूनः । तयोरुपयोगोर्भेदनेन पुनरपि षट्संख्या पर्यसे ।
किंचैतेषु योऽयं ज्योतिराख्योऽहर्विशेषः स स्वर्गप्रकाशकत्वात्स्वर्ग एव ।
या च विराटरूपा लक्षणभूता दशसंख्या सेयमूर्ध्वपसरूपा । तेन तादृशेन
परःसामानुष्ठानेन स्वर्गं लोकमभिजयन्तीति ।

अथैतेषु षट्सु परःसामसु पृष्ठस्तोत्रगतानि क्रमेण विधत्ते—

यत्परः राथंतरम् । तत्प्रथमेऽहंकार्यम् । बृहद्द्वि-

तीये । वैरूपं तृतीये । वैराजं चतुर्थे । शाकरं पञ्चमे ।

रैवतः षष्ठे । तदु पृष्ठेभ्यो नयन्ति, इति ।

पूर्वपक्षवर्तिनि प्रथमे परःसामिनि ज्योतिराख्ये रथंतरेण निष्पाद्यं राथं-
तरं यत्पृष्ठस्तोत्रं तत्कर्तव्यम् । द्वितीयेऽह्नि गोनामके बृहत्सामिनि निष्पाद्यं
पृष्ठस्तोत्रं कार्यम् । आयुर्नामके तृतीये वैरूपसामयुक्तं पृष्ठस्तोत्रं कार्यम् ।
विषुवत् ऊर्ध्वभाविन्यायुर्नामिनि चतुर्थे परःसामिनि वैराजसामयुक्तं पृष्ठस्तो-
त्रम् । पञ्चमे गोनामिनि शाकरसामयुक्तं पृष्ठस्तोत्रम् । ज्योतिर्नामिनि षष्ठे
रैवतसामयुक्तं पृष्ठस्तोत्रम् । तदु तेनैव प्रकारेणानुतिष्ठन्त एतान्यहानि पृष्ठे-
भ्यः पृष्ठ(ष्ठ्य) षडहगतेभ्योऽहोभ्य उपरि नयन्ति । यद्यप्येतानि ज्योति-
रादीन्यभिषुवषडहगतान्यहानि तथाऽपि रथंतरादिपृष्ठस्तोत्रयोगात्पृष्ठ(ष्ठ्य)-
षडहगतान्येव संपद्यन्त इत्यर्थः ।

अथैतेष्वहःस्वतिग्राह्यविशेषान्विधत्ते—

संतनय एते ग्रहा गृह्यन्ते (३) । अतिग्राह्याः

परःसामसु । इमानेवैतैर्लोकान्संतन्वन्ति, इति ।

संहितायां तृतीयकाण्डे तृतीयपदाठके—“देवा वै यद्यज्ञेन नावारुन्धते”
इत्यस्मिन्पृष्ठेऽनुवाके परःस्वदाभिधेयास्त्रयोऽतिग्राह्या विहिताः । तत्र “अ-
द्भ्यस्त्वोषधीभ्यो गृह्णामि” इति प्रथमस्य मन्त्रः । “ओषधीभ्यस्त्वा प्रजा-
भ्यो गृह्णामि” इति द्वितीयस्य मन्त्रः । “प्रजाभ्यस्त्वा प्रजापतये गृह्णामि”
इति तृतीयस्य मन्त्रः । एभिर्मन्त्रैः परःसामसु ज्योतिर्गौरायुरित्येतेष्वहःसु
अतिग्राह्यनामका ग्रहाः संतनयः संतना ग्रहीतव्याः । प्रथमेऽह्नि प्रथमो
द्वितीयेऽह्नि द्वितीयस्तृतीयेऽह्नि तृतीय इत्येवं सांतत्यम् । एतैः संततं
गृहीतैरिमान्भूरादीर्लोकान्संतनवाकुर्वन्ति ।

अथ विषुवत् ऊर्ध्वभाविषु परःसामसु व्युत्क्रमेण तानेव ग्रहान्विधत्ते—

मिथुना एते ग्रहा गृह्यन्ते । अतिग्राह्याः परःसा-

मसु । मिथुनेभ्य तैर्यजमाना अवैरुन्धते, इति ।

एते ग्रहाः पूर्वेष्वहःस्वनुक्रमगता उत्तरेष्वहःसु व्युत्क्रमगताः । एतच्च

संहितायामेव स्पष्टमात्रात्मम् — “पूर्वेष्वहःस्वितः पराञ्चो गृह्यन्त उत्तरेष्वहः-
स्वमुतोऽर्वाञ्चो गृह्यन्ते” इति । उत्तरगतान्यहान्यप्यायुर्गौर्ज्योतिरित्येवं व्युत्क्र-
मगतानि । एवं च सति प्रथमषष्ठयोज्योतिराख्ययोरहोरद्ध्य इत्यादिमन्त्र-
युक्तोऽतिग्राह्यो द्विरावृत्तः । गोनान्नोर्द्धितीयपञ्चमयोरुषीभ्य इतिमन्त्रयुक्तोऽ-
तिग्राह्यो द्विरावृत्तः । आयुर्नान्नोस्तृतीयचतुर्थयोः प्रजाभ्य इतिमन्त्रयुक्तोऽ-
तिग्राह्यो द्विरावृत्तः । एवं सत्येते मिथुनरूपाः संपद्यन्ते । तैर्यजमाना मिथुनं
प्राप्नुवन्ति ।

अथ विषुवदिने पृष्ठस्तोत्रगनं साम विधत्ते—

बृहत्पृष्ठं भवति । बृहद्वै सुवर्गो लोकः ।

बृहतैव सुवर्गं लोकं यन्ति, इति ।

बृहत्साम्नः स्वर्गमाप्तिहेतुत्वात्तद्रूपत्वम् ।

पृष्ठस्तोत्रे सामविशेषं विधाय पवमानस्तोत्रे सामविशेषं विधत्ते—

त्रयस्त्रिंशि नाम सामं । माध्यंदिने पव-
माने भवति (४) । त्रयस्त्रिंशद्वै

देवताः । देवता एवावैरुन्धते, इति ।

त्रयस्त्रिंशीति कस्यचित्साम्नो नामधेयम् । तच्च साम माध्यंदिने पवमा-
नारूपे स्तोत्रे गायेत् । देवतानामियं संख्या—“त्रिंशच्च यश्च गणिनः” इत्या-
दिमन्त्रे प्रसिद्धा ।

इदानीं विषुवत उत्तरेषु परःसामसु पूर्वोक्तविपरीतक्रमं विधत्ते—

ये वा इतः पराञ्च संवत्सरमुपयन्ति । न

हैनं ते स्वस्ति समश्नुवते । अथ येऽमुतोऽर्वा-

ञ्चमुपयन्ति । ते हैनं स्वस्ति समश्नुवते ।

एतद्वा अमुतोऽर्वाञ्चमुपयन्ति । यदेवम् । यो

ह खलु वाव प्रजापतिः । स उ वेवेन्द्रः ।

तद् देवेभ्यो नयन्ति (५), इति ।

कार्या विराड् गृह्यन्ते पर्वमाने मवतीन्द्र एकं च ।

इति कृष्णयजुर्वेदीयतैत्तिरीयब्राह्मणे प्रथमाष्टके द्वितीयाध्याये
द्वितीयोऽनुवाकः ॥ २ ॥

ये यजमाना इतो भूलोकरूपादद्भ्य इत्यादिमन्त्रयुक्तादतिग्राह्यादारभ्य पराञ्चमनुक्रमगतमेव संवत्सरक्रतुमनुतिष्ठन्ति ते यजमाना एनं क्रतुं स्वस्ति क्षेमेण न समश्रुवते न सम्यक्वाप्नुवन्ति । ये तु विषुवत ऊर्ध्वममुतो द्युलोकरूपात्प्रजाभ्यस्त्वेत्यादिमन्त्रयुक्तात्तृतीयादतिग्राह्यादारभ्यार्वाञ्च व्युत्क्रमगतं संवत्सरक्रतुमनुतिष्ठन्ति त एव यजमाना एनं क्रतुं स्वस्ति क्षेमेण समापयन्ति । एवमतिग्राह्याणां व्युत्क्रमानुष्ठानं यदस्त्येतेनैव प्रकारेणामुतोऽन्तादारभ्यार्वाञ्च व्युत्क्रमगतं संवत्सरमनुष्ठितवन्तो भवन्ति । तस्मादेवमनुतिष्ठेदित्यर्थः । यः संवत्सरसत्रात्मकः प्रजापतिः स एवेन्द्रो देवानामधिपतिः । तस्पात्कारणाद्देवेभ्यो नयन्ति । देवार्थमवैनं क्रतुमधिष्ठितवन्तो भवन्ति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे द्वितीयप्रपाठके द्वितीयोऽनुवाकः ॥ २ ॥

अथ द्वितीयप्रपाठके तृतीयोऽनुवाकः ।

द्वितीयेऽनुवाके नषाहानि विहितानि । अथ तृतीयेऽनुवाके तेषां मध्यमेऽह्नि विषुवति केचिद्विशेषा उच्यन्ते । पूर्वत्र षड्दिनेषु पराञ्चोऽर्वाञ्च येऽतिग्राह्या विहितास्तानुभयविधानस्मिन्विषुवत्यह्नि विरक्ते—

संततिर्वा एते ग्रहाः । यत्परःसामानः ।

विषूवान्दिवाकीर्त्यम् । यथा शालायै पक्षसी ।

एव२ संवत्सरस्य पक्षसी । यदेते न गृह्येरन् ।

विषूची संवत्सरस्य पक्षसी व्यवस२सेयाताम् ।

आर्तिमार्छेयुः । यदेते गृह्यन्ते । यथा शा-

लायै पक्षसी मध्यमं वःशमभिसमायच्छति ।

(१) । एव॑ संवत्सरस्य पक्षसी दिवाकीर्त्य-

मभिसंतन्वन्ति । नाऽऽर्तिमार्छन्ति, इति ।

परःसामशब्देन तदहर्गताः पूर्वोक्ताः पराञ्चोऽर्वाञ्चश्चातिग्राह्या लक्ष्यन्ते । सादृशा ये सन्ति ते संततिरूपा अविच्छेदकरञ्जुस्थानीयाः । यत्तु दिवाकीर्त्यमहः सोऽहर्विशेषो विषूवान् । दिवैव कीर्त्यं सर्वमनुष्ठेयं न तु रात्राच्चिति दिवाकीर्त्यम् । विष्वक्परःपरविपरीतत्वेन वर्तमानावुभौ पक्षौ यस्याहर्विशेषस्य सोऽयं विषूवान् । तदेतदहर्लौकिकवृष्टान्तेन स्पष्टी क्रियते । लोके प्रौढां शालां कुर्वन्तो मध्य उन्नतान्स्तम्भान्स्थपयित्वा तेषामग्रे तिर्यग्वंशं दीर्घं प्रतिष्ठाप्य तदाघारेणोभौ शालापक्षौ निर्मिमते । यथा लौकिकी शालैव मत्रापि संवत्सरसत्ररूपा शाला । तस्याश्च विषूवानेव स्तम्भाग्रगतवंशस्थानीयः । पूर्वोत्तरमासषट्कद्वयं पक्षद्वयस्थानीयम् । तत्र पूर्वोत्तरेषु परःसामसु षडहःसु मध्यमे च विषुवति गृह्यमाणा अतिग्राह्याः पृष्ठवंशपक्षद्वयबन्धनरञ्जुस्थानीयाः । एवं सति यद्येतेऽतिग्राह्याः परःसामसु विषुवति च न गृह्येरंस्तदा संवत्सरस्य पार्श्वद्वयवर्तिनौ पक्षौ विष्वग्गती सन्तौ विस्रस्तौ विनष्टौ भवेताम् । ततो यजमाना आर्तिं प्राप्नुयुः । यदि त्वतिग्राह्या गृह्यन्ते तदानीं यथा लोके शालायाः पक्षद्वयं मध्यमेन वंशेन सह पुरुषो रज्ज्वा दृढं बध्नात्येवमस्यैव संवत्सरसत्रस्य पक्षद्वयस्थानीयं मासषट्कद्वयं वंशस्थानीयस्य दिवाकीर्त्यस्योभयोः पार्श्वयोस्तेन दिवाकीर्त्येन सह दृढं संतन्वन्ति । तस्मिंश्च सांतत्ये सति यजमाना आर्तिं नाऽऽप्नुवन्ति । तस्मात्परःसामस्विव विषुवत्यपि सांतत्यायातिग्राह्याः कर्तव्या इति तात्पर्यार्थः ।

अथ विषुवत्यहनि स्तोमविशेषं ग्रहक्रमविशेषं च विधत्ते—

एकविंशमहर्भवति । शुक्राग्रा ग्रहा

गृह्यन्ते । प्रत्युत्तब्धै सयत्वार्य, इति ।

त्रिवृत्पञ्चदशसप्तदशापेक्षयाऽयमेकविंशस्तोम उन्नतः । एतदनुष्ठानेन वंशस्थानीयस्य विषुवतः प्रत्युत्तब्धै प्रातिस्विफायोन्नतबन्धनाय भवति । ग्रहाणां चैन्द्रवायव्याग्नेयत्वं परित्यज्य शुक्राग्रत्वानुष्ठानेन सयत्वं भवति । षिञ् बन्धन इत्यस्माद्धातोरुत्पन्नः सयशब्दः । शुक्राग्रग्रहसामर्थ्येन दृढबन्धनं भवतीति भावः ।

अथ तस्मिन्पशुविशेषमतिग्राह्यविशेषं च क्रमेण विधत्ते—

सौर्य एतदहः पशुरालभ्यते । सौर्योऽति-
ग्राह्यो गृह्यते । अहरेव रूपेण समर्ध-
यन्ति । अथो अहं एवैष बलिर्हियते, इति ।

एतस्मिन्विषुवत्यह्नि सूर्यदेवताकः पशुरालम्भनीयः । अतिग्राह्यश्च सूर्यदे-
वताको ग्रहीतव्यः । तथा सति दिवाकीर्त्यस्याहः सूर्यसंबन्धेन रूपं समृद्धं
भवति । अपि चैतस्याहः सूर्यसंबन्धरूप एव बलिः पूजा कृता भवति ।

विषुवद्दिनगतामतिग्राह्यसंख्यां प्रशंसति—

सप्तैतदहरतिग्राह्या गृह्यन्ते (२) । सप्त वै शीर्षण्याः
प्राणाः । असावादित्यः शिरः प्रजानाम् । शीर्ष-
न्नेव प्रजानां प्राणान्दधाति । तस्मात्सप्त शीर्षन्प्रा-
णाः, इति ।

परःसामसंबन्धिनोऽद्भ्यस्त्वोषधीभ्य इत्यादिमन्त्रसाध्याः पराञ्चोऽर्वा-
श्चश्चातिग्राह्याः षट्संख्या विषुवति विहिताः । तेषां मध्ये सौर्य एक एवमेते
सप्तसंख्याकाः शिरोगतच्छिद्रवर्तिनश्च प्राणाः सप्त मध्यातिग्राह्यस्य देव
आदित्य ऊर्ध्ववर्तित्वात्प्रजानां शिरःस्थानीयः । तथा सति प्रजानां शिरस्येव
प्राणाः स्थापिता भवन्ति । तस्माल्लोके सर्वत्र शिरसि सप्त प्राणा दृश्यन्ते ।

अथाष्टममतिग्राह्यं विधत्ते—

इन्द्रो वृत्रं हत्वा । असुरान्पराभाव्य । स इमाल्लो-
कानभ्यजयत् । तस्यासौ लोकोऽनेभिजित आसीत् ।
तं विश्वकर्मा भूत्वाऽभ्यजयत् । यद्वैश्वकर्मणो गृह्यते
(३) । सुवर्गस्य लोकस्याभिजित्यै, इति ।

पुरा कदाचिदिन्द्रो वृत्रं हत्वा तदीयान्सुगंश्च तिरस्कृत्य लोकान्वशीकुर्व-

स्वर्गं न वशी चकार । ततः स्वयं विश्वकर्मा भूत्वा तं स्वर्गमभ्यजयत् ।
अतो वैश्वकर्मातिग्राह्येण स्वर्गाभिजयो भवति ।

परेशुरादितिदेवताकमतिग्राह्यं विधत्ते—

प्र वा ऐतेऽस्माल्लोकाच्चर्यवन्ते । ये वैश्वकर्मणं
गृह्णते । आदित्यः श्वो गृह्यते । इयं वा
अदितिः । अस्यामेव प्रतितिष्ठन्ति, इति ।

वैश्वकर्मणस्य स्वर्गहेतुत्वात्तनास्माल्लोकात्प्रचर्यवन्ते प्रच्युता भवन्ति ।
तस्मादेतल्लोकप्रतिष्ठार्थमदितिदेवताकं गृह्णीयात् ।

योऽयं विषुवति वैश्वकर्मणोऽतिग्राह्यो यश्च परेशुरादित्योऽतिग्राह्यस्तदुभयं
प्रशंसति—

अन्योऽन्यो गृह्यते । विश्वान्येवान्येन कर्माणि
कुर्वाणा यन्ति । अस्यामन्येन प्रतितिष्ठन्ति, इति ।

विषुवति वैश्वकर्मणारूयोऽन्यः परेशुरादित्यारूयोऽन्यो गृह्यते इत्येवमे-
कैकः पृथग्रहीतव्यः । तत्र विषुवत्यनुष्ठेनेनान्येन वैश्वकर्मणेन विश्वानि
कर्माणि कुर्वाणा यजमानाः समाप्तिं प्राप्नुवन्ति । परेशुगनुष्ठेनेनादितिदेवता-
केनान्येन भूमौ प्रतितिष्ठन्तीति ।

उत्तरेष्वपि दिनेषु पर्यायेणैतद्ग्रहद्वयं विधत्ते—

तावापराधार्त्तसंवत्सरस्यान्योऽन्यो गृह्यते, इति ।

संवत्सरसत्रस्य द्वावर्धौ । तत्र यः परोऽर्ध उत्तरषण्मासात्मकस्तत्समाप्ति-
पर्यन्तमेकस्मिन्दिने वैश्वकर्मणः परेशुरादित्य इत्येवं ग्रहद्वयमनुष्ठेयम् ।

उत्तरमासषट्कस्योपान्त्ये दिने तयोरुभयोः प्रयोगं विधत्ते—

तावुभौ सह महाव्रते गृह्यते । यज्ञस्यैवान्तं गत्वा ।

उभयोर्लोकयोः प्रतितिष्ठन्ति, इति ।

महाव्रतदिवसो यज्ञस्यान्तः परेशुरेव सत्रसमाप्तेस्तत्र ग्रहणे सति यज्ञ-
समाप्तौ लोकद्वये प्रतिष्ठा भवति । सोऽयं ग्रहग्रहणप्रकारः सूत्रे स्पष्टमभिहितः—

“ तानूर्ध्वानावृत्तांश्च विषुवति तेषां मध्ये सौर्य उदुत्यं जातवेदसमित्येतस्मिन्नेवाहनि वैश्वकर्मणमतिग्राह्याणामष्टमं गृह्णाति वाचस्पतिं विश्वकर्माणमिति । श्वोभूत आदित्यं महीमू पुमातरमिति तावेवमेव व्यत्यासं गृह्णात्यामहाव्रतात्तौ सह महाव्रत ” इति ।

अथ विषुवति शस्त्रविशेषं विधत्ते—

अकर्ष्यमुक्थं भवति । अन्नायस्यावरुद्ध्यै, (४) इति ।

समायच्छंत्यतिग्राह्या गृह्णन्ते गृह्यते संवत्सरस्यान्योऽन्यो गृह्यते पञ्च च ।

इति कृष्णयजुर्वेदीयतैत्तिरीयब्राह्मणे प्रथमाष्टके द्वितीयाध्याये
तृतीयः प्रपाठ(योऽनुवा)कः ॥ ३ ॥

अर्चनीयो देवोऽर्कस्तत्संबद्धमुक्थं शस्त्रमर्क्यं तच्छंसनीयम् । “ अर्को वै देवानामन्नम् ” इति श्रुत्यन्तरादन्नप्राप्तिर्युक्ता ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे द्वितीयप्रपाठके तृतीयोऽनुवाकः ॥ ३ ॥

अथ द्वितीयप्रपाठके चतुर्थोऽनुवाकः ।

तृतीयेऽनुवाके विषुवदिनेऽन्निग्राह्यविशेषा उक्ताः । अथ चतुर्थे तस्मिन्नेव दिने दिवाकीर्त्यनामानि सामान्युच्यन्ते । यद्विहितं पूर्वानुवाक एकविंशमह-
र्भवतीति तदिह तावदादौ प्रशंसति—

एकविंश एष भवति । एतेन वै देवा एकविंश-
शेन । आदित्यमित उत्तम सुवर्गं लोकमारोह-
यन् । स वा एष इत एकविंशः । तस्य दशाव-
स्तादहानि । दश परस्तात् । स वा एष विराज्यु-
भयतः प्रतिष्ठितः । विराजि हि वा एष उभयतः
प्रतिष्ठितः । तस्मादन्तरेमौ लोकौ यन् । सर्वेषु
सुवर्गेषु लोकेष्वभितपन्नेति (१), इति ।

एष विषुवानेकविंशस्तोमको भवति । एतेनैकविंशस्तोमेन पुरा देवा इतो भूलोकादुत्कृष्टतमं स्वर्गलोकं पत्यादित्यमारोहयन् । न केवलमेकविंशस्तोमयोगेनाह एकविंशत्वम् । किंत्वितोऽपि कारणत्स एष विषुवानेकविंशः । किं तत्कारणमिति तदुच्यते । तस्य विषुवतोऽथोभागेऽभिष्टवपडहृत्पातिरिक्तानि दशाहानि विद्यन्ते । तद्यथा—पृष्ठयः षडहः, अभिजिदेकाहः, त्रयः परःसामानोऽहर्विशेषाः, इत्येवं दशाहानि । तथा विषुवत ऊर्ध्वमपि । तथा हि—आष्टय्या त्रयः परःसामानः, अभिजिदेकाहः, पृष्ठयः षडहः, इत्येवं दशाहानि । सोऽयं विषुवानुभयतो दशसंख्यायुक्तत्वेन विगादूपेऽहःसंघं प्रतिष्ठितः । यस्मादेष विषुवानुभयतो विराजि प्रतिष्ठितस्तस्मादेतदीयैर्नैकविंशेन स्वर्गमारूढ आदित्योऽप्युभयतोऽस्मिन्तंय रूपे विराजि प्रतिष्ठितः । अधस्तात्पञ्च शतानि रूपयः । उरतिष्ठात्पञ्च शतानि । यद्वा प्रधानभूता रश्मयोऽधस्तादशोपरिष्ठादश । तस्माद्विराजि प्रतिष्ठितत्वादनगोलोक्तयोर्मध्ये संचरन्नादित्य ऊर्ध्वस्थितेषु ह्युलोकादिषु स्वर्गेष्ववस्थितेषु भौमेषु पातालवर्तिषु च स्वर्गेषु स्वकीयरश्मिभिरभितम्बं चरति । एवमादित्यसदृशत्वादयं विषुवान्प्रशस्तः ।

अथ विषुवति दिवाकीर्त्यंतामानि विधत्ते—

देवा वा आदित्यस्य सुवर्गस्य लोकस्य । परा-
चोऽतिपादादविभयुः । तं छन्दोभिरदहन्धृत्यै ।

देवा वा आदित्यस्य सुवर्गस्य लोकस्य । अवा-
चोऽवपादादविभयुः । तं पञ्चभी रश्मिभिरुदवयन् ।

तस्मादेकविंशोऽहन्पञ्च दिवाकीर्त्यानि क्रियन्ते ।

रश्मयो वै दिवाकीर्त्यानि, इति ।

स्वर्गलोक्तगतो योऽयमादित्यस्य पराचोऽतिपादात्पुनरावृत्तिरहितादूर्ध्वभाविचोऽतिगमनादेवा भीता आदित्यो निरवधिकमूर्ध्वं गच्छति न तु स्वर्गे स्थास्यतीति भीतास्तत्परिहाराय तमादित्यं सवन्तगतैर्गार्ग्यत्रयादिभिश्छन्दोभिरदहन्स्तस्मिन्तवन्तः । रज्जुभिर्वद्धामिवाकुर्वन् । तस्माद्धृत्यै छन्दांसि भवन्ति । ततो देवा आदित्यस्यावाचोऽवपादादयःपतनादविभयुः । तत्परिहाराय पञ्चभी रश्मिभिरादित्यमुदवयन्धृत्युत्तस्मिन्तवन्तः । तस्मादेकविंशे

विषुवत्यह्नि दिवाकीर्त्यनामकानि पञ्च सामानि कर्तव्यानि । तानि च यथो-
क्तपञ्चराशिमस्थानानि ।

अथ सामान्यतो विहितानि पञ्च सामानि विशेषाकारेण विधत्ते—

ये गा॑यत्रे । ते गा॑यत्रीषू॒त्तर॑योः प॒र्वमा॑नयोः

(२) । म॒हादि॒वाकी॒र्त्यः हो॒तुः पृ॒ष्ठम् ।

वि॒कर्णं ब्र॑ह्म॒साम । भा॒सोऽग्नि॑ष्टोमः, इति ।

गायत्रीछन्दोयुक्ते प्रातःसवने दिवैव कीर्तनीये भ्राजभासारूप्ये ये सामनी
ते एवोत्तरयोर्मध्यंदिनार्धपर्वमानयोर्गायत्रीछन्दःस्कास्त्वक्षु गातव्ये । महा-
दिवाकीर्त्यनामकं यत्साम तद्धोतृमन्त्रिपृष्ठस्तोत्रं कार्यम् । तथा विकर्णना-
मकं यत्तद्ब्रह्मनाम कार्यम् । तदन्तदुभयं चतुर्थं पृष्ठस्तोत्रेषु प्रथमतृतीययोः
संपद्यते । भासारूपं यत्साम तत्तृतीयसवनेऽग्निष्टामसाम कार्यम् । येनाग्नि-
ष्टोमः समाप्यते तदग्निष्टोमसाम ।

एवं विषुवति सामानि विधाय पुनरप्युभयतः स्थितानां परःसाम्नां
स्तुतिः क्रियते—

अथै॒तानि॒ परा॑णि । परै॒र्वै दे॒वा आ॑दित्यः

सु॒वर्गं लो॒कम॑पारयन् । यद॑पारयन् । तत्प-

रा॒णां पर॑त्वम् । पारय॑न्त्ये॒नं परा॑णि । य

ए॒वं वेद॑ । अथै॒तानि॒ स्पर्षा॑णि । स्पर्षै॒र्वै दे॒वा

आ॑दित्यः सु॒वर्गं लो॒कम॑स्पर्षयन् । यद॑-

स्पर्ष॑यन् । तत्प॒(त्स्पर्ष)रा॒णां स्पर्ष॑त्वम् । स्पर्षय॑-

न्त्ये॒नं स्पर्षा॑णि । य ए॒वं वेद॑ (३), इति ।

एति पर्वमानयोः स्पर्षाणि पञ्च च ।

इति कृष्णयजुर्वेदीयतैत्तिरीयब्राह्मणे प्रथमाष्टके द्वितीयाध्याये

चतुर्थोऽनुवाकः ॥ ४ ॥

पूर्वोक्तविधिव्यवच्छेदार्थोऽथशब्दः । एतानि पुरस्तादुपरिष्ठाच्च कर्तव्यानि परःसामाख्यान्यहानि पराणि परशब्दाभिधेयानि । तत्कथमिति तदुच्यते । पुरा देवाः पराख्यैरेतैरहोभिरेवाऽऽदित्यं स्वर्गं लोकमपारयन्प्रापितवन्तः । अतः पारयन्त्येभिरिति व्युत्पत्त्या परत्वं संपन्नम् । य एवं परत्वं जानाति तमेनं पुरुषं पराख्याण्यहान्यभीष्टफलसमाप्तिं प्रापयन्ति । अपि चैतानि स्पर्शब्देनाप्यभिधीयन्ते । स्पर्शयति प्रीणयत्येभिरिति स्पर्शत्वम् । अन्यत्पूर्ववत् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये प्रथमकाण्डे द्वितीयप्रपाठके चतुर्थोऽनुवाकः ॥ ४ ॥

अथ द्वितीयप्रपाठके पञ्चमोऽनुवाकः ।

चतुर्थे दिवाक्रीत्यनापकानि सामानि विहितानि । अथ पञ्चमे पशवोऽभिधीयन्ते । यदुक्तं सूत्रकारेण—“ अथ पशुकृत्सिराग्रेयं प्रायणीय आलभन्ते श्वोभूते सारस्वतीं मेषीमेवं विहितानेकादशिनानन्वहमालभन्ते सौर्यं विषुवत्युपालभ्यं तेषामेवोपाकुर्वन्तं द्वादशाहीयस्य दशरात्रस्य सप्तदश उक्थ्यो द्वात्रिंशत्तमेकादशिन्यो प्रवृज्यन्ते नवाहान्यतिरिच्यन्ते तेषु गव्यानतिरिक्तपशूनालभन्ते वैष्णवं वापनमेकविंशमैन्द्राग्रं त्रिणवे वैश्वदेवं त्रयस्त्रिंशे घावापृथिव्यां धेतुं प्रथमे छन्दोमे तस्या एव वायव्यं वत्सं मध्यम आदित्यामर्विं वशाष्टत्तमे भैत्रावरुणीमाविवाक्ये प्राजापत्यमृषभं तूपरं महाव्रतमाग्रेयमुदयनीयः ” इति । तत्रोक्तान्वैष्णवान्विधातुं प्रस्तौति—

अप्रतिष्ठां वा एते गच्छन्ति । येषां संव-

त्सरेऽनाप्तेऽथ । एकादशिन्याप्यते, इति ।

येषां यजमानानामसमाप्तं संवत्सरसत्रे सति तत्समाप्तेः प्रागेव पञ्चेकादशिनी समाप्यते ते यजमानाः संवत्सरसंपूर्तिपर्यन्तं पञ्चभावादप्रतिष्ठां गच्छन्ति । “ आग्नेयः कृष्णग्रीवः सारस्वती मेषी बभ्रुः सौम्यः ” इत्याद्यनुवाके पञ्चमकाण्डगते पञ्चेकादशिनी समाप्ता । सेयं संवत्सरगतेषु दिनेषु प्रतिदिनमेकैकः पशुरित्येवं क्रमेण पुनः पुनरावर्तनीया । तथा सति द्विपञ्चाशदधिकशतत्रयसंख्याकेष्वहःसु द्वात्रिंशदेकादशिन्यः समाप्यन्ते । इत ऊर्ध्वं पुनरप्येकादशिनी कर्तुमशक्या । नवानामेवाह्नामवाशिष्टत्वात्संवत्सरपूरणाय तावदशाहान्यवशिष्टानि । मध्ये विषुवत एकस्याह्नोऽधिकस्य प्रविष्टत्वादत्र नवाहावशेषः ।

तेषु नवसु पञ्चभावेन येयमप्रतिष्ठा प्राप्ता तां वारयितुं क्रमेण नव पशून्वै-
ष्णवादीन्विधत्ते—

वैष्णवं वा॒मनमाल॑भन्ते । य॒ज्ञो वै वि॒ष्णः । य॒ज्ञ-
मेवाऽऽल॑भन्ते प्रति॒ष्ठित्यै । ऐ॒न्द्रा॒ग्रमाल॑भन्ते । इन्द्रा-
ग्री वै दे॒वाना॒मया॑तयामानौ । ये ए॒व दे॒वते॒ अया॑-
तयाम्नी । ते ए॒वाऽऽल॑भन्ते (१) । वै॒श्वदे॒वमा-
ल॑भन्ते । दे॒वता॑ ए॒वाव॑रुन्धते । द्या॒वा॒पृथि॒व्यां धेनु॑-
माल॑भन्ते । द्या॒वा॒पृथि॒व्योरे॒व प्रति॑तिष्ठन्ति । वा-
य॒व्यं व॒त्समाल॑भन्ते । वा॒युरे॒वैभ्यो॑ यथाऽऽय॒तना॑-
द्दे॒वता॑ अ॒वरु॑न्धे । आ॒दित्या॒मवि॑ व॒शामाल॑भन्ते ।
इ॒यं वा आदि॑तिः । अ॒स्यामे॒व प्रति॑तिष्ठन्ति । मै॒त्राव॑-
रुणीमाल॑भन्ते (२) । मि॒त्रेणै॒व य॒ज्ञस्य॑ स्वि॒ष्ट॒ः
शम॑यन्ति । वरु॑णेन॒ दुरि॑ष्टम् । प्रा॒जाप॒त्यं तू॒परं
महा॑व्रत आल॑भन्ते । प्रा॒जाप॒त्योऽति॒ग्राह्यो॑ गृह्यते ।
अ॒हरे॒व रू॒पेण॑ स॒मर्ध॑यन्ति । अथो॒ अहं॑ ए॒वैष वलि॑-
ह्मि॒यते । आ॒ग्नेय॑माल॑भन्ते प्रति॒प्रज्ञा॑त्यै, इति ।

प्राजापत्याभ्यां पञ्चतिग्राह्याभ्यां महाव्रतारूपमहः प्रजापतिसंबन्धात्स्वा-
नुकूलेन रूपेण समृद्धं भवति । अपि च प्रजापतिसंबन्धोऽस्याहोऽस्तीत्येवं
पूजा च संपद्यते । आग्नेयेन च पशुनाऽग्निपकाशबद्बुद्धिप्रकाशरूपं प्रज्ञानं संप-
द्यते । स्पष्टमन्यत् ।

तमेताः पशून् देवताद्वारा प्रत्येकं प्रशस्य जातिद्वारा पुनः प्रशंसति—

अजपेत्वान्वा एते पूर्वैर्मसैरवरुन्धते । यदेते गव्याः

पशव आलभ्यन्ते । उभयेषां पशूनामवरुद्धै, इति ।

आग्नेयः कृष्णग्रीव इत्यादिकाः सर्वेऽप्यजास्तेष्वन्तिमः पेतवो गालितवृ-
षणः । अजाश्च पेतवाश्चाजपेत्वास्तानजपेत्वानेव पशून् पूर्वैर्मसैरेते यजमानाः
प्राप्नुवन्ति । इदानीं विधीयमानपशुयुक्तदिनेभ्यः पूर्वेषु मासेषु तादृशानामेव
पशूनामालब्धत्वादेषु तु विधीयमानेषु पशुषु धेन्वादयो गव्याः सन्ति ।
तदालम्बने पशूनामुभयेषां पूर्वमालब्धानामजानामिदानीमालभ्यमानानां
गव्यानां च प्राप्तिर्भवति ।

पुनरपि व्यतिरेकमुखेण तानेव पशून् प्रशंसति—

यदतिरिक्तामेकादशिनीमालभेरन् । अप्रियं

भ्रातृव्यमभ्यतिरिच्येत । यदद्वौ द्वौ पशू सम-

स्येयुः । कनीय आयुः कर्वीरन् । यदेते ब्राह्मण-

वन्तः पशव आलभ्यन्ते । नां यं भ्रातृव्य भ्य-

तिरिच्यते । न कनीय आयुः कर्वते (३), इति ।

ते एवाऽऽलभन्ते मैत्रावरुणीमालभन्तेऽवरुद्धै सह च ।

इति कृष्णयजुर्वेदीयतैत्तिरीयब्राह्मणे प्रथमाष्टके द्वितीयाध्याये

पञ्चमोऽनुवाकः ॥ ५ ॥

अत्रावशिष्टेष्वपि दिनेष्वेकादशिन्येवाऽऽलब्धव्येति दुराग्रहाद्यो मन्यते स
प्रष्टव्यः किं वत्सरादूर्ध्वदिनद्वयेनातिरिक्ता सेयमेकादशिन्यालब्धव्या किंवा
चरमयोर्द्वयोर्दिनयोर्द्वौ द्वौ पशू समस्याऽऽलब्धव्याविति । नाऽऽद्यः । दिनाति-
रेकं सत्यप्रियस्य भ्रातृव्यस्याभिष्टुद्धिप्रसङ्गात् । न द्वितीयः । एकादशिन्या
दिनसंपूर्णा(त्यर्)भावेनाऽऽद्युःस्यप्रसङ्गात् । अतो दोषद्वयपरिहारायानेन
ब्राह्मणेनोक्ताः पशव आलम्बनीयाः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये प्रथमकाण्डे द्वितीयप्रपाठके पञ्चमोऽनुवाकः ॥ ५ ॥

अथ द्वितीयप्रपाठके षष्ठोऽमुवाकः ।

पञ्चमे वैष्णवाद्या नव पञ्चवोऽभिहिताः । अथ षष्ठे महाव्रतमुच्यते ।
तत्राऽऽदौ तच्छब्दनिरुक्तिद्वारेण प्रशंसति—

प्रजापतिः प्रजाः सृष्ट्वा वृत्तोऽशयत् । तं देवा
भूतानां रसं तेजः संभृत्य । तेनैनमभिषज्यन् ।
महानववर्ति' । तन्महाव्रतस्य' महाव्रतत्वम् । महद्-
व्रतमिति' । तन्महाव्रतस्य' महाव्रतत्वम् । महतो
व्रतमिति' । तन्महाव्रतस्य' महाव्रतत्वम्, इति ।

प्रजासृष्टिव्यापारेण श्रान्तः प्रजापतिर्यदा शयनं कृतवांस्तदा देवाः
सर्वेषां भूतानां मध्ये सारभूतं तेजः संपाद्य तेन तेजसा तमेनं श्रान्तं प्रजा-
पतिं चिकित्सितवन्तः । ततोऽयं प्रजापतिर्महानभूदित्युक्तवन्तः । यदिदं
रसरूपं तेजस्तदिदं महाव्रताख्ये विद्यमानं इविः । तथा सति महानव-
वर्तिष्ठानेन कर्मणेति व्युत्पत्त्या तस्य कर्मणो महाव्रतनाम संपन्नम् । यद्वा
कर्मणोऽस्य महाफलेहेतुत्वेन महत्त्वान्महच्च तद्व्रतमिति तद्व्युत्पत्तिः । अथवा
महतः प्रजापतेरौषधरूपत्वान्महतो व्रतमिति व्युत्पत्तिः ।

तस्मिन्महाव्रताख्येऽह्नि प्रधानभूतस्तोमं विधत्ते—

पञ्चविंशः स्तोमो' भवति (१) । चतुर्विंश-
त्यर्धमासः संवत्सरः । यद्वा एतस्मिन्संवत्सरेऽ-
धिप्राजायत । तदन्नं पञ्चविंशमभवत्, इति ।

एकस्मिन्सूक्ते विद्यमानानां तिसृणामृचामावृत्तिविशेषेण संपाद्यः पञ्च-
विंशतिसंख्यायुक्तः स्तोमः कर्तव्यः । तत्र चतुर्विंशतिमंख्ययाऽर्धमासद्वारेण
संवत्सरसंपत्तिः । यच्चैतस्मिन्संवत्सरेऽधिकमन्नमुत्पन्नं तत्पञ्चविंशतिसंख्या-
पूरकमभवत् ।

एवं प्रशस्तेन पञ्चविंशतिस्तोमेन युक्तस्याह्नः स्थानविशेषं विधत्ते—

मध्यतः क्रियते । मध्यतो ह्यन्नमशितं धिनोति ।

अथो मध्यत एव प्रजानामूर्धीयते, इति ।

संवत्सरस्य समाप्तिहेतोरतिरात्ररूपादन्तिमादहः पूर्वभावित्वेन संवत्सर-
मध्ये तदनुष्ठानम् । लोकेऽपि यदन्नमशितं सन्नात्यधिकं नात्यल्पं भवति
तदेव मध्यमप्रमाणयुक्तं भोक्तारं प्रीणयति । अति च भुक्तोरसः शरीरमध्य
एव स्थाप्यते । तस्मात्संवत्सरमध्येऽनुष्ठानं प्रशस्तम् ।

तस्मिन्नापि मध्ये पुनर्विशेषेण स्थापनं विधत्ते—

अथ यद्वा इदमन्ततः क्रियते । तस्मादुदन्ते प्रजाः

समेधन्ते । अन्ततः क्रियते प्रजननायैव, इति ।

अन्तिमादतिरात्रान्पूर्वेष्वहःसु याऽन्तः संवत्सरस्योपान्तरूपो देशस्तत्रैतदहः
कर्तव्यम् । यद्यस्माददमेव महाव्रतयन्ते क्रियते तस्माच्छ्लोकेषु कृष्टस्य कृष्या-
दिव्यापारस्थान्ते फलदशायां प्रजाः सम्यग्वर्धन्ते । तस्मात्प्रजावृद्धयर्थमित-
रेषामह्नामन्त एवैतत्कर्तव्यम् ।

अस्याहः पक्षिरूपत्वं परिकल्प्य तदवयवरूपेण स्तोमं विधत्ते—

त्रिवृच्छिरो भवति (२) । त्रेधा विहितः हि

शिरः । लोमं छवीरस्थि, इति ।

ऋक्त्रयात्मकमेकं सूक्तं तादृशानि त्रीणि सूक्तानि त्रिवृतोऽवयवा यस्य
स्तोमस्य सोऽयं स्तोमस्त्रिवृत् । स च पक्ष्याकारस्य शिरःस्थानीयः ।
लोकेऽपि शिरस्त्रिधा निर्मितम् । लोमं केशाः । छवीस्त्वक् । अस्थि प्रसि-
द्धम् । तदिदं शिरसस्त्रैविध्यम् ।

तस्य त्रिवृत्स्तोमस्य पञ्चदशादिस्तोमवदावृत्तगानशङ्कां वारयितुमूर्ध्वगानं
विधत्ते—

परांचा स्तुवन्ति । तस्मात्तत्सदृगेव । न मेयतोऽनु

मेयति । न कृश्यतोऽनु कृश्यति, इति ।

आवृत्तिराहित्यं परावत्वं तादृशेन त्रिवृता स्तुतिं कुर्युः । यस्माच्छिरःस्था-
नीयस्य त्रिवृत आवृत्तिर्नास्ति तस्माच्छ्लोकेऽपि त्रिवृत्स्थानीयं तच्छिर एक-
रूपमेव मेद्यतः स्थूलं गच्छतः शरीरस्यापि संबन्धि भूत्वा स्वयं न मेद्यति

न स्थूली भवति । तथा कुश्यतः कुशीभवतः शरीरस्य संबन्धि भूत्वा स्वयं न कुशी भवति ।

अथ पक्षद्वयस्थानीयं स्तोमद्वयं विधत्ते—

पञ्चदशोऽन्यः पक्षो भवति । सप्तदशोऽन्यः ।

तस्माद्वयाःस्यन्यतरमर्धमभिपर्यावर्तन्ते । अन्य-

तरतो हि तद्वरीयः क्रियते (३), इति ।

यस्मादत्रान्यतरत एकस्मिन्पक्षरूपे सप्तदशाख्ये स्तोमे तत्स्तोत्रं गरीयोऽधिकावृत्तिरूपम् । यस्माल्लोकेऽपि पक्षिण आकाशे गच्छन्तः पर्यावर्तमाना दक्षिणं वामं वा अन्यतरमर्धमभिलक्ष्य प्रवृद्धभिर्बद्धत्वा पर्यावर्तन्ते ।

योऽयं पूर्वत्र विहितः पञ्चविंशः स्तोमो भवतीति । तं मध्यशरीरत्वकल्पनया प्रशंसति—

पञ्चविंश आत्मा भवति । तस्मा-

न्मध्यतः पञ्चो वरिष्ठाः, इति ।

आत्मा पक्ष्याकारस्य महव्रतस्य मध्यशरीरम् । तस्मादयं पञ्चविंशस्तोम इतरेभ्यस्त्रिवृदादिस्तोमेभ्यो भूयांस्तस्मात्पञ्चो मध्यशरीरभागे वरिष्ठाः स्थौल्ययुक्ता दृश्यन्ते ।

अथ पुच्छस्थानीयं स्तोमान्तरं विधत्ते—

एकविंशं पुच्छम् । द्विपदासु स्तुवन्ति प्रतिष्ठित्यै, इति ।

योऽयमेकविंशःत्र्यावृत्तिरूपः स्तोमस्तत्पक्षिरूपस्य महव्रतस्य पुच्छम् । तं चेत्स्तोमं द्विपदास्त्वक्षु स्तुवन्ति । पादद्वयेन हि मनुष्याः प्रतितिष्ठन्ति ।

त्रिवृदादिस्तोमानामृत्विजां च समुच्चयं विधत्ते—

सर्वेण सह स्तुवन्ति । सर्वेण ह्यात्म-

नाऽऽत्मन्वी । सहोत्पतन्ति, इति ।

योऽयं त्रिवृदादिकः पञ्चविंशान्तः स्तोमसंघस्तेन सर्वेणापि स्तुतिं कुर्युः । ऋत्विजश्च सर्वे सहैव स्तुतिं कुर्युः । यस्माल्लोके सर्वेणाऽऽत्मना कृत्स्नेनाप्यवयवसंघेन पक्षपुच्छादिना पतङ्ग आत्मन्वयवयी भवति न त्वेकैकेनावयवेन ।

तस्मादत्रापि सर्वे स्तोमाः कार्याः । यस्माच्च लोके सर्वे पक्षिणः सहोत्पतन्ति
तस्मादत्र सर्वेऽप्यृत्विजः सहैव स्तुतिं कुर्युः । अत एव च्छन्दोगा आमनन्ति—
“ सर्वे सहर्त्विजो महाव्रतेन स्तुवीरन् । अध्वर्युशिरसोद्गायेत् ” इत्यादिना ।

तत्र कंचिद्विशेषं विधत्ते—

एकैकामुच्छिष्यन्ति । आत्मन्हङ्गानि बद्धानि, इति ।

अध्वर्युप्रभृतयः स्वस्वस्तोत्रेण गानं कुर्वन्तः स्वकीयामन्तिमां स्तोत्रीया-
मुच्छिष्युः, न तु तथा स्तुतिं कुर्युः । यतो लोके कस्मिंश्चिदात्मन्मध्यश-
रीरे सर्वाण्यवयवान्तराणि बद्धानि भवन्त्यतोऽत्रापि मध्यशरीरस्थानीयाया-
मेकैकस्यां स्तोत्रीयायावयवशेषितायामङ्गान्तराणि तत्राऽऽदायितुं शक्यानि ।
अन्यथा निराधाराण्यङ्गानि स्युः । तां च तत्र तत्रावशिष्टां स्तोत्रीयामुद्गाता
गायेत् । अत एव च्छन्दोगैराम्नायते—“ एवं कुर्युरेकैकया स्तोत्रीययाऽ-
स्तुतयोद्गातारमभिसमेयुः ” इत्यादिना । संहितायामप्यस्तुतायां गानमुद्गातु-
राम्नायते—“ एकैकयाऽस्तुतया समायन्ति दिग्भ्य एवान्नाद्यः संभरन्ति
ताभिरुद्गातोद्गायति दिग्भ्य एवान्नाद्यः संभृत्य तेज आत्मन्दधते ” इति ।

अथ हर्षहेतुव्यापारविशेषान्विधत्ते—

न वा एतेन सर्वः पुरुषः (४) । यदित

इतो लोमानि दतो नखान् । परिमादः

क्रियन्ते । तान्येव तेन प्रत्युप्यन्ते, इति ।

इत्यतूर्वमुक्तमेकैकस्तोत्रीयोच्छेपणेन सर्वाण्यङ्गानि सात्मनि बद्धानि भव-
न्तीति । तत्रायं पुरुषो लोमानीतः प्रत्तरान् । दतो दन्तानिः प्राणवान् ।
नखानितः प्राणवानिति । यदेतेन लोमदन्तादिमाप्तिमात्रेण पुरुषः सर्वो नैव
भवति । पुरुषस्य भोगसंपूर्णत्वं नास्ति । अतो भोगः परिपूर्णने । परिमादः
परितो हर्षहेतवो विनोदव्यापाराः कर्तव्याः । तैर्व्यापारैस्तान्यङ्गानि भोग-
परिपूर्णानि प्रत्युप्यन्ते स्याप्यन्ते ।

सामान्यतो व्यापारविशेषा उक्ताः । अथ विशेषाकारेणैकं विधत्ते—

औदुम्बरस्तल्पो भवति । ऊर्वा अन्नमुदु-

म्बरः । ऊर्ज एवान्नाद्यस्यावरुद्धचै, इति ।

आसन्दी चौदुम्बरी कार्या । उदुम्बरस्यान्नरसरूपत्वात्तत्प्राप्तिर्भवति ।
एतच्च संहितायामप्याम्नातम्—“ आसन्दीमुद्राताऽऽरोहति साम्राज्यमेव
गच्छन्ति ” इति ।

अथ तल्पे कर्तव्यं विधत्ते—

यस्य तल्पस्य मभिजितः स्यात् । स देवानां
साम्यक्षे । तल्पस्य मभिजयानीति तल्पमा-
रुह्योद्गायेत् । तल्पस्य मेवाभिजयति (५) ।
यस्य तल्पस्य मभिजितः स्यात् । स देवानां
साम्यक्षे । तल्पस्य मा पराजयेतीति तल्पमा-
रुह्योद्गायेत् । न तल्पस्य पराजयते, इति ।

तल्पे मञ्चके सद्यं सदनमुपवेशनं तल्पस्यम् । यद्युद्राता पूर्वं दग्धिः स्यात्तदा
राजादियोग्ये तल्पेऽवस्थानं न प्राप्तं तादृशमुद्राता यज्ञभूमौ देवानां समक्षे
देशेऽवस्थाय तल्पेत्यादिमन्त्रं गायेत् । तस्यायमर्थः । धनिको भूत्वा तल्पेऽव-
स्थानं सर्वदा प्राप्तवानीति । स च तथैव प्राप्नोति । यद्युद्राता पूर्वं धनिको
भूत्वा तल्पावस्थानं प्राप्तवांस्तदानीमिमं मन्त्रं पठेत् । तस्य चायमर्थः । इदं
तल्पावस्थानं कदाचिदपि मा पराजयेयमिति निश्चये मम पराजयो मा भूत् ।
कदाचिदपि मदीयं धनिकत्वं मा विनश्यत्विति ।

अथ होतुर्दोला विधत्ते—

प्लेङ्खे शंसति । महो वै प्लेङ्खः ।

महस एवान्नायस्यावरुद्ध्यै, इति ।

महस्तेजो दोलायास्तेजोहेतुत्वान्महस्त्वम् । अतस्तत्तेजसोऽन्नस्य च प्राप्त्यै
भवति ।

अथ व्यापारान्तरं विधत्ते—

देवासुराः संयत्ता आसन् । त आदित्ये व्याप-
रन्ति ।

च्छन्त । तं देवाः समजयन् (६) । ब्राह्मणश्च
 शूद्रश्च चर्मकर्त॑ व्यायच्छेते । दैव्यो वै वर्णो
 ब्राह्मणः । असुर्यः शूद्रः । इमेऽरात्सुरिमे सुभू-
 तमक्रन्नित्यन्यतरो ब्रूयात् । इम उद्वासीकारिणं
 इमे दुर्भूतमक्रन्नित्यन्यतरः । यदेवैषां सुकृतं या
 राद्धिः । तदन्यतरोऽभिश्चीणाति । यदेवैषां
 दुष्कृतं या राद्धिः । तदन्यतरोऽपहन्ति ।
 ब्राह्मणः संजयति । अमुमेवाऽऽदित्यं भ्रातृ-
 व्यस्य संविन्दन्ते (७), इति ।

भवति भवति क्रियते पुरुषो जयत्यजयत्येत्येकं च ।

इति कृष्णयजुर्वेदीयतैत्तिरीयब्राह्मणे प्रथमाष्टके द्वितीयाध्याये
 षष्ठोऽनुवाकः ॥ ६ ॥

उद्धन्यमानं नवैतानि सन्ततिरेकविंश एषोऽपतिष्ठां प्रजापतिवृत्तः षट् ।
 उद्धन्यमानं शोचिष्के शोऽग्ने सपत्नानतिग्राह्या वैश्वदेवमालम्बन्ते पञ्चाशत् ।

इति कृष्णयजुर्वेदीयतैत्तिरीयब्राह्मणे प्रथमाष्टके
 द्वितीयोऽध्यायः ॥ २ ॥

देवाश्चासुराश्चायमादित्योऽस्माकमेव भूयादिति परस्परं कलहं कृतवन्तः ।
 तत्र देवानां जयोऽभूत् । अतोऽत्रापि वेदिमध्ये ब्राह्मणो बहिः शूद्रश्चावस्थाय
 किञ्चिदाद्रिं चर्म परिमण्डलाकारं गृहीत्वा तद्विषये कलहं कुर्याताम् । तत्र देव-
 स्वरूपो ब्राह्मणः । असुरस्वरूपः शूद्रः । तस्मिन्कलहावसर इमेऽरात्सुरिति
 मन्त्रं ब्राह्मणो ब्रूयात् । तस्यायमर्थः । इमे यजमानाः सत्रे समृद्धिं गताः शोभनं
 कर्म कृतवन्त इति । शूद्रस्तु मन्त्रान्तरं ब्रूयात् । तस्यायमर्थः । इमे यजमानाः
 कर्मव्याजेन धनहानिं कृत्वा देशमेतमुद्वासं निवासशून्यं कुर्वन्ति । तस्मादिमे
 दुष्परिपारं कृतवन्त इति । एवं सत्येषां यजमानानां यत्सुकृतं परलोकः

हितं या चेह लोके समृद्धिस्तदुभयमन्यतरो ब्राह्मणः संपादयति । यदन्य-
त्किञ्चित्प्रमादकृतमेषां दुष्कृतं या चैषामसमृद्धिर्दाग्निद्रयरूपा तदुभयमन्यतरोः
शूद्रो विनाशयति । निन्दाजनिवेन हि क्लेशेन पापफलं सर्वमनुभूतम् । तत्र
कलहे ब्राह्मणः सम्यग्जयेत् । तेन भ्रातृव्यस्य संबन्धिनममुमादित्यमेते
यजमानाः सम्यग्लभन्ते ।

अस्य प्रपाठकस्थानुवाकार्यसंग्रहः—

आधानमन्त्रा आद्ये स्युर्नवाहानि द्वितीयके ।

गवामयनगानि स्युरतिग्राह्यास्तृतीयके ॥ १ ॥

दिवाकीर्त्यानि तुर्ये स्युः पञ्चमे पशवः श्रुताः ।

महाव्रतं तु षष्ठे स्यात्प्रपाठक उदीरितः ॥ २ ॥

वेदार्थस्य प्रकाशेन तमो हार्दं निवारयन् ।

पुमर्थीश्चतुरो देयाद्विद्यातीर्थमहेश्वरः ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-
रीयब्राह्मणभाष्ये प्रथमकाण्डे द्वितीयप्रपाठके षष्ठोऽनुवाकः ॥ ६ ॥

इति श्रीमद्वीरबुक्कणसाम्राज्यधुरंधरश्रीमत्सायणाचार्यविरचिते माधवीये
वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये प्रथमकाण्डे
द्वितीयः प्रपाठकः समाप्तः ॥ २ ॥

(मूलक्रमेण—अष्ट० १ अध्या० २ अनु० ६ (१६) ।

(भाष्यक्रमेण—का० १ प्रपा० २ अनु० ६ (१६) ।

अथ तृतीयप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदभ्यांऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

गवामयनमाख्यातं द्वितीये हि प्रपाठके ।

यदनुक्तं संहितायां तत्सर्वमिह वर्णितम् ॥ २ ॥

तृतीये वाजपेयस्य ब्राह्मणं समुदीर्यते ।

दशानुवाकास्तेषु स्युः पुनराधानमादिमे ।

स्यात्पिण्डापितृयज्ञोऽन्ते वाजपेयस्तु मध्यतः ॥ ३ ॥

यत्संहितायामाख्यातं पुनराधानमत्र तु ।
 तस्योक्तस्यानुवादेन विशेषः कोऽपि वर्ण्यते ॥ ४ ॥
 वाजपेयस्य मन्त्रास्तु संहितायामुदीरिताः ।
 मध्यवर्त्यनुवाकेषु तव्याख्यानामिहैर्यते ॥ ५ ॥
 द्वितीये वाजपेयस्य विधिस्तस्य ग्रहाः परे ।
 चतुर्थे पञ्चमः प्रोक्ताः पञ्चमे रथयोजनम् ॥ ६ ॥
 मर्यादाधत्वनं षष्ठे यूपारोहणमुत्तरे ।
 अष्टमे त्वभिषेकः स्यादतिग्राह्यास्त्वनन्तरे ॥ ७ ॥
 नवमान्ता द्वितीयाद्या वाजपेयाध्वोधिनाः ।
 यः पिण्डपितृत्यज्ञोऽसौ दशमे स्पष्टमीरितः ॥ ८ ॥
 तृतीयस्यानुवाकार्था इत्येवं समुदीरिताः ।
 वाजपेयब्राह्मणार्था मन्त्रैः सह पुरेरिताः ।
 अग्र्यन्तावनुवाकौ तौ व्याख्यास्येते इह क्रमात् ॥ ९ ॥

तत्राऽऽद्येऽनुवाके पुनराधेयगतयोरान्यभागयोर्विशेषं विधातुमादावुपा-
 ख्यायिकामाह—

दे॒वा॒सु॒राः सं॒य॒न्ता आ॒सन् । ते दे॒वा वि॒ज॒य॒मु॒प॒-
 यन्तः । अ॒ग्नी॒षो॒र्म॒योस्ते॒ज॒स्वि॒नी॒स्त॒नूः सं॒न्य॑दधत ।
 इ॒द॒मु॒ नो भ॒विष्य॑ति । यदि॒ नो जे॒ष्यन्ती॑ति ।
 तेना॒ग्नी॒षो॒माव॑पा॒क्राम॑ताम् । ते दे॒वा वि॒जित्य॑ । अ॒ग्नी॒-
 षो॒माव॑न्वैच्छन् । तेऽग्नि॒मन्वं॑विन्दन्तु॒षूत्स॑न्नम् । तस्य
 वि॒भ॒क्ती॒भिस्ते॒ज॒स्वि॒नी॒स्त॒नू॒रवा॑रुन्धत (१) । ते
 सोम॒मन्वं॑विन्दन् । तम॑घ्नन् । तस्य॑ यथाभि॒ज्ञाय॑
 त॒नू॒र्व्य॑गृह्णत । ते ग्र॒हा अभ॑वन् । तद्ग्र॒हाणां
 ग्र॒ह॒त्वम् । यस्यै॒वं वि॒दुषो॑ ग्र॒हा गृ॒ह्यन्ते॑ ।
 तस्य॑ त्वे॒वं गृ॒ही॒ताः, इति॑ ।

यदा देवाश्चासुराश्च शुद्धोक्तस्तदा देवा विजयं प्राप्तुकामाः स्वकीया-
स्तेजस्विनीस्तनून्ग्रीषोमयोः स्थापितवन्तः । तनुशब्देन शरीरवत्प्रियभूतध-
नमुपलक्ष्यते । तयोर्धनं स्थापयतां देवानामयमभिप्रायः । यदि कथंचिद-
स्मान्यदाऽसुरा जेष्यन्ति तदानीमिदमेव धनं मस्माकं जीवनाय भविष्यतीति ।
ततः स्थापितेन तेन धनेन सह तावग्रीषोमौ पलायनमकुरुताम् । देवाः
पुण्यवशेन विजयं प्राप्य सर्वत्राग्रीषोमावन्विष्य क्वचिद्वृषु वेषमाच्छाद्याव-
स्थितमग्निमलभन्त । ऋतूनां बलमवष्टभ्यावस्थितत्वाद्बलादग्रहीतुमशक्ता देवा-
स्तस्याग्नेरुत्कोचरूपेण चतस्रो विभक्तीर्दत्त्वा स्वकीयास्तनूर्धनरूपाः स्वीकृ-
तवन्तः । ताश्च विभक्तयः सूत्रे स्पष्टमुदाहृताः—“ अग्नेऽग्नेऽग्नावग्नेऽग्निनाऽ-
ग्नेऽग्निमग्ने, इति चतुर्षु प्रयाजेषु चतस्रो विभक्तीर्ददाति ” इति । “ समि-
धोऽग्न आज्यस्य वियन्तु तनूनपादग्न आज्यस्य वेतु ” इत्याद्यासु प्रयाज-
याज्यासु संबुद्धयन्ता अग्निशब्दा आम्नाताः । तेभ्यः पुरस्तात्क्रमेण संबु-
द्धिसप्तमीतृतीयाद्वितीयविभक्त्यन्ता अग्निशब्दाः प्रयुक्ताः । तेन तृप्तोऽग्नि-
स्तदीयास्तनूर्दत्तवन् । अथ ते देवाः सोममन्विष्य लब्ध्वा तं ताडयित्वा
तस्य सकाशात्स्वकीयास्तनूस्तत्तल्लक्षणेन सम्यगभिज्ञाय यथायथं गृहीत-
वन्तः । ते च तनुसमाना द्रव्यविशेषा ऐन्द्रवायवादिग्रहा अभवन् । देवै-
र्गृह्यन्त इति व्युत्पत्त्या ग्रहनाम संपन्नम् । यो यजमानस्तादृशं महिमानं
विद्वान्गृह्णाति तस्यैव ग्रहा यथाशास्त्रं गृहीता भवन्ति ।

अथ यथोक्तविभक्तिविधिं मनसि निधाय तं विधिमुन्नेतुमुपोद्घातमाह—

नानाग्नेयं पुनराग्नेये कुर्यात् । यदनाग्नेयं पुनराग्नेये

कुर्यात् । व्यृद्धमेव तत् (२) । अनाग्नेयं वा

एतत्क्रियते । यत्समिधस्तनूनपातमिडो बर्हिर्ध-

जति, इति ।

यत्पुनराग्नेयं तस्मिन्ननाग्नेयं न कुर्यात् । अत एव सूत्रकारेणोक्तम्—
“ सर्वमाग्नेयं भवति ” इति । अनाग्नेयकरणे पुनराग्नेयस्य समृद्धिहेतुत्वं न
स्यात् । क्रियते चात्र समिदादिषु चतुर्षु प्रयाजेष्वनाग्नेयम् । तन्मन्त्रेषु देव-
तान्तराणां समिदादीनां श्रूयमाणत्वात् । सोऽयमाक्षेपरूप उपोद्घातः । अत्र
प्रयाजानां चतुर्णामाग्नेयत्वसंपादनाय यथोक्तविभक्तीः कुर्यादिति विधिरु-
न्नेयः । प्रत्यक्षविधिश्च संहितायामाम्नातः—“ विभक्तयो भवन्ति वाचो
विधृत्यै ” इति ।

इदानीमाज्यभागयोर्विशेषं विधत्ते—

उभावाग्नेयावाज्यभागौ स्याताम्, इति ।

प्रकृतावाद्य आज्यभाग आग्नेयः । द्वितीयः सौम्यः । अत्र तु द्वितीयोऽ-
प्याग्नेयः कर्तव्यः ।

अग्नेक्वचरं विशेषं विधत्ते—

अनाज्यभागौ भवतु इत्याहुः । यदुभावाग्नेयावन्व-
श्चाविर्त्ति । अग्ने पवमानयोत्तरः स्यात् । यत्प-
वमानाय । तेनाऽऽज्यभागः । तेन सौम्यः, इति ।

अत्र केचिदभिज्ञा एव वाक्षिपन्ति । यद्युभावप्याज्यभागावन्वश्चावव्यवाहिता-
वाग्नेयावेष कुर्यात्तदानीमेतावाज्यभागावेव न भवतः । सौम्यस्याननुष्ठित-
त्वात् । सौम्यो हि सोपपत्तिकः प्रकृतावेवं विहितः—“देवलोकं वाऽग्निना
यजमानोऽनुपश्यति पितृलोकं सोमेनोद्गारार्थेऽग्नये जुहोति दक्षिणार्थं सोमा-
येवेति तस्मादुत्तरः सौम्यः कर्तव्यः” इति । अस्मिन्पक्षेऽभिज्ञस्यैवमुत्तरम्—
अनाग्नेयत्पमसौम्यत्वं चेति दोषद्वयं वारयितुं पवमानायाग्नय उत्तर आज्य-
भागः कर्तव्यः । तत्राग्निः प्रत्यक्षमेव श्रूयते । पवमानविशेषणेन तु केवला-
ग्नेयत्वदोषवारणादाज्यभागत्वं सिध्यति । तावता सौम्यत्वमुपचरणीयम् ।
“अग्न आयूःपि पवसे” इत्यस्यां पुरोनुवाक्यायां कृतायामग्नये पवमा-
नायायमुत्तर आज्यभागः स्यादिति तात्पर्यार्थः ।

प्रथमस्याऽऽज्यभागस्य प्राकृतीं पुरोनुवाक्यां वाधितुमन्यां विधत्ते—

बुधन्वत्याग्नेयस्याऽऽज्यभागस्य पुरोनुवाक्या भवति

(३) । यथा सुप्तं बोधयति । तादृगेव तत्, इति ।

बुधियातुर्यस्यामृच्यस्ति संपं बुधन्वन्ती । तस्यां क्रियमाणायां यथा लोके
सुप्तं पुरुषं बोधयति तादृगमेव ऋचवति । अत्र सूत्रम्—“अग्निं स्तोमेन बोध-
यत्याग्नेयस्याऽऽज्यभागस्य पुरोनुवाक्या भवत्यग्न आयूःपि पवसे इति सौ-
म्यस्य” इति ।

पत्नीसंयाजमन्त्रेषु विशेषं विधत्ते—

अग्निन्यक्ताः पत्नीसंयाजानामुचः स्युः ।

तेनाऽऽग्नेयः सर्वं भवति, इति ।

अग्निपदेन युक्तः अग्निन्यक्ताः । “ आप्यायस्व समेतु ते विश्वतः सोमवृ-
ष्णियम् ” इत्येषा प्रथमस्य पत्नीसंयाजस्य पुरोनुवाक्यम् । तत्र सोमाग्ने
वृष्णिद्यमित्यग्निपदप्रक्षेपोऽग्नियुक्तत्वम् । यथा समिदादिप्रयाजेष्वग्निशब्दगत-
विभक्तिप्रयोगेणाऽऽग्नेयत्वमेवं पत्नीसंयाजानामप्याग्नेयत्वं संपद्यते ।

अत्र ऋषिवादिनामाक्षेपं दर्शयति—

एकधा तेजस्विनीं देवतामुपैती-

त्याहुः । सैनमीश्वरा प्रदह इति, इति ।

तेजोभिकां देवतां यः पुमानेकधोपैति नैरन्तर्येण सेवते सा देवता तमेन
प्रदह्यं समर्था भवति । तस्मात्पूर्वोक्तमग्निन्यक्तत्वं न कार्यमित्याक्षेपः ।

तस्योत्तरं दर्शयति—

नेति ब्रूयात् । प्रजननं वा

अग्निः । प्रजननमेवोपैतीति, इति ।

भास्ति प्रदाह इत्येवमुत्तरं ब्रूयात् । अग्नेर्विरोधिदाहकत्वेऽपि स्वकीय-
सिद्धकं भवति प्रजननेनानुग्राहकत्वाभिरन्तरमग्निं सेवयामः प्रजोत्पात्तिमेव
माप्नुमितीति ।

अत्र चोदकप्राप्तान्संभारानाधानमन्त्राश्च पूर्वपक्षरूपेण निराचष्टे—

ऊतयजुः संभृतसंभार इत्याहुः (४) । न

संभृत्याः संभाराः । न यजुः कार्यमिति, इति ।

यजुःशब्देन धर्मः शिर इत्याद्या आधानमन्त्रा विवक्षिताः । संभारशब्देन
सिद्धिदासप्तमृद्विशेषा अश्वत्थोदुम्बरादिसप्तवानस्पत्यविशेषाश्च विवक्षिताः ।
प्रथमाधाने यजुषामुच्चरितत्वात्संभाराणां च संपादितत्वादस्यापि पुनराधेय-
त्वाऽऽधानादत्यन्तभेदाभावेन यजुःसंभारयोः सिद्धत्वात्तदुभयं पुनर्न कर्त-
व्यमिति पूर्वः पक्षः । सिद्धान्तमाह—

अथा खलु । संभृत्या एव संभाराः ।

कार्यं यजुः । पुनराधेयस्य समुद्धये, इति ।

अथोष्टदेन पूर्वपक्षो निवर्तते । यद्यप्ययमर्थः संहितायामुक्तस्तथाऽप्यस्या-
नुष्मकस्य तच्छेषत्वघोतनाय पुनरनुष्मदः ।

अन्यं विशेषं विधत्ते—

तेनोपा२शु प्रचरति । एष्य इव वा एषः ।

यत्पुनराधेयः । यथोपा२शु नष्टमिच्छति

(५) । तादृमेव तत्, इति ।

तेन पुनराधेयेनाव्यक्तशब्दं यथा भवति तथाऽनुतिष्ठेत् । तत्रायं हेतुः ।
योऽयं पुनराधेयः स एव पुनरन्वेषणीय इव भवति । आधानेन संपादितस्या-
ग्रेरुद्भासनेन विनाशे सति पुनः संपादनाय प्रवृत्तत्वात् । अत एव पुनसन्वेष-
विधिरेवमाज्जातः—“उद्भास्य पुनराधीत” इति । अत्रान्वेषणे दृष्टान्तः ।
यथा लोके स्वगृहे चौरैरपहृतं नष्टं वस्तु चौरगृहेऽन्विच्छन्पुरुषो हस्तपादादि-
शब्दो यथा नोतिष्ठति तथैवान्विच्छति तादृमेव तद्दृष्टव्यम् ।

विशेषान्तरं विधत्ते—

उच्चैः स्विष्टकृतमुत्सृजति । यथा नष्टं विन्वा प्राहा-

यमिति । तादृमेव तत्, इति ।

स्विष्टकृद्विषयं मन्त्रमुच्चैरुच्चारयेत् । यथा लोके नष्टं वस्तु प्रच्छन्नवेषेणा-
न्विष्य कथञ्चित्छब्दवा सर्वेषामग्रे मदीयोऽयं पदार्थ इत्येवं प्रकाशयति तद्-
देव तत् । तदेतत्सूत्रकार आह—“साभिधेनीप्रभृत्युपा२शु यजत्प्रोत्तमाद-
नूयाजादुच्चैः स्विष्टकृतम्” इति ।

ये पूर्वपक्षवादिनः सर्वाग्रेयत्वसिद्धान्तपक्षं दूषयन्तः त्वमतं पूर्वपक्षत्वेनो-
पन्यस्य परैर्निराकृतास्त एव वादिनः पुनरपि स्वकीयं मतं दृढीकृत्य सर्वा-
ग्रेयत्वपक्षं दूषयन्ति तेषां मतमह—

एकधा तेजस्विनीं देवतामुपैतीत्याहुः । सैन-

मीश्वरा प्रदह इति । तत्तथा नोपैति । प्रया-

जानूयाजेष्वेव विभक्तीः कुर्यात् । यथापूर्वमा-

ज्यंभागौ स्याताम् । एवं पत्नीस्रयाजाः । तद्वै-

श्वानरवत्प्रजननवत्तरमुपैतीति, इति ।

अग्नेर्दाहकत्वात्सर्वमाग्नेयं कर्म प्रदाहायैव स्यात् । तत्पुनराधेयं तथा नो-
पैति । सर्वमाग्नेयं न कुर्यात् । किं तु प्रयाजानूयाजेष्वेवाग्निविषया विभक्तीः
कुर्यात् । तत्र प्रयाजविभक्तय आपस्तम्बोक्ताः पूर्वं दर्शिताः । अनूयाजवि-
भक्तिद्वयं त्वाश्वलायनेनोक्तम्—“ देवं बर्हिःश्रे वसुवने वसुधेयस्य वेतु देवो
नराशंसोऽग्नौ वसुवने वसुधेयस्य वेतु ” इति । एवमुभयत्रैवाग्निविभक्तीः
कृत्वा यावाज्यभागौ ये च पत्नीसंयाजस्ते सर्वे प्रकृतिवदेवानुष्ठेया न
त्वाग्नेयत्वाय तत्र प्रयतितव्यम् । एवं सति तत्पुनराधेयकर्माग्निविषयाविभक्ति-
सद्भावाद्वैश्वानरवदग्निमुक्तगत एवातिशयेन प्रजननवच्च कृतं भवतीत्येवं स्व-
मतदादर्थं संपादितम् ।

अत्र सर्वाग्नेयत्ववादिनां चोद्यमुद्भवयति—

तदाहुः । व्यृद्धं वा एतत् । अना-

ग्नेयं वा एतत्क्रियत इति, इति ।

द्वितीयाज्यभागस्याऽऽग्नेयत्वं पत्नीसंयाजानां चाग्निन्यक्तत्वं यदि न क्रियते
तदानीमेतत्पुनराधेयमनाग्नेयं स्यात् ।

एतच्च समृद्धिहीनमिति वादिनां चोद्यं तस्योत्तरमाह—

नेति ब्रूयात् । अग्निं प्रथमं विभक्तीनां यजति ।

अग्निमुत्तमं पत्नीसंयाजानाम् । तेनाऽऽग्नेयम् ।

तेन समृद्धं क्रियत इति (६), इति ।

अरुन्धतैव तद्भवति संभृतसंभार इत्याहुरिच्छति' पत्नीसंयाजा नव च ।

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये

प्रथमोऽनुवाकः ॥ १ ॥

एतत्पुनराधेयमस्मदुक्तप्रकारेणाऽऽज्यभागयोः पत्नीसंयाजानां च यथा-
पूर्वत्वेऽपि समृद्धिहीनं न भवतीत्युत्तरं ब्रूयात् । कथमिति तदुच्यते । प्रथमं
यागादौ प्रयाजगतविभक्तीनां संबन्धित्वादग्निर्यष्टव्यः । अवसाने च पत्नी-
संयाजेषूत्तममग्निं यजेत् । तत्र च—“ अग्निर्होता गृहपतिः ” इत्याग्नेयो मन्त्र

आम्नातः । अत्र आपन्तबोराग्रेयत्वेन तन्मध्यपतितं सर्वमाभेयं संपद्यते । तेन पुनराधेयं समृद्धं कुरुते ।

अत्र मीमांसा । दशमीर्ध्यायस्य चतुर्थपादे चिन्तितम्—

बुधन्वत्तादिगुणको देवो वाच्योऽथ केवलः ।

आद्यो देवगुणत्वेन भैवं मन्त्रगुणत्वतः ॥ [इति] ।

आधाने पवमानेष्टिष्वाज्यभागौ प्रकृत्य श्रूयते—“बुधन्वानाग्नेयः कार्यः पावकवान्सौम्यः” इति । तथा पुनराधेयेऽपि श्रूयते—“बुधन्वत्याग्नेयस्याऽऽज्यभागस्य पुरोनुवाक्या भवति” इति । अत्र निगमेषु “बुधन्वन्तमग्निमावह पावकवन्तं सोममावह” इत्येवं सगुणो देवो वक्तव्यः । कुतः । बुधन्वत्तादेर्देवगुणत्वात् । तथा हि । बुधशब्दोऽस्यास्तीति बुधन्वान् । न खल्वाज्यभागस्य देवताद्वारेण विना साक्षाद्बुधशब्दवत्त्वं संभवति । तस्मादेवमुणत्वात्सगुणो देवो वक्तव्यः । भैवम् । बुधन्वत्तादेर्मन्त्रगुणत्वात् । न च तस्माद्बुधशब्दो यागपरः । किं तु मन्त्रपरः । संभवति हि मन्त्रस्य साक्षादेव बुधशब्दोपयोगः । “अग्निं स्तोमेन बोधय” इत्यस्मिन्मन्त्रे बुधिघातोः प्रयुक्तत्वात् । बुधन्वता विधिना चाऽऽग्नेयं मन्त्रान्तरं निवर्त्यते । न च तद्वितान्त आग्नेयपदोऽपसर्जनभूतो देवतावाचकोऽग्निशब्दो बुधन्वच्छब्देन विशेष्यमर्हति । तस्मात्केवलोऽग्निशब्दो निगमे पठितव्यः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणमाख्ये प्रथमकाण्डे तृतीयप्रपाठके प्रथमोऽनुवाकः ॥ १ ॥

अथ तृतीयप्रपाठके द्वितीयोऽनुवाकः ।

प्रथमोऽनुवाके पुनराधेयशेषोऽभिहितः । द्वितीयमारभ्य नवमान्तेष्वष्टस्वनुवाकेषु यद्वाजपेयब्राह्मणमास्त्रांतं तस्य संहितायां प्रथमकाण्डे सप्तमे प्रपाठके समान्तरैर्मन्त्रैः सहास्माभिर्व्याख्यातत्वात्तत्रैवासरार्थो द्रष्टव्यः । तात्पर्यं त्वनुवाकानामिहैवाऽऽदौ संगृहीतम् । *

* इत उत्तरं द्वितीयानुवाकमारभ्य नवमानुवाकान्तब्राह्मणस्य संहितामन्त्रैः सह व्याख्यातत्वाद्भाष्यकारैः पुनरत्र तद्व्याख्यानं न कृतम् । एतच्च द्वितीयमारभ्येत्यादितत्रैवाक्षरार्थो द्रष्टव्य इत्यन्तेन ग्रन्थेन भाष्यकारैरेव स्वीकृतम् । अतस्तद्ब्राह्मणार्थजिज्ञासूनामत्रापि तदर्थज्ञानसौलभ्याय संहिताभाष्यान्तर्गतं तद्भाष्यं मन्त्रभाष्यसहितं धनुश्चिह्नान्तर्गतं यथास्थितमेवात्रास्माभिर्मुद्राप्यते, ब्राह्मणं तु कमप्राप्तबृहदायसाक्षरैरेव मुद्राप्यत इति सुधीभिरनुसंधेयम् ।

(इत्थं षट्सवनुवाकेषु दार्ष्टिक्याजमानब्राह्मणशेषो वर्णितः । अथ तेन सवितः प्रमुचेत्यादिषु षट्सु बाजपेयविषया आध्वर्यवमन्त्रा उच्यन्ते । तस्मात् स्मिन्सप्तमेऽनुवाके स्थविषया मन्त्राः कथ्यन्ते । तेषां बाजपेयमन्त्राणां व्याख्यानं ब्राह्मणग्रन्थप्रथमकाण्डे तृतीयप्रपाठके द्वितीयप्रास्थ्ये नवमान्ते- ष्वष्टस्वनुवाकेऽवस्थानात् । तत्र बाजपेयविधिर्ग्रन्थेभिः पञ्चविध्याऽऽद्येषु त्रिस्वनुवाकेषु क्रमेणाऽऽस्मिताः । अनयोर्बाजपेयविषययोर्मन्त्रब्राह्मणयोर- त्पन्ताविप्रकृष्टदेशवर्तित्वेन बुद्धिसान्निभ्याभावाच्छ्रोतॄणां प्रतिपत्तिर्यौक्याय पूर्वोक्तदार्ष्टिकसौमिककाण्डवद्ब्राह्मणेन सहैव मन्त्रा व्याख्यायन्ते । तच्च ब्राह्मणप्रथमानुवाके बाजपेयं विधातुं प्रस्तौति—

दे॒वा वै सु॒थादर्शं॑ य॒ज्ञाना॑ह॒न्त । योऽग्नि॒ष्टो-
म॒म् । य उ॒च्य॑म् । योऽति॒रात्र॑म् । ते स॒हैव॑
सर्वे॑ बाजपेयमपश्यन् । ते । अन्योन्यस्मै नाति-
ष्ठन्त । अ॒हम॒नेन॑ य॒जा इति॑ । तेऽब्रु॑वन् ।
आजि॒मस्य॑ धा॒वामेति॑ (१) । तस्मिन्नाजि-
म॒थाब्रु॑वन् । तं बृ॒हस्पति॑रु॒दज॑यत् । तेना॒यज॑त ।
स स्वा॒राज्य॑मगच्छत् । तमिन्द्रोऽब्र॑वीत् ।
माम॒नेन॑ याज॒येति॑ । तेनेन्द्र॑मयाजयत् । सोऽयं
दे॒वता॑नां प॒र्येत॑ । अगच्छ॑त्स्वाराज्यम् । अति-
ष्ठन्तस्मै ज्यैष्ठ्याय॑ (२), इति ।

देवानां मध्ये कश्चिदग्निष्टोमं ददर्श । अन्य उच्यमपरोऽतिसम् । ते च स्वस्वदर्शनमनतिक्रम्य तान्यज्ञानाहरन्तानुष्ठितवन्तः । ते देवाः सर्वे सहैव बाजपेयः दृष्ट्वाऽहमेव प्रथममनेन बाजपेयेन यजा इत्येवं चिन्तमानाः परस्परं प्रथमानुष्ठातृत्वलक्षणाय ज्यैष्ठ्याय नातिष्ठन्त ज्यैष्ठ्यं नाङ्गी चक्रुः । तत्र एकं समयं चक्रुरस्माकं मध्ये आजि धावनेन यः कश्चिज्जयति स सर्वं ज्यैष्ठ्योऽस्तिवति । आजिर्धावनप्रदेशस्यावधिर्भुविशेषः । एकं समयं कृत्वा तस्मिन्बाजपेये विषये विजयायाऽऽजिमथावन् । तत्र तं बाजपेयं

मतिं वावन्वृहस्पतिस्तर्क्षेणाजयत् । इतरेभ्यः प्रथममवर्धिं वस्यन्ति । सतः प्रथमं स एव तेन वाजपेयेनेष्टृणां स्वासज्यमपास्तन्त्यैरुषं माहाराज्यमगच्छत्त इन्द्रस्तं बृहस्पतिं संप्राथ्यं तेन वाजपेयेनेष्टृणां देवानां मध्ये ज्यैष्ठ्यत्वमपास्तन्त्येण स्वर्गाधिपत्यलक्षणस्वाराज्यं चागच्छत् । अस्येन्द्रस्य ज्यैष्ठ्यमितरे सर्वे देवा मात्सर्यं परित्यज्याङ्गी चक्रुः ।

स्वाराज्यादिकामिनो वाजपेयं विधत्ते—

य ए॒र्धं वि॒द्वान्वा॒जपे॒येन॒ यज॑ते । गच्छ॑ति
स्वारा॑ज्यम् । अग्र॑ः समा॒नानां॒ प॑र्यति ।
तिष्ठ॑न्तेऽस्मै ज्यैष्ठ्या॑य, इति ।

अधिकारविशेषविधिमुच्यति—

स वा ए॒ष ब्रा॒ह्मण॑स्य॒ चैव रा॑ज॒न्यस्य॒ च य॒ज्ञः, इति ।

स बृहस्पतिनाऽनुष्ठितः । एष इन्द्रेणानुष्ठितः । देवानां मध्ये बृहस्पतिर्ब्राह्मणजात्यधिपानी, इन्द्रः सन्धियजात्यधिपानी, ताभ्यामेवानुष्ठितत्वान्मनुष्येष्वपि ब्राह्मणराजन्ययोरेवात्राधिकारो नतु वैश्यस्य । अत एवाऽऽपस्तम्ब आह—“शरादि वाजपेयेन यजेत ब्राह्मणो राजन्यो बर्द्धिकामः” इति ।

नामनिर्वचनं दर्शयति—

तं वा ए॒तं वा॒जपे॒य इत्याहुः॑ । वा॒जाप्यो॑
वा ए॒षः । वा॒जः ह्ये॒तेन॑ दे॒वा ऐ॒प्सन्, इति ।

वाजो देवाभिरुषः सोमः पेयो यस्मिन्वागे स वाजपेय इत्येकं निर्बधम् । यस्मादेतेन यज्ञेन देवा वाजं फलरूपमन्नमाप्तुमैच्छन्तस्मादन्नरूपो वाजः पेयः प्राप्यो यिन स वाजपेय इत्यपरनिर्वचनम् ।

सोमस्यैतथागसाधनस्वात्तद्देसं यागं तद्वेदनं च स्तोति—

सोमो॑ वै वा॒जपे॒यः । यो वै सोमं॑ वा॒जपे॒यं
वेद॑ (३) । वा॒ज्ये॒वैनं॑ पी॒त्वा भ॑वति ।
आऽस्य॑ वा॒जी जा॑यते, इति ।

एनं वाजपेयगतं सोमं फलभूतान्नाभेदोपचारेण स्तौति—

अन्नं वै वाजपेयः । य एवं वेद ।

अन्यन्नम् । आऽस्यान्नादो जायते, इति ।

यागप्रतिपादकवेदाभेदोपचारेण स्तौति—

ब्रह्म वै वाजपेयः । य एवं वेद । अत्ति ब्रह्म-

णाऽन्नम् । आऽस्य ब्रह्मा जायते (४), इति ।

ब्रह्मणा वेदाध्ययनसंपादितया गुरुदक्षिणयेत्यर्थः । ब्रह्मा वेदाध्यापकः ।
मन्त्रोच्चारणसाधनभूतवागभेदोपचारेण स्तौति—

वाग्वै वाजस्य प्रसवः । य एवं वेद ।

करोति वाचा वीर्यम् । ऐनं वाचा

गच्छति । अपिर्वतीं वाचं वदति, इति ।

देव सवितः प्रसुवेत्यादिमन्त्ररूपा वागेव वाजस्य वाजपेयस्य प्रसव उत्प-
त्तिहेतुः । य एतद्वेदिता स तया सभायां पाण्डित्यरूपतया वाचा वीर्यमति-
शयं करोति । सभागतश्च विद्वत्संघः स्तुतिरूपया वाचा युक्तमेनमागच्छति ।
बहुधा प्रशंसतीत्यर्थः । पुनरपि वाजपेयवाक्यं श्रोष्यामि तदर्थं ब्राह्मण्य-
नुतिष्ठामीत्येतादृशी पुनरपीत्यपिशब्दोपेतां वाचं सर्वदा वदति । श्रद्दालुर्भ-
वतीत्यर्थः ।

एकादशानुवाकगतानामुज्जितिमन्त्राणां पाठं विधातुं प्रस्तौति ।

प्रजापतिर्देवेभ्यो यज्ञान्वया देशत् । स आत्म-

न्वाजपेयमधत्त । तं देवा अब्रुवन् । एष वाव

यज्ञः । यद्वाजपेयः (५) । अप्येव नोऽन्ना-

स्त्विति । तेभ्य एतानुज्जिंतीः प्रायच्छत्, इति ।

प्रजापतिरितरेभ्यो देवेभ्योऽग्निष्टोमादीन्यग्नान्विमज्ज्य दत्त्वा वाजपेयं

स्वस्मिन्नेव स्थापितवान् । देवाश्च वाजपेय एव मुखयो यज्ञोऽतोऽस्माकमप्यत्र भागोऽस्तिवत्यब्रुवन् , स च तेभ्य उज्जितिमन्त्रान्प्रायच्छत् ।

विधत्ते—

ता वा एता उज्जितयो व्याख्यायन्ते । यज्ञस्य सर्वत्वार्यं । देवतानामनिर्भागाय, इति ।

व्याख्यायन्ते व्याख्यायेरन्यथनीया इत्यर्थः । तत्पाठेन यज्ञस्य सर्वत्वमवैकल्यं भवति । देवताश्च भागयुक्ता भवन्ति । तेषु मन्त्रेष्वग्निश्चिन्तौ विष्णुः सोम इत्येवं तद्भागभाजो देवता आम्नाताः । अयं विधिरापस्तम्बेन स्पष्टं दर्शितः—“ अग्निरैकाक्षरेणेति धावत्सूजिजनीर्यजमान वाचयति ” इति । उज्जितिमन्त्राणां रथधावकाले पठनीयत्वाद्वाचनविधिसमीप एवायं विधिरुक्तपृष्ठः ।

अस्य च विध्युत्कर्षस्य प्रसङ्गेन बुद्धिस्थं पुरुषार्थत्वेन क्रतुप्रकरणादुत्कर्ष्यं कंचित्प्रतिग्रहनिषेधं विधित्सुः प्रस्तौति—

देवा वै ब्रह्मणश्चान्नस्य च शमलमपाधनम् ।
यद्ब्रह्मणः शमलमासीत् । सा गार्था नाराशंस-
स्यभवत् । यदन्नेस्य । सा सुरा (६), इति ।

ब्रह्मणो वेदस्य, शमलं मलिनभागम्, अपाध्नन्नपनीतवन्तः । नराणां राजामात्यादीनामासमन्तात्प्रशंसनं नराशंसस्तद्विषया गीर्भाराशंसी ।

प्रतिग्रहनिषेधं विधत्ते—

तस्माद्वायतश्च मत्तस्य च न प्रतिगृह्यम् । यत्प्र-
तिगृह्णीयात् । शमलं प्रतिगृह्णीयात्, इति ।

यस्माद्धौकिकमनुष्यविषयगानसुरे मलरूपे तस्मात्तादृशगानपरस्य सुरापानमत्तस्य च धनं न प्रतिगृह्णीयात् ।

प्रकारान्तरेण वाजपेयं प्रशंसति—

सर्वा वा एतस्य वाचोऽवैरुद्धाः । यो वाजपेययाजी ।
 या पृथिव्यां याऽग्नौ या रयंतरे । याऽन्तरिक्षे या
 वायौ या वामदेव्ये । या दिवि याऽऽदित्ये या
 बृहति । याऽप्सु यौषधीषु या वनस्पतिषु, इति ।

पृथिव्यन्तरिक्षद्युरूपं यल्लोकत्रयं तदभिमानिदेवात्रयं रयंतरवानदेव्यबृह-
 द्रूपमुक्तलोकामिमानिदेवतानि यत्सामत्रयमवन्ति वनस्पतिरूपं यथागोप
 युक्तद्रव्यत्रयं तस्य सर्वस्य संवन्मन्यो व वाचस्तः सर्वा एतस्य वाजपे-
 ययाजिनोऽवैरुद्धाः संवन्ताः । तत्र स न सर्वं वनस्पतिं वाचयति तत्रैव नृणां ऋचं
 एव । पृथिव्ये त्वाऽन्तरिक्षाय त्वा दिवि त्वत्तत्तत् पूततेन त्रिधाः पृथिव्या-
 दिविषया वाचः । अग्न आयुष्मीत्यादिरग्नेरातिग्राह्यमन्त्राऽग्निविषया वाक् ।
 आ वायो भूषेति ग्रहान्तरमन्त्रो वायुविषया वाक् । तुरीयादित्यसत्वनं त
 इन्द्रियमित्यादिग्रहान्तरमन्त्र आदित्यविषया वाक् । आप उन्दन्तिवत्पादि-
 रन्विषया वाक् । ओषधे त्रायस्त्रैतमित्योषधिविषया वाक् । सूयस्था देवो
 वनस्पतिस्त्रियादिर्वनस्पतिविषया वाक् । एवं पृथिवी दीक्षेत्यादयो बहव
 उदाहार्याः । तदेवं सर्ववागवरोधाद्वाजपेयः प्रशस्तः ।

तामिमां प्रशंसामुपसंहरति—

तस्माद्वाजपेययाज्यार्त्विजीनः । सर्वा
 ह्यस्य वाचोऽवैरुद्धाः (७), इति ।

आर्त्विजीनो वाजपेयं यष्टुं प्रशस्तानृत्विजोऽर्हति वाजपेयेनेष्ट्वा परार्थ-
 मार्त्विज्यं चार्हति ।

धावामेति ज्यैष्ठ्याय वेदं ब्रह्मा जायते वाजपेयः सुराऽऽर्त्विजीन एकं च ।

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये
 द्वितीयोऽनुवाकः ॥ २ ॥

अथ तृतीयाध्याये तृतीयोऽनुवाकः ।

इत्थमेकेनानुवाकेन वाजपेयो विहितः । अथान्येनानुवाकेन ग्रहविशेषा विधीयन्ते, तत्रातिग्राह्यान्विधातुं प्रस्तौति--

देवा वै यदन्यग्रहैर्यज्ञस्य नावारुन्धत । तदतिग्राह्यैरति-
ग्राह्यावारुन्धत । तदतिग्राह्याणामतिग्राह्यत्वम्, इति ।

अन्यैरैन्द्रवायवादिग्रहैर्यत्फलं न प्राप्तुंस्तदपि फलमतिग्राह्यसंज्ञकैर्ग्रहैरति-
शयेन गृहीत्वा स्वाधीनं कृतवन्तः । इतरग्रहानतिक्रम्य दुष्प्रापं फलं गृह्यत
एभिरित्यतिग्राह्याः ।

विधत्ते—

यदतिग्राह्या गृह्यन्ते । यदेवान्यैर्ग्रहैर्यज्ञस्य
नावरुन्ध । तदेव तैरतिग्राह्यावरुन्धे, इति ।

प्रकृतिगणानामग्रैर्गन्धर्वाणामतिग्रहणं चोदकादेव प्राप्तत्वात् द्विवित्त्व-
भ्रान्तिव्युत्पत्त्या संख्याविशेषः विधत्ते—

पञ्च गृह्यन्ते । पाङ्क्तो यज्ञः । यावानेव
यज्ञः । तमाप्त्वाऽवरुन्धे (१), इति ।

धाना वरामित्यादिग्राह्यणोदाहरणन यज्ञस्य पाङ्क्तत्वमसकृद्दर्शितम् ।
वक्ष्यमाणैर्गन्ध्राय जुष्टं गृह्णीष्यतादृशैरिन्द्रालङ्कैर्मन्त्रैरव तद्ग्रहणं विधत्ते—

सर्वे ऐन्द्रा भवन्ति । एकैव
यजमान इन्द्रियं दधति, इति ।

सर्वेषामेकदेवताकत्वेनैकविधेन्द्रियधारकत्वम् ।

ग्रहान्तराणि विधत्ते—

सप्तदश प्राजापत्या ग्रहा गृह्यन्ते । सप्त-
दशः प्राजापतिः । प्राजापतेराप्त्यै, इति ।

प्राजापतेः सप्तदशत्वं यो वै सप्तदशमित्यत्रोपपादितम् ।

वक्ष्यमाणामयाविष्टा इत्यादिकामृचं कुविदङ्गेत्यादिकां च विषयविशेषेण व्यवस्थितां विधत्ते—

एकंयर्चा गृह्णाति । एकधैव यजमाने वीर्यं दधाति, इति ।

तेषु ग्रहेषु द्रव्यद्वयं विधत्ते—

सोमग्रहाश्च सुराग्रहाश्च गृह्णाति । एतद्वै देवानां
परममन्त्रं । यत्सोमः (२) । एतन्मनुष्याणाम् ।
यत्सुरा । परमेणैवास्मा अन्नायेनावरमन्नायमव-
रुन्धे, इति ।

मनुष्याणामध्यमजातीनामिति शेषः । शालिमुद्गादिकं परमान्नं यावनाल-
पियंग्वादिकमवरम् । यदा परमान्नसंपत्तिस्तदाजीमवरात्रसंपत्तिः किमु वक्त-
व्या । उक्तग्रहप्रकारश्चाऽऽपस्तम्बेन स्पष्टीकृतः—“ ऐन्द्रमतिग्राह्यं गृही-
त्वोपयाम् गृहीतोऽसि नृपदं त्वेति पञ्चैन्द्रानतिग्राह्यान्गृह्णाति तेषां पूर्ववत्कल्पः,
षोडशिनं गृहीत्वाऽयाविष्टा जनयन्कर्वराणीति सप्तदश प्राजापत्यान्गृह्णाति
तेषां षोडशिवत्कल्पः, कुविदङ्गेत्यपरास्मिन्खरे प्रतिप्रस्थाता सप्तदशभिरुप-
यामैः सुराग्रहान्गृह्णाति ” इति ।

द्विविधग्रहविधिमनूय प्रशंसति—

सोमग्रहान्गृह्णाति । ब्रह्मणो वा एतत्तेजः । यत्सोमः ।
ब्रह्मण एव तेजसा तेजो यजमाने दधाति । सुरा-
ग्रहान्गृह्णाति । अन्नस्य वा एतच्छमलम् । यत्सुरा
(३) । अन्नस्यैव शमलेन शमलं यजमानादप-
हन्ति, इति ।

ब्रह्मणो ब्राह्मणस्योचितं तेजः सोमोऽत एव तदभावे ब्रात्यत्वमाम्नायते—
' यस्य पिता पितामहो वा सोमं न पिबेत्स ब्राह्मणः ' इति ।

प्रकारान्तरेण विधिद्वयं प्रशंसति—

सोमग्रहाश्च सुराग्रहाश्च गृह्णाति । पुमान्वै सोमः ।
 स्त्री सुरा । तन्मिथुनम् । मिथुनमेवास्य तयज्ञे
 करोति प्रजननाय । आत्मानमेव सोमग्रहैः स्पृणोति ।
 जायाः सुराग्रहैः । तस्माद्वाजपेययाज्यं मुष्मिल्लोके
 स्त्रियः संभवति । वाजपेयाभिजितः ह्यस्य (४)
 इति ।

स्पृणोति प्रीणयति । तस्माज्जायाभिमानिदेवतायाः सुराग्रहैस्तोषितत्वा-
 त्स्वर्गलोके स्वापेक्षितां रम्भादिस्त्रियमनुभवति तदेतत्सामर्थ्यमस्य युक्तं
 वाजपेयेन संपादितत्वात् ।

वर्गद्वयस्य पूर्वोत्तरकालविशेषं स्थानविशेषं च विधत्ते—

पूर्वे सोमग्रहा गृह्यन्ते । अपरे सुराग्रहाः । पुरोक्षः
 सोमग्रहान्सादयति । पश्चादक्षः सुराग्रहान् । पाप-
 वस्यसस्य विधृत्यै, इति ।

पुरोक्षं शकटस्याधस्तादक्षस्य पुरः । पापं सुराग्रहरूपं निन्दितं कर्म,
 वस्यसं वसुमत्तरं सोमग्रहरूपं पुण्यं कर्म, तयोर्विधृत्यै विभागेन धारणाय ।
 व्यतिषङ्गं विधत्ते—

एष वै यजमानः । यत्सोमः । अन्नः सुरा । सोम-
 ग्रहाश्च सुराग्रहाश्च व्यतिषजति । अन्नाद्येनैवैनं
 व्यतिषजति (५), इति ।

व्यतिषङ्गप्रकार आपस्तम्बेन दर्शितः—“ व्यतिषङ्गं सोमग्रहैः सुराग्र-
 हान्गृह्णाति पूर्वोऽध्वर्युर्गृह्णाति जघन्यः प्रतिप्रस्थाता ” इति । व्यतिषङ्गं
 व्यतिषज्येत्वर्थः । अध्वर्युणा प्रथमे सोमग्रहे गृहीते सति प्रतिप्रस्थाता
 प्रथमं सुराग्रहं गृह्णीयात् । ततो द्वितीये द्वितीयं सोऽयं व्यतिषङ्गः ।

अध्वर्योरुद्ववणस्य विधास्यमानस्य मन्त्रमुत्पा (पपा ?) च व्याचष्टे—

संपृचः स्थ सं मा भद्रेण पृङ्क्तेत्याह । अन्नं वै
भद्रम् । अन्नाद्येनैवैनं ससृजति, इति ।

हे सोमग्रहा यूयं संपृचः स्थ संपर्कयोग्याः स्थ । अतो मां भद्रेण श्रेय-
साऽङ्गेन संपृक्तं संयोजयत । प्रतिप्रस्थातुरुद्द्रवणस्य विधास्यमानस्य कर-
णभूतं मन्त्रमुत्पा (पपा ?) दायितुं प्रस्तौति—

अन्नस्य वा एतच्छर्मलम् । यत्सुरा । पाप्मेव खलु
वै शर्मलम् । पाप्मना वा एवमेतच्छर्मलेन व्यति-
षजति । यत्सोमग्रहाश्च सुराग्रहाश्च व्यतिष-
जति, इति ।

पाप्मेव पापरूपमेव लोकवेदनिषिद्धत्वात् ।

मन्त्रमुत्पा (पपा ?) च व्याचष्टे—

विपृचः स्थ वि मा पाप्मना पृङ्क्तेत्याह । पाप्म-
नैवैनं शर्मलेन व्यावर्तयति (६) । तस्माद्वाज-
पेययाजी पूतो मेध्यो दक्षिण्यः, इति ।

हे सुराग्रहा यूयं विपृचः स्थ विभागयोग्याः स्थ । अतो मां पाप्मना
विपृक्तं विनियोजयत । तस्मात्पापव्यावृत्तत्वादयं शुद्धो यष्टुं दक्षिणां
दातुं च योग्यः ।

अध्वर्युप्रतिप्रस्थात्रोरुद्द्रवणं विधत्ते—

प्राङ्द्रवति सोमग्रहैः । अमुमेव तैर्लोकमभिजयति ।

प्रत्यङ्गसराग्रहैः । इममेव तैर्लोकमभिजयति, इति ।

तदेतदुद्द्रवणमापस्तम्बः स्पष्टी चकार—“ संपृचः स्थ सं मा भद्रेण
पृङ्क्तेति प्राङ्ध्वर्युः सोमग्रहैरुद्द्रवति । विपृचः स्थ वि मा पाप्मना पृङ्क्तेति
प्रत्यङ्गप्रतिप्रस्थाता सुराग्रहरां हवनीयं न्यङ्क्ते सोमग्रहैरवतिष्ठन्ते मार्जालीयं
न्यङ्क्ते सुराग्रहैः ” इति ।

प्रचारं विधत्ते—

प्रतिष्ठन्ति सोमग्रहैः । यावदेव सत्यम् । तेन
सूयते, इति ।

प्रतिष्ठन्ति प्रचरन्ति जुह्वनीत्यर्थः । सत्यमवश्यं भावि फलं तद्यावदस्ति
तेन सर्वे जायं यजमानः सूयते प्रेर्यते कृत्स्नं फलमुद्दिश्य सोमग्रहेर्दुतवान्भव-
तीत्यर्थः ।

विधत्ते —

वाजसृद्भ्यः । सुराग्रहान्हरन्ति । अनृतेनैव विश-
सः सृजति, इति ।

वाजसृतोऽन्नस्यार्जायेतारो वैश्याः । तेभ्यः सुराग्रहान्सोमरहितान्दद्यात् ।
सुरायाः शमलत्वेनानृतसदृशत्वाद्विशममजातिमनृतेनैव संयोजितवान्भव-
ति ।

दक्षिणाविशेषं विधत्ते—

हिरण्यपात्रं मधोः पूर्णं ददाति । मधव्योऽसा-
नीति, इति ।

मधु माक्षिकम् । मध्वादिभोग्यद्रव्ययुक्तो भवानीत्यनेनाभिप्रायेण मधु-
पूर्णं सुवर्णपात्रं दद्यात् ।

तद्दानस्य कृष्णलदानसाहित्यं विधत्ते—

एकधा ब्रह्मण उपहरति । एकधैव यजमान आयु-
स्तेजो दधाति (७), इति ।

कृष्णलसाहित्यं चाऽऽपस्तम्बो दर्शयति—“ कृष्णलं कृष्णलं वाजसृ-
द्भ्यः प्रयच्छति तानि प्रत्यादाय ब्रह्मणे ददाति मधुष्ठीलं च सौवर्ण
शतमानस्य कृतम् ” इति ।

आप्तवाऽवरुन्धे सोमः शमलं यस्सुरा ह्यस्यैनं व्यातिषजति व्यावर्तयति
सृजति चत्वारि च ।

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये
तृतीयोऽनुवाकः ॥ ३ ॥

अथ चतुर्थोऽनुवाकः ।

ग्रहावाधमतनानुवाकेन समाप्त्यानुवाकान्तरेण पशून्विधातुं प्रस्तौति—

ब्रह्मवादिनो वदन्ति । नाग्निष्टोमो नोक्थ्यः । न

षोडशी नातिरात्रः । अथ कस्माद्वाजपेये सर्वे

यज्ञक्रतवोऽवैरुध्यन्त इति । पशुभिरिति ब्रूयात्, इति ।

यज्ञशब्देनोद्देश्यत्यागरूपाः प्रयाजादयः प्रत्येकमभिधीयन्ते । तत्समूहरूप एव फलसाधनात्मा कर्मविशेषः क्रतुः । वेदवादिनो मिलित्वा परस्परमेवं विचारयन्ति । यज्ञाश्च क्रतवश्च सर्वेऽपि वाजपेयेऽन्तर्भूता इत्यस्ति प्रभिद्धिः । तत्कथमुपपद्यते । तथा हि । प्रयाजादीनां दाक्षणीयादिद्वारा तत्रान्तर्भावेऽप्यग्निष्टोमादीनामन्तर्भावात् । तेषां ब्रह्मवादिनां मध्य कश्चिद्बुद्धिमानेवमुत्तरं ब्रूयात् । अग्निष्टोमादिमत्तैराग्नेयादिसवनीयपशुभिः क्रतवोऽन्तर्भूता इति ।

पशून्विधत्ते—

आग्नेयं पशुमालभते । अग्निष्टोममेव तेनाव-

रुन्धे । ऐन्द्राग्निनोक्थ्यम् । ऐन्द्रेण षोडशिनः

स्तोत्रम् । सारस्वत्याऽतिरात्रम् (१) । मारुत्या

बृहतः स्तोत्रम् । एतावन्तो वै यज्ञक्रतवः ।

तान्पशुभिरेवावरुन्धे, इति ।

आग्नेयादयोऽग्निष्टोमादीनां व्यावर्तकाः पशवः । षोडशिनो ग्रहस्य स्तोत्रं तेन स क्रतुरूपलक्ष्यते । सारस्वती मेधी सा चातिरात्रस्य व्यावृत्तिहेतुः । मारुती वशा तथाऽनूवन्धयया बृहत्सामसंवन्धि स्तोत्रमवरुन्धे, तेन च स्तोत्रेण वाजपेय उपलक्ष्यते तस्य चासाधारणत्वात् । तानेतान्पशुविधीन्वौधायन उदाहरति—“ आग्निं गृहीत्वा पडूशना आदाय यूपमभ्यौति स्वर्वन्तं यूपमुत्सृज्याथैनान्पशूनुपाकरोत्याग्नेयमैन्द्राग्नेमैन्द्रं मारुतीं वशां सप्तदश प्रजापत्याञ्जयामानेकरूपान्सारस्वतीमन्ततः ” इति । आपस्तम्बस्त्वान्नेयादीनां चोदकमाप्तानामनुवादं मत्वा मेधीमारुत्योर्विधिमुदाहरति—“ पशुकाले त्रीन्क्रतुपशूनुपाकृत्य मारुतीं वशामुपाकरोति सारस्वतीं च मेधीम् ” इति ।

आत्मादिप्रीतिहेतुत्वेन भूम्यादिलोकजयहेतुत्वेन तेजःप्रभृतिधारणहेतुत्वेन च क्रतुपशून्प्रशंसति —

आ॒त्मान॑मे॒व स्पृ॑णो॒त्वग्नि॑ष्टोमे॒न । प्रा॒णा॒णा॒नावु॑-
क्थ्ये॒न । वी॒र्यं॑ षोड॒शिनः॑ स्तोत्रे॒ण । वाच॑म-
तिरात्रे॒ण । प्र॒जां बृ॑हतः स्तोत्रे॒ण । इ॒ममे॒व लो॒क-
मभि॑जयत्यग्निष्टोमे॒न । अ॒न्तरि॑क्षमुक्थ्ये॒न (२) ।
सु॒वर्गं लो॒कं षोड॒शिनः॑ स्तोत्रे॒ण । दे॒व्याना॑ने॒व
पथ॑ आ॒रोह॑त्यतिरात्रे॒ण । ना॒कं रो॑हति बृ॒हतः
स्तोत्रे॒ण । तेज॑ ए॒वाऽऽत्म॑न्धत्त आग्ने॒येन॑ पशु॒नां ।
ओ॒जो ब॒लमै॒न्द्राग्ने॒येन॑ । इ॒न्द्रि॒यमै॒न्द्रेण॑ । वाच॑-
सार॒स्वत्या॑ । उ॒त्तावे॒व दे॒वलोकं॑ च मनु॒ष्यलो॒कं
चाभि॑जयति मा॒रुत्या॑ व॒शया॑, इति ।

अत्राग्निष्टोमेनेत्यादिशब्दैस्तन्निष्पादका आग्नेयादिपशवो विवक्षिताः । पशु-
विधेः प्रस्तुतत्वात् । आग्नेयेन पशुनेत्यन्तिमपर्याय(ये) विधानाच्च ।

विधत्ते—

स॒प्तद॑श प्रा॒जाप॒त्यान्पशू॑नाल॒भते॑ । स॒प्तद॑शः प्रा॒जा-
पा॒तिः (३) । प्रा॒जाप॑तेरा॒प्त्यै, इति ।

तेषु पशुषु गुणद्वयं वाक्यभेदमङ्गीकृत्य विधत्ते—

श्या॒मा ए॒करू॑पा भवन्ति । ए॒वमि॑व
हि प्रा॒जाप॑तिः स॒मृद्ध॑चै, इति ।

पशूनामेकरूपत्वं नामैकविधशृङ्गपुच्छादिभिर्गुणैस्तत्त्वम् । प्राजापतिशब्देनात्रे-
श्वरस्य हिरण्यगर्भशरीराद्यभिव्यक्तेः प्रागवस्था विवक्ष्यते, सा चावस्था

इयामेव भवति । तम आसीत्तमसा गूढमिति श्रुतेः । जगद्रूपस्य नानात्वस्या-
नुत्पत्तेरेकरूपत्वम्, एकमेवाद्वितीयमिति श्रुतेः । पशूनां जगदीश्वरेण साम्बे
सति समृद्धिर्भवति ।

प्रकृतिभूतेऽग्नीषोमीये पशौ पर्यग्निकरणादूर्ध्वमविलम्बेनाऽऽलम्भस्य विहि-
तत्वात्, अत्रापि चोदकपरम्परया तत्प्राप्तौ सहसाऽऽलम्भनं निषेधति—

तान्पर्यग्निकृतानुत्सृजति, इति ।

तदानीं नाऽऽलभेतेत्यर्थः ।

आलम्भस्य व्यवधाने कारणमाह—

मरुतो यज्ञमजिघासन्प्रजापतेः । तेभ्य एतां

मारुतीं वशामालभत । तयैवैनानशमयत्, इति ।

सप्तदशप्रजापतिरूपो यः प्रजापतेर्यज्ञस्तं यज्ञं मरुतः पर्यग्निकरणादूर्ध्वं
इन्तमुद्यताः । तदानिमुत्कोचरूपेण प्रजापतिर्मरुद्भ्यो वशामालभत, कुदा-
न्मरुतस्तया वशया शमितवान् ।

प्राजापत्यानां संज्ञपनकालं विधत्ते—

मारुत्या प्रचर्य । एतान्संज्ञपयेत् । मरुत एव शम-

यित्वा(४) । एतैः प्रचरति । यज्ञस्याघाताय, इति ।

प्रचर्य मारुत्या वशया वपां हुत्वेत्यर्थः ।

सप्तदशानां वपानां सह प्रचारं विदधाति—

एकधा वपा जुहोति । एकदेवत्या हि । एते ।

अथो एकधैव यजमाने वीर्यं दधाति, इति ।

विधत्ते—

नैवारेण सप्तदशशरावेणैतर्हि प्रच-

रति । एतत्पुरोडाशा ह्येते । अथो

पशूनामेव छिद्रमपि दधाति, इति ।

नीवारैर्निष्पन्नश्च नैवारः, सप्तदशसंख्याकैः शरावैर्निरुप्तः सप्तदशशरावः,
तेनैव चरुणैतर्हि प्राजापत्यवपाहोमादूर्ध्वं प्रचरेत् । एष एव चरुः पशुपुरो-

डाक्षस्थानीयो येषां प्राजापत्यपशूनां त एतत्पुरोडाशा अतः प्रकृतौ यथा
वपसा प्रचर्य पुरोडाशेन प्रचरति तद्वद्वापि । किंच वपोत्खेदात्पशूनां य-
च्छिद्रं कर्मवैकल्यं भवति तदेतेन चरुणाऽपिहितं भवति ।

सारस्वत्या मेघ्याऽङ्गप्रचारस्य कालविशेषं विधत्ते—

सारस्वत्या उत्तमा प्रचरति । वाग्वै सरस्वती ।

तस्मात्प्राणानां वागुत्तमा । अथो प्राजापतावेव

यज्ञं प्रतिष्ठापयति । प्राजापतिर्हि वाक्, इति ।

सारस्वती यथोत्तमा चरमा भवति तथा प्रचरेत् । सप्तदशपञ्चङ्गप्रचारा-
दूर्ध्वं प्रचरेदित्यर्थः । यस्मात्सारस्वत्या उत्तमत्वं तस्माच्छ्लोकेऽपि सरस्वती-
रूपा वाक्प्राणापानचक्षुःश्रोत्रादीनां मध्य उत्तमा, समामध्ये विद्वद्मात्वा-
देर्वाग्मिनः प्रागल्भ्यदर्शनात् । किंच प्राजापतेः सरस्वतीपतित्वात्तद्भेदोप-
चारेण वाग्रूपत्वे सति सारस्वत्या समापनेन प्राजापतावेव यज्ञः समापितो
भवति ।

सारस्वत्या मेघ्याः किं(कं)चिद्गुणं विधत्ते—

अपन्नदती भवति । तस्मान्मनुष्याः

सर्वा वाचं वदन्ति (५), इति ।

अपतितदन्तोपेता मेघी कार्या । लोकेऽप्यपतितदन्ताः पुरुषाः सर्वाक्षराणि
यथोक्तस्थानप्रयत्नोपेतान्येवोच्चारयन्ति ।

अतिरात्रमन्तारिक्षमुक्थ्येन प्राजापतिः शमयित्वोत्तमा प्रचरति षट् च ।

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये

चतुर्थोऽनुवाकः ॥ ४ ॥

अथ तृतीयाध्याये पञ्चमोऽनुवाकः ।

तदेवं ब्राह्मणगतेनानुवाकत्रयेण वाजपेयगता विधयो निरूपिताः । अथ
मन्त्रव्याख्यानरूपान्ब्राह्मणानुवाकांस्तत्तन्मन्त्रैः सहैवोदाहरामः । तत्र प्रथम-
मन्त्रस्य विनियोगं बोधायन आह—“दीक्षणीया निर्वप्यन्सावित्रं जुहोति-

देव सवितः प्रसुव यज्ञं प्रसुव यज्ञपतिं भगाय दिव्यो गन्धर्वः ।

केतपूः केतं नः पुनातु वाचस्पतिर्वाचमद्य स्वदाति नः ॥

स्वाहेति, दीक्षाहुतीर्होष्यन्सावित्रं जुहोति, प्रायणीया निर्वप्यन्सावित्रं जुहोति ” इति । हे सवितर्देव प्रेरकान्तर्यामिन्नस्मदीयं वाजपेययज्ञं प्रवर्तय, यज्ञपतिं यजमानं भगायानुष्ठानरूपयैश्वर्याय । दिवि भवो यो गन्धर्वः सवितुरनुग्रहात्केतान्पुनाति प्राणिनो विज्ञानानि शोधयति स्म सोऽस्माकं केतं वाजपेयविज्ञानं पुनातु शोधयेत् (शोधयतु) । वाचस्पतिश्च सवित्राऽनुज्ञातोऽद्यास्मिन्कर्मणि वाचमस्माभिः पठितान्वाजपेयमन्त्रान्स्वदाति स्वदयतु यथावत्सादयतु । अनेन मन्त्रेण होमं विधत्ते—

सावित्र जुहोति कर्मणः कर्मणः पुरस्तात्, इति ।

तदेतद्विधायनेनैवोदाहृतम् ।

तत्तत्कर्मादौ होममुपपादयति—

कस्तद्वेदेत्याहुः । यद्वाजपेयस्य पूर्वं यदपरमिति ।

सवितृप्रसूत एव यथापूर्वं कर्माणि करोति, इति ।

बद्धक्रमैश्वोदकप्राप्तैः प्रत्यक्षविहितैश्वोदकस्य वाजपेयस्य यदङ्गं पूर्वमावे यच्च पश्चाद्भावि तन्मनुष्यः को वेदेति बुद्धिमन्त आहुः । सावित्रहोमे तु कृते सवित्रा प्रेरित एव सन्क्रममनुलुङ्घ्य कृतवान्भवति प्रतिकर्म ।

तमेतं होमं कर्तुमशक्तं प्रति पक्षान्वरं विधत्ते—

सर्वने सवने जुहोति । आक्रमणमेव तस्सेतुं यजमानः

कुरुते । सुवर्गस्य लोकस्य समष्ट्यै, इति ।

उक्तेन त्रयाणां सवनानामादौ होमेन स्वर्गं प्राप्तुं सेतुस्थानीयमाक्रमणं कृतवान्भवति ।

अस्य मन्त्रस्य चतुर्थपादे स्वदनस्यान्निविषयस्य वाग्विषयत्वमुपयुक्तमिति शङ्कां निराकर्तुं व्याचष्टे—

वाचस्पतिर्वाचमद्य स्वदाति न इत्याह—

वाग्वै देवानां पुराऽन्नमासीत् । वाचमे-

वास्मा अन्नं स्वदयति (१), इति ।

स्तुत्या देवैस्तृ(वामां तृ)स्तत्वाद्वाचो देवान्नत्वम् ।

कल्पः—“ रथ एष दक्षिणे श्रोण्यन्ते रथवाहन आहितो भवति तमुपसादयति—

इन्द्रस्य वज्रोऽसि वार्त्रघ्नस्त्वयाऽयं वृत्रं वध्यात्” इति ।

वार्त्रघ्नो वैरिघाती योऽयमिन्द्रस्य वज्रः, हे रथैवं त्वमसि । त्वया सह-
कारिणा सहितोऽयं यजमानो वृत्रं वैरिणं वध्यात् । रथवाहने काष्ठविशेषे
स्थापिते गमनाय सज्जीकर्तुं तस्य रथस्य तस्मात्काष्ठादवरोहणं विधत्ते—

इन्द्रस्य वज्रोऽसि वार्त्रघ्न इति

रथमुपावहरति विजित्ये, इति ।

कल्पः—“अथैनं धूर्धृहीतमन्तर्धेयभ्यावर्तयन्ति—

वाजस्य नु प्रसवे मातरं महीमिदिति नाम वचसा करामहे ।

यस्यामिदं विश्वं भुवनमाविवेश तस्यां नो देवः सविता धर्मं साविषत्” इति ।

दक्षिणवेदिश्रोण्यन्ते रथवाहनादवरोपितं रथं सौमिकवेदिमध्ये प्रादक्षि-
ण्येनाऽऽनयेदित्यर्थः । वाजस्य नु, अन्नस्यैव प्रसव उत्पत्तिनिमित्तं मातरम-
न्नस्य निर्मात्रीं महीं वेदरूपां पृथिवीमिति नामाखण्डनीयामेव वचसा
स्तुत्या करामहे कुर्मः । यस्यां पृथिव्यामिदं सर्वं भूतजातं प्रविश्यावतिष्ठते
तस्यां पृथिव्यां नोऽस्माकं धर्मं धारणं सविता देवः साविषदनुजानातु ।
अनेन मन्त्रपाठेन भूमिं तदाश्रितं जगच्च स्वाधीनत्वेन संपादयतीत्येवं
व्याचष्टे—

वाजस्य नु प्रसवे मातरं महीमित्याह ।

यच्चैवेयम् । यच्चास्यामधि । तदेवावरुन्धे ।

अथो तस्मिन्नेवोभयेऽभिषिञ्च्यते, इति ।

न केवलं बलं तयोः स्वार्थान्त्वं किंत्वेतस्मिन्नुभयस्मिन्भूम्यां तदाश्रित
जने च राजत्वेनाभिषिक्तो भवति ।

कल्पः—“अथाश्वान्पल्लयति—

अप्स्यन्तरमृतमप्सु भेषजमपामुप्र तरोस्तिप्सुश्चां भवथ वाजिनः” इति ।

पल्पयति जले प्लावयति । शरीरं प्रक्षालयतीत्यर्थः । अप्सु मध्ये यन्मृत्यु-
निवारकं रोगनिवारकं च सारं वर्तते [तत्र] हे वाजिनोऽन्नवन्तोऽश्वा अपां
संबन्धिनीघृत प्रशस्तिष्वमृतत्वभेषजत्वसदृशीष्वन्यास्वपि गुणवत्त्वप्रशंसासु
यूयं संबद्धा भवथ । विधत्ते—

अप्स्वन्तरमृतमप्सु भेषजमित्यश्वान्पल्पूल-

यति । अप्सु वा अश्वस्य तृतीयं प्रविष्टम् ।

तदेनुवेनन्वप्लवते । यदप्सु पल्पूलयति (२) ।

यदेवास्याप्सु प्रविष्टम् । तदेवावरुन्धे, इति ।

रूपयितुं प्रवेशितोऽप्यश्वः स्वेच्छया क्रीडञ्जलस्योपरि प्लवते । तत्रेदमु-
त्प्रेक्षते । अप्सुयोनिर्वा अश्व इति श्रुतेरश्वजन्मकाले गर्भसंबन्धि तृतीयमंश-
जातं जलेऽवस्थितं भवति । यथा मनुष्यगर्भे तद्वत् । अत एव हि मनुष्या
नवप्रसूताया योषितो गर्भस्थानं समाधातुं बहुभिरौषधैश्चिकित्सां कुर्वन्ति ।
एवं च सत्ययमप्यश्वस्तदंशजातमनुवेन्कामयमानोऽनु प्रायेणावप्लवते । यथा
विनष्टद्रव्यमचिन्वन्पुरुषो जले पुनः पुनर्भञ्जक्षुत्तिष्ठति तद्वत् । एवं च सत्य-
ध्वर्युः प्लावयतीति यत्तेनाप्सु प्रविष्टमश्ववयवजातं तत्सर्वं संपादितवा-
न्भवति ।

प्रकारान्तरेण प्लावनविधिं स्तौति—

बहु वा अश्वोऽमेध्यमुपगच्छति । यदप्सु पल्पूलयति ।

मेध्यानिवैनान्करोति, इति ।

अश्वः खलु पृथिव्यां यत्र काप्यशुचिप्रदेशे विपरिवर्तमानो बहुविधम-
मेध्यमयग्नार्हमुच्छिष्टादिकमुपगच्छति, अतोऽध्वर्युः प्रक्षालनेनाश्वान्यन्नयो-
ग्यानेव करोति ।

कल्पः—“ अथ दक्षिणं योग्यं युनाक्ति—

वायुर्वा त्वा मनुर्वा त्वा गन्धर्वाः सप्तविंशतिः ।

ते अग्रे अश्वमायुजन्ते अस्मिन्नयमादधुः ” इति ।

योग्यं रथे योक्तुमर्हमश्वम् । वायुश्च मनुश्च पञ्चविंशतिसंख्याका गन्ध-

र्वाश्चेति मिलित्वा सप्तविंशतिसंख्याका ये पुरुषास्ते सर्वेऽग्रेऽस्मत्तः पूर्वं रथे संयोजितवन्तस्ते पुनः सर्वे पृष्ठसंमार्जनाद्युपचारेणास्मिन्नश्वे वेगं संपादितवन्तः । वायुस्त्वामयोजयन्मनुस्त्वामयोजयदिति पृथग्वाक्यकरणं तयोर्मुख्यत्वज्ञापनार्थम् । अहं युनज्मीत्यभिप्रायः । अहं युनज्मीति पाठं परित्यज्य वायुर्वा त्वेति पाठस्याभिप्रायमाह—

वायुर्वा त्वा मनुर्वा त्वेत्याह । एता वा एतं देवता
अग्रे अश्वमयुञ्जन् । ताभिरेवैनान्युनक्ति । सवस्यो-
जित्यै, इति ।

योजयितॄणां देवानामनुग्रहाद्यज्ञस्योत्कर्षेण जयो भवति ।
विधत्ते—

यजुषा युनक्ति व्यावृत्त्यै (३), इति ।

अनुप्लुन्दस्तादृग्रूपोऽपि वायुर्वा त्वेति मन्त्रो यजुर्वेदपठितत्वाद्यजुरित्युपचर्यते । लौकिके रथे मन्त्रमन्तरेणाश्वयोजनादत्र समन्त्रकत्वेन व्यावृत्तिर्भवति ।

कल्पः—“ अथास्य पृष्ठं मर्मृज्यते—

अपांनपादाशुहेमन्य ऊर्मिः ककुब्बा-

प्रतूर्तिर्वाजसातमस्तेनायं वाजसेत् ” इति ।

मर्मृज्यते पुनः पुनः संमार्ष्टि । हेऽपांनपात्प्लवनकाले जलस्य कालुष्यानापादनादविनाशयितराशुहेमंस्तीव्रगन्तस्तादृश हेऽश्व जले य ऊर्मिः ककुब्बान्केकुदिवोन्नतः प्रतूर्तिर्निमज्जनेन प्रसक्तस्योपद्रवस्य प्रकर्षेण हिंसको वाजसातमः सस्योपकारित्वेनातिशयेनान्नप्रदस्तेन त(त्त्व)त्पृष्ठलग्नेनोर्मिणाऽस्मारकं वाजमन्त्रं सेत्साधय । विधत्ते—

अपांनपादाशुहेमन्निति संमार्ष्टि । मेध्यानेवैनान्क-

रोति । अथो स्तौत्यैवैनानाजिः सरिष्यतः, इति ।

पृष्ठसंमार्जनेन शोधितत्वाद्यागयोग्यत्वम् । किंच धावनार्थायाः सप्तदशश्चरपातपरिमिताया भूमेरवधिराजिस्त्वं प्रति सरिष्यन्ति गमिष्यन्ति तान्गमिष्यतोऽश्वानपृष्ठसंमार्जनरूपेणोपलालनेन स्तौत्येव प्रोत्सह्यत्येव ।

कल्पः—“ अथ रथमभिप्रैति—

विष्णोः क्रमोऽसि विष्णोः क्रान्तमसि विष्णोर्विक्रान्तमसि ” इति ।

तदेतद्यजमानकर्म । तथाचाऽऽपस्तम्बः—“विष्णोः क्रमोऽसीति रथं यजमानोऽभ्यैति ” इति । यजमानस्य मम हे प्रथम प्रक्रम त्वं विष्णोर्व्यापनशीलस्य जगदीश्वरस्य त्रिविक्रमावतारस्य प्रक्रमोऽसि प्रथमपदप्रक्षेपेण जितो भूलोकोऽसि । हे द्वितीयप्रक्रम त्वं क्रान्तं विष्णोर्द्वितीयपदप्रक्षेपेण जितमन्तरिक्षमसि । हे तृतीयप्रक्रम त्वं विक्रान्तं विष्णोः पराक्रमेण जितं त्रिविष्टपमसि । विधत्ते—

विष्णुक्रमान्क्रमते । विष्णुरेव

भूत्वेमाँल्लोकानभिजयति, इति ।

कल्पः—“ अथ रथस्य पक्षसी संसृजत्यङ्कौ न्यङ्कावभितो रथं यौ ” इति । पक्षसी पार्श्वौ ।

पाठस्तु—अङ्कौ न्यङ्कावभितो रथं यौ ध्वान्तं वाताग्रमुपचरन्तौ दूरे हेति-

रिन्द्रियावाप्तव्री ते नोऽग्नयः पप्रयः पारयन्तु ” इति ।

रथमभितो यावङ्कौ लक्षणभूतौ पार्श्वविशेषौ, न्यङ्कौ नितरां लक्षणभूतौ चक्रविशेषौ । अत एवाऽऽपस्तम्ब आह—“ अङ्कौ न्यङ्काविति रथचक्रे अभिमृशति पक्षसी वा ” इति । ध्वान्तं ध्वन्युपेतं वाताग्रं वायोरपि पुरोदेशं भीघ्रतया वायुमप्यतिलङ्घयानुक्रमेण संचरन्तौ तादृग्भ्यामुभाभ्यामग्नयो नोऽस्मान्पारयन्तु धावनावधिं पारयन्तु । क्रीदृशा अग्नयः पप्रयोऽपेक्षितमर्थं पूरयितारः । येऽग्नयो दूरे हेतिरित्यादिनामोपेक्षास्ते । एतन्मन्त्रगतमग्निपदं रथावस्थितदेवतापरत्वेन व्याचष्टे—

वैश्वदेवो वै रथः । अङ्कौ न्यङ्कावभितो रथं

यावित्याह । या एव देवता रथे प्रविष्टाः ।

ताभ्य एव नमस्करोति । आत्मनोऽनात्त्यै, इति ।

दूरे हेतिरित्यादिनामका अग्नयोऽत्र विश्वेदेवाः । तद्वाहनरूपोऽयं रथः । पारयन्तिवाति मर्थनैव नमस्कारस्तेन नमस्कारेण तदीयं रथमारूढस्यापि स्वस्याऽऽर्तिर्न भवति ।

वेदनं प्रशंसति—

अशमरथं भावुकोऽस्य रथो भवति ।

य एवं वेद (४), इति ।

स्वदयति पलूलयति व्यावृत्त्या अनात्यै द्वे च ।

शमयुक्तो रथः शमरथो मन्दगतिः । अशमरथः शीघ्रगती रथः । तच्छी-
लोऽस्य वेदितु रथो भवति ।

अत्र विनियोगसंग्रहः—

देव होमोऽयं कर्माऽऽदाविन्द्राय रथमाहरेत् ।
वाजस्य वेदिमध्ये तमभ्यावर्तयते रथम् ॥
अप्यध्वान्प्लावधे द्वायुर्मुनक्ति तुरगं रथे ।
अपां सदश्वपृष्ठानि सार्ष्टि विष्णो रथं व्रजेत् ॥
अङ्गौ रथे मुक्षेत्पक्षाग्रौ मन्त्रा इहोदिताः ॥ इति ।

अथ भीमांसा । प्रथमाध्यायस्य चतुर्थपादे चिन्तितम्—

यजेत वाजपेयेन स्वाराज्यार्थीत्यसौ गुणः ।
नाम वा गुणता तन्त्रयोगाद्गुणफलद्वयं ॥
साधारणयजेः कर्मकारणत्वेन तन्त्रता ।
त्रिकद्वयं विरुद्धं स्वात्तन्त्र्यायां फलं प्रति ॥
उपादेयविवेकप्रगुणत्वाख्यत्रिकं यजेः ।
उद्देश्यानुक्तिमुख्यत्वत्रिकं तस्य गुणं प्रति ॥
त्यक्त्वा तन्त्रं तदावृत्तौ वाक्यं भिद्येत तेन सः ।
वाजपेयेति शब्दोऽपि कर्मनामाग्निहोत्रवत् ॥ [इति] ।

वाजपेयेन स्वाराज्यकर्मो यजेतेत्यत्र वाजपेयशब्देन गुणो विधीयते ।
अन्नवाची वाजशब्दः । तच्चार्यपेयं चतुर्द्रव्यम् । तच्चात्र गुणः । सुराग्रहाणामनु-
ष्ठेयत्वात् । ननु गुणत्वे वाजपेयगुणवत्ता यागेन स्वाराज्यं भावयेदित्येवं
मत्वर्थलक्षणा प्रसज्यते । नैवम् । मलमुच्यतिस्य यजेतेत्याख्यातस्य वाज-
पेयगुणे स्वाराज्यफले च तन्त्रेण संबन्धाङ्गीकाराद्वाजपेयद्रव्येण स्वारा-
ज्याय यजेतेत्येवमुच्यसंबन्धः । ननु गुणसंबन्धे सति वाजपेयेन गुणेन
यागं कुर्यादिति यजेः कर्मकारकत्वं भवति । फलसंबन्धे तु यागेन स्वारा-

ज्यं संपादयेदिति करणकारकत्वम् । ततः कथमुभयसंबन्ध इति चेन्नायं दोषः ।
यजेः साधारणत्वेन द्विरूपत्वसंभवात् । यजेतेत्यत्र प्रकृत्या याग उक्तः प्रत्य-
येन भावनोक्ता । तयोस्तु समभिव्याहारात्संबन्धमात्रं गम्यते । तच्च कर्मत्व-
करणत्वयोः साधारणम् । न खलु तत्र कर्मत्वस्यैव करणत्वस्यैव वा साक्षा-
दभिधायिका काचिदसाधारणाभिभक्तिः श्रूयतेऽतः साधारणस्य यजेरुभा-
भ्यां गुणफलाभ्यां युगपत्संबन्धे सति यथोचितं संबन्धविशेषः पर्यवस्यति ।
एवं तन्त्रेण संबन्धाङ्गीकरणे वाजपेयद्रव्येण यागं कुर्यादित्यस्यार्थस्य
लभ्यमानत्वादगुणविधित्वेऽपि नास्ति मत्वर्थलक्षणा । यद्युद्भिदादिष्वप्येवं
गुणविधिः स्यात्तर्हि तान्यपि वाक्यान्यत्रोदात्तस्य तदीयः सिद्धान्तः पुन-
राक्षिप्यतामिति प्राप्ते ब्रूमः । यजेस्तन्त्रेणोभयसंबन्धे सति विरुद्धत्रिकद्वया-
पत्तिः स्यात् । उपादेयत्वं विधेयत्वं गुणत्वं चेत्येकं त्रिकम् । उद्देश्यत्वमनु-
वाद्यत्वं मुख्यत्वं चेत्यपरं त्रिकम् । तत्रोद्देश्यत्वादयः स्वाराज्यफलनिष्ठा
धर्मा उपादेयत्वादयस्त्रयः साधनभूतयजिनिष्ठाः । फलमुद्दिश्य यजिरुपादी-
यते, फलमनूय यजिर्विधीयते । फलं प्रधानं यजिरुपसर्जनम् । फलस्योद्दे-
श्यत्वं नाम मानसापेक्षाविषयत्वाकारः । यजेरुपादेयत्वं नामानुष्ठीयमानत्वा-
कारः । तानुभौ मनःशरीरोपाधिकौ धर्मौ । अनुवाद्यत्वविधेयत्वधर्मौ तु
शब्दोपाधिकौ । ज्ञातस्य कथनमनुवादः । अज्ञातस्यानुष्ठेयस्य कथनं विधिः ।
फलयागयोः साध्यसाधनरूपतया प्रधानत्वोपसर्जनत्वे । एवं सति फलत-
त्साधनयोः स्वाराज्ययागयोः स्वभावपर्यालोचनायां फलस्योद्देश्यत्वादित्रिकं
यागस्योपादेयत्वादित्रिकं व्यवतिष्ठते । तथा यागस्य वाजपेयद्रव्यस्य च
साध्यसाधनभावपर्यालोचनायां यागस्योद्देश्यत्वादित्रिकं द्रव्यस्योपादेयत्वा-
दित्रिकं पर्यवस्यति । ततो यागस्य फलद्रव्याभ्यामुभाभ्यां प्रतियोगिभ्यां
युगपत्संबन्धे सति विरुद्धत्रिकद्वयमापद्येत । ननु तर्हि मा भूत्तन्त्रेणोभयसं-
बन्धः । पृथक्संबन्धाय यजिरावर्त्यतामिति चेन्न । वाक्यभेदमसङ्गात् ।
द्रव्येण यागं कुर्यादित्येकं वाक्यम् । यागेन फलं कुर्यादित्यपरम् । तस्माद्वा-
जपेयशब्दो न गुणविधायकः, किंतु यथोक्तं द्रव्यं निमित्तीकृत्याग्निहोत्र-
शब्दवत्कर्मनामधेयम् । द्वितीयाध्यायस्य द्वितीयपादे चिन्तितम्—

आहुतीस्तिष्ठ इत्यत्र कर्मैक्यमुत भिन्नता ।

एकत्वं सकृदाख्यानासंख्यावृत्त्या प्रयाजवत् ॥

आख्यतमात्रं नो मानं संख्यया बहुकर्मता ।

आवृत्त्यैकादशत्वं तु प्रयाजे गत्यभावतः ॥

पशून्सप्तदश प्राजापत्यानित्यत्र भाष्यकृत् ।

विचारमाह पूर्वत्र क्रियात्रित्वस्फुटत्वतः ॥

बहुत्वोपेतपशुभिर्देवयोगादभिन्नता ।

रूपस्य तेन कर्मैक्यं संख्या नात्र क्रियागता ॥

देवतासंगतस्यैव तद्धितार्थस्य पश्चिमः ।

बहुत्वसंगमो रूपसंख्ययाऽतः क्रियाभिदा ॥ [इति] ।

तिस्र आहुतीर्जुहोतीति श्रूयते । तत्र जुहोतीत्येतदाख्यातं समिधो यजती-
त्यादिवज्राभ्यस्तं किंतु सकृदेवाऽऽम्नातम् । तत एकमिदं कर्म । त्रित्व-
संख्या तु तस्यैव कर्मण आवृत्त्या नेतव्या । यथा प्रयाजेष्वैकादशत्वसंख्या
पश्चानामेव प्रयाजानामावृत्त्या नीता तद्वदिति प्राप्ते ब्रूमः । किमिदमाख्यातं
पदान्तरनिरपेक्षमेव कर्मैक्ये प्रमाणम्, उत पदान्तरान्विम् । नाऽऽद्यः ।
वाक्यांशस्य पदमात्रस्य प्रमितिजनकत्वाभावात् । द्वितीये त्रित्वसंख्यया
विशेषितेनाऽऽख्यातेन कर्मबहुत्वं गम्यते । प्रयाजानां तु पूर्वमेव संख्या-
वरुद्धत्वादावृत्तिमन्तरेणैकादशत्वं दुःसंपादम् । इह त्वेतद्विधितः पूर्वकर्मण
एकत्वसंख्यावरोधो नास्तीति वैषम्यम् । तदेतद्वृत्तिकारोदाहरणं भाष्यकारो
नानुमन्यते । कर्मवाचिन आहुतिशब्दस्य विशेषणेन त्रिशब्देन कर्मबहुत्वस्य
स्फुटतया पूर्वपक्षानुत्थानात् । इदं त्वत्रोदाजहार । सप्तदश प्राजापत्यान्पशू-
नालभत इति । अत्र प्राजापतिर्देवता येषां पशूनां ते प्राजापत्या इति तद्धितव्यु-
त्पत्तौ बहुत्वोपेताः पशव एकं द्रव्यम् । ततो द्रव्यैक्यादेवतैक्याच्च यागस्य
रूपमभिन्नमित्येकमिदं कर्म । या तु सप्तदशेति संख्या सा पशुद्रव्यगता, नतु
पूर्वोदाहृतत्रित्वसंख्येव क्रियागता । तस्मान्न कर्मभेदमापादयतीति प्राप्ते
ब्रूमः । अत्र प्राजापतिर्देवता यस्य पशोः स प्राजापत्य इति तद्धितान्तं प्राति-
पदिकं व्युत्पाद्य पश्चात्तद्धितान्तप्रातिपदिकार्थस्य प्राजापतिर्देवताविशिष्टपशोः
कर्मत्वबहुत्वविवक्षायामुत्पन्ने इमे द्वितीयाविभक्तिबहुवचने । तत्र प्रथमभा-
विन्या द्वितीयाविभक्तेरेव तावत्तद्धितोत्पत्तिष्वेलायामन्वयो नास्ति । कुत्रः ।
पश्चाद्भाविनो बहुवचनस्यान्वयः । एवं सति प्राजापत्येत्यनेन तद्धितान्तप्रा-
तिपदिकेनैकपशुद्रव्यकमेकदेवतोपेतं यागस्य रूपं समर्थ्यते । तादृशानां च
रूपाणां बहुत्वाय बहुवचनम् । बहुत्वविशेषश्च सप्तदशेति निर्दिश्यते ।

तस्मादत्र संख्यया कर्मभेदः । एवं च सत्यष्टमे वक्ष्यमाणं सप्तदशपशूनापै-
कादशिनपशुगणविकृतित्वमुपपद्यते । पञ्चमाध्यायस्य प्रथमपादे चिन्तितम्—

उपाकृतानां किं सप्तदशानां यूपवधने ।

क्रमो नास्त्यग्नि वा नास्ति नियमकविर्जनात् ॥

आद्यसंस्कृत्यनुष्ठानं यत्क्रमेण स एव हि ।

क्रमोऽन्यत्र प्रवृत्तिरतु क्रमस्यात्र नियमिका ॥ [इति] ।

वाजपेये सप्तदश प्राजापत्यान्पशूनाल्लभत इति विहितानां पशूनामुपाकर-
णनियोजनादयः संस्काराः कर्मव्याप्तौ तद्वैदिके पशुपुष्पक्रम ईदृशे च समा-
प्तिरिति नियमकारिणः शास्त्रस्याभावात्तद्वैदिकेन क्रमेणोपाकरणरूपः प्रथमः
संस्कारोऽनुष्ठितः । उपाकृतानां यूपनियोजनं संस्कारान्तरं कर्मव्यम् ।
तदानीमीदृशः पशुः प्रथमं नियोज्य इति क्रमनिर्णयकारिणां श्रुत्यर्थपाठा-
नामभावाच्चास्ति क्रमनियम इति चेन्नैव । उपाकरणे च क्रमः स्वीकृतस्त-
स्यैव नियोजनादिसंस्कारेषु स्वीकर्तव्यत्वात्पशुपुष्पक्रम इव प्रथमप्रवृत्तिरपि
क्रमं नियन्तुमर्हति । प्रवृत्त्या बुद्धिस्थस्य क्रमस्य त्यागकारणाभावात् । प्रावृ-
त्तिक्रमस्वीकारे प्रथमपशुमुपाकरणनियोजनस्यैव प्रथमद्वितीयसंस्कारयो-
र्मध्ये पञ्चन्तरेष्वनुष्ठितैः षोडशभिरेवोपाकरणद्वार्यैर्व्यवधानं भवति । तच्च
व्यवधानं सप्तदशेतिविधिवत्त्वादभ्यनुज्ञातम् । प्रावृत्तिकं क्रमं परित्यज्य पञ्च-
न्तराणां पूर्वनियोजनं कृत्वा पश्चात्प्रथमपशोर्भावे नियोजनं क्रियेत तदा
द्वित्रिंशद्भिः पदार्थैर्व्यवधानं स्यात् । तत्तु नाभ्यनुज्ञातम् । तस्मात्प्रवृत्त्या
क्रमो नियम्यते । तत्रैव द्वितीयपादे चिन्तितम्—

वाजपेये किमेकैकपशोः सर्वेषामपन्नम् ।

सर्वेषु वैकैकधर्मा अग्नयः साहित्यमिदमे ॥

वचनात्पशुसाहित्यं प्रयोगोक्तत्वात् प्रकृत्यर्थे ।

धर्मसाहित्यमेतच्च भिद्धान्नेऽपि न लीयते ॥ [इति] ।

वाजपेये सप्तदशसु प्राजापत्येषु पशुष्वेकैकधर्मपशुमुपाकरणनियोजनादि-
संस्काराः सर्वे समापनीयाः । तथा सति साहित्यं प्रदानं कर्मव्यभिचि प्रयोग-
वचनेनावगतं धर्माणां साहित्यं प्रदिधायि । सोऽद्वैतोऽपि धर्मसाहित्यं प्राप-
यति । प्रकृतामुपाकरणनियोजनादीनां साहित्यदर्शनात् । तस्मादत्र काण्डा-
नुसमयो न तु पदार्थानुसमय इति प्राप्ते ब्रूमः । सप्तदश प्राजापत्यान्पशूना-
ल्लभत इति वचनात्पशुसाहित्यमवगमम् । तच्च प्रयत्नं प्रत्यक्षेण पशूनित्यनेनेक-

शब्देन प्रापितत्वात् । धर्मसाहित्यं तु न प्रत्यक्षशब्देन प्रापितं किंतु प्रयोग-
वचनेन परिकल्प्यते । यदैकस्मिन्प्रयोगे धर्मसाहित्यं न स्यात्तदा कतिष्य-
धर्मवैकल्येन साङ्गप्रधानानुष्ठानविधिर्नोपपद्येतेत्यर्थापत्तेश्चोदकेनापि विकृतौ
धर्मसाहित्यवचनमनुष्ठीयते । तदुभयं प्रत्यक्षात्पशुसाहित्यवचनाद्दुर्बलम् ।
तस्माद्वैश्वदेवीं कृत्वा प्राजापत्यैश्वरन्तीत्यनेन प्रत्यक्षवचनेनावगतं पशुसाहि-
त्यमवाधितुं सर्वेषु पशुष्वेकैक उपाकरणादिधर्मः कर्तव्य इत्येवं पदार्थानुसम-
योऽभ्युपेतव्यो न तु कण्डनुप्रमयः । अस्मिन्नपि पक्षे प्रयोगवचनचोदका-
भ्यामवगतं धर्मसाहित्यं न विरुध्यते । एकस्मिन्नेव प्रयोगे कृत्स्नधर्माणा-
मनुष्ठितत्वात् । दशमाध्यायस्य चतुर्थपादे चिन्तितम्—

प्राजापत्यैः पशूनां किं बाधो यद्वा समुच्चयः ।

अक्रियार्थं पशुक्तिः स्याल्लिङ्गं तेनास्तु बाधनम् ॥

पशूनुद्दिश्य संख्याया देवस्य च विधौ भिदा ।

कर्मान्यत्वे ग्रहण्यायाद्रोधनाच्च समुच्चयः ॥ [इति] ।

वाजपेये श्रूयते । सप्तदश प्राजापत्यान्पशूनालभत इति । तैरेतैः प्राकृतप-
शूनामाग्नेयादीनां बाधः स्यात् । कुतः । पशुत्वलिङ्गात् । नहि पशुशब्दो
ग्रहशब्दवदपूर्वा विधेयक्रियां ब्रूते, येन लिङ्गत्वं हीयेतेति प्राप्ते ब्रूमः ।
किमत्र प्रकृतपश्वनुवादेन सप्तदशसंख्या प्रजापतिदेवता चेति गुणद्वयं विधी-
यते, आहोस्त्रिद्विष्टमन्यत्कर्म । नाऽऽद्यो वाक्यभेदापत्तेः । द्वितीये तु न
पशुशब्दो लिङ्गम् । ततोऽत्र ग्रहण्यायो योजनीयः । किंचावरोधनमेवाऽऽम्ना-
यते—“ ब्रह्मवादिनो वदन्ति । नाग्निष्टोमो नोक्थ्यः । न षोडशी नाति-
रात्रः । अथ कस्माद्वाजपेये सर्वे यज्ञक्रवोऽवरुध्यन्त इति । पशुभिरिति
ब्रूयात् । अग्नेयं पशुनालभते । आग्निष्टोममेव तेनावरुन्धे । ऐन्द्राग्नेनोक्थ्यम् ।
ऐन्द्रेण षोडशिनः स्तोत्रम् । सारस्वत्याऽतिरात्रम् । भारुत्या वृहतः स्तो-
त्रम् । एतावन्तो वै यज्ञक्रवः । तान्पशुभिरैवावरुन्धे ” इति । अस्मिन्नव-
रोधनाम्नाये चोदकप्राप्तादिवदिच्छुतद्वायस्य सिद्धवदनुवादात्समुच्चयोऽवग-
म्यते । एकादशाध्यायस्य द्वितीयपादे चिन्तितम्—

प्राजापत्यवसानां किं भेदस्तन्त्रमुनाग्रिमः ।

पशुभेदादेवपाकवत्त्वैववाच्छक्तितोऽन्तिमः ॥ [इति] ।

वाजपेये सप्तदशसु प्रजापतिदेवताकेषु पशुषु तज्ज्ञेदानुसारेण वसाहोमो
भिद्यत इति चेन्नैवम् । प्रजापतिरेक एव सप्तदशानां पशूनां देवता । तथा

प्राकोऽपि सहैव क्रियते । प्रदानस्यापि पाक उपलक्षणम् । प्रदानेऽपि साहित्यमस्ति । कालश्चैको याज्याया अर्धचान्तस्य तत्कालत्वेन चोदकातिदेशात् । शक्यते च सह होमः । तस्मात्तन्त्रम् । तत्रैव चतुर्थपादे चिन्तितम्—

प्राजापत्येषु कुम्भ्यादेर्भेदो नो वाऽङ्गभेदतः ।

भेदो भैवमशेषाङ्गश्रपणादौ प्रभुत्वतः ॥ [इति] ।

वाजपेये सप्तदशसु प्राजापत्यपशुषु कुम्भ्या तृदयशूलस्य वपाश्रपण्याश्च भेदः स्यात् । कुतः । तत्तत्पश्वङ्गानां भिन्नत्वात् । भैवम् । पश्वङ्गानां बहु-
त्वेऽपि प्रौढकुम्भ्यादेर्दृष्टार्थश्रपणादौ प्रभुत्वात् । तस्मात्तन्त्रम् । तत्रैव तृतीय-
पादे चिन्तितम्—

प्राजापत्यप्रचारः किमार्भवे शस्त्रिसोमतः ।

ऊर्ध्वं वा विकृतौ वोत परस्तात्सर्वसोमतः ॥

आर्भवे चोदकादुक्त्यासात्तिभ्यां तदनन्तरः ।

श्रुतिबाधस्तदा तस्मात्तृतीयो विकृतित्वतः ॥

पशवो नहि सोमस्य विकारा अविशेषतः ।

उक्तत्वात्सर्वसोमानामुपरिष्ठात्प्रचर्यताम् ॥ [इति] ।

वाजपेये सप्तदशप्राजापत्यपशुप्रचारस्य काले चतुर्था संशयः । तत्र ताव-
दयं प्रयोगक्रमः । तृतीयसवने प्रथममार्भवः पवमानः । ततो वैश्वदेवग्रहप-
र्यन्ताः शस्त्रवन्तः सोमाः । ततोऽशस्त्रेष्ववशिष्टेषु सोमग्रहेषु प्रचीर्णेष्वग्निष्टोम-
साम्न ऊर्ध्वमुक्थ्यादयः सोमविकारा इति । एवं स्थिते प्राजापत्यपशूनामा-
र्भवकाले प्रचारः । कुतः । प्रकृतौ तस्य पशुप्रचारकालत्वेन चोदकप्राप्तेरि-
त्याद्यः पक्षः । उपरिष्ठात्सोमानां प्राजापत्यैश्चरन्तीति वचनेन सोमग्रहप्रचा-
रादूर्ध्वः कालो विधीयते । यदि प्रातःसवनमाध्यंदिनसवनसोमेभ्य ऊर्ध्व-
त्वमार्भवकालस्यास्तीति योज्येत तदा चोदकेनैव तत्कालप्राप्तेर्वचनमिद-
मनर्थकं स्यादतस्तृतीयसवनगतसोमानामुपरीति वक्तव्यम् । यदि तत्र सर्व-
सोमानामुपरीति विवक्ष्येत तदा चोदकप्राप्तः कालो विप्रकृष्यते । ततः
प्रत्यासत्तमे शस्त्रिणां वैश्वदेवग्रहान्तानां सोमानामुपरीति द्वितीयः पक्षः ।
उपरिष्ठात्सोमानामित्यविशेषप्रवृत्ता श्रुतिः कतिपयसोमोर्ध्वत्वविवक्षायां बा-
ध्येत । तस्माच्छस्त्रवतां तद्रहितायां च सोमानामुपरिष्ठादग्निष्टोमे यज्ञायज्ञी-
यसाम्ना संस्थिते सति तत्प्रचारः कार्यः । तस्य विकृतिकालत्वात्प्राजापत्य-
पशूनां च विकृतिरूपत्वादिति तृतीयः पक्षः । सोमविकाराणामेवायं कालः

पशवस्तु न सोमविकारस्तस्मादविशेषवचनानुसारेण प्राकृतानां वैकृतानां च सर्वेषां सोमानामुपरिष्ठात्वाजापत्यपशुप्रचार इति राद्धान्तः । तत्रैव द्वितीय-पादे चिन्तितम्—

पर्यग्निकरणे त्याग आलम्भो ब्रह्मसामानि ।

कर्मशेषनिषेधश्च कर्मान्तरविधिर्भवेत् ॥

किं चोत्कर्षोऽवशिष्टस्य ह्यारण्योक्तिवदादिमः ।

अदृष्टवाक्यभेदाप्तेर्द्रव्याभावेन चान्तितमः ॥ [इति] ।

वाजपेये सप्तदश प्राजापत्यान्पशून्प्रकृत्य श्रूयते—“ तान्पर्यग्निकृतानुत्सृजति । ब्रह्मसाम्न्यालभते ” इति । तेषु सप्तदशसु पशुषु पर्यग्निकरणेऽनुष्ठिते सत्युत्तरकालभावी कर्मशेष उत्सर्गशब्देन निषिध्यते । अश्वमेधे पर्यग्निकृतानारण्यानुत्सृजन्तीत्यत्र कर्मशेषनिषेधस्य संप्रतिपन्नत्वादत्रापि तथात्वेन सप्तदश पशवः पर्यग्निकरणान्ताः समापनीयाः । आलभतिना च ब्रह्मसामकाले कर्मान्तरं विधीयत इति प्राप्ते ब्रूमः । कर्मान्तरविधौ सप्तदशपशुजन्यादृष्टाद्भिन्नं किंचिददृष्टं कल्प्येत, वाक्यभेदश्च प्राप्नुयात् । किंच ब्रह्मसाम्न्यालभत इत्यत्र द्रव्यदेवतयोरश्रवणान्न कर्मान्तरविधिः संभवति । तस्मात्पर्यग्निकरणानन्तरमेव कर्तव्यस्य सप्तदशपशूनामालम्भादिशेषस्य ब्रह्मसामकाल उत्कर्षो विधीयते । तथा सत्यर्थमाप्तः पर्यग्निकरणानन्तरभाविकर्मशेषव्यापारोपरम उत्सर्गशब्देनानूयते । *

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये

पञ्चमोऽनुवाकः ॥ ५ ॥

अथ तृतीयाध्याये षष्ठोऽनुवाकः ।

सप्तमे रथमन्त्रा वर्णिताः । अष्टमे रथस्य धावनमन्त्रा वर्ण्यन्ते । कल्पः—

“ रथमातिष्ठति—

देवस्याह* संवितुः प्रसवे बृहस्पतिना वाजजिता वाजं जेषम् ” इति ।

आतिष्ठत्यारोहेदित्यर्थः । वाजजिताऽन्नजयकारिणा बृहस्पतिनाऽनुगृहीतोऽहं वाजं जेषमन्नं जेष्यामि ।

* अत्र संहिताभाष्यक्रमेण—‘ प्रथमाष्टके सप्तमप्रपाठके सप्तमोऽनुवाकः समाप्तः ’ इत्यस्तीति जानीयात् ।

एतन्मन्त्रगतं बृहस्पतिशब्दं ब्राह्मणजात्यभिमानिदेवपरत्वेन व्याचष्टे—

देवस्याहः सवितुः प्रसवे बृहस्पतिना
वाजजिता वाजं जेषमित्याह । सवितु-
प्रसूत एव ब्रह्मणा वाजमुज्जयति, इति ।

कल्पः—“चात्वाले रथचक्रं निमित्तं ब्रह्माऽऽरोहति तमत एवानुमन्त्रयते-
देवस्याहः सवितुः प्रसवे बृहस्पतिना वाजजिता वर्षिष्ठं नाकः रुहेयम् ” इति ।
निमित्तं निखातस्य काष्ठस्याग्रे स्थापितं वर्षिष्ठमतिशयेन प्रवृद्धम् । पूर्व-
मन्त्रवद्व्याचष्टे—

देवस्याहः सवितुः प्रसवे बृहस्पतिना वाज-
जिता वर्षिष्ठं नाकः रुहेयमित्याह । सवितुप्र-
सूत एव ब्रह्मणा वर्षिष्ठं नाकः रोहति, इति ।

विधत्ते—

चात्वाले रथचक्रं निमित्तं रोहति । अतो वा
अङ्गिरस उत्तमाः सुवर्गं लोकमायन् । साक्षा-
देव यजमानः सुवर्गं लोकमेति, इति ।

अत उपरिस्थिताद्रथचक्रादुत्तमा उद्गतव्याः । साक्षादेवाव्यवधानेनैव ।

विधत्ते—

आवेष्टयति । वज्रो वै रथः । वज्रे-
णैव दिशोऽभिजयति (१), इति ।

ऊर्ध्वकाष्ठाग्रे स्थापितं ब्रह्मणा समारूढं रथचक्रं त्रिःप्रदक्षिणं पर्यावर्त-
येत् । रथस्य वज्रांशत्वाद्वज्रत्वम् । तच्चान्यत्राऽऽस्मान्—“स्फयस्तृतीयः
रथस्तृतीयं यूपस्तृतीयम् ” इति । अतो भ्राम्यमाणेन वज्ररूपेण रथचक्रे-
णैव सर्वासां दिशां जयो भवति ।

विधत्ते—

वाजिनाः सामं गायते । अन्नं वै वाजः । अन्न-
मेवावरुन्धे, इति ।

वाजिनामन्नार्तिनां संबन्धि यत्सामं तद्ब्रह्मा गायेत् । अन्नपदस्तु साम-
विशेषः शाखान्तरे द्रष्टव्यः । ब्रह्मण इदं गानमित्यापस्तम्बः स्पष्टयति—
“ औदुम्बरः स्थवक्रं ब्रह्माऽऽरोहति तमाह । वाजिनाः सामं गायेति तस्य
चक्रं त्रिःपदाक्षिणमावर्तयति । तत्राऽऽवर्त्त(त्य?)माने ब्रह्मा गायति ” इति ।

कल्पः—“ आप्नन्ति दुन्दुभीन्संपवदन्ति वावः संपवदिना वाचोऽनुम-
न्त्रयते—

इन्द्राय वाचं वदतेन्द्रं वाजं जापयतेन्द्रो वाजमजयितुं ” इति ।

यागलक्षणेन परमैश्वर्येण योगायजमान इन्द्रस्तस्मादिन्द्राय हे सभ्या
ब्राह्मणा आशीर्वादरूपां श्रुतां वाचं वदत । इन्द्रं यजमानं वाजं जापयत ।
अन्नविषये जयं प्रापयत । अयमिन्द्रो यजमानो वाजमजमजयिज्जयतु ।
सोऽयं मन्त्र आपस्तम्बेन दुन्दुभिवादने विनियुक्तः—“ इन्द्राय वाचं वद-
तेति दुन्दुभीन्सः ह्लादयन्ति ” इति । तमेतं दुन्दुभिघातं विधातुं प्रस्तौति—

वाचो वर्ष्म देवेभ्योऽर्पाक्रामत् । तद्वनस्पतीन्प्रावि-
शत् । सैषा वाग्वनस्पतिषु वदति । या दुन्दुभौ ।

तस्माद्दुन्दुभिः सर्वा वाचोऽतिवदति, इति ।

वाग्देवताया वर्ष्म नादात्मकं प्रधानशरीरं तस्य प्रदेशादयं दुन्दुभिः सर्वा
मनुष्यवाचोऽतिक्रम्य ध्वनिं करोति ।

विधत्ते—

दुन्दुभीन्समाघ्नन्ति । परमा वा एषा वाक् (२) ।

या दुन्दुभौ । परमयैव वाचाऽवरां वाचमवरुन्धे ।

अथो वाच एव वर्ष्म यजमानोऽवरुन्धे, इति ।

मन्त्रगतमिन्द्रियपदं वाजमजयिदित्येतच्च व्याचष्टे—

इन्द्राय वाचं वदतेन्द्रं वाजं जापयतेन्द्रो वाजंम-
जयिदित्याह । एष वा एतर्हीन्द्रः । यो यजते ।
यजमान एव वाजमुर्जयति, इति ।

ब.ल्यः—“ अथास्मा अश्वजनिं प्रदच्छति—

अश्वजनिवाजिनि वाजेषु वाजिनीवत्यश्वांसमत्सु वाजय ” इति ।

अस्मै यजमानाय । अश्वजति क्षिपतीत्यश्वजनी कशा । सा च विज-
येनान्नप्रदत्वाद्वाजिनी । वाजिन्यो वेगवत्योऽश्वगतयस्ता अस्याः कशाया
इति वाजिनीवती । यथोक्तगुणत्रयोपेते हे कशे वाजेष्वन्नेषु निमित्तभूतेषु
सन्सु त्वमश्वान्समत्सु युद्धेषु वाजय गमय । अयं मन्त्रः स्पष्टत्वबुद्धयोपे-
क्षितः । त्रीन्विधेयान्विधत्ते—

सप्तदश प्रव्याधानाजिं धावन्ति । सप्तदशः स्तोत्रं
भवेति । सप्तदश सप्तदश दीयन्ते (३) । सप्त-
दशः प्रजापतिः । प्रजापतेराप्त्यै, इति ।

प्रकर्षेण ब्रह्मादिकं पञ्च-मुच्यन्ते वाणा यावत्परिमाणेषु देशविशेष-
ेषु तावत्परिमाणा देशाः प्रव्याधास्ते च सप्तदशसंख्याकाः । तेषामन्तेऽव-
धित्वद्योतनाय काचिदौदुम्बरी शखा निखन्यते । तत्काष्ठयुक्तोऽवधिराजिः ।
तत्पर्यन्तं रथारूढा धावेयुः । अस्मिन्वाजपेये सामवेदप्रसिद्धं यत्स्तोत्रं
तत्सप्तदशसंख्याकावृत्तियुक्तं भवेत् । तदावृत्तिप्रकारस्त्वष्ट्रमपपाठके समि-
धमार्गद्वेनान्निष्कृतुवाके ब्रह्मणादाहरणेन स्पष्टी करिष्यते । दक्षिणात्वेन
दातव्यानां रथादीनां गोशतान्तानां द्रव्याणां मध्य एकैकद्रव्यं सप्तदशसं-
ख्यायुक्तं दद्यात् । तच्चाऽऽपस्तम्बो दर्शयति—“ दक्षिणाकाळे सप्तदश
रथान्, दाति सप्तदशानामि सप्तदशाश्वान्सप्तदश हस्तिनः सप्तदश निष्कान्स-
प्तदश दास्यः (सीः) सप्तदशाजाः सप्तदशावीः सप्तदश वासांसि सप्तदश गवां
शतानि ” इति । यद्यपि स्तोमविशेषविधेर्देयद्रव्यसंख्याविधेश्च नायमवसर-
स्तथाऽपि गन्तव्यदेशविशेषसंख्याविधिप्रसङ्गेन तदुभयं विहितम् । तथा
सत्येकेनैव सप्तदशः प्रजापतित्यनेनार्थवादेन विधित्रयस्य स्तोतुं शक्यत्वात् ।

कल्पः—“तथा यथायुक्तमश्वान्निषपति —

“अर्वाऽसि” इति दक्षिणं “सप्तिरसि” इति मध्यमं “वाज्यमि” अत्युत्तमम्” इति ।

अर्वादयोऽश्वजातिविशेषाः । तदेवमभिप्रेत्यन्यत्राऽऽस्मनायने — “द्वयो दवानव-
हदर्वा सुरान्वाजी गन्धर्वानश्वो मनुष्यान्” इति । त्रामदक्षिणयोऽश्वः । मध्य-
ईषाद्वयं प्रसार्य तयोर्मध्ये सप्तयारूपजातिविशेषोपेनमश्वं युञ्जाम(ञ्ज्या)त् ।
अंस्तान्देवतात्रयरूपेण स्तौति—

अर्वाऽसि सप्तिरसि वाज्यसीत्याह । अग्निर्वा अर्वा ।

वायुः सप्तिः । आदित्यो वाजी । एताभिरेवासमै

देवताभिर्देवरथं युनक्ति, इति ।

पूर्वं यजुषा युनक्तीत्यत्र मन्त्रा विहितः ।

इदानीं रथयोगं विधत्ते—

प्रष्टिवाहिने युनक्ति । प्रष्टिवाही वै देवरथः । देव-

रथमेवासमै युनक्ति (४), इति ।

प्रष्टिः पादत्रयोपेतो भोजनपात्रस्याऽऽधारस्तद्वदश्वस्त्रिभिर्वहतीति प्रष्टिवाही ।
अत्र एवोपरिष्ठादक्षयते—“त्रयोऽश्वा भवन्ति रथश्चतुर्थः” इति ।

कल्पः—“अथैतानाजिस्रतो विरूपापयति—

वाजिनो वाजं धावत मरुतां प्रसवे जयत वि योजना

मिमीध्वमध्वनः स्कन्नीत । काष्ठां गच्छत ” इति ।

हे वाजिनोऽश्वा वाजमन्नं संपादयितुं त्वरया धावत । मरुतामनुज्जायां सत्त्वा-
मन्नं जयत । विशेषेण बहून्यपि योजनानि मिमीध्वं शीघ्रधावनेन परिषिता-
न्यल्पानीव कुरुत । किंचाध्वनो मार्गान्स्कन्नीत स्कम्भयत शीघ्रगत्या पीडि-
तान्कुरुत । काष्ठामध्वसमाप्तिपाजिशिरो गच्छत । अस्मिन्मन्त्रे प्रथमभागं
प्रतीकत्वेनोपादाय चतुर्थभागे काष्ठाशब्दं व्याचष्टे—

वाजिनो वाजं धावत काष्ठां गच्छतेत्याह । सुवर्गो

वै लोकः काष्ठां । सुवर्गमेव लोकं यन्ति, इति ।

दिग्निशेषं विधातुं प्रस्तौति—

सुवर्गं वा एते लोकं यन्ति ।

य आजिं धावन्ति, इति ।

विधत्ते—

प्राञ्चो धावन्ति । प्राङ्ङि व हि सुवर्गो लोकः, इति ।

प्राञ्चः पूर्वाभिमुखाः । ऐन्द्रत्वात्स्वर्गस्य प्राग्दिग्बर्तित्वम् ।

कल्पः—“अथ रथान्धावतोऽनुमन्त्रयते, बजे वाजेऽवत वाजिनो न इति चतसृभिरनुच्छन्दसम्” इति । तत्रेयमृक्कथमा—

वाजे वाजेऽवत वाजिनो नो धनेषु विप्रा अमृता ऋतज्ञाः । अस्य

मध्वः पिबत मादयध्वं तृप्ता यात पथिभिर्देवयानैः, इति ।

हे वाजिनोऽश्वा वाजे वाजे तत्तदन्ननिमित्तं धननिमित्तं च नोऽस्मानवत । विषा ब्राह्मणवत्स्थानेन शुद्धा अमृता मरणरहिताः श्रमरहिता ऋतज्ञा ऋतं सत्यमस्य गतव्यदेशं जानन्तस्तादृगश्वाभिमानिनो हे देवा अस्य मध्वः पिबत, धवनान्पूर्वं पथाच्चावघ्राप्यमाणं मधुसमानं नैवारचकरसं पिबत । पीत्वा च मादयध्वं हृष्टा भवत । ततस्तृप्ताः सन्तो देवयानैः पथिभिराजिं प्रति यात । अथ द्वितीया—

ते नो अर्वन्तो हवनश्रुनो हवं विधे शृण्वन्तु वाजिनः, इति ।

तेऽश्वा अर्वन्तो गतिकुशला हवनश्रुनोऽस्मदाह्वानश्रोतारो वाजिनोऽन्न-
धन्तो विश्वे सर्वेऽपि हवमाह्वानमस्मद्वचनं शृण्वन्तु । अथ तृतीया—

मितद्रवः सहस्रपा मेघसाता सनिष्यवः । महो ये रत्नं

सन्निधेयुं जग्निरे शं नो भवन्तु वाजिनो हवेषु, इति ।

महान्तमपि पन्थानं मितमल्लमिव द्रवन्ति गच्छन्तीति मितद्रवः । सहस्रपाः सहस्रस्य महतोऽन्नराशेः सनितारो दातारः । मेघसाता यज्ञस्य प्रदातारः । सनिष्यवः सन्नि द्रव्यदानमस्मास्विच्छन्तः । ईदृशा येऽश्वाः सन्निधेयु संग्रा-
मेषु महो रत्नमत्यधिकं जग्निरे जितवन्तस्य वाजिनो नोऽस्माकं भवन्तु सुखकरा भवन्तु ।

अथ चतुर्थी—

देवताता मितद्रवः स्वर्काः । जम्भयन्तोऽहिं वृकः
रक्षांसि सनेभ्यस्मद्युयवन् । अमीवाः, इति ।

देवताता देवानर्हन्तीति देवतातयः । मितद्रवः पूर्ववत् । स्वर्काः शीघ्ररा-
वनेन सुष्ठुर्वचनीयाः, ते वाजिनोऽहिं वृकं रक्षांसि सर्पवदरण्यश्ववद्धाधका-
न्राक्षसाञ्जम्भयन्तः । वर्ण(वचन)व्यत्ययः । सनेपि क्षिपमेवापीवा रोगान-
स्मद्युयवन्नस्मत्तो वियोजितवन्तः । तदेवमध्यापकसंप्रदायमनुसृत्य मन्त्रचतु-
ष्टयं विभक्तम् । बोधायनाचार्यस्तु ते नो अर्वन्त इत्यादिर्वाजिनो हवेष्वित्व-
न्त एक एव मन्त्र इत्यभिप्रेत्य चतुर्थीः मेषस्य वाजीत्यादिकामृचं चतुष्टयेऽ-
न्तर्भावयामास । तदीयपाठस्तु—

एष स्य वाजी क्षिपणिं तुरण्यति ग्रीवायां बद्धो अपि कस आसनि ।
क्रेतुं दधिका अनुसन्तवीत्वत्पथामङ्काः स्यन्वपनीफणत्, इति ।

ग्रीवायां कस आस्ये च तत्तदुचितरज्जुविशेषैर्बद्धः सन्नेष स्य वाज्ये-
षोऽश्वः क्षिपणिं तुरण्यति कशां त्वरयति बहुवा बद्धत्वाद्रयं भञ्जयितुमित-
स्ततो न गच्छति, कशायास्त्वस्याः शीघ्रं धावतीत्यर्थः । दधिका धारका-
न्मार्गावरोधकान्पाषाणादीनप्यतिक्रामन्क्रेतुं सादिनोऽभिप्रायमनुसन्तवीत्व-
त्सम्यगनुसंधानः पथां मार्गाणामङ्कांसि लक्षणानि कुटिलानि निम्नोन्नतानि
च वाज्यन्वपनीफणदनुक्रमेणर्जुत्वं समत्वं चाऽऽपादयंस्तुरण्यतीति पूर्ववा-
न्वयः ।

कल्पः—‘ स यद्यस्मै रथञ्चैवमाचक्षते आग्नीध्र एतां जुहोत्युत स्मास्य
द्रवतस्तुरण्यते ’ इति । पाठस्तु—

उत स्मास्य द्रवतस्तुरण्यतः पर्णं न वेरनुवाति प्रगर्धिनः । श्येनस्यैव
ध्रजतो अङ्गमं पारि दधिकात्पः सहोर्जा तौरित्रतः, इति ।

उत स्मापि च द्रवतो गच्छतस्तुरण्यतस्त्वस्यतः प्रगर्धिनोऽवधिं प्राप्तुं
काङ्क्षतोऽस्याश्वस्याङ्गमं शृङ्गारविह्वं वस्त्राचमरादिकं परि सर्वस्मिन्नपि
देहे वर्तमानमनुवाति गच्छन्तमश्वमनूत्क्षिप्तत्वेन दृश्यमानं गच्छति । कस्य
किमिव । वेः पक्षिणः पर्णं न पक्ष इव । यथा त्वरया गच्छतः पक्षिणः
पक्ष उत्क्षिप्तो गच्छन्नवलोक्यते तथा धावतोऽश्वस्यालंकाररूपं वस्त्र-
चमरादिकं विस्पष्टमवलोक्यते । पक्षिरात्रस्य पर्णमङ्गस्य दृष्टान्तत्वे-
नाभिहितम् । शीघ्रधावने श्येनदृष्टान्त उच्यते । ध्रजतो गच्छतः श्येनस्यैव

दधिक्राव्णो धारकपर्वताद्यतिक्रामिण ऊर्जा सहात्यन्तबलेन सह तरित्रतो भृशं
तरतोऽश्वस्येति योज्यम् । आपस्तम्बस्त्वेवमाह—“ वाजिनो वाजं धाव-
न्नेति चतसृभिर्धावतोऽनुमन्त्रयतेऽग्निर्काक्षरेणेति धावत्सूजितीर्यजमानं वा-
चयति लक्षणं(?) पाप्योदश्च आट्टय प्रदक्षिणमावर्तते मितद्रव इति चतसृभिः
प्रत्याधावतोऽनुमन्त्रयते ” इति । वाजिनो वि योजना वाजे वाजे ते नो अ-
र्हन्त इति चतस्रः । प्रधावतोऽनुमन्त्रणं विधत्ते—

चतसृभिर्नुमन्त्रयते । चत्वारि च्छन्दांसि ।

छन्दोभिरेवैनां सुदर्गं लोकं गमयति (५), इति ।

गायत्री त्रिष्टुब्जगत्यनुष्टुपिति च्छन्दसां चतुष्टयम् ।

उदङ्मुखत्वेनाऽऽवृत्तिं विधत्ते—

प्र वा एतेऽस्माल्लोकाच्चर्यवते(न्ते) । य

आजिं धावन्ति । उदश्च आवर्तन्ते ।

अस्मादेव तेन लोकान्नयन्ति, इति ।

कल्पः—“ रथविमोचनीयं जुहोत्या मा वाजस्य प्रसवो जगम्यात् ” इति
पाठस्तु—

आ मा वाजस्य प्रसवो जगम्यात् । आवापृथिवी विश्वशम् । आ

माऽऽगन्तां पितरां मातरां वाऽऽमा सोमो अमृतत्वाय गम्यात्, इति ।

वाजस्याक्षस्य प्रसव उत्पत्तिर्मा प्रत्याजगम्यादागच्छतु । आवापृथिव्यौ च
विश्वशंभू कृत्स्नस्य जगतः सुखं भावयन्तौ(न्त्यौ) मामागच्छताम् । पितरा
मातराऽस्मदीयः पिता च मा प्रत्यागन्तां चिरजीवित्वाय समागच्छताम् ।
किंच सोमश्चामृतत्वाय मम देवत्वजनने मां प्रत्यागम्यादागच्छतु । अपाम
सोमममृता अभूयेति ह्यन्यत्र श्रुतम् । विधत्ते—

रथविमोचनीयं जुहोति प्रतिष्ठित्यै, इति ।

रथविमोकेनाश्वानामायासं परिहृत्य स्वयं प्रतिष्ठितो भवति ।

मन्त्रे वाजप्रसवोक्तेरभिप्रायमाह—

आ मा वाजस्य प्रसवो जगम्यादित्याह ।

अन्नं वै वाजः । अन्नमेवावरुन्धे, इति ।

इतरैः षोडशरथैर्धावद्भ्यः कृष्णलदानं विधातुं प्रस्तौति—

यथा॒लोकं॒ वा ए॒त उज्ज॑यन्ति ।

य आजिं॑ धावन्ति (६), इति ।

ये रथान्तरवर्तिन आजिं धावन्ति, एते यथा लोकं यथास्थानमुज्जयन्ति यस्मिन्यस्मिन्स्थाने यो यो धावन्त्यसावसौ तत्तत्स्थानं जयतीत्यर्थः ।

विधत्ते—

कृष्णलं॑ कृष्णलं॑ वाजसृद्भ्यः॒ प्रप॑च्छति । यमेव ते

वाजं॑ लोकमुज्जयन्ति । तं परिक्रीयावरुन्धे, इति ।

यवत्रयपरिमितं सुवर्णं कृष्णलम् । वाजमन्नमुद्दिश्य सरन्ति धावन्तीति वाजसृतो रथान्तरवर्तिनः । अत एवाऽऽपस्तम्बः—“ यजुर्वृक्तं यजमान आरोहति वाजसृत इतरान् रथान् ” इति । एकैकस्मै वाजसृत एकैकं कृष्णलं दद्यात्तेन तैः संपादितमन्नं निवासस्थानं च परिक्रीय स्वाधीनं करोति ।

तान्षोडश कृष्णलान्पुनरादायैकीकृत्य ब्रह्मणे तद्दानं विधत्ते —

ए॒क॒धा ब्र॒ह्म॒ण उ॒प॒हर॑ति । ए॒क-

धै॒व यज॑माने वीर्यं दधाति, इति ।

चरुं विधातुं प्रस्तौति—

दे॒वा वा ओष॑धी॒ष्वाजि॑मयुः । ता बृ॒हस्प॑तिरु॒दज-

यत् । स नी॒वा॒रा॒जि॒रवृ॑णीत । तन्नी॒वा॒रा॒णां नी॒वा-

र॒त्वम्, इति ।

यथा पूर्वं प्रथमतो वाजपेयग्रामार्थमाजिं धावतो बृहस्पतेर्जयस्तद्दद्यात्पोषधीषु सारस्वीकारायाऽऽजिमाप्ती बृहस्पतिर्जयं माप्यौषधीषु सारस्वेन नीवारानन्याभ्य ओषधीभ्यो निष्कृष्यावृणीत निःशेषेण वृत्तत्वाभीवारत्वं संपन्नम् ।

विधत्ते —

नैवारश्चरुर्भवति (७) । एतद्वै देवानां परममन्त्रम् ।
यन्नीवाराः । परमेणैवास्मा अन्नायेनावरमन्त्रायमव-
रुन्धे, इति ।

शाल्यादिभ्योऽत्यन्तपूतत्वेन नीवाराणां देवाच्चत्वम् ।

चरोः परिमाणं विधत्ते—

सप्तदशशरावो भवति । सप्तदशः प्रजापतिः । प्रजा-
पतेराप्तेयं, इति ।

चरोः सप्तदशशरावपरिमितत्वं पूर्वं तत्तत्चारविधौ व्याख्यातम् ।

चरुनिष्पादनोपयुक्तं द्रव्यविशेषं विधत्ते—

क्षीरे भवति । रुचमेवास्मिन्दधाति, इति ।

रुचं स्वादुत्वम् ।

निष्पन्ने चरौ घृतप्लावनं विधत्ते—

सर्पिष्वान्भवति मेध्यत्वाय, इति ।

एतदेवाभिमेत्याश्वदेवानुद्दिश्यास्य मध्वः पिवन् मादयध्यमित्यस्य मन्त्र-
स्यार्थो व्याख्यातः । चरोर्देवतां विधत्ते—

बार्हस्पत्यो वा एष देवतया (८) । यो वाजपेयेन
यजते । बार्हस्पत्य एष चरुः, इति ।

कर्तव्य इत्यध्याहारः । वाजपेययाजिनो बृहस्पतिर्देवतेति तत्रत्यचरोरपि
सा देवता युक्ता ।

कल्पः—“ तमेतान्यजुर्युजोऽश्वानवघ्रापयति—

वाजिनो वाजजितो वाजं सरिष्यन्तो वाजं

जेष्यन्तो बृहस्पतेर्भागमवजिघ्रत ” इति ।

वाजजितोऽन्नं जेतुमुद्यता वाजिनो हेऽश्वा वाजमन्नं जेतुमाजिमुद्दिश्य
सरिष्यन्तो धावनं करिष्यन्तो वाजमन्नं जेष्यन्तो यूयं बृहस्पतेर्भागमिदं
चरुमवजिघ्रत । कल्पः—“ यजुर्युजोऽश्वान्प्रत्याधावतोऽवघ्रापयति—

वाजिनो वाजजितो वजं समवाक्षो वाजं
जिगिवाक्षो बृहस्पतेर्भागे निमृद्वम् ” इति ।

यजमानार्थे रथे यजुर्भिर्मन्त्रैर्योजनीया अश्वा यजुर्थुजः । सप्तर्शासो
धावनं कृतवन्तः । जिगिवांसो जयं कृतवन्तः । निमृद्वं शुद्धा भवत ।
आपरतम्बमते तु जिगिवाक्ष इत्यन्तो मन्त्रः । तदर्थपूरणाय बृहस्पतेर्भाग-
मवाजिघ्रेतेति पूर्वस्मान्मन्त्रादनुवर्तनीयम् । अवशिष्टभागो मन्त्रान्तरं तस्य
विनियोगं स एवाऽऽह—“ बृहस्पतेर्भागे निमृद्वमिति प्रयोषेषु च लेपाभि-
र्भाष्टि ” इति । प्रयोथा ओष्ठाग्राणि । आजिधावनात्पुस पश्चाच्चावघ्रापणं
विधत्ते—

अश्वान्सरिष्यतः सस्रुपश्चावघ्रापयति । यमेव ते
वाजं लोकमुज्जयन्ति । तमेवावरुन्धे, इति ।

कल्प—“अथ रथान्विमुच्यमानाननुमन्त्रयते—

इयं वः सा सत्या संघाऽभुच्यमिन्द्रेण समधध्वम् ” इति ।

हे रथा वो युष्मकमियं संघाऽऽजिधावनप्रतिज्ञा सा सत्याऽभूत् । यां प्रति-
ज्ञामिन्द्रेणन्द्रानुग्रहेण समधध्वं सम्यग्व्यारितवन्तः । इन्द्रानुग्रहायैवेन्द्रस्य
वज्रोऽसीति रथमन्त्र आम्नातः । कल्पः—“दुन्दुभीनवस्यतोऽनुमन्त्रयते—

अजीजिपत वनस्पतय इन्द्रं वाजं विमुच्यध्वम् ” इति ।

हे वनस्पतयो वनस्पतिविकारा दुन्दुभय इन्द्रं यागस्वामिनं वाजमग्नमुद्दिश्या-
जीजिपत यथा जितवान्भवति तथा जितवन्तः । तादृश यूयं पूर्वं यत्र बद्धा-
स्ततो विमुच्यध्वं विमुक्ता भवत । बन्धनप्रदेशस्त्वापस्तम्बेन दर्शितः—
“ दक्षिणस्यां वेदिश्रोण्यां सप्तदश दुन्दुभीन्प्रवध्नानि ” इति । विधत्ते—

अजीजिपत वनस्पतय इन्द्रं वाजं विमुच्यध्वमिति
दुन्दुभीन्विमुञ्चति । यमेव ते वाजं लोकमिन्द्रियं
दुन्दुभयं उज्जयन्ति । तमेवावरुन्धे (९), इति ।

अभिजयति वा एषा वाग्दीयन्तेऽग्नौ युवक्ति गमयति य आर्जि धावन्ति
भवति देवतयाऽष्टौ च ।

अत्र विनियोगसंग्रहः—

देवाऽऽरोहेद्रथं स्वामी ब्रह्मारोहणमन्त्रणम् ।
देवेतीन्द्रा दुन्दुभीनां घोषोऽश्वज कशाग्रहः ॥
अर्वाऽसीति त्रिभिर्मन्त्रैर्युनक्त्यश्वत्रयं रथे ।
वाजीत्येतैर्मन्त्रयेत चतुर्भिर्धावतो रथान् ॥
मितेत्याभिश्चतसृभिस्तान्प्रत्याधावतो रथान् ।
आ मा रथविमुक्त्याख्यं जुहुयाद्वाजिनद्वयात् ॥
गतेः पुरोपरिष्ठाच्च घ्रापयेच्चरुमश्वकान् ।
बृहादिजिघ्रतेत्यन्तो द्वितीयेऽप्यनुषज्यते ॥
बृहेति माष्टि घोषायामियं तु रथमन्त्रणम् ।
अजी दुन्दुभिमन्त्रः स्यादेकविंशतिरीरिताः ॥ इति ।

अथ भीमासा । दशमाध्यायस्य तृतीयपादे चिन्तितम् ।

यजुर्वृक्तोऽध्वर्युभागं बाधते यमयत्युत ।

बाधः प्राकाशवन्मैवं पक्षे प्राप्तो नियम्यते ॥ [इति] ।

वाजपेये श्रूयते—यजुर्वृक्तं रथमध्वर्यवे ददातीति । तत्रायमर्थः—रथशकटदा-
सीनिष्कादीनि सप्तदश द्रव्याणि प्राकृतगवाश्वादिदक्षिणाद्रव्यबाधकान्त्रय-
विहितानि । तेषु च प्रतिद्रव्यं सप्तदशसंख्या विहिता । ततो रथाः सप्त-
दश । तेषु मुख्यं रथं यजमानारोहणार्थेन्द्रस्य बज्रोऽसीत्यादिभिर्यजुर्वे-
दोक्तैर्मन्त्रैः सज्जी करोति । सोऽयं यजुर्वृक्तो रथस्तं च दक्षिणाकालेऽध्व-
र्यवे दद्यादिति । प्राकाशावध्वर्यवे ददातीत्यत्र यथा चोदकप्राप्तस्याध्वर्यु-
भागस्य बाध एवमत्रापि । ननु सप्तदशद्रव्यविधानेनैव प्राकृतद्रव्यबाधः सि-
द्धः । बाढम् । तथाऽप्यर्धिनः पादिन इत्यादिसमाख्याप्रापिता विषमविभागवि-
शेषकृत्स्निर्न द्रव्यान्तरमात्रेण बाधितुं शक्या । विरोधिना विधा[ना]न्तरस्यावि-
धानादतश्चोदकप्राप्तेयमध्वर्योर्भागाविशेषकृत्स्निः । सा यजुर्वृक्तरथरूपमागविशे-
षविधिना बाध्यते । तस्मादध्वर्योर्न रथान्तरभागोऽस्ति । नापि शकटदास्या-
दिभाग इति पूर्वः पक्षः । नैतद्युक्तम् । प्राकाशदृष्टान्तवैषम्यात् । अन्यन्तम-
प्राप्तौ हि प्राकाशौ तत्र विधेयौ । यजुर्वृक्तरथस्तु पक्षे प्राप्तः । तथा हि—सप्त-
दश रथान्ददातीत्युक्ते कस्य को रथ इति वीक्षायां यजमानेच्छाया निषा-

यकृत्वाद्यदाऽध्वर्यवे तं दातुमिच्छति तदा प्राप्नोति यदा नेच्छति तदा न प्राप्नोतीति पक्षे प्राप्तिः । ततो यजुर्धुक्तो यो रथः सोऽध्वर्यवेऽक्षयं देय इति नियम्यतेऽतो न कस्याप्यनेन बाधः ।

तत्रैव द्वितीयपादे चिन्तितम्—

शरावैः सप्तदशभिर्यश्चरुस्तत्र मुष्टयः ।

चत्वारः सन्ति नो वोन स्यादेकं मुष्टिसंख्ययोः ॥

तत्किमाद्यश्चोदितत्वाच्छरावापूरणान्न सः ।

द्वितीयोऽस्तीति चेन्मैत्रं द्विलोपे बाधगौरवात् ॥

तृतीयोऽस्त्वेकलोपेऽत्र धर्मसंख्यैव लुप्यताम् ।

क्रियायोगान्न तद्धर्मः मायम्यात्साऽनुगृह्यताम् ॥ [इति] ।

प्रकृतौ चतुरो मुष्टीर्निर्वपतीति मुष्टितत्संख्ये श्रुते । तथा वाजपेये विकृतिरूपः सप्तदशशरावश्चरुः श्रुतः । तत्र चरौ किं मुष्टिसंख्ये द्वे अपि विद्येते किंवा द्वे अपि न विद्येते । आहोस्विदुभयोरैकमस्त्यन्यन्नास्ति । यदैकं तदाऽपि किं मुष्टिरेव किंवा संख्यैवेति संशयः । चोदकमाप्तमुभयमस्तीत्याद्यः पक्षः प्राप्नोति । चतुर्भिर्मुष्टिभिः सप्तदशशरावपूरणसमर्थस्य चरोरनिष्पत्तेः स पक्षो न युक्तः । तर्हि मुष्टिसंख्ये द्वे अपि बाध्येते इति द्वितीयः पक्षोऽस्तिवति चेन्मैत्रम् । एकत्रबाधेनैव पूरणाभावपरिहारे सिद्धे सति द्वयोर्बाधे गौरवमसङ्गात् । नन्वत्रोपदिष्टेन शरावद्रव्येणातिदिष्टं मुष्टिद्रव्यं बाध्यते । तथा सप्तदशसंख्यया चतुःसंख्या बाध्यत इत्युभयबाधोऽवश्यंभावी । मैवम् । भिन्नविषयत्वेन बाधासंभवात् । शरावसप्तदशसंख्ये यागसंबद्धे, मुष्टिचतुःसंख्ये तु निर्वापसंबद्धे इति विषयभेदः । कथं तर्ह्यत्र बाधमसङ्गः । अन्यथाऽनुपपत्त्येति वदामः । अनुपपत्तिश्च पूरणासंभवेन दर्शिता । पूरणं चैकबाधेनाप्युपपद्यते । मुष्टिबाधे यथोचितं चतुःसंख्योपेतैः कुडवादिभिः पूर्तिः स्यात् । चतुःसंख्याबाधे यथोचितमधिकसंख्योपेतैर्मुष्टिभिः पूर्तिर्भविष्यति । एवं तर्ह्येकलोप इति तृतीयः पक्षोऽस्तु । तत्र संख्या धर्मः । मुष्टिर्धर्मः । तथा सति मुष्टौ लुप्ते सति निराश्रयस्य धर्मस्यासिद्धेः संख्यालोपोऽप्यवश्यंभावी । संख्यायां तु लुप्तायां मुष्टिः शक्नोत्यवस्थातुम् । तस्मात्संख्यैव लुप्यतामिति भास्ते ब्रूमः । चतुःसंख्या तावन्न मुष्टिमात्रेऽन्वेति । कर्मकारकवाचिद्वितीयाविभक्त्यन्तस्य चतुःशब्दस्य * सहकर्म-

कारकेण निर्वपतिधातुना सहान्वयात् । अतः संख्या न मुष्टिधर्मः । पार्श्विकान्वयेन तु मुष्टिविशेषणं भविष्यति । संख्यामुष्टयोः क्रियासंबन्धे सप्ताने सत्यपि प्रथमश्रुतत्वात्साऽनुगृह्यते चरमश्रुतत्वेन दुर्बलो मुष्टिर्विध्यत इति राद्धान्तः । *

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये

षष्ठोऽनुवाकः ॥ ६ ॥

अथ सप्तमोऽनुवाकः ।

अष्टमे रथधावनमुक्तं नवमे यूपारोहणमुच्यते । कल्पः—“अथ यजमानं तार्प्यं परिधापयति—

क्षत्रस्योल्बमसि, इति । क्षत्रस्य योनिरसि, इति दर्भमयं पत्नीम्” इति ।

घृताक्तं वस्त्रं तार्प्यम् । क्षत्रस्य राजस्थानीयस्य यजमानस्य गर्भत्वेनोपचर्यमाणस्योल्बमावरणमसि । उल्बवृत्तो गर्भे इति रुद्रन्दोगा आमनन्ति । हे दर्भमय पट क्षत्रस्य राजमहिषीस्थानीयस्य पत्नीशरीरस्य योनिरसि शीतनिवारणकारणमसि । तदेतत्परिधानद्वयं विधत्ते—

तार्प्यं यजमानं परिधापयति । यज्ञो वै
तार्प्यम् । यज्ञेनैवैनं * समर्धयति । दर्भमयं
परिधापयति । पवित्रं वै दर्भाः । पुनात्येवैनम् ।
वाजं वा एषोऽवरुरुत्तते । यो वा जपेयेन यज-
ते । ओषधयः खलु वै वाजः । यद्दर्भमयं
परिधापयति (१) । वाजस्यावरुद्धयै, इति ।

तार्प्यस्य यज्ञस्य यज्ञसाधनत्वाद्यज्ञत्वम् । एनं पत्नीदेहम् । वाजपेययाजिनोऽन्नावरोधकामिन ओषधिरूपदर्भमयेनान्नवरुद्धं भवति ।

कल्पः—“अथ जायामामन्त्रयते—

* अत्र—“इति माधवीये० प्रथमकाण्डे सप्तमप्रपाठकेऽष्टमोऽनुवाकः” इति संहिताभाष्य-
क्रमेणानुवाकसमाप्तिवर्तते ।

जा॒य ए॒हि सु॒वो रो॒हा॒वः इति । रो॒हा॒व॒हि सु॒वः, इति—इतरा प्रत्याह ।

अ॒हं ना॒वु॒भयोः सु॒वो रो॒क्ष्या॒मि, इति यजमानः । इति ।

स्पष्टार्थो मन्त्रः । एहीत्याह्वानस्य तात्पर्यमाह—

जा॒य ए॒हि सु॒वो रो॒हा॒वेत्या॒ह । प॒त्न्या ए॒वैष
य॒ज्ञस्या॒न्वः र॒म्भोऽन॑वच्छि॒त्त्यै, इति ।

आह्वान(ने)न यजमानस्य यज्ञारम्भमनु पत्न्या अपि यज्ञारम्भे सति यज्ञोऽनवच्छिन्नो भवति ।

पूर्वमन्त्रैः स्वर्गत्वेन निरूपितस्याऽऽरोहणीयस्य यूपस्य चोदकप्राप्तं परिमाणमपवादितुं परिमाणान्तरं विधत्ते—

स॒प्त॒द॒शार॒त्निर्यूपो॑ भवति । स॒प्त॒द॒शः

प्र॒जाप॑तिः । प्र॒जाप॑ते॒राप्स्यै, इति ।

चतुर्विंशत्यङ्गुलिपरिमितोऽरत्निः, सप्तदशसंख्याका अरत्नयः परिमाणं यस्य यूपस्येति विग्रहः ।

अन्यद्गुणद्वयं यूपस्य विधत्ते—

तु॒पर॒श्र॒तुरा॒श्रिर्भव॑ति, इति ।

इतरेषां यूपानामग्रे शृङ्गस्थानीयः काष्ठशेषोऽणीयाश्चः लभतिषोकायावशेष्यते सोऽस्य नास्तीति तूपरत्वम् । अष्टाश्रित्वमपवादितुं चतुरश्रित्वम् ।

चषालनामकस्य यूपकटकस्य दारुपयत्वापवादाय विधत्ते—

गौ॒ध॒मं च॒षा॒लम् । न वा ए॒ते व्री॒हयो॑ न य॒वाः ।

य॒ज्ञो॒ध॒माः (२) । ए॒वमि॒व हि प्र॒जाप॑तिः स॒मृद्ध॑यै ।

अथो॑ अ॒मुमे॒वास्मै॑ लो॒कम॑न्न॒वन्तं॑ करोति, इति ।

गौधूमं कुर्यादिति शेषः । यथा व्रीहिभ्यो यवेभ्यश्च गोधूमानां लोके प्रशस्तत्वमेवमेवान्येभ्यो देवेभ्यः प्रशस्तः प्रजापतिः । किं च गोधूमसंपत्त्या स्वर्गोऽन्नवान्भवति ।

यूपस्य वेष्टनं विधत्ते—

वासोभिर्वेष्टयति । एष वै यजमानः । यदूर्ध्वः । सर्व-
 देवत्यं वासः । सर्वाभिरेवैनं देवताभिः समर्धयति ।
 अथो आक्रमणमेव तत्सेतुं यजमानः कुरुते ।
 सुवर्गस्य लोकस्य समष्ट्यै, इति ।

वाससां संख्यामापस्तम्ब आह—“रक्षणाकाले सप्तदशभिर्वासोभिर्यूपं
 वेष्टयति ” इति । वाससां सर्वदेवत्यत्वमग्नेस्तूषाधानमित्यादौ सौमिकदीक्षा-
 प्रकरणे विस्पष्टम् । आक्रमणं स्वर्गारोहणं सोपानसदृशम् ।

कल्पः—“आहवनीये जुहोत्यन्वारब्धे यजमाने वाजश्च प्रसवश्चेति द्वादश
 सुबाहुतीः ” इति ।

पाठस्तु—वाजश्च प्रसवश्चापिजश्च क्रतुश्च सुवश्च मूर्धा च व्यन्त्रियश्चान्त्याय-
 नश्चान्त्यश्च भौवनश्च भुवनश्चाधिपतिश्च, इति ।

वाजादयः सर्वे मम सन्तिवति शेषः । वाजोऽन्नं प्रसवस्तस्योत्पात्तिः ।
 अपिजस्तस्यैव पुनः पुनरुत्पात्तिः । क्रतुः संकल्पो भोगादिविषयो यामो
 वा । सुवस्तस्यैवोत्पत्तौ हेतुरादित्यः । अथवा वाजादयश्चैत्रादिमासानां नाम-
 विशेषाः । तदानीं सर्वे ते प्रीणन्तिवति वाक्यशेषः । चकाराः परस्परसमुच्च-
 यार्थाः । अनुक्तकालादिदेवतासमुच्चयार्था वा । विधत्ते—

द्वादश वाजप्रसवीयानि जुहोति (३) । द्वादश
 मासाः संवत्सरः । संवत्सरमेव प्रीणाति । अथो
 संवत्सरमेवास्मा उपदधाति । सुवर्गस्य लोकस्य
 समष्ट्यै, इति ।

वाजशब्दप्रसवशब्दौ येषु कर्मसु मन्त्रत्वेन श्रूयते तानि कर्माणि वाज-
 प्रसवीयानि । अन्नोत्पत्तिहेतुत्वाद्वा वाजप्रसवीयत्वम् । न केवलमनेन होमेन
 संवत्सरदेवतायाः प्रीतिः किं त्वस्य यजमानस्य स्वर्गप्राप्तये संवत्सरदेवतां
 निःश्रेणिषदुपधानमाधानमाधारमपि करोति ।

कल्पः—“तं दशभिः कल्पै रोहत्यायुर्यज्ञेन कल्पताम् ” इति । तं
 यूपम् । कल्पैः कल्पशब्दोपेतैः ।

पाठस्तु—अयुर्ज्ञेन कल्पतां प्राणो यज्ञेन कल्पतामपानो यज्ञेन कल्पतां व्यानो यज्ञेन कल्पतां चक्षुर्ज्ञेन कल्पतां श्रोत्रं यज्ञेन कल्पतां मनो यज्ञेन कल्पतां वायु-
ज्ञेन कल्पतामात्मा यज्ञेन कल्पतां यज्ञो यज्ञेन कल्पताम्, इति ।

आत्मा जीवः । यज्ञेन यज्ञसंबन्धिनः यूपारोहणेन । आयुसदयः स्वस्व-
प्रयोजनसमर्था भवन्तु । विधत्ते—

दशभिः कल्पै रोहति । नव वै पुरुषे प्राणाः ।

नाभिर्दशमी । प्राणानेव यथास्थानं कल्प-
यित्वा । सुवर्ग लोकमेति । एतावद्वै पुरुषस्य
स्वम् (४) । यावत्प्राणाः । यावदेवास्यास्ति ।

तेन सह सुवर्गं लोकमेति, इति ।

अन्यत्र समं वै शर्षिण्याः प्राणा द्वाववाञ्चाविति श्रुतत्वादिहापि च्छिद्रा-
भिप्रायः प्राणशब्दः । अनेन कल्पमन्त्रपाठेन प्राणापानचक्षुःश्रोत्रादीन्प्राण-
न्वस्वस्थाने स्थापयित्वा तैस्तदीयस्थानैः सह स्वर्गः प्राप्तो भवति ।

कल्पः—‘वाह उद्गृह्णाति—

सुवर्देवाः अगन्मामृता अभूम प्रजापतेः प्रजा अभूम” इति ।

उद्गृहीताभ्यां वाहुभ्यां स्वर्गप्राप्तिपथिनयता यजमानेनेदमुच्यते । बवं
स्वर्गावस्थितदेवान्प्रत्यगन्म प्राप्ताः स्मः । प्राप्य चामृता देवा अभूम । अतः
प्रजापतेः प्रीतिविषयाः प्रजा अस्मिन्भूलोके यज्ञानुष्ठानपरा अभूम । मन्त्रस्य
त्रीन्भागान्पृथग्व्यचष्टे—

सुवर्देवाः अगन्मेत्याह । सुवर्गमेव लोक-
मेति । अमृता अभूमेत्याह । अमृतमिव
हि सुवर्गो लोकः । प्रजापतेः प्रजा अभूमे-
त्याह । प्राजापत्यो वा अयं लोकः ।
अस्मादेव तेन लोकाञ्जैति (५), इति ।

तेन तृतीयभागपाठेन भूलाकात्सर्वात्मना निर्गतो न भवति ।

कल्पः—“अथ तं लोकं प्रत्यवेक्षते—

समहं प्रजया सं मया प्रजा समहः रायस्पोषेण सं मया रायस्पोषः, इति ।

संगतोऽस्मि संगम्यतामिति यथायोगमध्याहर्तव्यम् ।

आशीःपरत्वेन व्याचष्टे—

समहं प्रजया सं मया प्रजेत्याह ।

आशिषमेवैतामाशास्ते, इति ।

कल्पः—“तमेवमासपुटैर्घ्नन्ति—

अन्नाय त्वा, इति पुरस्तादध्वर्युः, अन्नाद्याय त्वा, इति दक्षिणतो ब्रह्मा,

वाजाय त्वा, इति पश्चाद्धोता, वाजजित्यायै त्वा, इत्युत्तरत उद्गाता ” इति ।

ऊषखननपांसव आसास्तानश्वत्थपत्रैः पुटीकृत्य तैरासपुटैर्युपादवरोहन्तं यजमानं हन्युः । अत एवाऽऽपरतम्ब आह—“तमाश्वत्थैरासपुटैरुषपुटैरुभयैर्वा वैश्याः(वश्याः) प्रतिदिशमर्पयन्ति महर्त्विजो वा दीर्घवंशेषु प्रवध्य” इति । सामान्येन प्राणिभिर्भोज्यमन्नम् । राजामात्यादिभिर्भोज्यमन्नाद्यम् । तत्राप्यपूपादिविशेषो वाजः । तस्य सर्वस्यान्नस्य संपादनं वाजजित्या । द्विविधं हननं क्रमेण विधत्ते—

आसपुटैर्घ्नन्ति । अन्नं वा इयम् । अन्नाद्यैर्नैवैनः

समर्धयन्ति । ऊषैर्घ्नन्ति । एते हि साक्षादन्नम् ।

यदूषाः । साक्षादेवैनमन्नाद्येन समर्धयन्ति, इति ।

ऊषणामाधानादिसाधनत्वेन पारलौकिकान्नं प्रति साक्षात्साधनत्वम् ।

हनने प्रकारविशेषं विधत्ते—

पुरस्तात्प्रत्यञ्चं घ्नन्ति (६) ।

पुरस्ताद्धि प्रतीचीनमन्नमद्यते, इति ।

हन्यमानस्य पुरस्तादवस्थितो हन्ता प्रत्यञ्चं स्वाभिमुखं हन्यात् । लोकेऽपि हि पुरतोऽवस्थितात्पात्रात्समादाय स्वाभिमुखं तदन्नमद्यते । एत-

दापस्तम्बेन स्पर्ष्टीकृतम्—“मुखतोऽभिघ्नन्ति हन्तारं हन्तारमभिपयांवे-
र्त्ते(१)” इति ।

ताड्यमानप्रदेशं विधत्ते—

शीर्षतो घ्नन्ति । शीर्षतो ह्यन्नमयते, इति ।

चतुर्दिक्षु हननं विधत्ते—

दिग्भ्यो घ्नन्ति । दिग्भ्य एवास्मां अन्नायमवैरुन्धते, इति ।

कल्पः “अत्रास्मै प्रत्यवरोहत आसन्दी निदधाति तस्यां वस्ताजिनमा-
स्तृणाति वस्ताजिने शतमानं हिरण्यं दक्षिणं पादं हिरण्य उपावरोहयति—
अमृतमसि, इति । पुष्टिरसि प्रजननमसि, इति सव्यं वस्ताजिने ” इति ।

हे हिरण्य त्वं विनाशरहितमसि । नक्षत्रौ प्रक्षिप्तमपि हिरण्यं काष्ठादिवद्भि-
नश्यति । हे वस्ताजिन त्वं पुष्टिरसि । संवत्सरे बह्वपत्योत्पादकत्वात् । एत-
देवाभिमेत्य प्रजननमसीत्युच्यते । हिरण्येऽवरोहं विधातुं प्रस्तौति—

ईश्वरो वा एष पराङ्प्रदघ्नः । यो यूपं रोहति, इति ।

यूपमारूढो यजमानः पराङ्ग्लोकाद्विमुखः प्रदघ्नः प्रदघ्नुं स्वात्मानं विना-
शयितुमीश्वरः समर्थो भवति । अथवा प्रदघ्नः प्रकर्षेण गन्तुमीश्वरो न
पुनरावर्तत इत्यर्थः ।

विधत्ते—

हिरण्यमध्यवरोहति । अमृतं वै हि-
रण्यम् । अमृतं सुवर्गो लोकः । अमृतं
एव सुवर्गो लोके प्रतितिष्ठति, इति ।

हिरण्यस्य परिमाणं विधत्ते—

शतमानं भवति । शतायुः पुरुषः शते-

न्द्रियः । आयुष्येवेन्द्रिये प्रतितिष्ठति, इति ।

मानशब्देन पणस्य विंशो भागोऽभिधीयते । ततः पञ्चपणपरिमितमित्युक्तं भवति । शतसंख्याकाः संवत्सराः पुरुषस्याऽऽयुः । दशानां ज्ञानकर्मेन्द्रियाणां मध्ये चक्षुरादीन्द्रियस्यैकैकस्य दशसु नाडीषु वृत्तिभेदेन शतेन्द्रियत्वम् ।

वस्ताजिने वामपादप्रक्षेपं विधातुं प्रस्तौति—

पुष्ट्यै वा एतद्रूपम् । यदजा । त्रिः

संवत्सरस्यान्यान्यशून्यपरिप्रजायते , इति ।

संवत्सरे सकृत्प्रसवोपेतानन्यान्गवादिपशून्परित्यज्य संवत्सरे त्रिरपत्यानि प्रसूतेऽतोऽस्याः पुष्टिरूपत्वम् ।

विषत्ते—

वस्ताजिनमध्यवरोहति । पुष्ट्यामेव

प्रजनने प्रतितिष्ठति (७), इति ।

परिधापयति गोधूमां जुहोति स्वं नैति प्रत्यञ्च घ्नन्ति लोको नव च ।

अथ विनियोगसंग्रहः—

क्षत्रतार्प्यं क्षत्रदारभ्य परिधत्तोऽत्र दंपती ।

जाये स्वाम्याह्वयेद्भार्यं रोहा तं प्रतिवक्ति सा ॥

अहं स्वाम्याह वाजश्च जुहुः पश्चादशाऽऽहुतीः ।

आयुर्दशभिरारोहेत्स्वयं च दूद्वजः सुवः ॥

सं भुवं प्रेक्षतेऽन्नाय चतुर्भिस्तु महर्त्विजः ।

दिग्भ्यो घ्नन्त्यासपुटैरमृत्पुष्टिद्वयान्पदे ।

स्वर्णवस्त्रत्वचोर्दद्यात्पञ्चत्रिंशत्किं नैताः [इति] ।

अथ मीमांसा । दशमाध्यायः । चतुर्थपादे ।

तार्प्यमहवस्रस्य तं नैव्यास नाग्निना ।

शुद्धं च्छादनकं नैव्यासोऽप्यन्यात् त्रयः ॥ इति ।

महाव्रते श्रूयते—तार्प्यं यजमानः परिधत्ते । तं नैव्यासं पत्नीति । प्रकृतावहतं वासः परिधत्त इति । घृताक्तं वस्त्रं तार्प्यान्तपुच्यत । तार्प्यां तार्प्यदर्भम-

याभ्यां दंपत्योरहतं वस्त्रं बाध्यते । कुतः । परिधत्त इत्यनेन प्रकृतिलिङ्गेन
गुह्याच्छादनलक्षणस्य कार्यस्यैकत्वावगमात् । मैवम् । तार्प्यदर्भमययोर्गुह्य-
माच्छादयितुमयोग्यत्वात् । परिधानं त्वत्रोपरितनं प्रावरणम् । तत्कार्यभेदा-
त्समुच्चयः ।

तृतीयध्यायस्य प्रथमपादे चिन्तितम्—

भवेत्सप्तदशारत्तिर्वाजपेयस्य यूपकः ।

उन्मानं द्रव्यगं वाजपेयस्याङ्गं पशोरुत ॥

आनन्तर्यात्प्रकरणात्कर्माङ्गं षोडशिन्वदः ।

ऊर्ध्वपात्रे स्वादिरेऽग्रे संयुज्यान्वेति कर्मणा ॥

यूपद्वारा पशोरङ्गं पशुद्वारा च कर्मणः ।

सौमिकत्वाद्वाजपेये यूपो नास्ति पशुं विना ॥ [इति] ।

वाजपेयप्रकरणे श्रूयते—सप्तदशारत्तिर्वाजपेयस्य यूपो भवतीति । अत्र
यूपद्रव्यगतं सप्तदशारत्तिशब्दोदितं यदूर्ध्वमानं तद्वाजपेयकर्मणोऽङ्गम् । सप्त-
शारत्तिशब्दवाजपेयशब्दयोरानन्तर्यात् । प्रकरणं चैवमनुगृह्यते । यदि क-
र्मणः साक्षादूर्ध्वं मानं न संभवेत्तर्हि वाजपेयगतं स्वादिरमूर्ध्वं यत्षोडशिपात्रं
तस्मिन्नद उन्मानं संवध्य तद्द्वारा कर्मणाऽन्वेतीति प्राप्ते ब्रूमः । सप्तदशार-
त्तिर्यूप इति सामानाधिकरण्याद्यूपेन साक्षात्संवध्यते । तस्य च यूपस्य पश्व-
ङ्गत्वादुन्मानं यूपद्वारा पशोरङ्गं भवति । तस्यापि पशोर्वाजपेयाङ्गत्वात्पशु-
द्वारा कर्मणोऽङ्गम् । यद्यपि वाजपेययूपशब्दयोरानन्तर्यमस्ति तथाऽपि वाज-
पेयस्य सोमयागतया साक्षाद्यूपसंबन्धाभावात्पशुव्यवधानमभ्युपेयम् । वाजपेय-
स्येति पृष्ट्याः संबन्धमात्रवाचित्वेन व्यवहितसंबन्धमप्यसावभिधत्ते । देव-
दत्तस्य नप्तेतिप्रयोगवत् । यत्सप्तदशारत्तिर्वाजपेयशब्दयोरानन्तर्यं यच्च
प्रकरणं तदुभयं न विरुद्धम् । पश्वङ्गत्वेऽप्यन्ततो वाजपेयाङ्गत्वाङ्गीकारात् ।
किंच पूर्वपक्षे यूपशब्देन षोडशिपात्रं लक्षणीयम् । सिद्धान्ते तु नासौ दोषः ।
तत्रैवाष्टमपादे चिन्तितम्—

वाचयेत्स्वामिनं ज्ञाज्ञौ वाचनीयो ज्ञ एव वा ।

अविशेषादुभौ ज्ञस्य स्वामित्वाद्वाचयेदमुम् ॥ [इति] ।

वाजपेये श्रूयते—वल्गुस्तीर्यजमानं वाचयतीति । आयुर्यज्ञेन कल्पतामि-
त्यादयो मन्त्राः वल्गुयः । तत्र मन्त्रतदर्थभिज्ञमनभिज्ञं चोभावापि वाचयेत् ।
विद्वांसं वाचयेदित्येवं विशेषस्याश्रवणात् । अनभिज्ञं तदैव शिष्ययित्वाऽपि

वाचयितुं शक्यत्वादिति चेन्नैवम् । अध्ययनविधिवलादधीतवेदस्य विदित-
वेदार्थस्यैव यजमानत्वात् । तस्मादभिज्ञमेव वाचयेत् । *

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये

सप्तमोऽनुवाकः ॥ ७ ॥

अथ तृतीयाध्यायेऽष्टमोऽनुवाकः ।

नवमे यूपा रोहणमुक्तम् । दशमेऽन्नहोमा उच्यन्ते । कल्पः—“अथास्येत-
त्पुरस्तादौदुम्बरे द्रोणे सवौषधमाज्येन समुदायुतं भवति तस्योदुम्बरेण
स्रुवेणोपघातं सप्तान्नहोमाञ्जुहोति वाजस्येमं प्रसवः सुषुवेऽग्रे सोममिति” इति ।
तत्रेयमुक्त्वथमा—

वाजस्येमं प्रसवः सुषुवे अग्रे सोमं राजानमौषधीष्वप्सु ।

ता अस्मभ्यं मधुमतीर्भवन्तु वयं राष्ट्रे जाग्रियाम पुरोहिताः, इति ।

वाजस्यान्नस्योत्पादकः परमेश्वर औषधीष्वप्सु च सारभूतमिमं सोमं वल्लीरूपं
राजानं दीप्तिमन्तं पदार्थमग्रे सृष्ट्यादौ सुषुव उत्पादयामास । तद्विषधय
आपश्चास्मदर्थं मधुमतीर्माधुर्योपेता भवन्तु । वयमप्यस्मिन्राष्ट्रे पुरोहिता
यागानुष्ठानादौ पुरोगामिणो जाग्रियाम जागरूका भूयास्म । अथ द्वितीया—
वाजस्येदं प्रसव आ बभूवेमा च विश्वा भुवनानि सर्वतः ।

स विराजं पर्येति प्रजानन्प्रजां पुष्टिं वर्धयमानो अस्मे, इति ।

वाजस्य प्रसवः परमेश्वर इदमनुष्ठीयमानं कर्माऽऽबभूव भावितवानुत्पादित-
वान् । इमानि सर्वाणि भुवनानि सर्वत उत्पादितत्वात् स परमेश्वरोऽस्मे
अस्मदर्थं प्रजां पुष्टिं च वर्धयमानः प्रजानन्नस्मदभिप्रायं प्रकर्षेण जानातो
विराजं हूयमानमन्नं पर्येति सर्वतः प्राप्नोतु । अन्नं वै विरादिति श्रुतिः ।

अथ तृतीया—

वाजस्येमां प्रसवः शिश्रिये दिवमिमा च विश्वा भुवनानि सम्राट् ।

अदित्सन्तं दापयतु प्रजानन्नरियं च नः सर्ववीरां नियच्छतु, इति ।

वाजस्य प्रसव ईश्वर इमां दिवामिमानि चान्यानि सर्वाणि भुवनानि शिश्रिय
आश्रितवान् । सर्वेषां च भुवनानां राजा भूत्वाऽदित्सन्तं इविर्दातुमनिच्छन्तं

* अत्र संहिताभाष्यक्रमेण—“इति सायणाचार्यविरचितभाष्ये प्रथमकाण्डे सप्तमप्रपाठके
नवमोऽनुवाकः” इति वत

मां प्रजानन्मदीयबुद्धिपेरणेन हविर्दापयतु । ततो नोऽस्मभ्यं सर्ववीरां पुत्र-
भृत्यादयः सर्वे वीरां यस्याः सा सर्ववीरा तादृशीं रथिं धनं च नियच्छतु
नियमेन ददातु । अथ चतुर्थी—

अग्रे अच्छा वदेह नः प्रति नः सुमना भव ।

प्र णो यच्छ भुवस्पते धनदा असि नस्त्वम्, इति ।

हेऽग्रे इहास्मिन्कर्मणि नोऽस्माकमच्छाऽऽभिमुख्येन वद हितं कथय । नोऽ-
स्मान्प्रति सुमनाः करुणार्द्रचित्तो भव । हे भुवस्पते भूमिपते नोऽस्मभ्यं
प्रकर्षेण यच्छ धनं देहि । यस्पात्त्वमस्पत्स्वामी सन्नोऽस्मभ्यं धनदा असि ।
अथ पञ्चमी—

प्र णो यच्छत्वर्यमा प्र मगः प्र बृहस्पतिः ।

प्र देवाः प्रोत सूनृता प्र वाग्देवी ददातु नः, इति ।

षडभिः प्रशब्दैः प्रयच्छत्विति प्रददात्वित्यन्वये सत्येतानि षड्वाक्यानि
भवन्ति । अर्थमभगबृहस्पतयो देवेषूत्तमत्वादिप्रपरिव्राजकन्यायेन पृथक्-
निर्दिश्यन्ते । तेभ्योऽन्ये त्वत्र देवशब्देनोच्यन्ते । ते सर्वे नोऽस्मभ्यं धनं
प्रयच्छन्तु । उतापि च सूनृता प्रियवागभिमानिनी देवता या चान्यवाक्-
मात्राभिमानिनी देवता ते उभे धनं प्रयच्छताम् । अथ षष्ठी—

अर्थमणं बृहस्पतिमिन्द्रं दानाय चोदय । वाचं

विष्णुं सरस्वतीं सवितारं च वाजिनम्, इति ।

हे ईश्वर पुनरस्मभ्यं दातुं धनस्य दानायार्थमार्दीश्वोदय प्रयेय । वाक्सर-
स्वत्योः पूर्वोक्तसूनृतावाचोरिव भेदो द्रष्टव्यः । वाजिनमत्राधिपतिम् । अथ
सप्तमी—

सोमं राजानं वरुणमाग्निमन्वारमामहे ।

अदित्यान्विष्णुं सूर्यं ब्रह्माणं च बृहस्पतिम्, इति ।

अयं सोमराजादीन्मथमतः कर्मारम्भकाननुसृत्य पश्चादारभामहेऽतस्ते सर्वेऽ-
नुगृह्णन्तु । विधत्ते—

सप्तान्नहोमाञ्जुहोति । सप्त वा अन्नानि । यावन्त्ये-

वान्नानि । तान्येवावर्तुन्धे । सप्त ग्राम्या ओषधयः ।

सप्ताऽऽरण्याः । उभयीषामवर्तुद्ध्यै, इति ।

अन्नहेतूनामोषधीनां सप्तत्वात्तत्कार्याणामन्नानामपि सप्तत्वम् । ओषधीनां सप्तत्वमापस्तम्बोऽग्निचयने दर्शयति—तिलमाषव्रीहियवाः प्रियङ्गवणवो गोधूमा वेणुः श्यामाका नीबारा जर्तिलाश्च गवीधुका अरण्यजा मार्कटका विज्ञेया गर्भुतसप्तमाः कुलत्थसप्तमा वा सप्त ग्राम्याः कृष्टे सप्ताऽऽरण्या अकृष्टे इति ।

एकैकस्यान्नस्य पृथगेव होमं विधत्ते—

अन्नस्यान्नस्य जुहोति । अन्नस्यान्नस्यावैरुद्धयै, इति ।

इमं पक्षमापस्तम्बो दर्शयति—“वाजपसवीयं जुहोति सप्त ग्राम्या ओषधयः सप्ताऽऽरण्याः पृथगन्नानि द्रवीकृत्यौदुम्बरेण सुवेण वाजस्येमं प्रसवः सुषुव इति ग्राम्याणि हुत्वाऽऽरण्यानि जुहोति” इति ।

इदानीं बोधायनाभिमतं सर्वाण्येकीकृत्य होमं विधत्ते—

यद्वाजपेययाज्यनवैरुद्धस्याश्रीयात् (१) ।

अवैरुद्धेन व्यृध्येत । सर्वस्य समवदायं

जुहोति । अनवैरुद्धस्यावैरुद्धयै, इति ।

होमकाले यदन्नमवैरुद्धं स्वीकृतं तदुपेक्ष्य यदस्वीकृतं वाजपेययाजी कालान्तरेऽश्रीयात् । तदानीमुपेक्षितेन यागकालीनेनाग्नेनासौ वियुक्तो भवेदतः सर्वमेकीकृत्य होमे सर्वस्यापि यागकाले स्वीकृतत्वेन दोषापादकमस्वीकृतं किञ्चिन्न भवेदतोऽस्वीकृतस्य सर्वस्यापि यागकाले स्वीकाराय मिलित्वा होम इत्यर्थः ।

होमे साधनविशेषं विधत्ते—

औदुम्बरेण सुवेण जुहोति । ऊर्वा अन्नमुदु-

म्बरः । ऊर्ज एवान्नायस्यावैरुद्धयै, इति ।

ऊर्वा अन्नं बलप्रदमेवान्नमत एव देशविशेषे बह्व्यते ।

कल्पः—“अथ यजमानायतने कृष्णाजिनं प्राचीनग्रीवमुत्तरलोमाऽऽस्तृणाति तद्यजमानं प्राश्नुमपवेक्ष्य सुवर्णरजताभ्यां रुक्माभ्यां पर्युपास्य पुरस्तात्पत्यश्चमभिषिञ्चति । शीर्षतोऽभिषिञ्चत्यामुखादन्ववस्त्रावयति—

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यां सरस्वत्यै

वाचो यन्तुर्गन्त्रेणाग्नेस्त्वा साम्राज्येनाभिषिञ्चामीन्द्रस्य त्वा बृहस्पतेस्त्वा
साम्राज्येनाभिषिञ्चामि ” इति ।

अत्रेन्द्रस्येत्यस्मिन्मध्यममन्त्रेऽनुषङ्गसूचनायानाम्नातोऽपि त्वाशब्दः सू-
त्रकारेण पठितः । देवस्य त्वेत्यादिव्याख्यातः । या सरस्वती वाग्विशेष-
देवता या च वाक्शब्दाभिहिता वाक्सामान्यदेवता यश्चान्तर्यामी यन्तृशब्द-
वाच्यो योऽप्यग्निस्तेजप्रदस्तेषां यन्त्रेण नियमनेनानुज्ञया साम्राज्यनिमित्तं
त्वामभिषिञ्चामि । इन्द्रस्येत्येतावानेवाऽऽम्नातो द्वितीयो मन्त्रः । स च पूर्वो-
त्तरभागयोरनुषङ्गेण व्याख्यातव्यः । बृहस्पतेरित्यादौ तृतीयमन्त्रे पूर्वभागोऽ-
नुषङ्गनीयः । देवस्य त्वेत्येतस्मिन्मन्त्रभागे प्रसवपदाभिप्रायमाह—

देवस्य त्वा सविः प्रसव इत्याह । सवितृप्र-
सव एवैनं ब्रह्मणा देवताभिरभिषिञ्चति, इति ।

ब्रह्मणा मन्त्रेण प्रतिपाद्याभिरिति शेषः ।

सर्वोपधिरसमभिपेकद्रव्यत्वेन विधत्ते—

अन्नस्यान्नस्याभिषिञ्चति । अन्न-
स्यान्नस्यावुरुद्धयै (२), इति ।

प्रकारविशेषं विधत्ते—

पुरस्तात्प्रत्यश्चमभिषिञ्चति । पुरस्ताद्धि प्रतीचीनमन्नम-
यते । शीर्षतोऽभिषिञ्चति । शीर्षतो ह्यन्नमयते, इति ।

आसृपुटघातविषयवाक्यवद्व्याख्येयम् ।

गुणान्तरं विधत्ते—

आमुखादन्ववस्त्रावयति । मुखत
एवास्मा अन्नाद्यं दधाति, इति ।

शिरस आरभ्याऽऽनुलोम्येन मुखपर्यन्तमेवावस्त्रावयेन्नत्वधः ।

मन्त्रेष्वग्नीन्द्रबृहस्पतिशब्दतात्पर्यं व्याचष्टे—

अग्नेस्त्वा साम्राज्येनाभिषिञ्चामीत्याह । एष

वा अग्नेः सवः । तेनैवैनमभिषिञ्चति । इन्द्रस्य
त्वा साम्राज्येनाभिषिञ्चामीत्याह (३) । इन्द्र-
यमेवास्मिन्नेतेन दधाति । बृहस्पतेस्त्वा साम्रा-
ज्येनाभिषिञ्चामीत्याह । ब्रह्म वै दवानां
बृहस्पतिः । ब्रह्मणैवैनमभिषिञ्चति, इति ।

एष ओषधिरसः । अग्नेः सवोऽग्निना मेरितः । अतोऽग्निश्चन्द्रमुखारयम्-
ग्निसंबन्धेन तेनैव रसेनाभिषिञ्चति । एष वा इन्द्रस्य सवो बृहस्पतेः सव
इत्यनुसंधेषम् ।

विधत्ते—

सोमग्रहाश्चावदानीयानि चर्विग्भ्य उप-
हरन्ति । अमुमेव तैर्लोकमन्नवन्तं करोति ।
सुराग्रहाश्चानवदानीयानि च वाज-
सृद्भ्यः । इममेव तैर्लोकमन्नवन्तं करोति ।
अथो उभयीष्वेवाभिषिञ्चते, इति ।

पञ्चोर्यान्यवदानीयानि हृदयादीनि हृदयस्याग्नेऽवद्यतीत्यादिश्रुतेः, तानी-
ह्यामवत्तानि सोमग्रहांश्चर्विग्भ्यः प्रयच्छेत् । शिरादीन्यनवदानीयानि
न शीष्णोऽवद्यति नांसयोरित्यादिश्रुतेः, तानि सुराग्रहांश्च वाजसृद्भ्यो
रथान्तरेः षोडशभिर्गाजिधावने कृतवद्भ्यो वैश्येभ्यः प्रयच्छेत् । एवं सन्धु-
भयीषु दैवेषु मानुषीषु च प्रजास्वयमभिषिक्तो भवति ।

विधत्ते—

विमाथं कुर्वते वाजसृतः (४) । इन्द्रियस्यावरुद्धचै, इति ।

विशेषेण मथनमालोडनं कलहो विमाथः । या(पा?)नवश्यनटनायाभिनयं
विमाथं कुर्युः ।

सवनत्रये स्तोत्रेषु ऋग्विशेषं विधत्ते—

अनिरुक्ताग्निः प्रातःसवने स्तुवते । अनिरुक्तः

प्रजापतिः । प्रजापतेराप्त्यै । वाजवतीभिर्मा-
 ध्यंदिने । अन्नं वै वाजः । अन्नमेवावरुन्धे ।
 शिपिविष्टवतीभिस्तृतीयसवने । यज्ञो वै विष्णुः ।
 पशवः शिपिः । यज्ञ एव पशुषु प्रतितिष्ठति, इति ।

अनिरुक्ताभिरव्यक्तदेवताकाभिर्ऋग्भिः साकल्येन तन्महिम्नो वक्तुमशक्य-
 त्वात् । प्रजापतिरनिरुक्तः । वाजशब्दोपेता ऋचो वाजवत्यः, शिपिविष्ट-
 शब्दोपेताश्चर्चः शिपिविष्टवत्यस्याः सर्वाः सामवेदे द्रष्टव्याः । विष्टशब्दो
 विष्णुपर्यायः सन्नत्र फलवशादिनं यज्ञमाचष्टे । शिपिशब्दः पशुवाची । अतः
 शिपिविष्टवतीभिर्ऋग्भिर्देवैः पशुषु च प्रतितिष्ठत्येव ।

सामविशेषं विधत्ते—

बृहदन्त्यं भवति । अन्तमेवैनं
 श्रियै भवति (५), इति ।

अक्षीयादक्षस्यान्नस्यावच्छेदा इन्द्रस्य त्वा साम्राज्येनाभिषिञ्चामीत्याह
 वाजसुतः शिपिस्त्रीणि च ।

अन्तिमस्य स्तोत्रस्य यदन्त्यं साम तद्बृहद्भावेत् । तेन साम्नैनं यजमानं
 श्रियै संपत्तिं दद्यात् यज्ञस्य समाप्तिं प्रापितवान्भवति ।

अत्र विनियोगसंग्रहः—

वाजःसप्तभिरन्नस्य होमो देवयजुस्त्वयात् ।

अभिषिञ्चेत्तवाधनं न दश मन्त्रा इहोदिताः ॥ इति । *

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्या-
 येऽष्टमोऽनुवाकः ॥ ८ ॥

अथ तृतीयाध्याये नवमोऽनुवाकः ।

दशमेऽन्नहोम उक्तः । एकादश उज्जिनिमन्त्रा उच्यन्ते । कल्पः—“अथ

* अत्र संहिताभाष्यक्रमेण—“ इति श्रीमाध्वप्रथमपाण्डे सप्तमप्रपाठके दशमोऽनुवाकः ”
 इति वर्तते ।

यजमानमन्वास्थायोज्जितीर्वाचयत्याग्निरेकाक्षरेण वाचमुदजयदिति सप्तदश”
इति । पाठस्तु—

अग्निरेकाक्षरेण वाचमुदजयदधिनौ द्वयक्षरेण प्राणापानमुदजयतां
विष्णुरुपक्षरेण त्रींश्लोकानुदजयत्सोमश्चतुरक्षरेण चतुष्पदः पशूनुदजय-
त्पूषा पञ्चाक्षरेण पङ्क्तिमुदजयद्वाता षडक्षरेण षडृतुनुदजयन्मरुतः
सप्ताक्षरेण सप्तपदाः शर्करामुदजयन्बृहस्पतिर्गष्टाक्षरेण गायत्रीमुदजय-
न्मित्रो नवाक्षरेण त्रिवृतः स्तोममुदजयत् । वरुणो दशाक्षरेण विराजमुद-
जयदिन्द्र एकादशाक्षरेण त्रिष्टुभमुदजयद्विश्वेदेवा द्वादशाक्षरेण जगती-
मुदजयन्वसवस्त्रयोदशाक्षरेण त्रयोदशः स्तोममुदजयन्रुद्राश्चतुर्दशाक्षरेण
चतुर्दशः स्तोममुदजयन्नादित्याः पञ्चदशाक्षरेण पञ्चदशः स्तोममुदज-
यन्नादितिः षोडशाक्षरेण षोडशः स्तोममुदजयन्नापतिः सप्तदशाक्षरेण
सप्तदशः स्तोममुदजयत् , इति ।

आश्रवयेत्यादिके सप्तदशाक्षरे मन्त्रसंघे एकाक्षरवृद्ध्या तत्तन्मन्त्रं पाठि-
त्वा तत्सामर्थ्यादग्न्यादयो वागादीनुदजयन् । अथवा विध्यन्तर एकाक्षरो
मन्त्रशास्त्रपसिद्ध्या वाऽग्निवीजं(?) तेनैकाक्षरेण मन्त्रेणाग्नेर्वागुज्जयः । द्वयक्ष-
रेणाजपामन्त्रेण प्राणापानात्मकेनाश्विनोः प्राणापानोज्जयः । एवमन्येऽपि
त्र्यक्षरादिमन्त्रा यथायोगमुन्नेयाः । मन्त्राक्षरसंख्यानुसारेण लोकत्रयादिजयो
विज्ञेयः । त्रिवृतस्तोमगतानामृचां नवसंख्योपेतत्वात्तज्जयो द्रष्टव्यः ।
त्रयोदशस्तोमादावपि तिसृजामृचाभाष्टतिशेषेण तत्तत्संख्या द्रष्टव्या । एत-
दुज्जितिविधिस्तु ता वा एता उज्जतयो व्याख्यायन्त इत्येतद्वृत्तः पूर्वमवा-
स्माभिर्व्याख्यातः सोऽयमत्रोत्कर्षणीयः । अत्र विनियोगमग्रह —

अग्निः सप्तदशाऽऽघ्राता उज्जितीर्वाचयेदम् ।

यजमानं रथेष्वेपु धावत्स्वध्वर्युरादरात् ॥ इति । *

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये

नवमोऽनुवाकः ॥ ९ ॥

अथ दशमोऽनुवाकः ।

एकादश उज्जितिमन्त्रा उक्ताः । द्वादशेऽतिग्राह्यमन्त्रा उच्यन्ते । कल्पः—
आग्रयणं गृहीत्वा पञ्चैन्द्रानतिग्राह्यान्गृह्णात्युपयामगृहीतोऽसि नृषदं त्वा द्रुष-
दमित्येताभिः पञ्चभिरिति । तत्र प्रथममन्त्रपाठस्तु—

उपयामगृहीतोऽसि नृषदं त्वा द्रुषदं भुवनसदमिन्द्राय जुष्टं गृह्णाम्येष ते
योनिरिन्द्राय त्वा, इति ।

हे प्रथमातिग्राह्य त्वमुपयामेन पृथिव्यात्मकेन पात्रेण गृहीतोऽसि । इयं
वोपयाम इति पूर्वमुदाहृतम् । मनुष्येषु वनस्पतिषु स्वामित्वेनावस्थितमिन्द्राय
प्रियं त्वां गृह्णामि । एष खरस्पदेशस्ते स्थानं तस्मादिन्द्राय त्वाऽत्र साद-
यामि । एष इत्यादिः सादनमन्त्रः । नृषदमित्यादिपदाभिप्रायमाह—

नृषदं त्वेत्याह । प्रजा वै नृन् । प्रजानामेवैतेन
सूयते । द्रुषदमित्याह । वनस्पतयो वै द्रु ।
वनस्पतीनामेवैतेन सूयते । भुवनसदमित्याह । यदा
वै वसीयान्भवति । भुवनमगन्निति वै तमाहुः । भुव-
नमेवैतेन गच्छति, (१) इति ।

नृन्नरः । तेषु भीदतीति नृषत्तं नृषदम् । एतेन यजुष्पाठेन प्रजानां मध्ये
सूयते स्वामित्वेनाभिषिच्यते । यदा लोके वसीयान्धनाढ्यो भवति तदा
तं पुरुषं स्वामित्वेन कृत्स्नं भुवनमगन्नाप्तवानिति जना आहुः ।

अथ द्वितीयग्रहणमन्त्रः—

उपयामगृहीतोऽस्यप्सुषदं त्वा घृतसदमिन्द्राय जुष्टं गृह्णाम्येष ते
योनिरिन्द्राय त्वा, इति ।

पूर्ववद्व्याख्येयम् । एतदेवाभिषेत्तय तथैव व्याचष्टे—

अप्सुषदं त्वा घृतसदमित्याह । अपामेवैतेन घृतस्य
सूयते । व्योमसदमित्याह । यदा वै वसीयान्भवति ।
व्योमागन्निति वै तमाहुः । व्योमेवैतेन गच्छति, इति ।

अप्स्वित्यादिपाठेन तत्स्वामित्वेनाभिषेकः । धनादयस्य व्योमगामित्वं
नाम गजाश्वारोहणम् ।

अथ तृतीयग्रहणमन्त्रः—

उपया॒मर्गृ॒हीतोऽसि॑ पृथि॒विष॑दं॒ त्वाऽन्तरि॑क्षसदं॒ नाक॑सदमिन्द्रा॒य
जुष्टं॑ गृह्णा॒म्येष॑ ते योनि॒रिन्द्रा॑य त्वा, इति । पूर्ववद्व्याचष्टे—

पृथि॒विष॑दं॒ त्वाऽन्तरि॑क्षसदमित्याह । एषा-
मे॒वैतेन॑ लो॒कानां॑ सू॒यते । तस्मा॑द्वाजपेयै-
याजी न कंचन प्रत्यवरोहति । अपी॒व हि
दे॒वता॑नां॑ सू॒यते । ना॒कस॑दमित्याह । यदा
वै वसी॑यान्भवति । ना॒कम॑ग्निति॒ वै
तमा॑हुः । ना॒कमे॒वैतेन॑ गच्छति, इति ।

तस्मादयं वाजपेययागेनाग्न्यादिदेवतानामपि मध्येऽभिषिक्त इव भवति ।
अग्रेस्त्वा साम्राज्येनाभिषिञ्चापीत्यादिमन्त्रेष्वग्न्यादीनां यत्तत्साम्राज्यं तेन
निमित्तेनाभिषेकस्योक्तत्वाच्च प्रत्यवरोहति । अपि तस्माद्देवतानां मध्येऽभि-
षिक्तत्वाद्देवदेव कदापि मनुष्यं प्रति गजादिवाहनान्नावरोहति नावरोहेदिति
विधिः । अत एवाऽऽपस्तम्ब आह— “यावज्जीवं न कंचन प्रत्यवरोहेद्-
बृहस्पतिसवेन वा प्रत्यवरोहणीयेन यजेत ” इति ।

अथ चतुर्थग्रहणमन्त्रः—

ये ग्रहाः पञ्चजनीना येषां तिस्रः परमजाः । दैव्यः कोशः । समुब्जितः ।

तेषां विशिप्रियाणामिषमूर्जं समग्रमेष ते योनिरिन्द्राय त्वा, इति ।

येऽतिग्राह्यरूपा ग्रहाः पञ्चजनीनाः पञ्चजनेभ्यो देवमनुष्यासुररक्षोगन्ध-
र्वेभ्यो निषादपञ्चमेभ्यो वर्णेभ्यो वा हिताः । येषामतिग्राह्याणां तिस्र आग्ने-
येन्द्रसौर्याख्यातिग्राह्यरूपाः परमजाः प्रकृतयः । किंच येषां प्रभावेन(ण)दैव्यो
दिवि भवः कोशो मेघः समुब्जितः सम्यङ्मनुज्जीकृतः । वर्षाभिमुखः कृत
इत्यर्थः । विविधानि शिक्षाणि हनुस्थानीयानि पात्राग्राणि तैरुपेता विशि-
प्रियास्तादृशानां तेषामतिग्राह्याणां पूरणायेषमन्नसदृशमूर्जं बलपदं सोमरसं
समग्रभीं सम्यग्गृह्णामि ।

पञ्चजनीनशब्दाभिप्रायं दर्शयति—

ये ग्रहाः पञ्चजनीना इत्याह ।

पञ्चजनीनामेवैतेन सूयते, इति ।

एतेन मन्त्रपाठेन निषादपञ्चमानां वर्णानां स्वामित्वेनाभिषिच्यते ।

अथ पञ्चमग्रहणमन्त्रः—

अपा५ रसमुद्वयप५ सूर्यरश्मि५ समामृतम् । अपा५ रसस्य यो रसस्तं
वो गृह्णाम्युत्तममेव ते योनिस्त्रिंशो त्वा, इति ।

हेऽतिग्राह्या वो युष्माकं मध्य उत्तमं चरमं ग्रहं तं तथाविधं गृह्णामि । किं-
विधम् । अपां रसम् । उदकस्यैव सोमरसत्वेन परिणामात् । उद्धृतं वयोऽ-
न्नं जीवनं वा यस्य तमुद्वयसम् । सोमरसो ह्यन्नभूतो जीवनहेतुश्च । अपाम
सोमममृता अभूद्युक्तत्वात् । सूर्य(यो?) रश्मिः परिपाकहेतुर्यस्य तं सूर्यर-
श्मिम् । वृष्टिक्लिन्ना ओषधय आतपेन पच्यन्तेऽन्यथा वृष्ट्याधिक्येन पूरयेयुः ।
समामृतं गायत्र्या छुलोकात्सम्यगानीतम् । किंचापां रसः सोमवह्निरूपेण
परिणतस्तस्यापि यो रसः सारस्वादादमुदकरसम् ।

स्वामित्वं तेजोयुक्तत्वं च भागद्वयपाठेन भवतीति दर्शयति—

अपा५ रसमुद्वयसमित्याह । अपामेवैतेन
रसस्य सूयते । सूर्यरश्मि५ समामृतमि-
त्याह सशुक्रत्वाय (२), इति ।

गच्छति सूयते नव च) ।

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये
नवमोऽनुवाकः ॥ ९ ॥

अथ दशमोऽनुवाकः ।

अथ दशमे पिण्डपितृयज्ञ उच्यते । तत्राऽऽदौ कालविशेषं विधत्ते—

इन्द्रो वृत्र५ हत्वा । असुरान्पराभाव्य । सोऽमा-

वास॒र्यां प्र॒त्याग॑च्छत् । ते पि॒तरः॑ पूर्वे॒द्युराग॑च्छन् ।
 पि॒तन्य॒ज्ञोऽच्छत् । तं दे॒वाः पुन॑रयाचन्त । तमे॒भ्यो
 न पुन॑रददुः । तेऽब्रु॒वन्वरं॑ वृ॒णाम॑है । अथ॑ वः
 पुन॑र्दास्यामः । अ॒स्मभ्य॑मे॒व पूर्वे॒द्युः क्रि॑याता इति
 (१) । तमे॒भ्यः पुन॑रददुः । तस्मा॑त्पि॒तृभ्यः॑ पूर्वे॒द्युः
 क्रि॑यते । यत्पि॒तृभ्यः॑ पूर्वे॒द्युः करो॑ति । पि॒तृभ्य॑ ए॒व
 तय॒ज्ञं निष्क्री॑य यज॑मानः प्र॒तनु॑ते, इति ।

इन्द्रः पुरा युद्धे वृत्रं हत्वा तदीयानसुरांश्च पराभूतान्कृत्वा पश्चादमावास्या-
 यागदिनं प्रति स्वगृहे समागच्छत् । शुक्लप्रतिपदि ह्यमावास्यायागः क्रियते ।
 ततः पूर्वेद्युः पितर आगतास्तैः पितृभिः सह यज्ञोऽपि गतः । तं पितृभिः
 सहावस्थितं यज्ञं देवाः स्वार्थमयाचन्त पूर्वमस्मदीयो यज्ञ इदानीं भवत्समी-
 पमागतः पुनरस्मभ्यमेव यज्ञो दातव्य इति । ततः पितरस्तमदत्त्वा तद्दानार्थ-
 मुत्कोचमपेक्षितवन्तः । पूर्वेद्युर्दर्शदिनेऽस्मदर्थं कर्म कर्तव्यम् । ततः प्रतिपद्य-
 नुष्ठेयं दर्शपूर्णमासाख्यं यज्ञं दास्याम इति प्रत्यजान् । ततो देवैस्तथेत्य-
 ङ्गीकृते तं यज्ञं दत्तवन्तः । तस्मात्पित्रर्थं कर्म पूर्वेद्युः पूर्वदिने कुर्यात् । तथा
 कृते तेन मूल्येन यज्ञं पितृभ्यो निष्क्रीय यजमानस्तमनुष्ठातुं प्रवर्तते ।

कालं विधाय होममन्त्रं विधत्ते—

सोमा॑य पि॒तृपी॑ताय स्व॒धा नम॑ इत्या॒ह । पि॒तुरे-
 वाधि॑ सोमपी॒थमव॑रुन्धे । न हि पि॒ता प्र॑मीयमाण
 आ॒हैष सो॑मपी॒थ इति॑ । इन्द्रि॒यं वै सो॑मपी॒थः ।
 इन्द्रि॒यमे॒व सो॑मपी॒थमव॑रुन्धे । तेने॒न्द्रियेण॑ द्वितीयां
 जा॒याम॑भ्य॒श्नुते॑ (२), इति ।

पितृभिः पीतोऽमृतत्वेन परिणतो यः सोमस्तस्मै सोमायेदं स्वधा दत्तम् ।
 नमस्कारोऽपि कृत इत्यमुं मन्त्रं होमकाले ब्रूयात् । अनेन होयेन स्वकीयस्य

पितुरध्वुपरि यत् सोमपानं पूर्वं वृत्तं तत्स्वयं प्राप्नोति । पितुः संबन्धि गृहक्षेत्रा-
दिकं यथा होममन्तरेण प्राप्नोति तद्वत्तदीयं सोमपानमपि प्राप्नोतीति
चैन्मैवम् । गृहादिवदसमर्पिस्त्वात् । प्रमीयमाणः पिता पुत्रमाहूयेदं गृहमिदं
क्षेत्रं तवेति यथा ब्रूते तथा सोमपानमिदं तवेति न हस्ते समर्पयति । तस्मा-
द्धोमेनैव सोमपानफलं संपादनीयम् । न चैतत्पयाससाध्यं सोमपानं मा
भूदेवेति शङ्कनीयम् । सोमपानस्थेन्द्रियवृद्धिरूपत्वेनावश्यं प्रापणीयत्वात् ।
पूर्वं स्वस्मिन्निव्यमानेन्द्रियेणैकां जायां भोक्तुं समर्थः । पितृपसादलब्धेन
त्विन्द्रियेण द्वितीयामपि भोक्तुं समर्थो भवति ।

एतद्वेदनं प्रशंसति—

एतद्वै ब्राह्मणं पुरा वाजश्रवसा विदामकन् ।

तस्मात्ते द्वे द्वे जाये अभ्याक्षत । य एवं

वेदे । अभि द्वितीयां जायामश्नुते, इति ।

वाजोऽन्नं तद्दाननिमित्तं श्रवः कीर्तियस्य महर्षेरसौ वाजश्रवास्तस्य पुत्रा
वाजश्रवसाः । ते च पुरा “ सोमाय पितृपीताय ” इति मन्त्रस्य व्याख्या-
नरूपमेतद्ब्राह्मणं विदितवन्तः । तस्माद्वेदेनात्ते महर्षयः प्रयेकं जायाद्वयम-
भिप्राप्तवन्तः । तस्मादन्योऽपि विदित्वा द्वितीयां जायां प्राप्नोति ।

अथ द्वितीयहोममन्त्रं विधत्ते —

अग्नये कव्यवाहनाय स्वधा नम इत्याह ।

य एव पितृणामग्निः । तं प्रीणाति, इति ।

कव्यं पित्र्यं हविर्विदतीति कव्यवाहनः । तस्य च पितृसंबन्धोऽन्यत्रा-
प्याम्नातः—“ अग्नो वा अग्नयो हव्यवाहनो देवानां कव्यवाहनः पितृणां
सह रक्षा असुराणाम् ” इति । तस्मादेतन्मन्त्रहोमेन तं पित्र्यमग्निं परितो-
षयति ।

शाखान्तरगतेन—“ यमायाङ्गिरस्यते पितृपते स्वधा नमः ” इति मन्त्रे-
णैकामाहुतिमभिप्रेत्य त्रित्वं विदधाति —

तिस्र आहुती जुहोति, इति ।

तथा च सूत्रकारेण स्पष्टमुक्तम्—“ सोमाय पितृपीताय स्वधा नम इति

प्रथमां दक्षिणाग्नौ जुहोति यमायाङ्गिरस्वते पितृमते स्वधा नम इति द्वितीया-
मग्नये कव्यवाहनाय स्वधा नम इति तृतीयाम् ” इति ।

यदुक्तं सूत्रकारेण—“ स्वयं जान्वाच्यावाचीनपाणिः सकृदाच्छिन्ने
बर्हिषि दक्षिणापवर्गान्पिण्डान्ददाति ” इति । तदिदं विधत्ते—

त्रिर्निर्दधाति, इति ।

तदेदाहुतित्रयं पिण्डत्रयं च मिलित्वा प्रशंसति—

षट् संपयन्ते (३) । षड् वा
ऋतवः । ऋतूनेव प्रीणाति, इति ।

यदुक्तं सूत्रकारेण—“ मेषेणमुपस्तीर्य तेनावदायाभिघार्य ” इति तस्य
मेषेणस्याग्नौ प्रहरणं विधत्ते—

तूष्णीं मेषेणमादधाति । अस्ति
वा हि षष्ठ ऋतूने वा, इति ।

मेषेणशब्देन प्रादेशयात्रा समिदुच्यते । हविरवदानसाधनं मेषेणं मन्त्र-
मन्तरेणाग्नौ प्रक्षिपेत् । शास्त्रेषु षष्ठ ऋतुरस्तीत्येकः पक्षः । “ षड् वा ऋतवः ”
इति श्रुतेः । नास्तीत्यपरः पक्षः । “ पञ्चर्तवो हेमन्तशिशिरयोः समासेन ”
इति श्रुत्यन्तरात् । अतस्तूष्णीं समिदाधाने पक्षद्वयमप्यनुश्रुतं भवति । तत्र
समिधः प्रक्षिप्तत्वादस्त्वित्वपक्षोऽङ्गीकृतः । मन्त्रराहित्यादभावपक्षोऽङ्गीकृतः ।

आहुतित्रयं पिण्डत्रयं च प्रकारान्तरेण प्रशंसति—

देवान्वै पितृन्प्रीतान् । मनुष्याः पितरोऽनु प्रपिपते ।
तिस्र आहुतीर्जुहोति । त्रिर्निर्दधाति । षट् संपयन्ते ।
षड् वा ऋतवः (४) । ऋतवः खलु वै देवाः
पितरः । ऋतूनेव देवान्पितृन्प्रीणाति । तान्प्रीतान् ।
मनुष्याः पितरोऽनु प्रपिपते, इति ।

द्विविधा हि पितरो देवात्मका मनुष्यात्मकाश्च । पितृलोकस्वामिनो देवा-

त्मकाः । मृताः सन्तो भोगांच्छ्लोकं प्राप्ता मनुष्यात्मकाः । तत्र देवात्मकेषु पितृषु प्रीतेषु ताननु मनुष्यात्मकाः पितरः प्रपिपते प्रीता भवन्तीति युक्तम् । तदर्थमादौ तिस्र आहुतयः पश्चात्पिण्डत्रयम् । किंचोभयमेलनेन षट्मपत्त्या तत्संख्याका ऋतवः संपद्यन्ते । ऋत्वभिमानिनश्च देवाः पितरः । ततश्च संख्यामात्रेण देवपितृषु प्रीतेषु पश्चान्मनुष्यपितरः प्रीता भवन्ति ।

विधत्ते—

स॒कृ॒दा॒च्छि॒न्नं ब॒र्हि॒र्भ॒वति । स॒कृ॒दि॒व हि पि॒तरः, इति ।

पिण्डानामधस्ताद्यद्बर्हिर्वास्तीर्यते तदेकमयत्नेनैव च्छेदनीयम् । न तु लवनकाले दात्रस्य पुनः पुनर्व्यापारः । एकैर्नैव दृढेन व्यापारेण यावदवच्छिन्नं तावदेवाऽऽनेतव्यम् । यस्मात्पितरः सकृन्मरणेनैव पितृत्वं प्राप्नुवन्ति । न तु तत्प्राप्तये पुनः पुनर्गच्छन्ति ।

पिण्डदात्रस्य त्रित्वं प्रशंसति—

त्रि॒र्नि॒द॒धाति । तृ॒ती॒ये वा इ॒तो लो॒के पि॒तरः ।

ताने॒व प्री॒णाति, इति ।

इतो भूलोकादारभ्यान्तरिक्षलोकमतिक्रम्य यस्तृतीयो लोकस्तत्र पितरो वर्तन्ते । अतस्त्रित्वेन तान्परितोषयति ।

विधत्ते—

परा॒ङ्मा॒वर्त॑ते (५) । ह्री॒का हि पि॒तरः, इति ।

दक्षिणाभिमुखः पिण्डं दत्त्वा पिण्डनिरीक्षणं परित्यज्य पराङ्मुखो भवेत् । पितृणां लज्जाशीलत्वात् । लोकेऽपि हि भुञ्जानाः प्रभवो नान्यैर्विद्यन्ते ।

विधत्ते—

ओ॒ष्म॒णो॒ व्यावृ॑त उ॒पास्ते ।

ऊ॒ष्म॒भा॒गा हि पि॒तरः, इति ।

ओष्ण्यवशात्पिण्डेषु योऽयमूष्मा निर्गच्छति तस्य यावदुपरमोऽव्यावृतस्तदुपरमपर्यन्तं तथैव स्थित्वा सेवेत । पितृणामूष्मभागित्वेन तच्छान्तिपर्यन्तं तद्भोजनकालत्वात् ।

अथ विचारपूर्वकं पिण्डशेषस्य पात्रगतस्याऽऽघ्राणं विधत्ते—

ब्रह्मवादिनो वदन्ति । प्राश्यां३ न प्राश्या३-
मिति । यत्प्राश्नीयात् । जन्यमन्नमद्यात् ।
प्रमायुकः स्यात् । यन्न प्राश्नीयात् । अहवि
स्यात् । (६) । पितृभ्य आवृश्चयेत् । अव-
घ्रेयमेव । तन्नेव प्राशितं नेवाप्राशितम्, इति ।

विचारार्थां पुतिः । प्राशनपक्षे बीजभक्षणवददनीयस्याभावात्क्षुधितो यज-
मानो म्रियेत । अप्राशनपक्षे तु सर्वत्र हविःशेषस्य भक्षणदर्शनादिदं हविरेव
न स्यात् । अतोऽयं पितृभ्यो विच्छिद्येत । अतो दोषद्वयपरिहाराय पात्रगत-
रक्षमवजिघ्रेदेव । तदवघ्रातं प्राशितमिव न भवति । निगर्णाभावात् । अप्रा-
शितमिव न भवति । तदीयगन्धस्यान्तः प्रवेशात् ।

यदुक्तं सूत्रकारेण—“ वाससो दशां छित्त्वा निदधाति ” इति । तदेत-
द्विधत्ते—

वीरं वा वै पितरः प्रयन्तो हरन्ति । वीरं
वा ददति । दशां छिनत्ति । हरणभागा
हि पितरः । पितृनेव निरवदयते, इति ।

पिण्डरूपमन्नं भुक्त्वा यदा पितरः स्वस्थाने प्रयान्ति तदानीमस्य वीरं पुत्रं
विद्यमानमपहरन्ति वाऽविद्यमानं ददति वा । पक्षद्वयमपि संभाव्यते । वैकल्ये
पुत्रं मारयन्ति । साकल्ये पुत्रं प्रयच्छन्ति । अत्र वैकल्यस्य दुष्परिहरत्वात्पुत्र-
प्रत्याम्नायत्वेन वस्त्राग्रभीषत्सूत्रं छित्त्वा पिण्डेषु निदध्यात् । यस्मादपहरण-
मेव पितरो भजन्ते तस्मात्पितृन्निःशेषभागदानेन विसर्जयति ।

तत्रैवं कंचिद्विशेषं विधत्ते—

उत्तर आयुषि लोमं छिन्दीत । पितृ-
णां ह्येतर्हि नेदीयः (७), इति ।

पञ्चाशत्संवत्सरपरिमितं पूर्वमायुरवशिष्टं तूत्तरम् । तस्मिन्वयसि वस्त्रदशा
न च्छेत्तव्याः किंतु स्वकीयं लोमं च्छित्त्वा तत्र निदध्यात् । यस्मादयमा-
सन्नमरणत्वात्पितृणामपि समीपवर्ती तस्मात्तस्मिन्वयस्येतदुचितम् ।

विधत्ते--

नमस्करोति । नमस्कारो हि पितॄणाम्, इति ।

अत्यन्तं प्रिय इति शेषः ।

तत्र मन्त्रं विनिधुङ्क्ते--

नमो॑ वः पि॒तरो॑ रसा॒य । नमो॑ वः पि॒तरः॑
शुष्मा॑य । नमो॑ वः पि॒तरो॑ जी॒वाय॑ । नमो॑ वः
पि॒तरः॑ स्व॒धायै॑ । नमो॑ वः पि॒तरो॑ म॒न्यवे॑ ।
नमो॑ वः पि॒तरो॑ घो॒राय॑ । पि॒तरो॑ नमो॑ वः ।
य ए॒तस्मिँल्लो॒के स्थ (८) । युष्मा॑स्तेऽनु॑ ।
येऽस्मिँल्लो॒के । मां तेऽनु॑ । य ए॒तस्मिँल्लो॒के
स्थ । यू॒यं तेषां॑ वसि॒ष्ठो भू॒यास्त॑ । येऽस्मि॑-
ल्लो॒के । अ॒हं तेषां॑ वसि॒ष्ठो भू॒यास॑मित्या॒ह ।
वसि॒ष्ठः स॒माना॑नां भवति । य ए॒वं वि॒द्वा-
न्पि॒तृभ्यः॑ क॒रोति॑, इति ।

हे पितरो वो युष्माकं यो रसो युष्माभिर्भुज्यमानः क्षीरादिस्तस्मै नमोऽ-
स्तु । एवं सर्वत्र योज्यम् । शुष्मशब्दो बलवाची । जीवो देहाध्यक्षः । स्वधा
तदीया स्त्री । पितरो हि स्वधायां प्रीतिं कुर्वन्ति । मन्युः कोपः । घोरो
मार्णादिव्यापारः । हे पितरो यूयमेतस्मिँल्लोके स्थितास्तेभ्यो युष्मभ्यं
नमः । ये तु युष्मत्तोऽन्ये परकीयपितरोऽस्मिँल्लोके वर्तन्ते ते सर्वे युष्माननु-
वर्तन्ताम् । ये तु मनुष्या अस्मिँल्लोके वर्तन्ते ते सर्वे मामनुवर्तन्ताम् । ये यूयं
परकीयैः पितृभिः सदास्मिँल्लोके स्थितास्ते यूयं तेषां परकीयपितृणां वसिष्ठा
अतिशयेन निवासहेतवो भूयास्त । ये तु मनुष्या अस्मिँल्लोके वर्तन्ते तेषां

सर्वेषामहं युष्मत्प्रसादादतिशयेन निवासहेतुर्भूयासम् । इत्येतं मन्त्रं नमस्कुर्वन्पठेत् । यः पुमानेवं नमस्कारमन्त्रं विद्वान्पित्रर्थं पिण्डदानं करोति स एष समानानां मनुष्याणामतिशयेन निवासहेतुर्भवति ।

पिण्डपितृयज्ञं प्रशंसति—

एष वै मनुष्याणां यज्ञः (९) । देवानां वा इतरे

यज्ञाः । तेन वा एतत्पितृलोके चरति, इति ।

द्विविधानां पितृणां मध्ये ये मनुष्याः पितरस्तेषामेव पिण्डपितृयज्ञः । ये तु देवास्तेषां दर्शपूर्णमासादिका इतरे यज्ञाः । तस्मादेतेन पिण्डपितृयज्ञेनैव पुरुषः पितृलोके चरति ।

अथ “ प्रजापते न त्वदेतानि ” इति मन्त्रेण गार्हपत्यदेशं प्रत्यागमनं विधत्ते—

यः पितृभ्यः करोति । स ईश्वरः प्रमेतोः ।

प्राजापत्ययर्चा पुनरैति । यज्ञो वै प्रजापतिः ।

यज्ञेनैव सह पुनरैति । न प्रमायुको भवति, इति ।

यः पुमान्पित्रर्थमुक्तं कर्म करोति स पितृप्रियत्वात्सहसा मर्तुं सुसमर्थो भवति । तत्परिहाराय प्राजापत्यमन्त्रेण गार्हपत्यदेशं पुनरागच्छेत् । प्रजापतेर्यज्ञस्रष्टृत्वेन यज्ञरूपत्वाद्यज्ञेनैव सह पुनरागतो भवति । अतो न म्रियते ।

एतदेव समन्त्रकं पुनरागमनं प्रशंसति—

पितृलोके वा एतयजमानश्चरति । यत्पितृभ्यः

करोति । स ईश्वर आर्तिमार्तोः । प्रजापति-

स्त्वा वै न तत् उन्नेतुमर्हतीत्याहुः । यत्प्राजाप-

त्ययर्चा पुनरैति । प्रजापतिरेवैनं तत् उन्नयति ।

नाऽऽर्तिमार्छति यजमानः (१०), इति ।

इत्थंश्रुते पद्यन्ते पद्यन्ते षड् वा ऋतवो वर्ततेऽहं वि स्यान्नेदीयः स्थ यज्ञो
यजमानश्चरति यत्पितृभ्यः करोति पञ्च च ।

इति कृष्णयजुर्वेदीयतैत्तिरीयब्राह्मणे प्रथमाष्टके तृतीया-
ध्याये दशमोऽनुवाकः ॥ १० ॥

देवासुरा अग्नीषोमयोदेवा वै यथादर्शी देवा वै यदन्यैर्ग्रहेर्ब्रह्मवादिनो
नाग्निष्टोमो न सावित्रं देवस्याहं ताप्यः सप्तान्नहोमान्नृषदं त्वेन्द्रो वृत्र-
हत्वा दश । देवासुरा वाऽऽर्ष्येयैर्न तस्माद्वाजपेययाजी देवस्याहं वाजस्याव-
रुद्धया इन्द्रियमेवास्मिन्हलीका हि पितरः पञ्चषष्टिः ।

इति कृष्णयजुर्वेदीयतैत्तिरीयब्राह्मणे प्रथमाष्टके
तृतीयोऽध्यायः ॥ ३ ॥

पितृभ्यः करोतीति यदस्त्येतेन यजमानः पितृलोक एव संचरति । अतः
स यजमानो मनुष्यलोके निःस्पृहत्वादत्र पीडां प्राप्तुं प्रभवति । तमेनं प्रजा-
पतिरेव तत आर्तेरुद्धर्तुमर्हतीत्येवमभिज्ञा आहुः । अतः प्राजापत्यमन्त्रेणाऽऽ-
गच्छन्तं प्रजापतिरुद्धरति । सोऽप्यार्तिं न प्राप्नोति ।

अत्र मीमांसा । चतुर्थाध्यायस्य चतुर्थपादे चिन्तितम्—

ऋत्वङ्गं स्यान्न वा पिण्डपितृयज्ञः क्रतौ हि सः ।

अमावास्याोक्तितो मैवं तत्कालोक्तेः पुमर्थता ॥ [इति] ।

इदमाह्नायते—“ अमावास्यायामपराह्णे पिण्डपितृयज्ञेन चरन्ति ” इति ।
तत्रामावास्याशब्दवाच्ये कर्मणि विधीयमानत्वादयं पिण्डपितृयज्ञः ऋत्वङ्ग-
मिति चेत् । मैवम् । अमावास्याशब्दस्य कालवाचित्वात् । कर्मणि त्वयं
शब्दो लाक्षणिकः । न च वाक्येन ऋत्वङ्गत्वाभावेऽपि प्रकरणेन तद्भवेदिति
वाच्यम् । तस्यानारभ्याधीतत्वात् । तस्मादयं पुरुषार्थः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे तृतीयप्रपाठके दशमोऽनुवाकः ॥ १० ॥

वेदार्थस्य प्रकाशेन तपो हार्दं निवारयन् ।

पुमार्थाश्चतुरो देयाद्विद्यातीर्थमहेश्वरः ॥

इति श्रीमद्वीरबुक्कणसाम्राज्यधुरंधरश्रीमत्सायणाचार्यविरचिते माधवीये
वेदार्थप्रकाशे कृष्णयजुर्वेदीयतैत्तिरीब्राह्मणभाष्ये प्रथमकाण्डे
तृतीयः प्रपाठकः समाप्तः ॥ ३ ॥

(मूलक्रमेण—अष्ट० १ अध्या० ३ अनु० १० (२६) ।

(भाष्यक्रमेण—कां० १ प्रपा० ३ अनु० १० (२६) ।

अथ प्रथमकाण्डे चतुर्थप्रपाठकारम्भः ।

तत्र प्रथमोऽनुवाकः ।

यस्य नःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

तृतीये वाजपेयो यः स प्राधान्येन वर्णितः ।

पुनराधेयकं पिण्डापितृयज्ञश्च वर्णितः ॥

सोमादिब्राह्मणे पूर्वं यन्मोक्तं तच्चतुर्थके ।

प्रवक्ष्यते ग्रहाश्चास्मिन्ननुवाके समीरिताः ॥

तत्राऽऽदौ ग्रहाणां ग्रहणं विधत्ते—

उभये वा एते प्रजापतेरर्धसृज्यन्त । देवाश्चासु-

राश्च । तान्न व्यजानात् । इमेऽन्य इमेऽन्य इति ।

स देवानश्शूनकरोत् । तान्नर्धेषुणोत् । तान्पवित्रे-

णापुनात् । तान्परस्तात्पवित्रस्य व्यगृह्णात् । ते

ग्रहा अभवन् । तद्ग्रहाणां ग्रहत्वम् (१) ।

देवता वा एता यजमानस्य गृहे गृह्यन्ते । यद्ग्रहाः ।

विदुरेन देवाः । यस्यैवं विदुष एते ग्रहा गृह्यन्ते, इति

देवा असुराश्चेत्येते द्विविधा अपत्यविशेषाः प्रजापतेः सकाशादाधिकत्वेना-
सृज्यन्त । सृष्टानां च तेषामतिबहुलत्वेन संकीर्णत्वादिमेऽन्ये पृथग्भूता देवा
इमे चान्ये पृथग्भूता असुरा इति प्रजापतिस्तद्विभागं न ज्ञातवान् । अतो
विभागज्ञानाय देवान्सर्वानंशूनकरोत् । सोमलतावयवरूपाणि शरीराणि देवानां
कृतवान् । तानि लताशरीराणि स्वचिह्नत्वेन धृत्वा देवा व्यावृत्तत्वेन प्रजाप-
तिना विज्ञाताः । तांश्च लतादेहानभिषुन्य दशापवित्रारूपेण वस्त्रखण्डेन ऋ-
जीषं यथा न संकीर्यते तथा रसं शोधयित्वा पवित्रस्य परस्तादूर्ध्वमवास्थि-
तस्याधोभागे विविधमिन्द्रवाय्वादिदेवार्थं गृहीतवान् । ते च रसा ग्रहा अभ-
वन् । तस्माद्गृह्यन्ते इति व्युत्पत्त्या रसानां ग्रहत्वं संपन्नम् । य एते ग्रहास्ता
एता देवता भूत्वा ता एव यजमानस्य गृहे हविर्धाने गृह्यन्ते । अत एते ग्रहा
ग्रहीतव्या इत्यर्थः । एवं महिमानं जानतो यस्य यजमानस्य ग्रहा एते गृह्यन्ते
तमेनं यजमानं देवा विदुः । सम्यगनुष्ठितवानित्येवं देवलोके प्रसिद्धिं गच्छती-
त्यर्थः । सौमिकमन्त्रव्याख्यानरूपे षष्ठकाण्डे ऐन्द्रवाय्वादिग्रहविशेषा एव
विहिता न तु ग्रहसामान्यम् । इह तु तद्विधीयत इत्ययमनुवाकस्तत्काण्डशेषः ।

ग्रहग्रहणं विधापोपांशुग्रहस्य होमं विधत्ते—

एषा वै सोमस्याऽऽहुतिः । यदुपांशुः । सोमेन दे-
वाऽस्तर्पयाणीति खलु वै सोमेन यजते । यदुपांशुं
जुहोति । सोमेनैव तद्देवाऽस्तर्पयति, इति ।

“वाचस्पतये पवस्व वाजिन्” इत्यनुवाकेन सिद्धो योऽयमुपांशुग्रह एषैव
सोमस्य समन्ताद्धुतिः । अत्र हि पात्रस्थः सर्वोऽपि सोमो हूयते । न तु ग्रहा-
न्तरवत्किञ्चानप्यवशिष्यते । यजमानोऽपि सोमेन देवांस्तृप्तान्करोषीत्यभिषेत्स्य
सोमयागे प्रवृत्तः । तस्मादुपांशु जुहुयात् । तेन संपूर्णसोमेनैव देवांस्तर्पयति ।

अथेतरग्रहहोमं विधत्ते—

यद्ग्रहाञ्जुहोति (२) । देवा एव तद्देवान्गच्छन्ति, इति ।

तेन ग्रहहोमेन लताशरीरधारिणो देवा एव दिव्यविग्रहधारिण इन्द्रवा-
य्वादिदेवानागच्छन्ति ।

ऊर्ध्वपात्रस्थाः सोमरसात्मका ये चमसास्तेषां होमं विधायानूर्ध्वं चतुर-
स्रपात्रस्थिताः सोमरसात्मका ये चमसास्तेषां होमं विधत्ते—

यच्चमसाञ्जुहोति । तेनैवानुरूपेण यजमानः

सुवर्गं लोकमेति, इति ।

ग्रहैरेव देवानां तुष्टत्वाद्यजमानस्य स्वर्गार्थत्वेनानुरूपश्चमसहोमः । अतः
स्तेनैवानुरूपेण यजमानः स्वर्गं लोकं प्राप्नोतीति ।

अथ प्रश्नोत्तराभ्यां रसग्रहणाधाररूपाणि पात्राणि विधत्ते—

किं न्वेतदग्रं आसीदित्याहुः । यत्पात्राणीति । इयं

वा एतदग्रं आसीत् । मृन्मयाणि वा एतान्या-

सन् । तैर्देवा न व्यावृत्तमगच्छन् । त एतानि

दारुमयाणि पात्राण्यपश्यन् । तान्यकुर्वत (३) ।

तैर्वै ते व्यावृत्तमगच्छन् । यद्दारुमयाणि पात्राणि

भवन्ति । व्यावृत्तमेव तैर्यजमानो गच्छति, इति ।

यज्ञशालायां दृश्यमानानि पात्राणीति यत्तदेतत्पात्रनिष्पत्तेः पुरा किं तुं
नाम वस्त्वासीदित्येवं पात्रोपादानभूतवस्तुप्रश्नः । एतानि पात्राणि मृन्मया-
न्येव दृष्टानि तस्मात्पात्रोत्पत्तेः पूर्वं तदुपादानं भूमिरासीदित्युत्तरम् । मनु-
ष्यार्थपाकशालायामपि मृन्मयपात्राणां विद्यमानत्वाच्चैः पात्रैर्देवा मनुष्येभ्यो
व्यावृत्तिं न प्राप्ता इति पुनः प्रश्नवादिनां वचनम् । ते देवा कचिदवस्थिता-
न्येव दारुमयाणि पात्राणि दृष्ट्वा तानि स्वार्थं स्वीकृत्य तैर्दारुमयैर्मनुष्येभ्यो
व्यावृत्तिं प्राप्ता इत्युत्तरवादिनां वचनम् । तस्माद्दारुमयाणि पात्राणि कर्त-
व्यानि । तैर्यजमान इतरेभ्यो व्यावृत्तिं प्राप्नोति ।

तत्र देवार्थानि दारुमयाणि पात्राणि यानि सन्ति यानि चान्यद्द्रव्यसंग्र-
हार्थानि मृन्मयाणि तदुभयं प्रशंसति—

यानि दारुमयाणि पात्राणि भवन्ति । अमु-

मेव तैर्लोकमभिर्जयति । यानि मृन्मयानि ।
इममेव तैर्लोकमभिर्जयति, इति ।

अथ प्रश्नोत्तराभ्यां स्थालीं निरूप्य मृन्मयानां दारुमयानां ग्रहणहोम-
योर्व्यवस्थां विधत्ते—

ब्रह्मवादिनो वदन्ति । काश्चनसः स्थालीर्वायव्याः
सोमग्रहणीरिति । देवा वै पृश्निमदुहन् (४) ।
तस्या एते स्तना आसन् । इयं वै पृश्निः । तामा-
दित्या आदित्यस्थाल्या चतुष्पदः पशूनदुहन् ।
यदादित्यस्थाली भवति । चतुष्पद एव तया पशू-
न्यजमान इमां दुहे । तामिन्द्र उक्थ्यस्थाल्येन्द्र-
यमदुहत् । यदुक्थ्यस्थाली भवति । इन्द्रियमेव
तया यजमान इमां दुहे । तां विश्वे देवा आग्रय-
णस्थाल्योजिमदुहन् । यदाग्रयणस्थाली भवति ।
ऊर्जमेव तया यजमान इमां दुहे । तां मनुष्या
ध्रुवस्थाल्यार्यदुहन् । यद्ध्रुवस्थाली भवति । आर्यु-
रेव तया यजमान इमां दुहे । स्थाल्या गृह्णाति ।
वायव्येन जुहोति । तस्मादन्येन पात्रेण पशून्दुह-
न्ति । अन्येन प्रतिगृह्णन्ति । अथो व्यावृत्तमेव
तद्यजमानो गच्छति (५), इति ।

ग्रहत्वं ग्रहाञ्जुहोत्यैकुर्वतादुहन्नाग्रयणस्थाली भवति नव च ।

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये

प्रथमोऽनुवाकः ॥ १ ॥

वायुः स्वामी येषां दारुमयाणां पात्रविशेषाणां ते वायव्याः । यद्यप्येकैकस्य पात्रस्यैकैको देवस्तथाऽपि वायुना वरस्य वृत्तत्वाद्वायव्यशब्देनैव तेषां व्यवहारः । तथा चैन्द्रवायवग्रहब्राह्मणे समास्नायते— “ते वायुमब्रुवन्निमं नः स्वदयेति । सोऽब्रवीद्वरं वृणै मदेवत्यान्येव वः पात्राण्युच्यन्ता इति । तस्मात्तानादेवत्यानि सन्ति वायवान्युच्यन्ते” इति । ते च वायव्याः पात्रविशेषाः सोमग्रहणार्था ऐन्द्रवायवं गृह्णाति मैत्रावरुणं गृह्णातीत्यादिश्रवणात् । तद्वन्मृन्मयस्थाल्योऽपि चतस्रः सोमग्रहण्य इत्येवमत्र प्रसिद्धिः । ताश्च स्थाल्यः किंविधा इति प्रश्नः । तस्योत्तरमुच्यते । पुरा कदाचिद्भूमिः पृश्निः श्वेतगोरूपाऽभूत् । भूविकारभूता आदित्यस्थाल्युक्कयस्थाल्याग्रयणस्थाली ध्रुवस्थालीत्येते चत्वारः स्थालीविशेषास्तस्या गोः स्तना आसन् । तांश्च स्तनानादित्यादयो दुग्ध्वा पश्वादिफलानि प्राप्तवन्तः । एवं यजमानोऽपि तानि प्रातुं स्थालीचतुष्टयं कुर्यात् । कृत्वा च मृन्मयस्थाल्यां तत्तदेवतासंवन्यन्त्यां तत्तदेवार्थं सोमरसं गृह्णीयात् । तं च सोमरसं होमकाले दारुमये वायव्यपात्रेऽवनीय तेन पात्रेण जुहुयात् । यस्मादेवं लोकेऽपि दोहपात्रमन्यन्दीरग्रहणपात्रं चान्यत् । अपि चैवंकुर्वीणो यजमान इतरेभ्यो व्यावृत्तिं प्राप्नोति ।

इति श्रीमत्सायणाचार्यविरचिते भाववीये वेदार्थवकाशे कृष्णयजुर्वेदीयतैत्तिरीयब्राह्मणभाष्ये प्रथमकाण्डे चतुर्थपाठके प्रथमोऽनुवाकः । १॥

अथ चतुर्थपाठके द्वितीयोऽनुवाकः ।

प्रथमोऽनुवाके सोमविशेषे ग्रहविविक्तः । द्वितीयोऽनुवाके सौत्रामणिशेषा मन्त्रा उच्यन्ते । तत्राऽऽश्विनसारस्वतैन्द्रग्रहेषु त्रिष्वपि साधारणं याज्यानुवाक्यायुगलम् । तथा च सौत्रामणिब्राह्मणमेवमास्नातम्— “युव२ सुराममश्विनेति सर्वदेवत्ये याज्यानुवाक्ये भवतः” इति । तत्र पुनोऽनुवाक्यामाह—

युव२ सुराममश्विना । नमु॑चावा॒सुरे स॒चा । वि॒पि॒पाना शु॑भस्पती । इन्द्रं॒ कर्म॑स्वावतम्, इति ।

हेऽश्विनौ नमुचावासुरे नमुचिनामके कस्मिंश्चिदसुरे सचा संबद्धं सुरामं
सुरया संपादितमिमं पात्रस्थं द्रव्यशेषं विपिपाना विशेषेण पिबन्तौ शुभ-
स्वती शोभनस्य कर्मणः पालकौ युवां कर्मस्वेतेष्विन्द्रमावतं सहपानेन
पालयतम् ।

याज्यामाह—

पुत्रमिव पितरौवश्विनोभा । इन्द्रावतं कर्मणा

दक्षसनाभिः । यत्सुरामं व्यपिबः शचीभिः ।

सरस्वती त्वा मघवन्नभीष्णात् , इति ।

हेऽश्विनौ युवास्तुभौ यथा लोके पितरौ पुत्रं पालयतस्तद्व्यजमानममेन
कर्मणा रक्षतम् । दंभवाशब्दः कर्मवाची । शचीशब्दः शक्तिवाची । ह इन्द्र
यद्यस्मात्कारणात्कर्मविशेषेण याभिः शक्तिभिः सह त्वं सुरया संपादितमिमं
रमद्विशेषं विशेषेण पीनवांस्तन्माद्यजमानं रक्षेति शेषः । हे मघवन्नियं सर-
स्वती त्वामभीष्णाद्भिषज्यतु । पानेन परितोषयत्वित्यर्थः ।

अथ मन्त्रद्वयेन सुराया अनुमन्त्रणम् । तथा च सूत्रकारः—“हुतां ह्य-
मानां वा यजमानोऽनुमन्त्रयते” इति ।

तत्र प्रथमं मन्त्रमाह—

अहाव्यग्रे हविगस्ये ते । सुचीर्वृत्तं चमू

इव सोमः (१) । वाजसनिः रयिमस्मे सुवी-

रम् । प्रशस्तं धेहि यशसं वृहन्तम्, इति ।

हेऽग्रे ते तवाऽऽस्ये मुखेऽहावीदं द्रव्यं हुतम् । यथा सुचि जुह्वादौ घृतं
निहितं यथा वा चमू चमसेषु सोमो निहितस्तद्वत्तस्मादस्मे अस्मासु सुवीरं
शोभनकर्मशूरं पुत्रं धेहि संपादय । कीदृशम् । वाजसनिमन्त्रदातारं रयिं घनवन्तं
प्रशस्तं विद्यादिगुणयुक्तं यशसं यशस्वनं वृहन्तं महान्तं सर्वकार्यसमर्थम् ।

अथ द्वितीयं मन्त्रमाह—

यस्मिन्नश्वासं ऋषभासं उक्ष्णः । वशामेषा

अवसृष्टास आहुताः । कीलालपे सोमपृष्ठाय

वेधसे । हृदा मतिं जनय चारुमग्नये, इति ।

यस्मिन्नग्रावश्वादय ओंहुता अश्वासः । अश्वमेधयागे अश्वा हुताः । ऐन्द्र-
मृषभमित्यादिषु विहितेषु कर्मसु ऋषभा हुताः । ऐन्द्रमुक्षाणमित्यादिपूक्षाणो
हुताः । सेचनसमर्था उक्षाणः । पुंगवगात्रा ऋषभाः । मैत्रावरुणी वशामालभे-
तेत्यादिषु विहितेषु वशा हुताः । सारस्वतं मेषमित्यादिषु मेषा हुताः । ते
च सर्वेऽवसृष्टासौ यजमानेन समर्पिताः । तादृशायाग्रये हृदाऽन्तःकरणेन
चारुं मतिं कर्मानुष्ठानविषयत्वेन समीचीनां बुद्धिं जनयाहं संपादयामि ।
कीदृशायाग्रये । कीलालपेऽन्नरसपायिने । सोमयागस्थितानि पृष्ठानि यस्यासौ
सोमपृष्ठस्तस्मै वेधसे विधात्रे ।

नाना हि वां देवहितं सदो मितम् । मा
सःसृक्षायां परमे व्योमन् । सुरा त्वमसि
शुष्मिणी सोम एषः । मा मा हिंसीः स्वां
योनिमाविशन् (२) । यदत्र शिष्टं रसिनः
सुतस्य । यदिन्द्रो अपिबच्छचीभिः । अहं
तदस्य मनसा शिवेन । सोम राजानमिह
भक्षयामि ।

कल्पः—“ब्राह्मणं परिक्रीणीयादुच्छेषणस्य पातारं नाना हि वां देव-
हितं सदो मितं मा सःसृक्षायां परमे व्योमन्सुरा त्वमसि शुष्मिणी सोम
एष मा मा हिंसीः स्वां योनिमाविशन् यदत्र शिष्टं रसिनः सुतस्य यदिन्द्रो
अपिबच्छचीभिरहं तदस्य मनसा शिवेन सोमं राजानमिह भक्षयामीति
वा स्वयं पिबेत् ” इति । अत्र सुरोच्छेषस्य ब्राह्मणं पातारं किञ्चिन्मूल्यदा-
नेन परिक्रीणीयात् । नाना हि वामिति मन्त्रेण यदत्रेति मन्त्रेण वा स्वयं पिबे-
दित्यर्थः । हे सोमग्रहसुराग्रहौ वां युवयोः सदो निवासस्थानं नाना मितं पृथ-
गेव संपादितम् । अतः परमे व्योमन्मृष्ट आकाशे भक्षणस्थाने मा संसृक्षायां
परस्परसंसृष्टौ मा भूताम् । हे पात्रस्थद्रव्य त्वं शुष्मिणी बलवती सुराऽसि ।
एष खलु सोमः सुप्रसिद्धविषयस्त्वं स्वां योनिं स्वकीयस्थानमुदररूपमाविश-
न्मामिह मा हिंसीः । अत्र पात्रे रसिनो रसवतः सुतस्याभिषुतस्य यच्छिष्ट-

मस्ति यच्चेन्द्रः शचीभिः स्वशक्तिभिः सहापिवत्तत्रास्य पात्रस्थद्रव्यस्यैकदेशं
सोमं राजानमहं शिवेन भक्तियुक्तेन मनसह कर्मणि भक्षयामि ।

द्वे सुती अशृणवं पितृणाम् । अहं देवाना-
मुत मर्त्यानाम् । ताभ्यामिदं विश्वं भुवनं
समेति । अन्तरा पूर्वमपरं च केतुम् ।

कल्पः—“द्वे सुती अशृणवं पितृणामहं देवानामुत मर्त्यानाम् । ताभ्या-
मिदं विश्वं भुवनं समेत्यन्तरा पूर्वमपरं च केतुमिति वा बल्मीकवपायामव-
नयेत् ” इति । पितृणामस्मत्पूर्वपुरुषाणां द्वे सुती अशृणवं द्वौ मार्गाविति
शास्त्रमुखेणाहं श्रुतवानस्मि । तयोर्मध्ये देवानामेको मार्गो येन गत्वा ब्रह्म-
लोके देवा भूत्वा न पुनरावर्तन्ते । उतापि च मर्त्या येन गत्वा स्वर्गमनु-
भूय पुनरावर्तन्ते ताभ्यामुभ्याम् मार्गाभ्यामिदं विश्वं भुवनं शास्त्रार्थानुष्ठा-
नपरं सर्वपाणिजातं समेति सम्यग्गच्छति । पूर्वं केतुं चिह्नं पृथिवीमपरं
केतुं दिवं चान्तरा व्यापृथिव्योर्मध्ये द्वे सुती वर्तेते इत्यर्थः ।

यस्ते देव वरुण गायत्रछन्दाः

पाशः । तं तं एतेनावयजे, इति ।

कल्पः—“यस्ते देव वरुण गायत्रछन्दाः पाशस्तं त एतेनावयजे
स्वाहेत्याश्विनपात्रमवभृथे प्रविध्यन्ति ” इति । हे वरुणदेवते त्वदीयः पाशो
गायत्र्याख्येण छन्दसा युक्तो यो विद्यते तं पाशमेतेन पात्रेण विनाशयामि ।

कल्पः—“एतेनैव त्रिष्टुप्छन्दा इति सारस्वतस्य जगतीछन्दा इत्यै-
न्द्रस्य ” इति । एतेन यस्ते देवेति मन्त्रेण त्रिष्टुप्छन्दा इतिविशेषयुक्तेन
सारस्वतस्य पात्रं प्रविध्यन्ति । एवमुत्तरत्रापि । पाठस्तु —

यस्ते देव वरुण त्रिष्टुप्छन्दाः पाशः । तं तं

एतेनावयजे । यस्ते देव वरुण जगती

छन्दाः पाशः । तं तं एतेनावयजे, इति ।

समाप्ताः सौत्राग्रणिशेषा मन्त्राः । अथ सोमशेषः काश्चिद्विधिः । यदुक्तं
सूत्रकारेण—“राज्ञो राजभक्ष्यस्य वाऽनुबन्धयायाः पशुपुरोडाशमष्टौ देव-
सुवां हवींश्चयनु निर्वपति ” इति । तदिदं विधत्ते—

सोमो वा एतस्य राज्यमादत्ते । यो राजा सन्राज्यो
 वा सोमेन यजते । देवसुवामेतानि हवीः पि भवन्ति ।
 एतावन्तो वै देवानाः सवाः । त एवास्मै सवा-
 न्प्रयच्छन्ति । त एनं पुनः सुवन्ते राज्याय ।
 देवसू राजा भवति, इति ।

सोमं आविशन्त्यजे राज्यायैकं च ।

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये
 द्वितीयोऽनुवाकः ॥ २ ॥

यः पूर्वं राजा राजत्वयोग्यो वा भूत्वा सोमेन यजत एतस्य राज्यं सोम-
 देव एव गृह्णाति । अतस्तन्निवारणाय हविर्निर्वापः । सुवन्ते प्रेरयन्ति राज्या-
 र्थमिति सुवो देवाश्च ते सुवश्च देवसुवोऽग्न्यादयस्तत्संवन्धीनि हवींष्यग्नये
 गृहपतये पुरोडाशमष्टाकपालमित्यनुवाकोक्तानि यावन्त एष्वर्थविशेषास्तस्मि-
 न्ननुवाके श्रूयन्ते—“ अग्निरेवैनं गृहपतीनाः सुवते सोमो वनस्पतीनाम् ”
 इत्यादिना । एतावन्त एव गृहपतित्वादयोऽपेक्षिता देवानां संवन्धिना एष्व-
 र्थविशेषाः । ततस्तैर्हविर्भिस्तुष्टास्त एवाग्न्यादयो देवा अस्मै यजमानाय
 तान्गृहपतित्वाद्यैश्वर्यविशेषान्प्रयच्छन्तीति ते देवा एनं यजमानं पुनरपि
 राज्याय प्रेरयन्ति । असावपि देवैः प्रेरितो राजा भवति । अत्र विनियोग-
 संग्रहः—

युवं सुरामं याज्यनुवाक्ये सौत्रामणौ गते ।
 अहाव्यस्मिन्निति द्वाभ्यां तत्र होमानुमन्त्रणम् ॥
 नानेति वा यदत्रेति वा मन्त्राद्भक्षयेद्धविः ।
 द्वे सुतीति च बल्मीकवपायां वा सिपेद्धि तत् ॥
 यस्ते देवाश्विनादीनि विध्यन्त्यवभृथे त्रिभिः ।

अनुवाके द्वितीयेऽस्मिन्दश मन्त्रा उदाहृताः ॥ [इति] ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
 ब्राह्मणभाष्ये प्रथमकाण्डे चतुर्थपाठके द्वितीयोऽनुवाकः ॥ २ ॥

अथ चतुर्थप्रपाठके तृतीयोऽनुवाकः ।

द्वितीये सौत्रामणिमन्त्रा उक्ताः । तृतीयचतुर्थयोरग्निहोत्रविषयं प्रायश्चित्त-
मुच्यते । तत्राप्यस्मिन्ननुवाके दोहविषयं प्रायश्चित्तम् । तत्र कंचिन्मन्त्रं
पठति—

उदस्थाद्देव्यदितिर्विश्वरूपी । आयुर्यज्ञपतावधात् ।

इन्द्राय कृण्वती भागम् । मित्राय वरुणाय
च, इति ।

येयमग्निहोत्रहविर्दोहनार्था धेनुः सेयं देवी देवतारूपोदस्थादुत्तिष्ठतु ।
कीदृशी । देव्यदितिर्भूमिरूपा विश्वरूपी कृष्णशुक्लादिनानारूपयुक्ता सेयं यज्ञ-
पतावायुः संपादयतु । विं. कुर्वती । इन्द्रमित्रावरुणेभ्यो हविर्भागं संपा-
दयन्ती ।

तमेतं मन्त्रं विनियुङ्क्ते—

इयं वा अग्निहोत्री । इयं वा एतस्य निषीदति ।

यस्याग्निहोत्री निषीदति । तामुत्थापयेत् । उद-
स्थाद्देव्यदितिरिति । इयं वै देव्यदितिः (१) ।

इमामेवास्मा उत्थापयति, इति ।

यस्याग्निहोत्रहविर्दोहनाय प्रवृत्तस्याग्निहोत्री धेनुरुपविशति, एतस्य पुरु-
षस्याग्निहोत्री भूमिरूपेति कृत्वा भूमिदेवतैव दोहं प्रतिबध्नन्ती निषीदति ।
तस्मादुदस्थादिति मन्त्रेण तामुत्थापयेत् । मन्त्रगतस्यादितिशब्दस्य भूमिवा-
चित्वाद्भूमिमेवोत्थापयति ।

मन्त्रस्य द्वितीयपादतात्पर्यं दर्शयति—

आयुर्यज्ञपतावधादित्वाह । आयुरेवास्मिन्द-
धाति, इति ।

उत्तरार्धस्य यथार्थतां दर्शयति—

इन्द्राय कृण्वती भागं मित्राय वरुणाय चेत्याह ।

यथा यजुरेवैतत्, इति ।

प्रायश्चित्तान्तरं विधत्ते —

अवर्तिं वा एषैतस्य पाप्मानं प्रतिरूपाय निषी-
दति यस्याग्निहोत्र्युपसृष्टा निषीदति । तां दुग्ध्वा
ब्राह्मणाय दद्यात् । यस्यान्नं नाद्यात् । अवर्तिमेवा-
स्मिन्पाप्मानं प्रतिमुञ्चति (२), इति ।

वर्तिर्वर्तनं जीवनोपायः । अवर्तिर्दारिद्र्यम् । यस्यानुष्ठातुर्दोहनार्थं वत्सेन
संसृष्टा धेनुरुपाविशति, एतस्यावर्ति दारिद्र्यहेतुं पाप्मानमेषा धेनुः प्रति-
रूपाय सर्वत्र प्ररूपाप्नोपविशति । अस्मां धेनुं दुग्ध्वा पश्चाद्ब्राह्मणाय
दद्यात् । कीदृशाय । यस्य ब्राह्मणस्यान्नमिव ऊर्ध्वं यजमानो नाद्यात्तादृशाय ।
तेन दानेन स्वकीयं दारिद्र्यहेतुं पाप्मानमस्मिन्ब्राह्मणे कचचादिवत्प्रति-
मुञ्चति ।

दोहनपूर्वकं दानं प्रशंसति —

दुग्ध्वा देदति । न ह्यदृष्टा दक्षिणा दीयते, इति ।

यस्मात्प्रतिग्रहीत्रा पुरुषेणादृष्टा दक्षिणा दानयोग्या न भवति, तस्माद्-
दुग्ध्वा क्षीरं तस्मै प्रदर्श्य त्वमेवं दुग्ध्वा भुङ्क्ष्वेत्येवं दद्यात् ।

अथ प्रायश्चित्तान्तरं विधातुं प्रस्तौति —

पृथिवीं वा एतस्य पयः प्रविशति । यस्याग्निहोत्रं
दुह्यमानं स्कन्दति, इति ।

यस्य यजमानस्याग्निहोत्रार्थं द्विर्दोहनकाले स्वल्पमपि पयति, एतस्य
कृत्स्नमपि पृथ्वीमेव प्रविशति ।

एतत्प्रायश्चित्तरूपं मन्त्रपाठं विधत्ते —

यदद्य दुग्धं पृथिवीमसक्तं । यदोपधीरप्यसंरयदारपः ।
पयो गृहेषु पयो अग्निवासु । पयो वत्सेषु पयो
अस्तु तन्मयीत्याह । पय एवाऽऽत्मन्गृहेषु पशुषु
धत्ते, इति ।

अद्यास्मिन्दिने यद्दुग्धं पृथिवीमसक्तं पृथिव्यां पतितं यच्च बिन्दुरूपेणौष-
धीरपो वा प्राविशत्तत्पयो मदीयेषु गृहेष्ववस्थितमस्तु । तथा तत्पयो मदी-
यासु गोषु स्थितमस्तु । तथा तत्पयो मदीयव्रत्सेषु स्थितमस्तु । तथा
तत्पयो मायि स्थितमस्तु । तमेतं मन्त्रं पठेत् । तेन स्कन्धे पय आत्मनि गृहेषु
पशुषु च स्थापितं भवति ।

एतदभिमन्त्रणानन्तरमुदकस्पर्शं विधत्ते—

अप उ॒प॒सृ॒जति (३) । अ॒ङ्घ्रिरे॒वैन॑दा॒प्नोति॑, इति ।

स्वेनोपसृष्टाभिरङ्घ्रिरेव स्कन्धमेतत्पयः पुनः प्राप्नोति ।

प्रायश्चित्तान्तरं विधत्ते—

यो वै य॒ज्ञस्याऽऽर्ते॑ नाना॒र्तः स॑सृ॒जति॑ । उ॒भे वै ते
तर्ह्य॒ङ्घ्रि॑तः । आ॒ङ्घ्रि॑ति॒ स्व॒स्तु वा ए॒तद॑भि॒होत्र॑म् ।
यदु॒ह्यमा॑न॒ः स्क॑न्दति । यद॑भि॒दु॒ह्यात् । आ॒र्तेना॑-
ना॒र्तं य॒ज्ञस्य॑ स॑सृ॒जेत् । तदे॒व या॒दृक्का॑दृक् च
होत॑व्यम् । अथान्यां दुग्ध्वा पुनर्होतव्यम् । अना॑-
र्तेनै॒वाऽऽर्तं॑ य॒ज्ञस्य॑ निष्क॑रोति (४), इति ।

यज्ञस्य संबन्धि हविर्द्विविधम् । आर्तिपनार्तं चेति । दुग्धमानस्य स्कन्दने
सति तदार्तं भवति । इतः परं बोध्यमाणपनार्तं भवति । तथा सति स्कन्द-
नादूर्ध्वं तदेव पात्रस्थमभिलक्ष्य यदि पुनर्दुह्यात्तदानीमार्तस्योपर्यनार्तस्य
स्थापनादुभयपक्षे पयः संसृजेत् । तत्संसर्गे च द्वितीयपण्यार्तमेव भवेत् ।
तस्मादार्तस्योपरि दोहनं न कुर्यात् । किंतु तदेवाऽऽर्तं यादृशं तादृशं पर्या-
प्तपण्यां वा होतव्यम् । तावता नित्यानुष्ठानमिच्छिः । अथाऽऽर्तपरिहारा-
र्थमन्यां दुग्ध्वा पुनर्होतव्यम् । तेन पुनर्होतव्येनैव यज्ञस्य यत्पूर्वमार्तं तत्समा-
दधाति ।

प्रायश्चित्तान्तरं विधत्ते—

यद्यु॒द्धुत॑स्य॒ स्क॑न्देत् । यत्ततो॒ हु॒त्वा पुन॑रे-
यात् । य॒ज्ञं वि॒च्छि॑न्यात् । यत्र॒ स्क॑न्देत् ।

तन्निषय पुनर्गृहीयात् । यत्रैव स्कन्दति ।

तत् एवैनत्पुनर्गृह्णाति । तदेव यादृक्कीदृक्च

होतव्यम् । अथान्यां दुग्ध्वा पुनर्होतव्यम् ।

अनर्तिनैवाऽऽतं यज्ञस्य निष्करोति (५), इति ।

दोहनादूर्ध्वमुद्धृतस्याऽऽहवनीयं प्रत्युन्नीतरय लेशो यदि भूमौ पतेत्तदानीमहुत्वा यदि ततो देशात्पुनरागच्छेत्तदानीं यज्ञो विच्छिद्येत । अतस्तत्परिहाराय यस्मिन्देसे स्कन्नं तस्मिन्नेव देशे स्वयमुपविश्य तत्पतिर्न पुनः पात्रे गृहीयात् । तथा सति यस्मिन्नेव देशे स्कन्नं तस्मिन्देसे पुनर्गृहीयत्वात्तेन दुग्धान्तरं न भवेत् । तदेव पुनर्गृहीतेन सहितं पात्रस्थं नित्यार्थं हुत्वा प्रायश्चित्तार्थमन्यां दुग्ध्वा जुहुयात् ।

पुनरपि प्रायश्चित्तान्तरं विधत्ते—

वि वा एतस्य यज्ञश्छिद्यते । यस्याग्निहोत्रेऽपि-

श्रिते श्वाऽन्तर्ग धावति । रुद्रः खलु वा पृषः ।

यदग्निः । यद्गामन्वत्यावर्तयेत् । रुद्राय पशून्पि

दध्यात् । अपशुर्यजमानः स्यात् । यदपोऽन्व-

तिपिञ्चेत् । अनाद्यमग्नेरपः । अनाद्यमाभ्यामपि

दध्यात् । गार्हपत्याद्भस्माऽऽदयः । इदं विष्णु-

र्विचक्रम इति वैष्णव्यर्चाऽऽहवनीयाद्भ्यः सयस्रु-

दद्भवेत् । यज्ञो वै विष्णुः । यज्ञेनैव यज्ञः संतनोति ।

भस्मना पदमपि वपति शान्त्यै (६), इति ।

वै देव्यदिर्निर्मुञ्चति सृजति करोति करोत्याभ्यामपि दध्यात्पञ्च च ।

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये

तृतीयोऽनुवाकः ॥ ३ ॥

===

यस्य यजमानस्याग्निहोत्रहविष पाकार्यं गार्हपत्येऽग्निश्रिते सत्याहवनीय-
गार्हपत्ययोर्मध्ये यदि स्वा धावेत्तदानीमेतस्य यज्ञो विच्छिद्येत । अतस्तत्प-
रिहाराय यदि तेन शुनो मार्गेण गामतिनीष पुनरावर्तयेत्तदानीमग्नेः
क्रूरत्वेन रुद्ररूपत्वात्तस्मै रुद्राय पशून्समर्पयेत् । ततो यजमानः पशुरहितः
स्यात् । यदि तु शुनः पदे जलमनुक्रमेणातिशयेन निषिश्वेत्तदानीमग्नेरना-
द्यभूता आपः संपजाः । तादृशमनाद्यं वस्तु द्वाभ्यामग्निभ्यां समर्पयेत्ततो
गोर्नयनमुदकस्य निषेचनं च न कुर्यात् । किंतु गार्हपत्यात्किंचिद्भस्माऽऽदाय
“इदं विष्णुः” इति मन्त्रेणाऽऽहवनीयपर्यन्तं भस्म प्रक्षारयंस्तस्योपरि स्वयं
गच्छेत् । ततो यज्ञस्य विष्णुत्वाद्विष्णुरूपेणैव यज्ञेन वर्तमानं यज्ञं संततं
करोति । तेन भस्मना शुनः पदमाच्छादयेत् । तच्च दोषस्य शान्त्यै भवति ।
अत्र विनियोगसंशयः ---

उदकस्याग्निहोत्राग्निहोत्रीमुत्थापयति दोहने ।

यदस्य दुग्धमित्येतत्स्कन्नक्षीराभिमन्त्रणे ॥

इदं विष्णुश्चान्तराये ध्वंसयेद्भस्म वह्निगम् ।

अनुवाके तृतीयेऽस्मिन्मन्त्रास्त्रय उदीरिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय
ब्राह्मणभाष्ये प्रथमकाण्डे चतुर्थप्रपाठके तृतीयोऽनुवाकः । ३ ।

अथ चतुर्थप्रपाठके चतुर्थोऽनुवाकः ।

तृतीये दोहविषयं प्रायश्चित्तमुक्तम् । चतुर्थे वह्निविषयं प्रायश्चित्तमुच्यते ।
तत्रैकं प्रायश्चित्तं विवक्षते—

नि वा एतस्याऽऽहवनीयो गार्हपत्यं काम-
यते । नि गार्हपत्य आहवनीयम् । यस्याग्नि-
मनुद्धृतं सूर्योऽभिनिम्रोचति । दर्शेण हिरण्यं
प्रवर्ध्म पुरस्ताद्धरेत् । अथाग्निम् । अथाग्नि-
होत्रम् । यद्धिरण्यं पुरस्ताद्धरति । ज्योतिर्वै
हिरण्यम् । ज्योतिरेवैनं पश्यन्नद्धरति । यदाग्निं

पूर्वः हरत्यथाग्निहोत्रम् (१) ।

भागधेयेनैवैनं प्रणयति, इति ।

यस्य पुरुषस्यानुद्धृतमग्निमुपलक्ष्य सूर्योऽस्तमेति सायं कालीनाग्निहोत्रार्था-
दाहवनीयं प्रत्यग्निप्रणयनात्प्रागेव यद्यस्तमियात्तदानीमेतस्य पुरुषस्याऽऽहव-
नीयो गार्हपत्यं न्यकर्तुं कामयते । गार्हपत्यश्चैनं न्यक्कामयते । ततोऽग्निद्वयमपि
फलप्रदं न भवति । ततोऽस्तमयादूर्ध्वमग्निं प्रणयन्पुरुषः केनचिदर्थेण हिरण्यं
प्रकर्षेण यद्ध्वा तत्पुरस्ताद्व्रजेत् । तस्य पृष्ठतोऽग्निं नयेत् । तस्यापि पृष्ठतोऽ-
ग्निहोत्रहविर्नयेत् । तत्र हिरण्यनयनेन ज्योतीरूपं हिरण्यं पुरतः पश्यन्पृष्ठतोऽ-
ग्निरुद्धारादस्तमयदोषं न प्राप्नोति । पुरतोऽग्निं पश्चाद्विर्नयनं तदीयेन भाग-
धेयेन युक्तमेवाग्निं प्रणयति ।

अग्निमुद्धरणे कंचिद्विशेषं विधत्ते—

ब्राह्मण आर्षेय उद्धरेत् । ब्राह्मणो वै सर्वा

देवताः । सर्वाभिरेवैनं देवताभिरुद्धरेत्, इति ।

स्वकीयाननृषीन्यो वेत्ति स आर्षेयः प्रवराभिज्ञ इत्यर्थः । तादृशो ब्राह्मणो
दर्भेण प्रबद्धस्य हिरण्यस्य पृष्ठतो बह्निमुद्धरेत् । अत एव सूत्रकारेणोक्तम्—
“ अन्वड्ड्वाप्येव ब्राह्मणो बहुविदग्निमुद्धरेत् ” इति । “ यावतीर्वै देवतास्ताः
सर्वा वेदविदि ब्राह्मणे वसन्ति ” इति श्रुत्यन्तरात्सर्वदेवताकर्तृकमिदमुद्धरणं
भवति ।

अत्रैवापरं विशेषं विधत्ते—

अग्निहोत्रमुपसायातमितोरासीत् ।

व्रतमेव हतमनुं श्रियते, इति ।

आर्षेयस्य ब्राह्मणस्य पृष्ठतोऽग्निहोत्रहविर्नीत्वा तदधस्तादुपसाद्य श्वासं
निरुध्य ग्लानिपर्यन्तमवातिष्ठेत् । एवं सति सूर्यास्तमयेन विनाशितं व्रतमनु
स्वयमपि मरणोपचारं नाटयति । लोकेऽपि हि श्रियमाणं स्निग्धमनुश्रियन्ते ।

पुनरपि विशेषान्तरं विधत्ते—

अन्तं वा एष आत्मनो गच्छति । यस्ताम्यति ।

अन्त॑मेष॒ य॒ज्ञस्य॑ गच्छति । यस्या॒ग्निमनु॑-
द्धृत॑ः सूर्योऽभिनि॒म्रोच॑ति (२) । पुनः॑ स॒मन्य॑
जुहोति । अन्ते॑नै॒वान्तं॑ य॒ज्ञस्य॑ निष्करोति, इति ।

यो ग्लानिं प्राप्नोति, एष विनाशमिव प्राप्नोति । यस्य चाग्न्युद्धरणात्पुरा
सूर्योऽस्तमेति, एष यज्ञस्य विनाशं प्राप्नोति । अतो दोषद्वयनिवृ-
त्त्यर्थं पुनः श्वासं कृत्वा जुहुयात् । तथा सति स्वकीयेन विनाशेन सह
यज्ञस्य विनाशं समादधाति ।

पुनरप्यपरं विशेषं विधत्ते—

वरु॑णो वा ए॒तस्य॑ य॒ज्ञं गृ॑ह्णाति । यस्या॒ग्निमनु॑-
द्धृत॑ः सूर्योऽभिनि॒म्रोच॑ति । वारु॑णं च॒रुं
निर्व॑पेत् । तेनै॒व य॒ज्ञं निष्क्री॑णीते, इति ।

वरुणेनापहतो यज्ञश्चरुणा मूलेन पुनः क्रीतो भवति । हिरण्यवन्धनमा-
रभ्य चरुपर्यन्तमेकमिदं प्रायश्चित्तम् ।

अस्तमयनिमित्तं प्रायश्चित्तमभिधायोदयनिमित्तं प्रायश्चित्तं विधत्ते—

नि वा ए॒तस्याऽऽह॑व॒नयो॒ गार्ह॑पत्यं काम-
यते । नि गार्ह॑पत्य आह॒वनी॑यम् । यस्या॒ग्नि-
मनु॑द्धृत॑ः सूर्योऽभ्यु॒देति॑ । च॒तुर्गृ॑हीतमाज्यं
पु॒रस्ता॑द्धरेत् (३) । अथा॒ग्निम् । अथा-
ग्निहो॒त्रम् । यदाज्यं पु॒रस्ता॑द्धर॒ति । ए॒तद्वा
अग्नेः॒ प्रियं॒ धाम॑ । यदाज्यं । प्रि॒येणै॒वैनं॑
धा॒म्ना स॑मर्धयति । यद॒ग्निं पूर्॒वः ह॑रत्यथा-
ग्निहो॒त्रम् । भा॒गधे॒यै नै॒वैनं॑ प्र॒णय॑ति । ब्राह्मण

अ॒र्षि॒य उ॒द्धरे॒त । ब्रा॒ह्म॒णो वै सर्वा॑ दे॒वताः ।

(४) । सर्वा॑भि॒रेवैनं॑ दे॒वता॑भि॒रुद्ध॑रति, इति ।

पूर्वबद्ध्याख्येयम् ।

अत्र पूर्वस्मादधिकं कंचिद्विशेषं विधत्ते—

परा॑ची वा एतस्मै॑ व्युच्छन्ती व्युच्छति । यस्या-
ग्निमनुद्धृतं॑ सूर्योऽभ्युदेति । उपाः॑ केतुना जुष-
ताम् । यज्ञं दे॒वोभि॑रिन्वितम् । दे॒वोभ्यो मधु॑मन्तम्
स्वाहेति॑ प्रत्यङ्गनिषद्याऽऽज्येन जुहुयात् । प्रतीची-
मेवास्मै॑ वि॒वास॑यति, इति ।

यस्य पुरुषस्याग्न्युद्धरणात्पाक्सूर्योदयो भवेदेतस्मै पुरुषायोषःकालदेवता व्युच्छन्ती प्रभातं कुर्वती पराची वै पुनरावृत्तिरहितैव व्युच्छति प्रभातं करोति । एकस्मिन्दिने प्रभातं कृत्वा विनश्यति दिनान्तरेषु प्रभातं कर्तुं न तिष्ठतीत्यर्थः । एतद्दोषपरिहाराय प्रत्यङ्गमुख उपविश्य “उपाः” इत्यादि-
मन्त्रमुच्चार्याऽऽज्येन जुहुयात् । ततोऽस्मै यजमानार्थं प्रतीचीं पुनरावृत्तियुक्तां स्वाकृतिं कृत्वा विवासयति । दैनंदिनं प्रभातं संभावयति । मन्त्रस्याय-
मर्थः—इयमुषःकालदेवता केतुना दिवसचिह्नभूतेनाऽऽदित्येन सह देवोभे-
रिन्वितमन्यैर्देवैः प्रीतिपूर्वकं स्वीकृतमिमं यज्ञं जुषताम् । देवोभ्योऽत्यन्तमा-
धुर्योपेतमाज्यं स्वादुतममस्तिवति ।

होमानन्तरकर्तव्यं विधत्ते—

अ॒ग्नि॒होत्र॑मु॒पसा॒द्यात॑मितो॒गसी॑त । व्र॒तमे॒व ह॒त-
म॒नु॒म्रिय॑ते । अ॒न्तं वा ए॒ष आ॒त्मनो॑ गच्छ-
ति (५) । यस्ताम्यति । अन्तं॑मेष॒ यज्ञ॑स्य
गच्छति । यस्याग्निमनुद्धृतं॑ सूर्योऽभ्युदेति ।
पू॒नः स॒मन्य॑ ज॒होति॑ । अन्ते॑नैवान्तं यज्ञस्य

निष्करोति । मित्रो वा एतस्य यज्ञं गृह्णाति ।

यस्याग्निमनुद्धृतं सूर्योऽभ्युदेति । मैत्रं चरुं

निर्वपेत् । तेनैव यज्ञं निष्क्रीणीते, इति ।

पूर्ववत्सर्वं व्याख्येयम् । अज्योद्धरणमारभ्य मैत्रचरुपर्यन्तमेकं प्रायश्चित्तम् ।

अथाग्न्युद्धाननिमित्तं प्रायश्चित्तं विधत्ते—

यस्याऽऽहवनीयेऽनुद्धाने गार्हपत्य उद्घायेत्

(६) । यदाहवनीयमनुद्घाप्य गार्हपत्यं

मन्येत् । विच्छिन्यात् । भ्रातृव्यमस्मै जनयेत् ।

यद्वै यज्ञस्य वास्तव्यं क्रियते । तदनु रुद्रोऽवच-

रति । यत्पूर्वमन्ववस्येत् । वास्तव्यमग्निमुपा-

सीत । रुद्रोऽस्य पशून्घातुकः स्यात् । आहव-

नीयमुद्घाप्य । गार्हपत्यं मन्येत् (७), इति ।

यस्य पुरुषस्यऽऽहवनीयामौ विद्यमाने सति गार्हपत्याग्निर्नश्येत्तदानीमयं पुरुषस्तं विद्यमानमाहवनीयमविनाश्य यदि गार्हपत्यार्थं मन्यनं कुर्यात्तदानीमाहवनीयजनकस्य गार्हपत्यस्याभावाद्यज्ञो विच्छिद्येत् । पूर्वो ह्याहवनीयजनको गार्हपत्यो विनष्टः । इति अर्थः मन्यनीयस्तु नैतस्याऽऽहवनीयस्य जनकः । किञ्च तन्मन्यनेन यजमानस्य भ्रातृव्यमुत्पादयेत् । मन्यनीयस्य पूर्वाहवनीयविरोधित्वात् । एवं तर्हि शास्त्रीयो गार्हपत्याहवनीयौ मा भूताम् । लौकिकमेवाग्निहेतुं क्रियमाप्ति चेत् । तदप्यनुपपन्नम् । यज्ञस्य संबन्धि यदङ्गं वास्तव्यं लौकिकं क्रियते । वास्तवे लोकव्यवहारे भवं वास्तव्यम् । तल्लौकिकमङ्गमनु रुद्रः क्रूरो देवो यज्ञशालायां मविशति । एवं सति यदि पूर्वविद्यमानमाहवनीयमनु कर्म समापयेत्तदानीं लौकिकमेवाग्निमुपासितवान्भवति । ततो रुद्रोऽस्य पशून्घातयेत् । तस्मान्पूर्वसिद्धमाहवनीयं विनाश्य पश्चाद्गार्हपत्यार्थमग्निं मन्येत् ।

तत्र मन्यतमन्वं विधत्ते—

इतः प्रथमं जज्ञे अग्निः । स्वाद्योनेरधि जातवेदाः ।
 स गायत्रिया त्रिष्टुभा जगत्या । देवेभ्यो हव्यं
 वहतु प्रजानन्निति । छन्दोभिरेवैनं स्वाद्योनेः
 प्रजनयति, इति ।

जातवेदा उत्पन्नसर्वजगदभिज्ञोऽग्निः स्वाद्योनेः स्वकीयात्कारणादितोऽ-
 रणेः प्रथममुत्पन्नः । स च गायत्र्यादिच्छन्दस्त्रयेण सहकारिणा देवान्हविश्च
 प्रकर्षेण जानन्नरमदीयं हव्यं देवेभ्यो वहत्वित्यनेन मन्त्रेण मन्यनं कुर्यात् ।
 तथा सति गायत्र्यादिच्छन्दोभिरेवानुगृहीतः स्वकीयात्कारणादुत्पादितो
 भवति ।

यथोक्तं मन्यनविधिमनूयानुमन्त्रणं विधत्ते —

गार्हपत्यं मन्यति । गार्हपत्यं वा अन्वाहिताग्नेः
 पशव उपतिष्ठन्ते । स यदुद्वारयति । तदनु पश-
 वोऽपक्रामन्ति । इषे रय्यै रमस्व (८) । सहसे
 युम्नायं । ऊर्जे पत्यायेत्याह । पशवो वै रयिः ।
 पशूनेवास्मै रमयति, इति ।

मन्यनेन निष्पन्नो यो गार्हपत्यस्तदनु पशवोऽस्य संपद्यन्ते । तदुद्रासने
 तु पशवो नश्यन्ति । अतस्तदुद्रासनं वारयितुमिष इत्यादिमन्त्रेणाभिमन्त्रयेत् ।
 मन्त्रस्य चायमर्थः—हेऽग्न इषेऽन्नार्थं रय्यै धनार्थं सहसे वलार्थं युम्नाय
 यशोर्थमूर्जे क्षीरादिरसार्थं पत्याय स्वामित्वार्थं च रमस्व त्वमत्र क्रीडां कुरु ।
 अस्मिन्मन्त्रे धनवाचिना रयिश्चब्देन पशूनामप्यभिमन्त्रत्वात्पशून्स्मै संपा-
 दयति ।

अथ मन्त्रेण समिन्धनविधिमभिधेत्य तस्य भागमनूय व्याचष्टे—

सारस्वतौ त्वोत्सौ समिन्धातामित्याह । ऋक्सामे
 वै सारस्वतावुत्सौ । ऋक्सामाभ्यामेवैनं समिन्धे,
 इति ।

हेऽग्न उ॒त्साव॑त्यु॒त्सुकां॑ सा॒र॒स्वतौ॑ सा॒र॒स्वति॑सं॒बन्धि॑ना॒वृ॒ग्वेद॑साम॒वेदौ॑ त्वां
समिन्धातां॑ सम्य॒ग्दी॑पयताम् ।

भागान्तरमुदाहृत्य व्याचष्टे—

स॒म्रा॒ड॒सि वि॒रा॒ड॒सी॒त्याह॑ । र॒थ॒न्त॒रं वै स॒म्रा॒ट् । बृ॒ह॒-
द्वि॒रा॒ट् (९) । ता॒भ्यामि॒वैन॑ ५ समिन्धे, इति ।

सम्यग्राजत इति सम्राट् । विविधं राजत इति विराट् । हेऽग्ने सामद-
यरूपस्त्वमसि ।

अथ निमित्तान्तरकृतं प्रायश्चित्तं विधत्ते—

वज्रो॑ वै च॒क्रम् । वज्रो॑ वा ए॒तस्य॑ य॒ज्ञं वि॒च्छि॒-
न॒त्ति । यस्या॑नो॒ वा रथो॑ वाऽन्तरा॒ग्नी या॑ति ।
आ॒ह॒वनी॑यमु॒द्वाप्य॑ । गा॒र्हप॑त्यादु॒द्धरे॑त् । यद॒ग्ने पू॒र्वं
प्रभृ॑तं प॒दं हि ते॑ । सूर्य॑स्य र॒श्मीन॑न्वा॒तता॑न । तत्र॑
र॒यिष्ठा॑मनु॒संभ॑रै॒तम् । सं नः॑ सृ॒ज सु॒म॒त्या वाज॑व॒-
त्येति॑ । पू॒र्वेणै॒वास्य॑ य॒ज्ञेन॑ य॒ज्ञम॑नु॒संत॑नोति, इति ।

शकटस्य रथस्य वा यच्चक्रं तल्लोहवद्धतया वज्रसमानम् । “ रथतृती-
यम् ” इति वज्रांशत्वश्रुतेः । तथा सत्याहवनीयगार्हपत्ययोर्मध्ये रथस्य
शकटस्य वा गमने सति वज्रेण यज्ञो विच्छिद्येत । अतस्तत्परिहारार्थमाह-
वनीयं विनाश्य यदग्नय इत्यादिमन्त्रेण गार्हपत्यात्पुनरुद्धरेत् । मन्त्रस्य
चायमर्थः—हेऽग्ने ते तव प्रभृतं प्रकर्षेण पुष्टं यत्पदं स्वरूपं सूर्यस्य रश्मीन-
न्वनुक्रमणेन सर्वतः प्रसारयामास । तत्र यद्रयिष्ठां धनसमृद्धाववास्थितमेतमा-
हवनीयमनुक्रमेण संभर सम्यक्पोषय । नोऽस्मान्वाजवत्याऽग्नेनोपेतया सुमत्या
शोभनबुद्ध्या संसृज संयोजय । अनेन मन्त्रेणाऽऽहवनीयोद्धरणे सति पूर्व-
सिद्धेनैव यज्ञेनास्य यजमानस्य करिष्यमाणं यज्ञमनुक्रमेण संततं करोति ।

अस्मिन्नेवोद्धरणे मन्त्रान्तरं विधत्ते—

त्वमग्ने सप्रथा असीत्याह । अग्निः सर्वा

देवताः । देवताभिरेव यज्ञं संतनोति, इति ।

हेऽग्ने त्वं सप्रथाः कीर्तियुक्तोऽसि । अस्य मन्त्रस्योत्तरभाग उपहोमकाण्डे समाम्नास्यते । अस्मिन्पादे प्रशस्यमानोऽग्निः सर्वदेवतात्मकः । ते देवा बिभ्यतोऽग्निं प्राविशंस्तस्मादाहुरग्निः सर्वदेवता इत्यन्यत्राऽऽम्नानात् । अतो देवताभिरेव सहायभूताभिर्यज्ञं संततं करोति ।

अत्रैव कर्तव्यशेषं विधत्ते—

अग्नये पथिष्ठते पुरोडाशमष्टाकपालं निर्वपेत् ।

अग्निमेव पथिष्ठतस्त्वेन भागधेयेनोपधावति ।

स एवैनं यज्ञियं पन्थामपि नयति । अनड्वा-

न्दक्षिणा । वही ह्येष समृद्धयै (१०), इति ।

हरत्यथोग्निहोत्रं निम्नोचति हरेद्देवतां गच्छत्युद्वायेन्मन्थेद्रमस्व बृहद्विराडेति नवं च ।

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये
चतुर्थोऽनुवाकः ॥ ४ ॥

[नि वै पूर्वं त्रीणि निम्नो(म्रो)चति दर्भेण यद्विरण्यमग्निहोत्रम् । पुनर्वर्णो वारुणं नि वा एतस्याभ्युदेति चतुर्गृहीतमाज्यं यदाज्यं यदग्निं पराच्युषाः । पुनर्वित्रो मैत्रं यस्याऽऽहवनीयेऽनुद्वाते गार्हपत्ये यद्वै मन्थेदुद्धरेत् ॥ (१)]

पन्थानं करोतीति पथिष्ठत्तादृशोऽग्निर्निरुप्तेन स्वकीयेन भागधेयेन सेवित एनं यजमानं यज्ञयोग्यं पन्थानं प्रापयति । तत्र चानड्वान्दक्षिणा देया । स च भारवाहित्वात्समृद्धयै संपद्यते ।

अत्र विनियोगसंग्रहः—

उषोमन्त्रेण होमः स्यात्पुरा सूर्योदये सति ।

इतः प्रथेति मन्त्रेण पश्चिमानलमन्थनम् ॥

इषे रय्यै तु मयितं मन्त्रयेतानलं तदा ।
 सारस्वतौ त्वेति मन्त्राद्देतमग्निं समिन्धयेत् ॥
 यदग्र इत्यन्तराये रथेनाग्निं समुद्धरेत् ।
 त्वमग्र इत्यपि तथा षण्मन्त्रा इति कीर्तिताः ॥

इति श्रीमत्सायणाचार्यविरचिते मातृवीये वेदार्थप्रकाशे कृष्णयजुर्वेदीयतैत्तिरीय-
 ब्राह्मणमाख्ये प्रथमकाण्डे चतुर्थप्रपाठके चतुर्थोऽनुवाकः ॥४॥

अथ चतुर्थप्रपाठके पञ्चमोऽनुवाकः ।

चतुर्थेऽग्निविषयं प्रायश्चित्तमुक्तम् । पञ्चमे सोमविषयं प्रायश्चित्तमुच्यते ।
 तत्र प्रातःसवनविषयं प्रायश्चित्तं विधत्ते—

यस्य प्रातःसवने सोमोऽतिरिच्यते । माध्यंदिनं
 सवनं कामयमानोऽभ्यतिरिच्यते । गौर्धयति मरु-
 तामिति धयद्वतीषु कुर्वन्ति । हिनस्ति वै संध्यधी-
 तम् । संधीव खलु वा एतत् । यत्सवनस्यातिरि-
 च्यते । यद्धयद्वतीषु कुर्वन्ति । संधेः शान्त्यै, इति ।

यस्य यजमानस्य प्रातःसवनेऽनुष्ठिते सति तत्राभिषुतः सोमः क्रियान-
 प्यवाशिष्यते तस्यासौ सोमो माध्यंदिनसवनेऽपि स्वस्योपयोगमपेक्षयाति-
 रिक्तो भवति । तस्यातिरेकदोषस्य परिहाराय धयच्छब्दोपेताः सृष्टु गौर्ध-
 यति मरुतामित्यादिषु स्तोत्रं कुर्वन्ति । यद्वेदवाक्यमहोरात्रयोः संधावधीतं
 तदध्येतारं हिनस्ति । तथा चाध्ययननिषेधेषु प्रस्तुतेष्वापस्तम्बः स्मरति—
 “ तावन्तं कालं नाधीयीताध्यापयेद्वा संध्योस्तथा ” इति । प्रातःसवनस्य
 सोमातिरेको यत्तदेतत्संधीव । यथा संध्याकालोऽहोरात्रोभयस्पर्शव्यवमति-
 रिक्तसोमोऽपि प्रातःसवने संपादितत्वात्माध्यंदिनसवनकामित्वाच्चोभयस्य
 स्पर्शी । ततः संध्याकालाध्ययनसमानो दोषः प्राप्नुयात् । तत्र धयद्वतीषु
 स्तोत्रे क्रियमाणे सत्यातिरिक्तस्य सोमस्यापि प्रातःसवनान्तःपातित्वात्सं-

धित्वं श्लाघ्यति । तदेतत्सूत्रकारेणापि स्पष्टमुक्तम्—“ यदि प्रातःसवने प्राग्घोमात्सोमपतिरिक्तं पश्येत्तं चमसेष्वभ्युन्नयेदुपजुहुयाद्वा हुते दृष्ट्वा स्तुत-
शस्त्रवन्तं कुर्यात् ” इति । एवं सति प्रातःसवनस्यैतदन्तत्वादनन्तरभाविनो
माध्यंदिनसवनत्वादुभयव्यतिरिक्तः संधिर्नाम कश्चिन्न भविष्यति ।

अतिरिक्तसोमस्य स्तोमार्थं धयद्वतीषु यत्स्तोत्रं क्रियते तत्र सामस्तोमवि-
शेषो विधत्ते—

गायत्रं सामं भवति पञ्चदशः स्तोमः । तेनैव

प्रातःसवनान्नयन्ति (१), इति ।

प्रातःसवने हि बाहिष्पवमानस्तोत्रं गायत्रसाम्ना निष्पाद्यते । आज्यस्तो-
त्राणि पञ्चदशस्तोमेन । तस्योभयस्यात्र क्रियमाणत्वेन प्रातःसवनलक्षणसद्भा-
वादतिरिक्तसोमस्यानुष्ठातारः प्रातःसवनान्नापगच्छन्ति ।

धयद्वतीष्वक्षु मरुच्छब्दस्य विद्यमानत्वात्तत्प्रयुक्तं गुणं दर्शयति—

मरुत्वतीषु कुर्वन्ति । तेनैव माध्यंदिनात्सवनान्न-
यन्ति, इति ।

मरुतो हि माध्यंदिनसवनसंबन्धिनः । तत्र हि तदीया ग्रहा आम्लाताः ।
“ यन्माध्यंदिने सवने मरुत्वतीया ग्रहान्ते ” इति श्रुतेः । अतो मरुत्वतीषु
स्तोत्रकरणेन माध्यंदिनसवनलक्षणसद्भावादतिरिक्तसोमेन कामितमाध्यंदि-
नसवनं नापगच्छन्ति ।

अतिरिक्तसोमानुष्ठानप्रकारं विधत्ते—

होतुश्चमसमनून्नयन्ते । होताऽनुशंसति ।

मध्यत एव यज्ञं समादधाति, इति ।

दशसु चमसेषु मध्ये योऽयं होतुश्चमसस्त्वमादावतिरिक्तसोमेन पूरयित्वा
पश्चादन्यान्पूरयेत् । अत्र होतैव शस्त्रं पठेत् । अत एव सूत्रकार आह—
“ ऐन्द्रावैष्णवं होताऽनुशंसति ” इति । एवं कुर्वन्त्यज्ञं मध्यतः समादधाति ।
अन्यूनातिरिक्तं सवनद्वयं समी करोति । यथा संधिदोषो न भवति तथा
करोतीत्यर्थः ।

अथ माध्यंदिनसवनविषयं प्रायश्चित्तं विधत्ते—

यस्य माध्यंदिने सर्वने सोमोऽतिरिच्यते ।

आदित्यं तृतीयसवनं कामयमानोऽभ्यतिरि-
च्यते । गौरिवीतं सामं भवति । अतिरिक्तं
वै गौरिवीतम् । अतिरिक्तं यत्सवनस्यातिरि-
च्यते (२) । अतिरिक्तस्य शान्त्यै, इति ।

यद्गौरिवीतारूपं सामं तत्राक्षरातिरेकस्य विद्यमानत्वात्तेनायमतिरिक्तदोषः
शाम्यति । इतरत्पूर्ववद्व्याख्येयम् ।

अत्र सामाधारमाग्निशेषं विधत्ते—

वणमहां असि सूर्येति कुर्वन्ति । यस्यै-
वाऽऽदित्यस्य सवनस्य कामेनातिरि-
च्यते । तेनैवैनं कामेन समर्धयन्ति, इति ।

बडित्यादिकमृषप्रतीकम् । तत्र चाऽऽदित्यवाचकः सूर्यशब्द आम्नातः ।
तृतीयसवनं चाऽऽदित्यसंबन्धि । आदित्यग्रहस्य तत्र विहितत्वात् । अतः
एव सूत्रकारेणोक्तम्—“ आदित्यारम्भणं तृतीयसवनम् ” इति । एवं
सत्यतिरिक्तेन सोमेन काम्यमानमादित्यसंबन्धि तृतीयसवनं सूर्यशब्दघटितेन
मन्त्रेण लब्धमिति कृत्वा तेन कामेनातिरिक्तसोमं समृद्धं करोति ।

ऋचं विधाय सामाविशेषं विधत्ते—

गौरिवीतं सामं भवति । तेनैव
माध्यंदिनात्सवनान्नयन्ति, इति ।

माध्यंदिनसवने गौरिवीतसाम्नः पृष्ठस्तोत्रे विकल्पेन विहितत्वात्तत्साम
तत्सवनलक्षणम् । अतस्तेन साम्ना माध्यंदिनसवनान्नापगच्छन्ति ।

स्तोमविशेषं विधत्ते—

सप्तदशः स्तोमः । तेनैव तृतीयसवनान्नयन्ति, इति ।

तृतीयसवनगतस्याऽऽर्धवपवमानस्य सप्तदशस्तोमयुक्तत्वादसौ स्तोमस्तत्स-
वनलक्षणम् । तेन तृतीयसवनान्नापगच्छन्ति ।

अनुष्ठानप्रकारं विधत्ते—

होतुं श्रमसमनून्नयन्ते । होताऽनुशंसति (३) ।

मध्यत एव यज्ञं समादधाति, इति ।

पूर्ववद्व्याख्येयम् ।

अथ तृतीयसवने प्रायश्चित्तविशेषं विधत्ते—

यस्य तृतीयसवने सोमोऽतिरिच्येत । उक्थ्यं

कुर्वीत । यस्योक्थ्येऽतिरिच्येत । अतिरात्रं

कुर्वीत । यस्यातिरात्रेऽतिरिच्येत । तत्त्वै दुष्प्र-

ज्ञानम् । यजमानं वा एतत्पशवं आसाह्यं यन्ति ।

बृहत्सामं भवति । बृहद्वा इमाल्लोकान्दाधार ।

बार्हताः पशवः । बृहतैवास्मै पशून्दाधार, इति ।

द्वादशस्तोत्रयुक्तेऽग्निष्टोमे प्रयुक्ते सति तृतीयसवने यदि सोमातिरेकस्त-
दानीं तस्योपयोगाय द्वादशभ्य उपरि स्तोत्रत्रयोपेतमुक्थ्यं कुर्वीत । तत्रापि
सोमातिरेके सत्येकोनत्रिंशत्स्तोत्रयुक्तमतिरात्रं कुर्वीत । तत्रापि सोमातिरेके
ततोऽधिकस्तोत्रयुक्तस्य क्रतोरभावादतिरेकसमाधानं ज्ञातुं दुःशकं तर्हि मा
भूत्समाधानमिति चेत् । न । पशुहानिप्रसङ्गात् । एतेनातिरेकेण पशवो यज-
मानमासाह्यं सर्वतोऽभिभूय यत्र कापि यन्ति । तस्मात्कार्यमेतत्समाधानम् ।
बृहत्सामगानेन तत्समाहितं भवति । बृहतः सर्वलोकधारणसमर्थत्वात्पशूनां
च तत्सामलभ्यत्वेनाऽऽहृतत्वात्पलायमानान्पशून्यजमानार्थं तेन साम्ना
धारयति ।

तस्य साम्न आधारभूता ऋचो विधत्ते—

शिपिविष्टवतीषु कुर्वन्ति । शिपिविष्टो वै देवानां

पुष्टम् । पुष्ट्यैवैनं समर्धयन्ति, इति ।

शिपिविष्टशब्दो यास्वृक्षु विद्यते ताः शिपिविष्टवत्यः । शिपिविष्टशब्दो
विष्णुवाची । “ यः पशोर्भूमा या पुष्टिस्तद्विष्णुः शिपिविष्टः ” इति श्रुत्यन्त-

रात् । स च देवानां पुष्टिहेतुः । अतः शिपिविष्टवतीषु कुर्वतीषु गायन्तीषु गाने सति पुष्ट्यैव यजमानं समृद्धं कुर्वन्ति ।

अनुष्ठानप्रकारं विधत्ते—

होतुश्चमसमनून्नयन्ते । होताऽनुशस्सति ।

मध्यत एव यज्ञः समादधाति, इति ।

यन्ति सर्वनस्यातिरिच्यते शस्सति दाधाराष्टौ च ।

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये

पञ्चमोऽनुवाकः ॥ ५ ॥

पूर्ववत् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये प्रथमकाण्डे चतुर्थप्रपाठके पञ्चमोऽनुवाकः ॥ ५ ॥

अथ चतुर्थप्रपाठके षष्ठोऽनुवाकः ।

पञ्चमे सोमातिरेकप्रायश्चित्तमुक्तम् । षष्ठे त्वेकग्रामवर्तिबहुसोमयागविषय-
विशेषोऽभिधीयते । तत्रैकं विशेषं विधत्ते—

एकैको वै जनतायामिन्द्रः । एकं वा एता-

विन्द्रमभिसंनुतः । यौ द्वौ ससंनुतः । प्रजा-

पतिर्वा एष वितायते । ययज्ञः । तस्य

ग्रावाणो दन्ताः । अन्यतरं वा एते ससं-

न्वतोर्निर्वपसति । पूर्वणोपसृत्या देवता इत्याहुः ।

पूर्वोपसृतस्य वै श्रेयान्भवति । एतिवन्त्याज्यानि

भवन्त्यभिजित्यै (१), इति ।

जनानां समूहो जनता । एकैकस्यां जनतायामेकैक इन्द्र एको हि स्वामी । तं
जनसमूहं योगक्षेमसंपादनेन पालयति । तथा सत्येकग्रामवर्तिन्यामेकस्यां जन-

तायां मध्ये यौ द्वौ यजमानौ संसुनुतः संभूय सोमयागं कुरुतः । एकस्मिन्काले कुरुत इत्यर्थः । तवेतत्तुभौ यजमानावेकमेवेन्द्रमभिलक्ष्य संभूयैकस्मिन्कालेऽनुतिष्ठतः । तथा सति ममायमिन्द्रोऽस्त्वित्येवं तयोर्विमतिपत्तिर्भवेत् । अत एवाऽऽश्वलायनेनोक्तम्—“ विमतानां प्रसवसंनिपातेऽश्ववः ” इति । तत्र यो यज्ञः स एष प्रजापतिरूप एव भूत्वा विस्तार्यते । तस्य प्रजापतिरूपस्य यज्ञस्योपांशुसवनादयो ग्रावाणस्तीक्ष्णदन्तस्थानीयाः । एते ग्रावाणः संभूय सोममभिपुण्वतोर्द्वयोर्यजमानयोर्मध्येऽन्यतरं यजमानं निर्वपसति निःशेषेण भर्त्सयन्ति । एकेन यजमानेनेन्द्रस्य परिगृहीतत्वादितरस्येन्द्राभावेन यागाभाव एव भर्त्सनम् । अत एवाभिज्ञाः पूर्वेण प्रथमप्रवृत्तेन यजमानेन देवता उपसृत्याः प्राप्या इत्याहुः । लोकेऽपि हि प्रथमं सेवमाने भृत्ये स्वाभी पक्षपातं करोति । तस्मात्पश्चादुपगच्छन्तं निर्देवतं यजमानं ग्रावरूपा दन्ता दशन्ति । अतस्तत्परिहारायाऽऽज्यस्तोत्राण्येतिवन्ति कर्तव्यानि । इण् गतावित्यस्य धातोरर्थमेतिशब्दो ब्रूते । क्तिन्प्रत्ययान्तस्यास्य धातोराङ्पूर्वत्वे सत्येतिशब्दनिष्पत्तौस्तदर्थवाचिनः शब्दा येषु स्तोत्रेषु विशन्ते तादृशानि स्तोत्राणि प्रातःसवने कर्तव्यानि । तथा सतीन्द्राभावदोषपरिहारेणास्याभिजयो भवति ।

तत्रापरं विशेषं विधत्ते—

मरुत्वन्तीः प्रतिपदः । मरुतो वै देवानामपराजितमायतनम् । देवानामेवापराजित आयतने यतते, इति ।

मरुच्छब्दो यासृष्टवस्ति ता मरुत्वत्यः । तथाविधा ऋच आज्यस्तोत्रे प्रतिपदः प्रथमधाविनीः कुर्यात् । देवानां मध्ये मरुतो बलवत्त्वेन पराजयरहितं स्थानम् । ततो देवसंबन्धिन्यपराजिते स्थाने प्रयत्नं करोति ।

ऋग्विशेषं विधाय सामविशेषं विधत्ते—

उभे बृहद्रथन्तरे भवतः । इयं वाव रथन्तरम् । असौ बृहत् । आभ्यामेवैनमन्तरेति । वाचश्च मनसश्च । प्राणाच्चापानाच्च । दिवश्च पृथिव्याश्च (२) । सर्वस्माद्वित्ताद्वेद्यात्, इति ।

एकस्मिन्स्तोत्रे बृहत्सामान्यस्मिन्नर्थंतरमित्येवं चतुर्ष्वज्यस्तोत्रेषु पर्यायेणोभे सामनी भवतः । रथंतरस्य भूलोकरूपत्वात् । बृहतो द्युलोकरूपत्वात् । एतद्रूपाभ्यां सामभ्यामेवैनं यजमानं संसवदोषादन्तरितं व्यवहितं करोति । किंच सामद्वयस्य वागादियुग्मरूपत्वागद्वादिभिरपि व्यवधानं करोति । वित्तं पूर्वं लब्धं वेद्यमितः परं लब्धव्यम् ।

आज्यस्तोत्रेषु सामविशेषं विधाय तृतीये पृष्ठस्तोत्रे सामविशेषं विधत्ते—

अभिवर्तो ब्रह्मसामं भवति ।

सुवर्गस्य लोकस्याभिवृत्तयै, इति ।

ब्रह्मसंबन्धिनि पृष्ठस्तोत्रेऽभिवर्ताख्यं सामोद्गाता गायेत् । यामृचं ब्रह्मा शंसति तस्यामृच्युद्गात्रा गातव्यं साम ब्रह्मसामम् । अभिवर्तसाम्ना स्वर्गोऽभिमुखत्वेन वर्तते ।

अथाहर्विशेषं विधत्ते—

अभिजिद्धवति । सुवर्गस्य लोकस्याभि-

जित्यै । विश्वजिद्धवति विश्वस्य जित्यै, इति ।

अभिजिद्विश्वजिताख्ययोरेकाहयोरन्यतरं कुर्यात् । उभयोरपि जयहेतुत्वात् ।

अथापरं विशेषं विधत्ते—

यस्य भूयांसो यज्ञक्रतव इत्याहुः । स देवता वृङ्क्त

इति । यद्यग्निष्टोमः सोमः परस्तात्स्यात् (३) ।

उक्थ्यं कुर्वीत । यद्युक्थ्यः स्यात् । अतिरात्रं

कुर्वीत । यज्ञक्रतुभिरेवास्य देवता वृङ्क्ते, इति ।

उभयोर्मध्ये यस्य यजमानस्य यज्ञक्रतवो भूयांसोऽङ्गभूतैर्यज्ञैर्धृक्ताः प्रधानक्रतवोऽनुष्ठेयधर्मबहुला भवन्ति स तादृशो यजमानोऽल्पधर्मानुष्ठापिनोऽन्यस्य यजमानस्य देवता विनाशयति । अतः परस्तादन्यस्य यजमानस्य गृहे यद्यग्निष्टोमाख्यः सोमः स्यात्तदा स्वयं ततोऽधिकमुक्थ्यं कुर्वीत । यद्युक्थ्यस्तदा स्वयं ततोऽधिकमतिरात्रं कुर्वीत । एवं स्वकीयैरधिकयज्ञक्रतुभिरेवेतस्य देवता विनाशयति । तस्य फलाधिक्यभावा एव विनाश इत्युच्यते ।

विशेषान्तरं विधत्ते—

यो वै छन्दाभिरभिभवति । स संसुन्वतो रभि-
भवति । संवेशाय त्वोपवेशाय त्वेत्याह । छन्दा-
सि वै संवेश उपवेशः । छन्दोभिरेवास्य च्छन्दा-
स्यभिभवति, इति ।

यो यजमानः स्वकीयैश्छन्दोभिरितरस्य च्छन्दास्यभिभवितुमुद्युक्ते स
एव संसुन्वतोर्मत्सर्षेण सोममभिषुण्वतोर्मध्ये परकीयाणि च्छन्दास्यभिभवितुं
समर्थो भवति । तस्मात्तत्सामर्थ्याय संवेशादिमन्त्रहोमं कुर्यात् । संपाप्त्या-
वस्थितिः संवेशः । तत्रैवाऽऽसनमुपवेशः । हे देव मम संवेशाय त्वां भजे
तथोपवेशाय च त्वां भज इत्येवं मन्त्रं होमकाले ब्रूयात् । एतन्मन्त्रशेषश्च
संहितायां तृतीयकाण्डे समाम्नातो व्याख्यातश्च । स्वकीयानि च्छन्दास्येव
संवेशोपवेशौ । तत्साधनत्वात् । अतः स्वकीयैश्छन्दोभिरेव होमतुष्टैरन्यस्य
च्छन्दास्यभिभवति ।

पुनरप्यन्यं विशेषं विधत्ते—

इष्टर्गो वा ऋत्विजामध्वर्युः (४) । इष्टर्गः
खलु वै पूर्वोऽर्ष्टुः क्षीयते । प्राणापानौ
मृत्योर्भा पातमित्याह । प्राणापानयोरेव
श्रयते । प्राणापानौ मा मां हासिष्टमित्याह ।
नैनं पुराऽऽर्युषः प्राणापानौ जहितः, इति ।

इष्टं वृद्धं विनाशयतीतीष्टर्गोऽध्वर्युः सर्वेषामृत्विजामिष्टं विनाशयति । तस्या-
नुष्ठानबाहुल्येन प्रमादसंभवात् । अर्ष्टुरार्तिं गच्छत ऋत्विक्संघात्पूर्वः प्रथम-
भावी सन्नयमिष्टर्गोऽध्वर्युः क्षीणो भवति । ततः क्षयव्यावृत्तये प्राणापानावि-
त्यादिमन्त्रं होमकाले ब्रूयात् । हे प्राणापानौ मृत्योः सकाशान्मा पातं मां रक्ष-
तम् । अनेन मन्त्रपूर्वभागेण प्राणापानयोरेवाऽऽश्रितो भवति । हे प्राणापानौ
मां मां हासिष्टं मां कदाचिदपि मां परित्यजतम् । अनेन मन्त्रस्योत्तरभागेण

शतसंघत्सरादायुषः पुरा प्राणापानावेनं न परित्यजतः । इत्येवमेकदेशव-
र्तिनोः सोमयाजिनोः संशये प्राप्ते विशेषोऽभिहितः ।

अथ सत्रविषये कंचिद्विशेषं विधत्ते —

आर्तिं वा एते नियन्ति । येषां दीक्षि-
तानां प्रमीयते । तं यदववर्ज्येयुः । क्रूरकृता-
मिवेषां लोकः स्यात् । आहर दहेति ब्रूयात्
(५) । तं दक्षिणतो वेद्यै निधाय । सर्प-
राज्ञियां ऋग्भिः स्तुयुः । इयं वै सर्पतो
राज्ञी । अस्या एवैनं परिददति, इति ।

सत्राय दीक्षितानां येषां मध्ये कश्चिन्मिष्येत तदानीमेते सर्वे सत्रिण आर्तिं
यज्ञविनाशरूपां बाधां निरन्तरं प्राप्नुवन्ति । तं मृतमन्ये दीक्षिता यद्यवज्ञाय
दूरतो वर्ज्येयुस्तदानीमेषां वर्जयितृणां क्रूरकृतमिव ब्रह्महत्यादिरूपं पापं
कृतवतामिव नरकलोकः स्यात् । अतोऽवज्ञामकृत्वा तं मृतमिहाऽऽनीय
दाहादिसंस्कारं च कुर्विति तदीयपुत्रादिकं प्रत्यादरेण ब्रूयात् । अथ तं प्रेतं
वेद्या दक्षिणभागे निधाय सर्पराज्ञीदेवताकाभिर्भूमिर्भूम्नेत्यादिभिर्ऋग्भिः स्तोत्रं
कुर्युः । इयमेव भूमिः सर्पतः संचरतः प्राणिजातस्य राज्ञी । अतोऽस्यै भूम्या
एवैनं मृतं समर्पयन्ति ।

अथ स्तुतेरुर्ध्वं शंसनं विधत्ते —

व्यूद्धं तदित्याहुः । यत्स्तुतमननुशस्तमिति ।
होता प्रथमः प्राचीनावीती मार्जालीयं परी-
यात् । यामीरनुब्रुवन् । सर्पराज्ञीनां कीर्तयेत् ।
उभयोरैवैनं लोकयोः परिददति (६) । अथो-
धुवन्त्येवैनम् । अथोऽन्ये वाऽस्मै हनुवते, इति ।

यद्देवतारूपं स्तोत्रेण विषयीकृतं तदनन्तरमेव शस्त्रेण विषयीकृतं न स्यात् ।

तत्समृद्धिर्दीनं भवतीत्यभिज्ञा आहुः । अतः सर्पराज्ञीभिः स्तोत्रे कृते सत्यन-
न्तरमेव होता प्रथमः पुरोगामी सन्प्राचीनावीर्ता भूत्वा मार्जालीयं धिष्णि-
परितो गच्छेत् । किं कुर्वन्त्योऽस्य कौष्ठ्येत्यादिका यामीर्ऋचोऽनुब्रुवन् । ततो
भूमिर्भूम्नेत्यादिकाः सर्पराज्ञीर्ब्रूयात् । तथा सति यमविषयाभिर्भूमिविषया-
भिश्च लोकद्वयेऽप्येनं प्रतिष्ठापयन्ति । अपि चैनं मृतं सत्रिणं ध्रुवन्त्येव वस्त्र-
धूननादिभिरितरश्वदोषचारैरुपचरन्त्येव । अपि चास्मै मृतयजमानाय निह-
नुवत एव वियोगासहिष्णुत्वप्रलापादिभिरपलपन्त्येव ।

मार्जालीयपरिभ्रमणस्याऽऽवृत्तिं विधत्ते—

त्रिः परि॑यन्ति । त्रय॑ इ॒मे लो॒काः । ए॒भ्य ए॒वैनं
लोके॑भ्यो॑ ध्रुवते । त्रिः पुनः॑ परि॑यन्ति । षट् संप॑-
यन्ते । षड् वा ऋत॑वः । ऋतुभि॑रे॒वैनं॑ ध्रुवते, इति ।

त्रिवारं प्रादक्षिण्येन लोकत्रयप्राप्त्यर्थमेनमुपचरन्ति । पुनस्त्रिवारमप्रदक्षिणा-
वृत्तौ सत्यां षट्संख्ययर्तुभिरेवैनमुपचरन्ति ।

अथ बहिष्पवमानार्थमृक्सामविशेषं विधत्ते—

अ॒ग्न आ॒यू॒षं पि॒ पव॑स इति॑ प्रति॒पदं॑ कुर्वी॒रन् । रथ॑न्त॒-
रसा॑मै॒षाꣳ सोमः॑ स्यात् । आ॒युरे॒वाऽऽत्म॑न्दधते ।
अथो॑ पा॒प्मान॑मे॒व वि॒जह॑तो यन्ति (७), इति ।

अभिजित्यै पृथिव्याश्च स्यादध्वर्युर्ब्रूयाल्लोकयोः परिददति कुर्वीरस्त्रीणि च ।

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्था-
ध्याये षष्ठोऽनुवाकः ॥ ६ ॥

बहिष्पवमानस्तोत्रस्याऽऽदौ पूर्वप्राप्तामृचं बाधित्वाऽग्न आयूषीत्यृचं
पठेत् । तथा गायत्रं साम बाधित्वा रथन्तरं साम गायेत् । तथा प्रतिपत्पाठे-
नात्मन्यायुष्यं धारयन्ति । रथन्तरसाम्ना यत्क्रूरकृत्समानलोकप्राप्तिपापं
त्यजन्तः पुण्यलोकं प्राप्नुवन्ति ।

अत्र मीमांसा । षष्ठाध्यास्य तृतीयपादे चिन्तितम्—

मृते सत्रिणि नान्यः स्यात्स्याद्वा नात्रापि पूर्ववत् ।
स्यादस्वाम्येऽपि कर्त्रशे साप्तदशस्य सिद्धये ॥ [इति] ।

सत्रिषु बहुषु यजमानेष्वेकस्मिन्मृते प्रतिनिधिर्नास्ति । पूर्वाधिकरणे यजमानप्रतिनिधेर्निराकृतत्वादिति चेत् । मैवम् । भङ्ग्यन्तरेण तत्सिद्धेः । सत्रिणां हि कार्यद्वयं फलभोक्तृत्वं यागकर्तृत्वं च । तत्र प्रतिनिधेः फलित्वाभावेऽपि कर्तृत्वं संभवति । ऋत्विकार्ये कर्तृत्वे प्रतिनिधिपन्तरेण साप्तदश्याभावात्षोडशैव कार्याणि निष्पद्येरन् । एकं कार्यं लुप्येत । तस्माद्यजमानस्य प्रतिनिध्यभावेऽपि ऋत्विजः प्रतिनिधिसंभवात्पुरुषान्तरं प्रतिनिधातव्यम् ।

तत्रैवान्यच्चिन्तितम्—

स स्वाम्यप्युत कर्तव्यं स्वामी तत्स्थानगतवतः ।
अनारब्धुः फलाभावादस्वामी कर्तृमात्रता ॥ [इति] ।

यः सत्रिणः प्रतिनिधिस्तस्य यजमानस्थाने स्वीकृतत्वेन यजमानत्वमप्यस्तीति चेत् । मैवम् । आरभ्य समाप्तिपर्यन्तमनुष्ठातुः फलं युक्तम् । प्रतिनिधिस्तु नाऽऽरब्धवान् । अतः फलाभावाद्यजमानत्वं नास्ति । किंतु कर्तृत्वमेव । मृतस्य तु समाप्त्यभावेऽपि फलमाप्नायते—“यो दीक्षितानां प्रमीयेतापि तत्र फलम्” इति ।

तत्रैवान्यच्चिन्तितम्—

नास्य स्युः फलिसंस्काराः कार्या वा नाफलित्वतः ।
अन्येषां साप्तदशार्थमफलिन्यपि ते मताः ॥ [इति] ।

सत्रे योऽयं प्रतिनिधिस्तस्य फलित्वाभावात्फलयोग्यताहेतवो वपनादिसंस्कारा न कर्तव्या इति चेत् । मैवम् । अस्य फलाभावेऽप्यस्मिन्संस्कृते सत्यन्येषां यत्साप्तदश्यं तत्संस्कृतेषु सप्तदशसु स्थितं भवति । ततः सप्तदशावराः सत्रमासीरन्नित्येतच्छास्त्रमनुगृहीतं भवति । अन्यथा संस्कृताः षोडशैवेति तच्छास्त्रं बाध्येत । यदि बहूनां यजमानानामलाभादवरा अल्पसंख्या यजमानाः स्युस्तदाऽपि सप्तदशापेक्षिताः । न तु ततोऽप्यल्पसंख्या इत्यर्थः । तस्मादफलिन्यपि तस्मिन्संस्काराः कर्तव्याः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे चतुर्थप्रपाठके षष्ठोऽनुवाकः ॥ ६ ॥

अथ चतुर्थप्रपाठके सप्तमोऽनुवाकः ।

षष्ठे सवननिमित्तं प्रायश्चित्तमुक्तम् । सप्तमे यूपविरोहणादिप्रायश्चित्तान्यु-
च्यन्ते । तत्र यूपविरोहणप्रायश्चित्तं विधत्ते —

असूर्यं वा एतस्माद्वर्णं कृत्वा । पशवो वीर्यम-
पक्रामन्ति । यस्य यूपो विरोहति । त्वाष्ट्रं
बहुरूपमालभेत । त्वष्टा वै रूपाणामीशे ।
य एव रूपाणामीशे । सोऽस्मिन्पशून्वीर्यं
यच्छति । नास्मात्पशवो वीर्यमपक्रामन्ति, इति ।

यस्य यजमानस्य यूपो विरोहणानङ्कुराञ्जनयत्पेतस्माद्यजमानात्पशवो वीर्यं
चापक्रामन्ति । किं कृत्वाऽसूर्यं वर्णमसुरेभ्यो हितं कृत्वा । तदेतदपक्रमणं
निवारयितुं त्वष्टदेवताकं बहुवर्णोपेतं पशुमालभेत । त्वष्टा हि रूपाणां स्वामी ।
“ त्वष्टा वै पशूनां मिथुनानां रूपकृत् ” इति श्रुत्यन्तरात् । अतः पशूनां
त्वष्टा रूपस्वामी यजमाने तान्पशून्वीर्यं च नियच्छति । ततो नास्मात्पशवो
वीर्यं चापक्रामन्ति ।

अथाग्निविनाशप्रायश्चित्तं विधत्ते—

आर्तिं वा एते नियन्ति । येषां दीक्षितानामग्नि-
रुद्धायति (१) । यदाहवनीयं उद्धायेत् । यत्तं
मन्येत् । विच्छिन्द्यात् । भ्रातृव्यमस्मै जनयेत् ।
यदाहवनीयं उद्धायेत् । आग्नीध्रादुद्धरेत् । यदाग्नीध्रं
उद्धायेत् । गार्हपत्यादुद्धरेत् । यद्गार्हपत्यं उद्धायेत् ।
अत एव पुनर्मन्येत् (२) । अत्र वाव स निलयते ।
यत्र खलु वै निलीनमुत्तमं पश्यन्ति । तदेनामि-
च्छन्ति, इति ।

दीक्षितानां येषां पुरुषाणामग्निर्विनश्यति ते पुरुषा विनाशमेव प्राप्नुवन्ति । तत्परिहाराय कश्चिद्भ्रान्त आहवनीयस्य नाशे यद्याहवनीयार्थमेव मन्यनं कुर्यात्तदानीं तस्य मथिताहवनीयस्य गार्हपत्यजन्मत्वाभावात्तयोरुभयोरैक-
मत्याभावेन यज्ञो विच्छिद्येत । मथितस्य गार्हपत्येन विरोधाद्यजमानस्य भ्रातृव्यं जनयेत् । तस्मादाहवनीयनाशे सत्याग्नीध्राद्विष्णुयाद्वह्निमुद्धरेत् । न तु मन्यनं कुर्यात् । आग्नीध्रस्य नाशे गार्हपत्यादग्निमुद्धरेत् । तस्य गार्हप-
त्यस्य नाशे तर्त एव गार्हपत्यादर्धदग्धकाष्ठात्पुनर्मन्यनं कुर्यात् । यस्मादत्रैव गार्हपत्ये सोऽग्निर्विलीनोऽन्तर्हितस्तस्मादत्रैव मन्यनं युक्तम् । लोकेऽपि मणि-
मुक्तादिकमुत्तमं वस्तु यत्र भूपदेशे पतित्वा निलीनं भवति तत्रैव तदन्विष्य लब्धुमिच्छन्ति । तस्माद्गार्हपत्यस्थितकाष्ठे मन्यनमुचितम् ।

तस्मिन्मन्यने कंचिद्विशेषं विधत्ते —

यस्माद्दारोरुद्वायेत् । तस्यारणीं कुर्यात् । क्रुमुक-
मपि कुर्यात् । एषा वा अग्नेः प्रिया तनूः । यत्क्रु-
मुकः । प्रिययैवैनं तनुवा समर्धयन्ति, इति ।

गार्हपत्यावस्थितेष्वर्धदग्धकाष्ठेषु मध्ये चरमं बह्व्युद्वासनं यस्मिन्दारुणि पश्यति तद्दारुसंबन्धिन्यावेवारणी कुर्यात् । तयोररण्योर्मन्यनवेलायां कुपुकं प्रक्षिपेत् । तक्षणेन निष्पन्नोऽतिलघुः शकलः सोऽयं क्रुमुकः । सैषाऽग्नेरति-
प्रिया तनूः । कुपुके हि सहस्रा बह्विर्ज्वलति । अतः प्रियेणेव शरीरेण बह्विं समृद्धं करोति ।

आहवनीयमन्यने यो दोष उक्तस्तदभावेन गार्हपत्यमन्यनं प्रशंसति—

गार्हपत्यं मन्यति (३) । गार्हपत्यो वा अग्ने-
र्योनिः । स्वादेवैनं योनेर्जनयति । नास्मै भ्रातृव्यं
जनयति, इति ।

आधानकाले गार्हपत्यस्येतराग्निथोनित्वं दृष्टम् । अतोऽत्रापि गार्हपत्यम-
न्यने सति स्वकीयादेव योनेरुत्तरभाविनमेनमाहवनीयाद्यग्निं जनयति ।
अतो विरोधाभावाद्यजमानस्य भ्रातृव्यं नोत्पादयति ।

पूर्वं यस्य प्रातःसवन इत्यनुवाके सोमातिरेकप्रायश्चित्तमुक्तम् । इदानीं सोमोपक्षयनिमित्तं प्रायश्चित्तं विधत्ते—

यस्य सोमं उपदस्येत् । सुवर्णं हिरण्यं द्वेधा
विच्छिद्य । ऋजीषेऽन्यदा धूनुयात् । जुहुयाद-
न्यत् । सोममेवाभिषुणोति । सोमं जुहोति, इति ।

यस्य यजमानस्याभिषुतः सोम उपक्षीयेत कृत्स्नानुष्ठानाय न पर्याप्नुयात् सोऽयं सम्यग्गवर्णोपेतं हिरण्यं द्वेधा विभज्य तदीयमेकं शकलं पूर्वं निष्पीडितरसे सोमवल्लीसंबन्धिन्यृजीष आधूनुयान्मिश्रयित्वा पुनरभिषुणुयात् । इतरच्छकलं मुखे चमसे निधाय रसेन सह जुहुयात् । तथा कृते सोम एवाभिषुतो हुतश्च भवति ।

तदेतत्सुवर्णं प्रशंसति—

सोमस्य वा अभिषूयमाणस्य प्रिया तनूरुदक्रामत्
(४) । तत्सुवर्णं हिरण्यमभवत् । यत्सुवर्णं
हिरण्यं कुर्वन्ति । प्रियैवैनं तनुवा समर्धयन्ति, इति ।

रजतव्यावृत्त्यर्थं सुवर्णमिति विशेषणम् ।

उपक्षयप्रायश्चित्तमुक्त्वाऽपहारप्रायश्चित्तं विधत्ते—

यस्याक्रीतं सोममपहरेयुः । क्रीणीया-
देव । सैव ततः प्रायश्चित्तिः, इति ।

दीक्षणीयेष्टेः पूर्वमेव सोमं संपाद्य क्रयपर्यन्तं कचिदवस्थापयेत् । अत एव सूत्रकार आह—“ अत्र राजानमाहृत्य पयसौदनेन परिविवेपयन्त्याक्रयात् ” इति । अत्र क्रयात्पूर्वं दीक्षादिवसेषु परिचर्यमाणं सोमं यदि केचिदपहरेयुस्तदानीमन्यमपि कंचित्सोमं संपाद्य क्रयः कर्तव्य एव । क्रयानुष्ठितिरेव तस्यापहारस्य प्रायश्चित्तिः ।

अथ क्रीतस्यापहारे प्रायश्चित्तं विधत्ते—

यस्य क्रीतमपहरेयुः । आदारांश्च फाल्गुनानि

चाभिषुणुयात् । गायत्री य॒ सोममा॒हरत् ।
तस्य योऽंशुः प॒राऽप॑तत् (५) । त आ॑दा॒रा
अ॒भवन् । इन्द्रो॑ वृ॒त्रम॑हन् । तस्य॑ वल्कः
प॒राऽप॑तत् । तानि॑ फाल्गुनान्व॒भवन् ।
प॒शवो॑ वै फाल्गुनानि॑ । प॒शवः॑ सोमो
राजा॑ । यदा॑दा॒राश्च॑ फाल्गुनानि॑ चाभिषु-
णोति॑ । सोममे॒व राजा॑नमभिषु॑णोति, इति ।

क्रीतस्य सोमस्यापहारे सोमप्रतिनिधित्वेनाऽऽदाराणां फाल्गुनानां चाभिषवः । आद्रियन्ते सोमरहितैस्तात्पर्येण स्वी क्रियन्त इत्यादाराः । क्षीरयुक्तवल्ली-विशेषाः । लोकव्यवहारे फल्गु स्वल्पमेव प्रयोजनं येषामाद्रदूर्वाङ्कुरादीनां तृणानां तानि फाल्गुनानि । पुरा गायत्र्या समानीयमानस्य सोमस्य कश्चिदवयवो भूमौ पतितः । स आदाररूपेणोत्पन्नः । इन्द्रेण हतस्य वृत्रस्य वल्कस्त्वक्शकलो भूमौ पतित्वा फाल्गुनरूपेणोद्भूतः । फाल्गुनानां पशुप्रियत्वात्पशुरूपत्वं सोमस्य च पशुभक्षिहेतुत्वात्पशुरूपत्वम् । एवं सत्यादारफाल्गुनाभिषवेण सोम एवाभिषुतो भवति ।

तत्र कर्तव्यविशेषान्विवर्त्तने—

श्रुतेन॑ प्रातःस॒वने॑ श्रीणीयात् । इ॒ध्ना म॒ध्वं-
दि॒ने (६) । नी॒तमि॒श्रेण॑ तृतीयम॒वने॑ ।
अ॒ग्नि॒ष्टोमः॑ सोमः॑ स्वा॒द्रथं॑ न॒रणा॑म । य
ए॒वत्वि॒जो वृ॒ताः स्युः॑ । त ए॒नं याज-
येयुः॑ । ए॒कां गां दक्षि॑णां दद्या॒त्तेभ्य॑ ए॒व ।
पुनः॑ सोमं॑ क्रीणी॒यात् । यज्ञे॒नैष तय॑ज्ञमि-
च्छति॑ । सैव ततः॑ प्रायश्चित्तिः, इति ।

अभिषुतमादारं फाल्गुनरसं शृतेन पक्षक्षीरेण श्रीणीयान्मिश्रयेत् । नवनी-
तोत्पत्तेः पूर्वावस्थमीषन्मयितं दाधि नीतमिश्रम् । यद्यप्ययमुक्थ्यषोडश्यादि-
रूपं क्रत्वन्तरमारब्धवांस्तथाऽपि तत्परित्यागेन प्रायश्चित्तरूपेऽस्मिन्प्रयोगे
रथन्तरपृष्ठोऽग्निष्टोमरूप एव सोमयागः कार्यः । तत्र पूर्वं वृता ऋत्विज एव
याजकास्तेभ्यः सर्वेभ्य एकैव गौर्दक्षिणा । तथा नैमित्तिकं प्रयोगमनुष्ठाय
पुनर्नित्यप्रयोगार्थं सोमं क्रीणीयात् । एवं सति नैमित्तिकप्रयोगरूपेणैव यज्ञेन
नित्यप्रयोगरूपं यज्ञं प्राप्तुमिच्छति सेयमेवंविधैवानुष्ठितिः । ततः क्रीतसो-
मापहारदोषात्प्रायश्चित्तिर्विमुक्तिहेतुः ।

अथ सत्रं संकल्प्य ततो निवृत्तौ प्रायश्चित्तं विधत्ते—

सर्वाभ्यो वा एष देवताभ्यः सर्वेभ्यः पृष्ठेभ्य
आत्मानमागुरते । यः सत्रायाऽऽगुरते ।
एतावान्खलु वै पुरुषः । यावदस्य वित्तम् ।
सर्ववेदसेनं यजेत । सर्वपृष्ठोऽस्य सोमः
स्यात् । सर्वाभ्य एव देवताभ्यः सर्वेभ्यः
पृष्ठेभ्य आत्मानं निष्क्रीणीते (७), इति ।

उद्धार्यति मन्येन्मन्यत्यक्रामत्परापतन्मध्यंदिनं आगुरते पञ्च च ।

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये

सप्तमोऽनुवाकः ॥ ७ ॥

यो यजमानः सत्रार्थं संकल्पयति स पुरुषः सर्वदेवताभ्यस्तत्प्रतिपादक-
स्तोत्रेभ्यश्च स्वात्मानं संकल्पयति । अस्य पुरुषस्य यावद्वित्तमस्ति तावदे-
वास्य पुरुषस्य सर्वकर्मनिर्वाहकं सारभूतं स्वरूपम् । दरिद्रस्य भोगदानयो-
रशक्तत्वात् । तथा च संकल्पितात्मकः पुरुषः स्वरूपसारभूतसर्ववेदसदक्षि-
णाकं सर्वपृष्ठस्तोत्रयुक्तं स्वसंकल्पितदोषप्रायश्चित्तभूतं सोमभागं कुर्यात् ।
ततश्च स्वप्रतिनिधिभूततादृशयागकर्मणा सर्वदेवताभ्यस्तत्प्रतिपादकपृष्ठस्तोत्रे-
भ्यश्च संकल्पितं स्वात्मानं निष्क्रीणीते । यज्ञस्य सर्ववेदसत्त्वं तु वेदःशब्दस्य
घनवाचित्वेन सर्ववेदः सर्वधनं दक्षिणा यस्मिन् यज्ञ इति व्युत्पत्त्या बोध्यम् ।
सेयं सत्रेषु संकल्पभ्रष्टस्य प्रायश्चित्तिः । तदिदं सोमप्रतिनिधिरूपं प्रायश्चित्तं

सूत्रकारेण स्पष्टमुदाहृतम्—“ सोमाभावे पूतीकानभिषुणुयात्पूतीकाभाव आदारान्फाल्गुनानि च यानि श्वेततूलानि स्युस्तदभावे याः काश्चौषधीः क्षीरिणीररुणदूर्वाः कुशान्वा हरितानिति वाज्रमनेयकमिति, यदि सत्रायाऽऽगूर्यं न यजेत विश्वजिताऽतिरात्रेण सर्वपृष्ठेन सर्वस्तोमेन सर्ववेदसदाक्षिणेन यजेत ” इति ।

अत्र भीमांसा । षष्ठाध्यायस्य तृतीयपादे चिन्तितम्—

सोमाभावे भवेत्पूनीविधिः प्रतिनिधावुत ।

नियमो वचनादाद्यो लाघवात्तन्निगम्यते ॥ [इति] ।

यदि सोमं न विन्देत पूतीकानभिषुणुयादिति लिङ्प्रत्ययस्य विधिवाचित्वादिदं वाक्यं पूतीकलताखण्डानां विधायकमिति चेत् । मैवम् । सदृशतया प्रतिनिधेयत्वेन प्राप्तेषु पूतीकादिद्रव्येषु नियममात्रविधौ लाघवात् । तस्मात्पूतीकद्रव्यं नियम्यते ।

अत्रैवान्याच्चिन्तितम्—

पूतीकस्यापचारे स्यात्तेन सोमेन वा समम् ।

आद्यः श्रुतांशसादृश्यात्पूतीकाविधितोऽन्तिमः ॥ [इति] ।

यदा सोमप्रतिनिधेः पूतीकस्यापचारः स्यात्तदा तेन पूतीकेन सदृशं द्रव्यान्तरमुपादेयम् । “ पूतीकानभिषुणुयात् ” इति श्रुतेः पूतीकांशैः सादृश्यस्य लाभादिति चेत् । मैवम् । नास्ति पूतीकानां विधिः । किं तु नियमार्थं तद्वचनमित्युक्तम् । अतः श्रुतस्य सोमस्य सादृश्यलाभाय सोमसमं द्रव्यान्तरमुपादेयम् ।

दशमाध्यायस्य तृतीयपादे चिन्तितम्—

एकां पञ्चेति कृत्स्नां वा गोसंख्यां वा निवर्तयेत् ।

स्यादाद्यो दक्षिणायोगान्मैवं व्यवहितत्वतः ॥ [इति] ।

इदं श्रूयते—“ यस्य सोममपहरेयुरेकां गां दक्षिणां दद्यादभिदग्धे पञ्च गाः ” इति । तदिदं संख्याविशिष्टं द्रव्यं विधीयमानं गवादिदक्षिणां कृत्स्नां निवर्तयेत् । तस्य दक्षिणाशब्दयोगेन कार्यैकत्वात् । मैवम् । विशिष्टविधौ गौरवात् । गवां प्राप्तत्वाच्च संख्यामात्रं विधेयम् । तस्य च गोपदेन व्यवधानाच्च दक्षिणायोगोऽस्ति । गोपदयोगे तु गोगतां स्वविरोधिनीं पूर्वप्राप्तसंख्यामेव निवर्तयेन्न त्वन्यार्त्तिकचिदिति राज्ञान्तः ।

षष्ठाध्यायस्य चतुर्थपादे चिन्तितम्—

सत्रायाऽऽगुरते योऽयं यजेद्विश्वजितेत्यसौ ।

यः कोऽप्युत प्रवृत्तः स्यादप्रवृत्तोऽथवाऽग्रिमः ॥

अविशेषान्प्रवृत्तोऽस्तु सत्राङ्गं हि तथा भवेत् ।

निमित्तोक्तेरप्रवृत्तः प्रायश्चित्तं चरेदिदम् ॥ [इति] ।

इदमाम्नायते—“ यः सत्रायाऽऽगुरते स विश्वजिता यजेत ” इति । आगुरते संकल्पयति । तत्र सत्रं संकल्प्य कश्चिदनुष्ठातुं प्रवृत्तः । अपरो न प्रवृत्तः । तयोरुभयोर्मध्ये यः कोऽपि विश्वजिता यजेत । कुतः । प्रवृत्त एव यजेतेति विशेषस्याश्रवणात् । एवमप्रवृत्त एव यजेनेत्यपि विशेषो न श्रूयते । तस्मादुभयोरन्यतर इत्याद्यः पक्षः । सत्रे प्रवृत्तस्य विश्वजिदनुष्ठाने सत्राङ्गत्वं विश्वजितो लभ्यते । तस्मान्प्रवृत्त एव विश्वजितं कुर्यादिति द्वितीयः पक्षः । ‘ यः सत्रायाऽऽगुरते ’ इति निमित्तत्वेनोपन्यासात्संकल्प्य यदि सत्रं नानुतिष्ठेत्तदा प्रायश्चित्तार्थं विश्वजिद्यागं कुर्यादिति राद्धान्तः ।

षष्ठाध्यायस्य सप्तमपादे चिन्तितम्—

सर्वस्वदाने पित्रादावपि तद्धन एव वा ।

स्वत्वादाद्यः पितृत्वादावत्यागाद्धन एव तत् ॥ [इति] ।

इदमामनन्ति—“ विश्वजिति सर्वस्वं ददाति ” इति । तत्र धन इव पित्रादिष्वप्यात्मीयत्वस्य समानत्वादस्ति पित्रादीनामपि तद्दानमिति प्राप्ते ब्रूमः । आत्मसंवन्धत्यागपूर्वकं परसंवन्धापादनं दानमित्युच्यते । न हि दीयमाने पितरि स्वकीयपितृत्वत्यागः परकीयपितृत्वापादनं वा संभवति । किंच स्वशब्दस्याऽऽत्मा ज्ञातिरात्मीयं धनं चेति चत्वारोऽर्थाः । तेष्वेकस्मिन्प्रयोग एक एवार्थो वाच्यः । प्रकृतौ गवादिधनस्यैव दक्षिणात्वादिहापि धनवाचित्वं युक्तम् । तस्माद्धनस्यैव दानम् ।

तत्रैवान्यच्चिन्तितम्—

देया न वा महाभूमिः स्वत्वाद्राजा ददातु ताम् ।

पालनस्यैव राज्यत्वान्न स्वं भूर्दीयते न सा ॥ [इति] ।

यदा सार्वभौमो राजा विश्वजिति सर्वं ददाति तदा गोपथराजमार्गजलाशयाद्यन्विता महाभूमिस्तेन दातव्या । कुतः । भूमेस्तदीयधनत्वात् । “ राजा सर्वस्येष्टे ब्राह्मणवर्जम् ” इति स्मृतेरिति प्राप्ते ब्रूमः । दृष्टशिक्षाशिष्टपरिपालनाभ्यां राज्ञ ईशितृत्वं स्मृत्यभिप्रेतमिति न राज्ञो भूमिर्धनम् । किं तु तस्यां भूमौ स्वकर्मफलं भुञ्जानानां सर्वेषां प्राणिनां साधारणं धनम् । अनोऽसाधारणस्य भूखण्डस्य सत्यपि दाने महाभूमेर्दानं नास्ति ।

तत्रैवान्यच्चिन्तितम्—

दानं केसरिणां नो वा विहितप्रतिषेधतः ।

विकल्पः पर्युदासोऽयं ये यजामहनौतितः ॥ [इति] ।

“ न केसरिणो ददाति ” इति विश्वजिबि श्रूयते । तत्र सर्वस्वदानविधानात्केसरिदाननिषेधाच्चाश्वत्थनं विकल्पितमिति प्राप्ते ब्रूषः । नायं प्रतिषेधः । किं तु पर्युदासः । तत्प्रकारश्च दशमाध्यायस्याष्टम्यादे ये यजामहमन्त्रोदाहरणेन ध्युत्पादयिष्यते । तत्रस्तेन म्यायेनाश्वत्थदास्ते सत्यश्वव्यतिरिक्तं सर्वस्वं देयमिति विधिनिषेधयोरेकवाक्यतालाभान्नास्त्यश्वस्य पाक्षिकमपि दानम् ।

तत्रैवान्यच्चिन्तितम्—

अर्जयित्वाऽपि किं सर्वं देयं द्रव्यं यदस्ति तत् ।

सर्वोद्देशविधेराद्यो न प्राप्ते सर्वता विधेः ॥ [इति] ।

पूर्वोक्ते सर्वस्वदाने सर्वमुद्दिश्य दानं विधीयते । पुरुषेण भोग्यं शय्यासनादिकं यत्सर्वं तद्दातव्यमिति । तस्मादविद्यमानं सर्वमर्जयित्वाऽपि देयमिति चेत् । मैवम् । चोदकप्राप्तं दानमुद्दिश्य सर्वत्वाविधानात् । सर्वशब्दश्च प्रसिद्धवाचित्वाद्द्विद्यमानविषयः । तस्माद्यदस्ति तदेव देयम् ।

तत्रैवान्यच्चिन्तितम्—

धर्मार्थं सेवकः शूद्रो देयो नो वा स दासवत् ।

देयोऽस्वत्वात्पराधीनत्वाभावाच्च न दीयते ॥ [इति] ।

यस्तु शूद्रो विहितं स्वधर्ममवगन्तुं सेवते सोऽपि स्वमध्यपातित्वाद्गर्भदासवद्देय इति चेत् । मैवम् । जीविताद्यदानेन तस्मिन्सेवके स्वत्वाभावात्स्वेच्छाचारित्वेन परस्वत्वापादनासंभवाच्च न देयः । तत्रैवान्यच्चिन्तितम्—

भूतं भावि च देयं स्यात्कालेऽवस्थितमेव वा ।

आद्यः सर्वश्रुतेरन्त्योऽसंभवादन्वयोस्तथा ॥ [इति] ।

विश्वजिन्मया कर्तव्य इत्यध्यवसायादूर्ध्वं दक्षिणाकालात्पूर्वं यत्स्वेन भोग्यं संचितं तद्भूतम् । यच्च दक्षिणाकालादूर्ध्वं भविष्यत्येवेति निश्चितं तद्भावि । तदुभयमपि सर्वशब्दार्थत्वाद्दातव्यमिति चेत् । मैवम् । भूतस्य विनाशसंभवात् । भाविनस्तदानीमप्राप्तत्वादविद्यमानस्य दानायोगाच्च दक्षिणाकालेऽवस्थितमेव सर्वं देयम् । तत्रैवान्यच्चिन्तितम्—

दक्षिणाक्रतुभुक्त्यर्थं त्रयं देयमुत्प्रेष्ये ।

शिष्टाऽथवा दक्षिणार्थमेवाऽऽद्यः सर्वशब्दतः ॥

ऋतुशेषस्तदा बाध्यः प्रधानत्वाद्वाधनात् ।

मध्योऽन्त्यो दक्षिणार्थस्यानुवादात्सर्वतोविधेः ॥ [इति] ।

प्रकृतौ कर्मारम्भ एव यजमानेनाऽऽत्मीयं धनं वचनबलाञ्चिधा व्यवस्थापितम् । इदं मे भुक्त्यर्थमिदं मे बह्वार्थमिदं मे दक्षिणार्थमिति । तदेतन्नयमपि दक्षिणार्हत्वादात्तव्यमित्येकः पक्षः । दक्षिणा हि माध्यंदिने सवने दीयते । तत् ऊर्ध्वं तृतीयसवनमारभ्योदवसानीयान्तः ऋतुभागोऽवशिष्टः । स च द्रव्यालाभाद्वाध्येत । न चाङ्गभूतया दक्षिणया प्रधानस्य ऋतोर्बाधो युक्तः । ततस्तदबाधनाय ऋत्वर्थं भागमवस्थाप्यावशिष्टं सर्वं देयमिति द्वितीयः पक्षः । यद्दक्षिणात्वेन विधीयते तत्सर्वमित्यनूय विधानाद्दक्षिणार्थभाग एव दातव्य इति राद्धान्तः ।

अष्टमाध्याये प्रथमपादे चिन्तितम्—

इष्टेः सोमस्य वा धर्मा विश्वजित्प्रमुखेष्विह ।

अविशेषादैच्छिकाः स्युः सोमस्याव्यक्तिसाम्यतः ॥ [इति] ।

“ विश्वजिता यजेत ” “ अभिजिता यजेत ” “ द्वादशाहेन यजेत ” इत्यादिषु नियामकाभावादिष्टिसोमयोरन्यतरस्य धर्मा इच्छया ग्रहीतव्याः । मैवम् । अव्यक्तलिङ्गेन सोमसाम्यादुत्पत्तिर्वाक्ये देवतानभिधानमव्यक्तिस्तस्मात्सोमस्य धर्मनतिदिशेत् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे चतुर्थप्रपाठके सप्तमोऽनुवाकः ॥ ७ ॥

अथ चतुर्थप्रपाठकेऽष्टमोऽनुवाकः ।

सप्तमे विरोहणादिप्रायश्चित्तमुक्तम् । अथाष्टमे शुद्धिहेतवो मन्त्रा उच्यन्ते । ते चानारभ्याधीतं प्रकृतिगामीति न्यायेन प्रकृतौ विनियोक्तव्याः । तत्रापि शुद्धिलिङ्गेन शोधनक्रियासंबन्धिन एते भवन्ति । सा च क्रिया सोमप्रकरणे दीक्षितसंस्कारेष्वाम्नाता— ‘दर्भपिञ्जलैः पवयति’ इति । तत्राऽऽध्वर्यवा मन्त्राश्चित्पतिस्त्वा पुनातु, इत्यादिकास्तत्प्रकरण एव समाप्ताः । अतः परिशेषात्पुनीमह इत्युत्तमपुरुषलिङ्गाच्च पाठ्यमानस्य यजमानस्य जप इति

गम्यते । अत एव सूत्रकारेणोक्तम्—“पाव्यमानो जपति तस्य ते पवित्रपते”
इति च “पवमानः सुवर्जनः” इत्यस्मिन्ननुवाके प्रथमामृचमाह—

पवमानः सुवर्जनः । पवित्रेण विचर्षणिः ।

यः पोता स पुनातु मा, इति ।

यो देवः पोता सर्वेषां शोधयिता स देवः पवित्रेण शुद्धिसाधनेनास्पदी-
यजपध्यानादिना मां पुनातु शोधयतु । कीदृशः । पोता पवमानः शोधनकु-
शलः सुवर्जनः स्वर्ग एवोत्पन्नो विचर्षणिर्विविधशोधनप्रकाराभिन्नः ।

अथ द्वितीयामाह—

पुनन्तु मा देवजनाः । पुनन्तु मनवो

धिया । पुनन्तु विश्वं आयवः, इति ।

ये कलादौ स्वर्गलोकेषु समुत्पन्नत्वेन देवरूपा जना ये च स्वार्थं भुवमनु-
प्रभृतय ऋषयो येऽपि स्वकर्मवशान्मनुष्यलोकमायान्तीत्यादयो मनुष्याः
सदाचारसंपन्नाः शुश्रूषामस्ते विश्वे सर्वेऽपि धियाऽनुग्रहबुद्ध्या मां पुनन्तु ।

अथ तृतीयामाह—

जातवेदः पवित्रवत् । पवित्रेण पुनाहि मा । शुक्लेण

देव दीयत् । अग्ने क्रत्वा क्रतूँ रनुं (१), इति ।

हे जातवेद, उत्पन्नसर्वजगदभिज्ञाग्ने देव शुक्लेण दीयद्वास्वदीप्त्या भास-
मानस्त्वं क्रतूँ रन्वस्मदनुष्ठेयान्कर्मविशेषाननुसृत्य पवित्रेण क्रत्वा शोधकेन
त्वत्संकल्पेन पवित्रवदस्मदनुष्ठितं कर्म शुद्धियुक्तं यथा भवति तथा मां पुनीहि
शोधय ।

अथ चतुर्थीमाह—

यत्तं पवित्रमर्षिषि । अग्ने विततम-

न्तरा । ब्रह्म तेन पुनीमहे, इति ।

हेऽग्ने ते तवर्षिषि ब्रालायामन्तरा मध्ये विततं विस्तृतं यत्पवित्रं शुद्धि-
साधनं ब्रह्म प्रवृद्धमस्ति तेन त्वं पुनीमहे ।

अथ पञ्चमीमाह—

उभाभ्यां देव सवितः । पवित्रेण सवेन
च । इदं ब्रह्म पुनीमहे, इति ।

हे सवितर्देव त्वदीयं यत्पवित्रं शुद्धिसाधनं यश्च सवः कर्मस्वस्माद्विषयं
प्रेरणं ताभ्यामुभाभ्यामिदं ब्रह्म परिवृढं कर्म पुनीमहे शोधयामः ।

अथ षष्ठीमाह—

वैश्वदेवी पुनती देव्यागात् । यस्यै बह्वीस्त-
नुवो वीतपृष्ठाः । तया मदन्तः सध मायेषु ।
वयं स्थाम पतयो रयीणाम् (२), इति ।

सर्वदेवसंबन्धिनी या देवी शोधनकुशला साऽस्मान्पुनती शोधयन्ती,
आगादागच्छतु । यस्यै यस्या देव्यास्तनुवः शुद्धिहेतवो देहविशेषा वीत-
पृष्ठाः कान्तस्तुतयस्तया देव्याऽनुगृहीताः सध मायेषु ऋत्विग्भिः सह हर्ष-
योग्येषु कर्मसु मदन्तो हृष्यन्तो वयं रयीणां धनानां पतयः स्याम ।

अथ सप्तमीमाह—

वैश्वानरो रश्मिभिर्मा पुनातु । वातः प्राणेने-
षिरो मयोभूः । यावापृथिवी पयसा पयोभिः ।
ऋतावरी यज्ञिये मा पुनीताम्, इति ।

विश्वेषां नराणां हितोऽग्निरादित्यो वा देवः स्वकीयरश्मिभिर्मा पुनातु ।
वातो वायुदेवः प्राणेनेषिः प्राणरूपेण देहेषु गच्छन्मयोभूः सुखस्य भाव-
यिता भवतु । यावापृथिव्यौ च ऋतावरी सत्यवत्यौ यज्ञिये यज्ञाय हिते
सत्यौ पयसा जलेन पयोभिः क्षीरादिरसैश्च मां पुनीताम् ।

अथाष्टमीमाह—

घृहृद्भिः सवितस्तृभिः । वर्षिष्ठैर्देवमन्मभिः ।
अग्रे दक्षैः जुनाहि मा , इति ।

हे सवितः कर्मसु मेरकाग्ने देव मन्मधिर्धननैरस्पदनुग्रहविषयैर्मा पुनीहि ।
कीदृशैर्वहद्भिर्बहद्भिरादरमुक्तैस्तृभिः पापतरणसाधनैर्वर्षिष्ठैश्चिरकालानुवृत्त्या
वृद्धतमैर्दक्षैः शोधनकुशलैः ।

अथ नवमीमाह—

येन देवा अपुनत । येनाऽऽपो दिव्यंकराः । तेन
दिव्येन ब्रह्मणा । (३) । इदं ब्रह्म पुनीमहे, इति ।

येन शुद्धिसाधनेन देवाः पूर्वान्यजमानानपुनत । कश्च गताविति धातोरु-
त्पन्नः सकारान्तः कश्चःशब्दो गतिवाची । येन शुद्धिसाधनेनाऽऽपो देवता
दिव्यंकराऽपुनत दिव्यलोकविषयां गतिं शोधितवन्तः (त्यः) । दिव्येन शुद्धो-
क्तयोगेन ब्रह्मणा परिवृढेन तेन शुद्धिसाधनेनेदं ब्रह्मानुष्ठीयमानं परिवृढं
कर्म पुनीमहे ।

अथ दशमीमाह—

यः पावमानीरध्वेति । ऋषिभिः संभृतं
रसम् । सर्वं स पृथग्भ्राति । स्वदितं
मातरिष्वना, इति ।

यः पुमान्पावमानीः शोधकदेवतासंबन्धनीरेता ऋषीऽध्वेति पठत्यथतः
स्मरति वा स पुरुषः सर्वं रसं सारभूतं फलमश्नाति शुद्धं । कीदृशं रसम् ।
ऋषिभिः संभृतं मन्त्रैस्तदभिज्ञैर्गुणैश्च संपादितम् । अत एव पुनं शुद्धं
मातरिष्वना वायुना स्वदितं स्थादूकृतम् ।

अथैकादशीमाह—

पावमानीर्यो अध्वेति । ऋषिभिः संभृतं रसम् ।
तस्मै सरस्वती दुहे । क्षीरं सर्षिर्मधूदकम्, इति ।

यः पावमानीरध्वेति तस्मै पुरुषाय सरस्वती रसं दुहे । कीदृशम् । क्षीरा-
दिरूपम् ।

अथ द्वादशीमाह—

पावमानीः स्वस्त्ययनीः (४) । सुदुघा हि पयस्वतीः ।

ऋषिभिः संभृतो रसः । ब्राह्मणेष्वमृतं हितम्, इति ।

याः पावमान्य ऋचस्ताः स्वस्त्ययनीः क्षेमप्रापिकाः सुदुघाः सुष्ठु फलं दुहानाः पयस्वतीः क्षीरदिरसहेतवश्च प्रसिद्धास्ता अस्माननुगृह्णन्तिवति शेषः । ऋषिभिर्धन्वदक्षिभिर्मुनिभि रसः फलसारः संभृतोऽस्मासु संपादितोऽस्तु । ब्रह्म मन्त्रस्तत्पाठका ब्राह्मणास्तेष्वस्मास्वमृतमविनाशि फलं हितं संपादितमस्तु ।

अथ त्रयोदशीमाह—

पावमानीर्दिशन्तु नः । इमं लोकमथो अमुम् । कामान्समर्धयन्तु नः । देवीर्देवैः समाभृताः, इति ।

देवैरिन्द्रादिभिः समाभृताः संपादिताः पावमानीर्देवीः पवमानमन्त्राभिमानिन्यो देव्यो नोऽस्माकं लोकद्वयं दिशन्तु प्रयच्छन्तु । तत्रत्याम्कामाभ्योऽस्मदर्थं समृद्धान्कुर्वन्तु ।

अथ चतुर्दशीमाह—

पावमानीः स्वस्त्ययनीः । सुदुघा हि घृतश्चुतः । ऋषिभिः संभृतो रसः (५) । ब्राह्मणेष्वमृतं हितम्, इति ।

घृतं श्रोतन्ति क्षारयन्तीति घृतश्चुतः । अन्यत्पूर्ववत् ।

अथ पञ्चदशीमाह—

येन देवाः पवित्रेण । आत्मानं पुनते सदा ।

तेन सहस्रधारेण । पावमान्यः पुनन्तु मा, इति ।

देवा इन्द्राद्या येन पवित्रेण शुद्धिमायन्ते सदा स्वदेहं शोधयन्ति सहस्रवान्तरमेदयुक्तेन तेन साधनेन, पावमान्यः ऋचो मां पुनन्तु ।

अथ षोडशीमाह—

प्राजापत्यं पवित्रम् । शतोद्यामं हिरण्यम् ।

तेन ब्रह्मविदो वयम् । पूतं ब्रह्म पुनीमहे, इति ।

यत्पवित्रं शुद्धिमाधनं प्राजापत्यं प्रजापतिसंबन्धि शतोद्यामं दूर्ध्वनिर्मितत्वा-

च्छतसंख्याकैरुद्यामैर्नाडीभिर्युक्तं हिरण्यं पापहरणसाधनेन द्रव्येण निर्मितं
तेन तादृशेन पवित्रेण ब्रह्मविदो वेदार्थविदो वयं पुनं ब्रह्म पूर्वमपि शुद्धं परि-
वृढं कर्म पुनीमहे भूयोऽपि शोधयामः ।

अथ सप्तदशीमाह—

इन्द्रः सुनीती सह मां पुनातु । सोमः स्वस्त्या
वरुणः समीच्या । यमो राजा प्रमृणाभिः पुनातु
मा । जातवेदा ऊर्जयन्त्या पुनातु (६), इति ।

अनु रयीणां ब्रह्मणः स्वस्त्यर्थनीः सुदुघा हि घृतञ्चूत ऋषिभिः
संभृतौ रसः पुनातु त्रीणि च ।

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्यायेऽ-
ष्टमोऽनुवाकः ॥ ८ ॥

इन्द्रः सुनीत्या शोभनफलप्रापिकया देव्या सह मां पुनातु । सोमः स्वस्त्या
क्षेमप्रापिकया देव्या सह मां पुनातु । वरुणः समीच्याऽनुकूलया देव्या सह
मां पुनातु । यमो राजा प्रमृणाभिः प्रकर्षेण मारिकाभिर्देवीभिः सह मां
पुनातु । जातवेदा ऊर्जयन्त्या क्षीरादिरसप्रापिकया देव्या सह मां पुनातु ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमाष्टके चतुर्थप्रपाठकेऽष्टमोऽनुवाकः ॥ ८ ॥

अथ चतुर्थप्रपाठके नवमोऽनुवाकः ।

अष्टमे शुद्धार्था मन्त्रा उक्ताः । तावता सोमशेषमशेषमवस्थाप्य नवमे राज-
सूयगतचातुर्मास्यशेष उच्यते । तानि चातुर्मास्यानि त्रिधातुमादावाख्यायि-
कामाह—

प्रजा वै सत्रमासत तपस्तप्यमाना अजुह्वतीः ।
देवा अपश्यं चमसं घृतस्य पूर्णं स्वधाम् ।
तमुपोदतिष्ठन्तमजुहवुः । तेनार्धमास ऊर्जम-

वारुन्धत । तस्मादर्धमासे देवा ईज्यन्ते, इति ।

पुरा कदाचिद्देवपितृमनुष्यपश्वसुराख्याः प्रजाः सत्रमन्वतिष्ठन् । सत्रसदृशं सुकृतं संपादितवन्त(त्य) इत्यर्थः । किं कुर्वन्त्यः । उपवासादिरूपं तपोऽनुतिष्ठन्त्योऽजुह्वीर्न कंचिदापि होमं कुर्वन्त्यस्तासां प्रजानां मध्ये देवाः कंचित्कालं तपस्तप्त्वा घृतपूरितं स्वोचितान्नभारकं कंचिच्चमसं दृष्ट्वा तं प्राप्य समीप उत्थाय हुन्वा तद्धोमेनैकैकस्मिन्नर्धमासे स्वभोज्यं रसविशेषं प्राप्तवन्तः । तस्मात्कारणादर्धमासे पौर्णमास्यामप्तावास्यायां च देवा दर्शपूर्णमासाभ्यामिज्यन्ते ।

अथ तदेव पित्रादीनां तपफलं दर्शयति—

पितरोऽपश्यं चमसं घृतस्य पूर्णं स्वधाम् । तमुपो-
दतिष्ठन्तमजुहवुः । तेन मास्यूर्जमवारुन्धत । तस्मा-
न्मासि पितृभ्यः क्रियते । मनुष्या अपश्यं चमसं
घृतस्य पूर्णं स्वधाम् (१) । तमुपोदतिष्ठन्तम-
जुहवुः । तेन द्वयीमूर्जमवारुन्धत । तस्माद्द्विरह्नो
मनुष्येभ्य उपह्रियते । प्रातश्च सायं च । पशवोऽपश्यं
चमसं घृतस्य पूर्णं स्वधाम् । तमुपोदतिष्ठन्तम-
जुहवुः । तेन त्रयीमूर्जमवारुन्धत । तस्मात्त्रिह्नः
पशवः प्रेरते । प्रातः संङ्गवे सायम् । असुरा
अपश्यं चमसं घृतस्य पूर्णं स्वधाम् । (२) ।
तमुपोदतिष्ठन्तमजुहवुः । तेन संवत्सर ऊर्जमवा-
रुन्धत, इति ।

पितृभिरेकस्मिन्मासे स्वभोज्यान्नस्य प्राप्तत्वात्प्रतिमासमप्तावास्यायां पिण्ड-
पितृयज्ञः क्रियते । मनुष्यैरेकस्मिन्नेवाह्नि कालद्वयवर्तिनो भोज्यस्य प्राप्तत्वा-
त्प्रातःकाले सायंकाले च भुज्यते । पश्वभिमानिभिर्देवैरेकस्मिन्नेवाह्नि कालत्रय

भोज्यस्यान्नस्य प्राप्तत्वाञ्चिषु कालेषु पशवस्तृणभक्षणार्थं संचरन्ति । तत्तन्मध्यकाले तु रोमन्थं कुर्वन्तो वर्तन्ते । असुरास्त्वेकस्मिन्संवत्सरे स्वभोज्यमन्नं प्राप्तवन्तः ।

अथ देवैरनुष्ठितं व्यापारं दर्शयति—

ते देवा अमन्यन्त । अमी वा इदमभूवन् । यद्वयस्म इति । त एतानि चातुर्मास्यान्यपश्यन् । तानि निरवपन् । तैरेवैषां तामूर्जमवृजत । ततो देवा अभवन् । पराऽसुराः (३), इति ।

ते देवा भिक्षित्वैवं विचारितवन्तो यदैश्वर्यं वयमिदानीं प्राप्य वर्तामहे तदिदं सर्वममी असुरा एव प्राप्तवन्तः । तस्मात्संवत्सरे सकृद्धत्वा तृप्ताः सन्तः पुनः संवत्सरसमाप्तिपर्यन्तं स्वभोजनव्यापाराभावाच्चिरन्तरं युध्यन्तोऽस्मान्क्लेशयिष्यन्ति । एवं विचार्य ते देवा असुरविनाशहेतुत्वेनैतानि वक्ष्यमाणानि वैश्वदेवादीनि चातुर्मास्यानि दृष्टवन्तः । यस्मात्संवत्सरे ते निरुत्तरसुराणां संवत्सरपर्याप्तं भोज्यं विनाशितवन्तस्ततो देवा विजयं प्राप्ता असुराश्च पराभूताः ।

इत्थमारुथायिकया चातुर्मास्यानामत्यन्तप्रशस्तत्वं दर्शयितुं दर्शपूर्णमासादिप्रशंसापूर्वकं तत्तत्प्रशंसासुपन्यस्य दर्शादिविध्यनुवादपुरःसरं तद्विधत्ते—

ययजते । यामेव देवा ऊर्जमवारुन्धत । तां तेनावरुन्धे । यत्पितृभ्यः करोति । यामेव पितर ऊर्जमवारुन्धत । तां तेनावरुन्धे । यदावसथेऽन्नं हरन्ति । यामेव मनुष्या ऊर्जमवारुन्धत । तां तेनावरुन्धे । यदक्षिणां ददाति (४) । यामेव पशव ऊर्जमवारुन्धत । तां तेनावरुन्धे । यच्चातुर्मास्यैर्यजते । यामेवासुरा

ऊर्जमवारुन्धत । तां तेनावरुन्धे । भवत्यात्मना ।

पराऽस्य भ्रातृव्यो भवति, इति ।

यजते दर्शपूर्णमासावनुतिष्ठति । पितृभ्यः करोति । पिण्डपितृयज्ञमनुतिष्ठति । आवसथेऽन्नं हरन्ति । वैश्वदेवान्तेऽतिथीमन्त्रेण पूजयन्ति । अन्वाहार्यगवादिरूपां दक्षिणां ददाति । तथा च यथा तेम तेन तत्तत्फलप्राप्तये दर्शपूर्णमासादयः कर्तव्या एवमत्रापि फलप्राप्तये चातुर्मास्यानि यजेत । तत आत्मना भवति । स्वयमेव जययुक्तो भवति । भ्रातृव्यस्तु पराभवति ।

अत्र चातुर्मास्यविधौ तात्पर्यं दर्शयितुं पुनः प्रशंसति—

विराजो वा एषा विक्रान्तिः । यच्चातुर्मास्यानि । वैश्व-

देवेनास्मिँल्लोके प्रत्यतिष्ठत् । वरुणप्रघासैरन्तरिक्षे ।

साकमधेरमुष्मिँल्लोके । एष हत्वा वै तत्सर्वं भवति ।

य एवं विद्वाश्चातुर्मास्यैर्यजते (५), इति ।

मनुष्यं अपश्यं चमसं घृतस्य पूर्णं स्वधामसुरा अपश्यं चमसं घृतस्य
पूर्णं स्वधामसुरा ददात्यतिष्ठत्त्वारि च ।

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये

नवमोऽनुवाकः ॥ ९ ॥

विशेषेण राजत इति विराट् प्रजापतिस्तस्य विशेषेण लोकत्रयाक्रमणसाधनानि चातुर्मास्यानि वैश्वदेवादीनि चतुर्षु मासेष्वनुष्ठेयत्वाच्चातुर्मास्यानि । फाल्गुन्यां पौर्णमास्यां वैश्वदेवाख्यं पर्वानुष्ठाय मासचतुष्टयमतीत्याऽऽषाढयां पौर्णमास्यां वरुणप्रघासाख्यं पर्वानुष्ठाय पुनर्मासचतुष्टयमतीत्य कार्तिक्यां पौर्णमास्यां तदीयचतुर्दश्यां च साकमेधाख्यं पर्वानुष्ठेयम् । एतैर्यथा प्रजापतेर्लोकत्रये प्रतिष्ठैवमन्योऽप्येतत्सर्वं प्राप्नोति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे चतुर्थप्रपाठके नवमोऽनुवाकः ॥ ९ ॥

अथ चतुर्थप्रपाठके दशमोऽनुवाकः ।

नवमे चातुर्मास्यानि विहितानि । अथ दशमे तत्र विशेषं विधातुं प्रस्तौति—

अग्निर्वाव संवत्सरः । आदित्यः परिवत्सरः ।

चन्द्रमा इदावत्सरः । वायुर्भुवत्सरः, इति ।

प्रभवविभवादीनां पट्टिसंवत्सराणां मध्य एकैकसंवत्सरपञ्चक्रमैकैकं युगम् । तस्मिन्युगे वर्तमानानां पञ्चानां संवत्सराणां क्रमेण संवत्सरः परिवत्सर इदावत्सरोऽनुवत्सर इद्वत्सर इत्येतानि नामधेयानि । तथा चोक्तम्—

चान्द्राणां प्रभवादीनां पञ्चके पञ्चके युगे ।

संपरीदाम्बिदित्येतच्छब्दपूर्वास्तु वत्सराः ॥ इति ।

तत्र संवत्सरादीनां चतुर्णामभिमानित्वाद्गन्धादयसाद्दूपाः ।

एवं प्रस्तुत्य वैश्वदेवाख्ये कर्मणि संवत्सरस्वरूपाग्निप्राप्तिपतिपादनपुरःसरं कंचिन्मन्त्रविशेषं विधत्ते—

यद्वैश्वदेवेन यजते । अग्निमेव तत्संवत्सरमाप्नोति ।

तस्माद्वैश्वदेवेन यजमानः । संवत्सरीणां स्वस्ति-

माशास्त इत्याशासीत, इति ।

वैश्वदेवाख्यस्य प्रथमपर्वणः संवत्सररूपाग्निप्राप्तिहेतुत्वात्तद्यागकाले तदीयसूक्तवाक्यमध्ये संवत्सरीणामिति वाक्यं पठेत् । सूक्तवाक्ये हि भूयो हविष्करणमाशास्ते, दिव्यं धामाऽऽशास्त इति वाक्यद्वयं पठितम् । तयोर्वाक्ययोर्मध्ये संवत्सरीणामिति वाक्यं पठेत् । अत एव सूत्रकार उदाहृत्य पठति— “संवत्सरीणां स्वस्तिमाशास्ते दिव्यं धामाऽऽशास्त इति सूक्तवाकस्याऽऽशीःषु होताऽनुवर्तयते” इति ।

अथ द्वितीयतृतीयपर्वणोः परिवत्सरेदावत्सररूपादित्यचन्द्रमसोः प्राप्तिपतिपादनपुरःसरं क्रमेण मन्त्रविशेषं विधत्ते—

यद्वैरुणप्रधासैर्यजते । आदित्यमेव तत्परिवत्सर-

माप्नोति (१) । तस्माद्वैरुणप्रधासैर्यजमानः ।

परिवत्सरीणां स्वस्तिमाशास्त इत्याशासीत ।
 यत्साकमेधैर्यजते । चन्द्रमसमेव तदिदावत्सर-
 माप्नोति । तस्मात्साकमेधैर्यजमानः । इदावत्स-
 रीणां स्वस्तिमाशास्त इत्याशासीत, इति ।

इत्थं चातुर्मास्यावयवरूपाणि वैश्वदेवादीनि त्रीणि पर्वाणि तदीयमन्त्र-
 विशेषांश्च विधाय तदवयवरूपं महापितृयज्ञं विधत्ते—

यत्पितृयज्ञेन यजते । देवानेव तदन्ववस्यति, इति ।

तत्तेन पितृयज्ञेन पितृमद्विशेषणयुक्तसोमादीन्देवानन्ववस्यत्यनुक्रमेण प्रीणयति ।
 अथ चतुर्थपर्वण्यनुवत्सररूपवायुमाप्तिमतिपादनपरःसरं मन्त्रविशेषं विधत्ते—

अथ वा अस्य वायुश्चानुवत्सरश्चाप्रीतावुच्छि-
 ष्येते । यच्छुनासीरीयेण यजते (२) ।
 वायुमेव तदनुवत्सरमाप्नोति । तस्माच्छु-
 नासीरीयेण यजमानः । अनुवत्सरीणां स्वस्ति-
 माशास्त इत्याशासीत, इति ।

वैश्वदेवादिभिस्त्रिभिः पर्वभिः संवत्सरादयस्तथा कालास्तदभिमानिदेवा
 अग्न्यादयः प्रीता अनुवत्सरः कालस्तदभिमानि वायुश्चेत्येतावुभौ पूर्वमप्री-
 ताववाग्निष्ठौ । शुनासीरीयाख्येन(र्ण) चतुर्थेन पर्वणा तदुभयप्रीतिर्भवाति ।
 तस्माच्छुनासीरीयेण यजमानोऽनुवत्सरीणां स्वस्तिमाशास्त इत्याशा-
 सीतेति पूर्ववद्व्याख्येयम् ।

पर्वचतुष्टयसंघात्मकं चातुर्मास्ययागं प्रशंसति—

संवत्सरं वा एष ईप्सतीत्याहुः । यश्चातुर्मा-
 स्यैर्यजत इति । एष ह त्वै संवत्सरमा-

प्रोति । य एवं विद्वांश्चातुर्मास्यैर्यजते, इति ।

यः पुमान्पर्वचतुष्टयोपतैश्चातुर्मास्यैर्यजते स एष संवत्सराभिमानिनं प्रजा-
पतिं प्राप्नुमिच्छतीत्येवमभिज्ञा आहुः । तस्मात्तद्याजी संवत्सराभिमानित्वं
प्राप्नोति ।

अथ वैश्वदेवाख्यं कर्म प्रशंसति—

विश्वे देवाः समजयन्त । तैऽग्निमेवायजन्त ।

त एतं लोकमजयन् (३) । यस्मिन्नाग्निः ।

यद्वैश्वदेवेन यजते । एतमेव लोकं जयति ।

यस्मिन्नाग्निः । अग्नेरेव सायुज्यमुपैति, इति ।

विश्वे देवा इति देवगणविशेषाः । तद्गणस्था देवा यदा सम्यग्यष्टुमुपक्रा-
न्तवन्तस्तदानीमाग्निमेवेष्ट्वा यस्मिँऽङ्गोकेऽग्निर्वर्तते एतमेव लोकं ते प्राप्नुवन् ।
अतोऽन्योऽपि विश्वदेवेनेष्ट्वा यस्मिन्नाग्निर्वर्तते तं लोकं प्राप्य तस्याग्नेः सायुज्यं
सहावस्थानमेव प्राप्नोति ।

पुनरपि वैश्वदेवं प्रकारान्तरेण प्रशंसति—

यदा वैश्वदेवेन यजते । अथ संवत्सरस्य गृह-

पतिमाप्नोति । यदा संवत्सरस्य गृहपतिमा-

प्नोति । अथ सहस्रयाजिनमाप्नोति । यदा

सहस्रयाजिनमाप्नोति (४) । अथ गृहमेधि-

नमाप्नोति । यदा गृहमेधिनमाप्नोति ।

अथाग्निर्भवति । यदाऽग्निर्भवति । अथ गौर्भ-

वति । एषा वै वैश्वदेवस्य मात्रा । एतद्वा

एतेषामवमम् । अतोऽतो वा उत्तराणि श्रेयांसि

भवन्ति । यद्विश्वे देवाः समयजन्त । तद्वै-

श्वदेवस्य वैश्वदेवत्वम् (५), इति ।

संवत्सराख्यस्य सत्रस्य गवायनस्य यजमानेषु मुख्यो गृहपतिः सहस्रदक्षिणायुक्तेनाऽऽप्तोर्योमादिना यजमानः सहस्रयाजी स एकः श्रुतिस्मृत्युदितगार्हस्थ्यालुष्टायी गृहमेधी । एते गृहपत्यादयो मनुष्येषु श्रेष्ठाः । आग्नेदेवतात्मा गौरीवाग्निर्देवविशेषः । यस्मिन्दिने वैश्वदेवेन यजते तस्मिन्नेव दिने गृहपतिः सहस्रयाजी गृहमेधी बह्विगवःख्यदेवानां महिम्ना योग्यो भवति । देयं फलवत्पुण्यं च वैश्वदेवपर्वणो मात्रा । इत्येव फलमित्यर्थः । एतच्च वैश्वदेवफलप्राप्तयेषामितरपर्वणालानां मध्येऽवसमत्यल्पम् । अतोऽत एकैकभातपर्वणालादुत्तरोत्तरपर्वणालान्यत्यन्तं प्रशस्तानि । यस्माद्विश्वे देवा एतत्पर्व सम्पद्यन्तुष्टितवन्तस्सस्मादस्य वैश्वदेवत्वं संपन्नम् ।

द्वितीयं पर्वं प्रशंसति—

अथाऽऽदित्यो वरुणः राजानं वरुणप्रधासैर्य-
जत । स एतं लोकमजयत् । यस्मिन्नादित्यः ।
यद्वरुणप्रधासैर्यजते । एतमेव लोकं जयति ।
यस्मिन्नादित्यः । आदित्यस्यैव सायुज्यमुपैति ।
यदादित्यो वरुणः राजानं वरुणप्रधासैर्य-
जत । तद्वरुणप्रधासानां वरुणप्रधासत्वम्, इति ।

प्रकृष्टो यासां मह्यविशेषो यो संवत्सरी येषु हविर्विशेषेषु ते प्रधासाः । ते च वरुणसंविधयः । वरुणप्राशिवभोकार्यमनुष्ठीयमानत्वात् । तथा च राजसूयप्रकरणे समागतायते—“तैर्वै स भजा वरुणप्राज्ञादमुञ्चतु” इति । तैरेतैर्वरुणप्रधासैरादित्यो वरुणं राजानमिष्ट्वा यस्मिन्निदानीमादित्यो दृश्यते तमेवं लोकमजयत् । अतोऽन्योऽपि तं लोकं जिन्वाऽऽदित्यस्य सायुज्यमाप्नोति । वरुणमुद्दिश्येज्यमानत्वादिते वरुणप्रधासनामका हविर्विशेषाः संपन्नाः ।

तृतीयं पर्वं प्रशंसति—

अथ सोमो राजा छन्दांसि साकमेधैर्यजत
(६) । स एतं लोकमजयत् । यस्मिन्श्वन्द्रमा

विभाति । यत्साकमेधैर्यजते । एतमेव लोकं जयति ।
यस्मिंश्चन्द्रमा विभाति । चन्द्रमस एव सायुज्य-
मुपैति । सोमो वै चन्द्रमाः । एष ह त्वै साक्षात्सोमं
भक्षयति । य एवं विद्वान्साकमेधैर्यजते । यत्सोमश्च
राजा छन्दांसि च समैधन्त (७) । तत्साकमेधा-
नां साकमेधन्वम्, इति ।

सोमो राजा साकमेधारूपैर्हविर्भिश्छन्दोदेवान्पूजयित्वा यस्मिन्नयं चन्द्रमा
विशेषेण भामते तमेतं लोकं भजयन् । एवमन्योऽपि तं लोकं जित्वा चन्द्रमसः
सायुज्यं प्राप्नोति । एष यज्ञेऽप्यभिपूजमाणः सोम एव चन्द्रमाः । चन्द्रमस
एतदभिमानित्वादतश्चन्द्रमसादेन कालव्यवधानमन्तरेण साकमेधयाजी
यागं कृत्वा सोमं भक्षयति । यस्मादस्मिन्यज्ञे पूज्यपूजकभावेन छन्दोदेवताः
सोमश्च समैधन्त संभूय दृष्टिं प्राप्तास्तस्मात्साकमेधन्ते वर्धन्ते एभिर्हविर्विशे-
षैरिति तेषां साकमेधनाम संपन्नम् ।

पितृयज्ञं प्रशंसति—

अथर्तवः पितरः प्रजापतिं पितरं पितृयज्ञेनायजन्त ।
त एं लोकं भजयन् । यस्मिंश्चतुर्वः । यत्पितृयज्ञेन
यजते । एतमेव लोकं जयति । यस्मिंश्चतुर्वः ।
ऋतूनामेव सायुज्यमुपैति । यद्वर्तवः । पितरः प्रजा-
पतिं पितरं पितृयज्ञेनायजन्त । तत्पितृयज्ञस्य पितृ-
यज्ञत्वम् (८), इति ।

वसन्ताद्यृतुदेवताः प्राणिनां पितरः । प्राण्युत्पत्तेः कालाधीनत्वात् । तेषामृ-
तूनां पिता प्रजापतिः । तथा च ऋतवः प्रजापतिं स्वपितरं पितृयज्ञेन पूज-
यित्वा यस्मिन्निदानीं वसन्तादयो देवा वर्तन्ते तं लोकं भजयन् । एवमन्योऽपि
तं लोकं जित्वा वसन्तादीनां सायुज्यं प्राप्नोति । ऋत्वात्तत्काः पितरो यज-

न्त्यनेनेत्ययं पितृयज्ञः । अथवा प्रजापत्यात्मकः पितेऽप्यतेऽनेनेति पितृयज्ञः ।
पितृकृतृकत्वेन पितृकर्मकत्वेन वा पितृसंबन्धी यज्ञ इत्यर्थः ।

ऽयम्बकहवींषि प्रशंसति—

अथौषधय इमं देवं ऽयम्बकैरयजन्त प्रथेमहीति ।

ततो वै ता अ॒प्रथ॑न्त । य एवं वि॒द्वाश्स्त्र्य॑म्बकैर्य-

ज॑ते । प्रथ॑ते प्र॒जया॑ प॒शुभिः॑, इति ।

औषधीदेवता वयं प्रथेमहि विस्तृता भवेमेत्यभिप्रेत्य ऽयम्बकहविर्भिरिमं
रुद्रं देवमिष्ट्वा प्रथिता अभवन् । एवमन्योऽपि तमिष्ट्वा प्रजया पशुभिः प्रथितो
भवति । ऽयम्बकस्य रुद्रस्य संबन्धेन हविषां ऽयम्बकनामेत्युन्नेयम् ।

चतुर्थं पर्वं प्रशंसति—

अथ वा॒युः पर॑मेष्ठिनः॑ शुनासीरीयेणायजत ।

स ए॒तं लो॒कम॑जयत् । यस्मिन्वा॒युः । यच्छु॑ना-

सीरीये॑ण यज॑ते । ए॒तमे॒व लो॒कं ज॑यति । यस्मिन्-

वा॒युः (९) । वा॒योरे॒व सायु॑ज्यमु॒पैति॑, इति ।

वायुश्चतुर्थपर्वणा परमेष्ठिनमाराध्य यस्मिन्निदानीं वायुर्वर्तते तमेतं लोकं
जितवान् । एवमन्योऽपि तं लोकं जित्वा वायोः सायुज्यं प्राप्नोति ।
“ इन्द्राय शुनासीराय पुरोडाशं द्वादशकपालम् ” इति शुनासीरसंबन्धस्यो-
क्तत्वादस्य पर्वणः शुनासीरीयत्वम् । “ आग्नेयमष्टाकपालं निर्वपति सौम्यं
चरुम् ” इत्यनुवाकनिरूपितो वैश्वदेवः । “ ऐन्द्राग्रमेकादशकपालं मारुती-
मामिक्षाम् ” इत्यनुवाकेन निरूपिता वरुणप्रघासाः । “ अग्रयेऽनीकवते
पुरोडाशमष्टाकपालं निर्वपति ” इत्यनुवाकेन निरूपिता साकमेधाः । “ सोमाय
पितृमते पुरोडाश ९ षट्कपालम् ” इत्यनेन निरूपितः पितृयज्ञः । “ प्रतिपूरु-
षमेककपालान्निर्वपति ” इत्यनेन निरूपितानि ऽयम्बकाणि । “ ऐन्द्राग्रं द्वाद-
शकपालं वैश्वदेवं चरुम् ” इत्यनुवाकैकदेशेन निरूपितः शुनासीरीयः ।
अनेन शुनासीरीयेण सह चत्वारि पर्वणि चतुर्षु चतुर्षु निष्पाद्यमानत्वा-
च्चातुर्मास्यानीत्युच्यन्ते ।

एते चातुर्मास्ययाजिनस्तेषां पुनरावृत्तिरहितं फलं विचारेण दर्शयति—

ब्रह्मवादिनो वदन्ति । प्र चातुर्मास्ययाजी
मीयता ३ न प्रमीयता ३ इति । जीवन्वा एष
ऋतूनप्येति । यदि वसन्ता प्रमीयते । वसन्तो
भवति । यदि ग्रीष्मे ग्रीष्मः । यदि वर्षासु
वर्षाः । यदि शरदि शरत् । यदि हेमन्हे-
मन्तः । ऋतुर्भूत्वा संवत्सरमप्येति । संवत्सरः
प्रजापतिः । प्रजापतिर्वावैषः (१०), इति ।

परिवत्सरमाप्नोति शुनासीरीयेण यजतेऽज्यन्तसहस्रयाजिनमाप्नोति वैश्वदेवत्वम्
साकमेधैरयजत समैधन्त पितृयज्ञत्वं जयति यस्मिन्वायुर्हेमन्तस्त्रीणि च ।

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये
दशमोऽनुवाकः ॥ १० ॥

उभये युवम् सुराममुदस्थान्निवै यस्य प्रातःसवन एकैकोऽसुर्यं पवमानः
प्रजा वै सत्रमासताग्निर्वाव संवत्सरो दश । उभये वा उदस्थात्सर्वाभि-
र्मध्यतोऽत्र वाव ब्राह्मणेष्वथ गृहमेधिनम् षट्षष्टिः ।

इति कृष्णयजुर्वेदीयतैत्तिरीयब्राह्मणे प्रथमाष्टके
चतुर्थोऽध्यायः ॥ ४ ॥

दर्शपूर्णमासयाजिनस्तत्फलं प्राप्य तस्यानित्यत्वात्ततः प्रमीयन्ते पुनराव-
र्तन्ते । तथा चातुर्मास्ययाजी फलावस्थातः प्रच्यवते न वेति ब्रह्मवादिनां
प्रश्नः । न प्रच्यवत इत्यभिप्रेत्याभिज्ञस्योत्तरम् । अयमनुष्ठाताऽनुष्ठानानन्तर-
मेवर्तुदेवताः प्राप्नोति । यद्यपि देवताशरीरमन्यैर्न दृश्यते तथाऽप्यन्तर्बीजरूपे-
णाङ्कुरितं वर्तते । अत एव देवताजन्मव्यतिरेकेण जन्मान्तरं न भवति । सामा-
न्येनोक्तामृतपाप्मिमेव वसन्तादिवाक्यानि विस्पष्टी कुर्वन्ति । यस्मिन्मृतावस्थ
वर्तमानदेहपातस्तद्देवतादेहः पूर्वमङ्कुरितो विस्पष्टी भवति । एवमृतुदेहेन तज्जो-

गान्भुक्त्वा च संवत्सरदेवं प्रविशति । स च संवत्सरः प्रजापतिरूपः । स च प्रजापतिरेष एव शास्त्रैरिदानीमपि सर्वत्र वर्ण्यते । तस्मादयं फलावस्थातो न म्रियते ।

अस्य प्रपाठकस्यानुवाकार्थसंग्रह उच्यते—

दशानुवाका अत्र स्युराद्ये ग्रहविधिः स्मृतः ।
श्रुताः सौत्रामणीमन्त्रा द्वितीयेऽथ तृतीयके ॥
दोहप्रायश्चित्तिरग्निप्रायश्चित्तिश्चतुर्थके ।
सोमाधिक्ये प्रतीकारः पञ्चमे संसवे पुनः ॥
पष्ठे प्रायश्चित्तिरुक्ता यूपारोहादिकारिता ।
प्रायश्चित्तिः सप्तमे स्थात्पावमान्या जपोऽष्टमे ।
चातुर्मास्यान्युत्तरे स्युर्दशमे तत्प्रशंसनम् ॥
वेदार्थस्य प्रकाशेन तस्यो दार्ढ्यं निवारयन् ।
पुमर्थीश्चतुरो वेद्याद्विद्यार्थमहेश्वरः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे चतुर्थप्रपाठके दशमोऽनुवाकः ॥ १० ॥

इति श्रीमद्वीरबुक्कणसाम्राज्यधुर्यवर श्रीमत्सायणाचार्यविरचिते माधवीये
वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये प्रथमकाण्डे
चतुर्थप्रपाठकः समाप्तः ॥ ४ ॥

(मूलक्रमेण—अष्ट० १ अत्र्या० ४ अनु० १० (३६))

(भाष्यक्रमेण—का० १ प्रपा० ४ अनु० १० (३६))

अथ प्रथमकाण्डे पञ्चमप्रपाठकसम्भारः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।
निर्ममे तमहं बन्दे विशातीर्थमहेश्वरम् ॥
सोमग्रहाद्या विहिताश्चतुर्थे हि प्रपाठके ।
नक्षत्रारूपेष्टका मन्त्रपटुखाः पञ्चमे श्रुताः ॥
अनारभ्योक्तितस्तेषां लिङ्गवाक्यानुसारतः ।
योजनीयास्तत्र तत्र न्यायाद्वा संपदायतः ॥

तत्र तु प्रथमानुवाके प्रोक्ता नक्षत्रेष्टकामन्त्राः कचिद्विकृतिरूपे चयने

द्रष्टव्याः । यथाऽनारभ्याधीतं सामिधेनीसाक्षदश्यं प्रकृतौ प्रत्यक्षश्रुतेन पाञ्चद-
श्येनावरुद्धायामवकाशमलभमानं विकृतौ निविशत एवमेतेऽपि मन्त्राः प्रत्य-
क्षश्रुतैः “कृत्तिका नक्षत्रमग्निदेवता” इत्यादिमन्त्रैरवरुद्धायां प्रकृताववकाशा-
भावाद्विकृतौ निविशन्ते । तत्र प्रथमं मन्त्रमाह—

अग्नेः कृत्तिकाः । शुक्रं परस्ताज्ज्योतिरवस्तात्, इति ।

अग्निर्नक्षत्रस्य स्वाधी । तस्य स्वभूताः सप्त कृत्तिका अम्बादुलादयः । ताश्च
मध्ये वर्तन्ते । शुक्रं तेजो दीप्तिमाधनं काष्ठं वा । तच्च परस्तात्परपार्श्वे वर्तते ।
ज्योतिर्ज्वाला सा चावस्तादपरपार्श्वे वर्तते । तासामुभयपार्श्वयोः शुक्रज्यो-
तिषोरभिमानिदेवते अत्यन्तदीप्तिरत्यौषधं दीपयन्त्यौ वर्तते । एवमुत्तरेष्वपि
मन्त्रेषु योज्यम् ।

द्वितीयं मन्त्रमाह—

प्रजापते रोहिणी । आपः पर-
स्तादोषययोऽवस्तात्, इति ।

प्रजापतिर्नक्षत्रस्वाधी देवस्तस्य स्वभूता रोहिणी मध्ये वर्तते । आप
ओषधयश्च पार्श्वद्वये वर्तन्ते ।

तृतीयं मन्त्रमाह—

सोमस्तेन्वका । विततानि परस्ताद्वयन्तोऽवस्तात्, इति ।

इन्वका मृगशीर्षसंघगतास्तारकाः । विततानि विस्तीर्णास्तन्तवः । वयन्तः
पटस्य निर्मातारो देवताविशेषाः ।

चतुर्थं मन्त्रमाह—

रुद्रस्य बाहू । मृगयवः परस्ताद्विक्षारोऽवस्तात्, इति ।

बाहुशब्देन द्वित्रचनन्तेनाऽऽर्द्रनक्षत्रमुपलक्ष्यते । बाहुवत्प्रयत्नहेतुत्वात् ।
मृगयवो व्याधविशेषा देवाः । विक्षारो विशिष्टो लक्ष्यवेधः ।

पञ्चमं मन्त्रमाह—

अदित्यै पुनर्वसू । वार्तः परस्तादार्द्रमवस्तात् (१), इति ।

वार्तो दृष्टेः पूर्वभावी वायुः । आर्द्रं दृष्टिजन्यद्रवत्वम् ।

षष्ठं मन्त्रमाह—

बृहस्पतेस्ति॒ष्यः । जुह्व॑तः प॒रस्ता॒यज॑माना अवस्ता॑त्, इति ।

जुह्वतो होमकर्तार ऋत्विजः । यजमानाः स्वामिनः ।

सप्तमं मन्त्रमाह—

स॒र्पाणा॑मा॒श्रेषाः । अ॒भ्याग॑च्छन्तः

प॒रस्ता॑द॒भ्यानृत्य॑न्तोऽवस्ता॑त्, इति ।

अभ्यागच्छन्तः सर्पनृत्यदर्शनार्थमुत्सुका अभिमुखमागच्छन्तः पुरुषाः ।
अभ्यानृत्यन्तः फणानां प्रसारणनाभिमुखं नृत्यं कुर्वन्तः सर्पाः ।

अष्टमं मन्त्रमाह—

पि॒तॄणां॑ म॒घाः । रु॒दन्तः॑ प॒र-

स्ता॑दप॒भ्रंशो॑ऽवस्ता॑त्, इति ।

रुदन्तो रोदनं कुर्वन्तो बन्धवः । अपभ्रंशो देहपातः ।

नवमं मन्त्रमाह—

अ॒र्य॒म्णः पूर्वे॑ फ॒ल्गुनी॑ । जा॒या

प॒रस्ता॑दृष॒भोऽवस्ता॑त्, इति ।

जाया प्रसिद्धा । ऋषभो भर्ता सेक्ता पुरुषः ।

दशमं मन्त्रमाह—

भग॒स्योत्त॑रे । व॒हत॑वः प॒रस्ता॑द्वह-

मा॒ना अवस्ता॑त् (२), इति ।

उत्तरे इत्यत्र फल्गुनी इत्यनुवर्तते । पितृगृहात्कन्यया नीयमाना धन-
विशेषा वहतवः । तेषां वोढारो वहमानाः ।

एकादशं मन्त्रमाह—

दे॒वस्य॑ स॒वितु॑र्ह॒स्तः । प्र॒स॒वः प॒रस्ता॑त्स॒निर॒वस्ता॑त्, इति ।

प्रसवः कार्येषु प्रेरणम् । सनिर्वनदानम् ।

द्वादशं मन्त्रमाह—

इन्द्रस्य चित्रा । क्रतं परस्तात्सत्यमवस्तात्, इति ।

चिन्त्यमानं वस्तुतत्त्वमृतमुच्यते । वाच्यमानं वस्तुतत्त्वं सत्यम् ।

त्रयोदशं मन्त्रमाह—

वायोनिष्ठ्या । व्रततिः परस्तादसिद्धिर्वस्तात्, इति ।

निष्ठ्या स्वातिः । व्रततिर्वायुना चालयितुं शक्या बल्ली । असिद्धिर्व-
ल्ल्या अघःपातः ।

चतुर्दशं मन्त्रमाह—

इन्द्राग्निषोर्विश्वे । युगानि पर-

स्तात्कृपमाणा अवस्तात्, इति ।

कर्पकेण बलीवर्दगलयोः स्य ज्वमानं काष्ठं युगम् । कृपमाणाः कृषि-
कर्तारः ।

पञ्चदशं मन्त्रमाह—

भिन्नस्यानुगधाः । अग्नारोहत्पर-

स्तादभ्यारूढमवस्तात् (३), इति ।

संमुखत्वेनावस्थितमुन्नतं देशमारोहमुच्यते परमभ्यारोहत् । पूर्ववत्कृतारो-
हणं पदमभ्यारूढम् ।

षोडशं मन्त्रमाह—

इन्द्रस्य रोहिणी । शृणत्पर-

स्तात्प्रतिशृणदवस्तात्, इति ।

रोहिणीशब्देन ज्येष्ठोच्यते । संग्रामारोहणहेतुत्वात् । शृणुदिसनोद्युक्तं
स्वकीयं बलम् । प्रतिशृणत्वतिकुलत्वेन हिंसोद्युक्तं परकीयं बलम् ।

सप्तदशं मन्त्रमाह—

निर्ऋत्यै मूलवर्हणी । प्रतिभञ्जन्तः

परस्तात्प्रतिशृणन्तोऽवस्तात्, इति ।

यन्मूलनक्षत्रं तदेव विरोधिपदार्थनिवर्हणशक्तित्वाद्दर्शनीत्युच्यते । प्रति-
कूलां सेनां भग्नं कुर्वन्तः पुरुषाः प्रतिभञ्जन्तः । स्वात्मानं प्रातिकूलेन
हिंसन्तः पुरुषाः प्रतिशृणन्तः ।

अष्टादशं मन्त्रमाह—

अपां पूर्वा अपाढाः । वचैः

परस्तात्समितिर्वस्तात्, इति ।

परसैन्याभिमवक्षमं बलं वचैः । समितिर्युद्धम् ।

एकोनविंशं मन्त्रमाह—

विश्वेषां देवानामुत्तराः । अभिज-

यत्परस्तादभिजितमवस्तात्, इति ।

जयाभिमुखं सैन्यमभिजयत् । लब्धजयमभिजितम् । अस्मिन्मन्त्रे उत्तरा
इत्यत्राषाढा इत्यनुवर्तने ।

विंशं मन्त्रमाह—

दिष्णाः श्रीणा । पृच्छमानाः पर-

स्तात्पन्था अवस्तात् (४), इति ।

अक्षयनक्षत्रं श्रीणा । तल्लोकजिज्ञासवः पुरुषाः पृच्छमानाः । तल्लोकपा-
त्युपायः पन्थाः ।

एकविंशं मन्त्रमाह—

समृन्नाः श्रविष्ठाः । भूतं परस्ताद्भूतिर्वस्तात्, इति ।

प्राक्कृतनक्षत्रं श्रविष्ठाः । पूर्वभूतभूतमैश्वर्यं भूतम् । अनुभूयमानमनुभवि-
ष्यमाणं च भूतिः ।

द्वाविंशं मन्त्रमाह—

इन्द्रस्य शतभिषक् । विश्वव्यचाः

परस्ताद्विश्वक्षिनिरवस्तात्, इति ।

पूर्वं चित्रानक्षत्रस्वामी योऽयमिन्द्र उक्तः सोऽयं त्वष्टा परमैश्वर्ययोगादिन्द्र उच्यते । अन्यत्र “त्वष्टा नक्षत्रमभ्येति चित्राम्” इति मन्त्रास्मानात् । यत्त्विन्द्रस्य रोहिणीन्युक्तं तत्र ज्येष्ठानक्षत्राधिपतिः मसिद्ध एवेन्द्रः । “इन्द्रो ज्येष्ठामनुनक्षत्रमेति” इत्येवमास्मानात् । अत्र त्विन्द्रशब्देन परमैश्वर्ययोगाद्वरुणो गृह्यते । “क्षत्रस्य राजा वरुणोऽधिराजो नक्षत्राणां शतभिषग्वभिष्टुः” इति मन्त्रास्मानात् । विश्वं व्यचरति व्याप्नोतीति विश्वव्यचरं वृष्टिः । विश्वेषां सस्यानामाधारभूतः क्षेत्रविशेषो विश्वक्षितिः ।

त्रयोविंशं मन्त्रमाह—

अजस्यैकपदः पूर्वं प्रोष्ठपदाः । वैश्वानरं

परस्ताद्वैश्वावसवमवस्तात्, इति ।

अजशब्देनैकपाच्छब्देन च सूर्योऽभिधीयते । “तस्य सूर्यं देवमजमेकपादम्” इति मन्त्रास्मानात् । जगदनुग्रहाय स्वेच्छागृहीतं शरीरं मुक्त्वा पतुष्यवत्कर्म-पारतन्त्र्येण जन्माभावादस्याजत्वम् । एक एव पचते संचरतीत्येकपात् । “सूर्य एकाकी चरति” इति मन्त्रान्तर्गविशेषात् । विश्वेषां नराणां हि जगत्प्रकाशनं वैश्वानरम् “आदित्याज्जायते वृष्टिः” इति स्मृत्यभिहितम् । वृष्टिद्वारा विश्वेषां निवासहेतुत्वं वैश्वावसवम् ।

चतुर्विंशं मन्त्रमाह—

अहैर्बुध्नियस्योत्तरे । अभिषिञ्चन्तः

परस्तादभिपुण्वन्तोऽवस्तात्, इति ।

अहिशब्देन बुध्नियशब्देन चाऽऽवर्मथाख्यः पञ्चमोऽग्निरुच्यते । अत एवाऽऽधानप्रकरणे “अहे बुध्निय मन्त्रं मे गोपाय” इत्यास्मानात्म् । सोऽयमहिंसकत्वादग्न्येन हिंसितुमशक्यत्वाच्चाहिः । बुध्ने मूढे जगदादावुत्पन्नत्वादबुध्नियः । उत्तरे इत्यत्र प्रोष्ठपदा इत्यनुवर्तते । राजसूयादियागविशेषाभिषेककर्तारं ऋत्विजोऽभिषिञ्चन्तः । सोमयागेऽभिषेकं कुर्वन्तोऽभिपुण्वन्तः ।

पञ्चविंशं मन्त्रमाह—

पूष्णो रेवती । गावः परस्ताद्वत्सा अवस्तात्, इति ।

गावः प्रसिद्धाः । वत्साश्च पोषणीयाः ।

षड्विंशं मन्त्रमाह—

अश्विनोरश्वयुजौ । ग्रामः :

परस्तात्सेनाऽवस्तात, इति ।

देवभिषग्भ्यामश्विभ्यां चिकित्सनीय एकस्थाननिवासो जनसंघो ग्रामः ।
परराष्ट्रे गच्छञ्जनसंघः सेना । साऽप्यश्विभ्यां चिकित्सनीयैव ।

सप्तविंशं मन्त्रमाह—

यमस्यापभरेणीः । अपकर्षन्तः :

परस्तादपवहन्तोऽवस्तात, इति ।

पापिजनाघातयितुं बलादानयन्तो दृढा अपकर्षन्तः । मानीतानां यातनां
कुर्वन्तोऽपवहन्तः । एतेषु सर्षेष्वादि मन्त्रेषु नक्षत्र विपतिदेवताया अनुकूलौ
पार्श्वद्वयवर्तिनावर्थौ योजनीयौ ।

अष्टाविंशैकोनत्रिंशयोर्मन्त्रयोः प्रतीके दर्शयति—

पूर्णा पश्चाद्यत्ते देवा अश्विः (५), इति ।

आद्रमिवस्ताद्वहमाना अवस्ताद्वम्यान्वहमवस्तात्पन्या अवस्ताद्वत्सा
अवस्तात्पञ्च च ।

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये

प्रथमोऽनुवाकः ॥ ३ ॥

पूर्णा पश्चादुत पूर्णा पुरस्तादित्यूमेका । यत्ते देवा अश्विर्मागधेयमित्यू-
गन्या । एतच्चोभयं संहितायां तृतीयकाण्डे व्याख्यातम् । एतैरेकोन-
त्रिंशन्मन्त्रैः कचिद्विकृतिविशेषं ज्ञेयम् । भक्तिसमन्त्रान्वाधित्वा
नक्षत्रेष्टका उपदिशत् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे पञ्चमप्रपाठके प्रथमोऽनुवाकः ॥ १ ॥

अथ पञ्चमप्रपाठके द्वितीयोऽनुवाकः ।

प्रथमेऽनुवाके वैकृतिनक्षत्रेष्टकापञ्चा उक्ताः । अथ द्वितीयतृतीयोरनुवाकयोः कर्मानुष्ठानाय पुण्यकालो निरूप्यते । तस्य चानारभ्याधीतत्वात्कर्म-विशेषसंबन्धापादकस्य वैक्यदेरभावाच्च कत्वर्थत्वं नास्ति, किं तु पुरुषार्थ-त्वमित्यत्र गन्तव्यम् ।

तत्रास्मिन्ननुवाके नक्षत्रभुजजीव्य कालविशेषं विधत्ते—

यत्पुण्यं नक्षत्रम् । तद्वद् कुर्वीतोपव्युषम् । यदा
वै सूर्य उदेति । अथ नक्षत्रं नैति । यावति
तत्र सूर्यो गच्छेत् । यत्र जघन्यं पश्येत् ।
तावति कुर्वीत यत्कारी स्यात् । पुण्याह एव
कुरुते । एवम् ह वै यज्ञेषु च शतद्युम्नं च
मात्स्यो निरवसायशंचकार (१), इति ।

ज्योतिःशास्त्रपसिद्धया कर्तुः स्वस्य क्रियमाणस्य कर्मणश्चानुकूलत्वेन पुण्यं यन्नक्षत्रमास्ति, उपव्युषमुपःकालनमीपि तन्नक्षत्रं वद् कुर्वीत वाढं कुर्वीत । आकाशे सूर्योदयदेशादूर्ध्वरेत नति दूरे तन्नक्षत्रं तिष्ठतीति दृष्ट्वा दृढनिश्चयं कुर्यात् । उपव्युषमित्यस्यैवभिः । यः अपष्टी क्रियते । यस्मिन्काले सूर्य उदेति तस्मिन्काले तन्नक्षत्रं पुरुषो नैति न प्राप्नोति । सूर्यप्रकाशेन तिरोहितत्वा-दद्रष्टुं न शक्यते इत्युदयात्प्रागेव नक्षत्रदर्शनकाले तस्य स्थानविशेषं निश्चि-नुयात् । तच्च नक्षत्रं यावत्प्राप्त्यामुदयं प्राप्य पश्चिमाभिमुखं गच्छति । तथा सति यस्मिन्देशे नक्षत्रस्थानं स्वेन निश्चितं तन्स्थानानुप्राचीतः समीपदेश-स्तन्नक्षत्रापेक्षया जघन्यः । तस्मिन्जघन्यदेशे यावति काले सूर्यो गच्छेत्ता-वति काले स्वेन कर्तव्यं कर्म कुर्यात् । यत्कर्म करोतीति यत्कारी । तादृश-श्चिकीर्षुः पुरुषस्तस्मिन्काले प्राप्नोति । तथा सति सत्स्वपि शास्त्रोक्तेषु काल-दोषेषु तेषां दोषाणामुपशमादयं पुरुषः पुण्याह एव तत्कृतवानभवति । तदे-तत्संप्रदायिकम् । यस्मान्मात्स्यो नाम कश्चिद्विद्विज्ञेपुनामकं शतद्युम्नं च पुरुषमीदृशे मुहूर्ते कामयित्वा निःशेषेण श्रेष्ठ्यं प्रापयायाम ।

अथ प्रसङ्गालोकद्वये श्रेयःसाधनं नक्षत्रसमूहध्यानविशेषं विधत्ते —

यो वै नक्षत्रियं प्रजापतिं वेद । उभयोरेनं
लोकयोर्विदुः । हस्तं एवास्य हस्तः । चित्रा
शिरः । निष्ट्या हृदयम् । ऊरू विशाखे ।
प्रतिष्ठाऽनूराधाः । एष वै नक्षत्रियः प्रजा-
पतिः । य एवं वेद । उभयोरेनं लोकयो-
र्विदुः (२) । अस्मिंश्चामुष्मिंश्च, इति ।

नक्षत्राण्येव शरीरं यस्य प्रजापतेस्तं प्रजापतिं यः पुरुषो वेदोपास्ते तं पुरुषं लोकद्वये देवा मनुष्याश्च जानन्ति । तथाविधख्यातियुक्तो भवतीत्यर्थः । यदिदं हस्तनक्षत्रं तदेव प्रजापतेर्हस्तस्थानीयम् । चित्रानक्षत्रं तु शिरःस्थानीयम् । निष्ट्या स्वातीनक्षत्रं तु हृदयस्थानीयम् । विशाखानक्षत्रमूरुस्थानीयम् । अनूराधानक्षत्रं पादस्थानीयम् । एवमुपास्यमानः प्रजापतिर्नक्षत्रियः । य एवं वेदेत्यादेः पुनराभिधानमुपसंहारार्थम् ।

अथ प्रासाङ्गिकं किञ्चिदौक्तिकं काम्यं कर्म विधत्ते —

यां कामयेत दुहितरं प्रिया स्यादिति ।
तां निष्ट्यायां दद्यात् । प्रियैव भवति ।
नैव तु पुनरागच्छति, इति ।

निष्ट्या स्वातीनक्षत्रं तस्मिन्नक्षत्रे दत्ता दुहिता पन्थुः प्रियैव भवति । किं त्वस्ति कश्चिदन्यो विशेषः । पितुर्गृहं नाऽऽगच्छत्येवाऽऽगन्तुं मनस्तु न कुरुते । नेयं नक्षत्रनिन्दा, किंतु प्रीत्यतिशयपापकत्वेन नक्षत्रस्तुतिरेव ।

अथान्यत्किञ्चिदौक्तिकं कर्म विधत्ते —

अभिजिन्नाम नक्षत्रम् । उपरिष्ठादपाढानाम् ।
अवस्ताच्छ्रोणयै । देवामुराः संयत्ता आसन् । ते
देवास्तस्मिन्नक्षत्रेऽभ्यजयन् (३) । यदभ्यजयन् ।

तदभिजितोऽभिजिन्वम् । यं कामयेतानपज्यं
जयेदिति । तमेतस्मिन्नक्षत्रे यातयेत् । अनपज-
यमेव जयति । पापपराजितमिव तु, इति ।

उत्तराषाढानक्षत्रस्य दशतुर्यः पादः श्रवणनक्षत्रस्य यः प्रथमः पादस्त-
दुभयं मिलित्वा नक्षत्रसंघिरूपमभिजिदाख्यं किञ्चिन्नक्षत्रम् । देवास्तस्मिन्नक्षत्रे
युद्धं कृत्वाऽभितो जिज्वन्तः । तस्मादभिजिदिति नाम संपन्नम् । एवं सति
केनापि जेतुमशक्यं सैन्यमयं राजा जयत्विति कामयमानोऽभिजिन्नक्षत्रे
प्रयत्नं कारयेत्ततो जयत्येव । किं त्वस्मिन् किञ्चिदन्यच्छत्रोः पापेन तदीयं
सैन्यं पराजितमिव भवति । अस्य राज्ञो न कश्चित्पयासः । इयमपि पूर्ववन्न-
क्षत्रप्रशंसैव ।

अथ श्रौतकर्माङ्गत्वेन रेवतीं विधत्ते —

प्रजापतिः पशून्सृजत । ते नक्षत्रं नक्षत्रमु-
पातिष्ठन्त । ते समावन्त एवाभवन् । ते रेव-
तीमुपातिष्ठन्त(४) । ते रेवत्यां प्राभवन् ।
तस्माद्रेवत्यां पशूनां कुर्वीत । यत्किचा-
वर्चीनः सोमात् । प्रैव भवन्ति, इति ।

प्रजापतिना सृष्टाः पशवो रेवतीव्यतिरिक्ते तस्मिन्नक्षत्रे स्वकीयस्वामिगृहे
समागतास्ते च सदा एवाभवन् । सप्तशब्दादुत्पन्न आद्यतुमत्ययः स्वार्थिकः ।
यावन्तः समागतास्तावन्त एव न तु वृद्धिं गताः । रेवत्यां तु स्वामिगृहं
प्राप्ताः प्रभूता अभवन् । तस्मात्सोमयागादवर्चीनं पशूनां संबन्धि यत्कर्म
“ वायव्यं श्वेतमालभेत ” इत्यादि तद्रेवत्यां कुर्वीत । तेन पशवः प्रभूता
एव भवन्ति ।

नामनिरुक्त्या देवसंबन्धेन च नक्षत्राणि प्रशंसति—

सलिलं वा इदमन्तरासीत् । यदतरन् ।
तत्तारकाणां तारकत्वम् । यो वा इह यजते ।

अमुं स लोकं नक्षते । तन्नक्षत्राणां नक्षत्रत्वम्

(५) । देवगृहा वै नक्षत्राणि । य एवं वेद ।

गृह्येव भवति, इति ।

द्यावापृथिव्योरन्तर्मध्ये यदिदं स्थावज्जंगमान्मकं जगद्दृश्यते तत्सर्वं पुरा प्रलयकाले सलिलमेवाऽऽसीत् । तदानीं कृत्तिकाद्याः सलिलं तीर्त्वा लोका-
न्तरेषु गताः । तस्मात्तरन्तीति व्युत्पत्त्या तारकत्वं संपन्नम् । यो यजमान इह नक्षत्रयुक्ते काले यावं करोति स यजमानोऽमुं स्वर्गं लोकं नक्षत्रे प्राप्नोति । नक्षत्रगताविति यातुः । अत्र नक्षत्र इति व्युत्पत्त्या नक्षत्रत्वं संपन्नम् । किंच देवतागृहसदृशान्येतानि नक्षत्राणि । यथा मनुष्या गृहेषु दीपकाशेन व्यवह-
न्त्येवं देवा नक्षत्रप्रकाशेन व्यवहरन्ति । अतः प्रशस्तानि नक्षत्राणि । एवं वेदिता प्रशस्तगृहा बहुगृहा वा यथाः ।

अथ वसङ्गलौकिकं कल्पितं विवक्षते—

यानि वा इयानि पृथिव्याश्चिन्ताणि । तानि नक्षत्राणि ।

तस्मादश्लीलनामश्चित्रे । नावस्थेन्न यजेत । यथा

पापाहे कुरुते । तादृगेव तत्, इति ।

पृथिव्याः संबन्धीनि चिन्ताणि विविधानि ग्रामनगरादीनि स्थानानि यानि सन्ति तानि नक्षत्रसदृशाणि । यथा कुलोक्ते नक्षत्राणि विविधान्युप-
कारकाणि च दृश्यन्ते । इन्द्रमादीन्यपि । तस्माच्चूपावन्धि चित्ररूपं यत्स्थानमश्लीलनामकं प्रतिकूलनक्षत्रसदृशं तदिदं स्थावरे स्लेच्छनमभूयिष्ठं तस्मिन्-
नश्लीलनाम्नि ग्रामे निवासं नाभ्यनुष्ठानं च न कुर्यात् । यथा पापाहे नि-
षिद्धदिने कृतं नापकारकं तथा निषिद्धदिनेऽपि कृतं तादृशमेव भवति ।

अथ नक्षत्राणामुत्तमानपरिभागं दर्शयितुं देवयमसंयन्धित्वेन नक्षत्राण्युप-
न्यस्य तत्संचारं दर्शयति —

देवनक्षत्राणि वा अन्यानि (६) । यमनक्षत्रा-

ण्यन्यानि । कृत्तिकाः प्रथमम् । विशाखे उत्तमम् ।

तानि देवनक्षत्राणि । अनूराधाः प्रथमम् । अपज-

रणीरुत्तमम् । तानि यमनक्षत्राणि । यानि देवन-
क्षत्राणि । तानि दक्षिणेन परियन्ति । यानि यम-
नक्षत्राणि (७) । तान्युत्तरेण, इति ।

एनबन्धनतरस्यामदूरेऽपश्चम्या इति विहितस्यैनप्प्रत्ययस्यादूर्गर्थवाचित्वा-
द्देवलोकस्य समीपे दक्षिणपार्श्वे कृत्तिकादीनि परिभ्रमन्ति । अनूराधादीनि
तु यमलोकस्य समीपे उत्तरपार्श्वे परिभ्रमन्ति ।

अथ निर्वचनमुखेन यमनक्षत्राणामधमत्वं दर्शयामि—

अन्वेषामरात्स्मेति । तदेनूराधाः । ज्येष्ठमेषामवधि-
प्मेति । तज्ज्येष्ठघ्नी । मूलमेषामवृक्षामेति । तन्मू-
लवर्हणी । यन्नासंहन्त । तदेषाढाः । यदश्लोणत्
(८) । तच्छ्रोणा । यदगृणोत् । तच्छ्रविष्ठाः ।
यच्छतमभिपज्यन् । तच्छतभिपक् । प्रोष्ठपदेषुदय-
च्छन्त । रेवत्यामरवन्त । अश्वयुजोर्युञ्जत । अप-
भरणीष्वपावहन् । तानि वा एतानि यमनक्ष-
त्राणि, इति ।

पुरा कदाचिद्युत्युत्पत्त्या देवाः पास्पर्शमदमब्रुवन्नेषामसुराणां युद्धार्थं
वयमनुकूलया सामग्रयाऽरात्स्य समुद्धा अभूवोऽमि । यस्मिन्वसन्ते तदिदं वचन-
मब्रुवंस्तस्य नक्षत्रस्यानूराधा इति नाम संप्रजय । तदनुकूलया सामग्रया
राद्धिः समृद्धिरत्रेति व्युत्पत्तेः एषामसुराणां मध्ये ज्येष्ठ पुरुषं मुख्यमव-
धिप्मेति यस्मिन्नक्षत्रेऽब्रुवंस्तस्य नक्षत्रस्य ज्येष्ठघ्नीति नाम । तत्र नामैकदेशेन
ज्येष्ठेति लौकिको व्यवहारः । भीमसेनो भीम इतिवत् । एवमसुराणां मूलं
निवासस्थानमवृक्षाम विच्छिन्नं कृतवन्तो वयमिति यस्मिन्नक्षत्रेऽब्रुवंस्तस्य
नक्षत्रस्य मूलवर्हणीति नाम । मूलस्य वर्हणमुद्यमनमुच्छेदनमत्रेति व्युत्पत्तेः ।
अत्राप्येकदेशेन लौकिको व्यवहारः । ययोर्नक्षत्रयोर्देवकृतमुपद्रवं सोढुम्-

शक्ता अमुरास्तस्य नक्षत्रद्वयस्याषाढा इति नाम । न सहन्तेऽत्रेति व्युत्पत्तेः ।
 श्रोणेति धातुः संघराची । यस्मिन्नक्षत्रे प्रहारसंघोऽसुरेष्वभूत्तस्य श्रोणेति नाम ।
 श्रवणमिति लौकिकव्यवहारः । यस्मिन्नक्षत्रे देवैश्चक्रमभिषेपमसुरसंघोऽशृणो-
 त्तस्यश्रविष्ठा इति नाम । धनिष्ठेति लौकिकव्यवहारः । यस्मिन्नक्षत्रेऽसुरकृतं
 प्रहाराणां शतं देवा अभिषज्जन्नायायेन चिकित्मन्वन्तस्य शतभिषगिति
 नाम । प्रोष्ठपदाख्ये नक्षत्रद्वये देवाः स्वकीयान्प्रायुधान्यसुरयोधनायोद्यतव-
 न्तस्तस्मान्नक्षत्रद्वयस्य प्रोष्ठपदनामत्वम् । यस्मिन्नक्षत्रे देवा अरवन्तासुरभीति-
 करं शब्दमकुर्वन्तस्य रेवतीति नाम । यस्मिन्नक्षत्रे देवा रथेष्वश्वान्योजित-
 वन्तस्याश्वयुगिति नाम । यस्मिन्नक्षत्रे प्राणानामपहारमसुरा अवहन्तस्याप-
 भरणीति नाम । प्राणभरणादपगतत्वात् । तान्येतान्यनूराधादीनि यमवद-
 सुराणां मरणहेतुत्वाद्यमनक्षत्राणि ।

तत्र नामनिर्वचनादेव तेषामधमन्येन वर्जनत्वप्रतीतिरितरनक्षत्रेषु कृत्तिका-
 दिषूत्तमत्वप्राप्त्या तेषु लौकिकवैदिककाम्यानुष्ठानं विधत्ते—

यान्येव देवनक्षत्राणि । तेषु कुर्वीत

यत्कारी स्यात् । पुण्याह एव कुरुते (९), इति ।

वकारैवं वेदाभयेरेतं लोकयोर्विदुरजयन्नेवतीमुपातिष्ठन्त नक्षत्रत्वमन्यानि
 यानि यमनक्षत्राण्यष्टौणमनक्षत्राणि त्रीणि च ;

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये
 द्वितीयोऽनुवाकः ॥ २ ॥

यत्काम्यं कर्म करोतीति यत्कारी स पुरुषस्तत्कर्म देवनक्षत्रेषु कुर्वन्नित-
 रेषां कालदोषाणामुपशान्त्या पुण्याह एव कृतवान्भवति ।

इति श्रीमत्सायणाचार्यविरचिते मातृवीये वेदार्थप्रकाशे कृष्णयजुर्वेदीयतैत्तिरीय-
 ब्राह्मणभाष्ये प्रथमकाण्डे पञ्चमप्रपाठके द्वितीयोऽनुवाकः ॥ २ ॥

अथ पञ्चमप्रपाठके तृतीयोऽनुवाकः ।

द्वितीयानुवाके नक्षत्रोपजीवनेन शुभकालो निरूपितः । तृतीये दिवसभा-
गोपजीवनेन शुभकालो निरूप्यते । अह्ना पञ्च विभागाः । प्रातःसंगवमध्या-
ह्नापराह्णसायाह्णशब्दाभिधेयाः । तत्राऽऽद्य तयोः स्वभावविशेषं दर्शयति—

देवस्य सवितुः प्रातः प्रसवः प्राणः ।

वरुणस्य सायमोसवोऽपानः, इति ।

योऽयमुद्यानन्तरभावी मुहूर्तत्रयात्मकः कालः प्रातःशब्दवाच्यः स च
सवितुः प्ररकस्य देवस्य प्रसवः प्रेरणयुक्तः । सूर्योदये सत्यनुष्ठानारः कर्ष-
काः सेवका वणिजश्च स्वव्यव्यापारेषु सूर्यप्रकाशेन प्रेर्यन्ते । तस्मात्प्र-
कर्षेणानिति चेष्टते सर्वे लोकोऽवेत्ययं कालः प्राणरूपः । अह्नोऽन्तिमो
मुहूर्तत्रयात्मकः कालः सायंशब्दाभिधेयः स च वरुणसंबन्धी । तत् ऊर्ध्वं
तारकेण तप्तसा जगदावरणम् । स च प्राणिभिर्यस्याऽऽसमन्ताच्छेदकत्वा-
दासव इत्युच्यते । अन्तमयकाले हि सर्वे प्राणिनः स्वस्वव्यापारेभ्य उप-
रमन्ते । अलोऽपमरुचेष्टत्वादपान इत्युच्यते ।

अथ प्रातःसंगवयोः प्रथमद्वितीययोर्भागयोः संघिरूपं कालं द्वेयतया
निरूपयति—

यत्प्रतीचीनं प्रातस्तनात् । प्राचीनं

संगयात् । ततो देवा अग्निष्टोमं निर-

मिमन् । तत्तदात्तवर्धि निर्मार्गः, इति ।

प्रातःकाले योऽयमग्निवो मुहूर्तसं पृथक्कृत्य तत्स्वरूपं प्रातस्तनात्काला-
त्प्रतीचीनमित्युच्यते । मुहूर्तत्रय-आत्मकस्य संगवाख्यस्य द्वितीयभागस्य यः
प्रथमो मुहूर्तवन्तं पृथक्कृत्य तत्स्वरूपं संगवात्प्राचीनमिति व्यपादित्यते । प्रातः-
कालात्प्रतीचीनं संगवात्प्राचीनं च मुहूर्तत्रयात्मकं संघिरूपं यत्कालरूपं
भवति तत्रः संघिरूपान्कालादग्निष्टोमं स्वरूपं सोमयागं देवा निर्मित-
वन्तः । यस्मात्काण्णात्मांघ्रिरूपमात्तवीर्यं देवैर्गृहीतमास्त्याग्निःसारं तस्मा-
दयं निर्मार्गः कालः । मार्गो यार्जनं शुद्धिः, ततो निर्गतो निर्मार्गः ।

प्राप्तःकालवत्संगवकालं प्रशंसति—

मित्रस्य संगवः । तत्पुण्यं तेजस्व्यहः ।

तस्मात्तर्हि पशवः समायन्ति, इति ।

योऽयं संगवो द्वितीयो भागस्तस्य मित्रः स्वाभी । मित्रस्य च सर्वानुग्राहकत्वात् । तदीयमल्लः स्वरूपं पुण्यमध्ययनादिपुण्यकर्मेपेतम् । अत एव तेजस्वित्वेन भासते । तस्मात्तेजस्वित्वादेव तस्मिन्काले पशवोऽरण्येषु सम्यगाचरन्ति ।

अथ द्वितीयतृतीयभागयोः संधिं पूर्वसंधिवन्निन्दति—

यत्प्रतीचीनं संगवात् (१) । प्राचीनं

मध्यंदिनात् । ततो देवा उक्थ्यं निर-

मिमत् । तत्तदात्तवीर्यं निर्मार्गः, इति ।

तृतीयभागं प्रशंसति—

वृहस्पतेर्मध्यंदिनः । तत्पुण्यं तेजस्व्यहः ।

तस्मात्तर्हि तेऽक्षिणं तपति, इति ।

मध्यंदिनभागस्य वृहस्पतिः स्वाभी । तस्यादिशयेन ब्रह्मवर्चसित्वात्तदीयमल्लः स्वरूपं पुण्यमनन्तस्मिन्स्ते पशवोऽक्षिणं नाशरहितमुद्वेगगाहित्येनावस्थानरूपं तपः कुर्वन्ति । पशूनां तथाऽवस्थानमेव तपः । “ गावो वा एतत्सत्रमासत ” इत्यत्र तथा तत्तपःप्रतिपादनात् । वस्तुतस्तु तेक्षिणमिति एकमेव पदम् । तथा च तेक्षिणमतिशयेन तीक्ष्णं यथा स्यात्तथा तस्मिन्काले सूर्यस्तपति । ब्राह्मणश्च तथा तपेदिति । “ मध्यंदिने प्रबलमधीयीत ” इति श्रुतेः ।

तृतीयचतुर्थभागयोः संधिं निन्दति—

यत्प्रतीचीनं मध्यंदिनात् । प्राचीनं-

मपगृह्णात् । ततो देवाः षोडशिनं नि-

रमिमत् । तत्तदात्तवीर्यं निर्मार्गः (२), इति ।

चतुर्थभागं प्रशंसति—

भगस्यापगृह्णः । तत्पुण्यं तेजस्व्यहः । तस्मा-

दपराह्णे कुमार्यो भगमिच्छमानाश्वरन्ति, इति ।

भगं सौभाग्यं शृङ्गारं गृहवर्तिनां सर्वेषां भोजनादिव्यापारेषु निष्पन्नेष्व-
पराह्णकाले मातरः पुत्रीणां कुमारीणापङ्गप्रक्षालनधम्मिल्लवन्धननयनाञ्जना-
दिभिः शृङ्गारं कुर्वन्ति । सौभाग्यदेवतायास्तत्कालस्वामित्वेन तदेतदुचितम् ।

अथ चतुर्थपञ्चमभागयोः संधिं निन्दन्ति—

यत्प्रतीचीनमपराह्णात् । प्राचीनं सायात् । ततो देवा

अतिरात्रं निरमिमत् । तत्तदात्तवीर्यं निर्मागः, इति ।

पञ्चमभागं प्रशंसति—

वरुणस्य सायम् । तत्पुण्यं तेजस्व्यहः ।

तस्मात्तर्हि नानृतं वदेत् (३), इति ।

वरुणस्योग्रदेवतात्वान्स्मिन्पुण्यकालेऽनृतवादिनं वरुणो वाधते । अतः
एवान्यत्र श्रूयते—“ अनृते खलु वै क्रियमाणे वरुणो गृह्णाति ” इति ।
तस्मात्तस्मिन्कालेऽतिप्रयत्नेनानृतं वनेयेत् ।

उत्तमाधमकालविभागज्ञानं प्रशंसति—

ब्राह्मणो वा अष्टाविंशो नक्षत्राणाम् । समा-

नस्याहः पञ्च पुण्यानि नक्षत्राणि । चत्वार्य-

श्लीलानि । तानि नव । यच्च परस्तान्नक्ष-

त्राणां यच्चावस्तात् । तान्येकादश । ब्राह्मणो

द्वादशः । य एवं विद्वान्संवत्सरं व्रतं चरन्ति ।

संवत्सरेणैवास्य व्रतं गुप्तं भवति, इति ।

कृत्तिकादीनि भरण्यान्तानि सप्तविंशतिर्नक्षत्राणि तदपेक्षया ब्राह्मणोऽष्टा-
विंशो नक्षत्रम् । यथा नक्षत्रयोगात्कालस्य कर्मयोग्यतैवं ब्राह्मणवचनादपि
कालः कर्मयोग्यो भवति । अत एव शिष्टाः कर्मरम्भेषु पुण्याहं वाचयन्ति ।

संवत्सरसंपादनेन प्रशंसति । एकस्याह्नः प्रातः प्रातःसंगवादयः पञ्च भागा नक्षत्रांशोपेतत्वात्पञ्च नक्षत्राणि । तानि च पूर्वोक्तरीत्या प्रशस्तत्वात्पुण्यानि । यानि च संधिरूपाणि तान्यग्निष्टोमाद्युत्पादनेन निःसारत्वादश्लीलानि निन्दितानि । एवं पुण्यान्यश्लीलानि च मिलित्वा नवसंख्याकानि । यच्च नक्षत्रांशयुक्तेन नक्षत्राणामेतेषां नवसंख्याकानां परस्पादुषारि प्रदोषकाल-रूपं यच्चाधस्तादुषाकालरूपं नाभ्यां द्वाभ्यां सह तान्येकादश संपद्यन्ते । तदपेक्षया वचनेन पुण्याहत्वसंपादको ब्राह्मणो द्वादशः । एवमेते काल-विशेषा द्वादशमासत्वेन भाविताः संवत्सरतामापद्यन्ते । एवमनेन प्रकारेण यो विद्वान्संवत्सरत्वसंपादनेनैकस्मिन्दिने व्रतं कर्मविशेषमाचरति तस्य तद्व्रतं प्रसिद्धेनैव संवत्सरेण गुप्तं भवति । संवत्सरानुष्ठानेन यावत्फलं तावदाप्नोतीत्यर्थः । एवमेकेन प्रकारेण द्वादशभागानुसंधानमुक्तम् ।

अथ प्रकारान्तरेण तदभिपत्ते—

समानस्याह्नः पञ्च पुण्यानि नक्षत्राणि । चत्वार्यश्लीलानि । तानि नव । आग्नेयी रात्रिः । ऐन्द्रमहः । तान्येकादश । आदित्यो द्वादशः । य एवं विद्वान्संवत्सरं व्रतं चरति । संवत्सरेणैवास्य व्रतं गुप्तं भवति (४), इति ।

सङ्गवात्पौडशिने निर्गमिते तदादासीर्य मिर्षिर्गो वदेद्भवति समान-

स्याह्नः पञ्च पुण्यानि नक्षत्राण्यष्टौ च ।

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये
तृतीयोऽनुवाकः ॥ ३ ॥

पूर्वं प्रदोषकालोपकालब्राह्मणैर्दादि नसंख्या पुरिता इदानीं तद्व्रतं परित्यज्याग्निदेवताकां रात्रिपिन्द्रदेवताकण्डगादित्यं च तद्व्रतस्थाने निवेश्यानुसंधानमुच्यत इति विशेषः ।

इति श्रीमत्सायणाचार्यविरचिते मन्त्रसंहिते तैत्तिरीयकांशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे पञ्चमप्रपाठके तृतीयोऽनुवाकः ॥ ३ ॥

अथ पञ्चमप्रपाठके चतुर्थोऽनुवाकः ।

तृतीये हेयोपादेयकालविभागो निरूपितः । स च क्रतुविशेषसंबन्धाभावात्पुरुषार्थः । अतः सामान्येन सर्वकर्मसु संबध्यते । चतुर्थे सोमविषये विशेषोऽभिधीयते । यदुक्तं पूर्वप्रपाठके—“ यदास्मयाणि पात्राणि भवन्ति ” इति । तदेतत्प्रशंसति—

ब्रह्मवादिनां वदन्ति । कति पात्राणि यज्ञं
वहन्तीति । त्रयोदशेति ब्रूयात् । स यद्ब्रूयात् ।
कस्तानि निरमिमीतेति । प्रजापतिरिति ब्रूयात् ।
स यद्ब्रूयात् । कुतस्तानि निरमिमीतेति ।
आत्मन इति । प्राणापानाभ्यामेवोपाश्वन्त-
र्यामौ निरमिमीत (१) । व्यानादुपाश्वस-
वनम् । वाच ऐन्द्रवायवम् । दक्षक्रतुभ्यामैत्रा-
वरुणम् । श्रोत्रादाश्विनम् । चक्षुषः शुक्राम-
न्विना । आत्मन आग्रयणम् । अङ्गेभ्य उक्थ्य-
म् । आर्युषो ध्रुवम् । प्रतिष्ठाया क्रतुपात्रे, इति ।

सोमग्रहणसाधनत्वेन यज्ञसिद्धीदृकाणां पात्राणां संख्याविशेषो निर्मातृवि-
शेषो निर्माणसाधनं नेति अयं ब्रह्मवादिनां मन्त्रेणाभिज्ञपुरुषोत्तरेण च निर्णी-
तम् । प्रजापतिः स्वशरीराद्विरमिमीतेति सामान्येनोक्तस्य प्राणापानाभ्यामि-
त्यादिना विशेषः कथितः । तत्र प्राणवायोर्वायुपात्रं निर्मितम् । अपानवा-
योरन्तर्यामपात्रम् । व्यानवायोर्वायुसवनारूपः पापागः । वागिन्द्रियादैन्द्र-
वायवपात्रम् । दक्ष उत्साहः । क्रतुः संकल्पः । ताभ्यां मैत्रावरुणपात्रम् । श्रोत्रा-
दाश्विनपात्रम् । चक्षुरिन्द्रियाच्छ्रुतान्विषात्रद्वयम् । आत्मनो मध्यशरीरादाग्र-
यणपात्रम् । अङ्गेभ्यो हस्तपादादिभ्य उक्थ्यपात्रम् । इक्ष्वाकीवादायुष्याद्ध्रु-
वपात्रम् । प्रतिष्ठेहेतुभ्यां पादाभ्यामृतुपात्रद्वयम् । प्रजापतेः सत्यसंकल्पत्वा-

दिदमेतस्माज्जायतामिति संकल्पमात्रेण तथैव जायते । यस्मादत्र प्राणादिभ्य
एतानि निष्पन्नानि तस्मात्तत्तन्मन्त्रेष्वनेनैव क्रमेण प्राणादय एव दृश्यन्ते ।
तथा च ग्रहाभिबीक्षणमन्त्रा एवाम्नायन्ते— “प्राणाय मे वर्चोदा वर्चसे
पवस्वापानाय व्यानाय वाचे दक्षक्रतुभ्याम्” इत्याद्याः ।

सवनीयपुरोडाशान्प्रशंसति—

यज्ञं वाव तं प्रजापतिर्निर्मिमीत । स निर्मितो
नाध्रियत समवलीयत । स एतान्प्रजापतिर-
पिवापानपश्यत् । तान्निर्वापत् । तैर्वै स
यज्ञमप्यवपत् । यदपिवापा भवन्ति । यज्ञस्य
धृत्या असंवलयाय (२), इति ।

उपाश्वन्तर्यामौ निर्ममितामिमीत षट् च ।

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये
चतुर्थोऽनुवाकः ॥ ४ ॥

यथोक्तग्रहपात्रसाध्यः प्रजापतिर्निर्मितः स सोमयज्ञो दृढो नाभवत्, किं तु
विशीर्णोऽभूत् । अतस्तद्दाढर्यदेतन्नपिवापान्सवनीयपुरोडाशान्दृष्ट्वा तन्निर्वापेण
तं यज्ञमप्यवपदृढी चकार । अतोऽन्यभ्यपि तन्निर्वापो यज्ञस्य दाढर्याय विशर-
णाभावाय भवति । सोमप्रकरणे षष्ठकाण्डे “प्रान्यानि पात्राणि युज्यन्ते”
इत्यनुवाके पात्रभूतिस्तस्मादनुसवयं पुरोडाशा निरुप्यन्त इति निर्वापवि-
धिश्चाऽऽस्मनातः । अतस्तच्छेषोऽयमनुवाको द्रष्टव्यः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणे पञ्चमप्रपाठके चतुर्थोऽनुवाकः ॥ ४ ॥

अथ पञ्चमप्रपाठके पञ्चमोऽनुवाकः ।

ऋतमेव परमेष्ठि । ऋतं नात्येति किञ्चन ।

ऋते समुद्र आहितः । ऋते भूमिरियं श्रिता ।

अग्निस्तिग्मेन शोचिषा । तप आक्रान्तमु-
ष्णिहा । शिरस्तपस्याहितम् । वैश्वानरस्य तेज-
सा । ऋतेनास्य निर्वर्तये । सत्येन परिवर्तये
(१) । तपसाऽस्यानुवर्तये । शिवेनास्योपवर्तये ।
शग्मेनास्याभिवर्तये । तद्व्रतं तत्सत्यम् । तद्व्रतं
तच्छक्रेयम् । तेन शक्रेयं तेन राध्यासम्, शति ।

चतुर्थे सोमशेषभूता पात्रस्तुतिरुक्ता । पञ्चमे चातुर्मास्यशेषा वपनमन्त्रा
उच्यन्ते । तत्र वैश्वदेवस्यानुष्ठानान्ते यद्वचनं तत्राऽऽद्यान्मन्त्रान्सूत्रकारो विनि-
युङ्क्ते—“त्रेण्या शललेषु काण्डेनक्षुशल्लक्ष्या लीहेन च क्षुरेणौदुम्बरेण च
केशान्निर्वर्तये वापयते इमंश्रुणि ‘ऋतमेव परमेष्ठि, ऋतं नात्येति किंचन, ऋते
समुद्र आहिता, ऋते भूमिरियं श्रिता, अग्निस्तग्मेन शोचिषा तप आक्रा-
न्तमुष्णिहा शिरस्तपस्याहितं वैश्वानरस्य तेजसा ऋतेनास्य निर्वर्तये सत्येन
परिवर्तये तपसाऽस्यानुवर्तये शिवेनास्योपवर्तये शग्मेनास्याभिवर्तये’ इति नि-
वर्तयत इति, ‘तद्व्रतं तत्सत्यं तद्व्रतं तच्छक्रेयं तेन शक्रेयं तेन राध्यासम्’
इति यजमानो जपति” इति । भूत्रगतस्त्रेण्यादिशब्दार्थ उपरितनानुवाके व्या-
ख्यास्यते । ऋतमेवेत्यादिशग्मेनास्याभिवर्तयेत्यन्ता मन्त्राः केशनिवर्तने
विनियुक्ताः । तद्व्रतमित्यादि यजमानजपे । ऋतं सत्यवचनं तदेव परमेष्ठि
जगत्स्रष्टुः प्रजापतेः स्वरूपम् । तस्माच्छक्रेयं किंचन यस्तु जातमतिक्रामितुं न भवति ।
तत्कथमिति तदेवोच्यते । याऽयं समुद्रो जलराशिरत्युन्नतः सोऽप्यने समाहितः ।
प्रजापतिर्वैलां कृत्वा तापिमां नातिक्राम्य त्रमिति समुद्रमुवाच । स तस्मि-
न्नेव सत्यवाक्ये तथैव व्यवस्थितः । समुद्रगोऽपि जलराशिर्वैलामुल्लङ्घय
भूमिं न प्लावयति । तथा खेदमन्तरेण सर्वान्वाणिनो धारयेति प्रजापतिर्नोक्ते
सत्यवाक्ये भूमिरियमाश्रिता वर्तते । तथा प्रजापतेः सत्यवाक्येनैवायमाग्नि-
स्तिग्मेन शोचिषा तीक्ष्मेन शशिनः युक्तो वर्तते । तथा प्रजापतिवाक्येन
सत्येन महर्षिभिस्तप्यमानं तत्र उपनिहृदिच्छन्दोविशेषयुक्तेन मन्त्रेणाऽऽक्रा-
न्तम् । तपस्यमाना हि च्छन्दोयुक्तान्मन्त्राञ्जयन्ति । तथा प्रजापतिसत्यवा-
क्यादेव यजमानाः शिरोमुण्डनादिलक्षणे तपसि व्यवस्थिताः । तस्माद्वैश्वान-
रस्य स्वाभिनः प्रजापतेस्तेजसर्तेनास्य यजमानस्य केशान्निर्वर्तये निवृत्तान्क-

रोमि । सत्येन तदीयेन परिवर्तये । परितः परिव्यक्तान्करोमि । मानसमृतं वाचिकं सत्यमिति तद्विभेदः । तथाऽस्य यजमानस्य तपसा निमित्तभूतेनानुवर्तये केशाननुकूलान्करोमि । शिवेन शान्तेन प्रजापतिसन्धवाक्येनास्य केशानुपवर्तये समीपे केशमूले क्षुरस्य वर्तनं कुर्वे । शग्मेन सुखपापकेण प्रजापतेः सत्यवाक्येनास्य केशानुवर्तयेऽमितः क्षुरं व्यापारयामि । सोऽयमध्वर्योर्वपनमन्त्रः । अथ यजमानस्य जपमन्त्रः । तत्प्रजापतेर्ऋतं मानसं तच्च वाचिकं सत्यं तदनेनानुष्ठेयं तद्भूतं कर्षलक्षणं तत्सर्वं संपादयितुं शक्यं शक्तो भूयासम् । तेन प्रजापतिसत्येनैव शक्यं शक्तो भूयासं व्रतेन कर्मणा राध्यासं समृद्धो भूयासम् ।

अथ वरुणप्रवासपर्वानन्तरभाषिवपनमन्त्रौ—

यदुधर्मः पर्यवर्तयत् । अन्तान्पृथिव्या दिवः । अग्नि-
रीशान ओजसा । वरुणो धीतिभिः सह (२) ।
इन्द्रो मरुद्भिः सखिभिः सह, इति ।

कल्पः— “ अत्र पौर्णमान्येद्वोन्दनादिपूर्ववन्निवर्तनं सर्वं वा वापयेत् । मन्त्रादिविक्रियते—यदुधर्मः पर्यवर्तयदन्तान्पृथिव्या दिवः, अग्निरीशान ओजसा, वरुणो धीतिभिः सह, इन्द्रो मरुद्भिः सखिभिः सहेत्याग्निस्तिग्मे-नेत्यादि समानमिति । यद्वर्षो दीप्यमानो य आदित्योऽस्ति सोऽयं पृथिव्या दिवश्चान्तान्प्रजापतिसन्धवाक्येनैव पर्यवर्तयत्परितः प्रकाशितवान् । अग्नि-श्रौजसा तेजोबलेनेशानः सर्वं दग्धुं प्रमुर्भवति । वरुणश्च धीतिभिर्बुद्धिविशेषैः सह स्वव्यापारे प्रभवति । इन्द्रश्च मरुद्भिः स्वकीयैः सखिभिः सह प्रजापतिसत्यवाक्येन स्वव्यापारे प्रमुर्भवति । एतावान्पूर्वस्मान्मन्त्राद्विशेषः । अवशिष्टस्तु समानः ।

तस्यावशिष्टस्य पाठस्तु—

अग्निस्तिग्मेन शोचिषा । तप आक्रान्तमुष्णिहा ।
शिरस्तपस्माहितम् । वैश्वानरस्य तेजसा । क्रते-
नास्य निवर्तये । सत्येन परिवर्तये । तपसाऽ-
स्यानुवर्तये । शिवेनास्योपवर्तये । शग्मेनास्या-
मिवर्तये (३) । तद्वत् तत्सत्यम् । तद्भूतं

तच्छकेयम् । तेन शकेयं तेन राध्यासम्, इति ।

पूर्वव्याख्येयम् । पूर्ववद्वैश्वदेवान्ते इमश्चूणाग्नेन वपनं केशानां तु कर्त-
नम् । इह तु केशानां वपनकर्तृने दिक्लिपते ।

अथ साकमेधपर्वानन्तरधाविवपनमन्त्रौ—

यो अस्याः पृथिव्यास्त्वचि । निर्वर्तयत्यो-
षधीः । अग्निरीशान ओजसा । वरुणो धी-
तिभिः सह । इन्द्रो मरुद्भिः सखिभिः सह ।

कल्पः—“ पौर्णमास्येष्टोन्दनादिपूर्ववन्नित्वर्तनं सर्वं वा वापयेत् । मन्त्रा-
दिर्विक्रियते— यो अस्याः पृथिव्यास्त्वचि निर्वर्तयत्योषधीरग्निरीशान
ओजसा वरुणो धीतिभिः सहेन्द्रो मरुद्भिः सखिभिः सहाग्निस्तिग्मेनेति
समानम् ” इति । य आदित्योऽस्ति सोऽयं प्रजापतिसत्यवाक्येनास्याः
पृथिव्यास्त्वच्युपरिभाग ओषधीर्निर्वर्तयति परिवापयति । अग्निरीशान
इत्यादि पूर्ववद्व्याख्येयम् ।

मन्त्रस्तु—

अग्निस्तिग्मेन शोचिषा । तप आक्रान्तमुष्णिहा
(४) । शिरस्तपस्याहितम् । वैश्वानरस्य तेजसा ।
ऋतेनास्य निर्वर्तये । सत्येन परिवर्तये । तपसाऽस्या-
नुवर्तये । शिवेनास्योपवर्तये । शग्मेनास्याभिवर्तये ।
तद्वतं तत्सत्यम् । तद्व्रतं तच्छकेयम् । तेन शकेयं
तेन राध्यासम् (५), इति ।

पूर्ववद्व्याख्येयम् ।

अथ शुक्लाग्नीषपर्वानन्तरं सौमन्त्र्यै—

एकं मासमुदमृजत् । परमेष्ठी प्रजापयः । तेनाऽऽ-
भ्यो मह आवहत् । अमृतं मर्त्याभ्यः । प्रजामनु-

प्रजायसे । तदु ते मर्त्यामृतम् । येन मासा अर्ध-
मासाः । ऋतवः परिवत्सराः । येन ते ते प्रजापते ।
ईजानस्य न्यवर्तयन् (६) । तेनाहमस्य ब्रह्मणा ।
निर्वर्तयामि जीवसे ।

कल्पः—“ अत्र पौर्णमास्येष्ट्रेन्दनादि पूर्ववन्निवर्तनं सर्वं वा वापयेत् । मन्त्रादिविक्रियते—एकं मासमुत्सृज्यपरमेष्ठी प्रजाभ्यस्तेनाऽऽभ्यो मह आव-
हदमृतं मर्त्याभ्यः प्रजापनुप्रजायसे तदु ते मर्त्यामृतं येन मासा अर्धमासा
ऋतवः परिवत्सरा येन ते ते प्रजापते ईजानस्य न्यवर्तयन् । तेनाहमस्य
ब्रह्मणा निर्वर्तयामि जीवसे, इत्यग्निस्तिग्मेन शोचिषेति समानम् ” इति ।
परमेष्ठी प्रजापतिरेकं मासं मामोपलक्षितं चातुर्मास्यालुष्टानयोग्यकालमुद-
सृजदुत्कर्षेण सृष्टवान् । मर्त्याभ्यो मनुष्यरूपाभ्य आभ्यो जगति दृश्यमा-
नाभ्यः प्रजाभ्यस्तेन चातुर्मास्यालुष्टानयोग्यकालेन महो महदमृतमविना-
शिफलमावहत्संपादितवान् । तच्च फलं पूर्वप्रपाठके चातुर्मास्ययाजिनो मर-
णविचारे निर्णीतम् । सूत्रकारणाप्येतदेवाभिप्रेत्योक्तम्—“ अक्षय्यं ह
वै चातुर्मास्ययाजिनः सुकृतं भवति ” इति । हे मर्त्य मनुष्यरूप यजमान
प्रजां पुत्रपौत्रादिरूपमनुप्रजायसेऽनुक्रमेणोत्पादयामि । तदु तदेव पुत्रपौत्रादि-
रूपेणावस्थानं ते तव चामृतमविनाशिफलं मर्त्यत्वादेतस्य शरीरस्य नाशेऽपि
पुत्रपौत्रादिसंततरेविच्छेदनाद्येन मन्त्रसाध्यैर्न वासार्धमासर्तुमवन्सरविशेषाः
स्वोचितकार्यकारिणः प्रवर्तन्ते । प्रजापतेः पुत्रपौत्रादिस्वरूपाणां प्रजानां
पालक यजमान, ईजानस्य यागं ऋतवस्ते तव मासादिकास्ते कालविशेषा
येन मन्त्रेण न्यवर्तयन्निरन्तरं संपादितास्तेन ब्रह्मणा मन्त्रेणाहमध्वर्युरस्य
यजमानस्य जीवसे जीवनाय निर्वर्तयामि कृन्तनेन केशान्निवृत्तां करोमि ।
एतावानत्र मन्त्रविशेषः । अवशिष्टस्तु समानः ।

तत्पाठस्तु—

अग्निस्तिग्मेन शोचिषा । तप आक्रान्तमुष्णिहा ।
शिरस्तपस्याहितम् । वैश्वानरस्य तेजसा । ऋते-
नास्य निर्वर्तये । सत्येन परिवर्तये । तपसाऽस्यानु-

वर्तये । शिवेनास्योपवर्तये । शग्मेनास्याभिवर्तये ।
तद्वृतं तत्सत्यम् । तद्वृतं तच्छेकेयम् । तेन शकेयं
तेन राध्यासम् (७), इति ।

परिवर्तये सहाभिवर्तये उष्णिहां राध्यासं न्यवर्तयन्नुपवर्तये चत्वारि च ।

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये
पञ्चमोऽनुवाकः ॥ ५ ॥

पूर्वद्वयारुयेयम् । अथवा क्षुरपरस्त्वेन योजनीयम् । अग्निसमानोऽयं क्षुरः ।
स तीक्ष्णेन दीप्तिसमानेन धाराग्रेण सह वर्तते । उष्णिहा छन्दःसमानसाम-
र्थ्ययुक्तेन क्षुरेण वपनरूपं तप आक्रान्तं प्रारब्धं यजमानस्य शिरस्तस्मिन्व-
पनरूपे तपस्यादितं समर्पितम् । वैश्वानरसमानस्य क्षुरस्य तेजःपरिमाणेन
क्रतेनावश्यंभाविव्यापारेणास्य यजमानस्य केशान्निवर्तये निवृत्तान्करोमि ।
निवृत्तिप्रकारविशेषः एव परिवर्तनानुवर्तनोपवर्तनाभिवर्तनशब्दैरुच्यन्ते ।
तृतीयान्तैः क्षुर एव विशेष्यते । यजमानमन्त्रस्त्वेवं व्याख्येयः । यदेतत्केश-
कृन्तनं तदेव वाचिकमानससत्यरूपमनुष्ठीयमानवपनरूपं तत्कृन्तनं संपाद-
यितुं शक्नोमि । तेन च कृन्तनेन कर्म साङ्गं कर्तुं शक्नोमि । फलेन च समृद्धो
भूयासमिति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमाष्टके पञ्चमप्रपाठके पञ्चमोऽनुवाकः ॥ ५ ॥

अथ पञ्चमप्रपाठके षष्ठोऽनुवाकः ।

पञ्चमे चातुर्मास्ययाजिनां वपनमन्त्रा उक्ताः । षष्ठे तद्विधिरुच्यते । तत्राऽऽ-
दावन्वयव्यतिरेकाभ्यां वपनक्रमं विधत्ते—

देवा वै यज्ञोऽकुर्वत । तदसुरा अकुर्वत । तेऽ-
सुरा ऊर्ध्वं पृष्ठेभ्यो नापश्यन् । ते केशानग्रेऽ-
वपन्त । अथ श्मश्राणि । अथोपपक्षौ । तत-

स्तेऽवाञ्च आयन् । परोभवन् । यस्यैवं वपन्ति ।
 अवाङ्गिति (१) । अथो परैव भवति । अथ
 देवा ऊर्ध्वं पृष्ठेभ्योऽपश्यन् । त उपपक्षावग्रेऽवपन्त ।
 अथ श्मश्रूणि । अथ केशान् । ततस्तेऽभवन् ।
 सुवर्गं लोकमायन् । यस्यैवं वपन्ति । भवत्या-
 त्मना । अथो सुवर्गं लोकमेति (२), इति ।

देवैर्यदङ्गं यज्ञेऽनुष्ठितं तत्तदङ्गमसुरास्तथैवान्वतिष्ठन् । वपने तु स्वबु-
 द्ध्यैव प्रवृत्ताः । पृष्ठशब्देन तत्समीपवर्तिनौ कक्षावुपलक्ष्येते । ते सर्वेऽप्य-
 सुराः स्वकीयान्कक्षानारभ्योर्ध्वं वपनं कर्तव्यमिति शास्त्रार्थं नापश्यन्नाज्ञा-
 सिषुः । अज्ञात्वा च केशश्मश्रूपक्षक्रमेणाधोमुखप्रवृत्तं वपनं कृत्वा स्वयम-
 वाञ्छो नीचा भूत्वा लोके समागत्य पराभूताः । एवमन्योऽपि नीचो भूत्वा
 लोके समागत्य पराभवति । देवास्तु कक्षेभ्य ऊर्ध्वक्रमं ज्ञात्वा कक्षश्मश्रुके-
 शक्रमेण वपनं कृत्वा लोकेऽस्मिन्नैश्वर्यं प्राप्ता ऊर्ध्वक्रमेण स्वर्गं च प्राप्नुवन् ।
 अन्योऽप्येवं कृत्वाऽत्र स्वयमेव प्रभुर्भवति स्वर्गं च प्राप्नोति ।

ऊर्ध्वक्रमेण सह विकल्पार्थं क्रमान्तरं विधत्ते—

अथैतन्मनुर्वपत्रे मिथुनमपश्यत् । स श्मश्रूण्य-
 ग्रेऽवपत् । अथोपपक्षौ । अथ केशान् । ततो
 वै स प्राजायत प्रजयां पशुभिः । यस्यैवं वप-
 न्ति । प्र प्रजयां पशुभिर्मिथुनैर्जायते, इति ।

वपत्रे यो वप्ताऽध्वर्युस्तदर्थं तस्याऽनुष्ठानार्थं तन्मिथुनमूर्ध्वमनाञ्चं चेति द्विविधं
 वनप्रकारं मनुष्यपश्यत् । दृष्ट्वा च मध्वर्युर्तीति श्मश्रूण्यादावुज्ज्वा ततोऽधोव-
 र्तिनोः कक्षयोर्वपनं कृत्वा पश्चात्तदूर्ध्ववर्तिना केशानां वपनं चकार । तत-
 स्तादृशाद्वपनात्स मनुः प्रजया पशुभिश्च प्रभूतोऽभूत् । अन्योऽप्येवं कृत्वा मनु-
 स्यमिथुनैः पशुमिथुनैश्च प्रभूतो भवति ।

त्रिविधमासघतुष्ट्यानुष्ठानेनैकास्मिन्मन्त्रमरे तैरसुरैरुपजीवनाय या धनादि-
संपत्संपादितैषामसुराणां तां संपदं विनाशितवन्तः । ततो देवाः संपन्ना अभ-
वन् । असुराश्च पराभूताः । एवं ज्ञात्वा चातुर्मास्यानुष्ठानेन भ्रातृव्यसंब-
न्धिनो मासान्विनाश्य तद्विनाशनार्थं स्वशिरसि निवर्तनपरिवर्तने कृत्वा
वैरिणः संवत्सरोपजीव्यां संपदं सम्यग्विनाशयति । स च शत्रुरन्नाभावेन
क्षुत्पीडितो भवति ।

अथ वपनसाधनं विधत्ते—

लोहितायसेन निवर्तयते । यद्वा इमामग्निर्क-
तावागते निवर्तयति । एतदेवैनां रूपं कृत्वा
निवर्तयति । सा ततः श्वः श्वो भूयसी भवन्त्येति
(५) । प्रजायते । य एवं विद्वाल्लोहितायसेनं
निवर्तयते । एतदेव रूपं कृत्वा निवर्तयते । स
ततः श्वः श्वो भूयान्भवन्त्येति । प्रैव जायते, इति ।

अयसा निर्मितः क्षुर आयसः । स च लोहितस्ताम्रमिश्रेणायसा निर्मित-
त्वात् । तादृशेन क्षुरेण केशान्निवर्तयेद्वपनं कुर्यादित्यर्थः । लोके संचरन्दा-
वाग्निर्ऋतौ घर्भकालरूपे समागते सति यदेवोग्ररूपं धृत्वेमां भूमिं निवर्त-
यति शुष्कजलाशयां शतितपलाशपादपां लूनधान्यां मुण्डितामिव करोति
तदानीमग्निरतदेव लोहितक्षुरममानरूपं कृत्वेमां निवृत्तजलादियुक्तां करोति ।
सा च भूमिर्दग्धतृणा सती तत ऊर्ध्वमुत्तरोत्तरदिवसे भूयसी भवन्ती प्रजा-
यते वर्धमाना सती तृणादिकमुत्पादयति । एवमन्योऽपि लोहितायसेन
क्षुरेण वपनं प्राप्तुवन्नाग्निसमानरूपं तस्य कृत्वा वपनं प्राप्नोति । स च तत
ऊर्ध्वं धनादिभिः समृद्धो भवन्नैकं संचरति प्रजाश्चोत्पादयति ।

वपनीयानामित्रेषां च केशानां विभागकरणे साधनं विधत्ते—

त्रेण्या शल्लया निवर्तयेत् । त्रीणि त्रीणि वै
देवानामृद्धानि । त्रीणि च्छन्दांसि । त्रीणि
सर्वनानि । त्रयं इमे लोकाः (६) । ऋद्ध्या-

मेव तद्वीर्यं एषु लोकेषु प्रतितिष्ठति, इति ।

तिस्र एण्यः श्वेतराजयो यस्याः शल्लयाः सा त्रेणी । शललीशब्देन शल्लालारूपस्य क्षुद्रमृगस्य पुच्छभागवर्ती तीक्ष्णाग्रलोद्विशलाकासदृशो रोम-विशेष उच्यते । तथा श्वेतराजित्रययुक्तया शल्लया वपनीयाङ्केशानितरेभ्यः पृथक्कुर्यात् । तच्च श्वेतराजित्रयं प्रशस्तम् । यतो देवानां संबन्धीनि समृद्धवस्तूनि प्रत्येकं त्रिसंख्यायुक्तानि दृश्यन्ते । गायत्री त्रिष्टुब्जगतीत्येतानि च्छन्दांसि त्रिसंख्याकानि । प्रातर्मध्यंदिनतृतीयाख्यानि सवनानि च त्रिसंख्याकानि । लोकाश्च त्रिसंख्याकाः । अतो राजित्रययोगे सति देवसंबन्धिन्यां समृद्धौ वीर्यं लोकत्रये च प्रतितिष्ठति ।

वपनक्रमं साधनं च विधाय वपनं विधत्ते—

यच्चातुर्मास्ययाज्यात्मनो नावयेत् । देवेभ्य आवृ-

श्चयेत् । चतुषु चतुषु मासेषु निवर्तयेत् । परो-

क्षमेव तद्देवेभ्य आत्मनोऽयं यत्नोऽवस्काय, इति ।

चातुर्मास्ययाजी स्वशरीरांशं यदि देवेभ्यो नावयेत्तदा देवेभ्यो विच्छिद्येत । अतो विच्छेदाभावाय तदा तदा मासचतुष्टये वपनं कुर्यात् । तथा सति वपनव्यवधानेन स्वशरीरावदानमेव देवार्थं करोति । तच्चाविच्छेदाय भवति ।

तदेतद्वपनं प्रशंसति—

देवानां वा एष आनीतः । यश्चातुर्मास्ययाजी । य

एवं विद्वान्नि च वर्तयते परि च । देवता एवाप्येति ।

नास्य रुद्रः प्रजां पशूनभिमन्यते (७), इति ।

एत्येत्ययुञ्जतामुर एति लोका मन्यते ।

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये

षष्ठोऽनुवाकः ॥ ६ ॥

योऽयं चातुर्मास्ययाजी स एष देवानां स्वभूतः सङ्गांके समानीतः । तस्मा-

देवं विद्वान्पुरुषः शल्लया केशान्पृथक्कुर्यात् । लोहितायसेन वपेच । स दे-
वता एव प्राप्नोति । अस्य प्रजां पशून् रुद्रो न हिनस्ति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये प्रथमकाण्डे पञ्चमप्रपाठके षष्ठोऽनुवाकः ॥ ६ ॥

===

अथ पञ्चमप्रपाठके सप्तमोऽनुवाकः ।

षष्ठे चातुर्मास्यशेषो वपनविधिरुक्तः । सप्तमे त्वग्निचयनशेषा इष्टकोपधान-
मन्त्रा उच्यन्ते । “ प्राची दिशाम् ” इत्यादिभिर्मन्त्रैर्या अपानभृत इष्टका
उक्तास्तदुपधानादूर्ध्वं “ आयुषः ” इत्यादिभिर्मन्त्रैर्द्वादशसंतत्याख्या इष्टकां
उपधेयाः । तन्मन्त्रपाठस्तु—

आयुषः प्राणं संतनु । प्राणादपानं संतनु ।

अपानाद्व्यानं संतनु । व्यानाच्चक्षुः संतनु ।

चक्षुषः श्रोत्रं संतनु । श्रोत्रान्मनः संतनु ।

मनसो वाचं संतनु । वाच आत्मानं संतनु ।

आत्मनः पृथिवीं संतनु । पृथिव्या

अन्तरिक्षं संतनु । अन्तरिक्षादिवः संतनु ।

दिवः सुवः संतनु (१), इति ।

पृथिव्या अन्तरिक्षं संतनु द्वे च ।

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये
सप्तमोऽनुवाकः ॥ ७ ॥

ह इष्टक आयुषाणयोः परस्परं संततमविच्छेदं कुरु । आयुष इति तृती-
यार्थे पञ्चमी । आयुषा सह प्राणं संयोजयेत्यर्थः । एवमुत्तरत्रापि योज्यम् ।
आत्मा परो जीवो वा । द्यौर्दुलोकः । सुवःशब्देन तत्रत्यो भोगस्थानवि-
शेष उच्यते ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये प्रथमकाण्डे पञ्चमप्रपाठके सप्तमोऽनुवाकः ॥ ७ ॥



अथ पञ्चमप्रपाठकेऽष्टमोऽनुवाकः ।

सप्तमे संतत्याख्येष्टकामन्त्रा उक्ताः । अष्टमेऽथर्वशिरोभिधानानामिष्ट-
कानां दशानां मन्त्रा उच्यन्ते । ताश्चेष्टकाः “ प्राच्या त्वा दिशा साद-
यामि ” इत्येतैर्मन्त्रैरुपधेयाभ्य इष्टकाभ्य ऊर्ध्वं पञ्चम्यां चित्तावुपधेयाः ।
तत्र प्रथमामृचमाह—

इन्द्रो दधीचो अस्थभिः । वृत्राण्य-

प्रतिष्कृतः । जघान नवतीर्नव, इति ।

अथर्वणः पुत्रः कश्चिद्विर्दध्यङ्नामा । तस्य गान्यस्थीनि वज्रसमानि तैर-
स्थिभिर्वृत्राणि निवारकाणि परबलानि जघान । कीदृश इन्द्रः । अपतिष्कृतः
प्रतिकूलो भूत्वा कुतोऽयमित्येवं निराकर्ता वैरी यस्यासौ प्रतिष्कु-स्तथावि-
धश्चतुरादित्यादयमपतिष्कृतः । कियन्ति वृत्राणि नवसंख्याका नवतीर्दशा-
धिकान्यष्टशतानोत्यर्थः । ह इष्टके तथाविधेन्द्ररूपा त्वमसि तादृशमिन्द्रस्त्वा-
मुपदधात्विति वाऽध्याहर्नव्यम् ।

अथ द्वितीयामाह—

इच्छन्नश्वस्य यच्छिरः । पर्वतेष्वप-

श्रितम् । तद्विदच्छर्यणावति, इति ।

अग्नि कदाचिदश्वो भूत्वा देवेभ्योऽपक्रम्य पर्वतेषु निलीनः । तदानी-
मयमिन्द्रस्तस्याश्वस्य यच्छिरो द्रष्टुमिच्छन्नपर्वतेषु चचार तदानीं पर्वतेष्वा-
श्रितं तदश्वस्य शिरः शर्यणावनामके कस्मिंश्चित्पर्वते विदल्लब्धवान् । ह
इष्टके त्वं तथाविधाश्वशिरोरूपा असि ।

अथ तृतीयामाह—

अत्राह गोरमन्वत । नाम त्वष्टुरपी-

च्यम् । इत्या चन्द्रमसो गृहे, इति ।

त्वष्टुः सूर्यस्य गोशब्दाभिधेयो रश्मिर्योऽस्ति तस्य नामात्राहास्मिन्ने-
वाग्नौ विद्यत इत्येवं यजमाना अमन्वत । अग्निं दीप्तं दृष्ट्वा सूर्यरश्मिरित्येव
भाषितवन्त इत्यर्थः । कीदृशं रश्मिनाम् । अपीच्यमप्यश्चानि पुनः पुनर्ग-
च्छीत्यपीच्यम् । यदा यदा बह्विज्वाला तदा तदा सूर्यरश्मिरित्येवं तेषां
निश्चयः । एतच्च युक्तम् । एतस्यैव तेजसो रात्रावग्निप्रवेशस्य दिवसे सूर्यपवे-

अस्य चाग्निहोत्रब्राह्मणे प्रपञ्चायिष्यमाणत्वात् । इत्था चन्द्रमसो गृहे । एव-
मेव चन्द्रमण्डले यो रश्मिस्तन्नामाप्यस्मिन्नेवाग्नौ मन्यन्ते । सूर्यरश्मेरेव चन्द्र-
गतत्वात् । “ सुषुम्नः सूर्यरश्मिश्चन्द्रमाः ” इति श्रुत्यन्तरात् । यः सूर्यर-
श्मिर्यश्च चन्द्ररश्मिस्तदुभयरूपेयमग्निज्वालेति तात्पर्यार्थः । इ इष्टके तथा-
विधाग्निरूपा त्वमसि ।

अथ चतुर्थीमाह—

इन्द्रमिन्द्राथिनो बृहत् (१) । इन्द्रमर्के-
भिरर्किणः । इन्द्रं वाणीरनूषत, इति ।

गायिनः सामगा इन्द्रमिन्द्रमेव बृहद्यथा महद्भवति तथा गायन्तीति शेषः ।
अर्किणः शस्त्रिणो होतारः । अर्केभिरर्चनीयैः शस्त्रैरिन्द्रं शंसन्तीति शेषः ।
वाणीरध्वर्योर्वाच इन्द्रमनूषत स्तुवन्ति । इ इष्टके तथाविधेन्द्ररूपा त्वमसि ।

अथ पञ्चमीमाह—

इन्द्र इन्द्र्योः सचा । संमिश्र आ वचो-
युजा । इन्द्रो वज्री हिरण्ययः, इति ।

इन्द्रो रश्मयोऽरिन्द्र इदिन्द्र एव सचा सक्तः । संवद्धो हरिद्वययुक्ते रथेऽव-
स्थित इत्यर्थः । तथा वचोयुजा नानाविधवाक्यसंदर्भयुक्तेन स्तोत्रेण, आ
समन्तात्संमिश्रः संयुक्तः । स एवेन्द्रो वज्री वज्रहस्तः । हिरण्ययः सुवर्णा-
भरणयुक्तः ।

अथ षष्ठीमाह—

इन्द्रो दीर्घाय चक्षसे । आ सूर्यं रोह-
यद्विवि । वि गोभिरद्रिर्मैरयत्, इति ।

अथेन्द्रो दीर्घाय चक्षसे दूरवर्तिनो दर्शनाय दिवि क्षुलोके सूर्यमारोहय-
दारोहं कृतवान् । स च सूर्यो गोभी रश्मिभिरद्रि पर्वतादियुक्ता भूमि विशे-
वेणैरयत्पेरितवान्पकाशितवानित्यर्थः ।

अथ सप्तमीमाह—

इन्द्र वाजेषु नो अव । सहस्रप्रधनेषु च
(२) । उग्र उग्राभिरूतिभिः, इति ।

ह इन्द्र त्वमुग्रः प्रतिकूलनिवारणे तीव्रः सन्वाजेष्वन्नेषु सहस्रप्रधनेषु सहस्रसंख्याकेषु प्रकृष्टधनेषु च निमित्तभूतेषूग्राभिरूतिभिः प्रतिबन्धनिवारणाय तीव्रै रक्षणेनोऽस्मानव रक्ष ।

अथाष्टमीमाह—

तमिन्द्रं वाजयामसि । महे वृत्राय हन्तवे ।

स वृषा वृषभोऽभुवत्, इति ।

तथाविधगुणयुक्तमिन्द्रं वयं वाजयामसि गमयामो भक्त्या मेरयाम इत्यर्थः । किमर्थम् । महे वृत्राय हन्तवे महान्तं पापरूपं वैरिणं हन्तुम् । स चेन्द्रो वृषाऽस्माकं कामानां वर्षयिता सन्वृषभोऽभुवच्छ्रेष्ठो भवतु ।

अथ नवमीमाह—

इन्द्रः स दामने कृतः । ओजिष्ठः स बले

हितः । युग्मी श्लोकी स सौम्यः, इति ।

स तादृश इन्द्रो दामने दामकृत्ये बन्धने कृतः पार्श्वैर्वशीकृत इत्यर्थः । स चेन्द्र ओजिष्ठोऽतिबलवान् । अत एव बले हितो बलकृत्ये वैरिविनाशनेऽस्माभिर्भक्त्या मेरितः । स चेन्द्रो युग्मी धनवान् । श्लोकी कीर्तिमान् । सौम्यो रमणीयः ।

अथ दशमीमाह—

गिरा वज्रो न संभृतः । सबलो अनप-

च्युतः । ववक्षुरुग्रो अस्तृतः (३), इति ।

बृहच्चास्तृतः ।

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्यायेऽ-

ष्टमोऽनुवाकः ॥ ८ ॥

सोऽयमिन्द्रो गिराऽस्मदीयया स्तुतिरूपया वाचा वज्रो न वज्र इव संभृतः सम्यगस्माभिर्वशीकृतः । सबलो बलेन सैन्येन युक्तः । अनपच्युतः कदाचिदप्यपलायितः । ववक्षुरुग्रं वोटुमिच्छुः । उग्रः शत्रूणां भयंकरः ।

अस्तृतः केनाप्यर्हिसितः । इ इष्टं ईदृगिन्द्ररूपा त्वमसि । ईदृगिन्द्रस्त्वामु-
पदधात्विति सर्वत्र शेषोऽध्याहर्तव्यः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे पञ्चमप्रपाठकेऽष्टमोऽनुवाकः ॥ ८ ॥

अथ पञ्चमप्रपाठके नवमोऽनुवाकः ।

अष्टमेऽथर्वशिरोभिधानानामिष्टकानां मन्त्रा उक्ताः । नवमे सोमशेषभूता
इष्टयो विधीयन्ते । तत्राऽऽदौ शब्दनिर्वचनेनेष्टीः प्रशंसति—

देवा॒सुराः संय॑त्ता आसन् । स प्र॒जाप॑तिरिन्द्रं
ज्येष्ठं पु॒त्रमप॑न्यधत्त । नेदे॑नमसुरा बली॒यांस-
सोऽहन॑न्निति । प्र॒ह्लादो॑ ह वै का॒याध॑वः ।
वि॒रोच॑नं स्वं पु॒त्रमप॑न्यधत्त । नेदे॑नं दे॒वा
अ॒हन॑न्निति । ते दे॒वाः प्र॒जाप॑तिमुप॒समेत्यो॑चुः ।
ना॒रा॒ज॒कस्य॑ यु॒द्धम॑स्ति । इन्द्र॑मन्विच्छा॒मेति॑ ।
तं य॑ज्ञ॒क्रतु॑भिरन्विच्छन् (१) । तं य॑ज्ञ॒क्रतु॑-
भिर्ना॒न्वि॑न्दन् । तमिष्टि॑भिरन्विच्छन् । तमि-
ष्टि॑भिरन्वि॒न्दन् । तदिष्टी॑नामिष्टि॒त्वम् ।
एष्ट॑यो ह वै नाम । ता इष्ट॑य इत्याचक्षते
प॒रोक्षे॑ण । प॒रोक्ष॑प्रिया इव हि दे॒वाः, इति॑ ।

देवाश्चासुराश्च यदा युद्धार्थमुद्यतास्तदानीं प्रजापतिः स्वकीयं ज्येष्ठं पुत्र-
मिन्द्रं युद्धभूमेरपनीय क्वचिद्गृहे स्थाने निहितवान् । तस्याप्ययमभिप्रायः ।
बलीयांसाऽसुरा एनं दुर्बलमिन्द्रं नेदहन्नैव घ्नन्ति इति । तथा कषाधुपङ्गि-
ताया हिरण्यकपिपृथार्यायाः पुत्रः प्रह्लादः स्वकीयं पुत्रं विरोचनमसुरमेन्य-
स्नामिनं युद्धभूमेरपनीय क्वचिन्निहितवान् । तस्यायमभिप्रायः । एनं विरोचनं

देवाः सर्वथा मा भ्रान्तिवति । एवं च राजद्रपरहितयोः मेनयोस्वस्थितयोः सत्योर्देवाः प्रजापतिगम्यीपं प्राप्स्यैवमूचुः । राजरहितस्य सैन्यस्य न कचिदपि युद्धमस्ति । युयुत्सवः सर्वेऽपि राजानमन्तरेण पलायिष्यन्ते । तस्मादिन्द्रं राजानं तत्र तत्रान्विच्छाम इत्युक्त्वा प्रजापतिनाऽनुज्ञातास्तमिन्द्रं लब्धुं ज्योतिष्टोमोक्थ्यादिरूपान्मत्तनुनुष्ठितवन्तः । अङ्गभूतेष्टिरहितैस्तेर्महाक्रतुभिरिन्द्रमलब्ध्वा तत्र कारणमङ्गभूतेष्वल्यं निश्चित्य ता इष्टीगनुष्ठाय ताभिरिष्टिभिरेनं लब्धवन्तः । एवं च सत्यन्वेपणमाधनत्वादेष्टय इत्येतासां नाम । तथाऽपि मुख्यं नाम गोययित्वा परीक्षेण तिगहितेन नाम्ना व्यवहर्तुमिष्टय इत्याचक्षते । अन्वेपणमाधनत्वयोष्टिचक्षुः । यजनसावत्वमिष्टित्वम् । अतस्तेन व्यवहारे सति मुख्यं नाम परीक्षं भवति । देवानां च परीक्षं नाम प्रियम् । अत एव लोकेऽपि देवदत्तारिनाम परित्यज्याऽऽचार्या उपाध्याया मिश्रा इत्यादिनामभिः पूज्याः परितुष्यन्ति । अन्वेपणार्थस्वीकारेऽपीच्छतिधातोः क्तिन्वत्यये सति याजिघातुवदिष्टित्येव रूपं संपद्यते । तथाऽप्यौणादिकं कंचित्ककारमुहितं प्रत्ययमभिधेत्य रूपमीदृशं श्रुत्या विवक्षितम् ।

याभिरिष्टिभिरिन्द्रमैच्छंस्तासां मध्ये प्रयवामिष्टिं दर्शयति—

तस्मां एतमांशवैष्णवमेकादशकपालं दीक्षणीयं

निरवपन् । तदपद्रुत्यातन्वत । तान्पत्नीसंया-

जान्त उपांनयन् (२) । ते तदन्तमेव

कृत्वोदद्रवन्, इति ।

तस्मादिन्द्रलामार्थमग्राणिष्टुदेवताकर्मकादशकपालं पुरोडाशयुक्तं दीक्षणीयाख्यं कर्मानुष्ठितवन्तः । तेषु देवेषु मध्ये यावद्भिर्देवैर्यजमानैर्ऋत्विग्भूषैः कर्मानुष्ठानं शक्यते तावन्तो देवाः कृत्वन्न देवमन्यमंघ्रादपक्रम्य कचिद्देवयजनदेशे तद्दीक्षणीयाख्यं कर्म निस्तारितवन्तः । तदानीमितरे देवास्तमिन्द्रमन्विष्य तैर्ऋत्विग्भिः पत्नीसंयाजपर्यन्ते कर्षण्यनुष्ठिते सति ताननुष्ठानुन्देवान्प्रति समीपे समानयन् । ते चर्त्विश्रूपा देवाः स्वययोजनस्य निष्पन्नत्वात्पत्नीसंयाजान्तमेव तत्कर्म कृत्वा तत्पारित्यज्योद्भवाः ।

तावताऽपीन्द्रस्यैर्याभावे पुनस्तत्र ऋत्विजः प्रायणीयाख्यामिष्टिं कृतवन्त इत्येतद्दर्शयति—

ते प्रायणीयमभिसमारोहन् । तदपद्रुत्यातन्वत । ताञ्छं-

ध्वन्त उपाऽऽनयन् । ते तदन्तमेव कृत्वोदद्भवन्, इति ।

अभिसमारोहन्नायणीयाख्यं कर्पाभिलक्ष्य देवाजनं पविष्टाः । अन्यत्पूर्ववत् ।

पुनरपीन्द्रस्थैर्यायाऽऽतिथ्याख्यामिष्टिं दर्शयति—

त आतिथ्यमभिसमारोहन् । तदपद्रुत्यातन्वत । तानि-

डान्त उपाऽऽनयन् । ते तदन्तमेव कृत्वोदद्भवन् । तस्मा-

देता एतदन्ता इष्ट्यः संतिष्ठन्ते (३), इति ।

पत्नीसंयाजानामेकविधत्वान्नास्ति तत्र संदेहः । शंखिडयोर्द्वैविध्यमस्ति । पत्नीसंयाजेभ्यः पूर्वं होत्रा शंयुवाकोऽनूच्यमान आहवनीये परिधीननुग्रहरति । सोऽयमेकः प्रकारः । आश्वलायनस्तु पत्नीसंयाजानभिधाय तदूर्ध्वं शंयुवाकविकल्पमुदाजहार—“ शंयुवाको भवेन्न वा ” इति । पुरोडाशेनाऽऽज्येनेत्येवमिडाऽपि द्विविधा । तत्र पूर्वमिडान्तत्वं द्रष्टव्यम् ।

एवमिष्टीः प्रशस्य तास्मिन् इष्टीर्विधत्ते—

एव२ हि देवा अकुर्वत । इति देवा अकु-

र्वत । इत्यु वै मनुष्याः कुर्वते, इति ।

यस्मादेवमुक्तप्रकारेण देवा अकुर्वत तस्मान्मनुष्या अप्यनेनैव प्रकारेणेष्टीः कुर्युः । मध्ये पठितमिति देवा इति वाक्यं मनुष्यवक्तृकोऽनुवादः । इति देवा इत्यनेन प्रकारेण कृत्यन्त इत्यन्य तत्सर्वं देवानुष्ठितप्रकारं हृदि निधाय पश्चात्तदनुतिष्ठन्ति ।

अथोपसदनुष्ठानप्रकारं विधातुं शक्यते—

ते देवा ऊचुः । यद्वा इदमुच्चैर्यज्ञेन चराम ।

तन्नोऽसुराः पाप्माऽनुविन्दन्ति । उपाश्शूष-

सदा चराम । तथा नोऽसुराः पाप्मा नानु-

वेत्स्यन्तीति । त उपाश्शूषसदमतन्वत । तिस्र

एव सा॒मि॒धे॒न॒रि॒नू॒च्यं (४) । सु॒वे॒णोऽऽघा॒र॒-
मा॒घा॒र्यं । ति॒स्रः॒ परा॑ची॒राहु॑तीर्हु॒त्वा । सु॒वे॒णो-
प॒सदं॑ जु॒हवा॑च॒क्रुः । उ॒ग्रं व॒चो॒ अपा॑व॒धीं त्वे॒षं
व॒चो॒ अपा॑व॒धीः॒ स्वा॒हेति॑ । अ॒श॒न॒या॒पि॒पा॒से ह
वा उ॒ग्रं व॒चः । ए॒नंश्च॒ वैर॑ह॒त्यं च त्वे॒षं व॒चः ।
ए॒तः॒ ह वा॒व तच्च॑तु॒र्धा वि॒हितं॒ पा॒प्मानं॑ दे॒वा
अ॒प॒ज॒घ्निरे, इति॑ ।

असुराः सर्वत्र स्वयं प्रयोगमजानाना देवसमीपे कंचिद्दूढपुरुषमवस्थाप्य
ततस्तेन ज्ञात्वा स्वयमप्यनुतिष्ठन्ति । एवं वृत्तान्तं विज्ञाय देवाः परस्परमिद-
मुचुः । यदि वयमुच्चध्वनिना यज्ञमनुतिष्ठामस्मिन्माननु सर्वं प्रयोगं पापिष्ठा
असुरा जानन्ति । अतस्तज्ज्ञाननिवारणायोपांशु यथा भवति तथोपसत्कर्मानु-
ष्ठानं निष्पादयामः । तथा सति पापिष्ठा असुरा अस्माननुप्रयोगं न ज्ञास्य-
न्तीत्येवं निश्चित्योच्चध्वनिं परित्यज्योपांश्वेवोपसदमन्वातिष्ठन् । तत्प्रकारस्त्वे-
तादृशः । षोडशमाप्ताः पञ्चदश सामिधेनीः परित्यज्य तिस्र एव सामिधेन्यस्तै-
रनूक्तास्तथा सुच्याऽऽघारं परित्यज्य सौत्राघारमेवानुष्ठितवन्तः । तदूर्ध्वं
तिस्रः प्रधानाहुतीरग्निं सोमं विष्णुं चोद्दिश्य हूयमानाः पराचीर्हुतवन्तः ।
प्रकृतौ तु प्रतिप्रधानं पृथगेव वेद्या उत्तरतो दक्षिणदेशमागत्य होमः क्रियते ।
इह तु सकृदेवाऽऽगत्य होमत्रयं क्रियते । तदिदं पुनरावृत्तिराहित्यं पराची-
शब्देन विवक्षितम् । तदेतदाहुतित्रयं हुत्वा चतुर्थीमुपसदाख्यां प्रधानाहुतिं
“या ते अग्नेऽयाशया” इति संहितायामाम्नामन्त्रानुच्चार्य सुत्रेण हुतवन्तः ।
तस्य मन्त्रस्योत्तरभाग उग्रं वच इत्यादिवाक्यमस्ति । तत्र क्षुत्पिपासे एवोग्रं
वच उच्यते । क्षुधिताः स्म. पिपासिताः स्यो नास्माकमन्नपाने विद्येते
इत्येतद्वाक्यं घोरं कृपालवः श्रोतुं न सहन्ते । तदेतदुग्रत्वं यदेतद्दोषश्चादि-
रूपमुपपातकं यच्च वीरहत्यादिख्यं महापातकं तदेतत्त्वेपं वच इत्यनेनाभिधी-
यते । त्वेषशब्देन दीप्तिवाचिना चित्तक्लेशरूपा ज्वालोपचर्यते । उपपातकं
महापातकं च निष्पन्नामिति श्रुतवन्निमित्ते महान्क्लेशो भवति । क्षुत्पिपासे महा-
पातकोपपातके इत्येवं फलरूपेण तत्साधनरूपेण चावस्थितं चतुर्विधं पाप्मानं

देवा उपसद्धोमेन विनाशितवन्तः । अयं देवैरनुष्ठितप्रकारः सर्वोऽपि सूत्र-
कारेण संगृहीतः— ‘ ध्रौवादष्टौ जुह्वां गृह्णाति चतुरूपमृति घृतवतीशब्दे
जुहूपमृतावादाय दाक्षिणा सकृदभिक्रान्त उभाः शुयाजवत्प्रचरत्यर्धेन जौह-
वस्याग्निं यजन्यर्धेन सोमपौषमृतं जुह्वामानयि विष्णुमिष्ट्वा प्रत्याक्रम्य या
ते अग्नेऽयाशया वनुरिति स्तुवेणोपसदं जुहोति ” इति ।

तमिमं प्रकारं विधत्ते—

तथो॑ ए॒वैतदे॒वंवि॒द्यज॑मानः । ति॒स्र ए॒व सा॒मि-
धे॒नीर॒नूच॑ । स्तु॒वेणा॑ऽऽघा॒रमा॒घार्य॑ (५) ।
ति॒स्रः परा॑ची॒राहु॑तीहु॒त्वा । स्तु॒वेणो॑प॒सदं
जुहो॑ति । उ॒ग्रं व॒चो अ॒पाव॑धीं त्वे॒षं व॒चो
अ॒पाव॑धीः स्वा॒हेति॑ । अ॒शान॑या॒पिपा॑से ह
वा उ॒ग्रं व॒चः । ए॒नश्च॑ वैर॑ह॒त्यं च॑ त्वे॒षं
व॒चः । ए॒तमे॒व तच्च॑तु॒र्धा वि॒हितं॑ पा॒प्मानं॑
यज॑मानोऽप॑हते, इति ।

तदेतद्यजमानवाक्यं पूर्वोक्तदेववाक्यवदव्याख्येयम् ।

उपसदनुष्ठानप्रकारं विधायानन्तरगग्नीषोमीयपञ्चनुष्ठानं विधातुं प्रस्तौति—

तेऽभि॒नीयै॒वाहः॑ प॒शुमा॑ल॒भन्त॑ । अहं॑ ए॒व
तद्दे॒वा अ॒र्षति॑ पा॒प्मानं॑ मृ॒त्युम॑प॒जघ्निरे॑ ।
तेना॒ग्निनी॑ये॒व रा॒त्रेः प्रा॑च॒रन् । रात्रि॑या
ए॒व तद्दे॒वा अ॒र्षति॑ पा॒प्मानं॑ मृ॒त्युम॑प॒-
जघ्निरे॑ (६), इति ।

अनुष्ठितोपसदस्ते देवा अहरभिनीयैवास्तमयात्मागहो विशिष्टं कालं
प्राप्यैवाग्नीषोमीयं पशुमालभन्त । योऽयमर्षति जीवनार्थवृत्तिपतिवन्धकं
पाप्मानं मृत्युमदृशं तेन पञ्चालम्भेनाहोऽपनीय देवा विनाशितवन्तः । अभि-
नीयैवाहानि पशुमुपक्रम्यैव तेन पशुना रात्रेः संबन्धिनि कालविशेषेऽनुष्ठी-
तवन्तः । तेनानुष्ठानेन देवा रात्र्याः सकाशात् पाप्मानमपनीय नाशित-

घन्तः । अत्र प्रयाजपर्यन्तमहन्त्यनुष्ठेयं शेषो रात्राननुष्ठेय इति । एतमर्थं
सूत्रकारः स्पष्टमुदाहरात्—“ दिवा प्रयाजैः प्रचर्य ” इति ।

तमिममनुष्ठानप्रकारं विधत्ते—

तस्मादभिनीयैवाहः पशुमालभेत । अहं एव
तयजमानोऽवर्तिं पाप्मानं भ्रातृव्यानपनुदते ।
तेनाभिनीयेव रात्रेः प्रचरेत् । रात्रिया एव
तयजमानोऽवर्तिं पाप्मानं भ्रातृव्यानपनुदते, इति ।

यस्माद्देवैरनुष्ठितं तस्यायजमानोऽपि तथाऽनुतिष्ठेत् । देववाक्यवयजमान-
वाक्यं व्याख्येयम् । तत्र मृत्युरूपः पाप्माऽत्र तु भ्रातृवयरूप इति विशेषः ।

उक्तस्य पशोर्देवतासंबन्धं विधत्ते—

स एष उपवसथीयेऽहं द्विदेवत्यः पशुमालभते । द्वयं
वा अस्मिँल्लोके यजमानः । अस्थि च मांसं च ।
अस्थि चैव तेन मांसं च यजमानः संस्क्रुते, इति ।

यस्मिन्नहनि देवता यजमानस्य समीपे निवसति तदहं रूपवसथीयम् ।
अत एवान्यत्राऽऽस्त्रायते—“ उपास्मिञ्छो यक्ष्यमाणे देवता वसन्ति ” इति ।
अत्राप्यग्नीषोमीयानुष्ठानदिनादूर्ध्वदिने यजमानः सोमेन यक्ष्यते । तस्मा-
दिदमहरूपवसथीयम् । यस्मिन्नहनि यः पशुमालभ्यः स द्विदेवत्यः । तौ च
देवावग्नीषोमौ । “ यदग्नीषोमीयं पशुमालभते ” इत्यन्यत्राऽऽस्त्रानात् । यज-
मानस्य शरीरमप्यस्मिन्मनुष्यलोकेऽस्थिमांसद्वयात्मकं ततो द्विदेवत्येन पशु-
ना यजमानः स्वकीयमस्थि मांसं च संस्क्रुते ।

एतत्पशुदेवताप्रसङ्गेन सवनीयपशुदेवताप्रतिरूपासंबन्ध्याख्यपशुदेवतां
मित्रावरुणरूपां च मिलित्वा प्रशंसति—

ता वा एताः पञ्च देवताः । अग्नीषोमावग्निर्मि-
त्रावरुणौ । पञ्च पञ्ची वै यजमानः । त्वङ्मांस-
सं स्नावास्थि मज्जा । एतमेव तत्पञ्चधा

विहितमात्मानं वरुणपाशान्मुञ्चति ।

भेषजतामै निर्वरुणत्वार्यं, इति ।

ता वा एताः पशुदेवताः पञ्चसंख्याकाः । कास्ता इति ता उच्यन्ते । उपव-
सथीयेऽह्नि द्वावग्नीषोमावस्य पशोर्देवौ । परेद्युः सवनेष्वग्निः सवनीयपशोर्देवः ।
अन्ते मित्रावरुणावनूबन्ध्याख्यपशोर्देवौ । यजमानोऽप्यवयवपञ्चकोपेतत्वा-
त्पञ्ची । पञ्चभिस्त्वगादिभिः पञ्चीति समासे सति पञ्चपञ्ची । अतः पशुत्रये
पञ्चदेवता यजमानः पञ्चावयवोपेतं स्त्रदेहं वरुणपाशान्मोचयति । अतस्त-
द्भजनमौषधसिद्धये भवति । सा च सिद्धिर्वरुणोपद्रवपरिहाराय भवति ।
तस्मादेताः पञ्च देवता भजनीयाः ।

अथ प्रातरनुवाकारूपक्रुक्कसमूहे छन्दोविशेषान्विधत्ते—

तृ सप्तभिश्छन्दोभिः प्रातरह्वयन् । तस्मात्सप्तच-

तुरुत्तराणि छन्दांसि प्रातरनुवाकेऽनूच्यन्ते, इति ।

देवास्तमिन्द्रं प्रातःकाले सप्तभिश्छन्दोभिर्गृह्णन्तवन्तः । तस्मात्कारणात्मा-
तरनुवाके गायत्रीत्रिष्टुब्जगत्याख्यानि मुख्यानि छन्दांसि चतुर्भिरुत्तरैरुष्णि-
गनुष्टुब्बृहतीपङ्क्त्याख्यैश्छन्दोभिः सहितानि प्रेषमनुवक्तव्यानि । ताश्छन्दो-
विशेषयुक्ता क्रुक् एतरेयब्राह्मणेऽवगन्तव्याः ।

अथ बहिष्पवमानाख्यस्य स्तोत्रस्य प्रथमामृचं विधत्ते—

तमेतयोपसमेत्योपासीदन् । उपास्मै गायता नर इति ।

तस्मादेतया बहिष्पवमान उपसर्गः (७), इति ।

ऐच्छन्ननयः स्तिष्ठन्तेऽनूच्यानूच्यं सुवेणाऽऽधारमाधार्यं रात्रिंया एव तद्देवा अवर्ति
पाप्मानं मृत्युमर्पजघ्निरे मित्रावरुणौ नव च ।

[जुहवामेत० हं देवायो जुहोत्येतमेव तद्यजमानस्तेऽभिनीय देवा यजमानो देवा
देवा यजमानो यजमानः प्राचरन्प्रचरेदालभन्तालभेत मृत्युमर्पजघ्निरे मित्रावरुणौ
भ्रातृव्यान् (?)] ।

इति कृष्णयजुर्वेदीयैतत्तिरीयब्राह्मणे प्रथमाष्टके पञ्चमाध्याये

नवमोऽनुवाकः ॥ ९ ॥

देवास्तमिन्द्रमुपास्मा इत्येतयर्चा समीपे प्राप्योपाविशन् । तस्मादेतयर्चा बहिष्पवमानाख्यः स्तोत्रविशेषः सामगैरारब्धव्यः ।

अथ मीमांसा । नवमाध्यायस्य प्रथमपादे चिन्तितम्—

मन्त्रादिकमपूर्वाय परायावान्तराय वा ।

फलादाद्यो नो समं तल्लक्षणा तु विशिष्यते ॥ [इति] ।

ज्योतिष्टोमे श्रूयते—“ यावत्या वाचा कामयीत तावत्या दीक्षणीया-
यामनुब्रूयान्मन्द्रं प्रायणीयायां मन्द्रतरमातिथ्यायामुपाश्लूपसत्सूचैरग्रीषोमी-
ये ” इति । अत्र ध्वनेरुच्चातचभावः । परमापूर्वप्रयुक्तस्तस्य फलवत्त्वादिति
चेत् । मैवम् । अवान्तरापूर्वेऽपि समानं फलवत्त्वं परमापूर्वजननद्वारेण फल-
संबन्धात् समाने च फलवत्त्वे संनिकृष्टलक्षणा निर्णयः । तथा हि—दीक्ष-
णीयादिशब्दा अङ्गकर्मवाचिनः । न च मन्द्रत्वादिधर्माणां कर्मस्वरूपं प्रयो-
जकम् । अपूर्वप्रयुक्तेर्निर्णीतत्वात् । ततो दीक्षणीयादिशब्दैरपूर्वं लक्षणीयम् ।
तत्र स्ववाक्यगतमवान्तरापूर्वं संनिकृष्टं तद्द्वारकं परमापूर्वं विषकष्टम् ।
तस्मादवान्तरापूर्वप्रयुक्ता एते धर्माः । अश्वमेधगतत्रैधातवीयायामूहाभावः
फलम् । तथा ह्यश्वमेधे समाम्नायते—“ त्रैधातवीया दीक्षणीया भवति ”
इति । यदि परमापूर्वप्रयुक्तं स्वात्तस्तस्योपकारविशेषनिबन्धन इति तत्का-
र्यापन्नायां त्रैधातवीयायां भविष्यति । अथाऽऽग्रावैष्णवापूर्वप्रयुक्तस्तदा
त्रैधातवीयायां तदपूर्वं न भवति किंत्वन्यदेवेति नास्त्युहः ।

दशमाध्यायस्य सप्तमपादे चिन्तितम्—

प्रायणीयातिथ्ययोः किं विकल्पः शंखिडान्तयोः ।

नियमो वा विकल्पः स्यान्निषेधपरिसंख्यया ॥

शंखिडान्तत्ववाक्याच्च नियमो विधिमात्रतः ।

नित्यानुवादो नञ्वाक्यं दोषबाहुल्यमन्यथा ॥ [इति] ।

ज्योतिष्टोमे श्रूयते—“ शंखन्ता प्रायणीया संतिष्ठन्ते न पत्नीः संयाजयन्ति ”
इति । इडान्ता आतिथ्याः संतिष्ठन्ते नानूयाजान्यजवि ” इति । प्रकृतौ
यदा होता “ तच्छंखोः ” इति मन्त्रं जपति तदानीमध्वर्युः परिधीनश्रौ
प्रक्षिपति । तदाह कल्पसूत्रकारः—“ अनूच्यमाने शंयुवाक आहवनीये
परिधीन्प्रहरति ” इति । ततो हविःशेषेषु भक्षितेषु पत्नीः संयाजयन्तीति
क्रमः । तथा प्रधानयागनारिष्टहोमप्राशिन्नादिभक्षणेडाभक्षणानूयाजसूक्त-
वाकशंयुवाका इत्यधस्तनः प्रयोगक्रमः । पत्नीसंयाजानामुपरि फलीक-
रणहोमप्रायश्चित्तहोमकपालोद्घासनारिष्टः समाप्यते । एवं स्थिते विकृति-

रूपायाः प्रायणीयेष्टेः शंयुवाकान्तत्वमातिथ्येष्टेरिडाभक्षणान्तत्वं च विक-
ल्पितं स्यात् । कुतः । निषेधवाक्यविधिवाक्याभ्यां प्रकरणद्वयप्रतीतिः । तथा
हि—शंयवन्तत्वेडान्तत्वविधिनैवोपरितनपत्नीसंयाजानूयाजनिषेधे पुनर्निषेध-
वचनं परिसंख्यार्थम् । पत्नीसंयाजानूयाजव्यतिरिक्ते नास्ति निषेध इति
परिसंख्या । तेन प्रकृतिवद्यथाप्राप्तं कपालोद्वासनान्तत्वमनयोरिष्टयोः प्रती-
यते । विधिवाक्येन च शंयिवडान्तत्वम् । तेन व्रीहियववद्विकल्प इति प्राप्ते
ब्रूमः । विधिमात्रस्यात्र प्रवृत्तेः शंयवन्तत्वमिडान्तत्वं च तयोः प्रतिनिय-
तम् । पत्नीसंयाजाद्यभावस्त्वर्थसिद्धः । ततो नञ्पदयुक्तमुपरितनं प्रतिषे-
धवाक्यं नित्यानुवादः । पत्नीसंयाजाद्यकरणाल्लाघवं भवतीति । अन्यथा
बहवो दोषाः प्रसज्येरन् । विकल्पे तावदष्टौ दोषाः प्रसिद्धाः । परिसंख्यायां
च त्रयो दोषाः । विधिपरिसंख्याभ्यां वाक्यभेदोपसंहारोऽपरो दोषः । ततः
शंयिवडान्तत्वं नियतम् ।

तत्रैवान्यच्चिन्तितम्—

तत्रैव शंयिवडे पूर्वे परे वा स्वेच्छयाऽथवा ।

परे एवाथवा पूर्वे एवाऽऽद्यो द्विविधश्रुतेः ॥

निषेधस्यार्थवत्त्वाय परे एवानुवादगीः ।

पूर्वैकवाक्यतां याति पूर्वे एवाविरोधतः ॥ [इति] ।

प्रायणीयातिथ्ययोरेवान्तत्वेन निर्णीते शंयिवडे पुनः संदिह्येते । प्रकृतौ
द्विविधे शंयिवडे पत्नीसंयाजेभ्यः पुरस्तादुपरिष्ठाच्च विहिते । ते चात्र चोद-
कप्राप्ते । तत्र द्विविधश्रुतेरर्थे चोदकेनातिदिष्टे सति विशेषनियामकाभावादि-
च्छया स्वीकार्ये इत्येकः पक्षः । यदि प्रायणीयापूर्वशंयवन्ताऽऽतिथ्या च
पूर्वेडान्ता स्यात्तदानीमन्तत्वविधिनैव ताभ्यां शंयिवडाभ्यामूर्ध्वमप्राप्तानां
पत्नीसंयाजानामनूयाजानां च वारितत्वात्तन्निषेधो व्यर्थः स्यात् । परयोः
शंयिवडयोरन्तत्वेन ताभ्यां शंयिवडाभ्यां पूर्वप्राप्तानां तेषामनिवारणात्तन्नि-
वारणाय सार्थको निषेधः । तस्मात्परे एव शंयिवडे ग्राह्ये इति द्वितीयः
पक्षः । निषेधोऽयं नित्यानुवाद इत्युक्तम् । स च पूर्वयोः शंयिवडयोरन्त-
त्वेऽप्येकवचन्यतामापाद्यार्थवादत्वेनोपपद्यते । अमंजातविरोधिन्यौ हि पूर्वे
शंयिवडे । तस्मात्ते एव ग्राह्ये इति राजान्तः । तत्रैवान्यच्चिन्तितम्—

उपसत्सु निषिद्धेभ्यः शिष्टं सर्वं किमाचरेत् ।

यावदुक्तमुताऽऽद्योऽस्तु चोदकस्यानिवारणान् ॥

सौवाधारे पुनः श्रुत्या शिष्टस्य परिसंख्यया ।

अपूर्वार्थत्वतो वाऽन्त्योऽनुवादोऽत्र निषेधगीः ॥ [इति] ।

ज्योतिष्टोमे विहितासूपसन्सु पठ्यते—“अभयाजास्ता अननूयाजाः” इति । तत्र निषिद्धान्प्रयाजानूयाजान्वर्जयित्वाऽवशिष्टं चोदकप्राप्तमङ्गजातं सर्वमाचरणीयमिति प्राप्तं ब्रूमः । प्रकृतौ विहित एव सौवाधारः पुनरिह विधीयते । स च चोदकप्राप्तमन्यत्सर्वमङ्गजातं परिसंचष्टे । अन्यथा पुनर्विधानवैयर्थ्यात् । ननु पुनर्विधानं प्रतिप्रसयार्थम् । अत एव श्रुतिस्तत्र सौवाधारमभावशङ्कानिराकरणपूर्वकं विदधाति, “नान्यामाहुतिं पुरस्ताज्जुहुयाद्यदन्वामाहुतिं पुरस्ताज्जुहुयादन्यन्मुखं कुर्यात्स्रवेणाऽऽधारमाधारयति” इति । अयमर्थः—सौवाधारः सर्वत्र यज्ञस्य मुखम् । तथा सति यदि कश्चिन्मन्द उपसत्प्रयोगादौ सौवाधारमहुत्या तस्य स्थाने काचिदन्यामाहुतिं जुहुयात्तदा मुख्यव्यत्यासेन प्रत्यवार्यं प्राप्नुयात् । तस्मात्सौवाधार आदौ कर्तव्य इति । नैतद्युक्तम् । चोदकप्राप्तस्याऽऽधारस्य कारणमन्तरेणाकस्मादभावशङ्काया अयुक्तत्वात् । तस्मात्परिसंख्यार्थ एव पुनर्विधिः । आहुत्यन्तरनिन्दा तु तच्छेषभूतोऽर्थवादः । यदि परिसंख्या त्रिदोषेत्युच्यते तर्हि गृहमेधीयवदपूर्वकर्मास्तु । प्रयाजादिनिषेधो नित्यानुवादः । सर्वथा यावदुक्तमत्रानुष्ठेयम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे पञ्चमप्रपाठके नवमोऽनुवाकः ॥ ९ ॥

अथ पञ्चमप्रपाठके दशमोऽनुवाकः ।

नवमे दीक्षणीयादीनि वहिष्पवभानोपक्रमान्तानि सोमाङ्गान्युक्तानि । दशमे त्रिवृदादिस्वोमरूपाणि सोमाङ्गान्युच्यन्ते । तत्राऽऽदौ चात्वाळखननं सप्रमाणं विधत्ते—

स संमुद्र उत्तरतः प्राज्वलद्भूम्यन्तेन । एष वाव
स संमुद्रः । यच्चात्वाळः । एष उ वेव स भूम्यन्तः ।
यद्वेयन्तः । तदेतत्रिशलं त्रिपूरुषम् । तस्मात्तं
त्रिवितस्तं खनन्ति, इति ।

योऽयं प्रसिद्धो लवणसमुद्रः सोऽयमुत्तरस्यां दिशि भूपेरन्तिमभागेन सह कदाचित्प्रज्वलितोऽभूत् । सोऽयमत्र देवयजनभूमौ संपाद्यते । योऽयं चात्वा-
लारूपो गर्भोऽस्ति स एव एवात्र समुद्रस्थानीयः । योऽयं वेदेरवसानदेशः
सोऽयं भूपेरवसानभागः । “ एतावती वै पृथिवी यावती वेदिः ” इति
भूमित्वं वेदेराम्नातम् । यत्समुद्रस्य पुरुषत्रयपरिमाणमूर्ध्वं प्रज्वलनं तदेतदत्र
चात्वाले त्रिशलं शललीमृगसंबन्धिरोमत्रयपरिमितं भवति । तस्य च रोम्णो
वितस्तिः परिमाणं तद्गोमत्रयमत्र पुरुषत्रयरूपेणोपचर्यते । तस्मात्तं चात्वालं
वितस्तित्रयपरिमितं खनेयुः ।

तमेतं चात्वालमादित्यरूपेण प्रशंसति—

स सुवर्णरजताभ्यां कुशीभ्यां परिगृहीत आसीत् ।

तं यदस्या अध्यजनयन् । तस्मादादित्यः (१) ।

अथ यत्सुवर्णरजताभ्यां कुशीभ्यां परिगृहीत
आसीत् । साऽस्य कौशिकता, इति ।

स चात्वालः परितः सुवर्णरजननिर्मिताभ्यां शकलाभ्यां गृहीतोऽभूत् ।
स्तोत्रं कुर्वाणाः सामगाः स्तोत्रावृत्तिगणनार्थं यां काष्ठशलाकां प्रादेशमात्रप-
रिमितां भूमौ स्थापयन्ति सेयं कुशीत्युच्यते । तादृशं सुवर्णरजननिर्मितं कुशी-
द्वयं चात्वालस्यानितके स्थापयित्वा तस्य चात्वालस्याहोरात्रनिष्पादकेनाऽऽ-
दित्येन साम्यं संपादितवन्तः । यस्मादस्या भूपेरध्वुपरि तं चात्वालमजन-
यंस्तस्मादयमदितेः संबन्धित्वादादित्य इत्युच्यते । कुशीद्वयपरिगृहीतत्वाच्च
कौशिक इत्यपि नम ।

इत्थं चात्वालं विधाय त्रिवृदादिस्तोमान्विधातुमादौ त्रिवृत्स्तोमं प्रशंसति—

तं त्रिवृताऽभिप्रास्तुवत । तं त्रिवृताऽऽददत् । तं

त्रिवृताऽऽहरन् । यावती त्रिवृतो मात्रा, इति ।

त्रिवृता तिस्रो वृत्तस्तृचरूपावयवा यस्य स्तोमस्य सोऽयं स्तोमस्त्रिवृत् ।
तेन स्तोमेन देवास्तमादित्यं स्तुत्वा तं स्वाधीनत्वेन समादाय स्वापेक्षिते
स्थाने समाहरन् । तस्य त्रिवृत्स्तोमस्य संबन्धिनी मीयतेऽनगम्यत इति मात्रा
धनादिसंपाद्यती विद्यते तावती देवैर्लब्धेति शेषः ।

एवमन्वापि त्रीन्स्तोमान्प्रशंसति—

तं पञ्चदशेनाभिप्रास्तुवत । तं पञ्चदशेनाऽऽददत ।
 तं पञ्चदशेनाऽऽहरन् । यावती पञ्चदशस्य मात्रा
 (२) । तं सप्तदशेनाभिप्रास्तुवत । तं सप्तदशे-
 नाऽऽददत । तं सप्तदशेनाऽऽहरन् । यावती
 सप्तदशस्य मात्रा । तस्य सप्तदशेन हियमाणस्य
 तेजो हरोऽपतत् । तमेकविंशेनाभिप्रास्तु-
 वत । तमेकविंशेनाऽऽददत । तमेकविंशे-
 नाऽऽहरन् । यावत्येकविंशस्य मात्रा, इति ।

एकस्मिन्तृचे वर्तमानास्तिस्त्र ऋचो ब्रह्मणोक्तेनाऽऽवृत्तिविशेषेण पञ्चद-
 शसंख्याका यस्मिन्स्तोमे संपाद्यन्ते सोऽयं स्तोमः पञ्चदशः । एवं सप्तदशैक-
 विंशानपि । तत्र सप्तदशस्तोमेन स्तुत्वा यदाऽऽदित्य आह्रियते तदानीं तस्य
 तेजः कियदप्यधोऽपतत् । यद्यपि इयःशब्देनापि तेज एवाभिधीयते तथाऽपि
 पौनरुक्त्यपरिहाराय लेशो लक्ष्यते । अतः कियदपीति व्याख्यातम् ।
 अन्यत्पूर्ववद्व्याख्येयम् ।

एवं स्तोमान्प्रशस्य त्रिवृत्स्तोमं विधत्ते—

ते यत्रिवृतो स्तुवते (३) । त्रिवृतैव तयज-
 मानमाददते । तं त्रिवृतैव हरन्ति । यावती
 त्रिवृतो मात्रा । अग्निर्वै त्रिवृत् । यावद्वा
 अग्नेर्दहतो धूम उदेत्यानुव्येति । तावती
 त्रिवृतो मात्रा । अग्नेरैवैनं तत् । मात्रा
 सायुज्यं सलोकतां गमयन्ति, इति ।

त उद्गातारो यदि सोमयागे त्रिवृता स्तोमेन स्तुवीरंस्तदानीं त्रिवृत्स्तोम-

सामर्थ्येनैव लोकविशेषे हरन्ति । तत्र त्रिवृत्स्तोमदेवताया यावती भोग्य-
वस्तुसंपत्तिस्तावतीमयं यजमानः प्राप्नोति । अयमेवार्थः संग्रहेण पुनरपि
स्पष्टी क्रियते । अग्निरेव त्रिवृत्स्तोमाभिमानी देवः । तस्य चाग्नेररण्यादिकं
दहतो दहनवेलायां धूम उद्गत्यानुक्रमेण यावन्तं देशं विविधं व्याप्नोति
तावती त्रिवृत्संबन्धिनी भोगभूमिः । तस्माद्द्वारात् एनं यजमानमग्नेर्मात्रा-
मग्निदेवतासंबन्धिनीं भोग्यवस्तुसंपत्तिं प्रापयन्ति तथैवाग्नेः सायुज्यं सहा-
वस्थानं प्रापयन्ति । तथैवाग्नेः संबन्धिनीं सलोकतामेकलोकावस्थानं प्राप-
यन्ति । अग्निसमानभोग्यवस्तुप्राप्तिरुत्तमं फलम् । अग्निसमीपेऽवस्थानं
मध्यमम् । अग्निलोकेऽवस्थानमधमम् । एतच्चानुष्ठानश्रद्धातारतम्येन व्यव-
स्थापनीयम् ।

इत्थं त्रिवृत्स्तोमं विधायाथ त्रीनुत्तरान्स्तोमान्विधत्ते—

अथ यत्पञ्चदशेन स्तुवते । पञ्चदशेनैव तद्यजमा-
नमाददते (४) । तं पञ्चदशेनैव हरन्ति ।
यावती पञ्चदशस्य मात्रा । चन्द्रमा वै पञ्चदशः ।
एष हि पञ्चदश्यामपक्षीयते । पञ्चदश्यामापूर्यते ।
चन्द्रमस एवैनं तत् । मात्रा* सायुज्य* सलोकतां
गमयन्ति । अथ यत्सप्तदशेन स्तुवते । सप्तदशेनैव
तद्यजमानमाददते । त* सप्तदशेनैव हरन्ति (५) ।
यावती सप्तदशस्य मात्रा । प्रजापतिर्वै सप्तदशः ।
प्रजापतेरेवैनं तत् । मात्रा* सायुज्य* सलोकतां
गमयन्ति । । अथ यदेकविंशेन स्तुवते । एकवि-
ंशेनैव तद्यजमानमाददते । तमेकविंशेनैव हर-
न्ति । यावत्येकविंशस्य मात्रा । असौ वा

आदित्य एकविंशः । आदित्यस्यैवैनं तत् (६ ।)

मात्राः सायुज्यः सलोकतां गमयन्ति, इति ।

यस्मादेष चन्द्रमाः कृष्णपक्षस्य पञ्चदश्याममावास्यायामपक्षीयते शुक्ल-
पक्षस्य पञ्चदश्यां पौर्णमास्यामापूर्यते । चन्द्रमाः पञ्चदशस्तोमाभिमानी
देवः । “ प्रजापतेराश्रावय ” इत्यादिसप्तदशाक्षरात्मकत्वात्सप्तदशस्तोम-
स्वामित्वम् । अन्यत्र “ द्वादश मासाः पञ्चर्तवस्त्रय इमे लोका असावा-
दित्य एकविंशः ” इत्येकविंशस्तोमपूरकत्वेनाऽऽदित्यस्याऽऽम्नातत्वादा-
दित्य एकविंशस्तोमस्वाधी । अन्यत्सर्वं पूर्ववद्व्याख्येयम् ।

पुरा याभ्यां कुशीभ्यां चात्वालो देवैः परिगृहीतस्तयोः कुशोरपनयनं
दर्शयति—

ते कुशौ । व्यघ्नन् । वे अहोरात्रे अभवताम् ।

अहरेव सुवर्णाऽभवत् । रजता रात्रिः । स यदा-

दित्य उदेति । एतामेव तत्सुवर्णां कुशमिनुसमेति ।

अथ यदस्तमेति । एतामेव तद्रजतां कुशमिनुसं-
विशति, इति ।

अथ ते देवाश्चात्वालसमीपे पूर्वं स्थापिते कुशौ विद्युज्य हतवन्तः । परि-
त्यक्तवन्त इत्यर्थः । ते च त्यक्ते कुश्यावहोरात्ररूपे अभूताम् । तत्सुवर्णा-
कुश्या अह्नो रूपत्वाद्यमादित्य उद्यंस्तां कुशीमनु सम्यक्प्रवर्तते । रजत-
कुश्या रात्रिरूपत्वादादित्योऽस्तं गच्छंस्तां कुशीमनुप्रविशति । तदेवमनया
पूर्वोक्त्या च कुशीस्तुत्या स्तुतिकाले स्तोत्रीयाणां गणनाय कुशयः स्थाप-
नीयाः पश्चादपनेया इति विधिरुन्नीयते ।

अथ चात्वालप्रसङ्गाद्बुद्धिस्थे प्रदरे कंचिन्निषेद्धं पुरुषार्थं दर्शयति—

प्रह्लादो ह वै कायाधवः । विरोचनः स्वं

पुत्रमुदास्यत् । स प्रदरोऽभवत् । तस्मा-

त्प्रदराद्दुदकं नाऽऽचामेत् (७), इति ।

आदित्यः पञ्चदशस्य मात्रां स्तुवेत् पञ्चदशेनैव तद्यज्ञमानमाददते सप्तदशेनैव

हरन्त्यादित्यस्यैवैनं तद्विशतिं चत्वारि च ।

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये

दशमोऽनुवाकः ॥ १० ॥

कषाधुमंज्ञायाः स्त्रियाः पुत्रः प्रह्लादः स्वकीयं पुत्रं विरोचनं केनापि
निमित्तेन कुपितो हस्तेनोद्धृत्य कचिद्धूमावपातयत् । स भूमिप्रदेशः प्रहर्-
दिच्छद्रूपोऽभूत् । तस्य प्रदरस्याऽऽसुरत्वात्तत्र प्रविष्टमुदकं पुरुषो नाऽऽचा-
मेत् । तथा चाऽऽपस्तम्बः स्मरति—“ न वर्षधारास्वाचामेत्तथा न प्रद-
रोदके ” इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणमध्याये प्रथमकाण्डे पञ्चमप्रपाठके दशमोऽनुवाकः ॥ १० ॥

अथ पञ्चमप्रपाठक एकादशोऽनुवाकः ।

दशमे त्रिवृदादिस्तोमा विहिताः । एकादशे सवनीयपशुपुरोडाशा उच्यन्ते ।
यदुक्तं संहितायाः षष्ठे काण्डे—“ तस्माद्भनुसवनं पुरोडाशा निरूप्यन्ते ”
इति । ते पुरोडाशा अत्र प्रपञ्च्यन्ते । तत्राऽऽदौ तावज्ज्योष्टोमे स्तोमानामि-
यत्तां दर्शयति—

ये वै चत्वारः स्तोमाः । कृतं तत् । अथ

ये पञ्च । कलिः सः । तस्माच्चतुष्टोमः ।

तच्चतुष्टोमस्य चतुष्टोमत्वम्, इति ।

पूर्वोक्तास्त्रिवृत्पञ्चदशः सप्तदश एकविंश इत्येवंरूपाः स्तोमा ये सन्ति ते
कृतयुगस्य स्वरूपभूताः । कृतयुगे हि धर्मस्य चत्वारः पादा विद्यन्ते । ये
त्वन्येन केनचित्स्तोमेन सह पञ्च स्तोमास्तेषां कलियुगरूपत्वम् । तत्र हन्म-
ध्यस्तातां चतुर्णां कृतयुगार्थत्वेन विभागे सति कलिरसाधारणस्तोम एक
एव परिशिष्यते । धर्मश्च कलियुग एकपादेव । ततः कलिस्वरूपत्वेन पञ्चस्तो-
मपक्षस्य निन्दितत्वाच्चतुष्टोमपक्षस्य कृतयुगस्वरूपत्वेन प्रशस्तत्वादयं सोमया-

गक्षतुष्टोम एव कर्तव्यः । चत्वारः स्तोमा अत्रेति व्युत्पत्त्या सोमयागस्य चतु-
ष्टोमत्वं संपन्नम् ।

अथ प्रश्नोत्तराभ्यां स्तोमानां ज्योतिष्ट्वं संपादयति—

तदाहुः । क॒त॒मा॒नि॒ ता॒नि॒ ज्योती॑षि । य
ए॒तस्य॑ स्तो॒मा इति॑ । त्रि॒वृत्प॑ञ्चद॒शः सप्त॑-
द॒श एक॑विंशः (१) । ए॒ता॒नि॒ वा॒व ता॒नि॒
ज्योती॑षि । य ए॒तस्य॑ स्तो॒माः, इति॑ ।

ज्योतिष्टोमनाम्न्येतस्मिन्यागे यानि ज्योतीषि स्तोमाश्च प्रतीयन्ते । सामा-
नाधिकरण्यात्तु स्तोमानामेव ज्योतिष्ट्वमवभासते । तत्र केचित्स्तोमाः पूर्व-
मुदाहृताः । इतः परं य एतस्य स्तोमा ज्योतिष्ट्वार्हास्तेषु च स्तोमेषु ज्योतीषि
कानीत्येवं जिज्ञासवः पप्रच्छुः । ये पूर्वमुक्तास्त्रिवृत्पञ्चदशश्चत्वारः स्तोमास्त एवै-
तस्य यागस्य ज्योतीषि । एतैर्हि स्तोमैर्निष्पाद्यत्वेन ज्योतिर्भिरेव यागोऽ-
वभास्यते । अत एव सप्तमकाण्डे समाम्नातम्—“तस्मात्तज्ज्योतिरुच्यते द्वौ
स्तोमौ प्रातःसवनं बहवः” इत्यादि ।

एवं चतुष्टोमत्वं स्तोमानां ज्योतिष्टोमत्वं चाभिधायाथाऽऽरुणायिकामुखेन
सवनीयपुरोडाशान्पञ्चयति—

सोऽ॒ब्रवीत् । सप्त॑द॒शेन॑ ह्यि॒मा॒णो व्य॑ले-
शि॒षि । भिष॑ज्य॒तमेति॑ । तं॒म॒श्विनौ॑ धा॒ना-
भि॑र॒भिष॑ज्यताम् । पू॒षा क॑र॒म्भेण॑ । भा॒र॒ती
परि॑वा॒पेण॑ । मि॒त्रावरु॑णौ प॒यस्य॑या, इति॑ ।

पूर्वस्मिन्ननुवाके तस्य सप्तदशेन हियमाणस्य तेजो हरोऽपतदित्यादित्यस्य
तेजोहानिराम्नाता । स आदित्यो देवान्प्रत्येवमब्रवीत् । सप्तदशस्तोमेन हिय-
माणोऽहं तेजोवियोगादलेशिषि, अल्पोऽभूवंस्तस्मान्मां भिषज्यत । एवमा-
दित्येन प्रार्थिता देवा अश्विपूषादयः स्वस्वपरिचितेनौषधेन चिकित्सामकु-
र्वन् । धाना भृष्टयवाः । करम्भो यवपिष्टमाज्यसंयुतम् । परिवापो लाजः ।
पयस्याऽऽमिक्षा ।

अथ प्रश्नोत्तराभ्यां धानादीनां चतुर्णां द्रव्याणां हविषामिन्द्रदेवताकत्वं दर्शयति—

तदाहुः (२) । यदश्विभ्यां धानाः । पूष्णः कर्मभः ।
भारत्यै परिवापः । मित्रावरुणयोः पयस्याऽथ ।
कस्मादेतेषां हविषामिन्द्रमेव यजन्तीति । एता
ह्येनं देवता इति ब्रूयात् । एतैर्हविर्भिरभिषज्यस्त-
स्मादिति, इति ।

पूर्वोक्तरीत्या धानादीन्यश्विन्यादिदेवसंबन्धीनि द्रव्याणि । तथा सति होमकालेऽश्विन्यादिदेवताः परित्यज्य कस्मात्कारणादेतेषां हविषामिन्द्रदेव-
स्वामित्वं कृत्वा यजमाना यजन्तीत्येवं वेदवादिनः पप्रच्छुः । अत्राभिज्ञ
उत्तरमेवं ब्रूयात् । यस्मादेताः सर्वा देवता एनमिन्द्रमुपजीवन्तीति शेषः ।
तस्मादिन्द्रस्यैव धानादिहविःस्वामित्वं युक्तम् । एतैरेवेन्द्रस्वामिकैर्हविर्भिरश्वि-
पूषादिदेवा आदित्यस्य चिकित्सां कृतवन्तः । अत एव सूत्रकार इन्द्रविषय-
मेव प्रेषमन्त्रमुदाजदार—सर्वेषां पुरोडाशानां जुह्वां देवतानि समवद्यत्युप-
भृति सौविष्टकृतानि प्रातः प्रातःसवस्येन्द्राय पुरोडाशानामनुब्रूहि ” इति ।

धानादिहविश्चतुष्टयं प्रशस्य पञ्चमं पुरोडाशाख्यं हविः प्रशंसति—

तं वसवोऽष्टाकपालेन प्रातःसवनेऽभिषज्यन् । रुद्रा
एकादशकपालेन माध्यंदिने सवने । विश्वे देवा
द्वादशकपालेन तृतीयसवने (३), इति ।

तमादित्यम् । न चात्रेन्द्रस्य स्तोतव्यत्वे सति भेषज्येनाऽऽदित्यस्तुति-
रयुक्तेति वाच्यम् । इन्द्रस्यैव मूर्त्यन्तरं स्वीकृत्याऽऽदित्यरूपेणावस्थितत्वात् ।
अथवाऽदितेः पुत्र इति व्युत्पत्त्याऽऽदित्यशब्देनेन्द्र एव विवक्षित इति
गमयितव्यम् ।

अत्रोक्तार्थवादानुसारेण सवनत्रये विलक्षणपुरोडाशप्राप्तावन्यव्यतिरे-
काभ्यां तद्वारयति—

स य एष्टाकपालान्प्रातःसवने कुर्यात् । एकाद-

शकपालान्माध्यंदिने सवने । द्वादशकपाला-
स्तृतीयसवने । विलोमं तयज्ञस्य क्रियेत ।
एकादशकपालानेव प्रातःसवने कुर्यात् । एका-
दशकपालान्माध्यंदिने सवने । एकादशकपा-
लास्तृतीयसवने । यज्ञस्य सलोमत्वाय, इति ।

अत्र पुरोडाशार्थानि यानि कपालानि तेषां वैलक्षण्यं यज्ञस्य विलोमत्व-
मेकविधत्वं सलोमत्वं तदिदं पक्षद्वयं सूत्रकार आह—“अष्टौ पुरोडाशकपा-
लान्येकादश माध्यंदिने द्वादश तृतीयसवने सर्वानैन्द्रानेकादशकपालाननुस-
वनमेके समापनन्ति” इति ।

पूर्ववदत्रापि प्रश्नोत्तराभ्यां पुरोडाशानामिन्द्रदेवताकत्वं दर्शयति—

तदाहुः । यद्वसूनां प्रातःसवनम् । रुद्राणां
माध्यंदिनं सवनम् । विश्वेषां देवानां तृतीय-
सवनम् । अथ कस्मादितेषां हविषामिन्द्रमेव
यजन्तीति । एता ह्येनं देवता इति ब्रूयात् ।
एतैर्हविर्भिरभिषज्यस्तस्मादिति (४), इति ।

एकविंश आहुस्तृतीयसवने प्रातःसवनं पञ्च च ।

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याय

एकादशोऽनुवाकः ॥ ११ ॥

धानादिवाक्यात्पुरोडाशवाक्य व्याख्येयम् । यद्यपि न धानादयः पुरोडा-
शास्तथाऽपि पुरोडाशसाहचर्याच्छत्रिन्यायेन पुरोडाशा इति व्यवहारः ।
यथैकस्मिन्नेव च्छत्रिणि सन्त्यपि च्छत्रिणो गच्छन्तीति सर्वेषु च्छत्रित्वव्यव-
हारस्तद्वत् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे पञ्चमप्रपाठक एकादशोऽनुवाकः ॥ ११ ॥

अथ पञ्चमप्रपाठके द्वादशोऽनुवाकः ।

एकादशे स्वनीयपुरोडाशाः प्रपञ्चिताः । अथ द्वादशे सप्त च्छन्दांसि प्रपञ्च्यन्ते । तत्राऽऽदौ श्रायन्तीयवारवन्तीयनामनिरुक्तिद्वारा प्रशंसति—

तस्या वाचोऽवपादादविभ्युः । तमेतेषु सप्तसु च्छन्दः-
स्वश्रयन् । यदश्रयन् । तच्छ्रायन्तीयस्य श्रायन्ती-
यत्वम् । यदवारयन् । तद्वारवन्तीयस्य वारवन्ती-
यत्वम्, इति ।

योऽयमादित्य आकाशमार्गे संचरति सोऽयमधस्तात्पतिष्यतीत्येवं तस्याऽऽदित्यस्याधोदेशविषयात्पाताद्गीता देवास्तत्पातपरिहाराय तमादित्यमेतेषु गायत्र्यादिषु सप्तसु च्छन्दःसु स्थापितवन्तः । यस्माद्देवाश्छन्दांस्याश्रितवन्तस्तस्मात्तेषु च्छन्दःसु गीयमानस्य सामविशेषस्य श्रायन्तीयं नाम संपन्नम् । यस्माच्छन्दःस्वादित्यं स्थापयित्वा तस्याधःपातं निवारितवन्तस्तस्मात्तेषु च्छन्दःसु गातव्यस्य सामविशेषस्य वारवन्तीयं नाम संपन्नम् । स्तोत्रकर्मसाधनानां श्रायन्तीयादिसाम्नामाधारत्वाच्छन्दांसि प्रशस्तानीत्यर्थः ।

तेषु च्छन्दःसु बृहतीं विशेषेण प्रशंसति—

तस्या वाच एवावपादादविभ्युः । तस्मा एतानि
सप्त चतुरुत्तराणि च्छन्दांस्युपादधुः । तेषामति
त्रीण्यरिच्यन्त । न त्रीण्युदभवन् (१) । स बृहतीमे-
वास्पृशत् । द्वाभ्यामक्षराभ्याम् । अहोरात्राभ्यामेव, इति ।

छन्दःस्वादित्यं स्थापयित्वाऽपि तेषां च्छन्दसां न्यूनाधिकभावेन कार्यक्षमत्वाभावमाशङ्कमाना देवाः पुनरादित्यपाताद्गीताः सन्तस्तेष्वेव च्छन्दःसु कार्यक्षममेकं छन्दोऽन्विच्छन्तस्तानि सप्तापि च्छन्दांस्यादित्यसमीपे स्थापितवन्तः । चत्वार्युष्णिगनुष्टुप्पङ्क्तिर्बृहतीत्येतान्युत्तराणि येषां गायत्री त्रिष्टुब्जगतीत्येषां प्रसिद्धानां मुख्यच्छन्दसां तानि मुख्यच्छन्दांसि चतुरुत्तराणि तानि च मिलित्वा सप्तसंख्याकानि तेषां सप्तानां मध्ये त्रीणि पङ्क्तिस्त्रिष्टुब्ज-

गतीत्येतान्यत्यरिच्यन्त । यदा बृहतीं कृत्वा गानं क्रियते तदानीमेतेष्वप्यक्ष-
राण्यधिकानि भवेयुः । तथा त्रीणि गायत्र्युष्णिगनुष्टुबित्येतानि नोदभवन्मो-
द्धूतानि बृहतीं पूरयितुं न समर्थानि ; कैश्चिदक्षरेभ्यूनत्वात् । स च न्यूना-
धिकभावः श्रुत्यैव दर्शयिष्यते । तदानीं स आदित्यस्तानि षडपि च्छन्दांसि
परित्यज्य बृहतीमेव स्वकार्यक्षमेयमित्येवं स्पृष्टवान् । सा च बृहती स्वकार्येषु
षट्त्रिंशदक्षरेषु द्वे एवाक्षरे अहोरात्ररूपतामापाद्य ताभ्यामादित्यस्योपकरोति ।
सावताऽधःपातभीतिनिवृत्ता ।

अथ प्रश्नोत्तराभ्यां बृहतीमहिमानं दर्शयति—

तदाहुः । क॒त॒मा सा दे॒वाक्ष॑रा बृहती । यस्यां
तत्प्र॒त्यति॑ष्ठत् । द्वा॒द॒श पौ॑र्ण॒मास्यः॑ । द्वा॒द॒शा-
ष्ट॑काः । द्वा॒द॒शमा॒वास्याः॑ । ए॒षा वा॒व सा दे॒वा-
क्ष॑रा बृहती (२) । यस्यां तत्प्र॒त्यति॑ष्ठ॒दिति॑, इति ।

बृहती द्विविधा—शब्दात्मिका देवतात्मिका चेति । तस्या अवयवभूतान्यक्ष-
राणि च द्विविधानि—शब्दात्मकानि देवतात्मकानि च । न क्षरत्येभिर्द्विविधैर-
वयवैरिति व्युत्पत्त्या द्विविधा अप्यवयवा अक्षरशब्दवाच्याः । तत्र शब्दात्म-
काक्षरावयवाः “ पुनानः सोम ” इत्यादिष्वृक्षु प्रसिद्धाः । देवतारूपाक्षराव-
यवैरेकता देवतारूपा या बृहती तस्यामादित्यमण्डलं प्रतिष्ठितम् । सा च
बृहती तदवयवाश्च कीदृशीति पप्रच्छुः । तत्राभिज्ञ उत्तरं ब्रूने । पौर्णमास्यः
कृष्णाष्टम्योऽमावास्याश्च संवत्सरगताः सर्वा मिलित्वा देवतारूपा अक्षराव-
यवाः । तत्संघारूपेयं बृहती देवताऽऽदित्यमण्डलस्याऽऽधारभूता । तया धारि-
तमादित्यमण्डलमधो न पततीति स्तोत्रगानकाले भावनार्थमिदं देवतारूपं
निरूप्यते ।

अथ देवतारूपाणां छन्दसां संवादमुखेन सर्वेषां प्रशस्तं बृहतीरूपत्वं संपा-
दयति—

यानि॑ च च्छन्दा॑स्त्यत्यरि॑च्यन्त । यानि॑ च नोद-
भवन् । तानि॑ निर्वी॒र्याणि॑ ही॒नान्य॑मन्यन्त ।
साऽव॑वीद्बृहती । मा॒मेव॑ भू॒त्वा । मामु॒पस॑ञ्च-

यतेति । चतुर्भिरक्षरैरनुष्टुब्बृहती नोदभवत् । चतु-
 भिरक्षरैः पङ्क्तिर्बृहतीमत्यरिच्यत । तस्यामेतानि
 चत्वार्यक्षराण्यपच्छिद्याऽऽदधात् (३) । ते बृहती
 एव भूत्वा । बृहतीमुपसमश्रयताम्, इति ।

यानि पङ्क्त्यादीनि बृहत्या अधिकाक्षराणि यानि चानुष्टुबादीनि बृहतीं
 पूरयितुं न पर्याप्तानि तानि द्विविधान्यपि स्वमनस्येवमन्यन्त । वयं निर्वा-
 र्याणि बृहतीकार्यं संपादयितुमसमर्थान्यतो हीनान्यधमानीति । तेषां खेदं
 हृष्ट्वा तत्परिहारोपायं सा बृहती देवताऽब्रवीत् । हे छन्दांसि यूयं मामेव
 भूत्वा माप्य मदीयामेवाक्षरसंख्यां धृत्वेत्यर्थः । ततो मामुपेत्य सम्यक्सेवध्व-
 मिति । तत्रानुष्टुभो द्वात्रिंशदक्षरत्वाद्बृहत्याः षट्त्रिंशदक्षरत्वाच्चतुर्भिरक्षरै-
 रियमनुष्टुब्बृहतीं पूरयितुं न समर्था । पङ्क्तेः पञ्चभिः पादैरुपेतत्वादेकैकस्य
 पादस्याष्टाक्षरत्वे सति चत्वारिंशदक्षरा पङ्क्तिः संपद्यते । चतुर्भिरक्षरैः
 पङ्क्तिर्बृहत्या अधिका । तस्यां पङ्क्तौ विद्यमानान्येतानि चत्वार्यधिकाक्ष-
 राण्यपच्छिद्येयं बृहती न्यूनायामनुष्टुभि स्थापितवती । ततस्ते पङ्क्त्यनु-
 ष्टुभौ बृहत्यावेव भूत्वा तां बृहतीमुपेत्य सम्यगसेवेताम् । एकस्य न्यूनाधि-
 कयुग्मस्य बृहतीत्वं संपादितम् ।

अथान्ययोर्युग्मयोरपि तत्संपादयति—

अष्टाभिरक्षरैरुष्णिग्बृहती नोदभवत् । अष्टाभिर-
 क्षरैस्त्रिष्टुग्बृहतीमत्यरिच्यत । तस्यामेतान्यष्टाव-
 क्षराण्यपच्छिद्याऽऽदधात् । ते बृहती एव भूत्वा ।
 बृहतीमुपसमश्रयताम् । द्वादशाभिरक्षरैर्गायत्री बृहतीं
 नोदभवत् । द्वादशाभिरक्षरैर्जगती बृहतीमत्यरिच्यत ।
 तस्यामेतानि द्वादशाक्षराण्यपच्छिद्याऽऽदधात् (४) ।
 ते बृहती एव भूत्वा । बृहतीमुपसमश्रयताम्, इति ।

उष्णिगष्टाविंशत्यक्षरा । प्रसिद्धमन्यत् ।

अथानुसंधानार्थं रथरूपकं पारिकल्पयति—

सोऽब्रवीत्प्रजापतिः । छन्दांसि रथो मे भवत् ।
युष्माभिरहमेतमध्वानमनुसंचराणीति । तस्य गायत्री
च जगती च पक्षार्वभवताम् । उष्णिक्च त्रिष्टुप्च
प्रष्टुचौ । अनुष्टुप्च पङ्क्तिश्च ध्रुवौ । बृहत्यैवो-
द्धिरभवत् । स एतं छन्दोरथमास्थाय । एतमध्वान-
मनुसमंचरत् । एतं ह वै छन्दोरथमास्थाय ।
एतमध्वानमनुसंचरति । येनैष एतत्संचरति । य
एवं विद्वान्सोमेन यजते । य उ चैनमेवं
वेदं (५), इति ।

अमवन्वाव सा देवाक्षरा बृहत्यदधाद्द्वादशाक्षरीण्यपच्छिद्यादधादास्थाय षट् च ।

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये
द्वादशोऽनुवाकः ॥ १२ ॥

अग्नेः कृत्तिका यत्पुण्यं देवस्य सवितुर्ब्रह्मवादिनः कत्यृतमेव देवा वा
आयुष इन्द्रो दधीचो देवासुराः स प्रजापतिः स समुद्रो ये वै चत्वारस्तस्या
वाचो द्वादश । अग्नेः कृत्तिका देवगृहा वा ऋतमेव धर्मा मेव तिस्रः पराचीर्ये
वै चत्वारो नवपञ्चाशत् ।

इति कृष्णयजुर्वेदीयतैत्तिरीयब्राह्मणे प्रथमाष्टके
पञ्चमोऽध्यायः ॥ ५ ॥

स प्रजापतिरादित्यरूपेणाऽऽकाशमार्गे गन्तुमेवमुवाच । हे छन्दांसि गाय-
त्र्यादीनि यूयं मदर्थं रथाकारं प्राप्नुत । रथाकारैर्युष्माभिरहमेतमाकाशाध्वान-
मनुदिनं संचराणीति । ततस्तस्य प्रजापतेर्गमनार्थं गायत्रीजगत्यो पक्षौ

रथस्य चक्रे अभवताम् । उष्णिक्त्रिष्टुभौ प्रष्ट्यावीषारूपे दीर्घकाष्ठे अभव-
ताम् । अनुष्टुप्पङ्क्त्यौ धुरि योजनीयावश्वावभवताम् । बृहत्येबोद्धिरुर्व-
स्थापनीया पीठसमानोपवेशनफलकरूपाऽभूत् । स प्रजापतिस्तादृशं रथमा-
रुह्यानुदिनमेतन्मार्गं संचरति । यः पुमानेवं रथमनुसंधानः सोमेन यजते
यश्चैनं रथमेवं ध्यायति स एष उभयविधोऽपि पुरुषो येनाध्वनैष प्रजापति-
रेतद्दृश्यमानं स्थानं संचरति तमेतमेवाध्वानं छन्दोरथमारुहोऽनुदिनं संच-
रति । अत्रैवं विद्वान्सोमेन यजत इति वाक्य एवंशब्देन देवासुरा इत्याद्य-
नुवाकचतुष्टयोक्तः साङ्गः सोमयागप्रकारः परामृश्यते । अतोऽयं सोमया-
गस्य प्रयोगविधिर्द्रष्टव्यः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये प्रथमकाण्डे पञ्चमप्रपाठके द्वादशोऽनुवाकः ॥ १२ ॥

अथास्य प्रपाठकस्यानुवाकार्थः संगृह्यते—

नक्षत्रारूपेष्टका मन्त्राः पञ्चमाद्ये समीरिताः ।

नक्षत्रद्वारकः पुण्यः काल उक्तो द्वितीयके ॥

हेयाहेयावहर्भागौ तृतीये समुदीरितौ ।

तुर्ये पात्रोक्तिरन्यस्मिन्मन्त्रा वपनगाः श्रुताः ॥

षष्ठे तद्ब्राह्मणं मन्त्रा षष्टिकार्था द्वयोः श्रुताः ।

चतुर्थे नवमाद्येषु साङ्गः सोम उदीरितः ॥

औपानुवाक्यरूपः स्यात्पञ्चमोऽयं प्रपाठकः ।

ब्राह्मणं राजसूयस्य प्रोक्तं षष्ठे च सप्तमे ॥

अष्टमे संहितायां तु समन्त्रा विधयः श्रुताः ।

विधिव्याख्यानरूपत्वादनुब्राह्मणमुच्यते ॥

प्रतिप्रपाठकं तत्रानुवाका दश वर्णिताः ।

षष्ठस्याऽऽद्येऽनुमत्याद्या इष्टयोऽथ द्वितीयके ॥

वैश्वदेवहवीषि स्युस्तुदङ्गानि तृतीयके ।

वरुणस्य प्रधासाः स्युस्तुर्ये शेषस्तु पञ्चमे ॥

साकमेधास्तु षष्ठे स्युस्तच्छेषः सप्तमे भवेत् ।

अष्टमे पितृयज्ञः स्यात्तच्छेषो नवमे स्मृतः ॥

दशमे त्र्यम्बकाणि स्युरिति षष्ठः समापितः ।

सप्तमाद्ये शुनासीरीयेन्द्रतुर्ये उभे तथा ॥

पञ्चाध्मीयमपामार्गहोमाश्चत्वार ईरिताः ।

द्वितीये देविकादीनि तृतीये रत्निनां हविः ॥

तुर्ये हविर्देवसुवां पञ्चमे तु जलाहति ।
 षष्ठे स्याज्जलसंस्कारो दिग्जयध्यानमुत्तरे ॥
 अभिषेकोऽष्टमे प्रोक्तो रथः शोढणमुत्तरे ।
 दशमे संव्यते सर्वैः सप्तमोऽयं प्रपाठकः ॥
 अष्टमाद्ये हवींषि स्युः संसृपां दशपेयकः ।
 द्वितीये वेष्टयोऽयस्मिंश्चतुर्थे प्रयुजां हविः ॥
 सौत्रामणिर्द्वयोः प्रोक्तः पवित्राहस्तु सप्तमे ।
 अभिषेच्योऽप्यष्टमे तु विशेषः साममन्त्रयोः ॥
 शेषोऽभिषेकगेऽन्यस्मिन्दशमे तु द्विरात्रकः ।
 क्षत्रस्य धृतिरित्येवमष्टमोऽयं प्रपाठकः ।
 अक्षरार्थः संहितायां तन्मन्त्रविधिभिः सह ।
 व्याख्यातोऽवेक्ष्यतां तत्र काण्डोऽतोऽत्र समापितः ॥
 वेदार्थस्य प्रकाशेन तमो हार्दं निवारयन् ।
 पुमर्थीश्चतुरो देयाद्विद्यातीर्थमहेश्वरः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
 ब्राह्मणे प्रथमकाण्डे पञ्चमषष्ठसप्तमाष्टमप्रपाठकाः
 समाप्ताः ॥ १ ॥ ६ ॥ ७ ॥ ८ ॥

इति श्रीराजाधिराजपरमेश्वरवैदिकमार्गप्रवर्तकश्रीवीरबुक्कराजाज्ञापालकेन माधवामाख्येन
 विरचिते वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये प्रथमकाण्डः
 समाप्तः ॥ १ ॥

(मूलक्रमेण—अष्ट०— १ अध्या० १ अनु० १२ (४८) ।

(भाष्यक्रमेण—का० १ प्रपा० ८ अनु० ४२ (६८) ।

अथ प्रथमाष्टके षष्ठः प्रपाठकः ।

तत्र प्रथमोऽनुवाकः ।

अनुमत्यै पुरोडाशमष्टाकपालं निर्वपति । ये प्रत्यञ्चः
 शम्पाया अवशीयन्ते । तन्नैर्ऋतमेककपालम् । इयं वा अनु-
 मतिः । इयं निर्ऋतिः । नैर्ऋतेन पूर्वेण प्रचरति । षाप्मा-
 नमेव निर्ऋतिं पूर्वां निरवदयते । एककपालो भवति । एक-
 धैव निर्ऋतिं निरवदयते । यदहुत्वा गार्हपत्य ईयुः (१) ।
 रुद्रो भूत्वाऽग्निरनुत्थाय । अध्वर्युं च यजमानं च हन्यात् । वीहि
 स्वाहाऽऽहुतिं जषाण इत्याह । आहुत्यैवैनं शमयति । नार्ति-
 मार्छत्यध्वर्युर्न यजमानः । एकोल्मुके नयन्ति । तद्धि निर्ऋत्यै
 भागधेयम् । इमां दिशि नयति । एषा वै निर्ऋत्यै दिक् ।
 स्वायामेव दिशि निर्ऋतिं निरवदयते (२) । स्वकृत इरिणे
 जुहोति प्रदरे वा । एतद्वै निर्ऋत्या आयतनम् । स्व एवाऽऽयतने
 निर्ऋतिं निरवदयते । एष ते निर्ऋते भाग इत्याह । निर्दिश-
 त्यैवैनाम् । भूते हविष्मत्यसीत्याह । भूतिमेवोपावर्तते । उच्चे-
 ममहस इत्याह । अहस एवैनं मुञ्चति । अङ्गुष्ठाभ्यां
 जुहोति (३) । अन्तत एव निर्ऋतिं निरवदयते । कृष्णं
 वासः कृष्णतृषं दक्षिणा । एतद्वै निर्ऋत्यै रूपम् । रूपेणैव
 निर्ऋतिं निरवदयते । अप्रतीक्षमायन्ति । निर्ऋत्या अन्तर्हित्यै ।
 स्वाहा नमो य इदं चकारेति पुनरेत्य गार्हपत्ये जुहोति ।

आहुत्यैव नमस्यन्तो गार्हपत्यमुपावर्तन्ते । आनुमतेन प्रच-
रति । इयं वा अनुमतिः (४) । इयमेवास्मै राज्यमनुम-
न्यते । धेनुर्दक्षिणा । इमामेव धेनुं कुरुते । आदित्यं चरुं नि-
र्वपति । उभयीष्वेव प्रजास्वभिषिच्यते । दैवीषु च मानु-
षीषु च । वरो दक्षिणा । वरो हि राज्यं समृद्धयै । आग्नावै-
ष्णवमेकादशकपालं निर्वपति । अग्निः सर्वा देवताः (५) ।
विष्णुर्यज्ञः । देवताश्चैव यज्ञं चावरुन्धे । वामनो वही दक्षिणा ।
यद्वही । तेनाऽऽग्नेयः । यद्वामनः । तेन वैष्णवः समृद्धयै ।
अग्नीषोमीयमेकादशकपालं निर्वपति । अग्नीषोमाभ्यां वा
इन्द्रो वृत्रमहन्निति । यदग्नीषोमीयमेकादशकपालं निर्वपति
(६) । वार्त्रघ्नमेव विजित्यै । हिरण्यं दक्षिणा समृद्धयै । इन्द्रो
वृत्रं हत्वा । देवताभिश्चेन्द्रियेण च व्याधृत । स एतमैन्द्रा-
घ्नमेकादशकपालमपश्यत् । तं निर्वपत् । तेन वै स देव-
ताश्चेन्द्रियं चावरुन्धे । यदैन्द्राग्नमेकादशकपालं निर्वपति ।
देवताश्चैव तेनेन्द्रियं च यजमानोऽवरुन्धे । ऋषभो वही दक्षिणा
(७) । यद्वही । तेनाऽऽग्नेयः । यदृषभः । तेनैन्द्रः समृद्धयै ।
आग्नेयमष्टाकपालं निर्वपति । ऐन्द्रं दधि । यदाऽऽग्नेयो भवति ।
अग्निर्वै यज्ञमुखम् । यज्ञमुखमेवधिं पुरस्ताद्धत्ते । यदैन्द्रं
दधि (८) । इन्द्रियमेवावरुन्धे । ऋषभो वही दक्षिणा ।
यद्वही । तेनाऽऽग्नेयः । यदृषभः । तेनैन्द्रः समृद्धयै । यावतीर्वै

प्रजा ओषधीनामहुतानामाश्रन् । ताः पराभवन् । आश्रयणं
 भवति हुतायाय । यजमानस्यापराभावाय (९) । देवा वा
 ओषधीष्वजिमयुः । ता इन्द्राग्नी उदजयताम् । तावेतमैन्द्राग्निं
 द्वादशकपालं निरवृणाताम् । यदैन्द्राग्नी भवत्युज्जित्यै । द्वादश-
 कपालो भवति । द्वादश मासाः संवत्सरः । संवत्सरेणैवास्मा
 अन्नमवरुन्धे । वैश्वदेवश्चरुर्भवति । वैश्वदेवं वा अन्नम् । अन्न-
 मेवास्मै स्वदयति (१०) । प्रथमजो वत्सो दक्षिणा समृद्ध्यै ।
 सौम्यः श्यामाकं चरुं निर्वपति । सोमो वा अकृष्टपचस्य
 राजा । अकृष्टपच्यमेवास्मै स्वदयति । वासो दक्षिणा । सौम्यः
 हि देवताया वासः समृद्ध्यै । सरस्वत्यै चरुं निर्वपति । सरस्वते
 चरुम् । मिथुनमेवावरुन्धे । मिथुनौ गावौ दक्षिणा समृद्ध्यै ।
 एति वा एष यज्ञमुखादृद्ध्याः । योऽग्नेर्देवताया एति । अष्टावे-
 तानि हवीरपि भवन्ति । अष्टाक्षरा गायत्री । गायत्रोऽग्निः ।
 तेनैव यज्ञमुखादृद्ध्या अग्नेर्देवता येनैति (११), [इति] ।

इथुर्निर्वदयतेऽङ्गुष्ठाभ्यां जुहोत्यनुमतिर्देवता निर्वपति वही दक्षिणा यदैन्द्रं दध्यप-
 राभावाय स्वदयति गावौ दक्षिणा समृद्ध्यै षट् च ।

इति कृष्णयजुर्वेदीयतैत्तिरीयब्राह्मणे प्रथमाष्टके षष्ठाध्याये
 प्रथमोऽनुवाकः ॥ १ ॥

अथ षष्ठप्रपाठके द्वितीयोऽनुवाकः ।

वैश्वदेवेन वै प्रजापतिः प्रजा असृजत् । ताः सृष्टा न प्राजा-
यन्त । सोऽग्निरकामयत् । अहमिमाः प्रजनयेयमिति । स
प्रजापतये शुचमदधात् । सोऽशोचत्प्रजामिच्छमानः । तस्मा-
द्यं च प्रजा भूमक्ति यं च न । तावुभौ शोचितः प्रजामिच्छ-
मानौ । तास्वग्निसर्प्यसृजत् । ता अग्निरध्यैत् (१) सोमो
रेतोऽदधात् । सविता प्राजनयत् । सरस्वती वाचमदधात् ।
पूषाऽपोषयत् । ते वा एते त्रिः संवत्सरस्य प्रयुज्यन्ते । ये देवाः
पृष्टिपतयः । संवत्सरो वै प्रजापतिः । संवत्सरेणैवास्मै प्रजाः
प्राजनयत् । ताः प्रजा जाता मरुतोऽघ्नन् । अस्मानपि न
प्रायुक्षतेति (२) । स एतं प्रजापतिमरुतः सप्तकपालमपश्यत् ।
तं निरवपत् । ततो वै प्रजाभ्योऽकल्पत् । यन्मारुतो निरू-
(रु)प्यते । यज्ञस्य क्लृप्त्यै । प्रजानामघाताय । सप्तकपालो
भवति । सप्त गणा वै मरुतः । गणश एवास्मै विशं कल्प-
यति । स प्रजापतिरशोचत् (३) । याः पूर्वाः प्रजा असृक्षि ।
मरुतस्ता अवधिः । कथमपराः सृजेयेति । तस्य शुष्म-
आण्डं भूतं निरवर्तत । तद्व्युदहरत् । तदपोषयत् । तत्प्राजा-
यत् । आण्डस्य वा एतद्रूपम् । यदामिक्षा । यद्व्युद्धरति (४) ।
प्रजा एव तद्यजमानः पोषयति । वैश्वदेव्यामिक्षा भवति । वैश्व-
देव्यो वै प्रजाः । प्रजा एवास्मै प्रजनयति । वाजिनमानयति ।

प्रजास्वेव प्रजातासु रेतो दधाति । यावापृथिव्य एकंकपालो
 भवति । प्रजा एव प्रजाता यावापृथिवीभ्यामुभयतः परिगृ-
 ह्णाति । देवासुराः संयत्ता आसन् । सोऽग्निरब्रवीत् (५) ।
 मामग्रेऽयजत । मया मुखेनासुराज्येभ्यथेति । मां द्वितीय-
 मिति सोमोऽब्रवीत् । मया राज्ञा ज्येभ्यथेति । मा तृतीय-
 मिति सविता । मया प्रसूता ज्येभ्यथेति । मां चतुर्थीमिति
 सरस्वती । इन्द्रियं वोऽहं धास्यामीति । मां पञ्चममिति
 पूषा । मया प्रतिष्ठया ज्येभ्यथेति (६) । तेऽग्निना मुखेनासु-
 रानजयन् । सोमेन राज्ञा । सवित्रा प्रसूताः । सरस्वतीन्द्रि-
 यमदधात् । पूषा प्रतिष्ठाऽऽसीत् । ततो व देवा व्यजयन्त । यदे-
 तानि हवींषि निरुप्यन्ते विजित्यै । नोत्तरवेदिमुपवपति ।
 पशवो वा उत्तरवेदिः । अजाता इव ह्येतर्हि पशवः (७) ।

ऐदित्यंशोचद्व्युद्धरत्यब्रवीत्प्रतिष्ठया ज्येभ्यथेत्येतर्हि पशवः ।

इति कृष्णयजुर्वेदीयतैत्तिरीयब्राह्मणे प्रथमाष्टके षष्ठाध्याये

द्वितीयोऽनुवाकः ॥ २ ॥

अथ षष्ठप्रपाठके तृतीयोऽनुवाकः ।

त्रिवृद्धिर्भवति । माता पिता पुत्रः । तदेव तन्मिथुनम् ।
 उल्बं गर्भो जरायु । तदेव तन्मिथुनम् । त्रेधा बर्हिः संनद्धं
 भवति । त्रयं इमे लोकाः । एष्वेव लोके प्रतितिष्ठति ।
 एकधा पुनः संनद्धं भवति । एकं इव ह्ययं लोकः (१) ।

अस्मिन्नेव तेन लोके प्रतिष्ठिति । प्रसुवो भवन्ति । प्रथम-
जामेव पुष्टिमवरुन्धे । प्रथमजो वत्सो दक्षिणा समृद्धयै । पृष-
दाज्यं गृह्णाति । पशवो वै पृषदाज्यम् । पशून्नेवावरुन्धे । पञ्च-
गृहीतं भवति । पाङ्क्तः हि पशवः । बहुरूपं भवति (२) ।
बहुरूपा हि पशवः समृद्धयै । अग्निं मन्थन्ति । अग्निमुखा
वै प्रजापतिः प्रजा असृजत । यदग्निं मन्थन्ति । अग्निमुखा
एव तत्प्रजा यजमानः सृजते । नव प्रजाया (याजा) ईज्यन्ते ।
नवानूयाजाः । अष्टौ हवींषि । द्वावाधारौ । द्वावाज्यभागौ
(३) । त्रिंशत्संप्रयन्ते । त्रिंशदक्षरा विराट् । अन्नं विराट् ।
विराजैवान्नायमवरुन्धे । यजमानो वा एककपालः । तेज
आज्यम् । यदेककपाल आज्यमानयति । यजमानमेव तेजसा
समर्धयति । यजमानो वा एककपालः । पशव आज्यम्
(४) । यदेककपाल आज्यमानयति । यजमानमेव पशुभिः
समर्धयति । यदल्पमानयेत् । अल्पो एन पशवो भुञ्जन्त उप-
तिष्ठेरन् । यद्बह्वानयेत् । बहव एन पशवो भुञ्जन्त उपतिष्ठेरन् ।
बह्वानीयाऽऽविःपृष्ठं कुर्यात् । बहव एवैनं पशवो भुञ्जन्त उपति-
ष्ठन्ते । यजमानो वा एककपालः । यदेककपालस्यावधेत् ।
(५) । यजमानस्यावधेत् । उद्धा माधेयजमानः । प्र वा
मीयेत । सक्तदेव होतव्यः । सक्तदेव हि सुवर्गो लोकः । हुत्वाऽ-
भिजुहोति । यजमानमेव सुवर्गं लोकं गमयित्वा । तेजसा

समर्धयति । यजमानो वा एककपालः । सुवर्गो लोक आहवनी-
यः (६) । यदेककपालमाहवनीये जुहोति । यजमानमेव
सुवर्गं लोकं गमयति । यद्धस्तेन जुहुयात् । सुवर्गल्लोका-
द्यजमानमवाविध्येत् । स्त्रुचा जुहोति । सुवर्गस्य लोकस्य
समष्ट्यै । यत्प्राङ्पथेत् । देवलोकमभिजयेत् । यद्वाक्षिणा
पितृलोकम् । यत्प्रत्यक् (७) । रक्षांसि यज्ञं हन्युः ।
यदुदङ् । मनुष्यलोकमभिजयेत् । प्रतिष्ठितो होतव्यः । एकक-
पालं वै प्रतितिष्ठन्तं यावापृथिवी अनुप्रतितिष्ठतः । यावा-
पृथिवी ऋतवः । ऋतून्यज्ञः । यज्ञं यजमानः । यजमानं
प्रजाः । तस्मात्प्रतिष्ठितो होतव्यः (८) । वाजिनो यजति ।
अग्निर्वायुः सूर्यः । ते वै वाजिनः । तानेव तयजति ।
अथो खल्वाहुः । छन्दांसि वै वाजिन इति । तान्येव
तयजति । ऋक्सामे वा इन्द्रस्य हरी सोमपानौ । तयोः
परिधयं आधानम् । वाजिनं भागधेयम् । (९) । यदप्रहृत्य
परिधीञ्जुहुयात् । अन्तराधानाभ्यां या संप्रयच्छेत् । प्रहृत्य
परिधीञ्जुहोति । निराधानाभ्यामेव या संप्रयच्छति ।
बर्हिषि विषिञ्चन्वाजिनमानयति । प्रजा वै बर्हिः । रेतो
वाजिनम् । प्रजास्वेव रेतो दधाति । समुपहूय भक्षयन्ति ।
एतत्सोमपीथा ह्येत । अथो आत्मन्नेव रेतो दधते । यजमान

उत्तमो प्रक्षयति । पशवो वै वार्जिनम् । यंजमान एव पशु-
न्प्रतिष्ठापयन्ति (१०) ।

लोको बहुरूपं मेवस्याज्यमागौ पशव आज्यमवधेदाहवनीयः प्रत्यक्त-
स्मात्प्रतिष्ठितो होतव्यो मागधेयमेते चत्वारि च ।

इति कृष्णयजुर्वेदीयतैत्तिरीयब्राह्मणे प्रथमाष्टके षष्ठाध्याये
तृतीयोऽनुवाकः ॥ ३ ॥

अथ षष्ठप्रपाठके चतुर्थोऽनुवाकः ।

प्रजापतिः सविता भूत्वा प्रजा अमृ(सृ)जत । ता एनमत्यम-
न्यन्त । ता अस्मादपाक्रामन् । ता वरुणो भूत्वा प्रजा वरुणे-
नाग्राहयत् । ताः प्रजा वरुणगृहीताः । प्रजापतिं पुनरु-
पाधावन्नाथमिच्छमानाः । स एतान्प्रजापतिर्वरुणप्रघासान-
पश्यत् । तां निरवपत् । तैर्वै स प्रजा वरुणपाशादमुञ्चत् ।
यद्वरुणप्रघासा निरुच्यन्ते (१) । प्रजानामवरुणग्राहाय ।
तासां दक्षिणो बाहुर्न्येक आसीत् । सव्यः प्रसृतः । स एतां
द्वितीयां दक्षिणतो वेदिमुदहन् । ततो वै स प्रजानां दक्षिण-
बाहुं प्रसारयत् । यद्द्वितीयां दक्षिणतो वेदिमुद्धन्ति । प्रजा-
नामेव तयजमानो दक्षिणं बाहुं प्रसारयति । तस्माच्चातुर्मा-
स्ययाज्यमुष्मिल्लोक उभयाबाहुः । यज्ञाभिजित* ह्यस्य ।
पृथमात्राद्वेदी असंभिज्ञे भवतः (२) । तस्मात्पृथमात्रं
व्य*सौ । उत्तरस्यां वेद्यामुत्तरवेदिमुपवपति । पशवो वा

उत्तरवेदिः । पशूनेवावरुन्धे । अथो यज्ञपरुषोऽनन्तरित्यै । एत-
 द्वह्मणान्येव पञ्च हवींश्चि । अथैष ऐन्द्राग्रो भवति । प्राणा-
 पानौ वा एतौ देवानाम् । यदिन्द्राग्री । यदैन्द्राग्रो भवति ।
 (३) । प्राणापानावेवावरुन्धे । ओजो बलं वा एतौ देवानाम् ।
 यदिन्द्राग्री । यदैन्द्राग्रो भवति । ओजो बलमेवावरुन्धे ।
 मारुत्यामिक्षा भवति । वारुण्यामिक्षा । मेषी च मेषश्च भवतः ।
 मिथुना एव प्रजा वरुणपाशान्मुञ्चति । लोमशौ भवतो मेध्य-
 त्वाय (४) । शमीपर्णान्युपवपति । घासमेवाभ्यामपि यच्छति ।
 प्रजापतिमन्नायं नोपानमत । स एतेन शतेधमेन हविषाऽन्नाय-
 मवारुन्ध । यत्परःशतानि शमीपर्णानि भवन्ति । अन्नाय-
 स्यावरुद्धयै । सौम्यानि वै करीराणि । सौम्या खलु वा आहु-
 तिर्दिवो वृष्टिं च्यावयति । यत्करीराणि भवन्ति । सौम्यै-
 वाऽऽहुत्या दिवो वृष्टिमवरुन्धे । काय एककपालो भवति ।
 प्रजानां कन्त्वायं । प्रतिपूरुषं कर्मभपात्राणि भवन्ति । जाता
 एव प्रजा वरुणपाशान्मुञ्चति । एकमतिरिक्तम् । जनिष्यमाणा
 एव प्रजा वरुणपाशान्मुञ्चति (५) ।

निरुप्यन्ते मवतो भवति मेध्यत्वाय रुन्धे षट् च ।

इति रुष्णयजुर्वेदीयतैत्तिरीयब्राह्मणे प्रथमाष्टके षष्ठाध्याये ।

चतुर्थोऽनुवाकः ॥ ४ ॥

अथ षष्ठप्रपाठके पञ्चमोऽनुवाकः ।

उत्तरस्यां वेद्यामन्यानि हवींषि सादयति । दक्षिणायां
 मारुतीम् । अपधुरमेवैनानि युनक्ति । अथो ओजं एवाऽऽसामव-
 हरति । तस्माद्ब्रह्मणश्च क्षत्राच्च विशोऽन्यतोऽपक्रमिणीः ।
 मारुत्या पूर्व्या प्रचरति । अनृतमेवावयजते । वारुण्योत्तरया ।
 अन्तत एवं वरुणमवयजते । यदेवाध्वर्युः करोति (१) ।
 तत्प्रतिप्रस्थाता करोति । तस्माद्यच्छ्रेयान्करोति । तत्पा-
 पीयान्करोति । पत्नीं वाचयति । मेध्यामेवैनानि करोति । अथो
 तप एवैनानमुप नयति । यज्जारं सन्तं न प्रब्रूयात् ।
 प्रियं ज्ञातिं रुन्ध्यात् । असा मे जार इति निर्दिशेत् ।
 निर्दिश्यैवैनं वरुणपाशेन ग्राहयति (२) । प्रघास्यान्हवा-
 मह इति पत्नीमुदानयति । अहूतैवैनान् । यत्पत्नी पुरोनु-
 वाक्यामनुब्रूयात् । निर्वीर्यो यजमानः स्यात् । यजमानोऽ-
 न्वाह । आत्मन्नेव वीर्यं धत्ते । उभौ याज्यां सवीर्य-
 त्वाय । यद्भामे यदरण्य इत्याह । यथोदितमेव वरुणमवय-
 जते । यजमानदेवत्यो वा आहवनीयः (३) । [*भातृव्यदे-
 वत्यो दक्षिणः । यदाहवनीये जुहुयात् । यजमानं वरुणपाशेन
 ग्राहयेत् । दक्षिणेऽग्नौ जुहोति । भातृव्यमेव वरुणपाशेन
 ग्राहयति । शूर्पेण जुहोति । अन्यमेव वरुणमवयजते । शीर्ष-

अधिनिधाय जुहोति । शीर्षत एव वरुणमवयजते । प्रत्यङ्गुति-
 ष्ठञ्जुहोति (४) ।] प्रत्यङ्गुकेव वरुणपाशान्निर्मुच्यते । अक्र-
 न्कर्म कर्मकृत इत्याह । देवानृणं निरवदाय । अनृणा गृहानु-
 पप्रेतेति वाचैतदाह । वरुणगृहीतं वा एतयज्ञस्य । ययजुषा गृही-
 तस्यातिरिच्यते । तुषांश्च निष्कासश्च । तुषैश्च निष्कासेन चाव-
 भुथमवैति । वरुणगृहीतेनैव वरुणमवयजते । अपोऽवभुथमवैति
 (५) । अप्सु वै वरुणः । साक्षादेव वरुणमवयजते । प्रति-
 युतो वरुणस्य पाश इत्याह । वरुणपाशादेव निर्मुच्यते । अग्र-
 तीक्ष्मायन्ति । वरुणस्यान्तर्हित्यै । एधोऽस्येधिषीमहीत्याह ।
 समिधैवाग्निं नमस्यन्त उपायन्ति । तेजोऽसि तेजो मयि धेही-
 त्याह । तेज एवाऽऽत्मन्धत्ते (६) ।

करोति' ग्राह्यत्याहवनीयस्तिष्ठञ्जुहोत्यपोऽवभुथमवैति धत्ते ।

इति ऋण्यजुर्वेदीयतैत्तिरीयब्राह्मणे प्रथमाष्टके षष्ठाध्याये
 पञ्चमोऽनुवाकः ॥ ५ ॥

अथ षष्ठप्रपाठके षष्ठोऽनुवाकः ।

देवासुराः संयत्ता आसन् । सोऽग्निरब्रवीत् । ममेयमनीकवती
 तनूः । तां प्रीणीत । अथासुरानभिर्भविष्यथेति । ते देवा अग्न-
 येऽनीकवते पुरोडाशमष्टाकपालं निरवपन् । सोऽग्निरनीकवान्स्वेन
 भागधेयेन प्रीतः । चतुर्धाऽनीकान्यजनयत । ततो देवा अभि-

वन् । पराऽसुराः (१) । यदग्नयेऽनीकवते पुरोडाशमष्टार्कपालं
निर्वपति । अग्निमेवानीकवन्तस्त्वेन भागधेयेन प्रीणाति ।
सोऽग्निरनीकवान्स्वेन भागधेयेन प्रीतः । चतुर्धाऽनीकानि जन-
यते । असौ वा आदित्योऽग्निरनीकवान् । तस्य रश्मयोऽनी-
कानि । साकस्त्सूर्येणोयता निर्वपति । साक्षादेवास्मा अनी-
कानि जनयति । ते सुराः पराजिता यन्तः । यावापृथिवी
उपाश्रयन् (२) । ते देवा मरुद्भ्यः सांतपनेभ्यश्चरुं निरवपन् ।
तान्यावापृथिवीभ्यामेवोभयतः समतपन् । यन्मरुद्भ्यः सांतपने-
भ्यश्चरुं निर्वपति । यावापृथिवीभ्यामेव तदुभयतो यजमानो
भ्रातृव्यात्संतपति । मध्यादिने निर्वपति । तर्हि हितेऽक्षिण्ठं
तपति । चरुर्भवति । सर्वत एवैनान्संतपति । ते देवाः श्वोविज-
यिनः सन्तः । सर्वासां दुग्धे गृहमेधीयं चरुं निरवपन् (३) ।
आशिता एवायोपवसाम । कस्य वा हेदम् । कस्य वा श्वो
भवितेति । स शृतोऽभवत् । तस्याहुतस्य नाश्रन् । न हि देवा
अहुतस्याश्रन्ति । तेऽब्रुवन् । कस्मा इमस् होष्याम इति । मरुद्भ्यो
गृहमेधिद्भ्य इत्यब्रुवन् । तं मरुद्भ्यो गृहमेधिभ्योऽजुहवुः
(४) । ततो देवा अभवन् । पराऽसुराः । यस्यैवं विदुषो
मरुद्भ्यो गृहमेधिभ्यो गृहे जुहति । भवत्यात्मना । पराऽस्य
भ्रातृव्यो भवति । यद्वै यज्ञस्य पाकत्रा क्रियते । पश-

व्यं तत् । पाकत्रा वा एतन्क्रियते । यज्ञेध्मा बर्हिर्भवति । त्र
 सामिधेनीरन्वाहं (५) । न प्रयाजा इज्यन्ते । नानूयाजाः ।
 य एवं वेद । पशुमान्भवति । आज्यभागौ यजति । यज्ञस्यैव
 चक्षुषी नान्तरैति । मरुतो गृहमेधिना यजति । भागधेयेनैवैना-
 न्समर्धयति । अग्निं स्विष्टकृतं यजति प्रतिष्ठित्यै । इडान्तो
 भवति । पशवो वा इडा । पशुष्वेवोपरिष्ठात्प्रतिष्ठति (६) ।

असुरा अश्रयन्गृहमेधीयं चरुं निरवपन्नजुहवुरन्वाहेडान्तो भवति द्वे च ।

इति कृष्णयजुर्वेदीयतैत्तिरीयब्राह्मणे प्रथमाष्टके षष्ठाध्याये
 षष्ठोऽनुवाकः ॥ ६ ॥

अथ षष्ठप्रपाठके सप्तमोऽनुवाकः ।

यत्पत्नीं गृहमेधीयस्याश्रीयात् । गृहमेध्येव स्यात् । वि
 त्वस्य यज्ञं क्रध्येत । यन्नाश्रीयात् । अगृहमेधी स्यात् ।
 नास्यं यज्ञो व्यृध्येत । प्रतिवेशं पचेयुः । तस्याश्रीयात् ।
 गृहमेध्येव भवति । नास्यं यज्ञो व्यृध्यते (१) । ते देवा गृह-
 मेधीयेनेष्ट्वा । आशिंता अभवन् । आर्जताभ्यञ्जत । अनु-
 वत्सान्वासयन् । तेभ्योऽसुराः क्षुधं प्राहिण्वन् । सा देवेषु
 लोकमवित्त्वा । असुरान्पुनरगच्छन् । गृहमेधीयेनेष्ट्वा । आ-
 शिंता भवन्ति । आर्जतेभ्यञ्जते (२) । अनुवत्सान्वा-
 सयन्ति । भ्रातृव्यायैव तद्यजमानः क्षुधं प्राहिणोति । ते देवा
 गृहमेधीयेनेष्ट्वा । इन्द्राय निष्कामं न्यदधुः । अस्मानेष श्व

इन्द्रो निहितभाग उपावर्तितेति । तानिन्द्रो निहितभाग उपा-
वर्तत । गृहमेधीयेनेष्ट्वा । इन्द्राय निष्कासं निदध्यात् । इन्द्रं
एवैनं निहितभाग उपावर्तते । गार्हपत्ये जुहोति (३) ।
भागधेयेनैवैनं* समर्धयति । ऋषभमाह्वयति । वषट्कार
एवास्य सः । अथो इन्द्रियमेव तदीयं यजमानो भ्रातृव्यस्य
वृक्ते । इन्द्रो वृत्रं हत्वा । परां परावतमगच्छत् । अपारा-
धमिति मन्यमानः । सोऽब्रवीत् । क इदं वेदिष्यतीति । तेऽ-
ब्रुवन्मरुतो वरं वृणामहे (४) । अथ वयं वेदाम । अस्मभ्य-
मेव प्रथमं* हविर्निरुप्याता इति । त एनमध्यंकीडन् ।
तत्कीडिनां कीडित्वम् । यन्मरुद्भ्यः कीडिभ्यः प्रथमं* हविर्नि-
रुप्यते विजित्यै । साकं* सूर्येणोद्यता निर्वपति । एतस्मिन्वै
लोक इन्द्रो वृत्रमहन्समृद्धयै । एतद्ब्राह्मणान्येव पञ्च हवीं*-
षि । एतद्ब्राह्मण ऐन्द्राग्रः । अथैष ऐन्द्रश्चरुर्भवति । उद्धारं
वा एतमिन्द्र उदहरत् । वृत्रं हत्वा । अन्यासुं देवतास्वधिं ।
यदेष ऐन्द्रश्चरुर्भवति । उद्धारमेव तं यजमान उद्धरते ।
अन्यासुं प्रजास्वधिं । वैश्वकर्मण एकंकपालो भवति । विश्वा-
न्येव तेन कर्माणि यजमानोऽवरुन्धे (५) ।

क्रुध्यतेऽभ्यञ्जते जुहोति वृणामहे मवत्यष्टौ ५ ।

इति कृष्णयजुर्वेदीयतैत्तिरीयब्राह्मणे प्रथमाष्टके षष्ठाध्याये
सप्तमोऽनुवाकः ॥ ७ ॥

अथ षष्ठप्रपाठकेऽष्टमोऽनुवाकः ।

वैश्वदेवेन वै प्रजापतिः प्रजा असृजत । ता वरुणप्रघासैर्वरुणपाशादमुञ्चत । साकमेधैः प्रत्यस्थापयत् । व्यम्बकैरुद्रं निरवादयत् । पितृयज्ञेन सुवर्गं लोकमगमयत् । यद्वैश्वदेवेन यजते । प्रजा एव तद्यजमानः सृजते । ता वरुणप्रघासैर्वरुणपाशान्मुञ्चति । साकमेधैः प्रतिष्ठापयति । व्यम्बकैरुद्रं निरवादयते (१) । पितृयज्ञेन सुवर्गं लोकं गमयति । दक्षिणतः प्राचीनाधीती निर्वपति । दक्षिणावृद्धिं पितॄणाम् । अनादृत्य तत् । उत्तरत एवोपवीय निर्वपेत् । उभये हि देवाश्च पितरश्चेज्यन्ते । अथो यदेव दक्षिणार्धेऽधिश्रयति । तेन दक्षिणावृत् । सोमाय पितृभ्यो पुरोडाशश्च षट्कपालं निर्वपति । संवत्सरो वै सोमः पितृमान् (२) । संवत्सरमेव प्रीणाति । पितृभ्यो बर्हिषद्भ्यो धानाः । मासा वै पितरो बर्हिषदः । मासानेव प्रीणाति । यस्मिन्वा ऋतौ पुरुषः प्रमीयते । सोऽस्यामुष्मिँल्लोके भवति । बहुरूपा धाना भवन्ति । अहोरात्राणामभिजित्यै । पितृभ्योऽग्निष्वात्तेभ्यो मन्थम् । अर्धमासा वै पितरोऽग्निष्वात्ताः (३) । अर्धमासानेव प्रीणाति । अभिवान्ध्यायै दुग्धे भवति । सा हि पितृदेवत्यं दुहे । यत्पूर्णम् । तन्मनुष्याणाम् । उपर्यर्धो देवानाम् । अर्धः पितॄणाम् । अर्ध उपमन्थति । अर्धो हि पितॄणाम् । एकयोपम-

न्यति (४) । एका हि पितॄणाम् । दक्षिणोपमन्यति ।
दक्षिणावृद्धिं पितॄणाम् । अनारभ्योपमन्यति । तद्धि पितृ-
न्गच्छति । इमां दिशं वेदिमुद्धन्ति । उभये हि देवाश्च पितरं-
श्चेज्यन्ते । चतुःस्रक्तिर्भवति । सर्वा ह्यनुदिशः पितरः ।
अस्वाता भवति (५) । स्वाता हि देवानाम् । मध्यतोऽग्नि-
राधीते । अन्ततो हि देवानामाधीयते । वर्षीयानिध्म इध्मा-
द्धवति व्यावृत्त्यै । परिश्रयति । अन्तर्हितो हि पितृलोको
मनुष्यलोकात् । यत्परुषि दिनम् । तद्देवानाम् । यदन्तरा ।
तन्मनुष्याणाम् (६) । यत्समूलम् । तत्पितॄणाम् । समूलं
बहिर्भवति व्यावृत्त्यै । दक्षिणा स्तृणाति । दक्षिणावृद्धिं पितृ-
णाम् । त्रिः पर्येति । तृतीये वा इतो लोके पितरः । तानेव
प्रीणाति । त्रिः पुनः पर्येति । षट् संपद्यन्ते (७) । षट् वा
ऋतवः । ऋतून्नेव प्रीणाति । यत्प्रस्तरं यजुषा गृहीयात् ।
प्रमायुको यजमानः स्यात् । यन्न गृहीयात् । अनायतनः
स्यात् । तूष्णीमेव न्यस्येत् । न प्रमायुको भवति । नानाय-
तनः । यत्रीन्परिधीन्परिदध्यात् (८) । मृत्युना यजमानं परिगृ-
हीयात् । यन्न परिदध्यात् । रक्षांसि यज्ञं हन्युः । द्वौ परिधी
परिदधाति । रक्षसामपहत्यै । अथो मृत्योरेव यजमानमुत्सृ-
जति । यत्रीणि त्रीणि हवींष्युदाहरेंयुः । त्रयस्त्रय एषां साकं
प्रमीयेरन् । एकैकमनूचीनान्युदाहरन्ति । एकैक एवैषामन्वञ्चः

प्रमीयते । कशिपुः कशिपध्याय । उषवर्हणमुषवर्हण्याय ।
 आऊर्जनमाऊर्ज्याय । अभ्यऊर्जनमभ्यऊर्ज्याय । यथाभाषमे-
 वैनान्भीणाति (९) ।

निरवदयते पितृमानेभिश्वात्ता एकयोपमन्थस्यखाता संवति मनुष्याणां

पद्यन्ते परिदध्यान्मीयते पञ्च च ।

इति कृष्णयजुर्वेदीयतैत्तिरीयब्राह्मणे प्रथमाष्टके षष्ठाध्यायेऽ-
 ष्टमोऽनुवाकः ॥ ८ ॥

अथ षष्ठप्रपाठके तवमोऽनुवाकः ।

अग्नये देवेभ्यः पितृभ्यः समिध्यमानायानुब्रूहीत्याह । उभये
 हि देवाश्च पितरश्चेज्यन्ते । एकामन्वाह । एका हि पितृणाम् ।
 त्रिरन्वाह । त्रिर्हि देवानाम् । आधारावाधारयति । यज्ञपरुषो-
 रनन्तरित्यै । नाऽऽर्षेयं वृणीते । न होतारम् (१) । यदार्षेयं
 वृणीते । यद्धोतारम् । प्रमायुको यजमानः स्यात् । प्रमायुको
 होता । तस्मान्न वृणीते । यजमानस्य होतुर्गोपीथार्य । अप-
 बर्हिषः प्रयाजान्यजति । प्रजा वै बर्हिः । प्रजा एव मृत्यो-
 रुत्सृति । आज्यभागौ यजति (२) । यज्ञस्यैव चक्षुषी
 नान्तरैति । प्राचीनावीती सोमं यजति । पितृदेवत्या हि
 एषाऽऽहुतिः । पञ्चकृत्वोऽवधायति । पञ्च होता देवताः । द्वे पुरो-
 नुवाक्ये । याज्यादेवता वषट्कारः । ता एव प्रीणाति । संतत-
 मवधायति (३) । ऋतूनां संतत्यै । प्रैवैभ्यः पूर्वया पुरोनुवा-

क॒र्या॒ऽह । प्र॒णय॑ति द्वि॒तीया॑ । ग॒मय॑ति य॒ज्यया॑ ।
तृ॒तीये॒ वा इ॒तो लो॒के पि॒तरः॑ । अ॒हं ए॒वैनां॑ पूर्॒वया॑ पु॒रोनु॒वा-
क॒र्या॒ऽन्य॑नयति । रात्रि॒यै द्वि॒तीय॑या । ए॒वैनां॑न्या॒ज्यया॑ ग॒म-
य॑ति । द॒क्षिण॒तोऽव॑दाय । उ॒दङ्ङति॑कामति॒ व्यावृ॑त्त्यै (४) ।
आ॒स्वधे॒त्याश्रा॑वयति । अ॒स्तु स्व॒धेति॑ प्र॒त्याश्रा॑वयति । स्व॒धा
न॒म इति॑ वष॑ट्करोति । स्व॒धाका॒रो हि पि॑त॒ृणाम् । सोम॑म॒ग्रे
य॑जति । सोम॑प्र॒याजा॒ हि पि॑तरः । सोमं॑ पि॒तृम॑न्तं यजति ।
सं॒वत्स॒रो वै सोमः॑ पि॒तृमा॑न् । सं॒वत्स॒रमे॒व तय॑जति । पि॒त॒न्वाहि॑-
ष॒दो य॑जति (५) । ये वै य॒ज्वानः॑ । ते पि॒तरो॑ ब॒र्हिष॑दः ।
ता॒ने॒व तय॑जति । पि॒तृनां॑ग्नि॒ष्वात्ता॑न्य॒जति॑ । ये वा अ॒य॒ज्वानो॑
गृ॒हमे॒धिनः॑ । ते पि॒तरो॑ऽग्नि॒ष्वात्ताः॑ । ता॒ने॒व तय॑जति । अ॒ग्नि
कं॒व्यवा॒हनं॑ यजति । य ए॒व पि॑त॒ृणा॒मग्निः॑ । तमे॒व तय॑जति
(६) । अथो॒ यथा॒ऽग्निः॑ स्वि॒ष्ट॒कृतं॑ यजति । ता॒दृगे॒व तत् ।
ए॒तत्तै॒ तत् ये च त्वा॒मन्वि॑ति॒ तिसृ॑षु॒ स॒क्तीषु॑ नि॒दधा॑ति । तस्मा॒-
दा॒तृती॒यात्पु॑रु॒षा॒न्नाम॑नि गृ॒ह्णन्ति॑ । ए॒ताव॑न्तो ही॒ज्यन्ते॑ । अत्रै॒
पि॒तरो॑ यथा॒भागं॑ म॒न्दध्व॑मित्याह । ह्री॒का हि पि॑तरः । उ॒द॒श्चो
निष्का॑मन्ति । ए॒षा वै म॑नु॒ष्याणां॑ दिक् । स्वामे॒व तद्दि॒-
श॒मनु॑निष्का॑मन्ति (७) । आ॒ह॒वनी॒यमु॑पतिष्ठन्ते । न्ये॒वास्मै॑
तद्द॒ध्नु॒वते॑ । यत्स॒त्या॒ह॒वनी॒ये । अथान्यत्र॑ चर॑न्ति । आ॒तमि॑-

तोरुपतिष्ठन्ते । अग्निमेवोपद्रष्टारं कृत्वा । पितृन्निर्वदयन्ते ।
 अन्तं वा एते प्राणानां गच्छन्ति । य आतर्मितोरुपतिष्ठन्ते ।
 सुसंहशं त्वा वयमित्याह (८) । प्राणो वै सुसंहक् । प्राणमेवाऽऽ-
 त्मन्दधते । योजान्विन्द ते हरी इत्याह । प्राणमेव पुनर्युक्त ।
 अक्षन्नमीमदन्त हीति गार्हपत्यमुपतिष्ठन्ते । अक्षन्नमीमदन्ताथ
 त्वोपतिष्ठामह इति वावैतदाह । अमीमदन्त पितरः सोम्या इत्य-
 भिप्रपद्यन्ते । अमीमदन्त पितरोऽथ त्वाऽभिप्रपद्यामह इति वावै-
 तदाह । अपः परिषिञ्चति । मार्जयत्येवैनान् (९) । अथो तर्प-
 यत्येव । तृप्यति प्रजयां पशुभिः । य एवं वेद । अपवर्हिषाव-
 नृयाजौ यजति । प्रजा वै बर्हिः । प्रजा एव मृत्योरुत्सजति ।
 चतुरः प्रयाजान्यजति । द्वावनृयाजौ । षट् संपद्यन्ते । षड्वा ऋतवः ।
 ऋतून्नेव प्रीणाति । न पत्न्यन्वास्ते । न संयाजयन्ति । यत्प-
 त्न्यन्वासीत् । यत्संयाजयेयुः । प्रमायुका स्यात् । तस्मान्ना-
 न्वास्ते । न संयाजयन्ति । पत्नियै गोपीथाय (१०) ।

होतारमाज्यमागौ यजति संततमर्धघाति व्यावृत्त्यै बर्हिषदो यजति तमेव तद्यज-
 त्यनुनिष्क्रामन्त्याहेनानुतवो नव च ।

इति कृष्णयजुर्वेदीयतैत्तिरीयब्राह्मणे प्रथमाष्टके षष्ठाध्याये
 नवमोऽनुवाकः ॥ ९ ॥

अथ षष्ठप्रपाठके दशमोऽनुवाकः ।

प्रतिपूरुषमेककपालान्निर्वपति । जाता एव प्रजा रुद्रान्नि-
रवदयते । एकमतिरिक्तम् । जनिष्यमाणा एव प्रजा रुद्रान्नि-
रवदयते । एककपाला भवन्ति । एकधैव रुद्रं निरवदयते ।
नाभिघारयति । यदभिघारयेत् । अन्तरवचारिणः रुद्रं
कुर्यात् । एकोल्मुके नयन्ति (१) । तद्धि रुद्रस्य भागधे-
यम् । इमां दिशं यन्ति । एषा वै रुद्रस्य दिक् । स्वायामेव
दिशि रुद्रं निरवदयते । रुद्रो वा अपशुकाया आहुत्यै नार्ति-
ष्ठत । असौ ते पशुरिति निर्दिशेयं द्विष्यात् । यमेव द्वेष्टि ।
तमस्मै पशुं निर्दिशति । यदि न द्विष्यात् । आखुस्ते पशु-
रिति ब्रूयात् (२) । न ग्राम्यान्पशून्हिनस्ति । नाऽऽर-
ण्यान् । चतुष्पथे जुहोति । एष वा अग्नीनां पट्वीशो नाम ।
अग्निवत्येव जुहोति । मध्यमेन पर्णेन जुहोति । सुग्ध्येषा ।
अथो खलु । अन्तमेनैव होतव्यम् । अन्त एव रुद्रं निर-
वदयते (३) । एष ते रुद्र भागः सह स्वस्त्राऽम्बिकयेत्याह ।
शरद्वा अस्याम्बिका स्वसा । तया वा एष हिनस्ति । यः
हिनस्ति । तयैवैनः सह शमयति । भेषजं गव इत्याह ।
यार्वन्त एव ग्राम्याः पशवः । तेभ्यो भेषजं करोति । अवांम्ब
रुद्र मदिमहीत्याह । आशिषमेवैतामाशास्ते (४) ।
व्यम्बकं यजामह इत्याह । मृत्योर्मुक्षीय मामृतादिति वावैत-

दाह । उत्किरन्ति । जगस्य लीप्सन्ते । मूते कृत्वा संजन्ति ।
 यथा जनं यतेवसं करोति । तादृगेव तत् । एष ते रुद्र भाग
 इत्याह निरवन्त्यै । अप्रतीक्षमायन्ति । अपः परिषिञ्चति ।
 रुद्रस्यान्तर्हित्यै । प्र वा एतेऽरमाल्लोकाच्च्यवन्ते । ये व्यम्ब-
 कैश्वरन्ति । आदित्यं चरुं पुनरेत्य निर्वपति । इयं वा आदितिः ।
 अस्यामेव प्रतितिष्ठन्ति (५) ।

यन्ति ब्रूयान्निरवदयते शास्ते सिञ्चति षट् च ।

इति कृष्णयजुर्वेदीयतैत्तिरीयब्राह्मणे प्रथमाष्टके षष्ठाध्याये
 दशमोऽनुवाकः ॥ १० ॥

अनुमत्यै वैश्वदेवेन ताः सृष्टास्त्रिवृत्प्रजापतिः सविहोत्तरभ्यां देवासुराः
 सोऽग्निर्मम* यत्पत्नी वैश्वदेवेन ता वरुणमघासैरग्रेयं देवेभ्यः प्रतिपुरुषं
 दश ॥ १० ॥

अनुमत्यै प्रथमजो वत्सो बहुरूपा हि पशवस्तम्भात्प्रथमात्रं यदग्रेयेऽनीक-
 वत् उद्धारं वा+ अग्रेयं देवेभ्यः प्रतिपुरुषं पञ्चसप्ततिः ॥ ७५ ॥

इति कृष्णयजुर्वेदीयतैत्तिरीयब्राह्मणे प्रथमाष्टके
 षष्ठोऽध्यायः ॥ ६ ॥

अथ प्रथमाष्टके सप्तमोऽध्यायः ।

तत्र प्रथमोऽनुवाकः ।

एतद्वाह्मणान्येव पञ्च हवींश्च । अथेन्द्राय शुनासी-
 राय पुरोडाशं द्वादशकपालं निर्वपति । संवत्सरो वा इन्द्रा
 शुनासीरः । संवत्सरेणैवास्मा अन्नमवरुन्धे । वायव्यं पयो
 भवति । वायुर्वै वृष्ट्यै प्रदापयिता । स एवास्मै वृष्टिं प्रदाप-
 यति । सौर्यं एककपालो भवति । सूर्येण वा अमुष्मिह्लोके
 वृष्टिर्धृता । स एवास्मै वृष्टिं निर्वच्छति (१) । द्वादशगवः
 सीरं दक्षिणां समृद्धयै । देवासुराः संयत्ता आसन् । ते
 देवा अग्निमब्रुवन् । त्वया वीरेणामुरानभिभवामेति । सोऽब्र-
 वीत् । त्रेधाऽहमात्मानं विकल्पिष्ये इति । स त्रेधाऽऽत्मानं व्यकु-
 रत् । अग्निं तृतीयम् । रुद्रं तृतीयम् । वरुणं तृतीयम् ।
 (२) । सोऽब्रवीत् । क इदं तृतीयमिति । अहमितीन्द्रोऽ-
 ब्रवीत् । सं तु सृजावहा इति । तौ समसृजेताम् । स इन्द्र-
 स्तुरीयमभवत् । यदिन्द्रस्तुरीयमभवत् । तदिन्द्रतुरीयस्येन्द्र-
 तुरीयत्वम् । ततो वै देवा व्यजयन्त । यदिन्द्रतुरीयं निरु-
 प्यते विजित्यै (३) । बहिनीं धेनुर्दक्षिणा । यद्वहिनीं ।
 तेनाऽऽग्नेयी । यद्वह्नौः । तेन रौद्री । यद्वेनुः । तेनैन्द्री । यत्स्थी
 सती दान्ता । तेन वारुणी समृद्धयै । प्रजापतिर्यज्ञमसृजत् ।
 (४) । तः सृष्टः रक्षास्त्वजिघांसन् । स एताः प्रजा-

पतिरात्मनो देवता निरमिमीत । ताभिर्वै स दिग्भ्यो रक्षां॑सि
 प्राणु॑दत । यत्पञ्चाव॑त्तीयं जुहोति । दिग्भ्य एतद्य॑जमानो
 रक्षां॑सि प्राणु॑दते । समू॒ढः रक्षः॑ संदग्धः॑ रक्ष इत्याह । रक्षां॑-
 स्येव संद॑हति । अ॒ग्नये॑ रक्षो॒घ्ने स्वाहे॑त्याह । देवता॑भ्य एव
 विजि॒ग्याना॑भ्यो भा॒गधेयं॑ करोति । प्र॒ष्टिवा॒ही रथो॑ दक्षि॒णा
 समृ॑द्धयै (५) । इन्द्रो॑ वृ॒त्रं ह॒त्वा । अ॒स॒रान्प॒राभा॒व्यं । नमु॑-
 चिमा॒सुरं॑ ना॒ल॒भत । त॒स्य श॒च्यामृ॒ह्णात् । तौ॑ सम॒लभे॑ताम् ।
 सोऽस्मा॑द॒भि॒शु॒न॒त॒रोऽभ॑वत् । सोऽब्र॑वीत् । स॒न्धां सं॑दधा-
 व॒है । अथ॒ त्वा वः॑ स्रक्ष्यामि । न मा शु॒ष्केण॑ नाऽऽर्द्धेण॑ हनः
 (६) । न दि॒वा न न॑क्तमि॒ति । स ए॒त॒म॒पां फे॒नेन॑मसिञ्चत् । न वा
 ए॒ष शु॒ष्को नाऽऽर्द्धो॑ व्यु॒ष्टासी॑त् । अ॒नु॒दि॒तः सूर्यः॑ । न वा ए॒त-
 दि॒वा न न॑क्तम् । तस्यै॒तस्मिँ॑ल्लो॒के । अ॒पां फे॒नेन॑ गिर उ॒द॒व-
 र्त्त॑यत् । तदे॒न॒मन्व॑वर्तत । मि॒त्र॒घ्न॒गि॒ति (७) । स ए॒तान॑पामा-
 र्गान्॑जनयत् । तान॑जुहोत् । तैर्वै स रक्षा॑स्यपाहत * । यद॒पा-
 मार्ग॑होमो भवति । रक्ष॑सामप॑हत्यै । ए॒को॒ल्मु॒केन॑ यन्ति । तद्धि
 रक्ष॑सां भा॒गधे॑यम् । इ॒मां दि॒शं य॑न्ति । ए॒षा वै रक्ष॑सां दिक् ।
 स्वा॒यमे॒व दि॒शि रक्षा॑सि ह॒न्ति (८) । स्व॒कृत॑ इ॒रि॒णे जु॑होति प्र॒दरे
 वा । ए॒तद्वै रक्ष॑सामा॒य॒त॒नम् । स्व ए॒वाऽऽय॑त॒ने रक्षा॑सि ह॒न्ति ।
 प॒र्णमे॒येन॑ स्रु॒वेण॑ जुहोति । ब्र॒ह्म वै प॒र्णः । ब्र॒ह्मणै॒व रक्षा॑सि

सोमो वै रेतोधाः । अग्निः प्रजानां प्रजनयिता । वृद्धाना-
मिन्द्रः प्रदापयिता । सोमं एवास्मै रेतो दधाति (३) ।
अग्निः प्रजां प्रजनयति । वृद्धामिन्द्रः प्रयच्छति । बहुर्दक्षिणा
समृद्धयै । सोमापौष्णं चरुं निर्वपति । ऐन्द्रापौष्णं चरुम् ।
सोमो वै रेतोधाः । पूषा पशूनां प्रजनयिता । वृद्धानामिन्द्रः
प्रदापयिता । सोमं एवास्मै रेतो दधाति । पूषा पशून्प्रजन-
यति (४) । वृद्धानिन्द्रः प्रयच्छति । पौष्णश्चरुर्भवति । इयं
वै पूषा । अस्यामेव प्रतितिष्ठति । श्यामो दक्षिणा समृ-
द्धयै । बहु वै पुरुषो मेध्यमुपगच्छति । वैश्वानरं द्वादशकपालं
निर्वपति । संवत्सरो वा अग्निर्वैश्वानरः । संवत्सरेणैवैनं स्वद-
यति । हिरण्यं दक्षिणा (५) । पवित्रं वै हिरण्यम् । पुना-
त्येवैनम् । बहु वै राजन्योऽनृतं करोति । उपजाम्यै हरंते ।
जिनाति ब्राह्मणम् । वदत्यनृतम् । अनृते खलु वै क्रियमाणे
वरुणो गृह्णाति । वारुणं यवमयं चरुं निर्वपति । वरुणपाशा-
देवैनं मुञ्चति । अश्वो दक्षिणा । वारुणो हि देवतयाऽश्वः
समृद्धयै (६) ।

ऐन्द्रापौष्णवमेकादशकपालं यद्वै सोमो दधाति पूषा पशून्प्रजनयति हिरण्यं
दक्षिणा दक्षिणैकं च ।

इति रुष्णयजुर्वेदीयतैत्तिरीयब्राह्मणे प्रथमाष्टके सप्तमाध्याये
द्वितीयोऽनुवाकः ॥ २ ॥

अथ सप्तमप्रपाठके तृतीयोऽनुवाकः ।

रत्निनामेतानि हवींषि भवन्ति । एते वै राष्ट्रस्य प्रदा-
तारः । एते पादातारः । य एव राष्ट्रस्य प्रदातारः । ये पादा-
तारः । त एवास्मै राष्ट्रं प्रयच्छन्ति । राष्ट्रमेव भवति । यत्स-
माहत्य निर्वपेत् । अरत्निनः स्युः । यथायथं निर्वपति रत्नि-
त्वायं (१) । यत्सद्यो निर्वपेत् । यावतीमेकेन हविषाऽऽशिष-
मवरुन्धे । तावतीमवरुन्धीत । अन्वहं निर्वपति । भूयसी-
मेवाऽऽशिषमवरुन्धे । भूयसो यज्ञक्रतूनुपेति । बार्हस्पत्यं चरुं
निर्वपति ब्रह्मणो गृहे । सुखत एवास्मै ब्रह्म सञ्श्यति ।
अथो ब्रह्मन्नेव क्षत्रमन्वारम्भयति । शितिपृष्ठो दक्षिणा
समृद्ध्यै (२) । ऐन्द्रमेकादशकपालञ्च राजन्यस्य गृहे ।
इन्द्रियमेवावरुन्धे । ऋषभो दक्षिणा समृद्ध्यै । आदित्यं चरुं
महिष्यै गृहे । इयं वा अदितिः । अस्यामेव प्रतितिष्ठति ।
धेनुर्दक्षिणा समृद्ध्यै । भगाय चरुं वावातायै गृहे । भगमेवा-
स्मिन्दधाति । बिचिच्चगर्भा पृष्ठौही दक्षिणा समृद्ध्यै (३) ।
नैर्ऋतं चरुं परिवृक्त्यै गृहे । कृष्णानां व्रीहीणां नख-
निर्भिन्नम् । पाप्मानमेव निर्ऋतं निरवदयते । कृष्णाकूटा
दक्षिणा समृद्ध्यै । आग्नेयमष्टाकपालञ्च सेनान्यो गृहे । सेना-
मेवास्य सञ्श्यति । हिरण्यं दक्षिणा समृद्ध्यै । वारुणं दश-
कपालञ्च सूतस्य गृहे । वरुणसवमेवावरुन्धे । महानिरण्डो

दक्षिणा समृद्धये । मारुतश्च सप्तकपालं ग्रामणो गृहे (४) ।
 अन्नं वै मरुतः । अन्नमेवावरुन्धे । पृश्निर्दक्षिणा समृद्धये ।
 सावित्रं द्वादशकपालं क्षत्तुर्गृहे प्रसूत्यै । उपध्वस्तो दक्षिणा
 समृद्धये । आश्विनं द्विकपालं संग्रहीतुर्गृहे । अश्विनौ वै
 देवानां भिषजौ । ताभ्यामेवास्मै भेषजं करोति । सव्यात्या
 दक्षिणा समृद्धये । पौष्णं चरुं भागदुघस्य गृहे (५) । अन्नं
 वै पूषा । अन्नमेवावरुन्धे । श्यामो दक्षिणा समृद्धये । रौद्रं
 गावीधुकं चरुमक्षावापस्य गृहे । अन्तत एव रुद्रं निरवद-
 यते । शबल उद्वारो दक्षिणा समृद्धये । द्वादशैतानि हवींश्चिं
 भवन्ति । द्वादश सामाः संवत्सरः । संवत्सरेणैवास्मै राष्ट्रम-
 वरुन्धे । राष्ट्रमेव भवति (६) । यज्ञं प्रतिनिर्वपेत् । रत्नि-
 नं आशिषोऽवरुन्धीरन् । प्रतिनिर्वपति । इन्द्राय सुत्राम्णे
 पुरोडाशमेकादशकपालम् । इन्द्रायाश्चोमुचै । आशिष एवा-
 वरुन्धे । आयस्यो राजा वृजहा राजा भूत्या वृत्रं वक्ष्यादि-
 त्याह । आशिषमेवैतामाशास्ते । भैत्राबार्हस्पत्यं भवति ।
 श्वेतायै श्वेतवत्सायै दुधे (७) । बार्हस्पत्ये भैत्रमपि दधाति ।
 ब्रह्मं चैवास्मै क्षत्रं च समीचीं दधाति । अथो ब्रह्म-
 ज्ञेव क्षत्रं प्रतिष्ठापयति । बार्हस्पत्येन पूर्वेण प्रचरति । मुखत
 एवास्मै ब्रह्म सश्रयति । अथो ब्रह्मज्ञेव क्षत्रमन्वारम्भ-
 यति । स्वयंकृता वेदिर्भवति । स्वयंदिनं बर्हिः । स्वयं

कृत इध्मः । अनभिजितस्याभिजित्यै । तस्माद्वाज्ञामरण्यमभि-
जितम् । सैव श्वेता श्वेतवत्सा दक्षिणा समृद्ध्यै (८) ।

रत्नित्वाय समृद्ध्यै पष्ठौही दक्षिणा समृद्ध्यै ग्रामण्या गृहे मागदुघस्य गृहे
भवति दुग्धेऽभिजित्यै द्वे च ।

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमाध्याये
तृतीयोऽनुवाकः ॥ ३ ॥

अथ सप्तमप्रपाठके चतुर्थोऽनुवाकः ।

देवसुवामेतानि हवींश्वि भवन्ति । एतावन्तौ वै देवा-
नां सवाः । त एवास्मै सवान्प्रयच्छन्ति । त एनं सुवन्ते ।
अग्निरेवैनं गृहपतीनां सुवते सोमो वनस्पतीनाम् । रुद्रः
पशूनाम् । बृहस्पतिर्वाचाम् । इन्द्रो ज्येष्ठानाम् । मित्रः
सत्यानाम् (१) । वरुणो धर्मपतीनाम् । एतदेव सर्वं
भवति । सविता त्वां प्रसवानां सुवतामिति हस्तं गृह्णाति
प्रसूत्यै । ये देवा देवसुवः स्थेत्याह । यथा यजुरेवैतत् । महते
क्षत्राय महत आधिपत्याय महते जानराज्यायेत्याह । आशि-
षमेवैतामाशास्ते । एष वो भरता राजा सोमोऽस्माकं ब्राह्म-
णानां राजेत्याह । तस्मात्सोमराजानो ब्राह्मणाः । प्रति
त्यन्नाम राज्यमधीतीत्याह (२) । राज्यमेवास्मिन्प्रतिदधाति ।
स्वां तनुवं वरुणो अशिश्नेदित्याह । वरुणसवमेवावरुन्धे ।
शुचेर्मित्रस्य व्रत्या अभूमेत्याह । शुचिमेवैनं व्रत्यं करोति ।

अमेन्महि महत क्रतस्य नामेत्याह । मनुत एवैनम् । सर्वे
 व्राता वरुणस्याभूतस्त्रित्याह । सर्वव्रातमेवैनं करोति । विमि-
 त्ररादैररातिमताशदित्याह (३) । अरातिमेवैनं तारयति ।
 असूषुदन्त यज्ञियां क्रतेनेत्याह । स्वसूषुत्वेवैनम् । व्युत्रितो
 जरिमाणं न आनदित्याह । आर्युर्वास्मिन्दधाति । द्वाभ्यां
 विमृष्टे । द्विपायजमानः प्रतिष्ठितौ । अग्नीषोमीयस्य चैकाद-
 शकपालस्य देवसुतां च द्विपायजमने स्विष्टकृते समवयति ।
 देवताभिरेवैनमुत्सृज्यः परिगृह्णाति । विष्णुक्रमान्क्रमते । विष्णु-
 रेव भूत्वेमाँल्लोकानभिजयति (४) ।

मत्यानामनास्त्रित्याहानाशदित्याह क्रमत एकं च ।

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमाध्याये

चतुर्थोऽनुवाकः ॥ ४ ॥

अथ सप्तमप्रपाठके पञ्चमोऽनुवाकः ।


अर्थेतः स्थेति जुहोति । आहुत्यैवैनो निष्क्रीय गृह्णाति ।
 अथो हविष्कृतानामेवाभिवृत्तानां गृह्णाति । वहन्तीनां गृह्णाति ।
 एता वा अपां राष्ट्रम् । राष्ट्रमेवास्मै गृह्णाति । अथो
 श्रियमेवैनमभिवहन्ति । अपां पतिरसीत्याह । मिथुनमे-
 वाकः । वृषाऽस्यूर्मिगित्याह (१) । ऊर्बिमन्तमेवैनं करोति ।
 वृषसेनोऽसीत्याह । सेनामेवास्य सश्रयति । ब्रजक्षितस्थे-
 त्याह । एता वा अपां विशः । विशमेवास्मै पर्यूहति । मरुता-

मोजः स्थेत्याह । अन्नं वै मरुतः । अन्नमेवावरुन्धे । सूर्यवर्चसः
 स्थेत्याह (२) । राष्ट्रमेव वर्चस्व्यकः । सूर्यत्वचसः स्थेत्याह ।
 सत्यं वा एतत् । यद्वर्षति । अनृतं यदा तर्पति वर्षति ।
 सत्यानृते एवावरुन्धे । नैनं सत्यानृते उदिते हिस्तः । य
 एवं वेद । मां दास्थेत्याह । राष्ट्रमेव ब्रह्मवर्चस्यकः (३) ।
 वाशाः स्थेत्याह । राष्ट्रमेव वश्यकः । शक्करीः स्थेत्याह । पशवो
 वै शक्करीः । पशून्नेवावरुन्धे । विश्वभृतस्थेत्याह । राष्ट्रमेव
 पयस्व्यकः । जनभृतः स्थेत्याह । राष्ट्रमेवेन्द्रियाव्यकः । अग्ने-
 स्तेजस्यास्थेत्याह (४) । राष्ट्रमेव तेजस्व्यकः । अपामोष-
 धीनां रसस्थेत्याह । राष्ट्रमेव मध्व्यमकः । सारस्वतं ग्रहं
 गृह्णाति । एषा वा अपां पृष्ठम् । यत्सरस्वती । पृष्ठमेवैनं
 समानानां करोति । षोडशभिर्गृह्णाति । षोडशकलो वै पुरुषः ।
 यावानेव पुरुषः । तस्मिन्वीर्यं दधाति । षोडशभिर्जुहोति षोड-
 शभिर्गृह्णाति । द्वात्रिंशत्संपद्यन्ते । द्वात्रिंशदक्षराऽनुष्टुक् ।
 वागनुष्टुप् सर्वाणि च्छन्दांसि । वाचैवैनं सर्वेभिश्छन्दोभि-
 रभिषिञ्चति (५) ।

ऊर्मिरित्याह सूर्यवचसः स्थेत्याह ब्रह्मवर्चस्यकस्तेजस्याः स्थेत्याहैव पुरुषः षट् च ।

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमाध्याये

पञ्चमोऽनुवाकः ॥ ५ ॥



अथ सप्तमप्रपाठके षष्ठोऽनुवाकः ।

देवीरापः सं मधुमतीर्मधुमतीभिः सृज्यध्वमित्याह । ब्रह्म-
 णैवैनाः सःसृजति । अनाधृष्टाः सीदतेत्याह । ब्रह्मणैवैनाः
 सादयति । अन्तरा होतृश्च धिष्णियं ब्राह्मणाच्छःसिनश्च
 सादयति । आग्नेयो वै होता । ऐन्द्रो ब्राह्मणाच्छःसी ।
 तेजसा चैवेन्द्रियेण चोभयतो राष्ट्रं परिगृह्णाति । हिरण्येनोत्पु-
 नाति । आहुत्यै हि पवित्राभ्यामुत्पुनन्ति व्यावृत्त्यै (१) ।
 शतमानं भवति । शतायुः पुरुषः शतेन्द्रियः । आयुष्येवेन्द्रिये
 प्रतितिष्ठति । अनिभृष्टमसीत्याह । अनिभृष्टः ह्येतत् ।
 वाचो बन्धुरित्याह । वाचो ह्येष बन्धुः । तपोजा इत्याह ।
 तपोजा ह्येतत् । सोमस्य दात्रमसीत्याह (२) । सोमस्य
 ह्येतद्दात्रम् । शुक्रा वः शुक्लेणोत्पुनामीत्याह । शुक्रा ह्यापः ।
 शुक्रः हिरण्यम् । चन्द्राश्चन्द्रेणेत्याह । चन्द्रा ह्यापः । चन्द्रः
 हिरण्यम् । अमृता अमृतेनेत्याह । अमृता ह्यापः । अमृतः
 हिरण्यम् (३) । स्वाहा राजसूयायेत्याह । राजसूयाय ह्येना
 उत्पुनाति । सधमादो युग्मि नीरुज एता इति वारुण्यर्चा
 गृह्णाति । वरुणसवमेवावरुन्धे । एकया गृह्णाति । एकधैव
 यजमाने वीर्यं दधाति । क्षत्रस्योल्बमसि क्षत्रस्य योनिरसीति

ता॒प्यं चो॒ष्णीषं च प्रयच्छति सयो॒नित्वाय॑ । एक॒शतेन॑ दर्श-
 पु॒ञ्जीलैः प॑वयति । श॒तायुर्वै पुरु॑षः श॒तवीर्यः॑ । आ॒त्मैक॒शतः
 (४) । यावा॑ने॒व पुरु॑षः । तस्मिन्वी॒र्यं द॑धाति । द॒ध्याश-
 यति॑ । इ॒न्द्रि॒यमे॒वावरु॑न्धे । उ॒दु॒म्बरं॑ माशयति । अ॒न्नाद्य॒स्या-
 वरु॑द्धयै । श॒ष्पाण्या॑शयति । सु॒रावलि॑मे॒वैनं॑ करोति । आ॒विदं
 ए॒ता भ॑वन्ति । आ॒विदमे॒वैनं॑ गमयन्ति (५) । अ॒ग्निरे॒वैनं॑
 गा॒र्हप॑त्येनावति । इन्द्रं॑ इन्द्रि॒येण॑ । पू॒षा प॒शुभिः॑ । मि॒त्रावरु॑णौ
 प्रा॒णापा॒नाभ्या॑म् । इन्द्रो॑ वृ॒त्राय॑ वज्रमु॒दय॑च्छत् । स दि॒वसम॑-
 लिखत् । सो॒ऽर्य॒म्णः पन्था॑ अभवत् । स आ॒वि॒त्रे या॒वापृ॑थि॒वी
 धृ॒तव्र॑ते इति या॒वापृ॑थि॒वी उपा॑धावत् । स आ॒भ्यामे॒व प्र॑सूत
 इन्द्रो॑ वृ॒त्राय॑ वज्रं प्रा॒हरत् । आ॒वि॒त्रे या॒वापृ॑थि॒वी धृ॒तव्र॑ते इति
 यदा॑हं (६) । आ॒भ्यामे॒व प्र॑सूतो यज॑मानो वज्रं भ्रातृ॒व्याय॑
 प्र॒हरति॑ । आ॒वि॒त्रा दे॒व्यदि॑तिर्वि॒श्वरू॒पीत्या॑ह । इ॒यं वै दे॒व्य-
 दि॑तिर्वि॒श्वरू॒पी । अ॒स्यामे॒व प्र॑ति॒तिष्ठ॑ति । आ॒वि॒त्रोऽय॑म॒सा-
 वा॑मु॒ष्याय॑णोऽस्यां वि॒श्यस्मिन्॒राष्ट्र॑ इत्या॑ह । वि॒शैवैनं॑ रा॒ष्ट्रेण॑
 सम॑र्धयति । म॒हते॑ क्ष॒त्राय॑ म॒हत आ॑धि॒पत्या॑य म॒हते॑ जा॒न-
 रा॒ज्याये॒त्याह॑ । आ॒शिष॑मे॒वैता॑माशास्ते । ए॒ष वो॑ भ॒रता॑
 राजा॑ सोमोऽस्माकं ब्रा॒ह्मणा॑नां रा॒जेत्या॑ह । तस्मा॒त्सोम॑रा-
 जा॒नो ब्रा॒ह्मणाः॑ (७) । इन्द्र॑स्य वज्रोऽ॒सि वा॒त्रे॒घ्न इति॑ धनुः
 प्रयच्छति विजित्यै । श॒त्रुवा॑ध॒नाः स्थे॒तीषून् । श॒त्रून्वा॒स्यं

बाधन्ते । पात मा प्रत्यञ्चं पात मा तिर्यञ्चमन्वञ्चं मा पाते-
 त्याह । तिस्रो वै शरव्याः । प्रतीची तिरश्च्यनूची । ताभ्य एवैनं
 पान्ति । दिग्भ्यो मा पातेत्याह । दिग्भ्य एवैनं पान्ति ।
 विश्वाभ्यो मा नाष्ट्राभ्यः पातेत्याह । अपरिमितादेवैनं
 पान्ति । हिरण्यवर्णावुषसां विरोक इति त्रिष्टुभा बाहू उद्गृ-
 ह्णाति । इन्द्रियं वै वीर्यं त्रिष्टुक् । इन्द्रियमेव वीर्यमुपरिष्ठा-
 दात्मन्धत्ते (८) ।

व्यावृत्त्यै दात्रमसीत्याहामृतं हिरण्यमेकशतो गमयन्त्याह ब्राह्मणा
 नाष्ट्राभ्यः पातेत्याह चत्वारि च ।

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमाध्याये
 षष्ठोऽनुवाकः ॥ ६ ॥

अथ सप्तमप्रपाठके सप्तमोऽनुवाकः ।

दिशो व्यास्थापयति । दिशामभिजित्यै । यदनुप्रक्रामेत् ।
 अभिदिशो जयेत् । उक्तु मायेत् । मनसाऽनुप्रक्रामति ।
 अभिदिशो जयति । नोन्मायति । समिधमातिष्ठेत्याह । तेज
 एवावरुन्धे (१) । उग्रा मा तिष्ठेत्याह । इन्द्रियमेवाव-
 रुन्धे । विराज मा तिष्ठेत्याह । अन्नायमेवावरुन्धे । उदीची मा
 तिष्ठेत्याह । पशूनेवावरुन्धे । ऊर्ध्वा मा तिष्ठेत्याह । सुवर्ग-
 मेव लोकमभिजयति । अनूर्जिजहीते सुवर्गस्य लोकस्य

समष्ट्यै (२) । मारुत एष भवति । अन्नं वै मरुतः । अन्न-
मेवावरुन्धे । एकविंशतिकपालो भवति प्रतिष्ठित्यै । योऽरण्येऽ-
नुवाक्यो गणः । तं मध्यत उपदधाति । ग्राम्यैरेव पशुभिरार-
ण्यान्पशून्परिगृह्णाति । तस्माद्ग्राम्यैः पशुभिरारण्याः पशवः परि-
गृहीताः । पृथिवैन्यः । अभ्यषिच्यत (३) । स राष्ट्रं नाभ-
वत् । स एतानि पार्थान्यपश्यत् । तान्यजुहोत् । तैर्वै स राष्ट्र-
मेभवत् । यत्पार्थानि जुहोति । राष्ट्रमेव भवति । बार्हस्पत्यं पूर्वे-
षामुत्तमं भवति । ऐन्द्रमुत्तरेषां प्रथमम् । ब्रह्म चैवास्मै क्षत्रं च
समीचीं दधाति । अथो ब्रह्मन्नेव क्षत्रं प्रतिष्ठापयति (४) ।
षट् पुरस्तादाभिषेकस्य जुहोति । षडुपरिष्ठात् । द्वादश संपद्यन्ते ।
द्वादश मासाः संवत्सरः । संवत्सरः खलु वै देवानां पूः । देवा-
नामेव पुरं मध्यतो व्यवसर्पति । तस्य न कुतश्चनोपाव्याधो
भवति । भूतानामेवेष्टीर्जुहोति । अत्रात्र वै मृत्युर्जायते । यत्र
यत्रैव मृत्युर्जायते । तत एवैनमवयजते । तस्माद्राजसूयेनेजानः
सर्वमायुरेति । सर्वे ह्यस्य मृत्यवोऽवेष्टाः । तस्माद्राजसूयेनेजानो
नाभिचरितवै प्रत्यगेनमभिचारः स्तृणुते (५) ।

रुन्धे समष्ट्या असिच्यत स्थापयति जायते पञ्च च ।

इति ऋण्यजुर्वेदीयतैत्तिरीयब्राह्मणे प्रथमाष्टके सप्तमाध्याये
सप्तमोऽनुवाकः ॥ ७ ॥

अथ सप्तमप्रपाठकेऽष्टमोऽध्यायः ।

सोमस्य त्विषिरसि तवेव मे त्विषिर्भूयादिति शार्दूलच-
 मोपेस्तृणाति । यैव सोमे त्विषिः । या शार्दूले । तामेवा-
 वरुन्धे । मृत्योर्वा एष वणः । यच्छार्दूलः । अमृतं हिरं-
 ण्यम् । अमृतमसि मृत्योर्मा पाहीति हिरण्यमुपास्यति ।
 अमृतमेव मृत्योरन्तर्धत्ते । शतमानं भवति । (१) । शतायुः
 पुरुषः शतेन्द्रियः । आयुष्येवेन्द्रिये प्रतितिष्ठति । दियोन्मा
 पाहीत्युपरिष्ठादधिनिदधाति । उभयत एवास्मै शर्म दधाति ।
 अवेष्टा दंशूका इति क्लीबं सीसेन विध्वयति । दंशूका-
 नेवावयजते । तस्मात्क्लीबं दंशूकादंशुकाः । निरस्तं
 नमुचेः शिर इति लोहितायसं निरस्यति । पाप्मानमेव नमुचिं
 निरवदयते । प्राणा आत्मनः पूर्वोऽभिषिञ्च्य इत्याहुः (२) ।
 सोमो राजा वरुणः । देवा धर्मसुर्वश्च ये । ते ते वाचं
 सुवन्तां ते ते प्राणं सुवन्तामित्याह । प्राणानेवाऽऽत्मनः
 पूर्वानभिषिञ्चति । यद्ब्रूयात् । अग्नेस्त्वा तेजसाऽभिषिञ्चा-
 भीति । तेजस्यैव स्यात् । दुश्चर्मा तु भवेत् । सोमस्य त्वा
 युग्मेनाऽभिषिञ्चामीत्याह । सौम्यो वै देवतया पुरुषः (३) ।
 स्वयैवैनं देवतयाऽभिषिञ्चति । अग्नेस्तेजसेत्याह । तेज एवा-
 स्मिन्दधाति । सूर्यस्य वर्चसेत्याह । वर्च एवास्मिन्दधाति ।
 इन्द्रस्येन्द्रियेणेत्याह । इन्द्रियमेवास्मिन्दधाति । मित्रावरुण-

अथ सप्तमप्रपाठके ऋषयोऽनुवाकः ।

इन्द्रस्य वज्रोऽसि वार्त्रघ्न इति रथमुपावहरति विजित्यै ।
 मित्रावरुणयोस्त्वा प्रशास्त्रोः प्रशिषा युनज्मीत्याह । ब्रह्मणै-
 वैनं देवताभ्यां युनक्ति । प्रष्टिवाहिनं युनक्ति । प्रष्टिवाही वै
 देवरथः । देवरथमेवासैमं युनक्ति । त्रयोऽश्वा भवन्ति । रथ-
 श्वतुर्थः । द्वौ संव्येष्टसारथी । षट्संपद्यन्ते (१) । षड्वा
 ऋतवः । ऋतुभिरेवैनं युनक्ति । विष्णुक्रमान्क्रमते । विष्णुरेव
 भूत्वेमाँल्लोकानभिजयति । यः क्षत्रियः प्रतिहितः । सोऽन्वा-
 रभते । राष्ट्रमेव भवति । त्रिष्टुभाऽन्वारभते । इन्द्रियं वै त्रि-
 ष्टुक् । इन्द्रियमेव यजमाने दधाति (२) । मरुतां प्रस-
 वेऽजेषमित्याह । मरुद्भिरेव प्रसूत उज्जयति । आप्तं मन इत्याह ।
 यदैव मनसैप्सीत् । तदापत् । राजन्यं जिनाति । अनाक्रान्त
 एवाऽऽक्रमते । वि वा एष इन्द्रियेण वीर्येणर्धयते । यो राजन्यं
 जिनाति । समहमिन्द्रियेण वीर्येणेत्याह (३) । इन्द्रियमेव
 वीर्यमात्मन्धत्ते । पशूनां मन्युरसि तवेव मे मन्यर्भूयादिति
 वाराही उपानहावुपमुञ्चते । पशूनां वा एष मन्युः । यद्वराहः ।
 तेनैव पशूनां मन्युमात्मन्धत्ते । अभि वा इयम् सुषुवाणं काम-
 यते । तस्येश्वरेन्द्रियं वीर्यमादातोः । वाराही उपानहावुपमु-
 ञ्चते । अस्या एवान्तर्धत्ते । इन्द्रियस्य वीर्यस्यानात्यै (४) । नमो
 मात्रे पृथिव्या इत्याहाहिस्मायै । इयदस्याऽऽयुरस्याऽऽयुम

धेहीत्याह । आयुरेवाऽऽत्मन्धत्ते । ऊर्गस्यूजं मे धेहीत्याह ।
 ऊर्जमेवाऽऽत्मन्धत्ते । युङ्क्षुःसि वचाऽसि वर्चो मयि धेहीत्याह ।
 वर्च एवाऽऽत्मन्धत्ते । एकधा ब्रह्मण उपहरति । एकधैव यज-
 मान आयुरूजं वर्चो दधाति । रथविमोचनीया जुहोति प्रति-
 ष्ठित्यै (५) । त्रयोऽश्वा भवन्ति । रथश्चतुर्थः । तस्माच्चतु-
 र्जुहोति । यदुभौ सहावतिष्ठेताम् । समानं लोकमियाताम् ।
 सह संग्रहीत्रा रथवाहने रथमादधाति । सुवर्गादेवैनं लोका-
 दन्तदधाति । ह॒सः शुचिषदित्यादधाति । ब्रह्मणैवैनमुपाव-
 हरति । ब्रह्मणा दधाति । अतिच्छन्दसा दधाति । अति-
 च्छन्दा वै सर्वाणि च्छन्दांसि । सर्वेभिरेवैनं छन्दोभिरादधाति ।
 वर्ष्म वा एषा छन्दसाम् । यदतिच्छन्दाः । यदतिच्छन्दसा
 दधाति । वर्ष्मैवैनं समानानां करोति (६) ।

पथन्ते दधाति वीर्येणेत्याहानांत्यै प्रतिष्ठित्यै ब्रह्मणा दधाति सप्त च ।

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमाध्याये

नवमोऽनुवाकः ॥ ९ ॥

अथ सप्तमप्रपाठके दशमोऽनुवाकः ।

मित्रोऽसि वरुणोऽसीत्याह । मैत्रं वा अहः । वारुणी रात्रिः ।
 अहोरात्राभ्यामेवैनमुपावहरति । मित्रोऽसि वरुणोऽसीत्याह ।
 मैत्रो वै दक्षिणः । वारुणः सव्यः । वैश्वदेव्यामिक्षा । स्वमे-

'वैनो' भागधेयमुपावहरति । समहं विश्वेदेवैरित्याह (१) ।
 वैश्वदेव्यो वै प्रजाः । ता एवाऽऽद्याः कुरुते । क्षत्रस्य नाभिरसि
 क्षत्रस्य योनिरसीत्यधीवासमास्तृणाति सयोनित्वाय । स्योना
 मासीद सुषदा मासीदेत्याह । यथा यजुरेवैतत् । मा त्वा
 हिंसन्मा मा हिंसीदित्याहाहिंसायै । निषसाद धृत-
 व्रतो वरुणः पस्त्या स्वासाम्राज्याय सुक्रतुरित्याह । साम्रा-
 ज्यमेवैनं सुक्रतुं करोति । ब्रह्मांश् त्वं राजन्ब्रह्माऽसि सवि-
 ताऽसि सत्यसंव इत्याह । सवितारमेवैनं सत्यसंव करोति
 (२) । ब्रह्मांश् त्वं राजन्ब्रह्माऽसीन्द्रोऽसि सत्यौजा इत्याह ।
 इन्द्रमेवैनं सत्यौजसं करोति । ब्रह्मांश् त्वं राजन्ब्रह्माऽसि
 मित्रोऽसि सुशेव इत्याह । मित्रमेवैनं सुशेवं करोति । ब्रह्मांश्
 त्वं राजन्ब्रह्माऽसि वरुणोऽसि सत्यधर्मेत्याह । वरुणमे-
 वैनं सत्यधर्माणं करोति । सविताऽसि सत्यसंव इत्याह ।
 गायत्रीमेवैतेनाभिव्याहरति । इन्द्रोऽसि सत्यौजा इत्याह ।
 त्रिष्टुभमेवैतेनाभिव्याहरति (३) । मित्रोऽसि सुशेव इत्याह ।
 जगतीमेवैतेनाभिव्याहरति । सत्यमेता देवताः । सत्यमेतानि
 च्छन्दांसि । सत्यमेवावरुन्धे । वरुणोऽसि सत्यधर्मेत्याह ।
 अनुष्टुभमेवैतेनाभिव्याहरति । सत्यानृते वा अनुष्टुप् । सत्या-
 नृते वरुणः । सत्यानृते एवावरुन्धे (४) । नैनं सत्यानृते
 उदिते हिंस्तः । य एवं वेद । इन्द्रस्य वज्रोऽसि वार्त्रघ्न इति

स्फयं प्रयच्छति । वज्रो वै स्फयः । ऋज्जणेवास्मा अवस्परं रन्ध-
यति । एवमस्ति तच्छेषः । यदस्मा एते रध्वेयुः । दिशोऽभ्य-
यं राजाऽभूदिति पञ्चाक्षान्प्रयच्छति । एते वै सर्वेयाः ।
अपराजयिनमेवैनं करोति (५) । ओदनमुद्ब्रुवते । पर-
मेष्ठी वा एषः । यदोदनः । परगामेवैनं श्रियं गमयति ।
सुश्लोकां३ सुमङ्गलां३ सत्यगजाश्नित्याह । आशिष-
मेवैतामाशास्ते । श्यौनःशेषमारुधापयते । वरुणपाशादेवैनं
मुञ्चति । परःशतं भवति । शतायुः पुरुषः शतेन्द्रियः ।
आयुष्येवेन्द्रिये प्रति[ति]ष्ठति । मारुतस्य चैकविंशतिकपालस्य
वैश्वदेव्यै चाऽऽमिक्षाया अग्नये स्विष्टकृते समवयति । देवताभि-
रेवैनमुभयतः परिगृह्णाति । अपानपत्रे स्वाहोर्जोनपत्रे स्वाहाऽ-
ग्नये गृहपतये स्वाहेति तिस्र आहुतीर्जुहोति । त्रयं इमे लोकाः ।
एष्वेव लोकेषु प्रतितिष्ठति (६) ।

देवैरित्याह सत्यसत्वं करोति त्रिष्टुभमेवैतेनाभिव्याहरति सत्यानृते एवाव-

रुधे करोति शतेन्द्रियः षट् च ।

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमाध्याये
दशमोऽनुवाकः ॥ १० ॥

एतद्ब्राह्मणानि धात्रे रत्निनां देवसुवामर्थेऽतो देवीर्दिशः सोम-
स्येन्द्रस्य मित्रो दश ॥ १० ॥

एतद्वाङ्मनानि वेष्टनं त्रिकपालमक्षं वै पूषा वाऽऽज्ञायेत्पादं दिष्टं

उदङ्गपरेत्यमर्षांश्च त्वं राजञ्चतुःषष्टिः ॥ ६४ ॥

इति ऋण्यजुर्वेदीयतैत्तिरीयब्राह्मणे प्रथमाष्टके

सप्तमोऽध्यायः ॥ ७ ॥

अथ प्रथमाष्टकेऽष्टमोऽध्यायः ।

तत्र प्रथमोऽनुवाकः ।

वरुणस्य सुषुषाणस्य दशधेन्द्रियं वीर्यं परापतत् । तत्स-
सृद्धिरनुसमसर्पत् । तत्संस्पृष्टां ससृष्ट्वम् । अग्निना देवेन
प्रथमेऽहं ननु प्रायुङ्क्त । सरस्वत्या वाचा द्वितीये । सवित्रा
प्रसवेन तृतीये । पूष्णा पशुभिश्चतुर्थे । ब्रह्मस्पतिना ब्रह्मणा
पञ्चमे । इन्द्रेण देवेन षष्ठे । वरुणेन स्वयां देवतया सप्तमे
(१) । सोमेन राज्ञोऽष्टमे । त्वष्ट्रा रूपेण नवमे । विष्णुना
यज्ञेनाऽऽप्नोत् । यत्संस्पृष्टो भवन्ति । इन्द्रियमेव तद्वीर्यं यजमा-
न आप्नोति । पूर्वा पूर्वा वेदिर्भवति । इन्द्रियस्य वीर्यस्याच-
रुद्धयै । पुरस्तादुपसदां सौम्येन प्रचरति । सोमो वै रेतोधाः ।
रेतं एव तदधाति । अन्तरा त्वष्ट्रेण । रेतं एव हितं त्वष्ट्रा
रूपाणि विकरोति । उपरिष्टाद्वैष्णवेन । यज्ञो वै विष्णुः । यज्ञ
एवान्ततः प्रतितिष्ठति (२) ।

सप्तमे दधाति पञ्च च ।

इति ऋण्यजुर्वेदीयतैत्तिरीयब्राह्मणे प्रथमाष्टकेऽष्टमाध्याये

प्रथमोऽनुवाकः ॥ १ ॥

अथाष्टमप्रपाठके द्वितीयोऽनुवाकः ।

जामि वा एतत्कुर्वन्ति । यत्सद्यो दीक्षयन्ति सद्यः सोमं
 क्रीणन्ति । पुण्डरिस्रजां प्रयच्छत्यजामित्वाय । अङ्गिरसः
 सुवर्गं लोकं यन्तः । अप्सु दीक्षातपसी प्रवेशयन् । यत्पुण्ड-
 रिकमभवत् । यत्पुण्डरिस्रजां प्रयच्छति । साक्षादेव दीक्षा-
 तपसी अवरुन्धे । दशभिर्वत्सतरैः सोमं क्रीणाति । दशा-
 क्षरा विराट् (१) । अन्नं विराट् । विराजैवान्नायमव-
 रुन्धे । मुष्करा भवन्ति सेन्द्रत्वार्य । दशपेयो भवति । अन्ना-
 यस्यावरुद्ध्यै । शतं ब्राह्मणाः पिबन्ति । शतायुः पुरुषः
 शतेन्द्रियः । आयुष्येवेन्द्रिये प्रतितिष्ठति । सप्तदशः स्तोत्रं
 भवति । सप्तदशः प्रजापतिः (२) । प्रजापतेराप्तेयै । प्रका-
 शावध्वयवे ददाति । प्रकाशमेवैनं गमयति । स्रजमुद्रात्रे ।
 व्येवास्मै वासयति । रुक्मः होत्रे । आदित्यमेवास्मा उन्न-
 यति । अश्वं प्रस्तोतृप्रतिहृतृभ्याम् । प्राजापत्यो वा अश्वः । प्रजा-
 पतेराप्तेयै (३) । द्वादश पष्ठौहीर्व्रह्मणे । आयुरेवावरुन्धे ।
 वशां मैत्रावरुणाय । राष्ट्रमेव वश्यकः । ऋषभं ब्राह्मणाच्छ-
 सिने । राष्ट्रमेवेन्द्रियावश्यकः । वामसी नेष्टापोतृभ्याम् । पवित्रे
 एवास्थैते । स्थूरियवाचितमच्छावाकाय । अन्तत एव वरु-
 णमवयजते (४) । अनङ्गाहमग्नीधे । वहनिर्वा अनङ्गान् ।
 वह्निरग्नीधे । वह्निरनैव वह्नियज्ञस्यावरुन्धे । इन्द्रस्य सुषुवा-

णस्य त्रेधेन्द्रियं वीर्यं परोपतत् । भृगुस्तृतीयमभवत् । श्राय-
न्तीयं तृतीयम् । सरस्वती तृतीयम् । भार्गवो होता भवति ।
श्रायन्तीयं ब्रह्मसामं भवति । वारवन्तीयमग्निष्टोमसामम् ।
सारस्वतीरपो गृह्णाति । इन्द्रियस्य वीर्यस्यावरुद्ध्यै । श्रायन्तीयं
ब्रह्मसामं भवति । इन्द्रियमेवास्मिन्वीर्यं श्रयति । वारवन्ती-
यमग्निष्टोमसामम् । इन्द्रियमेवास्मिन्वीर्यं वारयति (५) ।

विराट् प्रजापतिरश्वः प्रजापतिराप्त्यै यजते ब्रह्मसामं भवति सप्त च ।

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये
द्वितीयोऽनुवाकः ॥ २ ॥

अथाष्टमप्रपाठके तृतीयोऽनुवाकः ।

ईश्वरो वा एष दिशोऽनुन्मदिनोः । यं दिशोऽनुव्यास्थाप-
यन्ति । दिशामवेष्टयो भवन्ति । दिक्ष्वेव प्रतितिष्ठत्यनुन्मादाय ।
पञ्च देवता यजति । पञ्च दिशः । दिक्ष्वेव प्रतितिष्ठति । हविषो
हविष इष्ट्वा बर्हिस्पत्यमभिघोरयति । यजमानदेवत्यो वै बृह-
स्पतिः । यजमानमेव तेजसा समर्धयति (१) । आदित्या-
मह्नां गर्भिणीमालभते । मारुतीं पृश्निं पष्ठौहीम् । विरीं चै-
वास्मै राष्ट्रं च समीचीं दधाति । आदित्यया पूर्वया प्रचरति ।
मारुत्योत्तरया । राष्ट्र एव विशमनुबध्नाति । उच्चैरादित्याया
आश्रावयति । उपांशु मारुत्य । तस्माद्राष्ट्रं विशमति-

वदति । गर्भिण्यादिस्था भवति (२) । इन्द्रियं वै गर्भः ।
 राष्ट्रमेवेन्द्रियाव्यक्तः । अगर्भा मारुती । विद्वे मरुतः । विश-
 मेव निरिन्द्रियामकः । देवासुराः संयत्ता आसन् । ते देवा
 अश्विनोः पूषन्वाचः सत्यश्च संनिधाय । अनृतेनासुरानभ्यभ-
 वन् । तेऽश्विभ्यां पूष्णे पुरोडाशं द्वादशकपालं निर्वपन् ।
 ततो वै ते वाचः सत्यमवारुन्धत (३) । यदश्विः । पूष्णे
 पुरोडाशं द्वादशकपालं निर्वपति । अनृतेनैव भ्रातृव्यानाभि-
 भूय । वाचः सत्यमवारुन्धे । सरस्वते सत्यवाचे चरुम् । पूर्वमे-
 वोदितम् । उत्तरेणाभिगृणाति । सवित्रे सत्यप्रसवाय पुरोडाशं
 द्वादशकपालं प्रसूत्यै । दूतान्प्राहिणोति । आविर्द एता भवन्ति ।
 आविर्दमेवैनं गमयन्ति । अथो दूतेभ्य एव न छिद्यते ।
 तिसृधन्वश्च शुष्कवृतिर्दक्षिणा समृद्ध्यै (४) ।

अर्घयति भवत्यरुन्धत गमयन्ति द्वे च ।

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये
 तृतीयोऽनुवाकः ॥ ६ ॥

अथाष्टमप्रपाठके चतुर्थोऽनुवाकः ।

आग्नेयमष्टाकपालं निर्वपति । तस्माच्छिशिरे कुरुपञ्चालाः
 प्राञ्चो यान्ति । सौम्यं चरुम् । तस्माद्वसन्तं व्यवसायोदयन्ति ।
 सावित्रं द्वादशकपालम् । तस्मात्पुरस्तायवानाश्च सवित्रा विरु-

न्धते । बह्स्वपत्यं चरुम् । सवित्रैव विरुध्य । ब्रह्मणा यवान्ना-
 दधते । त्वाष्ट्रमष्टाकपालम् (१) । रूपाण्येव तेन कुर्वते ।
 वैश्वानरं द्वादशकपालम् । तस्माज्जघन्ये नैदावे प्रत्यश्वः कुरुप-
 श्चाला यान्ति । सारस्वतं चरुं निर्वपति । तस्मात्प्रावृषि सर्वा
 वाचो वदन्ति । पौष्णेन व्यवस्यन्ति । मैत्रेण कृषन्ते । वारु-
 णेन विधृता आसते । क्षैत्रपत्येन पाचयन्ते । आदित्येनाऽऽद-
 धते (२) । मासि मास्येतानि हवींषि निरुप्याणीत्याहुः ।
 तेनैवर्तून्प्रयुङ्क्त इति । अथो खल्वाहुः । कः संवत्सरं जीवि-
 ष्यतीति । षडेव पूर्वेषु निरुप्याणि । षडुत्तरेयुः । तेनैवर्तून्प्रयु-
 ङ्क्ते । दक्षिणो रथवाहनवाहः पूर्वेषां दक्षिणा । उत्तर उत्त-
 रेषाम् । संवत्सरस्यैवान्तौ युनक्ति । सुवर्गस्य लोकस्य
 समष्ट्यै (३) ।

त्वाष्ट्रमष्टाकपालं दधते युनक्त्येकं च ।

इति कृष्णयजुर्वेदीयैतत्तिरीयब्राह्मणे प्रथम केऽष्टमाध्याये
 चतुर्थोऽनुवाकः ॥ ४ ॥

अथाष्टमप्रपाठके पञ्चमोऽनुवाकः ।

इन्द्रस्य सुषुवाणस्य दशधेन्द्रियं वीर्यं परापतत् । स यत्प्र-
 थमं निरष्टीवत् । तत्कलमभवत् । यद्वितीयम् । तद्वदरम् ।
 यच्चुतीयम् । तत्कर्कन्धु । यन्नस्तः । स सि हः । यदक्षयोः

(१) । स शार्दूलः । यत्कर्णयोः । स वृकः । य ऊर्ध्वः । स
सोमः । याऽवाची । सा सुरा । त्रयाः सक्तवो भवन्ति । इन्द्रि-
यस्यावरुद्ध्यै । त्रयाणि लोमानि (२) । त्विषिमैवावरुन्धे ।
त्रयो ग्रहाः । वीर्यमैवावरुन्धे । नाम्ना दशमी । नव वै पुरुषे
प्राणाः । नाभिर्दशमी । प्राणा इन्द्रियं वीर्यम् । प्राणानेवेन्द्रियं
वीर्यं यजमान आत्मन्धत्ते । सीमेन क्लीबाच्छष्पाणि क्रीणाति ।
न वा एतदयो न हिरण्यम् (३) । यत्सीसम् । न स्त्री न
पुमान् । यत्क्लीबः । न सोमो न सुरा । यत्सौत्रामणीसमृद्ध्यै ।
स्वाद्धी त्वा स्वादुनेत्याह । सोममेवैनानां करोति । सोमोऽस्य-
श्विभ्यां पच्यस्व सरस्वत्यै पच्यस्वेन्द्राय सुत्राम्णे पच्यस्वे-
त्याह । एताभ्यो ह्येषा देवताभ्यः पच्यते । तिस्रः सःसृष्टा
वसति (४) । तिस्रो हि रात्रीः क्रीतः सोमो वसति । पुनावु-
ते परिस्तुतमिति यजुषा पुनाति व्यावृत्त्यै । पवित्रेण पुनाति ।
पवित्रेण हि सोमं पुनन्ति । वारेण शश्वतातनेत्याह । वारेण
हि सोमं पुनन्ति । वायुः पूतः पवित्रेणेति नैतया पुनीयात् ।
व्यूद्धा ह्येषा । अतिपवितस्यैतया पुनीयात् । कुविदङ्केत्यनिरु-
क्त्या प्राजापत्यया गृह्णाति (५) । अनिरुक्तः प्रजापतिः ।
प्रजापतेराप्त्यै । एकयर्चा गृह्णाति । एकधैव यजमाने
वीर्यं दधाति । आश्विनं धूम्रमालभते । अश्विनो-
वै देवानां भिषजौ । ताभ्यामेवासमै भेषजं करोति । सारस्वतं

मे॒षम् । वा॒ग्धै सर॑स्वती । वा॒चै॒वैनं॑ भिष॒ज्यति॑ । ऐ॒न्द्रमृष॑भ॒श्च
सेन्द्र॒त्वाय॑ (६) ।

अक्ष॒योर्लो॒मानि॒ हिर॑ण्यं वसति गृह्णाति भिष॒ज्यत्येकं॑ च ।

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये
पञ्चमोऽनुवाकः ॥ ५ ॥

अथाष्टमप्रपाठके षष्ठोऽनुवाकः ।

य॒त्रिषु॑ यू॒पे॒ष्वा॒लभे॑त । ब॒हिर्धा॑ऽस्मादिन्द्रि॒यं वी॒र्यं॑ दध्यात् ।
भ्रातृ॑व्यमस्मै॒ जन॑येत् । ए॒क॒यू॒प आ॑लभते । ए॒क॒धै॒वास्मिन्नि॒-
न्द्रि॒यं वी॒र्यं॑ दधाति । नास्मै॒ भ्रातृ॑यं॒ जन॑यति । नैतेषां
प॒शूनां॑ पु॒रोडा॑शा भवन्ति । ग्र॒हं पु॒रोडा॑शा ह्येते । यु॒वश्च॑ सु॒रा-
म॑मश्विनेति॒ सर्व॑दे॒वत्यै॑ याज्यानुवा॒क्ये भ॑वतः । सर्वा ए॒व
दे॒वताः प्री॑णाति (१) । ब्रा॒ह्मणं॑ परि॒क्रीणी॑याद्दु॒च्छेष॑णस्य
पा॒तारम् । ब्रा॒ह्मणो॑ ह्याहु॒त्या उ॒च्छेष॑णस्य पा॒ता । यदि॑ ब्रा॒ह्मणं॑
न वि॒न्देत् । ब॒ल्मी॒कव॒पाया॒मव॑नयेत् । सै॒व ततः॑ प्रायश्चित्तिः ।
यद्वै सौ॒त्राम॑ण्यै व्यृद्धम् । तद॒स्यै॒ समृ॑द्धम् । ना॒ना॒दे॒वत्याः प॒श-
व॑श्च पु॒रोडा॑शाश्च भवन्ति॒ समृ॑द्ध्यै । ऐ॒न्द्रः प॑शूनामु॒त्तमो॑
भ॑वति । ऐ॒न्द्रः पु॒रोडा॑शानां प्रथमः (२) । इन्द्रि॒ये ए॒वास्मै॑

समीची दधाति । पुरस्तादनूयाजानां पुरोडाशैः प्रचरति ।
 पशवो वै पुरोडाशाः । पशूनेवावरुन्धे । ऐन्द्रमेकादशकपालं
 निर्वपति । इन्द्रियमेवावरुन्धे । सावित्रं द्वादशकपालं प्रसूतये ।
 वारुणं दशकपालम् । अन्तत एव वरुणमवयजते । वडवा
 दक्षिणा (३) । उत वा एषाऽश्वं सूते । उताश्वतरम् । उत
 सोम उत सुरा । यत्सौत्रामणीसमृद्ध्यै । बार्हस्पत्यं पशुं चतु-
 र्थमेतिपवितस्याऽऽलभते । ब्रह्म वै देवानां बृहस्पतिः । ब्रह्म
 णैव यज्ञस्य व्यृद्धमपिवपति । पुरोडाशवानेष पशुर्भवति ।
 न ह्येतस्य ग्रहं गृह्णन्ति । सोमप्रतीकाः पितरस्तृष्णुतेति
 शतातृष्णायां समवनयति (४) । शतायुः पुरुषः शते-
 न्द्रियः । आयुष्येवेन्द्रिये प्रतितिष्ठति । दक्षिणेऽग्नौ जुहोति ।
 पापवस्यसस्य व्यावृत्त्यै । हिरण्यमन्तरा धारयति । पुतामे-
 वैनां जुहोति । शतमानं भवति । शतायुः पुरुषः शतेन्द्रियः ।
 आयुष्येवेन्द्रिये प्रतितिष्ठति । यत्रैव शतातृष्णां धारयति
 (५) । तन्निदधाति प्रतितिष्ठत्यै । पितृन्वा एतस्येन्द्रियं वीर्यं
 गच्छति । यः सोमोऽतिपवते । पितृणां योज्यानवाक्याभि-
 रुपतिष्ठते । यदेवारसं पितरिन्द्रियं वीर्यं गच्छति । तदेवाव-
 रुन्धे । तिसृभिरुपतिष्ठते । तृतीये वा इतो लोके पितरः । तानेव
 प्रीणाति । अथो त्रीणि वै यज्ञस्येन्द्रियाणि । अध्वर्युर्होता

ब्रह्मा । त उपतिष्ठन्ते । यान्येव यज्ञस्येन्द्रियाणि । तैरेवास्मै
भेषजं करोति (६) ।

प्रीणाति प्रथमो दक्षिणा समवर्नयति चारयतीन्द्रियाणि चत्वारि च ।

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये
षष्ठोऽनुवाकः ॥ ६ ॥

अथाष्टमप्रपाठके सप्तमोऽनुवाकः ।

अग्निष्टोममग्र आहरति । यज्ञमुखं वा अग्निष्टोमः । यज्ञमु-
खमेवाऽऽरभ्य सवमाक्रमते । अथैषोऽभिषेचनीयश्चतुस्त्रिंशः पव-
मानो भवति । त्रयस्त्रिंशद्वै देवार्तः । ता एवाऽऽप्नोति । प्रजाप-
तिश्चतुस्त्रिंशः । तमेवाऽऽप्नोति । सःशर एष स्तोमानामयथा-
पूर्वम् । यद्विषमाः स्तोमाः (१) । एतावान्वै यज्ञः । यावा-
न्पवमानाः । अन्तः श्लेषणं त्वा अन्यत् । यत्समाः पवमानाः ।
तेनासःशरः । तेन यथापूर्वम् । आत्मनैवाग्निष्टोमेन धर्नोति ।
आत्मना पुण्यो भवति । * प्रजा वा उक्थानि । पशव उक्थानि ।
यदुक्थ्यो भवत्यनुसंतत्यै (२) ।

स्तोमाः पशव उक्थान्येकं च ।

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये
सप्तमोऽनुवाकः ॥ ७ ॥

===

अथाष्टमप्रपाठकेऽष्टमोऽनुवाकः ।

उप त्वा जामयो गिर इति प्रतिपद्भवति । वाग्वै वायुः ।
 वाच एवैषोऽभिषेकः । सर्वासांमेव प्रजानां सूयते । सर्वा एनं
 प्रजा राजेति वदन्ति । एतमुत्थं दशक्षिप इत्याह । आदित्या वै
 प्रजाः । प्रजानामेवैतेन सूयते । यन्ति वा एते यज्ञमुखात् ।
 ये स भार्या अक्रन् (१) । यदाह पर्वस्व वाचो अग्रिय इति ।
 तेनैव यज्ञमुखान्नयन्ति । अनुष्टुक्प्रथमा भवति । अनुष्टुगुत्तमा ।
 वाग्वा अनुष्टुक् । वाचैव प्रयन्ति । वाचोयन्ति । उद्धृतीर्भव-
 न्ति । उद्धृद्वा अनुष्टुभो रूपम् । आनुष्टुभो राजन्यः (२) ।
 तस्मादुद्धृतीर्भवन्ति । सौर्यनुष्टुगुत्तमा भवति । सुवर्गस्य लोक-
 स्य संतत्ये । यो वै सवादेति । नैनं सव उपनमति । यः
 सामभ्य एति । पापीयान्सुषुवाणो भवति । एतानि खलु वै
 सामानि । यत्पृष्ठानि । यत्पृष्ठानि भवन्ति (३) । तैरेव
 सवान्नैति । यानि देवराजानां सामानि । तैरमुष्मिँल्लोक
 ऋध्नोति । यानि मनुष्यराजानां सामानि । तैरस्मिँल्लोक
 ऋध्नोति । उभयोरेव लोकयोर्ऋध्नोति । देवल्लोके च मनुष्यलोके
 च । एकविंशोऽभिषेचनीयस्योत्तमो भवति । एकविंशः केश-
 वपनीयस्य प्रथमः । सप्तदशो दशपेयः (४) । विद्वा एक-
 विंशः । राष्ट्रं सप्तदशः । विश एवैतन्मध्यतोऽभिषिच्यत ।
 तस्माद्वा एष विशां प्रियः । विशो हि मध्यतोऽभिषिच्यते ।

यद्वा ए॒न॒म॒दो दि॒शोऽनु॒व्या॒स्था॒पय॑न्ति । तत्सु॒वर्गं लो॒कम॒भ्या॒-
रो॒हति॑ । यदि॒मं लो॒कं न प्र॑त्य॒वरो॒हेत् । अ॒ति॒ज॒नं वे॒यात् ।
उ॒द्धा मा॒येत् । य॒देष प्र॑ती॒चीनः॑ स्तो॒मो भ॑वति । इ॒ममे॒व तेन॑
लो॒कं प्र॑त्य॒वरो॒हति॑ । अथो॑ अ॒स्मिन्ने॒व लो॒के प्र॑ति॒तिष्ठ॑त्यनु॒-
न्मा॒दाय॑ (५) ।

अर्क॑न॒राज॑न्यो भ॒वन्ति॑ द॒शपे॒यो मा॒द्येत्री॑णिं च ।

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्यायेऽ-
ष्टमोऽनुवाकः ॥ ८ ॥

अथाष्टमप्रपाठके नवमोऽनुवाकः ।

इ॒यं वै र॑ज॒ता । अ॒सौ ह॑रि॒णी । य॒द्रु॒क्मौ भ॑वतः ।
आ॒भ्यामे॒वैन॑मु॒भय॑तः परि॒गृह्णा॑ति । वरु॒णस्य॑ वा अ॒भिषि॑-
च्यमा॒नस्याऽऽर्षः॑ । इ॒न्द्रि॒यं वी॒र्यं॑ निर॒घ्नन् । तत्सु॒वर्णं॑ हिर॒ण्य-
म॒भव॑त् । य॒द्रु॒क्मम॑न्त॒र्दधा॑ति । इ॒न्द्रि॒स्य वी॒र्यस्या॑नि॒र्घाता॑य ।
श॒तमा॑नो भ॒वति॑ श॒तक्षरः॑ । श॒तायुः॑ पु॒रुषः॑ श॒तेन्द्रि॑यः ।
आयु॑ष्ये॒वेन्द्रि॑ये प्र॒ति॒तिष्ठ॑ति । आयु॑र्वै हिर॒ण्यम् । आ॒युष्या॑
ए॒वैन॑म॒भ्यति॑क्षरन्ति । ते॒जो वै हिर॑ण्यम् । ते॒जस्या॑ ए॒वैन॑म॒भ्य-
ति॑क्षरन्ति । व॒र्चो वै हिर॑ण्यम् । व॒र्चस्या॑ ए॒वैन॑म॒भ्यति॑-
क्षरन्ति (१) ।

श॒तक्ष॑रोऽष्टौ च ।

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये
नवमोऽनुवाकः ॥ ९ ॥

अथाष्टमप्रपाठके दशमोऽनुवाकः ।

अप्रतिष्ठितो वा एष इत्याहुः । यो राजसूयेन यजत इति । यदा वा एष एतेन द्विरात्रेण यजते । अथ प्रतिष्ठा । अथ संवत्सरमाप्नोति । यावन्ति संवत्सरस्याहोरात्राणि । तावतीरेतस्य स्तोत्रीयाः । अहोरात्रेष्वेव प्रतितिष्ठति । अग्निष्टोमः पूर्वमहर्भवति । अतिरात्र उत्तरम् (१) । नानैवाहोरात्रयोः प्रतितिष्ठति । पौर्णमास्यां पूर्वमहर्भवति । व्यष्टकायामुत्तरम् । नानैवार्धमासयोः प्रतितिष्ठति । अमावास्यायां पूर्वमहर्भवति । उद्दृष्ट उत्तरम् । नानैव मासयोः प्रतितिष्ठति । अथो खलु । ये एव समानपक्षे पुण्याहे स्याताम् । तयोः कार्यं प्रतिष्ठित्यै (२) । अपशव्यो द्विरात्र इत्याहुः । द्वे हेतौ छन्दसी । गायत्रं च त्रैष्टुभं च । जगतीमन्तर्यन्ति । न तेन जगती कृतेत्याहुः । यदेनां तृतीयसवने कुर्वन्तीति । यदा वा एषाऽहीनस्याहर्भजते । साहस्यं वा सवनम् । अथैव जगती ऊता । अथ पशव्यः । व्युष्टिर्वा एष द्विरात्रः । य एवं विद्वांश्चिरात्रेण यजते । ववेवात्मा उच्छति । अथो तम एवापहते । अग्निष्टोममन्त आहरति । अग्निः सर्वा देवताः । देवतास्वेव प्रतितिष्ठति (३) ।

उत्तरं प्रतिष्ठित्यै पशव्यः सप्त च ।

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये

दशमोऽनुवाकः ॥ १० ॥

वरुणस्य जामीश्वर आग्नेयमिन्द्रस्य यन्निष्पन्निष्ठोऽममुप त्वेयं वै
रजताऽप्रतिष्ठितो दश ॥ १० ॥

वरुणस्य यदश्विभ्यां यन्निषु तस्मादुद्धृतीः सप्तत्रिंशत् ॥ ३७ ॥

इति कृष्णयजुर्वेदीयतैत्तिरीयब्राह्मणे प्रथमाष्टकेऽ-
ष्टमोऽध्यायः ॥ ८ ॥

===

इति कृष्णयजुर्वेदीयतैत्तिरीयब्राह्मणे प्रथमाष्टकः (काण्डः)
समाप्तिमगमत् ॥

(मूलक्रमेण—अष्ट० १ अव्या० ८ अनु० १० (७८) ।

(भाष्यक्रमेण—कां० १ प्रपा० ८ अनु० ७८) ।

अथ समाख्ये तैत्तिरीयब्राह्मणे
द्वितीयं काण्डम् ।

(तत्र प्रथमप्रपाठके प्रथमोऽनुवाकः) ।

यस्य निश्वासितं वेदा यो वेदेभ्योऽखिलं जगत् ।
निर्ममे तमहं वन्दे विद्यातीर्थमहेश्वरम् ॥
आधानं वाजपेयश्च राजसूयस्तथाऽपरे ।
कर्मशेषाः केचिदत्र काण्डे प्रथम ईरिताः ॥
अग्निहोत्रं च होतार उपहोमाख्यमन्त्रकाः ।
सौत्रामणीसवाः सूक्तं वक्ष्यन्तेऽस्मिन्द्वितीयके ॥
काण्डे प्रपाठका अष्टाविहाऽऽद्ये तु प्रपाठके ।
अग्निहोत्र उपोद्घातोऽनुवाके प्रथमे भवेत् ॥

प्रतिपाद्यमर्थं बुद्धौ संगृह्य तदर्थमर्थान्तरवर्णनमुपोद्घातः । इह चाग्निहोत्रं
प्रतिपाद्यं तद्बुद्धौ संगृह्य तत्प्रशंसा प्रथमं क्रियते । महाभागैः पितृभिरप्य-
स्मिन्नाग्निहोत्रे भागधेयं प्रार्थितम् । किमु वक्तव्यमग्निहोत्रस्य माहात्म्यमित्येवं
प्रशंसा । तदर्थमिमामाख्यायिकामाह—

अङ्गिरसो वै सत्रमांसत । तेषां पृश्निर्धर्मधुगा-
सित् । सर्जीषेणाजीवत् । तेऽब्रुवन् । कस्मै
नु सत्रमांस्महे । येस्या ओषधीर्न जनयाम इति ।
ते दिवोवृष्टिमसृजन्त । यावन्तः स्तोका अवा-
पयन्त । तावन्तीरोषधयोऽजायन्त, इति ।

अङ्गिराश्चतुर्थवेदप्रवर्तकाचार्यः । तस्य कुले समुत्पन्नाः सर्वेऽप्यङ्गिरसः ।
ते यदा सत्रमन्वतिष्ठन्तदा तेषां पृश्निः काचिच्छ्वेता गौर्धर्मधुगासीत् । प्रव-

गर्भहविर्घर्मः । तं दोग्धीति घर्षधुक् । सा चारण्ये तृणमलब्ध्वा निष्पीडितरसस्य सोमस्य यदजीवं तद्भक्षणं नाजीवत् । तथा कृपालवोऽङ्गिरसः परस्परमिदमब्रुवन् । ये वयमस्या गोर्भक्षणात् तृणविशेषानपि नोत्पादयामस्तादृशा असमर्था वयं कस्मै खलु प्रयोजनाय सत्रमनुतिष्ठामः । ऋद्धिकामैर्हि सत्रमनुष्ठेयम् । गोघ्रासमपि संपादयितुमशक्तानामस्माकं का नामान्या समृद्धिर्भविष्यतीति । ततः कारीर्याद्यनुष्ठानेन तैर्वृष्टौ संपादितायां यावन्तो जलविन्द्वस्तावत्य ओषधय उत्पन्नाः ।

अथाग्निहोत्रप्रशंसामसङ्गेन पितृभ्यो लेपमार्जनं विधत्ते—

ता जाताः पितरो विषेणालिम्पन् (१) ।

तासां जुग्ध्वा रुप्यन्त्यैत् । तेऽब्रुवन् । क इदमित्थमकरिति । वयं भागधेयमिच्छ-
माना इति पितरोऽब्रुवन् । किं वो भाग-
धेयमिति । अग्निहोत्र एव नोऽप्यस्त्वित्य-
ब्रुवन् । तेभ्य एतद्भागधेयं प्रायच्छन् । यद्धुत्वा
निमार्ष्टि । ततो वै त ओषधीरस्वदयन्, इति ।

या उत्पन्ना ओषधयस्ता एताः पितृभिर्विषेण लेपिताः । तासां मध्ये कियदपि तृणं भक्षयित्वा विषदेणेन पीडां प्राप्नुवती सत्रमागात् । तां दृष्ट्वा तेऽङ्गिरसः को नामेत्यं कृतवानिति विचारितवन्तः । तदानीं भागार्थिनो वय-
मिति पितृभिरुक्ते सति तदिच्छानुसारेणाप्यग्निहोत्र एव तेषां भागं दत्तवन्तः । तेन लेपमार्जनेन भागेन तुष्टाः पितरो विषमपनीय ता ओषधीः स्वादुकृत-
वन्तः । यदेतद्धोमानन्तरमात्रं लेपमार्जनं तत्सूत्रकारेण स्पष्टमुक्तम्—
“ प्राचीनाचीति(ती) स्वधा पितृभ्यः पितृङ्गिन्वातं दक्षिणेन वेदिं भूम्यां लेपं निमृज्य ” इति ।

तदेतद्विषापनयनवेदनं प्रशंसति—

य एवं वेदं (२) । स्वदन्तेऽस्मा ओषधयः, इति ।

अथैतद्धेनुप्रसङ्गादबुद्धिरथ वत्सविषयं कंचिद्धर्मं सूचयति—
 ते वत्समुपावांसृजन् । इदं नो हव्यं प्रदाप-
 येति । सोऽब्रवीद्वरं वृणै । दश मा रात्रीर्जात
 न दोहन् । आसंगवं मात्रा सह चराणीति ।
 तस्माद्वत्स जातं दश रात्रीर्न दुहन्ति ।
 आसंगवं मात्रा सह चरति । वोरं वृत-
 ह्यस्य । तस्माद्वत्सः संसृष्टधयः रुद्रो घातु-
 कः । अति हि संघां धयाति (३), इति ।

अलिम्पन्वेद घातुक एकं च ।

इति कृष्णयजुर्वेदीयतैत्तिरीयब्राह्मणे द्वितीयकाण्डे प्रथम-
 प्रपाठके प्रथमोऽनुवाकः ॥ १ ॥

हे वत्स नोऽस्मदर्थं स्तनपानपूर्वकं गां दोहयित्वा प्रवर्ग्यर्थमिदं हव्यं
 प्रदापयेत्येवं वदन्तस्तेऽङ्गिरसो वत्सं पाशात्प्रमुच्य गोसमीपे प्रेरितवन्तः ।
 स च वत्सो वरं वृनयान् जातं मां दृष्ट्वा दशरात्रीर्भवन्तो गां न दुहन्तु प्रति-
 दिनं दोहादूर्ध्वं संगवकालपर्यन्तं मात्रा सह संचराणीति । यस्मादयं वत्सेन
 वरो वृनस्तस्माच्छ्रुतिः मृत्युमिहः शिष्टा दशसु रात्रीषु गां न दुहन्ति । वत्सं
 संगवपर्यन्तं मात्रा सह मुञ्चन्ति । यस्मात्संगवपर्यन्तमेव वत्सेन वरो
 वृनस्तस्मात्संगवादूर्ध्वमग्निहोत्रं घेन्या सह संसृष्टः स्तनं पिबति यो वत्सस्तं
 वत्सं रुद्रः क्रूरोऽग्निहन्ति । अति हि वत्सः संघां संगवपर्यन्तमित्येतादृशीं
 स्वकीयभाषावतिलङ्घय वनं पिबति तस्माद्बुद्धेन तस्य हननं युक्तम् । न
 ह्युत्तरकाले स्तने पीते सति रात्रावसिद्धोत्रार्थं हविः संभवति । अत्रैतद्धर्मत्रय-
 मवगम्यते—दशसु रात्रिषु क्षीरं न ग्राह्यम्, प्रतिदिनमासंगवं मात्रा सह वत्सो
 मोचनीयः, पथ्यान्मातुः सकाशादपाकर्तव्य इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
 ब्राह्मणभाष्ये द्वितीयकाण्डे प्रथमप्रपाठके प्रथमोऽनुवाकः ॥ १ ॥

अथ प्रथमप्रपाठके द्वितीयोऽनुवाकः ।

प्रथमेऽनुवाकेऽग्निहोत्रस्योपोद्घात उक्तः । द्वितीयेऽग्निहोत्रं निरूप्यते ।
तत्राऽऽदौ तावत्स्वाहाकारमन्त्रस्योत्पत्तिं वक्तुमारुघायिकामाह—

प्रजापतिरग्निमसृजत । तं प्रजा अन्वसृज्यन्त ।
तमभाग उपास्त । सोऽस्य प्रजाभिरपाक्रामत् ।
तमवरुत्समानोऽन्वैत् । तमवरुधन्नाशक्रोत् । स
तपोऽतप्यत । सोऽग्निरुपास्मतातापि वै स्य प्रजा-
पतिरिति । स रराटादुदमृष्ट (१) । तदघृतम-
भवत् । तस्माद्यस्य दक्षिणतः केशा उन्मृष्टाः ।
तां ज्येष्ठलक्ष्मीं प्रजापत्येत्याहुः । यद्रराटादुद-
मृष्ट । तस्माद्रराटे केशा म सन्ति । तदग्नौ प्रागृ-
ह्णात् । तद्वयंचिकित्सत् । जुहवानीशमाहौषाश-
मिति । तद्विचिकित्सायै जन्म, इति ।

यदा प्रजापतिना सृष्टमग्निमु प्रजा अन्या असृज्यन्त तदानीं सोऽग्निर्भा-
गरहित एव तं प्रजापतिं कंचित्कालमुपास्य खिन्नः सन्प्रजाभिः सह तस्मात्प्र-
जापतेरपाक्रामत् । तमग्निमवरोद्धुमिच्छन्प्रजापतिः पृष्ठतो गत्वा पलायमानं
तमवरोद्धुं नाशक्रोत् । अशक्तः स प्रजापतिः श्रमेण संतापं प्राप्तः । ततोऽ-
ग्निस्तं दृष्ट्वा स प्रजापतिस्तप्त इत्येवं वदन्पलायनादुपरतः । स च प्रजापतिः
श्रमजन्यं स्वेदजलं स्वकीयललाटादुन्मृष्टवान् । तच्च जलं घृतरूपेण प्रादुर-
भूत् । यस्मान्प्रजापतिः स्वकीयललाटस्य दक्षिणभागे स्थितं स्वेदजलमम-
ङ्गलं मन्यमान उन्ममार्जं तस्माल्लोकेऽपि यस्य पुरुषस्य दक्षिणभागे केशा
उन्मृष्टा इवोर्ध्वाः पृष्ठतोऽवनता उपपद्यन्ते तस्य पुरुषस्य तां केशोत्पत्तिं प्रजाप-
तिसंबन्धिनी ज्येष्ठलक्ष्मीन्त्येवमभिज्ञा आहुः । लक्ष्म्याः पूर्वमुत्पन्ना ज्येष्ठल-
क्ष्मीर्या दारिद्र्यस्वामिनीं देवतामुद्दिश्य ज्येष्ठाव्रतमाचरन्ति । तद्रूपत्वादेव

तथाविधं केशलक्षणं दृष्ट्वा मातापितृगतं तत्फलं व्यवहरन्ति । यस्मादयं प्रजापतिर्ललाटादुन्मार्जनं चकार तस्मात्कस्यापि ललाटे केशा न विद्यन्ते । तेन सदुत्पन्नं घृतं होतुं हस्ते गृहीत्वा स्वेदजलस्यापवित्रत्वसंदेहेन होमं कुर्यां न वेत्येवं व्यचिकित्सत्संदेहं कृतवान् । विविधस्य केतनस्य ज्ञान-
स्येच्छा विचिकित्सा । कोटिद्वयात्मकः संशय इत्यर्थः । तस्याश्च विचिकित्सा-
यास्तदा जन्म संपन्नम् ।

एतद्वेदनं प्रशंसति—

य एवं विद्वान्विचिकित्सति (२) ।

वसीय एव चेतयते , इति ।

यः पुमानेवं प्रजापतेर्विचिकित्सोत्पत्तिं विद्वान्स्वयं शास्त्रार्थं विचारयति
स पुमान्वसीय एव चेतयते वस्तुतत्त्वमेव निश्चिनोति ।

इदानीं स्वाहाकारोत्पत्तिं दर्शयति—

तं वाग्भ्यवदज्जुहुधीति । सोऽब्रवीत् ।

कस्त्वयसीति । सैव ते वागित्यब्रवीत् । सोऽ-

जुहोत्स्वाहेति । तत्स्वाहाकारस्य जन्म, इति ।

तं होमविषये संदिहानं प्रजापतिं काश्चिद्दृष्ट्वा वाग्जुहुधीत्यब्रवीत् । ततः
प्रजापतिना कस्त्वयसीति पृष्टे सति तव स्वकीया या वागस्ति सैवाहमित्यब्र-
वीत् । ततः प्रजापतिः स्वाहेतुं चारयन्जुहोत् । स्वकीया वाग्जुहुधीत्याहे-
त्यस्य मन्त्रस्यार्थः । तस्मात्पदद्वयं मिलित्वा स्वाहाकारमन्त्रस्य स्वरूपं
संपन्नम् ।

एतद्वेदनं प्रशंसति—

य एव स्वहाकारस्य जन्म वेद ।

करोति स्वाहाकारेण वीर्यम् , इति ।

तमेतं मन्त्रं होमे विनिष्कृते—

यस्यैवं विदुषः स्वाहाकारेण जुहति (३) ।

भोगैवास्म्यं हुतं भवति, इति ।

अथाग्निहोत्रशब्दार्थं निरूपयति—

तस्या आहुत्यै पुरुषमसृजत । द्वितीयमजुहोत् ।
सोऽश्वमसृजत । तृतीयमजुहोत् । स गामसृ-
जत । चतुर्थमजुहोत् । सोऽविमसृजत । पञ्चम-
मजुहोत् । सोऽजामसृजत (४) । सोऽग्निर-
विभेत् । आहुतीभिर्वै मांऽऽमोतीति । स प्रजा-
पतिं पुनः प्राविशत् । तं प्रजापतिरब्रवीत् ।
जायस्वेति । सोऽब्रवीत् । किं भागधेयमभि-
जनिष्य इति । तुभ्यमेवेदं हूयाता इत्यब्र-
वीत् । स एतद्भागधेयमभ्यजायत । यदग्नि-
होत्रम् (५) । तस्मादग्निहोत्रमुच्यते, इति ।

पुरा प्रजापतेस्तापं दृष्ट्वा पत्यायनादुपरतोऽग्निः । प्रजास्त्वरक्रम्य गता
एव । ततः प्रजापतिस्त्र्यम्बज्जौ पूर्वोक्तेन घृतेन स्वाहाकारेण यामाहुतिं
प्रथममजुहोत्तदाहुतिरामर्थेन पुरुषमसृजत । तथा द्वितीयाद्यहुतिभिरश्वा-
दीनसृजत । ततः प्रजानां पुनरुत्पत्तेः स्वस्य प्रजापतिवत् सुस्थितम् । तदा-
नीमाग्निर्भूतोऽभूत्तस्यायदभिजायः—प्रजापतिः पुनः पुनराहुतीभिरेव मां
प्राप्नोति न तु भागं प्रयच्छति । तस्मादहुतीर्देवा एव गृह्णन्ति । तस्माद्भाग-
राहितः सेवितुं न शक्नोमीति विचार्य पूर्ववत्पलायनमकृत्या तस्मिन्प्रजाप-
तावेष प्रविष्टः । स च प्रजापतिर्जायसोति पुनराग्निमब्रवीत् । स चाग्निस्तदु-
दर एव स्थित्वा भागराहितोऽहं क्षुधितः सेवितुं न शक्नोमि भागो भेदवे-
क्षितः । कं भागमभिलक्ष्यादमुत्पन्नस्य इत्यग्निरुक्तः प्रजापतिरिदमग्निहोत्र-
गतं हविस्तुभ्यमेव हूयत इति भागं दत्तवान् । ततोऽग्निहोत्रहविःस्वरूपं
भागधेयमभिलक्ष्याग्निरुत्पन्नः । तस्मादग्ने होत्रं होमोऽस्मिन्कर्षणीति बहुव्री-
हिष्युत्पत्त्याऽग्निहोत्रमिति कर्मनाम । अग्नये होत्रमिति तत्पुरुषव्युत्पत्त्या
हविर्नाम ।

अथास्य हविषः कालभेदेन व्यवस्थां विधत्ते—

तद्धुयमानमादित्योऽब्रवीत् । मा हौषीः । उभ-
योर्वै नावेतदिति । सोऽग्निरब्रवीत् । कथं नौ
होष्यन्तीति । सायमेव तुभ्यं जुह्वन् । प्रात-
र्भक्षामित्यब्रवीत् । तस्मादग्नये सायं हूयते ।
सूर्याय प्रातः (६), इति ।

तद्धविरग्न्यर्थं प्रजापतिना हूयमानं दृष्ट्वा मा हौषीरित्येवमादित्यो निवा-
रयामास । हेतुं चैवमवोचद्योऽयमग्निर्यश्चाहं तयोरावयोरेतद्धविर्न त्वेकस्याग्ने-
रिति । तदानीमुभयोर्भागव्यवस्थायामग्निना पृष्ठायां कालभेदेन व्यवस्थातु-
वाच । तस्मादग्नये सायं जुहुयात्सूर्याय प्रातर्जुहुयात् । प्रातर्होमे द्वौ पक्षौ ।
उदितहोमोऽनुदितहोमश्चेति ।

तयोरुदितहोमपक्षमत्र विधत्ते—

अग्नेयी वै रात्रिः । ऐन्द्रमहः । यदनुदिते
सूर्ये प्रातर्जुहुयात् । उभयमेवाऽऽग्नेयं स्यात् ।
उदिते सूर्ये प्रातर्जुहोति । तथाऽग्नेये
सायं हूयते । सूर्याय प्रातः, इति ।

रात्राग्नेः प्रकाशाधिक्याद्रात्रिराग्नेयी । इन्द्रशब्देन परमैश्वर्ययोगात्सूर्योऽत्र
विवक्षितः । तद्योगादहः सौम्यम् । एवं सद्युदयात्प्राचीनः सर्वोऽपि कालो
राज्यन् पातीति कृत्वा तत्र सूर्याय हुष्यपि हविराग्नेयमेव स्यात् । ततः
कालद्वयार्तिनो हविष अग्नेरत्वात्सूर्यो हविर्हीनो भवेत्तन्मा भूदित्युदयादूर्ध्वं
प्रातर्होमः कार्यः । तथा सति कालद्वये द्वयोर्देवतयोर्होमौ व्यवस्थितौ भवतः ।

कालद्वयोर्होमं प्रशंसति—

रात्रिं वा अनुं प्रजाः प्रजायन्ते । अह्ना प्रतिति-

ष्ठान्ति । यत्सायं जुहोति (७) । प्रैव तेन जायते ।

उदिते सूर्ये प्रातर्जुहोति । प्रत्येव तेन तिष्ठति, इति ।

रात्रौ गर्भधातृणाद्रात्रिमनु प्रजा उत्पद्यन्ते । अह्नि जीवनहेतूनां कृषिवा-
णिज्यादीनां प्रवृत्तेर्गृह्णा प्रतितिष्ठन्ति प्रतिष्ठिता भवन्ति । तस्मात्कालद्वयहो-
मेन प्रजोत्पादनं प्रतिष्ठां च प्राप्नोति ।

अथ प्रातःकाले मन्त्ररहितां द्वितीयामाहुतिं विधत्ते—

प्रजापतिरकामयत् प्रजायिष्येति । स एतदग्निहोत्रं

मिथुनमपश्यत् । तदुदिते सूर्येऽजुहोत् । यजुषाऽ-

न्यत् । तूष्णीमन्यत् । ततो वै स प्राजायत ।

यस्यैवंविदुष उदिते सूर्येऽग्निहोत्रं जुहति (८) ।

प्रैव जायते । अथो यथा दिवा प्रजानन्नेति ।

तादृगेव तत्, इति ।

प्रजोत्पत्तिसाधनमाहुतिद्वयोपेतत्वेन मिथुनरूपमग्निहोत्रमित्येवं प्रजापतिर्नि-
श्चित्य सूर्योदयादूर्ध्वं मन्त्रेणैकममन्त्रकमपरं हविरित्याहुतिद्वयं हुत्वा प्रजा
उत्पादयामास । तस्मादेवंविदुषः समन्त्रकोऽमन्त्रकश्चेत्याहुतिद्वयहोमेन प्रजो-
त्पत्तिर्भवति । अपि चोदयादूर्ध्वं होमे सति यथा लोके दिवा गच्छन्पुरुषो
मार्गविशेषं चक्षुषा जानन्नेव गच्छति तादृगेव तदूर्ध्वमनुष्ठानम् ।

अत्र हि द्वौ पक्षौ । अग्निसूर्ययोरसंसृष्टहोम एकः पक्षः । सोऽयं पूर्वमुक्तः ।
अथ संसृष्टहोमं विधत्ते—

अथो सत्त्वाहुः । यस्य वै द्वौ पुण्यौ गृहे

वसतः । यस्तयोरन्यं राधयत्यन्यं न । उभौ

वा वसतावृच्छतीति । अग्निं वावाऽऽदित्यः

सायं प्रविशति । तस्मादग्निर्दूरान्नक्तं ददशे ।

उ॒भे हि तेज॑सी संप॒येते (९) । उ॒द्यन्तं
वावाऽऽदित्यम॒ग्निरनु॑स॒मारोह॑ति । तस्मा॑द्धूम
ए॒वाग्नेर्दि॒वा ददृ॑शे । यद॒ग्नये॑ सा॒यं जुहु॑यात् ।
आ सूर्या॑य वृश्च्येत । यत्सूर्या॑य प्रा॒तर्जुहु॑यात् ।
आऽग्नये॑ वृश्च्येत । दे॒वता॑भ्यः स॒मदं॑ दध्यात् ।
अ॒ग्निज्योति॑ज्योतिः सूर्यः स्व॒हेत्ये॒व सा॒यं होत॑-
व्य॒म । सूर्यो॑ ज्योति॒ज्योति॑र॒ग्निः स्व॒हेति॑ प्रा॒तः ।
तथो॒भाभ्या॑ः सा॒यं हू॑यते (१०) । उ॒भाभ्यां
प्रा॒तः । न दे॒वता॑भ्यः स॒मदं॑ दधाति, इति ।

अथोक्तवदः पक्षान्तरोपक्रमार्थः । लोके यस्य गृहे द्वौ पुरुषौ पुण्यात्मानौ
समानैश्वर्यौ समानविद्यौ वा परस्परस्तेहयुक्तौ निवसतस्तस्य गृहे तयोः
पुण्यात्मनोर्मध्ये कंचित्पुण्यात्मानं यः पूजयित्वाऽन्यं न पूजयति स पूजक-
स्तावुभौ पुण्यात्मानावुभावप्यृच्छति हिनस्तीत्यर्थः । पूजारादित्यमेवैकस्य
हिंसा । इतरस्य तु सत्यामपि पूजायां स्निग्धस्य द्वितीयस्य तदभावेन मनः
क्लिश्नाति । एवमत्रापि परस्परस्निग्धयोरग्न्यादित्ययोर्मध्ये सायं प्रातर्वा कस्य-
चिदेव होमे सत्युभावपि क्लिश्नीतः । परस्परस्नेहश्चैवमवगन्तव्यः । सायं-
कालादूर्ध्वमादित्योऽग्निं प्रविशति । अत एव तेजोद्वयमेलनाद्रात्रौ दूरेऽप्यग्नि-
र्दृश्यते । तथोद्यन्तमादित्यमग्निरनुकूलः समारोहति । तस्मादाग्निवेजसः सूर्ये
प्रविष्टत्वादहनि दूरे धूम एव दृश्यते न तु तेजः । एवं परस्परस्नेहे सति सायं-
काले यदाऽग्न्यर्थमेव हुत्वा सूर्यार्थं न जुहुयात्तदानीमयं सूर्याद्विच्छिद्यते ।
एवं प्रातरपि सूर्यार्थमेव हुत्वा वह्न्यर्थमजुह्वत्पुमानग्नेर्विच्छिद्येत । अपि च
देवतानां बह्व्यादित्यरूपाणां सपरिवाराणां कलहं संपादयेत् । अतस्तत्प-
रिहाराय सायंकालेऽग्निना सह सूर्यं मिश्रयित्वा तादृशेन मन्त्रेण जुहुयात् ।
मन्त्रस्य चायमर्थः—अग्निरूपं यज्ज्योतिः सूर्यरूपं च यज्ज्योतिस्तदुभयं
विधाय तस्मा इदं हविरिति स्वकीया वागाह । यद्वा स्वाहाशब्दस्य निपात-
स्य दानार्थवाचित्वादिदं हविर्दत्तमिति । एवं प्रातःकालेऽपि सूर्येण सहाग्निं

मिश्रयित्वा “ सूर्यः ” इत्यादिमन्त्रेण जुहुयात् । तथा सति काकद्वयेऽपि पुण्यात्मनो रुभयोर्होमात्कलहं न संपादयति ।

सायंकालीनमन्त्रे पूर्वभागस्य तात्पर्यं दर्शयति—

अग्निज्योतिरित्याह । अग्निर्वै रेतोधाः, इति ।

रेतसो गर्भाक्षये स्थापकोऽग्निरक्षस्तज्जागपाठेन यजमानो रेतो धारयति । अत्रोत्तरभागब्राह्मणमुक्षेयम् । तदुक्तं बौधायनेन—“ द्विरङ्गुल्या प्राश्नाति जा ज्योतिरिति ” इति ।

तमिमं मन्त्रं प्रसङ्गाद्बुद्धिस्थं व्याचष्टे—

प्रजा ज्योतिरित्याह । प्रजा एवास्मै प्रजनयति, इति ।

येयमुत्पादनीया प्रजा सा ज्योतिःस्वरूपोत्पद्यताम् । अनेन मन्त्रेण यजमानार्थं प्रजा उत्पादयति । अथवा सूर्यो ज्योतिः स्वाहेत्यस्योत्तरभागस्यार्थतो निर्देशः प्रजा ज्योतिरित्यनेन विवक्षितः । सूर्यात्मकं ज्योतिः प्रजा उत्पादयतीति तस्यार्थः । अनेनोपलक्षिते मन्त्रभागे पठिते सति यजमानार्थं प्रजा उत्पादयति । एतदे(मे)व श्रुत्यभिप्रायं हृदि निधायाऽऽपस्तम्बः—“ प्रजा ज्योतिः ” इत्येतं मन्त्रमुपेक्ष्य भक्षणे शाखान्तरमन्त्रमुदाजहार—“ पूषाऽसीति लेपं प्राश्नाति ” इति ।

प्रातःकालीनमन्त्रे पूर्वभागस्य तात्पर्यं दर्शयति—

सूर्यो ज्योतिरित्याह । प्रजास्वेव

प्रजातासु रेतो दधाति, इति ।

पूर्वमन्त्रस्योत्तरभागे याः प्रजा उत्पादितास्तासु प्रजासु पुनरपत्योत्पादनार्थं सूर्यो ज्योतिरिति भागपाठेन रेतो स्थापयति । ज्योतीरूपाः सूर्यो रेतः स्थापयत्विति तस्यार्थः ।

उत्तरभागस्य तात्पर्यं दर्शयति—

ज्योतिरग्निः स्वाहेत्याह । प्रजा एव

प्रजाता अस्यां प्रतिष्ठापयति (३१), इति ।

ज्योतीरूपोऽग्निरस्यां भूमावुत्पन्नाः प्रजाः प्रतिष्ठापयत्विति मन्त्रार्थः । तेन तथैव प्रतिष्ठापयत्विति ।

कालद्वयेऽपि द्वितीयामाहुतिं विधत्ते—

तूष्णीमुत्तरामाहुतिं जुहोति ।

मिथुनत्वाय प्रजात्यै, इति ।

आहुत्योर्द्वित्वेन मिथुनहोमस्य मिथुनत्वम् ।

उदितहोमानुदितहोमरूपौ यौ द्वौ पक्षौ तयोऋदितहोमपक्षः पूर्वं विहितः ।

इदानीमनुदितहोमपक्षं विधत्ते—

यदुदिते सूर्ये प्रातर्जुहुयात् । यथाऽतिथये प्रद्व-

ताय शून्यायाऽऽवसथायाऽऽहार्यं हरन्ति । तादृ-

गेव तत् । काह ततस्तद्भवतीत्याहुः । यत्स न

वेद । यस्मै तद्धरन्तीति । तस्माद्यदौषसं जुहोति ।

तदेव संप्रति । अथो यथा प्रार्थमौषसं परिवेवेष्टि ।

तादृगेव तत् (१२), इति ।

अमृष्ट विचिकित्सति जुह्वत्यजामंसृजताग्निहोत्रं सूर्याय प्रातर्जुहोति जुह्वति

संपेद्यते हूयते स्थापयति संप्रति द्वे च ।

इति ऋणयजुर्वेदीयतैत्तिरीयब्राह्मणे द्वितीयाष्टके प्रथमाध्यये

द्वितीयोऽनुवाकः ॥ २ ॥

सूर्योऽयमतिथिरूपेणोदयकाले समागच्छति । अतस्तदागमनात्प्रागेवाध्व-
पाद्यादिस्थानीयमाहुतिरूपं सत्कारसाधनं संपादनीयम् । तत्परित्यज्योदया-
दूर्ध्वं होमे सति यथा लोके कश्चिन्मन्त्राः पुरुषोऽतिथौ प्रतिनिवृत्त्य गते सति
पश्चादध्वपाद्यादिकं संपादनीयं सत्कारसाधनं संपादयति तादृगेव तदनुष्ठानं
भवति । तच्चायुक्तम् । यस्मा अतिथये यत्सत्कारद्रव्यं संपादयति सोऽतिथि-
र्यस्मात्कारणान्न जानाति तस्मात्कारणात्तत्सत्कारसाधनं द्रव्यं काह खलु
भवति न काप्युपयुज्यत इत्येवमभिज्ञा आहुः । यस्मादेवमुदयादूर्ध्वं होमे
दोषोऽस्ति तस्मादौषसमुषः कालसंबन्धि द्रव्यं जुहोतीति यत्तदेव संप्रति सम्य-

गनुष्ठानम् । अपि च यथा लोके राजसेवको जनसमूह उषःकाले राज्ञः
 क्षयनोत्थानात्पूर्वमौषसमृषःकाले सेवोचितं प्राथम्यं प्रकृष्टेन प्रयोजनेनोपेतं
 पादप्रक्षालनार्थं जलपादुकादिकं पुरस्तात्स्थापितं परिवेष्ट्य राज्ञोऽवसरं प्रती-
 क्षमाणस्तिष्ठति तादृगेव तदुदयात्प्राचीनमनुष्ठानं द्रष्टव्यम् । अत्राग्निहोत्रशब्दः
 कर्मनामघेषं न तु देवताविधिपरमि(१ इ)ति प्रथमाध्यायस्य चतुर्थपादे
 यन्मीमांसितं तदस्माभिराधारप्रतिपादके “ भुवनमासि ” इत्यनुवाक एवो-
 दाहृतम् । आधाराग्निहोत्रशब्दयोर्नामत्वस्यैकैवाधिकरणेन निर्णीतत्वात् ।
 अग्निहोत्रस्य मूलप्रकृतित्वमष्टमे चिन्तितम् । तदपि “ वायव्यश्चेतमाल-
 भेत ” इत्यादीनां काम्यपशूनां विकृतित्वप्रतिपादनप्रसङ्ग उदाहृतम् । इष्ट्य-
 ग्निहोत्रसोमानां मूलप्रकृतित्वस्यैकैवाधिकरणेन निर्णीतत्वाद्वायव्यादिपशू-
 नामग्नीषोमीयपशुः प्रकृतिः । तस्य चावागतरप्रकृतित्वेन मूलप्रकृतिसापेक्ष-
 त्वान्मूलविचारस्तत्र कृतः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयकाण्डे प्रथमप्रपाठके द्वितीयोऽनुवाकः ॥ १ ॥

अथ प्रथमप्रपाठके तृतीयोऽनुवाकः ।

द्वितीयेऽनुवाकेऽग्निहोत्रं निरूपितम् । तृतीयेऽग्निश्रयणादिका हविःसंस्कारा
 उच्यन्ते । “ गार्हपत्यादुदीचोऽङ्गारान्निरूह्य व्यन्ताग्गार्हपत्येन कृत्वेत्यु-
 पक्रम्य तेष्वग्निहोत्रमधिश्रयति ” इति यत्सूत्रकारेणोक्तं तदिदं विधत्ते—

रुद्रो वा एषः । यदग्निः । पत्नी स्थाली ।

यन्मध्येऽग्नेरधिश्रयेत् । रुद्राय पत्नीमपि

दध्यात् । प्रमायुका स्यात् । उदीचोऽङ्गारा-

निरूह्याधिश्रयति । पत्न्यै गोपीथार्यं, इति ।

योऽयमग्निः स एष रुद्रः क्रूरो देवः । रुद्रो वै क्रूर इति श्रुत्यन्तरात् ।
 येषं हविराधारभूता स्थाली सा पत्नीस्थानीया । एवं सत्यग्निमध्ये स्याल्या-
 मधिभितायां रुद्राय पत्नी समर्पिता स्यात् । ततः सा अग्नयेत । अतस्तत्परि-
 हारायोत्तरदिग्वर्तिनोऽङ्गारान्पृथक्कृत्वा तेषु स्थालीमधिश्रयेत् । तच्च पत्न्या
 रक्षार्थं भवति ।

१ क. परिवेष्ट्या राजाऽव° । २ क. °येऽग्नि° । ३ ग. °रूह्याव्यन्ता° । ४ ग. °कृत्स्न ते° ।

५ ग. रक्षणार्थं ।

अङ्गाराणां पृथक्करणे विशेषं विधत्ते—

व्यन्तान्करोति । तथा पत्न्य-

प्रमायुका भवति (१), इति ।

गार्हपत्यायतनेन वियुक्तं यत्स्थानं तत्स्थानं येषामङ्गाराणां ते व्यन्ताः ।
तथा सति रुद्रसंस्पर्शाभावात्पत्नी न म्रियते ।

संतापाधिव्यात्पात्रस्योर्ध्वमुद्गतस्य क्षीरस्य बहिष्पतनव्यावृत्तये जलेन
प्रतिषेकं विधत्ते—

घर्मो वा एषोऽशान्तः । अहरहः प्रवृज्यते । यद-
ग्निहोत्रम् । प्रतिपिञ्चेत्पशुकामस्य । शान्तमिव हि
पशव्यम्, इति ।

अग्निहोत्रहविर्यदस्त्येषोऽशान्तो घर्मः । यथा घर्मशब्दवाच्यं प्रवर्ग्यहविर-
शान्तमेवमिदमप्यशान्तम् । प्रतिदिनं प्रकर्षेण तप्यमानत्वात् । अस्तच्छान्त्यर्थ-
मुद्गतस्य क्षीरस्योपरि जलेन प्रतिषेकं पशुकामः कुर्याद्यस्माच्छान्तमेव हविः
पशुभ्यो हितं भवति ।

अधिकारिविशेषेण प्रतिषेकं निषेधति—

न प्रतिपिञ्चेद्ब्रह्मवर्चसकामस्य । समि-
द्धमिव हि ब्रह्मवर्चसम्, इति ।

यस्माद्ब्रह्मवर्चसमुज्ज्वलं भासते, तस्मात्तत्कामी प्रतिषेकेण क्षीरोत्सेकं न
शमयेत् ।

तमिमं पक्षं दूषयित्वा प्रतिषेकस्य प्रतिप्रसवं विधत्ते—

अथो खलु । प्रतिपिच्यमेव । यत्प्रति-
पिञ्चति (२) । तत्पशव्यम् । यज्जुहोति ।
तद्ब्रह्मवर्चसि । उभयमेवाकः, इति ।

अथोशब्दः पक्षान्तरार्थः । खल्वाहुरिति शेषः । प्रतिषेकेण पशव्यत्वं
होमेन ब्रह्मवर्चसमित्युभयमपि करोत्येव ।

यदुक्तं सूत्रकारेण—“तृणेन ज्वलताऽवेक्षणे” इति । तदिदं विधत्ते—
 प्रच्युतं वा एतदस्माल्लोकात् । अगतं देव-
 लोकम् । यच्छृतं हविरनभिघारितम् ।
 अभियोतयति । अथैवैनद्धारयति । अथो
 देवत्रैवैनद्गमयति (३), इति ।

शास्त्रीयश्रपणेन(?) हविषोऽस्माल्लोकात्प्रच्युतिः । अनभिघारितत्वात्स्वर्गप्रा-
 प्त्यभावः । अनस्तं(गतां) वारयितुं ज्वलता तृणेनाभियोतिते सत्ये तद्धविर-
 भिघारितमेव भवति । अपि चैतद्धविर्देवेष्वेव गमयति ।

पर्याग्निकरणं विधत्ते—

पर्याग्निं करोति । रक्षांसामपहृत्यै, इति ।

ज्वलतस्तृणस्य परितः प्रदर्शनं पर्याग्निकरणम् । तेन रक्षांस्यपहन्यन्ते ।
 तस्याऽऽवृत्तिं विधत्ते—

त्रिः पर्याग्निं करोति । व्यावृद्धि

यज्ञः । अथो मेध्यत्वाय, इति ।

तिस्र आवृत्तयो यस्य यज्ञस्य सोऽयं व्यावृत् । “त्रिषत्या हि देवाः”
 इति श्रुत्यन्तरेण त्रिवारानुष्ठाने देवानां सत्यत्वबुद्ध्युदयाग्निरावृत्तो यज्ञः
 प्रशस्तः । अपि च त्रिरावृत्त्या दोषाभावस्य पर्यालोचितत्वाद्भाविर्यज्ञयोग्यं
 भवति ।

यदुक्तं सूत्रकारेण—“वर्त्म कुर्वन्मागुद्वासयत्युदक्मागुदग्ना ” इति ।
 तत्रोदगुद्वासनपक्षं विधत्ते—

यत्प्राचीनमुद्वासयेत् । यजमानश्च शुचाऽर्पयेत् ।

यद्देक्षिणा । पितृदेवत्यश्च स्यात् । यत्प्रत्यक्

(४) । पत्नीश्च शुचाऽर्पयेत् । उदीचीनमुद्वा-

सयति । एषा वै देवमनुष्याणां शान्ता

दिक् । तामैवैनदनूद्वासयति शान्त्यै, इति ।

प्राक्पत्नीच्योर्यजमानपत्नीस्थानत्वात्तत्र हविरुद्वासने तयोस्तापप्राप्तिः । दक्षि-
णदिशः पित्रधीनत्वात्तत्रोद्वासितं हविः पितृदेवतत्वं भवेत् । देवमनुष्याणां चोप-
द्रवाभावेन शान्तेयमुत्तरादिक् । अतस्त्वामनुद्वासितं हविः शान्त्यै भवति ।

विधत्ते —

वर्त्म करोति । अज्ञस्य संतत्यै, इति ।

पात्रस्य भूमावाकर्षणेन भस्मना च लाञ्छिता भूमिर्वर्त्मवदवलोक्यते ।
उद्वासनकाले तथा कुर्यात् । तेन यज्ञः मंनो भवति ।

यदुक्तं सूत्रकारेण — “ सुवसुवावादाय प्रत्युष्टं रक्षः प्रत्युष्टा अरातय
इत्याहवनीये गार्हपत्ये वा प्रतिनयति ” इति । तदिदं प्रतिनयनं विधत्ते —

निष्टपति । उपैष तत्स्तृणाति, इति ।

तत्तेन निक्षेपतपनेन शूक्लसुवयारुणतपनं कृतं भवति ।

निष्टपत्यां सुचि चतुर्वारं हविष्पूजं सुवेण कुर्यादिति विधत्ते —

चतुरुक्षपति । चतुष्पादः पशवः

(५) । पशुनेवावरुन्धे, इति ।

चतुर्वारावृत्त्या चतुष्पादः पशवो भवन्ति ।

ग्रहणकाले तेषां पूरणं विधत्ते —

सर्वान्पूर्णानुन्नयति । सर्वे हि पुण्या राद्धाः, इति ।

सुवाणां परिपूर्त्या यजमानोन्नयनः सर्वे पुरुषाः पुण्यात्मानो धनसमृद्धा
भवन्ति ।

चतुर्णां पर्यायानां मध्ये व्यापारान्तरेण व्यवशानामात्रं विधत्ते —

अनूच उन्नयति । प्रजायां अनूचीनत्वाय ।

अनूच्यैवास्य प्रजार्धिका भवति, इति ।

एवं सुवसु द्वितीयसुवोऽश्नति प्रवर्तते इत्येतं चत्वारोऽन्वञ्चः । तेन उपेष्टं
पुत्रमनु द्वितीयः पुत्र इत्यवमनूचीना भजा भवति । सा च द्रव्यसमृद्धयै
संपद्यते ।

यदुक्तं सूत्रकारेण “ गार्हपत्ये हस्ते प्रताप्य संमृशति ” इति । तदिदं
विधत्ते —

संमृशति व्यावृत्त्यै, इति ।

संमर्शनेन चतुर्लक्षीत्येव देवार्थस्येतास्मात्पात्रम्याद्व्याघात्तिर्भवति । संमर्श-
नात्पूर्वमपरेण गार्हपत्यं समीपे हविःसादनं शाखान्तरसिद्धं सूत्रकारेणोद्घा-
हृतम्—“ अपरेण गार्हपत्यमुन्नयनदेशेऽतितरां वा सादयित्वा गार्हपत्ये
हस्तं प्रताप्य संमृशति ” इति । तस्मात्सादनादुत्तरकालमाविसादनमुपसाद-
नम् । तच्चोपसादनमादौ गार्हपत्यसमीपे कृत्वा पश्चादाहवनीयसमीपमुपसा-
द्याऽन्तरं होतव्यमिति शाखान्तराध्यायिनां मतम् ।

तत्र गार्हपत्यसमीपे यदुपसादनं तदेतज्जिपेधति—

नाहोष्यन्नुपसादयेत् । यदहोष्यन्नुपसादयेत् ।

यथाऽन्यस्मा उपनिधाय (६) । अन्यस्मै प्रय-

च्छति । तादृगेव तत् । आऽस्मै वृश्च्येत । यदेव

गार्हपत्येऽधिश्रयति । तेन गार्हपत्यं प्रीणाति, इति ।

इदं हविगाहवनीय एव होष्यति न तु गार्हपत्ये । तस्मिन् दहोष्यन्गार्हपत्य-
समीपे उपसादनं न कुर्यात् । तत्करणेन गार्हपत्यार्थं समीपे निधाय तस्मिन्-
हुत्वा पश्चादाहवनीये होमे सति यथा लोके देवदत्तार्थं पत्त्रेषु परिवेषणं कृत्वा
यज्ञदत्ताय प्रयच्छति तादृगेव तद्वेत् । ततो होमाभावेन क्षुब्धाद्गार्हपत्यादथं
विच्छिद्येत । तस्मान्न तत्रोपसादनं कर्तव्यम् । गार्हपत्ये त्वधिश्रयणेनैव
प्रीतो भवति ।

यदुक्तं सूत्रकारेण— “ होष्यकप उपस्पृश्य प लाक्षीं समिधमादधाति ”
इति । तदेतद्विधत्ते—

अग्निरेविशेत् । आहुतयो माऽत्येप्सन्तीति ।

स एतां समिधमपश्यत् । तामाधत् । ततो

वा अग्रावाहुतयोऽधिपन्त (७) । यदेनं

समयच्छन् । तत्समिधः सन्नित्यम् । समिध-

सादधाति । समेवैनं यच्छति । आहुतीनां

धृत्यै । अथो अग्निहोत्रमेवेधमवत्करोति ।

आहुतीनां प्रतिष्ठित्यै, इति ।

आहुत्यर्थं हविषि समीपमानीने सति सोऽग्निरविधेत् । तस्यायमधिपायः -
हूयमानास्त्वाहुतयो मामतिलङ्घयान्यत्र गमिष्यन्तीति । अतस्तन्निवारणस-
मर्थं काचित्समिधं निश्चित्य तां स्वस्तिनाधत्त । तथा समिधा नियमिता
आहुतयोऽग्रावेवावस्थिताः । तस्मात्कारणादाहुतयो यथाऽतिलङ्घय नान्यत्र
गच्छन्ति तथैनमग्निं समर्थं कृत्वा समिधियं नियतवती । तस्मात्समयच्छ-
त्समगच्छादिनि (?) व्युत्पत्त्या समिन्नाद् संपन्नम् । अतः समिधमादध्यात्ते-
नाऽऽहुतिधारणाय सामर्थ्यं दत्त्वाग्निं नियच्छति । अपि च दर्शपूर्णमास-
योरिवाग्निहोत्रे पूर्वमिधो नास्ति । इदानीं तदग्निहोत्रमिधवश्रुतं करोति ।
तेनाऽऽहुतयः प्रतिष्ठिता भवन्ति । अत्र शाखान्तरमाश्रित्य सामित्संख्यावि-
कल्पं सूत्रकार उदाजहार—“ एकां द्वे तिस्रो वा ” इति ।

तत्राऽऽक्षेपसंवाधानाभ्यां स्वकीयमेकत्ववक्षं द्रढयति—

ब्रह्मादिनां वदन्ति । यदेकां समिधमा-
धाय द्वे आहुती जुहोति । अथ कस्यां
समिधिं द्वितीयामाहुतिं जुहोतीति (<) ।
यद्द्वे समिधावादध्यात् । भ्रातृव्यमस्मै जन-
येत् । एकां समिधमाधाय । यजुषाऽन्यामा-
हुतिं जुहोति । उभे एव समिद्धौ आहुती
जुहोति । नास्मै भ्रातृव्यं जनयति, इति ।

अत्रैतच्चिन्त्यते । द्वितीया समिधाद्येतस्या न वेत्ति । नाऽऽद्यः । द्विती-
यस्याः प्रतियोगिरूपत्वेन भ्रातृव्योत्पत्तिरसङ्गतः । न द्वितीयः । द्वितीयाहुतेः
समिदभावत्वसंभवादिति ब्रह्मादिनामाक्षेपः । तत्रैतदुत्तरम् । एकस्या एव
समिध आधानास्मास्ति भ्रातृव्योत्पत्तिः । प्रथमाहुतेऽप्यनेन परितोष्य द्विती-
याहुतेः समिधा परितोषादुभयोः समिदाधारत्वं सिध्यति ।

समिदाधानादूर्ध्वं तस्याः प्रदीप्तिरर्थन्नं प्रदीक्ष्य तद्धोमं विधत्ते—

आदीप्तायां जुहोति । समिद्धमिव हि

ब्रह्मवर्चसम् । अथो यथाऽतिथिं ज्योति-
ष्ठत्वा परिवेवेष्टि । तादृगेव तत , इति ।

आहितायां समिधि सर्वतो दीप्तायां सत्यां पश्चाज्जुहुयात्तस्यां ब्रह्मवर्चस-
मुज्ज्वलमिव दृश्यते । तस्मात्तदा होमो युक्तः । अपि च यथा लोके समा-
गतमतिथिं भोक्तुमुपवेश्य समीपे दीपं कृत्वा पश्चात्परिचेष्टणं क्रियते ताद-
र्गवैतदादीप्तायामनुष्ठानम् ।

पूर्वोक्तामुन्नयनसंख्यामाहुतिसंख्यां च प्रशंसति—

चतुरुन्नयति । द्विर्जुहोति । तस्माद्द्विपाच्चतुष्पाद-

मत्ति । अथो द्विपयेव चतुष्पदः प्रतिष्ठापयति, इति ।

भवति प्रतिषिञ्चति गमयति प्रत्यक्पशवं उपनिधायदघ्नियन्तेति तच्चत्वारि च ।

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमाध्याये

तृतीयोऽनुवाकः ॥ ३ ॥

येयं चतुःसंख्या या च द्वित्वसंख्या तयोः परम्परोपकार्योपकारित्वादे-
कस्मिन्ननुष्ठाने सहावस्थानं युक्तम् । तस्मादेवं तस्माच्छ्लोकेऽपि द्विपान्मनुष्यश्च-
तुष्पदां गवां संबन्धि क्षीरादिकमुपभुङ्क्ते । तत्र चतुष्पदामुपकारकत्वम् ।
अपि च द्विपयेव मनुष्ये चतुष्पदः प्रतिष्ठापयति । मनुष्यो हि शालानिर्मा-
णादिना गवादिपशून्पालयति तत्र द्विपदामुपकारकत्वम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे प्रथमापाठके तृतीयोऽनुवाकः ॥ ३ ॥

अथ प्रथमप्रपाठके चतुर्थोऽनुवाकः ।

तृतीये हविष उपयोक्ष्यमाणस्य संस्कारोऽभिहितः । चतुर्थे तूप[युक्त]-
संस्कारोऽभिधीयते । तत्राऽऽदौ तावदन्वयव्यतिरेकाभ्यामाहुतिप्रकारं विव-
क्षित्वा प्रथममन्वयं दर्शयति—

उत्तरावर्तो वै देवा आहुतिमर्जुहवुः । अवाची-

मसुराः । ततो देवा अर्जवन् । पराऽसुराः । यं

का॒मये॑त॒ वसी॑यान्स्यादिति॑ । कनी॑यस्तस्य
पूर्व॑ हु॒त्वा । उत्त॑रं भू॒यो जुहु॑यात् । ए॒षा वा
उत्त॑रावत्याहु॒तिः । तां दे॒वा अ॑जुह्वुः । तत॑स्तेऽ-
भवन् (१) । यस्यै॒वं जुह्व॑ति । भव॑त्ये॒व, इति॑ ।

प्रथमाहुतावल्पमेव द्रव्यं हुत्वा द्वितीयस्याधिकद्रव्यहोमे सत्युत्तरमधिक-
मस्यामाहुतावित्युत्तरावती । तादृशहोमेन देवा धनिका अभवन् । एवम-
न्योऽपि धनिको भवति ।

अथ व्यतिरेकं दर्शयति—

यं का॒मये॑त॒ पापी॑यान्स्यादिति॑ । भू॒यस्तस्य॑
पूर्व॑ हु॒त्वा । उत्त॑रं कनी॑यो जुहु॑यात् । ए॒षा वा
अवा॒च्याहु॑तिः । ता॒मस॑रा अजुह्वुः । तत॑स्ते
परा॑भवन् । यस्यै॒वं जुह्व॑ति । परै॒व भ॑वति (२), इति॑ ।

प्रथमाहुतावधिकं द्रव्यं हुत्वा द्वितीयाहुतावल्पद्रव्यहोमे सत्यवमं क्षीणं
यथा भवति तथाऽऽति प्रवर्तत इत्यवाची । तादृशहोमादसुरवदन्योऽपि
पराभवति ।

प्रथमाहुतेरूर्ध्वं सुचोऽधस्तादुपसादनं विधत्ते—

हु॒त्वोप॑सादयत्यजा॒मित्वा॑य । अथो॒ व्यावृ॑त्त्यै, इति॑ ।

नैरन्तर्येणाऽऽहुतिद्वये सत्याल्लायं भवेत् । मध्ये स्रगुपसादनेन तत्परिहृतं
भवति । अपि च नैरन्तर्येण होमे सत्याहुतिद्वयस्य मध्ये व्यावृत्तेरप्रतीतेरै-
वाऽऽहुतिः स्यात् । अत उपसादनमिदमाहुत्योर्व्यावृत्त्यै भवति ।

उपसादनादूर्ध्वसाहवनीयसमीप एवावस्थितस्य पश्चिमाभिमुखत्वेन गार्ह-
पत्यप्रतीक्षणं विधत्ते—

गा॒र्हप॑त्यं प्रती॑क्षते । अन॑नु-
ध्या॒यिनमे॒वैनं॑ करोति, इति॑ ।

स्वसेवां परित्याज्याऽऽहवनीयसेवायां कुपितो गार्हपत्य एनं यजमानं
हिंसितुमनुध्यायति । तत्र प्रतीक्षणेन सेवित्वा ध्यानरहितं करोति ।

द्वितीयाहुतेर्होमदेशं विधत्ते—

अग्निहोत्रस्य वै स्थाणुरस्ति । तं य ऋच्छेत् ।

यज्ञस्थाणुमृच्छेत् । एष वा अग्निहोत्रस्य स्थाणुः ।

यत्पूर्वाऽऽहुतिः । तां यदुत्तरयाऽभिजुहुयात् (३) ।

यज्ञस्थाणुमृच्छेत् । अतिहाय पूर्वामाहुतिं जुहो-

ति । यज्ञस्थाणुमेव परिवृणक्ति । अथो भ्रातृव्य-

मेवाऽऽप्त्वाऽतिक्रामति, इति ।

स्थाणुः स्तम्भः । यथा गृहस्य स्तम्भ आधारभूत एवमग्निहोत्रस्यापि प्रथमाहुतिर्मूलस्तम्भः । यदि तां प्रथमाहुतिं मिलक्ष्य तस्या उपर्युत्तरयाऽऽहुत्याऽनुष्ठानं निष्पादयेत्तदानीं यज्ञसंबन्धिनं मूलस्तम्भमृच्छेत्प्राप्तुयादभिघातेन पातयेदित्यर्थः । अतस्तदाहुतिप्रदेशं परित्यज्य पूर्वभागे जुहुयात् । अत एव सूत्रकारः—“ द्रव्यङ्गुलेर्मूलसमिधमभिजुहोति ” इत्युक्त्वाऽन्तरामिदमाह—“ भूर्भुवः सुवर्तियुत्तरामाहुतिं पूर्वार्धे समिधे जुहोति तूर्णीं वेति ” । एवं सति यज्ञस्तम्भभूता पूर्वाऽऽहुती रक्षिता भवति । अपि चेयमाहुतिभ्रातृव्यमेव प्राप्यातिक्रामति । विनाशयतीत्यर्थः ।

यदुक्तं सूत्रकारेण—“ इषे त्वेति सुङ्मुखवाद्वाचीनं सायं लेपमवमाष्टर्यूर्जे त्वेत्यूर्ध्वं प्रातः ” इति । यदिदं विधत्ते—

अवाचीनं सायमुपमार्ष्टि । रेत एव तद्-

धाति । ऊर्ध्वं प्रातः । प्रजनयत्येव तत्, इति ।

यदुक्तं सुगलक्षणे—मुखमष्टाङ्गुलं श्रोतं विलं तु चतुरङ्गुलम् ।

द्वादशाङ्गुलदण्डस्तु सुगलक्षणमुदाहृतम् ॥ [इति] ।

तस्य मुखस्याग्रवारभ्य विलार्धेनां होषादूर्ध्वं लेपमवाचीनं सायंकाले मृज्यात्तेन विलमध्ये लेपापनयनाद्यनप्राप्तो रेतो धारयति । प्रातःकाले तु विलमारभ्य मुखमग्रपर्यन्तमूर्ध्वलेपमुपमृज्यात्तेन प्रजामृत्वादिदम् ।

अथ हविःशेषप्राशनं विधत्ते—

ब्रह्मवादिनो वदन्ति । चतुरुत्तरं यति (४) । द्विजु-

होति । अथ कं द्वे आहुती भवत इति । अग्नौ
वैश्वानर इति ब्रूयात् । एष वा अग्निवैश्वानरः ।
यद्ब्राह्मणः । हुत्वा द्विः प्राश्नाति । अग्नावेव
वैश्वानरे द्वे आहुती जुहोति, इति ।

पूर्वं सुवेण चतुर्वारं सुचि द्रव्यपूरणं कृतम् । तच्चाऽऽहुतिचतुष्टयाय पर्या-
प्तम् । तत्र द्वे आहुती आहवनीये सप्ताहितायां समिधि हुते इतः परं द्वयो-
राहुन्योः कुत्र होम इति ब्रह्मवादिनां प्रश्नः । विश्वेषां नराणां संबन्धी
योऽग्निस्तस्मिन्नित्युत्तरं ब्रूयात् । ब्राह्मणश्च वैश्वानरोऽग्निर्हविर्दत्तुग्नितत्फल-
प्रदत्वात् । अतो ब्रह्मो द्वे आहुती हुत्वा यजमानो द्विः प्राश्नीयात् । यदाऽन्यो
जुहोति तदाऽन्यः प्राश्नीयात् । एवं सति ब्राह्मणरूपे वैश्वानराग्नावाहुतिद्वयं
भवति ।

होममार्जनमाशनसंख्यां प्रशंसति—

द्विर्जुहोति । द्विर्निर्माष्टि । द्विः प्राश्नाति (५) । षट्

संपद्यन्ते । षट् वा ऋतवः । ऋतून्नेव प्रीणाति, इति ।

अथ प्रश्नोत्तराभ्यां सर्वदेवतासंबन्धित्वेनाग्निहोत्रं प्रशंसति—

ब्रह्मवादिनो वदन्ति । किं देवत्यमग्निहोत्रमिति ।

वैश्वदेवमिति ब्रूयात् । ययजुषा जुहोति । तदैन्द्रा-

ग्नम् । यत्तूष्णीम् । तत्प्राजापत्यम् (६) ।

यन्निर्माष्टि । तदोषधीनाम् । यद्द्वितीयम् । तत्पि-

तृणाम् । यत्प्राश्नाति । तद्दक्षीणाम् । तस्माद्गर्भा-

अनश्नन्तो वर्धन्ते । यदाचापति । तन्मनु-

ष्याणाम्, इति ।

यद्यपि होमद्रव्यमग्निमूर्त्योर्मिभूतथाऽप्यग्निहोत्रप्रयोगेण कासां देवतानां
प्रीतिरिति ब्रह्मवादिनां प्रश्नः । विश्वेषां सर्वेषां देवानां प्रीतिरित्युत्तरं

ब्रूयात् । तत्कथमिति तदुच्यते । समन्त्रहोमेनैन्द्राग्न्योः प्रीतिः । इन्द्रशब्देन सूर्यो विवक्षित इत्युक्तम् । तूष्णीं होमेन प्रजापतेः प्रीतिः । अन्यत्र प्रजापतेराघारे तूष्णींहोमदर्शनात् । निमार्जनं द्विविधम् । तच्च सूत्रकारेणोदाहृतम्—“ ओषधीभ्यस्त्वौषधीर्जिन्वेति बर्हिषि लेपं निमृज्येति, प्राचीनावीनी स्वधा पितृभ्यः पितृञ्जिन्वेति दक्षिणेन वेदिं भूम्यां लेपं निमृज्य ” इति च । तेनोभयेनौषधीनां पितॄणां च प्रीतिः । ब्राह्मणप्राशनेन गर्भाणां तृप्तिः । यस्मादेवं तस्माद्गर्भाः स्वतन्त्रभोजनपन्थरेणैव वर्धन्ते । प्राशनव्यतिरिक्तं यच्छेषभक्षणं तेन मनुष्याणां प्रीतिः । प्राशनं भक्षणं च सूत्रकारः पृथगेव दर्शयति—पूषाऽसीनि लेपं प्राश्नात्यश्वदं कुर्वन्नतिहाय दत्तोऽप आचम्येवं पुनः प्राश्याऽऽचम्य बर्हिषोपयम्योदङ्कावृत्यान्मृज्य गर्भेभ्यस्त्वेत्युदगदण्डया प्राग्दण्डया वा सुवाऽऽचामति ” इति च । अत्र यत्प्राशनं तत्पूर्यमेव द्विः प्राश्नातीति वाक्येन विहितम् ।

यत्त्वाचामतीत्युक्तं भक्षणं तदिदं विधत्ते—

उदङ्पयवृत्त्याऽऽचामति (७) ।

आत्मनो गोपीयार्थं, इति ।

हविःशेषसाहितां सुचं गृहीत्वोदङ्मुखः किञ्चिद्दूरं गत्वा तत्रैव सुचा हविःशेषं मुखे प्रक्षिप्य भक्षयेत् । अनेन स्वस्य रक्षा भवति ।

यदुक्तं सूत्रकारेण—“ अग्नेणाऽऽहवनीयं दर्भैरग्निहोत्रहवर्णी प्रक्षालयति ” इति । तदिदं विधत्ते—

निर्णेनेक्ति शुद्ध्यै, इति ।

यदुक्तं सूत्रकारेण “ आहवनीये सुचं प्रताप्य हस्तोऽवधेयो हस्तो वा प्रताप्य सुच्यवधेयस्योदङ्कुद्विजति सप्तर्षिभ्यस्त्वा सप्तर्षीञ्जिन्वेति ” इति । तदेतन्निष्ठपनमुद्देशनं च क्रमेण विधत्ते—

निष्ठपति स्वगाकृत्यै । उद्दि-

शति । सप्तर्षीनेव प्रीणाति, इति ।

निष्ठपति नितरां तपनं स्वगाकृत्यै स्वर्गप्राप्त्यै भवति । सुचो हस्तस्य वा यत्प्रतपनं तेन हविः सर्वं स्वगतं करोति । सुचा यदुद्देशनं तेन सप्तर्षीन्प्रीणाति ।

उद्देशनादूर्ध्वं प्रदक्षिणाकारेण पर्यावृत्तिं विधत्ते—

दक्षिणा पर्यावर्तते । स्वमेव वीर्यमनुपर्यावर्-
तते । तस्मादक्षिणोऽर्थे आत्मनो वीर्यावत्तरः ।
अथो आदित्यस्यैवाऽऽवृतमनुपर्यावर्तते, इति ।

योऽयमुदङ्मुखः सप्तर्षीणामुद्देशं कृतवान्सोऽयं वामभागे पर्यावृत्तिं न कुर्यात् । केतु दक्षिणभागमुद्दिश्य पर्यावृत्तिं कुर्यात् । तथा सति दक्षिण-
भागे विमानां स्वशक्तिमनुपर्यावृत्तिं करोति । यस्मादेवं तस्मान्पुरुषस्य दक्षिणभा-
गोऽतिशयेन शक्तिमान् । अपि चाऽऽदित्यो गोलोके प्रादक्षिण्येन वर्तते । अतस्तदीयामावृत्तिरन्वयं पर्यावृत्तो भवति ।

सूत्रकारेण—“दीदिहि दीदिदासि दीदायेत्येषोऽन्युपसमिन्धन आम्नातः”
इति यस्मिन्समिन्धने मन्त्र उदाहृतस्तदिदं समिन्धनं विधत्ते—

हुत्वोपसमिन्धे (८) । ब्रह्मवर्चसस्य समिद्ध्यै, इति ।

सम्यक्प्रकाशनायेत्यर्थः ।

दर्शपूर्णमासादाविव बर्हिष्प्रहरणशङ्कां वारयितुं निषेधति—

न बर्हिरनुप्रहरेत् । असंस्थितो वा एष यज्ञः ।

यद्गग्निहोत्रम् । यदनुप्रहरेत् । यज्ञं विच्छिन्ध्यात् ।

तस्मान्नानुप्रहृत्यम् । यज्ञस्य संतत्यै, इति ।

करिष्यमाणानां यज्ञानामग्न्यावास्तवात्तेषां चेदानीमप्यनुष्ठितत्वात्तस्य
आग्नेः सत्यग्निहोत्रेऽवस्थानात्सर्वयज्ञानुष्ठानमन्तरेणाग्निहोत्रारूपो यज्ञो न
समाप्तः । तस्मात्समाप्तिद्योतकं बर्हिष्प्रहरणं न कुर्यात् । तस्मिन्कृते स यज्ञो
विच्छिद्येत । तस्माद्यज्ञसंतत्यर्थं प्रहरणं न कर्तव्यम् ।

यदुक्तं सूत्रकारेण—“अग्निहोत्रस्थालीं प्रक्षालयाक्षितमक्षित्यै जुशोमि स्वाहे-
त्युपयनदेशे निनयत्यन्तर्वेदि वा ” इति । तदिदं विधत्ते—

अपो निनयति । अवभृथस्यैव रूपमेकः (९) ।

अमवःभवति जुहुयात्तंति माष्टि द्वि प्राश्नाति प्राजापत्यमाचामतीन्धेऽकः ।

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमा-
ध्याये चतुर्थोऽनुवाकः ॥ ४ ॥

सोमयाग इवावभृथस्य यत्स्वरूपं तदत्रापां निनयनेन करोति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणे द्वितीयकाण्डे प्रथमप्रपाठके चतुर्थोऽनुवाकः ॥ ४ ॥

अथ प्रथमप्रपाठके पञ्चमोऽनुवाकः ।

चतुर्थ उपयुक्तहविःसंस्कारा उक्ताः । पञ्चमे काम्यद्रव्याणामवशिष्टानाम-
ङ्गानि चोच्यन्ते । तत्राऽऽह तावत्प्रश्नोत्तराभ्यामग्निहोत्रहविःसंस्कारोपक्रमं
निश्चिनोति—

ब्रह्मवादिनो वदन्ति । अग्निहोत्रप्रायणा यज्ञाः ।

किं प्रायणमग्निहोत्रमिति । वत्सो वा अग्निहो-

त्रस्य प्रायणम् । अग्निहोत्रं यज्ञानाम्, इति ।

सर्वेषां यज्ञानां मध्येऽग्निहोत्रं प्रथममायि । तथा च सूत्रकारेणोदाहृतम्—
“अग्नीनाधाय हस्तावब्रजिज्य संवत्सरमग्निहोत्रं हुत्वा दर्शपूर्णमासावारभते ।
ताभ्यां संवत्सरमिष्ट्वा सोमेन पशुना वा यजते । तत ऊर्ध्वमन्यानि कर्माणि
कुरुते ” इति । यथा सर्वेषां यज्ञानामग्निहोत्रादित्वमेवमग्निहोत्रहविःसंस्का-
राणामपि कश्चिदादिर्यक्तव्य इति ब्रह्मवादिनां प्रश्नः । शाखान्तरानुसारेण
“ पूषाऽसीति वत्समुपसृज्य ” इति यत्सूत्रकारेणोक्तं सोऽयमग्निहोत्रहविःसं-
स्कारस्याऽऽदिः । तच्च अग्निहोत्रमुत्तरक्रतूनामादिरित्युत्तरम् ।

यथा प्रतिमादिषु विष्णवादिबुद्धिः । यथा च आद्धे गोत्रान्तरोत्पत्तौ
ब्राह्मणे पितृपितामहादिबुद्धिः । एवमग्निहोत्रे सोमयागबुद्धिं प्रशंसार्थं भाव-
नार्थं च संवादयति—

तस्य पृथिवी सदः । अन्तरिक्षमाग्नीध्रम् ।

यौहविर्धानम् । दिव्या आपः प्रोक्षणयः ।

औषधयो बर्हिः (१) । वनस्पतय इधमः ।
 दिशः परिधयः । आदित्यो यूपः । यजमानः
 पशुः । समुद्रोऽवभृयः । संवत्सरः स्वगाकारः ।
 तस्मादाहिताग्नेः सर्वमेव बर्हिष्यं दत्तं भवति ।
 यत्सायं जुहोति । रात्रिमेव तेन दक्षिण्यां
 कुरुते । यत्प्रातः (२) । अहरेव तेन दक्षिणं
 कुरुते । यत्ततो ददाति । सा दक्षिणा, इति ।

सोमयागरूपेण भाव्यमानस्य तस्याग्निहोत्रस्य सदःपभृति सोमयागा-
 ङ्गमवकल्पनीयम् । या पृथिवी सैव सदःस्थानीया । यदन्तरिक्षं तदाग्नी-
 ध्रीयधिष्यस्थानीयम् । येयं द्यौः सा हविर्धानमण्डपस्थानीया । या वृष्टि-
 जन्या दिव्या आपस्ताः प्रोक्षणार्थजलस्थानीयाः । या व्रीह्याद्या ओषधयस्ता
 बर्हिः । एवं वनस्पत्यादिषु द्रष्टव्यम् । स्वगा स्वगतं तत्तद्देवतानां हविः
 करोतीति स्वगाकरः । बृहस्पतिपुत्रः शंयुः—“ ते शंयुं बार्हस्पत्यमङ्गु-
 बन्धिमं नो यज्ञः स्वगा कुर्विति ” इति श्रुत्यन्तरात् । यस्मादेवं सोमा-
 ङ्गानि सर्वाणि संपन्नानि तस्मादाहिताग्नेरग्निहोत्रिणो बर्हिष्यं सोमयागार्ह-
 सर्वमेव कृत्स्नमप्यङ्गजातं दत्तं संपादितं भवति । तत्र हि केचिदक्षिणार्हा
 विद्यन्ते—“ भावन्तो वै सदस्यास्ते सर्वे दक्षिण्याः ” इति श्रुतत्वात् ।
 अत्रापि सायंप्रातर्होमेन रात्रेर्ह्यथ दक्षिणार्हत्वं संशङ्कनीयम् । अयमग्नि-
 होत्री बन्धुभ्योऽन्येभ्यो वा यत्किञ्चिददाति तत्सर्वं दक्षिणाःस्थानीयम् ।
 तदेवमग्निहोत्रं प्रशस्य सोमयागत्वभावनया तत्र कश्चिदतिशयः संप(पा)-
 द्यते । यथा विष्ण्वादिदृष्ट्या शिलायामतिशयः । यथा वा आदे पितृपि-
 तामहादिदृष्ट्या दौहित्रस्य नपस्कार्यत्वं तद्वत् ।

प्रकारान्तरेणाग्निहोत्रं प्रशंसति —

यावन्तो वै देवा अहुतमादन् । ते पराभवन् । त
 एतदग्निहोत्रं सर्वस्यैव समवदायाजुहवुः । तस्मा-
 दाहुः । अग्निहोत्रं वै देवा गृहाणां निष्कृतिम

पश्यन्निति । यत्सायं जुहोति । रात्रिया एव तद्धु-
तायाय (६) । यजमानस्यापराभावाय । यत्प्रातः ।
अहं एव तद्धुतायाय । यजमानस्यापराभावाय ।
यत्ततोऽश्नाति । हुतमेव तत्, इति ।

देवानां मध्ये केचिदग्निहोत्रं हुत्वा तच्छेषं भक्षितवन्तः । अपरे तु होम-
मन्तरेणाऽऽहुतिशेषमेव भक्षितवन्तः । यावन्त एतादृशस्तावन्तः पराभूताः ।
ते च देवाः पुनर्विचार्य तदेतदग्निहोत्राख्यं हविः सर्वस्यैवाग्नेः सूर्यस्य चेत्यु-
भयस्यार्थं सम्यगवदानं कृत्वा होममकार्षुस्तस्मादभिज्ञा एवमाहुः । अग्निहो-
त्रमेव स्वगृहाणां निष्कृतिं पुनःप्राप्त्युपायं निश्चितवन्त इति । अथ सायंहोमो
रात्रौ हुतशेषभक्षणाय प्रातर्होमोऽहानि हुतशेषभक्षणाय । तेन च कालद्वयेऽपि
यजमानस्य पराभवो न भवति । ततो होमादूर्ध्वं यदश्नाति तत्सर्वं हुत-
मेव भवति ।

यदुक्तं सूत्रकारेण—“ द्वयोः पयसा पशुकामस्य जुहुयात् । अग्निहोत्र-
स्थाल्यां पूर्वा दोग्धि दोहनेनोत्तरामधिश्रित्य पूर्वमुत्तरमानयति ” इति ।
तदेतद्विषये—

द्वयोः पयसा जुहुयात्पशुकामस्य । एतद्वा अग्नि-
होत्रं मिथुनम् । य एवं वेद । प्र प्रजयां पशुभिर्नि-
थुनैर्जायते (४) । इमामेव पूर्वया दुहे । अमूमु-
त्तरया । अधिश्रित्योत्तरमानयति । योनौवेव तद्वैः
सिञ्चति प्रजनने, इति ।

गोद्वयक्षीरेण होमे सति द्वित्वादग्निहोत्रस्य मिथुनरूपत्वं तदेदितुमिथुनरू-
पाणां प्रजानां पशूनां चोत्पात्तिः । द्वयोर्गवोर्मध्ये पूर्वया गवा भूमिरेव दुग्धा
भवति । उत्तरया गवा द्यौर्दुग्धा भवति । प्रथमगोक्षीरं बह्नावधिश्रित्य
पश्चादुत्तरगोक्षीरमानयेत् । तेन पूर्वक्षीरे क्षीरान्तरसेचने कृते प्रजोत्पत्तौ
योनौ रेतः सिक्तं भवति ।

अथ काम्यानि चत्वारि द्रव्याणि क्रमेण विधत्ते—

आज्येन जुहुयात्तेजस्कामस्य । तेजो वा आज्यम् ।
तेजस्व्येव भवति । पर्यसा पशुकामस्य । एतद्वै
पशूनां रूपम् । रूपेणैवास्मै पशूनवरुन्धे (५) ।
पशुमानेव भवति । दध्नेन्द्रियकामस्य । इन्द्रियं वै
दधि । इन्द्रियाव्येव भवति । यवाग्वा ग्रामका-
मस्यौषधा वै मनुष्याः । भागधेयेनैवास्मै सजा-
तानवरुन्धे । ग्राम्येव भवति, इति ।

आज्यस्य स्निग्धत्वात्तेजस्त्वम् । यन्नित्यहोमद्रव्यं पयस्तदेव काम्यमाने
पशुफलायापि कामुकस्य संपद्यते । न तु पयोन्तरं संपादनीयमिति दध्यु-
दाहरणेन निर्णेष्यते । एकगोक्षीरेण पशुमात्रं फलम् । गोद्वयक्षीरेण पशु-
बाहुल्यम् । कर्मभूयस्त्वात्फलभूयस्त्वमिति न्यायात् । क्षीरार्थमेव पशूनां
संपाद्यत्वात्पयसः पशुस्वरूपत्वम् । दध्न इन्द्रियवृद्धिहेतुत्वादिन्द्रियत्वम् ।
मनुष्या औषधा औषधिपदद्रव्यभोजिनः । अतो यवागूर्ग्रामेण सहोत्पन्नानां
मनुष्याणामुचितं भागधेयम् ।

चतुरुन्नयनादिकमग्निहोत्रे यत्पूर्वमुक्तं तदत्र प्रशंसति—

अयंज्ञो वा एषः । योऽसामा (६) । चतुरुन्न-
यति । चतुरक्षरं रथंतरम् । रथंतरस्यैष वर्णः ।
उपरीव हरति । अन्तरिक्षं वामदेव्यम् । वामदेव्य-
स्यैष वर्णः । द्विर्जुहोति । द्वयक्षरं बृहत् । बृहत् एष
वर्णः । अग्निहोत्रमेव तत्सामन्वत्करोति (७), इति ।

अग्निहोमादीनां प्रसिद्धयन्नानां सामयुक्तत्वात्सामरहितस्वाग्निहोत्रस्य यज्ञत्वं

तर्दमुख्यमिति चेत् । मैवम् । उपचरितानां साम्नां संपादयितुं शक्यत्वात् ।
उन्नयने या चतुःसंख्या पूर्वं विहिता सा रथंतरनामाक्षरेषु विद्यते । तेन
साम्येनोन्नयनव्यापारो रथंतरस्य स्वरूपभूतः । उपरीबोक्षीतस्य हविष
आहवनीयदेशं प्रति भूस्पर्शमन्तरेणोपयैव यद्धरणं तस्य चान्तरिक्षवर्तित्वा-
दन्तरिक्षद्वारा वामदेव्यसाम्नः स्वरूपत्वेनोपचरितुं शक्यम् । वामदेव्यसाम्नोऽ-
न्तरिक्षत्वेन श्रुतिरन्यत्र श्रूयते—“अन्तरिक्षं वै वामदेव्यम्” इति । या
त्वाहुर्भिवशेषगता द्वित्वसंख्या बृहदित्येतस्मिन्सामनाम्नि विद्यत इति बृह-
त्सामत्वोपचारः । तेनाग्निहोत्रं सामयुक्तमेव करोति ।

यत्वेतद्धविषो भूमावुपसादनं तदेतज्जोतिष्टोमगतोपसदुपचारेण प्रशंसति—

यो वा अग्निहोत्रस्योपसदो वेद । उपै नमुप-
सदो नमन्ति । विन्दत उपसत्तारम् । उन्नी-
योपसादयति । पृथिवीमेव प्रीणाति । होष्य-
न्नोपसादयति । अन्तरिक्षमेव प्रीणाति । हुत्वो-
पसादयति । दिवमेव प्रीणाति । एता वा
अग्निहोत्रस्योपसदः (८) । य एवं वेद । उपै-
नमुपसदो नमन्ति । विन्दत उपसत्तारम्, इति ।

अग्निहोत्रसंबन्धिनीरुपचरिता उपसदो यो वेद सोऽयमुपसत्तारं स्वसेवकं
लभते । अत्र हविषस्त्रिवारमुपसादनं विधत्ते । उन्नयनानन्तरमभिमर्शनार्थं
गार्हपत्यसमीपे प्रथममुपसादनम् । तत ऊर्ध्वमावहनीयसमीपे होमात्माक-
श्वाच्च द्विरुपसादनम् । तेन त्रयेण लोकत्रयप्रीतिः । एता एव त्रिविधा उप-
सादनक्रिया अग्निहोत्रसंबन्धिन्य उपचरिता उपसदः । उपपूर्वस्य सद्विधा-
त्वर्थस्य समानत्वात् । उपैनामिति पुनरुक्तिर्वेदनफलोपसंहारार्था ।

अथोपचरिताश्रं(श्वा)वणादिसंपादनेनाग्निहोत्रहोमं प्रशंसति—

यो वा अग्निहोत्रस्याऽऽश्रावितं प्रत्याश्रावि-
त* होतारं ब्रह्माणं वषट्कारं वेद । तस्य त्वैव

हुतम् । प्राणो वा अग्निहोत्रस्याऽऽश्रावितम् ।

अपानः प्रत्याश्रावितम् । मनो होता । चक्षु-

ब्रह्मा । निमेषो वषट्कारः (९) । य एवं

वेद । तस्य त्वेव हुतम्, इति ।

यदुक्तं सूत्रकारेण—“ समिधमाधाय पाण्यापान्य निर्मील्य वीक्ष्य हुत्वा ध्यायेद्यत्कामः स्यात् ” इति । तत्र प्राणो वा अग्निहोत्रमि(स्ये)न्यारभ्य तस्य त्वेव हुतमित्येतत्पर्यन्तं प्राणादीनामाश्रावितत्वादिरूपेण यो जानाति तस्यैव होमो मुख्यो भवति ।

अर्थं गृह्यतातिथितर्पणं विधत्ते—

सायंयावानश्च वै देवाः प्रातर्यावाणश्चाग्नि-

होत्रिणो गृहमागच्छन्ति । तान्यन्न तर्पयेत् ।

प्रजयाऽस्य पशुभिर्वितिष्ठेरन् । यत्तर्पयेत् ।

तृप्ता एनं प्रजया पशुभिस्तर्पयेयुः, इति ।

सायंकाले यान्यग्निहोत्रिणो गृहं गच्छन्तीति सायंयावानः । एवं प्रात-
र्यावाणः । तेषामुभयेषामतृप्तौ प्रजापशुषियोगः । तत्तृप्तौ प्रजादिसंपात्तिः ।

अतस्तर्पणाय समन्त्रकं हविःस्पर्शनं विधत्ते—

सर्जुदैवैः सायंयावभिरिति सायं संमृशति ।

सर्जुदैवैः प्रातर्यावभिरिति प्रातः । ये चैव

देवाः सायंयावानो ये च प्रातर्यावाणः (१०) ।

तानेवोभयाऽस्तर्पयति । त एनं तृप्ताः प्रजया

पशुभिस्तर्पयन्ति, इति ।

अतस्त उभये तृप्ताः सन्तो यजमानं प्रजापशुयुक्तं कुर्वन्ति । अतस्तर्पणाय

मन्त्राभ्यां हविःस्पर्शनम् । हे हविः सायंयावभिर्देवैः सह तिष्ठेति मन्त्रार्थः ।
एवमितरत्रापि । पुनः फलोक्तिरुपसंहारार्था ।

अथाग्निहोत्रकर्मण्युन्नयनादिकं वज्रत्वकल्पनया प्रशंसति—

अरुणो ह स्माऽऽहौपवेशिः । अग्निहोत्र एवाह
सायं प्रातर्वज्रं भ्रातृव्येभ्यः प्रहरामि । तस्मान्म-
त्पापीयाऽसौ भ्रातृव्या इति । चतुरुन्नयति । द्विर्जु-
होति । समित्संभमी । सप्तपदा शकरी । शाकरो वज्रः ।
अग्निहोत्र एव तत्सायं प्रातर्वज्रं यजमानो भ्रातृ-
व्याय प्रहरति । भवत्यात्मना । पराऽस्य भ्रातृव्यो
भवति (११), इति ।

वर्हिः प्रातर्हुताद्यं जायते रुन्धेऽसमा करोत्येता वा अग्निहोत्रस्यो-
पसदा वषट्कारश्च प्रातर्यावाणो वज्रस्त्रीणि च ।

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमाध्याये

पञ्चमोऽनुवाकः ॥ ५ ॥

अरुणो नाम कश्चिदपिः स चोपवेशस्य पुत्रः । कदाचित्सभामध्ये स
एवमुवाच । सायं प्रातश्च यदनुष्ठानं सोऽयं भ्रातृव्येभ्यो मदीयो वज्रमहारः ।
तस्मात्कारणाद्भ्रातृव्यो मत्तोऽप्यतिदरिद्र इति । कथं वज्रसंपादनमिति तदु-
च्यते । उन्नयनहोमसमिद्धता या सप्तसंख्या सप्तभिः पादैरुपेता शकरी
बुद्धिस्था वज्रश्च शाकरः । “ वज्रो वै शाकरः ” इत्यादिश्रुत्यन्तरमसिद्धेः ।
तस्मादीदृशाग्निहोत्रप्रयोगेण यजमानः स्वयं संपन्नो भवति । भ्रातृव्याः
पराभवन्ति ।

अत्र भीर्मासायां प्रथमाध्यायस्य चतुर्थपादे चिन्तितम्—

आदित्यो यूष इत्यत्र स्तुतिरादित्यशब्दतः ।

द्वारं चाक्षुषसारूप्यं घृताक्तं तेजसेऽस्ति तत् ॥[इति] ।

आदित्ये यच्चक्षुर्गम्यं तेजस्वित्वं तदूषेऽप्यस्ति, घृताक्तस्य यूषस्य तेज-
स्वित्वावभासात् । तत आदित्यशब्देन यूषः स्तूयते । एवं “ यजमानो
यूषः ” इत्यत्र चक्षुर्गम्यस्योर्ध्वत्वस्य समानत्वाद्यजमानशब्देन यूषः
स्तूयते ।

द्वितीयाध्यायस्य द्वितीयपादे चिन्तितम्—

दधना होमेऽन्यकर्मत्वं गुणो वाऽन्यत्तु पूर्ववत् ।

विगुणत्वादग्निहोत्रे युक्तो दध्यादिको गुणः ॥ [इति] ।

“दधना जुहोति” इति श्रूयते । तत्र “अग्निहोत्रं जुहोति” इत्येतस्मात्प्र-
कृतात्कर्मणोऽन्यदग्निहोमरूपं कर्मेति पूर्वन्यायेनावगम्यते । यथा पूर्वत्र वाजि-
नद्रव्येण कर्म भिद्यते तथा दधिद्रव्येणेति चेन्न । वैषम्यात् । यथा वैश्वदेवयाग
आमिसागुणारुद्धस्तथाऽग्निहोत्रं न गुणान्तरारुद्धम् । प्रत्युत निर्गुणत्वादु-
णमाकाङ्क्षति । तस्मादयं गुणविधिः । एवं “पयसा जुहोति” इत्यादिषु
द्रव्येषु । पयोदध्यादीनां सर्वेषामुत्पन्नशिष्टतया समबलत्वादेकेनैव द्रव्येणा-
ग्निहोत्रं निष्पद्ये त्रीहियववद्विकल्पः ।

तत्रैवान्यचिन्तितम्—

यद्धन्नेन्द्रियकामस्य जुहुयादिति तत्पृथक् ।

गुणो वा भिद्यते कर्म धात्वर्थस्य फलित्वतः ॥

मत्वर्थगौरवादिभ्यो नान्यत्कर्म फलाय तु ।

गुणो विधेयो धात्वर्थो विहितत्वादनुद्यते ॥ [इति] ।

“दधनेन्द्रियकामस्य जुहुयात्” इति श्रूयते । तदिदं प्रकृतादग्निहोत्रादन्य-
त्कर्म न त्वत्र गुणविधिः । कुतः । इन्द्रियकामस्येत्युक्तस्य फलस्य धात्वर्थमन्त-
रेण द्रव्यमात्राद्विनिष्पत्तेरिति चेत् । भैवम् । कर्मान्तरविधौ दधिमता होमेनेन्द्रियं
भावयेदिति मत्वर्थलक्षणाप्रसङ्गाद्गुणविशिष्टक्रियाविधौ गौरवात्प्रकृतहाना-
प्रकृतप्रक्रियाप्रसङ्गाच्च । गुणमात्रं तु फलाय विधीयते । यद्यपि “दधना
जुहोति” इति दधि प्राप्तं तथाऽपि फलसंबन्धो न प्राप्तः । धात्वर्थाभावे फला-
संभव इति चेन्न । “अग्निहोत्रं जुहोति” इति विहितस्य प्रकृतस्य धात्वर्थ-
स्येहानुद्यमानत्वात् ।

चतुर्थाध्यायस्य तृतीयपादे चिन्तितम्—

दधना त्विन्द्रियकामस्य नित्येऽन्यदुत तदधि ।

अन्यत्स्यात्पूर्ववन्मैवं संयोगस्य पृथक्त्वतः ॥ [इति] ।

अग्निहोत्रे श्रूयते “दधनेन्द्रियकामस्य जुहुयात्” इति । तत्र दधनः का-
न्यत्वं नित्येऽग्निहोत्रे पूर्वन्यायेन तदधि न प्रयोक्तव्यम् । किंत्वन्यदेव किं-
चिद्द्रव्यमिति चेत् । भैवम् । दधना जुहोतीत्यस्मिन्वाक्यान्तरे कामसंयोग-

मनुष्यस्य नित्यहोमयोगेन दधिविधानात् । तस्मादेकस्यापि दध्नो वा-
क्यद्वयेन नित्यत्वं काम्यत्वं चाविरुद्धम् । एवमग्नीषोमीयपणौ “ स्वादिरे
बध्नाति ” “ स्वादिरं वीर्यकामस्य यूयं कुर्वीत ” इत्याद्युदाहरणीयम् ।

इति श्रीमत्सायणाचार्यविरचिते माधवीये वेदार्थभाष्ये कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे प्रथमप्रपाठके पञ्चमोऽनुवाकः ॥ ५ ॥

अथ प्रथमप्रपाठके षष्ठोऽनुवाकः ।

पञ्चमे काम्यानि होमद्रव्याण्युक्तानि । षष्ठेऽभ्युद्रवणं होमाभावपतीकार-
श्चेत्युभयमभिधीयते । तत्राभ्युद्रवणं विधातुमादावुपाख्यानेनाग्निहोत्ररूपया-
गोत्पत्तिं दर्शयति—

प्रजापतिरकामयताऽऽत्मन्वन्मे जायेतेति । सोऽजु-
होत् । तस्यात्मन्वदजायत । अग्निर्वायुरादित्यः ।
तेऽब्रुवन् । प्रजापतिरहौषीदात्मन्वन्मे जायेतेति ।
तस्य वयमजनिष्महि । जायतां न आत्मन्वादिति
तेऽजुह्वुः । प्राणानामग्निः । तनुवै वायुः (१) ।
चक्षुष आदित्यः । तेषां हुतादजायत गौरेव, इति ।

पुरा कदाचित्प्रजापतिरचेतनं गिरिनगरादिकमुत्पाद्याऽऽत्मन्वज्जीवात्म-
युक्तं चेतनं वस्तुजातमग्रावुत्पद्यतामिति कामयित्वा तत्साधनहोमं कृतवान् ।
तेन होमेनाग्निवाय्वादित्यरूपं चेतनमजायत । तेऽप्यग्न्यादयः परस्परं
विचार्य प्रजापतेर्होमाद्यथा वयमुत्पन्नास्तथाऽस्माकमपि चेतनं जायतामिति
विचार्य होमं चक्रुः । तत्राग्निः प्राणेभ्यः स्वाहेत्येवं प्राणानामर्थे हुतवान् ।
तथा वायुस्तन्वर्थ आदित्यश्चक्षुरर्थे । तेषां त्रयाणां होमादूर्ध्वमेका गौरे-
वाजायत ।

अथ तस्या गोरग्निहोत्रशब्दाभिधेयत्वं संपद्य प्रशंसां दर्शयति—

तस्यै पयसि व्यायच्छन्त । मम हुतादजनि ममेति ।

ते प्रजापतिं प्रश्नमायन् । स आदित्योऽग्निमब्रवीत् ।
यतरो नौ जयात् । तन्नौ सहासदिति । कस्यै कोऽ-
हौषीदिति प्रजापतिरब्रवीत्कस्यै क इति । प्राणा-
नामहमित्यग्निः (२) । तनुवां अहमिति वायुः ।
चक्षुषोऽहमित्यादित्यः । य एव प्राणानामहौषीत् ।
तस्य हुतादजनीति । अग्नेर्हुतादजनीति । तदग्नि-
होत्रस्याग्निहोत्रत्वम् । गौरा अग्निहोत्रम् । य एवं
वेद गौरग्निहोत्रमिति । प्राणापानाभ्यामेवाग्निश्च
समर्धयति । अव्यर्धुकः प्राणापानाभ्यां भवति
(३) । य एवं वेद, इति ।

प्रयाणां होमाद्येयं गौरुत्पन्ना तस्याः पयसि कलहरूपं विरोधं त्रयोऽ-
प्याचरन् । तदीयं वचनं प्रदर्शयते । मम होमादियं गौरजनीत्यग्निः । एवं
वायुरादित्योऽपि । अतो वाक्यवीप्साद्योतनाय पुनर्भवेति शब्दः । ततस्ते
सर्वे तन्निर्णयार्थं प्रजापतिं प्रति प्रश्नं कर्तुमागच्छन् । आगमनकाले स
आदित्योऽग्निं प्रत्येवं समयं कृतवान् आवयोर्मध्ये यतरस्य जयो भवत्य-
न्यतरस्य तद्वस्तु नौ सहाऽऽवयोर्भवत्विति । ततस्तैः पृष्ठः प्रजापतिस्तेषां
होमप्रकारं पप्रच्छ । युष्माकं मध्ये कः कस्यै देवतायै हुतवानिति । बह-
न्मति प्रश्नद्योतनाय वीप्सार्थं द्विरुक्तिः तत्राग्निः प्राणानामर्थेऽहं हुतवा-
नित्युवाच । वायुः शरीरार्थमुक्तवान् । आदित्यश्चक्षुरर्थमुक्तवान् । तदा
प्रजापतिः शरीरचक्षुषोः प्राणाधीनत्वेन प्राणानां मुख्यत्वात्तद्विषयहोमा-
द्वौरुत्पन्नेत्युवाच । अग्निसंबन्धाद्धोमादुत्पन्नेति व्युत्पत्त्याऽग्निहोत्रमिति
गोर्नाम संपन्नम् । गौरग्निहोत्रं यो जानानि सोऽग्निः (ग्निः) प्राणापानाभ्यामेव
समृद्धं करोति । य एवं वेद सोऽयमायुषः पुरा केनाप्यपमृत्युना प्राणापा-
नाभ्यां वियुक्तो न भवति ।

अथाभ्युद्भवणं विधत्ते—

तौ वायुरब्रवीत् । अनु मा भजतमिति । यदेव
गार्हपत्येऽधिश्चित्याऽऽहवनीयमभ्युद्भवान् । तेन त्वां
प्रीणानित्यब्रूताम् । तस्माद्यद्गार्हपत्येऽधिश्चित्याऽऽह-
वनीयमभ्युद्भवति । वायुमेव तेन प्रीणाति, इति ।

तावन्निर्गुणं प्रति वायुः प्रार्थितवान् । युवामुभावतु पयस्वस्मिन्मामपि
भागिनं कुरुतामिति । तत्तस्मादेवमब्रूतामिदं पयः पाकार्यं गार्हपत्येऽधिश्चित्या
पश्चादाहवनीयमभिलक्ष्योद्भवानुद्भवन्त्यूर्ध्वं नयन्तीति । यत्नेन व्यापारेण त्वां
प्रीणानां प्रहोत्रिणः प्रीणयन्तिवति । यस्मादेवं तस्माद्गार्हपत्याधिश्चित्यादूर्ध्व-
माहवनीयमभिलक्ष्य तत्पय उद्भवेत् । तेन वायुः प्रीतो भवति । तदेतत्सू-
त्रकारेणोक्तम्—“ वाताय त्वेत्युद्गृह्णाति ” इति ।

अथ होमाभावप्रतीकारं दर्शयितुं प्रस्तौति—

प्रजापतिर्देवताः सृजमानः । अग्निमेव देवतानां
प्रथममसृजत । सोऽन्यदालम्ब्यमवित्त्वा (४) ।
प्रजापतिमभिपर्यावर्तत । स मृत्योरविभेत् । सोऽमु-
मादित्यमात्मनो निरमिमीत । त* हुत्वा पराङ्
पर्यावर्तत । ततो वै स मृत्युमपाजयत् । अपमृत्युं
जयति । य एवं वेद, इति ।

पुरा प्रजापतिर्देवताः सर्वाः सिद्ध्युः प्रथममग्निमेवासृजत । सोऽग्निर्देवता-
न्तरस्यानुत्पन्नत्वात्स्वार्थमालम्बनीयं पशुस्थानीयं चेतनमन्यत्किञ्चिदप्य-
लब्ध्वा प्रजापतिमेवाऽऽलब्धुमभिलक्ष्य तत्समीपे पर्यावृत्तः । स च प्रजाप-
तिर्भृत्योर्भातिः सखात्मनः सकाशादादित्यं निर्माय तमादित्यः प्री हुत्वा
स्वयं पराङ्मुखो जगाम । तेनापमृत्युं जितवानेवमन्यस्याप्येवंविदोऽपमृत्यु-
जयो भवति ।

अथ होमाभावप्रतीकारं दर्शयति—

तस्माद्यस्यैवं विदुषः । उतैकाहमुत द्वयहं न जहति ।

हुतमेवास्य भवति । असौ ह्यादित्योऽग्निहोत्रम्

(५), इति ।

तन्मूले वायुरग्निर्वैतस्यमित्रा मन्त्र्येकं च ।

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमाध्याये
षष्ठोऽनुवाकः ॥ ६ ॥

अदित्यो होमद्रव्यमित्येवं विदित्वा यो ध्यायति तस्यैवंविदुषा यय-
प्येकाहं द्रव्यं वा केनापि निमित्तेन प्रतिबद्धाः सन्तोऽग्निहोत्रं तदीयाः केऽपि
न जुञ्जुवि तथाऽपि तस्याग्निहोत्रिणो ध्यानशीलस्य तदेवाग्निहोत्रं भवति ।
यस्माददित्यो होमद्रव्यं सर्वदा वर्तते यजमानोऽप्याहुस्तिवनेन ध्यायति
तस्मादहोमशुक्तः प्रत्यवायो नास्ति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयाष्टके प्रथमप्राठके षष्ठोऽनुवाकः ॥ ६ ॥

अथ प्रथमप्राठक सप्तमोऽनुवाकः ।

षष्ठे होमाभावप्रतीकारोऽभिहितः । सप्तमे होतव्यस्य हविषोऽवस्थाभेदेन
सर्वदेवताप्रियत्वं प्रश्नसार्धमनुसंधानार्थं च दर्शयति—

रौद्रं गवि । वायव्यमुपसृष्टम् । आश्विनं दुह्यमा-
नम् । सौम्यं दुग्धम् । बारुणमधिश्चितम् । वैश्वदेवा
भिन्दवः । पौष्णमुदन्तम् । सारस्वतं विष्यन्दमा-
नम् । मैत्र० शरः । धातुरुद्भासितम् । बृहस्पते-
रुन्नीतम् । सवितुः प्रक्रान्तम् । यावापृथिव्यश्-
हियमाणम् । ऐन्द्राग्रमुपसन्नम् । अग्नेः पूर्वाऽऽहुतिः ।

प्रजापतेरुत्तरा । ऐन्द्रं हुतम् (१), इति ।

उद्धासितं स च ।

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमाध्याये
सप्तमोऽनुवाकः ॥ ७ ॥

पयो यदा गवि तिष्ठति तदा रुद्रस्य प्रियम् । वत्सेनोपसृष्टं शोभ्यमाणं
बायोः प्रियम् । दोहनमापन्नमश्विनोः प्रियम् । दोहादूर्ध्वं सोमस्य प्रियम् ।
बङ्गावाधिश्रितं वरुणस्य प्रियम् । दर्व्या शोभ्यमाणस्य पयसो ये बिन्दव-
स्ते विश्वेषां देवानां प्रियाः । तापाधिक्येन पात्रस्यान्तर्पर्यन्तं यदुद्गमनं
तत्पूष्णः प्रियम् । उत्सिक्तस्य पात्रगतप्रदेशेषु सर्वेषु विविधं स्यन्दनं प्रस-
रणं यत्तत्सरवत्याः प्रियम् । क्षीरमध्ये घनीभूतं यच्छरः सार तन्मित्रस्य
प्रियम् । पाकादूर्ध्वमुदासितं धातुः प्रियम् । सुच्युक्तीतं बृहस्पतेः प्रियम् ।
आहवनीयसमीपे गन्तुं यत्प्रक्रान्तं तत्सवितुः प्रियम् । तत्र हियमाणं द्यावा-
पृथिव्योः प्रियम् । नीत्वा तत्समीप उपसन्नामिन्द्राग्नयोः प्रियम् । प्रथमा-
हुतिरग्नेः प्रिया । द्वितीयाहुतिः प्रजापतेः प्रिया । होमादूर्ध्वमिन्द्रस्य प्रियम् ।
इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयकाण्डे प्रथमप्रपाठके सप्तमोऽनुवाकः ॥ ७ ॥

अथ प्रथमप्रपाठकेऽष्टमोऽनुवाकः ।

सप्तमे हविषः सर्वदेवतासंबन्धेन प्रशंसा कृता । अष्टमे दोहनप्रकारोऽभि-
धीयते । तत्राऽऽदौ गोसमीपे वत्सप्रेरणं विधत्ते—

दक्षिणतः उपसृजति । पितृलोकमेव तेन

जयति, इति ।

अग्निहोत्र्या धेनोर्दक्षिणपार्श्वे यथा वत्सं संबध्नाति तथा तं वत्समुप-
सृजेत् । तेन पितृलोकस्य जयो भवति ।

धेनोः प्राङ्मुखतामपि विकल्पेन विधत्ते—

प्राचीमावर्तयति । देवलोकमेव तेन जयति ।

उदीचीमावृत्यं दोग्धि । मनुष्यलोकमेव

तेन जयति, इति ।

देवलोकमनुष्यलोकयोः प्रागुदग्वर्तित्वेन तज्जयोऽनेकेष्वर्थवादिषु प्रसिद्धः । तथा च आखाहरणे श्रूयते—“यत्प्राचीमाहरेत् । देवलोकमभिजयेत् । यदुदीचीं मनुष्यलोकम्” इति ।

अधिकारिभेदेन दोहनीयस्तनव्यवस्थां विधत्ते—

पूर्वो दुह्याज्ज्येष्ठस्यं ज्यैष्ठिनेयस्यं । यो वाऽऽग-
तश्रीः स्यात् । अपरौ दुह्यात्कनिष्ठस्यं कानि-
ष्ठिनेयस्यं । यो वा बुभूषेत् (१), इति ।

ज्येष्ठभार्यायाः पुत्रो ज्यैष्ठिनेयः । स्वयं च भ्रातॄणां मध्ये ज्येष्ठः । तादृशस्य होमार्थं धेनुपवन्धिपूर्वदिग्वर्तिनौ स्तनौ दुह्यात् । यस्तु प्राप्तश्रीः शुभ्रवान्ग्रामणी राजन्यो वा तस्यापि पूर्वो दुह्यात् । कनिष्ठभार्यायाः पुत्रः कानिष्ठिनेयः । स्वयं भ्रातॄणां मध्ये कनिष्ठस्नाहस्य पश्चिमदिग्वर्तिनौ स्तनौ दुह्यात् । यो भवितुमितः परं श्रेयः प्राप्तुमिच्छति तस्याप्यपरौ दुह्यात् ।

लोके दोहनात्पूर्वं वत्सचोषणादूर्ध्वमग्निप्रसवणायाङ्गुलीभिः स्तनान्मर्दयन्ति । तदत्र निषेधति—

न संमृशति । पापवस्यस्य व्यावृत्तयै, इति ।

स्तनोपद्रव्येण प्राप्तं पापवस्यसं पापयुक्तं वस्तु तद्व्यावृत्त्यर्थं स्तनोपमर्दाभावः ।

पूर्वोक्तं सर्वदेवतासंबन्धमनुक्तैः कैश्चिद्विशेषैः सहानूय तेन हविषाऽग्निहोत्रहोमप्रयोगं विधत्ते—

वाक्वयं वा एतदुपसृष्टम् । आश्विनं दुह्यमानम् । मैत्रं दुग्धम् । अर्यम्ण उद्वास्वमानम् । त्वाष्ट्रमुन्नीयमानम् । बृहस्पतेरुन्नीतम् । सवितुः प्रक्रान्तम् । द्यावापृथिव्यं ह्रियमाणम् (२) ।

ऐन्द्राग्रमुपसादितम् । सर्वाभ्यो वा एष देव-
ताभ्यो जुहोति । योऽग्निहोत्रं जुहोति, इति ।

उक्तरित्वा हविषः सर्वदेवताप्रियत्वाच्चादृशं हविर्जुहुयाच्चेन सर्वाभ्यो देव-
ताभ्यो हुतं भवति ।

तमेव होमं तद्वेदनबहुविधफलप्रदर्शनेन प्रशंसति—

यथा खलु वै धेनुं तीर्थे तर्पयति । एवमग्निहोत्री
यजमानं तर्पयति । तृप्यति प्रजया पशुभिः ।
प्र सुवर्गं लोकं जानाति । पश्यति पुत्रम् । पश्यति
पौत्रम् । प्र प्रजया पशुभिर्मिथुनैर्जीयते । यस्यैवं वि-
दुषोऽग्निहोत्रं जुहोति । य उ चैनदेवं वेद(३), इति ।

बुभूषेदग्निमाणिं जायते द्वे च ।

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमाध्या-
येऽष्टमोऽनुवाकः ॥ ८ ॥

लोके सारप्रदां धेनुं विविधघासादिप्रदानेन तीर्थे स्वीयभोगस्थाने तर्प-
यति प्रीणयति । एवमियमग्निहोत्री धेनुर्होमद्रव्यं बहुसारीं प्रयच्छन्ती साङ्ग-
कर्मसंपादनद्वारा यजमानं तर्पयति । अथवा धेनुमग्निहोत्री तीर्थेऽग्निहोत्राख्ये
कर्मणि यजमानो यथा तर्पयति तथेयमग्निहोत्री कर्मफलैः यजमानं तर्पयति ।
स च यजमानः प्रजया पशुभिश्च तृप्तो देहपातादूर्ध्वं स्वर्गं प्रजानाति । तस्मै
पूर्वं दीर्घायुष्येण युक्तः पुत्रं पौत्रं च पश्यति । एवमग्निहोत्रीमहिमानं जानतो
यस्य यजमानस्याग्निहोत्रमध्वर्युः पुत्रादयो वा जुहोति यश्च केवलमुक्त-
वृत्तान्तं जानाति तावुमावपि मिथुनरूपैः पुत्रादिभिश्च समृद्धो भवतः ।

इति श्रीमत्सायणाचार्यविरचिते भाष्यीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयाष्टके प्रथमपाठकेऽष्टमोऽनुवाकः ॥ ८ ॥

अथ प्रथमप्रपाठके नवमोऽनुवाकः ।

अष्टमेऽग्निहोत्रविधिरुक्तः । नवमे तदीयमन्त्रा उच्यन्ते । यद्यपि द्वितीयानु-
वाके संसृष्टमन्त्रावुक्तौ तथाऽप्यसंसृष्टहोम एव तत्रोक्तो न तु तन्मन्त्रौ ।
तस्मात्तौ मन्त्रावत्र विधत्ते—

त्रयो वै प्रैयमेधा आसन् । तेषां त्रिरेकोऽग्निहोत्र-
मंजुहोत् । द्विरेकः । सकृदेकः । तेषां यस्त्रिरजुहोत् ।
स कचाऽजुहोत् । यो द्विः । स यजुषा । यः सकृत् ।
स तूष्णीम् (१) । यश्च यजुषाऽजुहोयश्च तूष्णीम् ।
तावुभावाध्वनुताम् । तस्माद्यजुषाऽऽहुतिः पूर्वा
होतव्या । तूष्णीमुत्तरा । उभे एवर्द्धी अवरुन्धे ।
अग्निज्योतिर्ज्योतिरग्निः स्वाहेति सायं जुहोति ।
रेत एष तर्हधाति । सूर्यो ज्योतिर्ज्योतिः सूर्यः स्वाहे-
ति प्रातः । रेत एव हितं प्रजनयति, इति ।

मेधा श्रुतग्रन्थतदर्थयोर्धारणाशक्तिः । प्रिया मेधा यस्यासौ प्रियमेधः
कश्चिद्विषयस्तस्य पुत्राः प्रैयमेधाः । तेषां त्रयाणां मध्ये ज्येष्ठः प्रतिदिनं त्रिवा-
रमग्निहोत्रं कृत्वा हुत्वाऽपि समृद्धिं न प्राप । द्वितीयो यजुषा द्विरजुहोत् ।
तृतीयस्तूष्णीं सकृदजुहोत् । तत्र यो यजुषाऽजुहोत् । यश्च तूष्णीं तावुभा-
वृद्धिं प्राप्नुवाम् । तस्मादन्येनापि प्रथमाहुतिरग्निज्योतिरित्यादिना यजुषा
होतव्या । द्वितीया तूष्णीं होतव्या । तथा सति समृद्धिं प्राप्नोति । मन्त्रस्य
चायमर्थः । अग्निरङ्गारात्मकः । ज्योतिः प्रभाद्रव्यम् । योऽग्निरङ्गारात्मकः
स एव प्रभाद्रव्यरूपः । यच्च प्रभाद्रव्यं तदेवाङ्गारात्मकम् । तयोरविनाभावस्य
दृष्टत्वात् । तदेतत्स्वकीया वागाह । अनेन मन्त्रेण सायं हुने सति रेतोधा-
रणं भवति । एवं सूर्यमण्डलं तत्प्रभयोरविनाभावो द्वितीयमन्त्र उच्यते ।
तेन प्रातर्होमे सत्याहितं रेतः प्रजोत्पत्तिं करोति । द्वितीयस्मिन्ननुवाक उदिता-

नुदितहोमपक्षौ विहितौ । तयोः प्रक्रमानुसारेण व्यवस्था द्रष्टव्या ।

“प्रक्रमे याथाकामी प्रक्रमान्तु नियम्यते” इति सूत्रकारेणोक्तन्यायात् ।

एवं सति योऽनुदितहोमं प्रक्रम्यानुतिष्ठति तस्य प्रमादाद्यदा होमा-
स्मानैव सूर्योऽभ्युदियात् । तदानीं प्रायश्चित्तं विधत्ते—

रेतो वा एतस्य हितं न प्रजायते (२) । यस्या-

ग्निहोत्रमहुतं सूर्योऽभ्युदेति । यद्यन्ते स्यात् ।

उज्जीय प्राहुदाद्रवेत् । स उपसाद्याऽऽताभितोरा-

सीत । स यदाऽऽताम्येत् । अथ भूः स्वाहेति

जुहुयात् । प्रजापतिर्वै भूतः । तमेवोपासरत् । स

एवैवं तत उन्नयति । नार्तिमाच्छेति यजमानः

(३), इति ।

तुष्णीं जायते यजमानः ।

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमाध्याये

नवमोऽनुवाकः ॥ ९ ॥

अनुदितहोमं प्रक्रम्यानुतिष्ठतो यस्य यजमानस्याग्निहोत्रमहुतमेवामिच्छन्
सूर्य उदेत्येतस्य गर्भाशये निषिक्तमपि रेतो न प्रजामुत्पादयति । तदानीं
यदि यजमानोऽन्ते स्यादग्न्यान्तरमगत्वा समीपे तिष्ठेत्तदानीं स्वयमेव हवि-
रुक्मीय प्राहुमुखमाहवनीयं प्रति उद्धतहविष्क आद्रवेदागच्छेत् । स
यजमाने आहवनीयसमीपे हविरुपसाद्य स्वयं ध्रुमपर्यन्तं निरुद्धश्वासस्तिष्ठेत् ।
यदा भ्रान्तो भवति तदा निरोधं परित्यज्य “ भूः स्वाहा ” इति मन्त्रेण
जुहुयात् । प्रजापतिर्भूतो नित्यसिद्ध इति तन्मन्त्रगतस्य भूशब्दस्यार्थः ।
अतस्तेन मन्त्रेण तमेव प्रजापतिं प्राप्तवान्भवति । स एव प्रजापतिरेनं
यजमानं ततः कालापराधदोषादुद्धृत्य सगुणं कर्म प्रजयति । यज-
मानो धिमाशं न प्राप्नोति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयकाण्डे प्रथमप्रपाठके नवमोऽनुवाकः ॥ ९ ॥

अथ प्रथमप्रपाठके दशमोऽनुवाकः ।

असृष्टहोचमन्त्रौ नवमेऽभिहितौ । दशमे बह्वेवस्थाविशेषानुसारिणो होमो विधीयते । तत्र प्रथमामवस्थां दर्शयति—

यदाग्निमुद्धरति । वसवस्तर्ह्यग्निः । तस्मि-
न्यस्य तथाविधे जुहति । वसुष्वे-
वास्याग्निहोत्रं हुतं भवति, इति ।

यदा यजमानो गार्हपत्यादाहवनीयेऽग्निमुद्धृत्य प्रतिष्ठापयति तदानीमुद्धर-
णावस्थायां वसुष्वित्वादसवोऽग्निरूपेण वर्तन्ते । यस्य यजमानस्य तथाविधे
तस्मिन्नावृत्तिजो जुहति तस्य यजमानस्य तदाग्निहोत्रं वसुष्वेव हुतं भवति ।
तेन वसवः प्रीयन्त इत्यर्थः । एवमुत्तरत्रापि योज्यम् ।

अथ द्वितीयावस्थामाह—

निहितो धूपायच्छेते । रुद्रास्तर्ह्यग्निः ।
तस्मिन्यस्य तथाविधे जुहति । रुद्रे-
ष्वेवास्याग्निहोत्रं हुतं भवति, इति ।

आहवनीये निहितोऽग्निर्धूपायन्निर्गच्छता धूमेन युक्तो यदाऽवतिष्ठते तदा-
नीमयं रुद्रस्वरूपः ।

अथ तृतीयावस्थामाह—

प्रथमनिध्ममर्चिरालंभते । आदित्यास्तर्ह्यग्निः
(१) । तस्मिन्यस्य तथाविधे जुहति ।
आदित्येष्वेवास्याग्निहोत्रं हुतं भवति, इति ।

अर्धिर्ज्वाला । सा यदेध्मकाष्ठं प्रथमं स्पृशति तदा सोऽग्निरादित्यरूपः ।

अथ चतुर्थीवस्थामाह—

सर्वं एव सर्वश इध्म आदीप्नो भवति । विश्वे
देवास्तर्ह्यग्निः । तस्मिन्यस्य तथाविधे जुहति ।

विश्वे^१ष्वेवास्य^२ देवेष्वग्निहोत्र^३ हुतं भवति, इति ।

सर्वोऽपि काष्ठसमूहः सर्वेषु प्रदेशेषु यस्मिन्काल आदीप्तो भवति तदा विश्वे देवा अग्निस्वरूपाः ।

अथ पञ्चमीमवस्थामाह—

नितराम^४चिरुपा^५वैति लोहिनीके^६व भवति । इन्द्र-
स्तर्ह्यग्निः । तस्मिन्यस्य तथाविधे जुह्वति । इन्द्र-
एवास्य^७ग्निहोत्र^८ हुतं भवति (२), इति ।

अर्चिर्ज्वाला सर्वाणि काष्ठानि यदा नितरामुपाप्नोति तेषु च काष्ठेषु लौहित्यमिव भवति तदानीमिन्द्रस्वरूपोऽग्निः ।

अथ षष्ठीमवस्थामाह—

अङ्गारा भवन्ति । तेभ्योऽङ्गारेभ्योऽर्चिरुदेति ।
प्रजापतिस्तर्ह्यग्निः । तस्मिन्यस्य तथाविधे जुह्वति ।
प्रजापतावेवास्य^९ग्निहोत्र^{१०} हुतं भवति, इति ।

प्रौढज्वालासु शान्तासु काष्ठान्यङ्गारा भवन्ति । तेभ्यश्चाङ्गारेभ्य ईषदेवा-
र्चिरुदेति । तदा प्रजापतिरूपोऽयमग्निः ।

अथ सप्तमीमवस्थामाह—

शरोऽङ्गारा अध्यूहन्ते । ब्रह्म तर्ह्यग्निः ।
तस्मिन्यस्य तथाविधे जुह्वति । ब्रह्मन्नेवा-
स्याग्निहोत्र^{११} हुतं भवति, इति ।

शरशब्देन क्षीरसारभूतं मण्डलम् । अङ्गारशब्देन चाश्रयमात्ररूपेणाव-
भासमानो ज्वालालेशोऽभिधीयते । तादृशाः शरोऽङ्गारा यदाऽध्यूहन्त
उपरि धावन्ति तदा परब्रह्मरूपोऽयमग्निः ।

इदानीमेवंविधज्ञानपूर्वकानुष्ठानस्य तथाविधध्यानस्य च प्रशंसां दर्शयति—

वसुषु रुद्रेष्वग्निदित्येषु विश्वेषु देवेषु । इन्द्रे प्रजा-
पतौ ब्रह्मन् । अपरिवर्गमेवास्यैतासु देवतासु हुतं
भवति । यस्यैवंविदुषोऽग्निहोत्रं जुह्वति । य उ
चैनदेवं वेद, इति ।

आदित्यास्तर्क्षाप्रिन्द्र एवास्याग्निहोत्रं हुतं भवति देवेषु चत्वारि च ।
अग्निं निहितः प्रथमं सर्वे एव नितरामङ्गाराः शरोऽङ्गारा वसुषु सप्त ।

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमा-
ध्याये दशमोऽनुवाकः ॥ १० ॥

यस्य ज्ञानपूर्वको होमो यस्य च ध्यानं तयोरुभयोरप्यपरिवर्गमेकमपि
दिनमवर्जयित्वा बस्वादिषु ब्रह्मान्तेषु देवेषु हुतं भवति । अ इत्याहुर्थे ।
परिवर्गः परिवारः । इदं क्रियाविशेषणम् । एतासु पूर्वोक्तासु देवतास्वस्य
यजमामस्याऽऽहुतं भवत्येव । अन्यत्स्यष्टम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे प्रथमप्रपाठके दशमोऽनुवाकः ॥ १० ॥

अथ प्रथमप्रपाठक एकादशोऽनुवाकः ।

दशमे बह्वेखवस्याविशेषं होमप्राशस्त्यं दर्शितम् । एकादशे कालभेदेन
परिषेचनं समन्त्रकं विधत्ते—

ऋतं त्वा सत्येन परिषिञ्चामीति सायं परि-
षिञ्चति । सत्यं त्वर्तेन परिषिञ्चामीति प्रातः ।
अग्निर्वा ऋतम् । असावादित्यः सत्यम् ।
अग्निमेव तदाऽऽदित्येन सायं परिषिञ्चति ।

अग्निनाऽऽदित्यं प्रातः सः । यावद्दहोरात्रे
भवतः । तावदस्य लोकस्य । नार्तिर्न रिष्टिः ।
नान्तो न पर्यन्तोऽस्ति । यस्यैवंविदुषोऽग्नि-
होत्रं जुहति । य उ चैनदेवं वेदं (१), इति ।

अस्ति द्वे च ।

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमाध्याये
एकादशोऽनुवाकः ॥ ११ ॥

अङ्गिरसः प्रजापतिरग्निः रुद्र उत्तरावर्ती ब्रह्मवादिनोऽग्निहोत्रमायणा यज्ञाः
प्रजापतिरकामयताऽऽत्मन्वद्भौद्रं गवि दक्षिणतस्त्रयो वै यदग्निमृतं त्वा सत्ये-
भेकादश ॥ ११ ॥

आङ्गिरसः मेव तेन यशनेव यन्निमाहिं यो वा अग्निहोत्रस्योपसदो दक्षि-
णतः षष्टिः ॥ ६० ॥

इति कृष्णयजुर्वेदीयतैत्तिरीयब्राह्मणे द्वितीयाष्टके
प्रथमोऽध्यायः ॥ १ ॥

ऋतशब्देन मानससत्यवाचिनाऽग्निरत्र विवक्षितः । सत्यशब्देन वाचिक-
सत्यवाचिनाऽऽदित्योऽत्र विवक्षितः । तथा सति ऋतमग्निं त्वामादित्येन
कृतः सिञ्चामीति सायं कालीनमन्त्रस्यार्थः । सत्यमादित्यं त्वामैवेवाग्निना
परितः सिञ्चामीति प्रातः कालीनमन्त्रस्यार्थः । एवंविधज्ञानपूर्वकानुष्ठाने तत्त्वा-
विधज्ञाने च यावन्तं कालमहोरात्रे उभे सुस्थिते वर्तेते तावन्तं कालमेतदीय-
पुत्रपौत्रादिपरम्परायामग्निहोत्रानुष्ठानोपयुक्तस्यास्य विघ्नकारिणी कालार्तिर्न
भवति । नापि सर्वात्मना नाशो भवति । तथा भोग्यवस्तुर्वा कदाऽप्यन्तप-
र्यन्तो न इतः । अन्तः प्रतिबन्धः । पर्यन्तः सर्वात्मना नाशः । तस्मादेतत्प-
श्चस्तमग्निहोत्रमनुष्ठेयमिति प्रपाठकस्य वात्पर्यार्थः ।

अथ प्रपाठकस्यानुवाक्यार्थः संगृह्यते—

उपोद्धातोऽग्निहोत्रं च संस्काराः प्राक्तनास्तथा ।

उदीच्या अपि संस्काराः काम्यद्रव्यविधिरस्तथा ॥

अहोमस्य प्रतीकारो दोहनीयहविःस्तुतिः ।
 दोहोऽसंसृष्टहोमश्च बह्व्यवस्थाप्रशंसनम् ॥
 पारिवेचनमित्येवं प्रपाठक उदीरितः ॥
 वेदार्थस्य प्रकाशेन तमो हार्दं निवारयन् ।
 प्रमथीश्चतुरो देयाद्विद्यातीर्थमहेश्वरः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
 ब्राह्मणभाष्ये द्वितीयकाण्डे प्रथमप्रपाठक एकादशोऽनुवाकः ॥ ११ ॥

इति श्रीमद्दीर्घुकृष्णसाम्राज्यधुरंधरश्रीमत्सायणाचार्यविरचिते माधवीये
 वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये द्वितीयकाण्डे
 प्रथमः प्रपाठकः समाप्तः ॥ १ ॥

(मूलक्रमेण—अष्ट० २ अध्या० १ (९) अनु० ११ (८९) ।
 (भाष्यक्रमेण—कां० २ प्रपा० १ (९) अनु० ११ (८९) ।

अथ द्वितीयकाण्डे द्वितीयप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।
 निर्ममे तमहं वन्दे विद्यातीर्थमहेश्वरम् ॥
 अग्निहोत्रविधिः साङ्गप्रशंसाज्ञानसंयुतः ।
 आद्ये प्रपाठके प्रोक्तो नित्यकाम्यविभेदतः ॥
 आरण्यकाण्डगा मन्त्रा दशहोत्रादयः श्रुताः ।
 तद्ब्राह्मणं स्पष्टमुक्तं द्वितीयेऽस्मिन्प्रपाठके ॥

आरण्यकाण्डस्य तृतीयप्रपाठके प्रथमानुवाके दशहोत्राख्यः “ विचिः
 झूक् ” इत्यादिहोममन्त्र आम्नातः । तस्य विधिरस्मिन्प्रथमानुवाकेऽभिधी-
 यते । होतृमन्त्राणां च प्रयोगव्यवस्था सूत्रकारेण विस्पष्टं दर्शिता—“ त
 इमे चतुर्होत्रारो यत्र होमार्थाः सग्रहाः सस्वाहाकारास्तत्र प्रयुज्येरन्, यत्रा-
 होमार्था अग्रहा अस्वाहाकारा यत्र जपा याजमानास्तेषां ये विहारसंयुक्ता
 आहिताग्नेस्तान्मतीयादुभयोरितरान् ” इति । चतुर्होतृशब्दः कृत्स्नहोतृमन्त्र-
 विषयः । एतच्च प्रश्नोत्तराभ्यां विस्पष्टमाम्नास्यते । एतेषु चतुर्होतृमन्त्रेषु

यावन्ति पूर्वभागे होमसाधननामानि श्रूयन्ते तेषां प्राधान्येन दशहोतृमन्त्र-
त्वम् । उपरिभागो ग्रहशब्दवाच्यः । तस्यान्ते स्वाहाकारः पठितः । तौ ग्रह-
स्वाहाकारौ होमेष्वेव । जपादौ तद्वद्वितो होतृभाग एव प्रयोक्तव्यः । विहस्र
आहवनीयादियुक्तं कर्म । तद्विषयविधिष्वाहिताग्निरैवाधिकारीतरेषु त्वना-
हिताग्निरपि । अत एव तेषां क्रत्वर्थः पुरुषार्थभेत्युभयविधः प्रयोगो विद्यते ।
एवं सत्यत्र पुरुषार्थमयोगं तावदादौ विधत्ते—

प्रजापतिरकामयत प्रजाः सृजेयेति । स एतं
दशहोतारमपश्यत् । तं मनसाऽनुद्भूत्य दर्भस्त-
म्बेऽजुहोत् । ततो वै स प्रजा असृजत । ता
अस्मात्सृष्टा अपाक्रामन् । ता ग्रहेणागृह्णात् । तद्ग्र-
हस्य ग्रहत्वम् । यः कामयेत् प्रजायेयेति । स
दशहोतारं मनसाऽनुद्भूत्य दर्भस्तम्बे जुहुयात् ।
प्रजापतिर्वै दशहोता (१) । प्रजापतिरेव भूत्वा
प्रजायते, इति ।

पुरा कदाचित्प्रजापतिः प्रजा उत्पादयितुं कामयमानस्तदुपायं वेदेषु परी-
क्ष्य दशहोत्रारूपं मन्त्रमपश्यत् । स च मात्र आरण्यकाण्ड एवं समाख्यातः—
“ चित्तिः सुक् । चित्तमाव्यम् । वाग्वेदिः । आधीतं ब्रह्मिः । केतो अग्निः ।
विज्ञातमग्निः । वाक्पतिर्होता । यन उपवक्ता । प्राणो हविः । सामाध्वर्युः ”
इति । अत्र चित्तिचित्शब्दाभ्यां निर्विकल्पकसविकल्पकभेदजनकाश्रयः कर-
णभेदौ विवक्षितौ । वाक्पतिर्होता । आधीतमुच्चार्यमाणम् । केतुविज्ञानशब्दाभ्यां
निर्विकल्पकसविकल्पकविज्ञानविषयावभिधीयते । वाक्पतिशब्देन वाचः प्रव-
र्तकः कण्ठतालवादिस्थानेषु संप्रज्यमानो वायुरुच्यते । मनःप्राणौ प्रसिद्धौ ।
सामशब्देन तद्देतुः स्वरोच्चारणशक्तिरुच्यते । एवं चित्त्वादयो दश शरीरगताः
पदार्थविशेषाः । सुखादयो दश पदार्था होमक्षिप्पादकाः । अग्निशब्दद्वयेनाऽऽह-
वनीयगार्हपत्यौ विवक्षितौ । उपवक्तृशब्देनामुवचनकर्तृर्होतुः पुरा प्रेषवक्ता
धैत्र्यावरुणो विवक्षितः । चित्त्वादयः शारीरपदार्थाः सुखादिरूपा इति वा-
क्यार्थः । अस्मिन्मन्त्रे सुखादीनां होमसाधनानां दशानामभिहितत्वादयं मन्त्रो

दशहोतेत्युच्यते । सोऽयं मन्त्रस्य पूर्वभागः । उत्तरभागस्तु ग्रहशब्दवाच्य एवमात्मनातः—“ वाचस्पते विधे नामन् । विधेम ते नाम । विधेस्त्वमस्माकं नाम । वाचस्पतिः सोमं पिबतु । अस्मासु नृम्णं धात्स्वाहा ” इति । हे वाचस्पते वाचः पलक हे विधे जगद्विनातर्हे नामन्सर्वस्य वशीकर्तृस्ते तव नाम विधेमस्मदनुग्रहकारी देवोऽयमित्येवं प्रसिद्धिं कुर्मः । यद्वा नमनं गृहीत्वा संपादयामः । त्वमप्यस्माकं नाम विधेदेवेषु मध्ये यजमानोऽयं यथाशक्नं हुतवानिति प्रसिद्धिं कुरु । अयं वाचस्पतिर्मदीयेषु यागेषु सोमसहस्राज्यं पिबतु । अस्मासु होमकर्तृषु नृम्णमपेक्षितं धनं धात्वाचस्पतिः स्त्वादवतु । इमं वृत्तान्तमुद्दिश्य जुहुयीति स्वकीया वागाह । अत्र वाचस्पते इत्यादि नृम्णं धादित्यन्तो ग्रहभागः । तेन ग्रहभागेन(ण) स्वाहाकारेण च सहितं तं दशहोतृमन्त्रं मनसोच्चार्य कस्मिंश्चिदर्धस्तम्ब आज्येन हुतवान् । ततो होमसामर्थ्यात्स प्रजापतिः कामिताः प्रजाः ससर्ज । ताः सृष्टाः प्रजा अनुरावरहिता अस्मात्प्रजापतेरपक्रान्ताः । स च प्रजापतिः “ वाचस्पते ” इत्यादिग्रहभागपठनसामर्थ्येन ताः प्रजाः पुनरगृह्णातु । ततो गृह्णात्यनेनेति व्युत्पत्त्या ग्रहत्वं संपन्नम् । प्रजापतिवदन्योऽपि होमं कृत्वा प्रजापतिसामर्थ्यं प्राप्य प्रजोत्पत्तिं करोति । सोऽयं विधिः सूत्रकारेण संगृहीतः—“ यः कामयेत प्रजायेयेति स द्वादशगृहीतेन सुखं पूरयित्वा दशहोतारं मनसाऽनुब्रूय दर्भस्तम्बे सग्रहं जुहुयादर्धं वा पूर्वेण ग्रहेणार्धमुत्तरेण ” इति ।

मानसं मन्त्रोच्चारणं प्रशंसति—

मनसा जुहोति । मन इव हि
प्रजापतिः । प्रजापतेराप्त्यै, इति ।

यथाऽस्मदीयं मनः संकल्पमात्रेण मनोराज्यगतानिगारिन्त्यादीन्सृजति, एवं प्रजापतिरपि संकल्पमात्रेण सृजतीति तत्साम्यतो मानसमुच्चारणं प्रजापतेः प्राप्त्यै भवति ।

विधत्ते—

पूर्णया जुहोति । पूर्ण इव हि
प्रजापतिः । प्रजापतेराप्त्यै, इति ।

द्वादशगृहीतेनाऽऽज्येन या सुखपूर्णा तया जुहुयात् । सर्वात्मकत्वात्प्रजापतेः पूर्णत्वम् ।

पक्षान्तरं विधत्ते—

न्यूनया जुहोति । न्यूनाद्धि प्रजापतिः प्रजा

असृजत । प्रजानां सृष्ट्यै (२), इति ।

चतुर्गृहीतेनाऽऽज्वेन युक्ता येयमपूर्णा स्रक्तया जुहुयात् । सृष्टेः प्राक्प्रजापतेः स्वरूपं सर्वजगद्गीजावस्थापन्नमव्याकृतं सर्वविशेषराहित्येन न्यूनं तस्मादेवान्याकृताद्व्याकृतरूपाः प्रजाः सृष्टवान् । अतो न्यूनया होमः प्रजासृष्ट्यै भवति । पूर्णत्वन्यूनत्वपक्षौ समबलत्वाद्विकल्पितौ । ग्रहसहितेन होतृमन्त्रेण सर्वद्रव्यं सकृद्धोतव्यमित्येकः पक्षः । होतृभग्नो(णा)र्थं हुत्वा पुनरर्थं ग्रहभागेन(ण) होतव्यमिति द्वितीयः पक्षः । ताविसौ पक्षौ सूत्रोक्तौ ।

अथ होमाचारं विधत्ते—

दर्भस्तम्बे जुहोति । एतस्माद्वै योनेः प्रजापतिः

प्रजा असृजत । यस्मादेव योनेः प्रजापतिः प्रजा

असृजत । तस्मादेव योनेः प्रजायन्ते, इति ।

भूमिष्ठदर्भस्तम्बस्य प्रजायोनित्वम् । तथा च पञ्चमकाण्डे समाम्नातम्—
“ यद्वा अस्या अमृतं यद्वीर्यं तद्दर्भास्तस्मिन्जुहोति प्रैव जायते ” इति ।

विधत्ते—

ब्राह्मणो दक्षिणत उपास्ते । ब्राह्मणो वै प्रजा-

नामुपद्रष्टा । उपद्रष्टुमत्येव प्रजायते, इति ।

होमकाले कश्चिद्ब्राह्मणो दक्षिणभागे स्थापनीयः । उपद्रष्टा हिनाहितस्य प्रजानामुपदेष्टा । उपद्रष्टा उपद्रष्टुमतिहिनाहितद्रष्टृयुक्ते देशे प्रजायते ।

ग्रहभागं प्रशंसति—

ग्रहो भवति । प्रजानां सृष्ट्यानां धृत्यै, इति ।

यथा प्रजापतिरपक्रान्ताः प्रजा ग्रहभागेन(ण) धृतवानेवं यजमानोऽपि । इत्थं प्रजाकामस्य प्रयोगमभिधायाथ यशस्कामस्य प्रयोगं विधत्ते—

यं ब्राह्मणं पियां पिद्वाश्वं यशो न च्छेत् (३) ।

सोऽरण्यं परेत्य । दर्भस्तम्बमुद्ग्रथ्य । ब्राह्मणं
दक्षिणतो निषाद्य । चतुर्होतृन्व्याचक्षीत ।
एतद्वै देवानां परमं गुह्यं ब्रह्म । यच्चतुर्होतारः ।
तदेव प्रकाशं गमयति । तदेनं प्रकाशं
गतम् । प्रकाशं प्रजानां गमयति, इति ।

वेदशास्त्रविद्यां तां जानन्तं ब्राह्मणं यदि तदनुरूपं यशो न प्राप्नुयात्तदा
स ब्राह्मणोऽरण्यमसुप्रविश्य दर्भस्तम्बमूर्ध्वग्रन्थिकं बध्नीत । तत्राऽऽसीनः
सन्कंचिद्विशिष्टं ब्राह्मणं दक्षिणभाग उपवेश्य तत्समीपे होतृमन्त्रान्विस्पष्टमु-
च्चारयेत् । चित्तिः सुगित्यादिको दशहोता पृथिवी होतेत्यादिकश्चतुर्होताऽग्नि-
होतेत्यादिकः पञ्चहोता सूर्यं ते चक्षुरित्यादिकः षडहोता महाहविर्हो-
देत्यादिकः सप्तहोता । एते सर्वेऽपि होतृमन्त्राश्चतुर्होतृशब्देन च्छन्निष्पाये-
नोपलक्षिताः । अन्यथा बहुवचनानुपपत्तेः । चतुर्होतृशब्दस्यैव सर्वोपलक्ष-
कत्वं, न तु दशहोत्रादिशब्दस्येत्ययमर्थ उपरिष्ठाद्विस्पष्टी भविष्यति ।
अत्र होमविधानाभावाद्ब्रह्मभागस्वाहाकारभागै न प्रयोक्तव्यौ । यत्ते चतु-
र्होतारो मन्त्रा एतदेव देवानामुत्कृष्टं गोप्यं ब्रह्म । देवाः परस्मिन्ब्रह्मणि
पादशं गौरवं तादृशमेतेषु कुर्वन्ति । तदेव देवाभिर्मन्त्ररूपं ब्रह्म देवेषु मध्ये
विद्वांसमेनं प्रकाशं गमयति । ततो देवेषु रुचातिं गतमेनं ब्राह्मणं देवानु-
ग्रहंयुक्तं पुनः प्रजानां मध्ये प्रकाशं गमयति तस्यो लोकद्वयप्रख्यातो भवति ।

उक्तदर्भस्तम्बं प्रशंसति—

दर्भस्तम्बमुद्ग्रथ्य व्याचष्टे (४) । अग्निवान्वै

दर्भस्तम्बः । अग्निवत्येव व्याचष्टे, इति ।

यथाऽग्निर्होमाधारस्तद्दर्भस्तम्बोऽपि तत्र होमाधारत्वेन विहितः ।

ततोऽग्निमत्त्वं हिताहितसाक्षित्वेनोपवेशितं ब्राह्मणं प्रशंसति—

ब्राह्मणो दक्षिणत उपाऽऽस्ते । ब्राह्मणो वै प्रजा-

नामुपद्रष्टा । उपद्रष्टुमत्येवैनं यशं कच्छति, इति ।

इदं हितमिदमहितमिति ब्राह्मणः प्रजाभ्य उपदिशति तस्मादयमुपद्रष्टा ।
तथाविधब्राह्मणैर्युक्त एव देशे विद्वांसत्वेनं यशः प्राप्नोति ।

अथ साक्षिणे ब्राह्मणाय गोदानं विधत्ते—

ईश्वरं तं यशोऽर्तोऽरित्याहुः । वस्यां ते
व्याचष्ट इति । वरस्तस्मै देयः । यदे-
वैनं तत्रोपनमति । तदेवावैरुन्धे, इति ।

यं ब्राह्मणं संनिधाप्य होतृन्पठति तमेव ब्राह्मणं तद्यशोऽर्तोऽरीश्वरं प्राप्तुं
समर्थम् । अतस्तस्मै गोदानेन यद्यश एनं ब्राह्मणं प्राप्नोति तत्स्वयमेव स्वी-
करोति ।

तदेवं पुरुषार्थप्रयोगद्वयमाभिधाय क्रत्वर्थे दशहोतृमन्त्रस्य प्रयोगचतुष्टयं
क्रमेण विधत्ते—

अग्निमादधानो दशहोत्रारणिमवदध्यात् ।
प्रजातमेवैनमाधत्ते । तेनैवोद्द्रुत्याग्निहोत्रं जुहु-
यात् । प्रजातमेवैनंज्जुहोति । हविर्निर्वक्ष्यन्द-
शहोतारं व्याचक्षीत् । प्रजातमेवैनं निर्वपति ।
सामिधेनीरेनुवक्ष्यन्दशहोतारं व्याचक्षीत् ।
सामिधेनीरेव सृष्ट्वाऽऽरभ्य प्रतनुते । अथो यज्ञो
वै दशहोता । यज्ञमेव तनुते (६), इति ।

प्रजातं प्रभूतमाधेयोऽग्निहोतव्यं निर्वपणीयं च हविर्दशहोतृमन्त्रेण कर्षते ।
तथा सामिधेनीरेव दशहोतृपाठेन सृष्ट्वा तदनुष्ठानं प्रारभ्य विस्तारयति । अपि
च दशहोतृमन्त्रस्य यज्ञसाधनत्वेन यज्ञरूपत्वाद्यज्ञमेव विस्तारयति ।

यदुक्तं सूत्रकारेण—“ दशहोत्राऽभिचरन्त्यजेत स्वकृत इरिणे प्रदरे वा जुहुयात् ” इति । तदिदं पुरुषार्थत्वेन विधत्ते—

अभिचरन्दशहोतारं जुहुयात् । नववै पुरुषे
श्रियाः । नाभिर्दक्षिणी । सप्राणमेवैनमभि-
चरति । एतावदेव पुरुषस्य स्वम् । याव-
त्प्राणाः । यावदेवास्यास्ति । तदभिचरति, इति ।

अिरसि च्छिद्राणि समाधस्तने द्वे छिद्रे तेषु संचरन्तः प्राणा नवस-
कास्तदेषस्तया नाभेर्दक्षमत्वम् । एवं सति होतृपञ्चगतया दशसंख्या(रुष)या
सर्वप्राणयुक्तमेवैनं ऋग्यजुर्मुद्गियाभिचारः कृतो भवति । अपि च प्राणा इति
यावदस्ति, एतावदेव पुरुषस्य मुख्यं स्वम् । अतस्तत्सर्वमुद्गियाभिचारः
कृतो भवति ।

होमदेशं विधत्ते—

स्वकृत इरिणे जुहोति प्रदरे वा । एतद्वा
अस्यै निर्वृतिगृहीतम् । निर्वृतिगृहीत
एवैनं निर्वृत्या ग्राहयति, इति ।

इरिणमु(म)परस्थानं तच्च स्वकृतं स्वयमेव सिद्धं न तु गर्ह्यपत्याहवनीया-
द्यायतनवदुपनिष्यनेन संपादितम् । प्रदरो भूछिद्रम् । अन्तर्बोर्मध्य एकस्मि-
न्जुहुयात् । एतच्चोभयं निर्वृत्या राक्षसरूपया देवतया गृहीतं स्थानम् ।
अतस्तस्मिन्नेव स्थाने एनं वेरिणं निर्वृत्या ग्राहयति ।

विधत्ते—

यद्वाचः क्रूरम् । तेन वर्षट् करोति । वाच एवैनं
क्रूरेण प्रवृश्वाति । ता जगार्तिमार्छति, इति ।

दशहोत्रं स्रष्ट्या ऋग्यजुर्मुद्गियाभिचारे रुष एव तनुते निर्वृतिगृहीतं पञ्च ।

इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीया-
ध्याये प्रथमोऽनुवाकः ॥ १ ॥

आरण्यकाण्डे कूराणि समास्नातानि—“ खद फद जहि । छिन्धी भिन्धी

इन्धी षट् ! इति वाचः क्रूराणि ” इति । तेषां मध्ये केनचित्क्रूरेण दशहोतृ-
मन्त्रान्ते वषट्कारकृत्यं संपादयेत् । ततस्तेन क्रूरेणैनं शत्रुं छिनत्ति । तदानी-
मेवासौ मरणं गच्छति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे द्वितीयप्रपाठके प्रथमोऽनुवाकः ॥ १ ॥

अथ द्वितीयप्रपाठके द्वितीयोऽनुवाकः ।

प्रथमे दशहोतृमन्त्रस्य क्रत्वर्थपुरुषार्थप्रयोगद्वयं दर्शितम् । द्वितीये चतुर्हो-
त्रादिमन्त्राणां क्रत्वर्थप्रयोगः प्रदर्श्यते । तत्राऽऽदौ चतुर्होतुः प्रयोगं विधत्ते—

प्रजापतिरकामयत दर्शपूर्णमासौ सृजेयेति ।

स एतं चतुर्होतारमपश्यत् । तं मनसाऽनुद्बु-

त्याहवनीयेऽजुहोत् । ततो वै स दर्शपूर्ण-

मासावसृजत । तावस्मात्सृष्टावपाक्रामताम् ।

तौ ग्रहेणागृह्णात् । तद्ग्रहस्य ग्रहत्वम् । दर्श-

पूर्णमासावालभमानः । चतुर्होतारं मनसाऽ-

नुद्बुत्याऽऽहवनीये जहुयात् । दर्शपूर्णमासा-

वेव सृष्ट्वाऽऽरभ्य प्रतेनुते (१) । ग्रहो

भवति । दर्शपूर्णमासयोः सृष्टयोर्धृत्यै, इति ।

चतुर्होतृमन्त्र आरण्यकाण्ये समाम्नातः—“ पृथिवी होता । द्यौरध्वर्युः ।
रुद्रोऽग्नीत् । बृहस्पतिरुपवक्ता ” इति । सोऽयं होतृभागः । तत्र पृथिव्यादयः
प्रसिद्धाः । तथा होत्रादयश्च । उषवक्तृशब्देन समीपे स्थितत्वात्तत्कर्मानुमानानो
ब्रह्मा विवक्षितः । ग्रहभागस्त्वेवाम्नातः—“ वाचस्पते वाचो वीर्येण । संभृत-
तमेनाऽऽयक्ष्यसे । यजमानाय वार्यम् । आ सुवस्करस्मै । वाचस्पतिः सोमं
पिबति । जजनदिन्द्रमिन्द्रियाय स्वाहा ” इति । हे वाचस्पतेऽत्यन्तं संपादितेन
मन्त्रात्मिकाया वाचः सामर्थ्येन त्वमासमन्तायक्ष्यसे । अस्मै यजमानाय

चार्यं वरणीयं सुवः स्वर्गमाकः समन्तात्कुरु । अयं वावस्पतिरस्मदीयेषु यागेषु सोमं पिबति । इन्द्रं देवमिन्द्रियायेन्द्रियसमृद्ध्यर्थं जजनज्जनयन्मे(तु मे)रयत्वित्यर्थः । तदेतदुद्दिश्य जुहुधीति स्वकीया वागाह । होमकाले यथोक्तग्रहेण स्वाहाकारेण च युक्तश्चतुर्होतृमन्त्रः प्रयोक्तव्यः । आकृभमान उपक्रममाणः । अन्यत्सर्वं दशहोतृमन्त्रवद्व्याख्येयम् ।

अथ पञ्चहोतुः प्रयोगं विधत्ते—

सोऽकामयत चातुर्मास्यानि सृजेयेति । स एतं पञ्च-
होतारमपश्यत् । तं मनसाऽनुद्भूत्याऽऽहवनीयेऽजुहोत् ।
ततो वै स चातुर्मास्यान्यसृजत । तान्यस्मात्सृष्टा-
न्यपाक्रामन् । तानि ग्रहेणागृह्णात् । तद्ग्रहस्य ग्रह-
त्वम् । चातुर्मास्यान्यालभमानः (२) । पञ्चहो-
तारं मनसाऽनुद्भूत्याऽऽहवनीये जुहुयात् । चातुर्मा-
स्यान्येव सृष्ट्वाऽऽरभ्य प्रतनुते । ग्रहो भवति । चातु-
र्मास्यानां सृष्टानां धृत्यै, इति ।

पञ्चहोतृमन्त्र आरण्यकाण्ड एवमास्नातः—“अग्निहोता । अश्विनाऽध्वर्यू ।
त्वष्टाऽग्नीत् । मित्र उपवक्ता ” इति । अग्न्यादयः प्रसिद्धाः । अध्वर्युः प्रति-
प्रस्थाता चेत्यध्वर्युद्वित्वेन होतृपञ्चकं पूरणीयम् । तत्र ग्रहभाग एवमास्नातः—
“ सोमः सोमस्य पुरोगाः । शुक्रः शुक्रस्य पुरोगाः । आतास्त इन्द्रसोमाः ।
वातापेर्हवनश्रुतः स्वाहा ” इति । योऽयं देवतात्मकः सोमः सोऽयं लतात्म-
कस्य सोमस्य यागदेशं प्रत्यागमने पुरतो गच्छति । शुक्रो भासको देवता-
दिप्रकाशको मन्त्रः शुक्रस्य गृह्यमाणतया भासमानस्य सोमस्य पुरतो गच्छति ।
आदौ मन्त्रं पठित्वा पश्चात्सोमा गृह्यन्ते । हे, इन्द्र त्वदर्थमेते सोमाः आताः पक्का
आशिता वा । कीदृशस्य ते वातापेर्वायुवदामोति सहसा गच्छतीति वातापिः ।
तस्य हवनमाह्वानं शृणोतीति हवनश्रुत्तस्यैतदर्थं जुहुधीति स्वकीया वागाह ।

अथ सर्वत्र दर्शपूर्णमासचातुर्मास्यादीनामुपक्रमणं तदभिमानिचेतनविषयं
द्रष्टव्यम् । अन्यत्पूर्ववद्व्यारूपेयम् ।

षड्दोतृयन्त्रस्य प्रयोगं विधत्ते—

सोऽकामयत पशुबन्धं सृजेयेति । स एतं षड्दो-
तारमपश्यत् । तं मनसाऽनुवृत्त्याऽऽहवनीयेऽजुहोत् ।
ततो वै स पशुबन्धमसृजत । सोऽस्मात्सृष्टोऽपांक्रा-
मत् । सं ग्रहेणागृह्णात् (३) । तद्ग्रहस्यै ग्रहत्वम् ।
पशुबन्धेन यक्षपमाणः । षड्दोतारं मनसाऽनुवृ-
त्त्याऽऽहवनीये जुहुयात् । पशुबन्धमेव सृष्ट्वाऽऽ-
रभ्य प्रतेनुते । ग्रहो भवति । पशुबन्धस्य सृष्टस्य
धृतिः, इति ।

षड्दोतृयन्त्र आरण्यकाण्ड एवमास्मात्—“सूर्य ते चक्षुः । वातं प्राणः ।
द्यां पृष्ठम् । अन्तरिक्षमात्मा । अङ्गैर्वज्रम् । पृथिवीं शरीरम्” इति । हे पशो
योऽयं सूर्यः स च ते चक्षुः । यो वायुः स ते प्राणः । तथा च पशुविषयेऽ-
ग्निगुणैवे समार्त्नायते—“सूर्यं चक्षुर्गमयसात् । वातं प्राणमन्वषसृजतात्” इति ।
सा द्यौस्ते पृष्ठभागः । उपरिवर्तित्वसाम्यात् । यदिदमन्तरिक्षं ते त्वदीयो
जीवात्मा । मध्यवर्तित्वसाम्यात् । यानि हृदयाक्केन्यङ्गानि तैर्यज्ञं संपादयेति
शेषः । यान्यन्यान्यस्थयादीनि शरीरगतानि सैः पृथिवीं प्राप्नुहीति शेषः ।
सूर्यं ते चक्षुरित्यादावपि त्वदीयं चक्षुः सूर्यं प्राप्नोत्विति वा योजनीयम् ।
होमानिष्पादकस्य पशोः षडङ्गानि चक्षुरादीन्यत्रोक्तामीत्यस्य मन्त्रस्य षड-
दोतृत्वम् । ग्रहभाग एवमास्मात्—“वाचस्पतेऽच्छिद्रया वाचा । अच्छि-
द्रया जुह्वा । दिवि देवावृषं होत्रामैरयस्व स्वाहा” इति । हे वाचस्पतेऽच्छि-
द्रया वाचा स्वराक्षरपूर्णेन मन्त्रेणाच्छिद्रया जुह्वा घृतसंपूर्णया जुवा देवा-
वृषं देवानां वर्षयिषीं होत्रां होमक्रियां दिवि जुहोतुं परयस्व सर्वतः प्रेरय ।
एवमर्थमुद्दिश्य जुहुधीति स्वकीया वामाह । अन्यत्पूर्ववद्व्यारूपेयम् ।

सप्तहोतृमन्त्रस्य प्रयोगं विशत्ते—

सोऽकामयत सौम्यमध्वरः सृजेयेति । स
एतः सप्तहोतारमपश्यत् । तं मनसाऽनुद्रुत्याऽऽ-
हवनीयेऽजुहोत् । ततो वै स सौम्यमध्वरमसृ-
जत (४) । सोऽस्मात्सृष्टोऽपाकामत् । तं ग्रहे-
णागृह्णात् । तद्ग्रहस्य ग्रहत्वम् । दीक्षिष्यमाणः ।
सप्तहोतारं मनसाऽनुद्रुत्याऽऽहवनीये जुहुयात् ।
सौम्यमेवाध्वरः सृष्ट्वाऽऽरभ्य प्रतनुते । ग्रहो
भवति । सौम्यस्याध्वरस्य सृष्टस्य धृत्यै, इति ।

न विद्यते ध्वरो हिंसा यस्याग्निष्टोमादेः सोऽयमध्वरः । न हि तदनुष्ठा-
यिनः काचिद्धिमाऽस्ति । तस्य स्वर्गकामस्यापि हेतुत्वात् । स च सोमद्रव्येण
निष्पाद्यत्वात्सौम्यः । सप्तहोतृमन्त्रश्चाऽऽरण्यकाण्ड एवमाज्जातः—“महाहवि-
होता । सत्यहविरध्वर्युः । अच्युतपाजा अभीत् । अच्युतमना उपवक्ता । अना-
ध्वस्यश्चामतिध्वस्यश्च यज्ञस्याभिगरो । अयास्य उद्गाता ” इति । महाहविः
सत्यहविरित्याद्या अयास्यान्ताः सप्तसंख्याका महर्षयस्तन्महर्षिस्वरूपा मन्त्र-
गता अवस्था होत्रादयो यज्ञस्य सोमभागस्याभिगरावभित उद्गातुः पुरस्ता-
त्पथाच्च गृणीतः प्रसारपनिहारभागौ गायत इति प्रस्तोतृपतिहोत्राभिगरो ।
होताऽध्वर्युः अभीध्रो ब्रह्मः प्रस्तोता पतिहोत्रातेति सप्तसंख्याका होमनिष्पा-
दका अत्रोक्ता इत्ययं मन्त्रः सप्तहोतेत्युच्यते । अस्य ग्रहभागस्त्वेवमाप्नातः—
“वाचस्पते हृद्विधे नाम्नः । विधेम ते नाम । विधेस्त्वमस्माकं नाम । वाचस्पतिः
सोममपात् । मा दैव्यस्तन्तुश्छेदि मा मनुष्यः । नमो दिवे । नमः पृथिव्यै
स्वाहा ” इति । हे वाचस्पते हे हृद्विधे हृदयस्य विधातः । चित्तमेरकेत्यर्थः । हे
नाम्नःसर्वजनसंबन्धिप्रणामयुक्त ते तुभ्यं नाम नमनं प्रणतिं विधेम कुर्याः । त्वं
वाचस्पतिः सोममपात्तीतवान्दैव्यस्तन्तुर्भद्रं हविःस्वीकारार्थमागो देवसं-
वादी संतानो मा छेदि कदाचिदपि विच्छिन्नो मा भूत् । तथा मम मनुष्य-
स्तन्तुर्कृत्विक्कवाहोऽपि विच्छिन्नो मा भूत् । यावापृथिवीभ्यां नपोऽस्तु ।

तमिममर्थमुद्दिश्य जुहुधीति स्वकीया वागाह । तेनानेन ग्रहस्वाहाकारसहितेन सप्तहोत्रा दीक्षार्थी जुहुयात् । सोमयागस्य दीक्षादित्वेन तदारम्भार्थ एवायं होमः । दीक्षाद्यङ्गेष्वग्नीषोमीयपशोरन्तर्भावात्तस्य यद्यपि पृथगुपक्रमो नास्ति तथाऽपि निरुद्धपशुबन्धवायव्यादीनामनन्तर्भावात्तदर्थः पूर्वो मन्त्रहोमः । अन्यत्पूर्ववद्वाख्येयम् ।

तदेवं चतुर्होत्रादिमन्त्रचतुष्टयस्य क्रत्वर्थः प्रयोग उक्तः । अथ संभारयजुर्मन्त्राणां क्रत्वर्थप्रयोगं विधत्ते—

देवेभ्यो वै यज्ञो न प्राप्तवत् । तमेता-

वच्छः संभरन् (५) । यत्संभाराः ।

ततो वै तेभ्यो यज्ञः प्राप्तवत् । यत्सं-

भारा भवन्ति । यज्ञस्य प्रभूत्यै, इति ।

योऽयमग्निष्टोमादिर्यज्ञः स देवेभ्यः पर्याप्तो नाभूत् । तत्साधनेषु वैकल्य-संभवात् । तदा देवास्तं यज्ञं संभाराः संभारयजुराख्या मन्त्रा वाचन्तः सन्ति तावद्भिः समभरन्संपूर्तिर्यथा भवति तथा पोषितयन्तः । ततस्तेभ्यो देवेभ्यः स यज्ञ पर्याप्तोऽभवत् । संभारयजूषि चाऽऽरण्यकाण्ड एवमा-म्नातानि—“अग्निर्धजुभिः । सविता स्तोमैः । इन्द्र उक्थामदैः । मित्रावरु-णावाशिषा । अङ्गिरसोऽधिष्णिगैरग्निभिः । मरुतः सदोहविर्धानाभ्याम् । आपः प्रोक्षणीभिः । ओषधयो वहिषा । अदितिर्वेद्या । सोमो दीक्षया । त्वष्ट्रेभ्येन । विष्णुर्धनेन । वसव आज्येन । आदित्या दक्षिणाभिः । विश्वे देवा ऊर्जा । पूषा स्वगाकारेण । बृहस्पतिः पुरोधया । प्रजापतिरुद्गीथेन । अन्तरिक्षं पवित्रेण । वायुः पात्रैः । अहं श्रद्धया ” इति । अत्राग्निसवि-त्रादयो देवा यजुस्तोमादीनि यज्ञे संभरन्नीयान्यङ्गानि । एते देवास्तेः संभ-रणीयैः सहास्मिन्कर्मण्यागच्छन्तिवति वाक्यार्थः । उक्थामदशब्दः शस्त्र-वाची । यज्ञशब्दो हविष्प्रक्षेपवाची । स्वगाकारः शंभुवाकमन्त्रः । पुरोधा ग्रह-णकाण्डे षठनीया पुरोरुक् । पवित्रशब्दो दशापवित्रवाची । अहं यजमानः श्रद्धया सहाऽऽगच्छामि । त एते संभारमन्त्राः प्रयोक्तव्याः । तेन यज्ञस्य प्रभूतिः पर्याप्तिर्भवति ।

सामान्यतो यज्ञसंबन्धेन विहितानां संभारयजुषां पुनः स्थानविशेषं विधत्ते—

आतिथ्यमासाय व्याचष्टे । यज्ञमुखं । आति-

यम् । मुखत एव यज्ञः संभृत्य प्रतनुते, इति ।

आतिथ्येष्टौ “अग्निरातिथ्यमसि” इत्यादिभिर्मन्त्रैरुक्तं यद्विस्तरेतदे-
दिमध्य आसाद्य पूर्वोक्तान्यग्निर्यजुर्भिरित्यादीनि संभारयजूंषि पठनीयानि ।
आतिथ्यहविषोऽनुष्ठास्यमानस्य सोमयज्ञमुखत्वान्मुखत एव संपूर्णविषययज्ञं
संपाद्य विस्तारयति ।

अथ देवपत्न्याख्यान्मन्त्रान्क्रत्वर्थतया विधत्ते—

अयज्ञो वा एषः । योऽपत्नीकः । न

प्रजाः प्रजायेरन् । पत्नीर्व्याचष्टे । यज्ञ-

मेवार्कः । प्रजानां प्रजननाय, इति ।

यो देवपत्नीमन्त्ररहितः स तावद्यज्ञ एव न भवति, कुतस्तस्य फलपर्य-
न्तता । तस्मात्तादृशानुष्ठाने प्रजा नोत्पद्येरन् । अतस्तत्परिहाराय देवपत्नी-
मन्त्रान्विस्फुटं पठत् । ते च मन्त्रा आरण्यकाण्ड एवमास्नायन्ते—“सेनेन्द्रस्य ।
धेना बृहस्पतेः । पथ्या पूष्णः । वाग्वायोः । दीक्षा सोमस्य । पृथिव्यग्नेः ।
वसूनां गायत्री । रुद्राणां त्रिष्टुक् । आदित्यानां जगती । विष्णोरनुष्टुक् ।
वरुणस्य विराट् । यज्ञस्य पङ्क्तिः । प्रजापते रनुमतिः । मित्रस्य श्रद्धा ।
सवितुः प्रसूतिः । सूर्यस्य मरीचिः । चन्द्रमसो रोहिणी । ऋषीणामरुन्धती ।
पर्जन्यस्य विद्युत् । चतस्रो दिशः । चतस्रोवाऽन्तरदिशाः । अहश्च रात्रिश्च ।
कृषिश्च वृष्टिश्च । त्विषिश्चापचितिश्च । आपश्चौषधयश्च । ऊर्क् च सृजता च
देवानां पत्नयः” इति । देवता इन्द्रादयः पतयः । सेनादयः पत्नयः ।
दिग्विदिगादयोऽपि केषांचिद्देवानां पत्नयः । एताः सर्वा आगत्य यज्ञमविकलं
कुर्वन्तिवति वाक्यार्थः । एतेषां देवपत्नीमन्त्राणां पाठेन वैकल्यकृतमयज्ञत्वं
परिहृत्य संपूर्णमेव यज्ञं करोति । तत्र पत्नीसंबन्धात्प्रजानामुत्पत्तिर्भवति ।

देवपत्नीनां सामान्येन यज्ञसंबन्धं विधाय स्थानविशेषमभिधत्ते—

उपसत्सु व्याचष्टे । एतद्वै पत्नीनामायतनम् ।

स्व एवैनां आयतनेऽवकल्पयति (६), इति ।

तनुत आलभमानोऽगृह्णादसृजताभरञ्जायेरन्वट् च ।

इति कृष्णयजुर्वेदीयतैत्तिरीयब्राह्मणे द्वितीयाष्टके
द्वितीयाध्याये द्वितीयोऽनुवाकः ॥ २ ॥

“ या ते अग्ने याशया ” इत्यादिमन्त्रसाध्या आहुतय उपसदस्तासां स्त्रीत्वविवक्षया स्त्रीलिङ्गेनोपसच्छब्देन निर्देशात्सामीप्यं पत्नीनामुचितं स्थानम् । अत्र एता देवपत्नीः स्वीचित्र एव स्थाने यजमानः स्थापयति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे द्वितीयप्रपाठके द्वितीयोऽनुवाकः ॥ २ ॥

अथ द्वितीयप्रपाठके तृतीयोऽनुवाकः ।

द्वितीये चतुर्होत्रादिमन्त्राणां क्रत्वर्थपयोगो दर्शितः । तत्राऽऽदौ तावदनुक्त-
कालविशेषाणां कर्मणां सामान्येन शुक्लपक्षमन्वयव्यतिरेकाभ्यां विधत्ते—

प्रजापतिरकामयत प्रजायिष्येति । स तपोऽत-
प्यत । स त्रिवृतं स्तोममसृजत । तं पञ्चद-
शस्तोमो मध्यत उदत्तृणत । तौ पूर्वपक्षश्चाप-
रपक्षश्चाभवताम् । पूर्वपक्षं देवा अन्वसृज्यन्त ।
अपरपक्षमन्वसुराः । ततो देवा अभवन् ।
पराऽसुराः । यं कामयेत वसीयान्त्स्यादिति
(१) । तं पूर्वपक्षे याजयेत् । वसीयानेव
भवति । यं कामयेत पापीयान्त्स्यादिति ।
तमपरपक्षे याजयेत् । पापीयानेव भवति ।
तस्मात्पूर्वपक्षोऽपरपक्षात्करुण्यतरः, इति ।

सिद्धक्षुः प्रजापतिस्तत्साधनं तपोऽनुष्ठाय तपःसामर्थ्येन नवसंख्याकाभि-
र्ऋग्भिरुपेतं त्रिवृत्नामकं स्तोममसृजत् । तं च सृष्टं स्तोममपरः पञ्चदशस्तोमः
केनापि वैरेण मध्ये विच्छिन्नमकरोत् । तावेतौ त्रिवृत्स्तोमस्य पूर्वोत्तरभागा
शुक्लकृष्णपक्षरूपेण परिणतौ । तत्र शुक्लपक्षमनु देवानां सृष्टत्वात्तेषां चैश्वर्ययु-
क्तत्वात्पूर्वपक्षे यागं कुर्वाणो धनिको भवति । अपरपक्षे तु विपरीतः ।
तस्मादनुक्तकालविशेषेषु कर्मसु पूर्वपक्षः करुण्यतरोऽतिशयेन प्रशस्तः ।

अथ प्रसङ्गात्सृष्टः प्रजापतेः सर्वात्मकत्वेन स्तुवंसादनुसंधानं पुरुषार्थतया विधत्ते —

प्रजापतिर्वै दशहोता । चतुर्होता पञ्चहोता ।

षडहोता सप्तहोता । ऋतवः सवत्सरः (२) ।

प्रजाः पशव इमे लोकाः । य एवं प्रजापतिं

बहोभूयांसं वेद । बहोरेव भूयान्भवति, इति ।

प्रजापतेर्दशहोतृप्रभृतिलोकपर्यन्तसर्ववस्त्वात्मकत्वेनास्य बहोरप्यतिरूपेण बहुत्वम् । तादृशं विदित्वा ध्यानं कुर्वन्स्वयमपि तादृशो भवति ।

अथ चतुर्होतृमन्त्रस्य पुरुषार्थप्रयोगं विधातुं प्रस्तौति—

प्रजापतिर्देवासुरान्सृजत । स इन्द्रमपि नासृजत ।

तं देवा अब्रुवन् । इन्द्रं नो जनयेति । सौऽ-

ब्रवीत् । यथाऽहं युष्मास्तपमाऽसृक्षि । एव-

मिन्द्रं जनयध्वमिति (३) । ते तपोऽनप्यन्त ।

त आत्मान्निन्द्रमपश्यन् । तमब्रुवन् । जाय-

स्वेति । सौऽब्रवीत् । किं भागधेयमभिर्जनिष्य

इति । ऋतून्संवत्सरम् । प्रजाः पश्यन् । इमा-

ल्लोकानित्यब्रुवन् । तं वै माऽऽहुत्या प्रजनयते-

त्यब्रवीत् (४) । तं चतुर्होत्रा प्राजनयन्, इति ।

प्रजापतिर्देवानसुरांश्च सृष्ट्वा देवस्वामिनमिन्द्रं नासृजत । अपिशब्दादसुर-
स्वामिनमपि नासृजत । तत इन्द्रसृष्ट्यर्थं देवैः प्रार्थितः सृष्टिसाधनं तप उपदि-
देश । ततो देवास्तपस्तप्त्वा स्वहृदय एवावस्थितमिन्द्रं दृष्ट्वा जायस्वेति प्रार्थि-
तवन्तः । इन्द्रश्च भागधेयमाकङ्क्षन्, ऋत्वादिलोकपर्यन्तं जगत्स्वभोग्यत्वेन

देवैभ्यो लब्ध्वा स्तोत्रपादनहेतुमाहुतिमुपादिदेश । ते च देवाश्चतुर्होत्राहुत्या तमिन्द्रमजनयन् ।

इदानीं विवक्षे—

यः कामयेत वीरो म आजयेतेति । स चतुर्हो-
तारं जुहुयात् । प्रजापतिर्वै चतुर्होता । प्रजा-
पतिरेव भूत्वा प्रजायते । जजनदिन्द्रमिन्द्रियाय
स्माहेति ग्रहेः जहोति । आऽस्य वीरो जायते ।
वीरश्च हि देवा एतयाऽऽहुत्या प्राजनयन्, इति ।

वीरो लौकिकवैदिककर्मसु शूरः पुत्रः । पृथिवी होतेत्यादिवृहस्पतिरूपवक्ते-
त्यन्तश्चतुर्होता । उपरितन इन्द्रियाय स्वाहेत्यन्तो ग्रहभागस्तेन सर्वेणापि च-
तुर्होतारं जुहुयादिति होमो विहितः । जजनदिन्द्रमिन्द्रियादिग्रहभागान्त एक-
होम इत्येकः पक्षः । होतृभागेन(ण) ग्रहभागेन(ण) चाऽऽहुतिद्वयं वाक्या-
भ्यां विधीयत इत्यपरः पक्षः । तदुभयं सूत्रकार आह—“यः कामयेत
वीरो म आजयेतेति । स चतुर्होतारं जुहुयाच्चतुर्गृहीतेनाऽऽज्येनार्धं वा
पूर्वेण ग्रहेणार्धमुत्तरेण ” इति ।

अथ क्रतुमध्य एव गोदोहनेन पशुकामस्येत्यादिवत्पुरुषार्थं पञ्चहोतृ-
मन्त्रेण ग्रहहोमं विधत्ते—

आदित्याश्चाङ्गिरसश्च सुवर्गे लोकेऽस्पर्धन्त । वयं
पूर्वं सुवर्गं लोकमियाम वयं पूर्वं इति (५) । त
आदित्या एतं पञ्चहोतारमपश्यन् । तं पुरा प्रात-
रनुवाकादाग्नीध्रेऽजुहवुः । ततो वै ते पूर्वं सुवर्गं
लोकमायन् । यः सुवर्गकामः स्यात् । स पञ्चहोतारं
पुरा प्रातरनुवाकादाग्नीध्रे जुहुयात् । संवत्सरो वै पञ्च-

होता । संवत्सरः सुवर्गो लोकः । संवत्सर एवर्तुषु
प्रतिष्ठाय । सुवर्गं लोकमेति , इति ।

प्रथमतः स्वर्गगमने मात्सर्यग्रस्ता आदित्या यागमध्ये प्रातरनुवाकस-
न्नुपाठात्पुनरा पञ्चहोत्रा हुत्वा प्रतिस्पर्धिभ्योऽङ्गिरोभ्यः पूर्वमेव स्वर्गं प्राप्ताः ।
अतोऽन्योऽपि तथा हुत्वा स्वर्गं प्राप्नोति । संवत्सरस्य सर्वात्मकप्रजापति-
रूपत्वेन पञ्चहोतृत्वं स्वर्गलोकरूपत्वं च द्रष्टव्यम् ।

अथोक्तहोमकर्त्रादित्यप्रशंसामुखेन तदादित्यध्यानं फलाय विधत्ते—

तेऽब्रुवन्नङ्गिरस आदित्यान् (६) । कं स्थ । कं
वः सद्भ्यो हव्यं वक्ष्याम इति । छन्दःस्वित्यब्रु-
वन् । गायत्रियां त्रिष्टुप्ति जगत्यामिति । तस्मा-
च्छन्दःसु सद्भ्य आदित्येभ्यः । आङ्गिरसीः प्रजा
हव्यं वहन्ति । वहन्त्यस्मै प्रजा बलिम् । ऐनम-
प्रतिरूपातं गच्छति । य एवं वेद, इति ।

ते पूर्वोक्ताः प्रथमतः स्वर्गप्राप्तिरहिता अङ्गिरस आदित्यान्पचक्षुः । इ
आदित्याः कुत्र यूयं स्थिता युष्मदर्थं हव्यं वोढुकामा वयं कुत्र स्थितेभ्यो
युष्मभ्यं हविर्वहनं करिष्याम इति । ते चाऽऽदित्या गायत्र्यादिच्छन्दासु
वयं गूढाः स्थिता इत्यब्रुवन् । तस्मादङ्गिरोगोत्रे समुत्पन्नाः प्रजा गाय-
त्र्यादिच्छन्दास्युच्चार्य तेष्वआदित्यान्भावयन्तस्तेभ्यो हव्यं प्रयच्छन्ति । एव-
मादित्यवृत्तान्तं यो वेदास्मै वेदित्रे सर्वाः प्रजाः पूजां वहन्ति । केनाप्यम-
तिरूपात्मेवमादित्यसमूहमसौ वेदिता प्राप्नोति । अत्र य एवं वेदेति ज्ञान-
विवक्षायामादित्यप्रशंसा । ध्यानविवक्षायामुक्तफलप्राप्तिः । एवं सर्वत्र
द्रष्टव्यम् ।

प्रकारान्तरेणाऽऽदित्यप्रशंसामुखेन ध्यानं विधत्ते—

द्वादश मासाः पञ्चर्तवः । त्रयं इमे लोकाः । असा-
वदित्य एकविंशः । एतस्मिन्वा एष श्रितः ।

एतस्मिन्प्रतिष्ठितः । य एवमेतश्च श्रितं प्रतिष्ठितं
वेदं । प्रत्येव तिष्ठति (७), इति ।

स्यादिति संवत्सरो जनयध्वमितीत्यब्रवीत्पूर्वं इत्यादित्यानुतवः षट् च ।
इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीया-
ध्याये तृतीयोऽनुवाकः ॥ ३ ॥

मासाद्यपेक्षया योऽयमेकविंश आदित्यः स एष एतस्मिन्प्रकृते पञ्चहो-
तृमन्त्रे श्रितः । तद्विषयानुष्ठानयुक्तत्वात् । किंचैतस्मिन्मन्त्रे प्रतिष्ठितस्तज्ज-
न्यफलभामित्वात् । तमेतं पञ्चहोतृमन्त्रे श्रितं प्रतिष्ठितं चाऽऽदित्यं यो वेद
स प्रतितिष्ठत्येव ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयप्रपाठके तृतीयोऽनुवाकः ॥ ३ ॥

अथ द्वितीयप्रपाठके चतुर्थोऽनुवाकः ।

तृतीये चतुर्होतृपञ्चहोतृमन्त्रग्रहभागयोः पुरुषार्थप्रयोगो विहितः । चतुर्थे
जगत्सृष्टिकथनमुखेन होतृमन्त्रप्रशंसा क्रियते । तत्र प्रथमं तावदशहोतारं
प्रशंसति—

प्रजापतिरकामयत् प्रजायेयेति । स एतं दशहोता-
रमपश्यत् । तेन दशधाऽऽत्मानं विधाय । दशहो-
त्राऽतप्यत । तस्य चित्तिः सुगामीत् । चित्तमा-
ज्यम् । तस्यैतावत्येव वागामीत् । एतावान्यज्ञ-
क्रतुः, इति ।

प्रजापतिः सृष्टुकामस्तत्साधनं पेदेषु विचार्य दशहोतृमन्त्रं दृष्ट्वा तन्मन्त्रोक्त-
प्रकारेण स्वस्वरूपमेव चित्तिचित्तवागाद्यवयवैर्दशधा दशप्रकारजातेन दशहो-
तृमन्त्रेण तपः कृतवान् । तपःशब्दोऽयं पर्यालोचनवाची । पर्यालोचनरूपं

मानसं यज्ञं कृतवानित्यर्थः । तस्य मानसग्रहे प्रवृत्तस्य बाह्यमाधनाभावाद्येयं
स्वकीया चित्तिर्निर्विकल्पकज्ञानहेतुभूताऽन्तःकरणवृत्तिः मेव सुगासीत् ।
यत्तु चित्तमविकल्पकज्ञानमाधनमन्तःकरणं तदेवाऽऽज्यम् । एवमुत्तराणि
योज्यम् । तदेवं संगृह्य प्रदर्श्यते । तस्य प्रजापतेस्तदानीं दशहोतृमन्त्ररूपा
यावत्युच्चारित एतावत्येव यागासीत् । इमेव पुनः पुनरावर्तयन्ति । तत्रान्यं
बाह्योपासनं न करोतीत्यर्थः । तस्मिन्मन्त्रे यावानर्थः प्रतीयत एतावानेव
तदीयो यजकतुः, न तु बाह्यानुष्ठानरूपः । यज्ञशब्दो हविस्त्यागवाची ।
क्रतुशब्दो हविस्त्यागयुक्तकृत्स्नयोगे वक्ति । तदेवं प्रजापत्यनुष्ठानवाचित्वा-
स्पृशस्तोऽयं दशहोतृमन्त्रः ।

अथ चतुर्होतृमन्त्रं प्रशंसति—

स चतुर्होतारमसृजत । सोऽनन्दत् (१) ।

असृक्षि वा इममिति । तस्य शोभो हविरासीत् ।

स चतुर्होत्राऽतप्यत । सोऽताम्यत् । स भू-

रिति व्याहरत् । स भूमिमसृजत । अग्नि-

होत्रं दर्शपूर्णमासौ यजूंषि । स द्वितीयमत-

प्यत । सोऽताम्यत् । स भुव इति व्याहरत् ।

(२) । सोऽन्तरिक्षमसृजत । चातुर्मास्यानि

सामानि । स तृतीयमतप्यत । सोऽताम्यत् ।

स सुवरिति व्याहरत् । स दिवमसृजत ।

अग्निष्टोममुक्थमतिरात्रमुचः । एता वै व्याह-

तय इमे लोकाः । इमान्यलु वै लोकाननृ-

प्रजाः पशवश्छन्दांसि प्राजायन्त । य एव-

मेताः प्रजापतेः प्रथमा व्याहृतीः प्रजाता वेद-

(३) । य प्रजयां पशुभिर्मिथुनैर्जीयते, इति ।

सं प्रजापतिर्देशहोतृमन्त्रानुष्ठानेन सत्यसंकल्पः सन्स्वसंकल्पेन चतुर्होतृ-
मन्त्रमसृजत । स इमं मन्त्रं सृष्टवानस्मीत्येवं हृष्टवान् । तस्य संतोषयुक्तस्य
प्रजापतेः संकल्पनात्रेण सोमवल्लीरसो हविरासीत् । स पुनश्चतुर्होतृमन्त्रेण
सौमार्ख्यं हविः प्रक्षिप्य होमानुष्ठानरूपं तपोऽकुरुत । तेन स्वव्यापारेण
आन्ती दीर्घश्वासं कृतवान् । तदनुकरणरूपो भूरिति शब्दः । स च प्रजाप-
तिर्नां व्याहृतत्वात्प्रथमलोकप्रकाशकव्याहृतिरूपो मन्त्र इत्युच्यते । तेन मन्त्रेण
हीतां तदर्थरूपां भूमिं संकल्प्यासृजत । ततः संकल्पादेवाग्निहोत्रादिकमसृ-
जत । एवं द्वितीयतृतीयपर्यायी व्याख्यातव्यौ । एवमुक्तेन प्रकारेणैता
भूरादिव्याहृतय एव लोकत्रयरूपेण परिणमाः । तानिमाह्लोकाननुसृत्य प्रजा-
दिकमुत्पन्नम् । एतद्वेदनेन प्रजादिनामिः फलम् ।

अथ पञ्चहोतृमन्त्रं प्रशंसति—

स पञ्चहोतारमसृजत । स हविर्नाविन्दत । तस्मै
सोमस्तनुवं प्रायच्छत् । एतत्ते हविरिति ।
स पञ्चहोत्राऽतप्यत । सोऽताम्यत् । स प्रत्य-
ङ्ङवाधत । सोऽसुरानसृजत । तदस्याप्रियमा-
सीत् (४) । तद्दुर्वर्णस्य हिरण्यमभवत् । तद्दु-
र्वर्णस्य हिरण्यस्य जन्म । स द्वितीयं तप्यत ।
सोऽताम्यत् । स प्राङ्ङवाधत । स देवानसृ-
जत । तदस्य प्रियमासीत् । तत्सुवर्णस्य हिरं-
ण्यमभवत् । तत्सुवर्णस्य हिरण्यस्य जन्म ।
य एव सुवर्णस्य हिरण्यस्य जन्म वेद (५) ।
सुवर्णं आत्मना भवति । दुर्वर्णोऽस्य भावव्ययः ।

— तस्मात्सुवर्णस्य हिरण्यं भावम् । । सुवर्णं एव —

भवति । ऐनं प्रियं गच्छति नाप्रियम्, इति ।

स प्रजापतिः पञ्चहोतृमन्त्रं सृष्ट्वा तेन हातुमलब्धे हावापि सोमस्य शरीरं हविष्टेन लब्ध्वा पञ्चहोतृमन्त्रेण तं सोमं हुत्वा आन्तवान् । आन्तः सप्तसौ प्रसङ्गद्व्यबाधत निरुद्धप्राणवृत्तिः सञ्जशरीर एव महती पीडा प्राप्तवाम् । तस्वामुपद्रववेलायामसुरानमृजत । तेषामसुराणां सृष्टिहेतुभूतं तत्पीडायुक्तं शरीरमस्य प्रजापतेरप्रियमासीत् । तच्चाप्रियं शरीरं दुर्वर्णहिरण्यरूपेण निष्पन्नम् । हिरण्यशब्दः सर्वलोहवाच्यत्र । तत्र दुर्वर्णविशेषणाद्रजतमीक्षितान्नादिवाची भवति । तदेव रजनताम्नादिरूपस्य लोहस्य लोके जन्म संपन्नम् । स प्रजापतिर्द्वितीयवारं पञ्चहोतृमन्त्रेण सोमद्रव्यं होमरूपं तपः कृत्वा आन्तः प्राङ्द्व्यबाधत प्रद्वृत्तिपाणत्वाच्छ्रामानिरोधयन्तरेण तस्मिन्नवसरे देवानमृजत । अममात्रबाधां प्राप्नवान् । तदेव स्रष्टुः शरीरं प्रजापतेः प्रियं भूत्वा सुवर्णहिरण्यरूपेण पश्नितम् । रजनादव्यावृत्तये सुवर्ण विशेषणम् । तदेवं लोके सुवर्णजन्म प्रवृत्तम् । तज्जन्म वेदिता स्वशरीरसौन्दर्येण मणिमुक्ताद्याभरणेन सुवर्णो भवति । तद्वैपरीत्येन भ्रातृव्यो दुर्वर्णो भवति । यस्मादेवं सुवर्णं प्रशस्तं तस्मान्पुरुषेण हस्तकर्णदौ सुवर्णाभरणं धार्यते । तेन लोकद्वयेऽपि रमणीयो भवति । एनं सुवर्णधारिणं पुरुषं सत्काररूपं प्रियमेव प्राप्नोति न तु कदाचिदपि तिरस्कारादिरूपमप्रियं प्राप्नोति ।

अथ सप्तहोतृमन्त्रं प्रशंसति—

स सप्तहोतारममृजत । स सप्त-

होत्रैव सुवर्गं लोकमैत , इति ।

स प्रजापतिः सप्तहोतृमन्त्रं सृष्ट्वा तेन हुत्वा स्वर्गं प्राप्तवान् । यद्यपि प्रजापतेर्नैतत्फलं युक्तं तथाऽप्याचारवर्तकत्वेन स्वर्गं लोकं गतवानिति नास्ति विरोधः ।

होतृमन्त्रप्रशंसाप्रसङ्गेन सामवेदगतान्स्तोमान्प्रशंसति—

त्रिणवेन स्तोमैर्नभ्यो लोकेभ्योऽसुरान्प्राणुदत ।

त्रयस्त्रिंशोन प्रत्यतिष्ठत् । एकाविंशोन रुच-

मधत्त (६) । सप्तदशोन प्राजायत । य एवं

विद्वान्त्सेमेन यजते । सप्तहोत्रैव सुवर्गं लोक-
मेति । त्रिणवेन स्तोमेनैत्र्यो लोकेभ्यो भ्रातृ-
व्यान्प्रणुदते । त्रयस्त्रिंशेन प्रतितिउति । एक-
विंशेन रुचं धत्ते । सप्तदशेन प्रजायते । तस्मा-
त्सप्तदशः स्तोमो न निर्हृत्यः । प्रजापतिर्वै सप्तदशः ।
प्रजापतिमेव मध्यतो धत्ते प्रजात्यै (७), इति ।

अनन्दद्भुव इति व्याहृद्वेदाऽऽमीद्वेदाऽऽधत्त प्रजात्यै ।

इति कृष्णयजुर्वेदीयतैत्तिरीयब्राह्मणे द्वितीयाष्टके द्विती-
याध्याये चतुर्थोऽनुवाकः ॥ ४ ॥

स प्रजापतिस्त्रिणवादिस्तोमैरसुरान्मरणपादफलेनैव योजयामास तस्माद-
न्योऽप्येवं ज्ञात्वा सोमेन यजमाना दीक्षाकालीनसप्तहोत्रहोमेन स्वर्गं प्राप्नोति ।
त्रिणवादिस्तोमैर्भ्रातृव्यनिराकरणादिफलं च प्राप्नोति । यस्मात्सप्तदशस्तोमः
प्रजोत्पत्तिहेतुस्तस्मादयं सोमघान्महिर्न निःसारणीयः । किंतु यागमध्य
एव प्रयोक्तव्यः । तस्य च सप्तदशस्तोमस्य सप्तदशाक्षरात्प्रकप्रजापतिसाम्बा-
त्प्रजापतिमेव मध्ये स्थापयति । तच्च प्रजोत्पत्त्यर्थं भवति ।

अत्र मीमांसा । तृतीयाध्यायस्य चतुर्थपादे चिन्तितम्—

हिरण्यं वर्णवद्भ्रातृं क्रत्वङ्गं भरणं यजेत् ।

हिरण्यसंस्कृतिर्वाऽत्र वर्णो वोत पुमर्थता ॥

वैदिकत्वान्क्रतुस्मृत्या तदङ्गं कर्मकारके ।

प्राधान्यात्संस्कारा वर्णो गुणोऽन्तु विधिलघवात् ।

अनारभ्य श्रुतत्वेन नियता न क्रतुस्मृतिः ।

अतः पुमर्थता स्वतः कल्प्योऽन्यत्राऽऽन्तु रात्रिवत् ॥ [इति]

अनारभ्य श्रूयते—“तस्मात्सुवर्णं हिरण्यं भार्यम् । सुवर्णं एव भवति”
इति । तत्र यदेतच्छ्रोमनवर्णोपेतं हिरण्यधारणं तस्य वैदिकक्रियारूपत्वेन
क्रतुस्मारकत्वान्क्रत्वङ्गं धारणमित्येकः पक्षः । क्रत्वङ्गत्वेऽपि नाऽऽरादुप-
कारकं किंतु क्रतुगर्भं हिरण्यं धारणेन संस्क्रियते । भार्यमित्यत्र ण्यन्त्यस्य
कर्मणि विहितत्वेन कर्मकारकस्य हिरण्यस्य प्राधान्यावगमादिते द्वितीयः

पक्षः । दणावाशष्टधारणाविधाने गौरवाद्धारणसहितं हिरण्यमनुय शोभनवर्ण-
मात्रं विधेयमिति तृतीयः पक्षः । त्रेधाऽपि क्रत्वर्थो विधिः । न तु पुरुषार्थ
इति प्राप्ते ब्रूमः । यदि क्रतुप्रकरणे श्रुतं तस्यैव नित्यमन क्रतुस्मारकत्वम् ।
इदं त्वनारभ्याधीतम् न चात्र हिरण्य जुह्वादिबन्क्रतावच्छाभिचरितम् । येन
क्रतुस्मृतिर्नियम्येत ननु संस्कार्यत्वादन्यथानुपपत्त्या क्रतुप्रवेशः स्यात् । न
हि धारणेन संस्कृतस्य हिरण्यस्य लौकिकः कश्चिदुपयोगोऽस्तीति चेत् । न ।
क्रतावप्युपयोगाभावात् । क्रतूपयोगोऽपि कल्प्यत इति चेत् । न । क्रतूपयो-
गित्वेन संस्कार्यत्वं तेन च क्रतूपयोग इत्यन्योन्याश्रयत्वात् । न च कर्मका-
रकत्वान्संस्कार्यत्वम् । परसमवेतक्रियाफलशालित्वमात्रस्य कर्मफलक्षणत्वात् ।
अतः क्रतौ नियन्तुमशक्यत्वात्पुरुषार्थापदं धारणम् । न चात्र फलाभावः ।
विश्वजिन्यायेन भर्गस्य कल्प्यत्वात् । अथवा रात्रिसत्रे यथा वाक्यशे-
षेणार्थवादेन श्रुता मातृषा फलत्वेन कल्पिता तथाऽत्रापि “सुवर्ण एव
भवति । दुर्वर्णोऽस्य भ्रातृव्यः ” इत्यर्थवादगतं फलमस्तु । तस्मात्पुरुषार्थो
धारणाविधिः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयआण्डे द्वितीयप्रपाठके चतुर्थोऽनुवाकः ॥ ४ ।

अथ द्वितीयप्रपाठके पञ्चमोऽनुवाकः ।

चतुर्थे होतृमन्त्रप्रशंसा कृताः । पञ्चमे दक्षिणाप्रतिग्रहमन्त्रानुवाक-
व्याख्यानं क्रियते । स चानुवाक आरण्यकाण्ड एवमास्नातः—“देवस्य
त्वा सवितुः प्रसवे । अश्विनोर्बाहुभ्यां पूषणो हस्ताभ्यां प्रतिगृह्णामि । राजा
त्वा वरुणो नयतु देवि दक्षिणऽयं हिरण्यम् । तेनामृतत्वमश्याम् । वयो
दात्रे । मयो मह्यमस्तु प्रतिग्रहीत्रे । क इदं कम्मा अदात् । कामः कामाय ।
कामो दाता । कामः प्रतिग्रहीता । कामः समुद्रमाविश । कामेन त्वा
प्रतिगृह्णामि । कामैतत्ते । एषा ते काम दक्षिणा । उत्तानस्त्वाऽङ्गीरसः
प्रतिगृह्णातु” इति । सोऽयं तस्मिन्ननुवाक एको मन्त्रः । हे प्रतिगृह्यमाण
द्रव्य सवितुर्देवस्य प्रसवे प्रेरणे मत्प्राप्त्यर्थं बन्धिभ्यां बाहुदण्डाभ्यां पूषभं-
न्धिभ्यां हस्ताभ्यां त्वां प्रतिगृह्णामि । हे दक्षिणे देवि वरुणो
राजा हिरण्यरूपं त्वामग्नये प्रापयतु । तेनग्निप्रापणेन प्रतिग्रहदो-
षाभावादहममृतत्वमश्यां नरकाभावरूपं प्राप्नुयाम् । इदं च दक्षिणा-
दात्रे वयोऽस्तु । पक्षी भूत्वा दातारं स्वर्गं नयत्वित्यर्थः । प्रतिग्रहीत्रे मह्यं मयः
सुखकरमस्तु । कः प्रजापतिरिदं द्रव्य कस्मै प्रजापतये दत्तवान् । अन्तर्यामि-

कृपेण दातृप्रतिग्रहीत्रोः प्रेरकत्वात् । तथा कामः कामाय दत्तवान् । यथा मन्त्रापतिरहष्टः प्रेरकस्तथा कामस्याहष्टप्रेरकत्वात् । तस्मात्काम एव दाता प्रतिग्रहीता च । स्वर्गादिफलविषयः कामो दाता । ऐहिकसुखविषयः कामः प्रतिग्रहीता । ततो हे दक्षिणे समुद्रसमानं कामं प्रविश । कामेन निमित्तेन त्वां प्रतिगृह्णामि । हे मद्भृत्यवर्तिकामदेव तद्द्रव्यं तुभ्यं भवतु । हे काम ते त्वत्त्वर्थमेवेषा दक्षिणा प्रवृत्ता । अङ्गिरोगोत्रे समुत्पन्न उत्तानारूढो महर्षिस्त्वां प्रतिगृह्णातु ।

अथ वज्रादिद्रव्यविषयाः षोडश मन्त्रास्तस्मिन्ननुवाक एवमाभ्युक्ताः—
 “सोमाय वासः । रुद्राय गाम् । वरुणायान्वम् । प्रजापतये पुरुषम् । मनवे त्वयम् । स्वष्ट्रेऽजाम् । पूष्णेऽविम् । निर्ऋत्या अश्वतरगर्दभौ । हिमवतो हस्तिनम् । गन्धर्वाप्सरोभ्यः स्रगलंकरणे । विश्वेभ्यो देवेभ्यो धान्यम् । वाचेऽजम् । ब्रह्मणे ओदनम् । समुद्रायाऽऽपः । उत्तनायाऽऽङ्गीरसायानः । वैश्वानराय रथम् ” इति । एतेषु सर्वेषु मन्त्रेषु देवि दक्षिण इत्यन्तः पूर्वानुषङ्गः । तेनामृतत्वमित्यादिरुत्तरानुषङ्गः ।

तत्र च रथप्रतिग्रहमन्त्रस्योत्तरानुषङ्गात्पूर्वं काचिद्गोत्रमाभ्युक्ता—

वैश्वानरः प्रतनथा नाकमारुहत् । दिवः पृष्ठं भन्दमानः सुपन्मभिः ।

स पूर्ववज्जनयज्जन्तवे धनम् । समानमज्मा परियाति जागृविः ॥ इति ।

वैश्वानरारूढो देवः प्रतनथा पुरातनशरीरधारी सन्स्वर्गमारुढवान् । स च दिवः पृष्ठं शुलोकस्योपरिभागं मन्मभिर्मननविशेषैर्भन्दमानः कल्याणं कुर्वन्वर्तते । अयं यजमान इमां दक्षिणां दत्तवानित्येवं देवानामग्रे स्मारयस्तीत्यर्थः । स वैश्वानरो जन्तवे प्राणिरूपाय यजमानाय धनं पूर्ववज्जनयत् । यत्र यजमानः पुरा यथा दक्षिणां दत्तवान्स्तथैव तदनु रूपं फलं जनयति । स वैश्वानरो जागृविः सावधानः सन्नज्मा स्वर्गे गमनशीलः समानं परियाति यावदक्षिणार्थं द्रव्यं दत्तं तेन सदृशं तद्योग्यं फलं परितः प्रापयति । अस्या क्वच उपर्यनुषङ्गाभ्यां सह पूर्वोक्त एव रथविषयो मन्त्रस्तस्मिन्ननुवाक एवमाभ्युक्ताः—“राजा त्वा वरुणो नयतु देवि दक्षिणे वैश्वानराय रथम् । तेनामृतत्वमश्नाम् । वयो दात्रे । मयो मह्यमस्तु प्रतिग्रहीत्रे । क इदं कस्मा अदात् । कामः कामाय । कामो दाता । कामः प्रतिग्रहीता । कामः समुद्रमाविश । कामेन त्वा प्रतिगृह्णामि । कामैतत्ते । एषा ते काम दक्षिणा । उत्तानस्त्वाऽऽङ्गीरसः प्रतिगृह्णातु ” इति । अनुषङ्गं योजयित्वा प्रदर्शयितुं पुनः पाठः । सोऽयमनुवाकोऽत्र व्याख्येयः ।

तत्राऽऽहौ प्रतिग्रहप्रकारं विधत्ते —

दे॒वा वै वरु॑णमयाजयन् । स यस्यै॑ यस्यै॑ दे॒व-
त॑यै॒ दक्षि॑णा॒मन॑यत् । ताम॑वलीनात् । तैऽ-
ब्रु॒धन् । व्यावृ॑त्य॒ प्रति॑गृह्णाम । तथा॑ नो
दक्षि॑णा न व्ले॒ष्यती॑ति । ते व्यावृ॑त्य॒ प्रत्य॑-
गृह्णन् । ततो॑ वै तान्दक्षि॑णां नाव्ली॑नात् ।
य ए॒वं वि॒द्वान् व्यावृ॑त्य॒ दक्षि॑णां प्रति॑गृ-
ह्णाति॑ । नैनं॑ दक्षि॑णा वली॑नाति (१), इति ।

यदा देवाः स्वयमृत्विजो भूत्वा वरुणं याजितवन्तस्तदा वरुण एकैकस्यै
देवसाये दक्षिणां दत्त्वा तां देवतां विशीर्णामकरोत् । ते च देवास्तत्परिहारो-
पायमन्यव्यवधानं निश्चित्याग्नये हिरण्यं सोमाय वास इत्येवं तत्तद्द्रव्येषु
देवतान्तरव्यवधानेन स्वयं व्यावृत्ता भूत्वा प्रत्यगृह्णन् । ततो व्यवधाना-
दियं दक्षिणा तान्देवाञ्छीर्णाम्नाकरोत् । अत्रान्योऽप्येतैर्मन्त्रैर्देवतान्तरव्यव-
धानं कृत्वा प्रतिगृह्णन्विशीर्णो नैव भवेत् ।

• अथ मन्त्रेषु द्रव्याधिपतीनां देवानामेव प्रतिग्रहीतृत्वेन निर्देशात्तदव्यव-
धानेन प्रतिग्रहो न तु साक्षादित्यमुं मन्त्राणामभिप्रायं दर्शयति—

राजा॑ त्वा वरु॑णो नयतु दे॒वि दक्षि॑णेऽग्नये॒ हिरं-
ण्यमि॑त्याह । आ॒ग्नेयं॑ वै हिर॑ण्यम् । स्वयै॑वैन॑दे॒व-
त॑या॒ प्रति॑गृह्णाति । सोमा॑य॒ वास॑ इत्याह । सौ॒म्यं
वै वासः॑ । स्वयै॑वैन॑दे॒वत॑या॒ प्रति॑गृह्णाति । रु॒द्राय॑
गामि॑त्याह । रौ॒द्री वै गौः॑ । स्वयै॑वैनां॑ दे॒वत॑या
प्रति॑गृह्णाति । वरु॑णा॒याश्वमि॑त्याह (२) । वारु॑णो

वा अश्वः । स्वयैवैनं देवतया प्रतिगृह्णाति । प्रजाप-
 तये पुरुषमित्याह । प्राजापत्यो वै पुरुषः । स्वयै-
 वैनं देवतया प्रतिगृह्णाति । मनये तल्पमित्याह ।
 मानवो वै तल्पः । स्वयैवैनं देवतया प्रतिगृह्णाति ।
 उत्तानायाऽऽङ्गीरसायान् इत्याह । इयं वा उत्तान
 आङ्गीरसः (३) । अनयैवैनत्प्रतिगृह्णाति, इति ।

हिरण्यस्याग्निरेतोरूपत्वमाधानप्रकरणे श्रुतम् । तस्मात्तदाग्रेयम् । बस्त्रा-
 दीनां सोमादिसंबन्धः शास्त्रान्तरगतार्थवादिषु प्रसिद्ध इत्येवं वैशब्देन
 सूच्यते । केषुचिन्मन्त्रेषु व्याख्यानस्य व्युत्पादितत्वादन्त्येष्वपि त्वष्ट्रेऽजामि-
 त्यादिषु व्याख्यानमुच्येयम् । शकटमन्त्रे योऽयमुत्तानाख्यो देवस्तस्य भूमि-
 त्वेन प्रशंसनाद्भूम्यैव शकटं परिगृहीतं भवति ।

रथप्रतिग्रहे—“ वैश्वानरः प्रत्नया ” इत्येतामृचं विधत्ते—

वैश्वानर्यर्चा रथं प्रतिगृह्णाति । वैश्वानरो वै देवतया
 रथः । स्वयैवैनं देवतया प्रतिगृह्णाति, इति ।

अज्यामित्यस्योत्तमपुरुषस्य तात्पर्यं दर्शयति—

तेनामृतत्वमश्नामित्याह । अमृतमेवाऽऽत्मन्धत्ते, इति ।

पक्षिवाचकस्य वयःशब्दस्य तात्पर्यं दर्शयति—

वयो दात्र इत्याह । वय एवैनं कृत्वा ।

सुवर्गं लोकं गमयति, इति ।

पक्षिषदुत्पत्तनसमर्थमेनं यजमानं कृत्वैत्यर्थः ।

तयःशब्दवाच्यस्य मङ्गलस्य सुखस्य स्वसंबन्धप्रार्थनया स्वस्य परिरक्षा
क्रियत इत्येतत्तात्पर्यं दर्शयति —

मयो म॒ह्यमस्तु॑ प्रतिग्र॒हीत्र॑ इत्या॒ह (४) । यद्वै
शि॒वम् । तन्मयः॑ । आ॒त्मन॑ ए॒वैषा॑ प॒री॒तिः, इति ।

परी॒तिः परि॑दानं रक्षा ।

कश्च॒न्द्रस्य॑ प्रजापतिवाचकत्वं दर्शयति —

क इ॒दं कस्मा॑ अ॒दादित्या॑ह । प्र॒जाप॑-
ति॒र्यै कः॑ । स प्र॒जाप॑तये द॒दाति, इति ।

दातृप्रतिग्रहीत्रोः काम एव प्रेरक इत्येतत्प्रासिद्धमिति दर्शयति —

कामः॑ कामा॒येत्या॑ह । कामे॒न हि
द॒दाति । कामे॒न प्रति॑गृह्णा॒ति, इति ।

कामस्य प्रेरकत्वे सत्यन्वयव्यतिरेकाभ्यां दातृत्वं प्रतिग्रहीतृत्वं च काम-
स्यैव पर्यवस्यतीत्येतद्दर्शयति —

कामो॑ दा॒ता कामः॑ प्रतिग्र॒हीतेत्या॑ह (५) ।
कामो॑ हि दा॒ता । कामः॑ प्रतिग्र॒हीता, इति ।

अवसानराहित्येन समुद्रसाम्यं दर्शयति —

कामश्च॑ स॒मुद्र॑मावि॒रोत्या॑ह । स॒मुद्र॑ इ॒व हि कामः॑ ।
ने॒व हि काम॑स्यान्तोऽस्ति । न स॒मुद्रस्य॑, इति ।

काप्रेनेति निमित्तनिर्देशः परलोके काम्यमानफलसिद्धयर्थ इत्येतद्दर्शयति —

कामे॒न त्वा॑ प्रति॑गृह्णा॒मीत्या॑ह । येन॑
कामे॒न प्रति॑गृह्णा॒ति । स ए॒वैन॑म-
मुष्मि॑ल्लो॒के काम॑ आगच्छति, इति ।

कामं संबोध्य द्रव्यसमर्पणं दक्षिणानिर्देशश्च परलोके कामदेवतायामेव
दक्षिणाफलवाञ्छयेत्येतद्दर्शयति—

कामैतत्त एषा ते' काम दक्षिणेत्याह ।

काम एव तयजमानोऽमुष्मिँल्लोके दक्षि-

णामिच्छति । न प्रतिग्रहीतरि', इति ।

न हि यजमानेन सह प्रतिग्रहीता स्वर्गं वाञ्छति । येन यजमानः प्रतिग्र-
हीतरि फलमिच्छेत् । कामदेवतायास्तु तत्र विद्यमानतया यजमानस्य दक्षि-
णाफलेच्छा युक्ता ।

अत्र प्रतिग्रहमन्त्रतात्पर्यं संक्षिप्य दर्शयति—

य एवं विद्वान्दक्षिणां प्रतिगृह्णाति । अनु-

णामेवैनां प्रतिगृह्णाति (६), इति ।

वृत्तीनात्यश्वमित्याहाऽऽङ्गीरसः प्रतिग्रहीत्र इत्याह प्रतिग्रहीतेत्याह
दक्षिणेत्याह चत्वारि च ।

इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीया-

ध्याये पञ्चमोऽनुवाकः ॥ ५ ॥

===

य एवमुक्तप्रकारं विद्वानेतैर्मन्त्रैर्देवतान्तरव्यवधानं कृत्वा यः प्रतिगृ-
ह्णाति स एनां दक्षिणामृणरहितामेव प्रतिगृह्णाति । अन्यथा परद्रव्यस्वीका-
रादणवती दक्षिणा स्यात् ।

इति श्रीमत्सायणाचार्यविरचिते माधवीये नेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयकाण्डे द्वितीयप्रपाठके पञ्चमोऽनुवाकः ॥ ५ ॥

अथ द्वितीयप्रपाठके षष्ठाऽनुवाकः ।

पञ्चमे प्रतिग्रहमन्त्रा व्याख्याताः । षष्ठे द्वादशाहर्भागगतस्य दशरात्रस्य
दशमेऽहनि होतुमन्त्रान्विधित्सुरादौ तावत्सर्पराज्ञीभिर्ऋग्भिः स्तुतिं विधत्ते—

अन्तो वा एष यज्ञस्य । यद्दशममहः । दश-

— — — — —

मेऽहन्तसर्पराज्ञियां क्रग्भिः स्तुवन्ति । यज्ञस्यैवान्तं
गत्वा । अन्नाद्यमवरुन्धते, इति ।

यद्यपि दशमादह्ण ऊर्ध्वभाव्युदयनीयाख्यमहर्द्वादशाहयज्ञस्यान्तस्तथाऽ-
प्युपान्त्यत्वादन्तत्त्वोपचारः । सर्पराज्ञी भूमिः, तस्याः संबन्धिन्य ऋचो
“ भूमिर्भूम्ना ” इत्याद्यास्ताभिः स्तुतौ सत्यां द्वादशाहयज्ञस्यान्तं प्राप्य
समीचीनमन्नं प्राप्नोति । तस्यामृचि “ अग्निमन्नाद्यायाऽऽदधे ” इत्या-
न्नानात् ।

ऋक्संख्यां विधत्ते—

तिसृभिः स्तुवन्ति । त्रयं इमे लोकाः । एभ्य एव
लोकेभ्योऽन्नाद्यमवरुन्धते । पृश्निवतीर्भवन्ति । अन्नं
वै पृश्नि (१) । अन्नमेवावरुन्धते, इति ।

पृश्निशब्द आम्बुक्षु विद्यत इति पृश्निवत्यः । अन्नस्य श्वेतवर्णत्वात्पृश्नि-
शब्दवाच्यत्वम् ।

आम्बुक्षु गानवेलायां प्रस्तावोद्गीथप्रतिहारभागेषु मानसगानं विधत्ते—

मनसा प्रस्तौति । मनसोद्गायति । मनसा प्रतिह-
रति । मन इव हि प्रजापतिः । प्रजापतेराप्त्यै, इति ।

जगत्सृष्टेः पूर्वमव्यक्तरूपत्वात्प्रजापतेर्मनःसाम्यम् ।

ऋचां सर्पराज्ञीसंबन्धं प्रशंसति—

देवा वै सर्पाः । तेषामियं राज्ञी । यत्सर्पराज्ञियां
क्रग्भिः स्तुवन्ति । अस्यामेव प्रतितिष्ठन्ति (२), इति ।

सर्पन्ति गच्छन्तीति देवाः सर्पास्तेषां सर्पाणां देवानां राज्ञी भूमिः । भूमौ
हि सर्पणं सुशकम् । अतस्तदीयाभिर्क्रग्भिः स्तुतौ भूम्यां प्रतिष्ठा भवति ।

यथोक्तस्तुतेरूर्ध्वं होतृमन्त्रपाठं विधत्ते—

चतुर्होतॄन्होता व्याचष्टे । स्तुतमनुशंसति शान्त्यै, इति ।

स्तोत्रानुभाविशंसनेन देवाः शान्ता अनुग्रहकरा भवन्ति ।

अहर्विशेषमन्त्रविशेषयोः संबन्धं प्रशंसति—

अन्तो वा एष यज्ञस्य । यद्दशममहः । एतत्स्वलु वै
देवानां परमं गुह्यं ब्रह्म । यच्चतुर्होतारः । दशमेऽ-
हश्चतुर्होतॄन्व्याचष्टे । यज्ञस्यैवानां गत्वा । परमं
देवानां गुह्यं ब्रह्मावरुन्धे । तदेव प्रकाशं गमयति
(३) । तेदेनं प्रकाशं गतम् । प्रकाशं प्रजानां
गमयति, इति ।

प्रथमानुवाकोक्तवद्व्याख्येयम् ।

यदुक्तं सूत्रकारेण—“ औदुम्बरीं परिष्वज्योदरेरुपस्पृशन्तो वाग्यतास्ति-
ष्ठन्ति ” इति । तदेताद्विधत्ते—

वाचं यच्छति । यज्ञस्य धृत्यै, इति ।

यदप्यन्यत्सूत्रकारेणोक्तम्—“ भूर्भुवः सुवरित्पङ्क्ता रात्रिं ध्यात्वाऽधि-
वृक्षसूर्ये सुब्रह्मण्यया वाचं विसृजेत् ” इति । तत्र ध्यानवाग्विसर्जने क्रमेण
विधत्ते—

यजमानदेवत्यं वा अहः । भ्रातृव्यदेवत्यां रात्रिः ।

अह्ना रात्रिं ध्यायेत् । भ्रातृव्यस्यैव तल्लोकं वृङ्क्ते ।

यद्विवा वाचं विसृजेत् । अहर्भ्रातृव्यायोच्छिष्येत् ।

यन्नक्तं विसृजेत् । रात्रिं भ्रातृव्यायोच्छिष्येत् ।

अधिवृक्षसूर्ये वाचं विसृजति । एतावन्तमेवास्मै

लोकमुच्छिष्यति । यावदादित्योऽस्तमेति

(४), इति ।

युश्चि तिष्ठन्ति गमयति शिष्येत्पञ्च च ।

इति कृष्णयजुर्वेदीयतैत्तिरीयब्राह्मणे द्वितीयाष्टके द्विती-
याध्याये षष्ठोऽनुवाकः ॥ ६ ॥

अह्येथा प्रकाशं करोति तथा यजमानो देवनाभ्यो हविः प्रकाशयती-
त्यहो यजमानो देवता । “ पाप्मा भ्रातृव्यः ” इति श्रुत्यन्तरात्पाप्मनश्च
देवहविर्विरोधाद्वात्रेश्च प्रकाशराहित्यद्वात्रभ्रातृव्यो देवता । एवं सत्यहो-
रूपेण रात्रेर्यद्वाचानं तेन रात्रिस्वरूपं भ्रातृव्यस्य तल्लोकवर्जितं भवति ।
दिवा रात्रौ वा वाग्विसर्गे स कालो भ्रातृव्यायावशेषितः स्यात् । अतस्त-
त्परिहारायाधिवृक्षसूर्ये वाचं विसृजेत् । सूर्यशब्देनाऽऽतप उलक्ष्यते । स
चाऽऽतपो भूमिं परित्यज्य वृक्षमाधिरुह्य तदग्र एव यदा दृश्यते तदा वाग्वि-
सर्गे सति तत्र आरभ्याऽतमयादर्वागेतावन्तमल्पमेव कालमस्मै भ्रातृव्या-
यावशेषयति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयकाण्डे द्वितीयप्रपाठके षष्ठोऽनुवाकः ॥ ६ ॥

अथ द्वितीयप्रपाठके सप्तमोऽनुवाकः ।

षष्ठे द्वादशाहदशमेऽहनि होतृमन्त्रा विहिताः । सप्तमे काम्यफलसाधनत्व-
मभिप्रेत्य सप्तहोतृमन्त्रं प्रशंसितुमुपाख्यानमाह—

प्रजापतिः प्रजा असृजत । ताः सृष्टाः समंश्लि-
ष्यन् । ता रूपेणानुप्राविशत् । तस्मादाहुः । रूपं
वै प्रजापतिरिति । ता नाम्नाऽनुप्राविशत् । तस्मा-
दाहुः । नाम वै प्रजापतिरिति । तस्मादप्यामित्रौ
संगत्य । नाम्ना चेद्धव्येते (१) । मित्रमेव
भवतः, इति ।

प्रजापतिना याः प्रजाः सृष्टास्ताः सर्वाः संश्लिष्टा अभवन् । रूपविशेषस्य नामविशेषस्य चासृष्टत्वादेकविधैव भूत्वा देवोऽयं मनुष्योऽयं पशुरयमित्येवं विशेषव्यवहारयोग्या नाभूवन् । तदा प्रजापतिर्विचार्य स्वयमेव रूपविशेषाकारेण नामविशेषाकारेण तासु प्रजासु प्रविष्टः । अत एव शास्त्रज्ञा नामरूपयोः सर्ववस्तुव्याप्तिं दृष्ट्वा प्रजापत्यात्मकत्वं तयोराहुः । यस्मान्नाम प्रजापतिरेव तस्मात्पूर्वमभिन्नावपि द्वौ पुरुषौ कदाचिन्मार्गे ग्रामान्तरे वा संगत्य भो देवदत्त भो यज्ञदत्तेत्येवं तत्तन्नाम्ना परस्परमाह्वयेते चेत्तदानीमेव मित्रौ भवतः । प्रजापतेः सर्वमित्रत्वेन तदात्मकस्य नाम्नो मित्रत्वसंपादकत्वं युक्तम् । अत एव लौकिकाः साप्तपदीनं सख्यमित्याहुः ।

नामरूपसृष्टिमुक्त्वा विशेषाकारेणन्द्रसृष्टिमाह—

प्रजापतिर्देवासुरानसृजत । स इन्द्रमपि नासृजत । तं देवा अब्रुवन् । इन्द्रं नो जनयेति । स आत्मन्निन्द्रमपश्यत् । तमसृजत । तं त्रिष्टुब्धीं भूत्वाऽनुप्राविशत् । तस्य वज्रः पञ्चदशो हस्त आर्पयत । तेनोदय्यासुरानभ्यभवत् (२), इति ।

यदा देवानसुरांश्चासृजत तदा प्रजापतिर्देवस्वामिनभिन्द्रमपिशब्दात्सुरस्वामिनं च नासृजत । ततो देवैः प्रार्थितः स्वात्मन्येवावस्थितमिन्द्रं दृष्ट्वा तं बहिरसृजत । तं च सृष्टमिन्द्रं त्रिष्टुब्देवता वीर्यरूपा भूत्वा प्राविशत् । तस्य वीर्यवत इन्द्रस्य हस्ते पञ्चदशभिर्धाराभिर्युक्तः कश्चिद्वज्रः प्रादुरभूत् । तेन वज्रेण युक्तं हस्तमुद्यम्यासुरानभिभूतवान् ।

एतद्वेदनं प्रशंसति—

य एवं वेद । अभि भ्रातृव्यान्भवति, इति ।

अथ सप्तहोतृमन्त्रं प्रशंसति—

ते देवा असुरैर्विजित्य । सुवर्गं लोकमायन् ।

तेऽमुष्मिँल्लोके व्यक्षुष्यन् । तेऽब्रुवन् ।

अमुतः प्रदानं वा उपजिजीविमेति । ते सप्त-
होतारं यज्ञं विधायायास्यम् । आङ्गीरसं
प्राहिण्वन् । एतेनामुत्रं कल्पयेति (३) ।

तस्य वा इयं कलृप्तिः । यदिदं किंच । य
एवं वेद । कल्पतेऽस्मै । स वा अयं मनु-
ष्येषु यज्ञः सप्तहोता । अमुत्रं सद्भ्यो दे-
वेभ्यो हव्यं वहति । य एवं वेद । उपैतं
यज्ञो नमति, इति ।

ते देवा इन्द्रसाहाय्यवशादसुरैः सह युद्धे विजित्य स्वर्गं प्राप्य तत्र विशे-
षेण क्षुधिताः सन्तः परस्परमिदमब्रुवन्नयं स्वर्गो भोग्यवस्तुसंपादनस्थानं न
भवति । तस्य कर्मभूमित्वाभावात् । कस्मादमुतः प्रदानं मनुष्यलोके प्रदीय-
मानं हविरुपजीव्य तिष्ठामेति । अमुतःशब्दः परोक्षवाचित्वाद्भूम्यपेक्षया
परोक्षं स्वर्गं ब्रूते, तथा स्वर्गापेक्षया परोक्षं भूलोकमपि ब्रूते । अत्र तु स्वर्ग-
वासिभिः प्रयुज्यमानत्वाद्भूलोकवाची । ते देवा इत्थं विचार्य सप्तहोतृमन्त्र-
साध्यं कंचिद्यागं निर्मायाङ्गीरोगोत्रोत्पन्नमयास्यनामकमृषिं मनुष्यलोके प्रे-
षितवन्तः । भो, अयास्येतेन सप्तहोतृयज्ञेनामुत्र मनुष्यलोकेऽनुष्ठानं निष्पाद-
येति । ततो यदिदं किंचिदनुष्ठानं लोके दृश्यते सेयं सर्वाऽपि तस्यैवा-
यास्यनामकस्य महर्षेः कलृप्तिः प्रवर्तना । य एवं पुनः कलृप्तिं वेद तदर्थ-
मनुष्ठानं सम्यक्प्रवर्तते । सप्तहोतृयज्ञो मनुष्येषु प्रवृत्तः सन्नमुत्रसद्भ्यः
स्वर्गनिवासिभ्यो देवेभ्यो हव्यं प्रापयति । य एवं सप्तहोतृयज्ञमहिमानं
वेद तपेतं वेदितारं स यज्ञः प्राप्नोति । यज्ञानुष्ठानसमर्थो भवतीत्यर्थः ।

सप्तहोतृमन्त्रे—“ वाचसते हृदिने नामन् ” इति योऽयं ग्रहभागस्त्वं
प्रशंसति—

सोऽमन्यत । अग्निं वा इमैऽस्मँल्लोकाद्भुं

लोकं कमिष्यन्त इति । स वाचस्पते ह-
दिति व्याहरत् । तस्मात्पुत्रो हृदयम् ।
तस्मादस्माल्लोकादमुं लोकं नाभिकाम-
यन्ते । पुत्रो हि हृदयम् (४), इति ।

ह्येते अभवत्कल्पयेतीति चत्वारि च ।

इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीया-
ध्याये सप्तमोऽनुवाकः ॥ ७ ॥

मनुष्यलोके यज्ञप्रवर्तकः सोऽयास्यो मुनिर्भनस्येवमचिन्तयदिमे सर्वे मनु-
ष्या अस्माद्भूलोकादमुं स्वर्गलोकमभिकमिष्यन्तः स्वर्गो मे भूषादित्येवं
कामयमाना यज्ञाननुष्ठास्यन्ति न तु पुत्रानुत्पादयिष्यन्ति । ततः संतति-
विच्छेदे सति स्वर्गवासिनां देवानां भागोऽपि विच्छिद्येतेति विचार्य तत्प-
रिहाराय “ वाचस्पते हृदिधे ” इत्यादिग्रहभागमुच्चारितवान् । तत्र मनोवा-
चिना हृच्छब्देन मनस्कार्थः पुत्रो विवक्षितः । मनस्कार्थत्वं च वाजसने-
यिनः समामनन्ति—“ मनसा वै सम्यक्सिद्धयमभिहार्यते, तस्यां वै प्रति-
रूपः पुत्रो जायते, स आनन्दः ” इति । यस्मादत्र पुत्रविवक्षया हृच्छब्दः
प्रयुक्तस्तस्माल्लोके पुत्रो हृदयं पुत्रविषयमेव चित्तं सर्वदा प्रवर्तत इत्यर्थः ।
यस्मात्पुत्रासक्तचित्ता मनुष्यास्तस्मात्तत्प्राधान्येन पुत्रानेव कामयमाना
अस्मान्मनुष्यलोकादमुं स्वर्गलोकं नात्यन्तं कामयन्ते । यस्मात्पुत्राश्चित्तस्व-
रूपास्तस्मान्मनुष्याणां तदुचितम् । अत एव संतानविच्छेदो देवहविर्विच्छे-
दश्च न भविष्यति । तथा च तस्मिन्मन्त्रशेषे समाम्नातम्—“ मा दैव्यस्त-
न्तुच्छेदि मा मनुष्यः ” इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयकाण्डे द्वितीयप्रपाठके सप्तमोऽनुवाकः ॥ ७ ॥

अथ द्वितीयप्रपाठकेऽष्टमोऽनुवाकः ।

सप्तमे सप्तहोतृमन्त्रसाध्ययज्ञप्रशंसा कृता । अष्टमे होतृमन्त्राणां सौम-
धागाङ्गत्वमभिधीयते । तत्राऽऽदौ सामान्येन यज्ञसंबन्धं विधत्ते—

देवा वै चतुर्होतृभिर्यज्ञमन्वत । ते वि

पाप्मना भ्रातृव्येणाजयन्त । अ॒भि सु॒वर्गं लो॒क-
म॒जयन् । य ए॒वं वि॒द्वान्श्चतु॑र्हो॒तृभि॒र्यज्ञं त॑नुते । वि
पाप्मना भ्रातृव्येण जयते । अ॒भि सु॒वर्गं लो॒कं
ज॑यति, इति ।

चतुर्होतृशब्द एकवचनान्तः पृथिवी होतृत्यमुमेव मन्त्रं ब्रूते । बहुवचना-
न्तस्तु सर्वानपि होतृमन्त्रान् । तैर्मन्त्रैर्यज्ञं तन्वानास्ते देवाः पापरूपेण भ्रातृ-
व्येण विद्युक्ता इह लोके जयं प्राप्य स्वर्गमपि जितवन्तः । तथाऽन्योऽपि
लोकद्वयं जयति ।

प्रतिमन्त्रं विशेषेण यज्ञसंबन्धं विधत्ते—

षड्दो॒त्रा प्रा॒यणी॒यमा॑सादयति । अ॒मुष्मै॒ वै लो॒काय॑
षड्दो॒ता । घ्नन्ति॒ खलु॒ वा ए॒तत्सोम॑म् । यद॑भिषु-
ण्वन्ति (१) । ऋ॒जुधै॒वैन॑म॒मुं लो॒कं ग॑मयति ।
चतु॑र्होत्राऽऽतिथ्यम् । यशो॒ वै चतु॑र्हो॒ता । यशो॑
ए॒वाऽऽत्म॑न्धत्ते । पञ्च॑होत्रा प॒शुमु॑पसादयति ।
सु॒वर्ग्यो॒ वै पञ्च॑हो॒ता । यज॑मानः प॒शुः । यज॑मान-
मे॒व सु॒वर्गं लो॒कं ग॑मयति । ग्रहा॑न्गृही॒त्वा स॒प्तहो॑-
ता॒रं जु॑होति । इ॒न्द्रि॒यं वै स॒प्तहो॑ता (२) । इ॒न्द्रि॒-
यमे॒वाऽऽत्म॑न्धत्ते, इति ।

प्रायणीयायामिष्टौ यद्दविस्तत्—“सूर्यं ते चक्षुः” इति मन्त्रेण वेद्यामासा-
दयेत् । अयं षड्दोतृमन्त्रः स्वर्गार्थं प्रवृत्तः । तत्कथमिति तदुच्यते । सोमा-
भिषक् रूपं हननं यत्कृतं तत्प्रत्यवायं परिहृत्य ऋजुधैव नरकलोक रूपं वक्र-
मार्गं परित्यज्यैनं यजमानमृजुनैव मार्गेण प्रापयति । आतिथ्येष्टौ यद्दवि-

स्तत्—“ पृथिवी होता ” इत्यनेन चतुर्होतृमन्त्रेण वेद्यामासादयेत् । तस्य मन्त्रस्य यशोहेतुत्वात्स्वात्मनि यशः संपादयति । अग्नीषोमीयपशोर्यद्वावि-
स्तत्—“ अग्निर्होता ” इत्यनेन पञ्चहोतृमन्त्रेण वेद्यामुपसादयेत् । तस्य मन्त्रस्य स्वर्गसाधनत्वात्पशोश्च यजमाननिष्क्रयणार्थत्वाद्यजमानं स्वर्गं प्राप-
यति । ऐन्द्रवायवादिग्रहग्रहणादूर्ध्वं “ महाहविर्होता ” इत्यनेन सप्तहोतृम-
न्त्रेण जुहुयात् । तस्येन्द्रियसाधनत्वादिन्द्रियं स्वस्मिन्संपादयति ।

सवनेषु होतृमन्त्रप्रयोगं विधत्ते—

यो वै चतुर्होतृननुसवनं तर्पयति । तृप्यति प्रज-
यां पशुभिः । उर्पेन२ सोमपीथो नमति । बहिष्पव-
माने दशहोतारं व्याचक्षीत । माध्यंदिने पवमाने
चतुर्होतारम् । आर्भवे पवमाने पञ्चहोतारम् ।
पितृयज्ञे षड्ढोतारम् । यज्ञायज्ञियस्य स्तोत्रे सप्त-
होतारम् । अनुसवनमेवैनाऽस्तर्पयति (३) । तृप्यति
प्रजयां पशुभिः । उर्पेन२ सोमपीथो नमति, इति ।

चतुर्होतृमन्त्राभिमानिनां देवानां तत्तन्मन्त्रप्रयोगेण तृप्तिर्भवति । तथा यज-
मानोऽपि प्रजया पशुभिस्तृप्त उत्तरक्रतुगतं सोमपानं प्राप्नोति । तस्माद्बहिष्प-
वमानादिस्तोत्रादिकाले होतृमन्त्रान्सग्रहान्यजमानः पठेत् । एतच्च सूत्रकारेण
स्पष्टमुक्तम्—“ सन्नेषु नाराशक्षेपु चमसिनः स्व२ स्वं चमसमनूयन्ते(?)
त्री२स्त्री२पुरोडाशश्चकलानुपवपन्त ए२त्ते ततासौ ये च त्वामान्वित्येतैः प्रति-
मन्त्रं नमो वः पितरो रसायेति नमस्काराञ्जपन्ति षड्ढोतारं यजमानो व्या-
चष्टे ” इति । सोऽयं सूत्रोक्तः प्रयोगोऽत्र पितृयज्ञशब्देन व्यवहृतः ।

अनुसवनमित्यादिरुपसंहारार्था पुनरुक्तिः । यज्ञाङ्गत्वेन विहितान्होतृम-
न्त्रान्प्रशंसति—

देवा वै चतुर्होतृभिः सूत्रमासत । क्रद्धिपरि-

मि॒तं यश॑स्का॒माः । तेऽब्रु॑वन् । य॒ज्ञः प्र॒थमं यश॑
 कृ॒च्छात् । सर्वे॑षां न॒स्तत्स॒हाऽऽस॒दिति॑ । सोम॑श्चतु॒-
 हो॒त्रा । अ॒ग्निः प॒ञ्चहो॒त्रा । धा॒ता षट्॒होत्रा (४) ।
 इन्द्रः॑ स॒प्तहो॒त्रा । प्र॒जाप॑तिर्दश॒होत्रा॑ । तेषां॑ सोम॒-
 रा॒जा॒नं यश॑ आ॒र्च्छत॑, इति ।

सोमाग्न्यादयो देवा धनादिसमृद्ध्या युक्तं यशः कामयमानाः सत्रमनु-
 ष्ठातुं प्रारब्धवन्तः । तदानामेवं परस्परं भाषां कृतवन्तोऽस्माकं मध्ये यं
 पुरुषमादौ धनसमृद्धियुक्तं यशः प्राप्नुयात्तस्य पुरुषस्य तद्यशः सर्वेषाम-
 स्माकं साधारणमग्नित्वति । ततः सोमादयो यथायथं सत्रे होतृमन्त्राननु-
 ष्ठितवन्तस्तदा तेषां मध्ये सोममेवाऽऽदौ यशः प्राप्नोत् ।

अथ प्रसङ्गाद्यन्नाङ्गभूतान्मेषनिविदाम्प्रिग्रहानत्र प्रशंसति—

तन्न्य॑कामयत् । तेना॒पा॒क्रामत् । तेन॑ प्र॒लाय॑मचरत् ।
 तं दे॒वाः प्रैषैः॑ प्रैष॑मैच्छन् । तत्प्रै॒षाणां॑ प्रैष॒त्वम् ।
 नि॒वि॒द्भिर्न्य॑वेदयन् । तन्नि॒वि॒दां नि॒वि॒त्त्वम् (५) ।
 आ॒प्री॒भि॒राप्नु॑वन् । तदा॒प्री॒णा॒माप्रि॒त्वम् । तम॑घ्नन् ।
 तस्य॑ यशो॒ व्य॑गृह्णत । ते ग्र॒हा अभ॑वन् । तद्ग्र॒हा-
 णां॑ ग्र॒ह॒त्वम् । यस्यै॒वं वि॒दुषो॑ ग्र॒हा गृ॒ह्यन्ते॑ । तस्य॑
 त्वे॒व गृ॒ही॒ताः, इति॑ ।

तद्धनसमृद्धियुक्तं यशो ममैव भूयादिति सोमो नितरां कामयित्वा तेन
 धनेन सहापक्रम्य पुनस्तेन युक्तः सन्प्रकर्षेण लीनो भूत्वा यथा देवा न
 जानन्ति तथैव व्यचरत् । ततो देवाः “ होता यक्षत् ” इत्यादिभिः प्रैष-
 मन्त्रैः प्रैषं प्रकृष्टं सोमस्यान्वेषणमैच्छन् । ततः प्रेष्यत एभिरिति व्युत्पत्त्या
 मन्त्राणां प्रेषनाम संपन्नम् । ततः “ अग्ने महानसि ” इत्यादिभिर्निविन्मन्त्रै-
 रिमं वृन्तातं तत्र तत्र नितरामावेदयन् । निवेद्यत एभिरिति व्युत्पत्त्या मन्त्राणां

निर्विक्राम संपन्नम् । “ समिद्धो अथ मनुषो दुरोगे ” इत्याशीमन्त्रैस्तं सोम-
माप्नुवन् । आप्य(पीय)त एभिरिति व्युत्पत्त्या मन्त्राणामाशीनाम संपन्नम् ।
ततः सोमं हत्वा तस्याशीनं यशोहेतुं धनं प्रत्येकं विभज्य गृहीतवन्तः । ते
च भागा ऐन्द्रवायवादिग्रहा अभवन् । तस्माद्गृह्यन्त इति व्युत्पत्त्या ग्रहनाम
संपन्नम् । य एतं वृत्तान्तं जानाति तस्यैव यागे ग्रहा मुख्यत्वेन गृहीता
भवन्ति । इतरस्य तु यागे गृहीता अप्यधिकफलताभावादगृहीता एव ।

अथ ग्रहप्रसङ्गाच्छन्दःसामोक्त्यानि प्रशंसति—

तेऽब्रुवन् । यो वै नः श्रेष्ठोऽभूत् (६) । तमव-
धिष्म । पुनरिमं सुवामहा इति । तं छन्दोभि-
रसुवन् । तच्छन्दसां छन्दस्त्वम् । साम्ना
समानयन् । तत्साम्नः सामत्वम् । उक्तैरुदस्था-
पयन् । तदुक्त्यानामुक्तत्वम् । य एवं
वेद । प्रत्येव तिष्ठति (७) । सर्वमायुरेति, इति ।

ते देवाः परस्परमिदं विचारितवन्तो यः सोमोऽस्माकं मध्ये श्रेष्ठोऽभूत्
वयमवधिष्म । तदेतन्महत्तुचिन्तम् । तस्मात्पुनरिमं सोममुत्पादयाम इति
विचार्य गायत्र्यादिच्छन्दांस्यनुष्ठाय तत्सामर्थ्यात्सोममुदपादयन् । उत्पा-
दनविषया छन्दसीच्छा सिध्यत्येभिरिति व्युत्पत्त्या छन्दोनाम संपन्नम् ।
ततः सामगानसामर्थ्येन तं सोमं समानयन् । समानीयतेऽनेनेति व्युत्पत्त्या
सामनाम संपन्नम् । उक्त्यानामुक्तत्वसामर्थ्येन तं सोमं भूमावुपविष्टमुत्थापित-
वन्तः । उत्थाप्यते सोमोऽनेनेति व्युत्पत्त्योक्त्यानाम संपन्नम् । य एवं सोमवृ-
त्तान्तं वेद स भूमौ प्रतिष्ठितो भूत्वा संपूर्णमायुः प्राप्नोति ।

अथ सोमयागप्रशंसाप्रसङ्गात्पुरुषार्थं सोमयागसमीपगमनं विधत्ते—

सोमो वै यशः । य एवं विद्वान्तसोममागच्छति ।
यश एवैनमृच्छति । तस्मादाहुः । यश्चैवं वेद
यश्च न । तावुभौ सोममार्गच्छतः । सोमो हि

यशः । तं त्वा व यशं ऋच्छतीत्याहुः । यः
सोमे सोमं प्राहेति । तस्मात्सोमे सोमः प्रोच्यः ।
यशं एवैनमृच्छति (८), इति ।

अभिषुण्वन्ति सप्रहोता तर्पयन्ति षड्दोत्रा निविस्त्रममृत्तिष्ठति प्रहेति द्वे च ।

इति कृष्णयजुर्वेदीयै तैत्तिरीयब्राह्मणे द्वितीयाष्टके द्वितीया-
ध्यायेऽष्टमोऽनुवाकः ॥ ८ ॥

यः सोमयागः स एव यशोहेतुत्वात्वाद्यः । तस्मात्सोमस्य यशोहेतुत्वं
यो विद्वान्स सोमयागस्थानं प्रत्यागच्छेत् । तत्तदनुष्ठानप्रकारोपन्यासेन तमेनं
यशं ऋच्छति प्राप्नोति । यस्मादेवं तस्मादभिज्ञोऽयं महात्मेत्येवं सर्वे जना
आहुः । किंच यः सोमप्रयोगं यशोहेतुं वेद यश्च न वेद तावुभौ सोमयाग-
स्थानमागच्छतः । सोमयागस्य यशोहेतुत्वात् । अस्ति त्वनयोर्मध्य एकस्य
विशेषः । न हि सोमे सोमयागे सोमं सोमप्रयोगं विशेषात्विज्याय स्वकीय-
वाक्याण्डित्यपकटनाय वा यः प्राह तमभिज्ञास्त्वा व त्वामेव यशं ऋच्छति
प्राप्नोतीत्याहुः । यस्मादेवं तस्मादभिज्ञः सोमे सोमयागे सोमः सोमप्रयोगः
प्रोच्यः प्रकर्षेण वाच्यः । यश्च एनमभिज्ञमृच्छत्येव प्राप्नोत्येव ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयै तैत्तिरीय-
ब्राह्मणभाष्ये द्वितीयकण्डे द्वितीयप्रपाठकेऽष्टमोऽनुवाकः ॥ ८ ॥

अथ द्वितीयप्रपाठके नवमोऽनुवाकः ।

अष्टमे होतृमन्त्राणां सोमाङ्गत्वेन प्रयोग उक्तः । अथ होतृमन्त्रोत्पत्तिकथन-
प्रसङ्गेन जगत्सृष्टिर्नवमेऽभिधीयते —

इहं वा अग्रे नैव किंचनाऽऽसीत् । न द्यौरा-
सीत् । न पृथिवी । नान्तरिक्षम् । तदसदेव
स्मन्नोऽकुरु स्त्वामिति । तदनुपगतं । तस्मा-

तेपानाद्भूमांऽजायत । तद्भूयोऽतप्यत । तस्मात्तेपा-
 नादग्निर्जायत । तद्भूयोऽतप्यत (१) । तस्मात्तेपा-
 नाज्ज्योतिरजायत । तद्भूयोऽतप्यत । तस्मात्तेपा-
 नादग्निर्जायत । तद्भूयोऽतप्यत । तस्मात्तेपाना-
 न्मरीचयोऽजायन्त । तद्भूयोऽतप्यत । तस्मात्तेपा-
 नादुदारा अजायन्त । तद्भूयोऽतप्यत । तदभ्रमिव
 समहन्यत, इति ।

यदिदं स्थावरजंगमरूपं भूलोकादिरूपं च जगदिदानीं दृश्यते तत्कि-
 मपि सृष्टेः पूर्वं नैवाऽऽसीत् । तत्तादृशमसद्रूपमेव वर्तमानं सद्रूपतां प्रमुखाभि-
 त्येतादृशं मनोऽकुरुत । तथा चोपनिषदि पूर्वमसद्रूपं पश्चात्सद्रूपतोत्पत्तिश्च
 विस्पष्टमाश्रित्यते—“ असद्रा इदमग्र आसीत् । ततो वै सदजायत ” इति ।
 अत्रासच्छब्देन न शशविषाणादिसमानं शून्यत्वं विवक्षितं किं तर्ह्यनाभिव्य-
 क्तनामरूपत्वम् । अत एव बाजसनेयिनः समामनन्ति—“ तद्वदं तर्ह्यव्या-
 कृतमासीत् । तन्नामरूपाभ्यामेव व्याक्रियत ” इति । भूमिराप इत्यादिकं
 नाम । काठिन्यद्रवादिकं रूपम् । तच्छब्द (स्य भू) तत्रयाकारेण विस्पष्ट-
 मासमन्ताभिष्पादनं व्याकरणम् । तद्रहितत्वेनाविस्पष्टदशापन्नत्वमव्याकृत-
 त्वम् । तदेवं मनुना स्मर्यते—

आसीदिदं तमोभूतमपज्ञातमलक्षणम् ।

अप्रतर्क्यमाविज्ञेयं प्रसुप्तमिव सर्वतः ॥ इति ।

शून्यत्वविवक्षायां छन्दोगश्रुतिर्विरोध्येत । छन्दोगा ह्येवमामनन्ति—
 “ सदेव सोम्येदमग्र आसीदेकमेवाद्वितीयम् ” इति । पुनरपि—“ तद्वैक
 आहुरसदेवेदमग्र आसीत् ” इति शून्यत्वपक्षमुपन्यस्य तन्निराकरणमेवमाम-
 नन्ति—“ कुतस्तु खलु सोम्येदं स्यादिति होवाच कथमसतः सज्जाये-
 तेति सदेव सोम्येदमग्र आसीदेकमेवाद्वितीयम् ” इति । ऐतरेयिणस्त्वधी-
 यते—“ आत्मा वा इदमेक एवग्र आसीन्नान्यत्किंचन मिषत् ” इति । तस्मा-
 न्नैव किंचनऽऽसीदित्ययं निषेधः परमात्मनिर्मितनामरूपात्मकजगद्विषयो न
 तु कृत्स्नविषयः । नामरूपरहितत्वेनासच्छब्दवाच्यं सदेवावस्थितं परमात्म-
 तत्त्वं स्वात्मन्यनर्हितशक्तिर्कर्मभेदिनं सन्नामरूपाकारेणाऽऽविर्भवेयमिति पर्या-

लोचनरूपं मनोऽकुरुत । यथा गाढनिद्रां प्राप्तस्य पुरुषस्य कर्मफलभोगाय प्रबोध उत्पद्यते तथा सर्वान्प्राणिनः स्वस्वकर्मफलं भोजयितुमीदृशो विचारः परमात्मनः प्रादुरभूत् । तथाविधविचारयुक्तं तत्परमात्मनस्त्वरूपं नामरूपासृष्टिसाधनरूपं तपोऽकुरुत । नात्र तपः कृच्छ्रवान्द्रायणादिरूपम् । किंतु सश्रव्यपदार्थविशेषविषयं पर्यालोचनम् । अत एवाऽऽथर्वणिका आमनन्ति—
 “यः सर्वज्ञः सर्वविद्यस्य ज्ञानमयं तपः” इति । कृच्छ्रादिरूपत्वाभावादशरीरस्यापि सर्वशक्तियुक्तस्य पर्यालोचनमुपपन्नम् । तादृशीं शक्तिं च श्वेताश्वतरा आमनन्ति—“पराऽस्य शक्तिर्विविधैव श्रूयते स्वाभाविकी ज्ञानबलक्रिया च” इति । तच्छक्तियशदेवेन्द्रियनिरपेक्षव्यवहारं चात एवाऽऽपनन्ति—“अपानिपादो जवनो ग्रहीता पशत्यचक्षुः स शृणोत्यकर्णः” इति । तस्मादचिन्त्यशक्तिपरमेश्वरस्य लीलाविशेषो यथावचनमनबोद्धव्यः । वचनं चात्राऽऽरण्यक आम्नायते—“स तं मणिमबिन्दत् । सोऽनङ्गुलिरावयत् । सोऽग्रीवः प्रत्यमुञ्चत्” इति । तेन मानसं तपः कृतवानित्यर्थः । तादृशात्तस्मात्परमेश्वरात्स्वसंकलानुसारेण कश्चिद्धम उदपद्यत । एवमग्न्यादयोऽपि संकलानुपन्नाः । अग्निङ्गारवान् । ज्योतिरङ्गारनिष्ठप्रकाशः । अर्चिज्वाला । मरीचयः सर्वत्र प्रसृतप्रभाद्रव्यम् । उदारा उत्पलज्वालाः । तत्सर्वं धूमज्वालादिकं संघातरूपं कठिनमभूत् । यथा—“धूमज्योतिःसलिमरुतां संनिपातः क मेघः” इति तद्वत् । तच्च घनीभूतं वस्तु परमात्मनो वस्तिस्थानमसीत् । वस्तिशब्दार्थश्चाऽऽरेयैर्दर्शितः—“मूत्राशयो धनुर्वको वस्तिरित्यभिधीयते” [इति] ।

अथ समुद्रोत्पत्तिं दर्शयति—

तद्वस्तिमभिनत् (२) । स समुद्रोऽभवत् । तस्मा-

त्समुद्रस्य न पिवन्ति । प्रजननमिव हि मन्यन्ते ।

तस्मात्पशोर्जायमानादपः पुरस्ताद्यन्ति, इति ।

यदेतत्समुद्रपर्यन्तस्य वस्तुनः सप्तः परमात्मनो रूपं वस्तिस्थानीयं तस्य भेदमकरोत् । परितो मूत्राशये पूर्णे सांते यथा लोके मेहनद्वारान्मुञ्चति तद्वत् । स च प्रभिन्नवस्तिगतो जलसंघः समुद्ररूपेण प्रादुरभूत् । यस्मात्समुद्रस्य जलं प्रजननमिव गर्भाशयगामुद्रकमिवास्पृश्यं मन्यन्ते तस्माच्छृष्टाः समुद्रस्य जलं

न पिबन्ति । यस्मादस्मिन् मज्जनने गर्भाशये जलं तस्माच्छोके जायमानात्पशोः
पुरस्तादाप एव निर्गच्छन्ति ।

अथ प्रकृतस्य होतृमन्त्रस्य सृष्टिमाह—

तद्दशहोताऽन्वसृज्यत । प्रजापतिर्वै दशहोता, इति ।

ततस्त्वत्समुद्रपर्यन्तं सृष्टं जगत्तत्पञ्चाच्चित्तिः सु गत्यादिर्दशहोताऽसृज्यत ।
तन्मन्त्रमतिपाद्यकारयुक्तप्रजापतिरेवात्र दशहोता ।

यथोक्तस्य परमात्मतपसो वेदनं प्रशंसति—

य एवं तपसो धीर्यं विद्वाश्स्तप्यन्ते । भवत्पेव, इति ।

पूर्वोक्तस्य तपःसामर्थ्यं विद्वान्यः स्वयं तपः करोति सोऽयमैश्वर्यं मामो-
त्पेव ।

अथ लोकत्रयसृष्टिं दर्शयति—

तद्वा इदमापः सलिलमासीत् । सोऽरोदीत्प्रजाप-

तिः (३) । स कस्मा अङ्गि । यद्यस्या अप्रति-

ष्ठाया इति । यदप्स्ववापयत । सा पृथिव्यभवत् ।

यद्वयमृष्ट । तदन्तरिक्षमभवत् । यदूर्ध्वमुदमृष्ट । सा

यौरभवत् । यदरोदीत् । तदनयो रोदस्त्वम् (४) ।

य एवं वेद । नास्यं गृहे रुन्दति । एतद्वा एषां

लोकानां जन्म । य एवमेषां लोकानां जन्म वेद ।

नैषु लोकेष्वार्तिमाच्छेति । स इमां प्रतिष्ठामविन्दत, इति ।

तदिदं परमात्मना सृष्टं जगत्समुद्ररूपेण सलिलमासीत् । तस्मिन्सलिले
पृथिवीमिश्रणं वारयितुमाप इत्युक्तम् । केवलं जलमेवाऽऽसीदित्यर्थः । तदिदं
निरन्तरं जलं दृष्ट्वा दशहोतृरूपः स प्रजापतिररोदीत् । रुदत्संस्थापयमभिप्रायः-
यद्यहमप्रतिष्ठाया अवस्थानुमयोग्याया अविद्यमानाया अस्याः पृथिव्याः सका-
शात्किमपि माणिजातं सृष्टुं न शक्नोमि तर्हि तादृशः सोऽहं कस्मा अङ्गि किम-
र्थमुत्पादितोऽस्मीति रुदत्सस्य यक्षेत्रजलादिकं समुद्ररूपास्वप्नपतितं तद्वय

नीधूतं पृथिव्यभवत् । तस्याः पृथिव्या उपर्षुच्चावचभावं वारयितुं विविधं
मार्जनं कृतवान् । तच्च सृष्टं स्थानमन्तरिक्षमभूत् । ततो हस्तमूर्ध्वं प्रसार्य
यत्स्थानमसृष्ट सा द्यौरभवत् । यस्मात्प्रजापतिररोदीत्तेन च रोदनेन द्यावा-
पृथिव्यानुत्पन्नौ । तस्माद्रोदःशब्दाभिधेयत्वं तयोः संपन्नम् । तं प्रकारं
वेदितुमृहे बन्धुमरणाभावाच्च केऽपि रुदन्ति । योऽयं लोकत्रयजन्मप्रकारं
वेद तदेता लोकत्रये नाशं न प्राप्नोति । स प्रजापतिरिमां पृथिवीं प्रतिष्ठां
स्रक्ष्यमाणपाण्याधारभूतामालभत ।

अथ तस्यां पृथिव्यामसुरसृष्टिं दर्शयति—

स इमां प्रतिष्ठां विद्वाऽकामयत् प्रजायेयेति । स
तपोऽनप्यत । सोऽन्तर्वानभवत् । स जघनादसुरा-
नसृजत (५) । तेभ्यो मृन्मये पात्रेऽन्नमदुहत् ।
याऽस्य सा तनूरासीत् । तामपाहत । सा तमि-
स्त्राऽभवत्, इति ।

प्रजापतिरिमां भूमिं स्रक्ष्यमाणपाण्याधारयोगां लब्ध्वा प्रजोत्पादनं
कामश्चमानस्तदुपायपर्यालोचनरूपं तपः कृत्वा स्वयमेव देहान्तरेण गर्भवा-
नभूत् । तस्य गर्भयुक्तस्य जघनाभागादसुरानसृजत । तेभ्यः कस्मिंश्चिन्मृ-
त्पात्रे भोजनार्थमन्नं प्रक्षिप्य दत्तवान् । ततोऽसुराणामुत्पादिका या स्वकीया
तनूस्तां विनाशितवान् । सा तनूः शरीराकारं परित्यज्य तमोयुक्ता रात्रि-
रभवत् ।

अथ मनुष्यादिसृष्टिं दर्शयति—

सोऽकामयत् प्रजायेयेति । स तपोऽनप्यत । सोऽन्त-
र्वानभवत् । स प्रजननादेव प्रजा असृजत । तस्मा-
दिमा भूयिष्ठाः । प्रजननच्छयेना असृजत (६) ।
ताभ्यो दारुमये पात्रे पयोऽदुहत् । याऽस्य सा
तनूरासीत् । तामपाहत । सा ज्योत्स्नाऽभवत्, इति ।

प्रजननात्प्रजोत्पादनसमर्थाद्दाराद्धि यस्मादुत्पादनमापद्यै कारणं तस्मा-
त्प्रजा अत्यन्तबहुलाः । उषोस्त्रा चन्द्रप्रकाशा । अन्यत्पूर्ववद्व्याख्येयम् ।

अथ वसन्तादिक लाभिमानीपुरुषस्य सृष्टिं दर्शयति—

सोऽकामयत् प्रजायेयेति । स तपोऽनप्यत । सोऽन्त-
र्वा^नभवत् । स उपपक्ष^{त्र्या}मेव^{वर्तून}सृजत । तेभ्यो र-
जते पात्रे घृतमदुहत् । याऽस्य सा तनूरासीत् (७) ।
तामपाहत । सोऽहोरात्रयोः संधिरभवत्, इति ।

पूर्ववद्व्याख्येयम् ।

अथ देवसृष्टिं दर्शयति—

सोऽकामयत् प्रजायेयेति । स तपोऽनप्यत । सोऽन्त-
र्वा^नभवत् । स मुखाद्देवानंसृजत । तेभ्यो हरिते
पात्रे सोममदुहत् । याऽस्य सा तनूरासीत् । ताम-
पाहत । तदहरभवत् (८), इति ।

पूर्ववद्व्याख्येयम् ।

अथोक्तानामरूपयोग्यसोमानां वेदनं प्रशंसति—

एते वै प्रजापतेर्दोहाः । य एवं
वेद । दुह एव प्रजाः, इति ।

गोभ्यः क्षीरमिव प्रजाभ्यो घनं लभत इत्यर्थः ।

देवतावेदनं प्रशंसति—

दिवा वै नोऽभूदिति । तद्देवानां देवत्वम् । य एवं
देवानां देवत्वं वेद । देवानेव भवन्ति, इति ।

देवानामुत्पादिका या प्रजापतेस्तनुः सेयपहोरूपेण निष्पन्ना । अतो देवा

हर्षादस्माकं दिवैवाभूदित्युच्चारितवन्तः । अतो दिवयोगेन देवत्वं संप-
न्नम् । तद्वेदिता देववान्प्रकाशवान्भवन्ति ।

तदेतद्देवासुरोत्पादकतन्मूल्यामहोरात्रयोर्जन्म, तस्य वेदनं प्रशंसति—

एतद्वा अहोरात्राणां जन्म । य एवमहोरात्राणां
जन्म वेद । नाहोरात्रेष्वर्तिमाच्छेति (९), इति ।

“ तदसदेव सम्मनोऽकुरुत रगम् ” इति प्रथमभावि परमात्मनो यन्मनः
पूर्वमुक्तं तदेतन्मनः प्रशंसति—

असतोऽधि मनोऽसृज्यत । मनः प्रजापति-
मसृजत । प्रजापतिः प्रजा असृजत । तद्वा
इदं मनस्येव परमं प्रतिष्ठितम् । यदिदं
किञ्च । तदेतच्छ्रोत्ररूपं नाम ब्रह्म, इति ।

यत्किञ्चिदिदं जगदिदानीं दृश्यते तदिदं सर्वं मूलकारणे परमात्ममनस्येव
सम्यक्प्रतिष्ठितम् । सत्संकल्पाधीना असतः सृष्टिस्थितिप्रलयाः । तदेतत्सं-
कल्पितार्थं मनः श्रोत्रस्य सनामकं ब्रह्म । यदुत्तरेश्वरादिने वसीयोऽतिशयेन
श्रेष्ठं श्रोत्रस्यसम् । द्विविधं हि ब्रह्म सत्यं ज्ञानमनन्तं ब्रह्मेत्येकं लक्षणं सजा-
तीयविजातीयस्वगतभेदरहितत्वाच्चिजस्वरूपमात्रे पर्यवसितं सर्वजनैकरूप-
मेकं ब्रह्म । अत एव तदेतच्छ्रोत्रस्यसं न भवति । निर्विकारत्वेन तस्य
स्रष्टृत्वाभावात् । तदेव सर्वसृष्टिगोचरशक्तियुक्तं सन्सोपाधिकत्वेनान्यद्ब्रह्म
भवति । संकल्पपरम्परया प्रतिक्षणमुत्तरोत्तराधिकजगत्स्रष्टृत्वादीद्ब्रह्मरूप-
त्वान्मनः प्रशंसतम् ।

तदेतद्वृत्तान्तवेदनं प्रशंसति—

व्युच्छन्ती व्युच्छन्त्यस्मै वस्यसी वस्यसी व्युच्छति ।
प्रजायते प्रजा पशुभिः । प्र परमेष्ठिनो मात्रा-
माप्नोति । य एवं वेद (१०), इति ।

अग्निरेजायत तद्भूयोऽतप्यतामिनदरोदीत्प्रजाती रोदस्त्वमसृजतासृजत घृतमदु

हद्याऽस्य सा तन्गमीर्दह्यमवदच्छति वेद ॥

इदं धूमोऽग्निज्योतिरर्चिर्मरीचय उदारास्तदभ्रं जघनात्सा तमिस्रा समज्ञ-
ननात्सा जोत्सा स उपपक्षाभ्यां सोऽहोरात्रयोः संधिः स मुखात्तदग्निव-
वानसतोऽग्निमृन्मये दारुमये रजते हरिते तेभ्यस्ताभ्यो द्वे तेऽभ्रं पयो घृतं
सोमं य एवं वेदोपैनं तस्य तावभिभ्रातृव्याक्षपदुहत्पयोऽदुहद्यूतमदुहत्सो-
ममदुहत् ॥

इति कृष्णयजुर्वेदीयतैत्तिरीयब्राह्मणे द्वितीयाष्टके
द्वितीयाध्याये नवमोऽनुवाकः ॥ ९ ॥

यथोक्तं ब्रह्म सृष्टिप्रकारं विदित्वोपास्तेऽस्मै वेदित्रे प्रातिदिनं प्रभातं
कुर्वती देवता पुनरधिकश्रेयस्करा सती प्रभातं करोति । दिने दिने श्रेयो
वर्धत इत्यर्थः । इह लोके प्रजापशुसंपन्नः परलोके परमेष्ठिनः प्रजापतेश्च-
र्यस्य या मात्रा परिच्छित्तिस्त्वां सर्वामपि पाप्नोति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयाध्याये द्वितीयप्रपाठके नवमोऽनुवाकः ॥ ९ ॥

अथ द्वितीयप्रपाठके दशमोऽनुवाकः ।

नवमेऽनुवाके होतृसृष्टिप्रसङ्गेन सर्वजगत्सृष्टिरुक्ता । दशमे देवसृष्टिमध्येऽ-
वस्थितस्येन्द्रस्य देवताधिरातित्वमुच्यते । तदर्थमारुणायिकामाह—

प्रजापतिरिन्द्रमसृजताऽऽनुजावरं देवानाम् । तं
प्राहिणोत् । परेहि । एतेषां देवानामधिपतिरे-
धीति । तं देवा अब्रुवन् । कस्त्वमसि । वयं वै
त्वच्छ्रेयांसः स्म इति । सोऽब्रवीत् । कस्त्वमसि
वयं वै त्वच्छ्रेयांसः स्म इति मा देवा अब्रो-
चन्मिति, इति ।

प्रजापतिर्देवान्सृष्ट्वा तेषां देवानां मध्य आनुजावरमिन्द्रमसृजत । यथा
भ्रातृणां मध्येऽनुजः पश्चाज्जातोऽवरः निकृष्टस्तद्दयमित्यनुजावरः । आनुजा-

हरश्चन्द्रस्यापि स एवार्थः । सृष्टं तपिन्द्रं देवलोके भेषितवान् । इन्द्रं स्वर्गे गच्छेत्तेषां मया सृष्टानामधिपतिर्भव । भेषितमिन्द्रं देवाः पृच्छां कृतवन्तः । प्रजापतिनाऽहं भेषितोऽस्मीत्युत्तरे दत्ते ते देवा अब्रुवन्वयं वै त्वच्छ्रेयांसः स्मेति त्वया कल्याणयुक्ता भवेयेति । तदानीमेवेन्द्रः परावृत्य प्रजापतिस्मीपं गतवान् । प्रजापतिना पृष्टे सति स इन्द्रोऽब्रवीत् । कस्त्वमपि वयं वै त्वच्छ्रेयांसः स्मेति मा मां देवा अवोचन्नब्रुवन्निति ।

कनामवेत्तुरिन्द्राधिपत्यवेत्तुश्चाऽऽख्ययिकागूरःसरं वेदनफलं दर्शयति—

अथ वा इदं तर्हि प्रजापतौ हर आसीत् । (१) ।

यदस्मिन्नादित्ये । तदेनमब्रवीत् । एतन्मे

प्रयच्छ । अथाहमेतेषां देवानामधिपतिर्भविष्या-

मीति । कोऽहं स्यामिष्यब्रवीत् । एतत्प्रदा-

येति । एतत्स्या इत्यब्रवीत् । यदेतद्वीषीति ।

को ह वै नाम प्रजापतिः । य एवं वेद (२) ।

विदुरेनं नाम्ना । तदस्मै रुक्मं कृत्वा प्रत्यमु-

ञ्चत् । ततो वा इन्द्रो देवानामधिपतिरभवत् ।

य एवं वेद । अधिपतिरेव समानानां भवति, इति ।

अथ प्रजापतेरग्रे स्वकीयतिरस्करणादूर्ध्वमेवं वृत्तान्त आसीत् । यदिद-
पिदानीमस्मिन्नादित्ये संतापकं तेजो दृश्यते तदिदं हरस्तस्मिन्काले प्रजापता-
वासीत् । यादृश आदित्योऽन्धकारादिभर्त्सने समर्थस्तथा प्रजापतिरपि दुष्ट-
शिक्षायां समर्थ आसीत् । तत्तेज उद्दिश्येन्द्र एनं प्रजापतिमब्रवीत् । हे प्रजा-
पते, एतत्तेजो मह्यं प्रयच्छ । अथाहं तेजस्वी सन्नेतेषां देवानामधिपतिर्भविष्या-
मीति । ततः प्रजापतिरिदमब्रवीत् । एतत्तेजस्तुभ्यं प्रदाय कोऽहं स्यामक्षमं मां
को वा गणयेदित्यभिप्रायः । अथेन्द्रः प्रजापतिं प्रत्यब्रवीत्कोऽहमित्यत्र क इत्य-
नेन शब्देन यदेतद्वीषीत्येतदेव त्वम् । अत्र यदेतदिन्द्रेणोक्तं तदेतद्युक्तम् ।
क इत्येतस्य प्रजापतिनामत्वात् । अत्र किंशब्दः कशब्दश्चेति मकारान्ता-
कारान्तौ द्वौ शब्दौ तयोरुभयोरपि पुल्लिङ्गैकवचनं क इत्येवं रूपं वा ब्रूते ।

अकारान्तस्तु प्रजापतिश्चाचक्रः । तत्र मकारान्तमभिप्रेत्य प्रजापतिः प्रायुङ्क्त । तेजोबलादेव प्राणिनामपि गौरवम् । तस्मिंश्च तुभ्यं दत्ते सति प्रजापतित्व-
गौरवस्य गतत्वात्को नामाहं स्यामिति प्रजापतिप्रश्नः । न कोऽहं स्यामिति
प्रजापतित्वमेव विनश्यतीत्याक्षेपः । इन्द्रस्तु इन्द्रच्छलादकारान्तत्वमाश्रित्य
प्रजापतिरहं स्यामिति यदेतद्ब्रूये तदेतत्स्याः प्रजापतिरेव भवेत्यर्थः । न हि
तेजोनिमित्तं तव प्रजापतित्वं प्रजाजनकत्वम् । तेजसोऽनुपादानत्वात् । यतो
तेजसोऽपि प्रजास्रष्टृत्वात् । किंतु स्वभाविकः । अस्तेजसि दत्ते तव
स्वभावो नापगच्छतीत्यब्रवीत् । य एवं प्रजापतेः क इति नाम वेदेन सर्वेऽ-
पि नाम्ना विदुः । प्रख्यातो भवतीत्यर्थः । ततः प्रजापतिस्त्वेजो रूक्मं पट्टा-
ख्यमाभरणं कृत्वा प्रयमुञ्चत् । ललाटे बबन्धेत्यर्थः । ततः पट्टबन्धनोदिन्द्रो
देवानामधिपतिर्भवत् । तदेतदाधिपत्यं विद्वान्पुरुषः समानानां पुरुषाणां
स्वयमधिपतिर्भवति ।

अथेन्द्रं बहुधा स्तोतुमादौ तावत्तदुपयुक्तं चन्द्रमःशब्दस्य निर्वचनं दर्श-
यति—

सोऽमन्यत । किं किं वा अकरमिति । स चन्द्रं म
आहरेति प्रालपत् । तच्चन्द्रमसश्चन्द्रमस्त्वम् ।
य एवं वेद (३) । चन्द्रवानेव भवति, इति ।

स प्रजापतिरेवमन्यत । देवाधिपत्ये स्थापितस्येन्द्रस्यापेक्षितं कार्यं किं किं
महत्कार्यं यन्मया कृतं न पर्याप्तं पुनरपि करिष्यामीत्यभिप्रायः । तथाविधं
प्रजापतिं दृष्ट्वा स इन्द्रश्चन्द्रमाह्लादकं तेजो मदर्थमाहरेत्येवं बालवत्प्रलापं
कृतवान् । तत अह्ल दवाची चन्द्रशब्दोच्चारणात्स्वराच्यस्मच्छब्दोच्चा-
रणाच्च तदक्षरसदृशं चन्द्रमा इति नाम संपन्नम् । चन्द्रमाह्लादकरं
तेजो भीयतेऽत्रेति चन्द्रमाः । एवं वेदिनाऽप्याह्लादवानेव भवति ।

अथ सूर्यनामनिर्वचनं दर्शयति—

तं देवा अंब्रवन् । सुवीर्यो मर्षा यथा
गोपायत इति । तत्सूर्यस्य सूर्यत्वम् ।
य एवं वेद । नैनं दध्नोति, इति ।

दुष्टशिक्षणक्षमेण सौर्यतेजसा शिष्टपरिपाकनक्षमेण चान्द्रतेजसा च युक्त-
मिन्द्रं दृष्ट्वा देवाः परस्परमिदमब्रुवन् । हे, अपर्या मरणरहिता देवाः शोभ-
नवीर्योपेतोऽयमिन्द्रोऽस्मान्यथा गोपायते सम्यग्रक्षितुं प्रभवतीत्यर्थः । ततः
सुवीर्यशब्दाक्षरसदृश्यान्सूर्यनाम संपन्नम् । तन्नामवेदिनं पुरुषं वैरी न
हिनस्ति ।

इन्द्रशब्दनिर्वचनं दर्शयति—

कश्चनास्मिन्वा इदमिन्द्रियं प्रत्यस्यादिति । तदि-
न्द्रस्येन्द्रत्वम् । य एवं वेद । इन्द्रियाव्येव भवति
(४), इति ।

आस्मिन्नाधिपतौ स्थितमिन्द्रियं सामर्थ्यं कश्च कोऽपि न प्रत्यस्यात्मत्वव-
स्थातुं निराकर्तुं न शक्नोतीति देवाः परस्परमूचुः । तत्रेदमिन्द्रियमित्यक्षर-
साम्पादिन्द्रनाम संपन्नम् । तन्न माभिन्नः सामर्थ्यातिशयवान्भवति ।

परमेष्ठिनामनिर्वचनं दर्शयति—

अयं वा इदं परमोऽभूदिति । तत्परमेष्ठिनः परमे-
ष्ठित्वम् । य एवं वेद । परमामेव काष्ठां
गच्छति, इति ।

परमः सर्वोत्तमः प्रजापतिरेवेदमिन्द्ररूपोऽभूदिति देवा अब्रुवन् । तस्मा-
त्परमे स्थित इत्यक्षरसाम्पात्परमेष्ठिनाम संपन्नम् । एतन्नामवेदितैश्वर्यस्य
काष्ठां प्राप्नोति ।

अथेन्द्रस्य सर्वदेवसेव्यत्वं दर्शयति—

तं देवाः समन्तं पर्यविशन् । वसवः पुरस्तात् ।
रुद्रा दक्षिणतः । आदित्याः पश्चात् । विश्वे देवा
उत्तरतः । अङ्गिरसः प्रत्यञ्चम् (५) । साध्याः
पराञ्चम् । य एवं वेद । उपैतस्मान्नाः सर्वे-
शान्ति, इति ।

समायामुपविष्टं तमिन्द्रं देवाः सर्वतः परिवेष्ट्यासेवन्त । वस्वादयो गणा
 अतस्तु दिक्षु व्यवस्थिता उपविष्टाः । अङ्गिरःप्रभृतयो महर्षयः कचिदप्यु-
 पवेशनमकृत्वा यदा यन्मुखमिन्द्रं प्रत्यञ्चं संमुखं कृत्वा सेवन्ते । साधवारुषा
 देवविशेषास्तमिन्द्रं पराञ्चं विमुखं कृत्वा पृष्ठतः कृत्वा सेवन्ते । एवं वेदि-
 तारमेनं पुरुषं समानाः सर्वे पुरुषा उपेत्य समीप उपविश्य सेवन्ते ।

अयेन्द्रस्य राजनीत्या प्रजाभ्यः संपादनप्रकारं दर्शयति—

स प्रजापतिरेव भूत्वा प्रजा आवयत् । ता अस्मै
 नातिष्ठन्तान्नाद्याय । ता मुखं पुरस्तात्पश्यन्तीः ।
 दक्षिणतः पर्यायन् । स दक्षिणतः पर्यवर्तयत । ता
 मुखं पुरस्तात्पश्यन्तीः । मुखं दक्षिणतः (६) ।
 पश्चात्पर्यायन् । स पश्चात्पर्यवर्तयत । ता मुखं पुरस्ता-
 त्पश्यन्तीः । मुखं दक्षिणतः । मुखं पश्चात् । उत्तरतः
 पर्यायन् । स उत्तरतः पर्यवर्तयत । ता मुखं पुर-
 स्तात्पश्यन्तीः । मुखं दक्षिणतः । मुखं पश्चात् ।
 मुखमुत्तरतः । ऊर्ध्वा उदायन् । स उपरिष्ठान्पर्यवर्त-
 यत । ताः सर्वतोमुखो भूत्वाऽऽवयत् । ततो वै तस्मै
 प्रजा अतिष्ठन्तान्नाद्याय, इति ।

स इन्द्रः स्वयं प्रजापतिरेव प्रजापतिसमानसामर्थ्ययुक्त एव भूत्वा ताः
 प्रजा आवयत्स्वाधीना अकरोत् । स्वस्वोचितं करं दातुमाज्ञापितवानित्यर्थः ।
 ताः सर्वाः प्रजा अस्मा अयेन्द्रस्यान्नाद्याय नातिष्ठन्त । अन्नभोगकरं दातुं
 नाङ्गीकृतवन्त इत्यर्थः । तास्तथाविधाः पूर्वस्यां दिशि वर्तमाना इन्द्रस्य मुखं
 मुख्यं कचिदिन्द्रपेषितं करस्वकारक्षमं पूर्वस्यां दिशि पश्यन्त्यस्ततः पलाय्य
 दक्षिणस्यां दिशि पर्यायन्गताः । ततः स इन्द्रस्तदवगत्य स्वमुखं समानं प्रबलं

पुरुषं दक्षिणस्थां दिशि प्रेरितवान् । ततस्ताः प्रजा दिग्द्वयेऽपि मुखं पश्यन्त्यः पश्चिमां दिशं प्राविशन् । एवं पश्चिमोत्तरोर्ध्वदिक्षु योज्यम् । ततः स इन्द्रः पञ्चस्वपि दिक्षु स्वकार्ये भृत्यानवस्थाप्य तद्द्वारा स्वयं सर्वतोमुखो भूत्वा सर्वाः प्रजा वशीकृतवान् । ततः प्रजाः पलायितुं दिगन्तरमलभमाना अस्येन्द्रस्यान्नाद्यरूपं करं दातुमङ्गीकृतवन्तः ।

एतद्विज्ञानं प्रशंसति—

य एवं विद्वान्परि च वर्तयते नि च । प्रजाप-
तिरेव भूत्वा प्रजा अंति । तिष्ठन्तेऽस्मै प्रजा
अन्नायाय । अन्नाद एव भवति (७), इति ।

आसीद्देव चन्द्रमस्त्वं य एवं वेदेन्द्रियाण्येव भवति प्रत्यङ् मुखं दक्षिणतो
मुखं पश्चान्न च ।

इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीयाध्याये
दशमोऽनुवाकः ॥ १० ॥

अः पुमानेवमिन्द्रस्य परिपालनप्रकारं विद्वान्परिवर्तयते निवर्तयते च शिक्ष-
कस्य प्रेरणं परिवर्तनं शिक्षिताभ्यः प्रजाभ्यः स्वपुरुषनिवारणं निवर्तनं तदुप-
सकुशलः स्वयं प्रजानां पालको भूत्वा सर्वाः प्रजा अत्यनुभवनीत्यर्थः । ताश्च
प्रजा अस्मै करं दातुमभ्युपगच्छन्त्यसावप्यसंशयं भोगसंपन्नो भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणमाध्याये द्वितीयकाण्डे द्वितीयप्रपाठके दशमोऽनुवाकः ॥ १० ॥

—१००:—

अथ द्वितीयप्रपाठक एकादशोऽनुवाकः ।

—○*○—

दशमोऽनुवाक इन्द्रस्याऽऽधिपत्यं प्रपञ्चितम् । तमेवं होतृमन्त्रसृष्टिप्रसक्ता-
नुप्रसक्तं प्रसङ्गं परित्यज्यैकादशे प्रकृतानां होतृमन्त्राणामेव पुरुषार्थाः केचि-
त्प्रयोगा अभिधीयन्ते । तत्राऽऽदौ दशहोतृमन्त्रस्य प्रयोगं विधत्ते—

प्रजापतिरकामयत बहोर्भूयान्त्स्यामिनि । स

एतं दशहोतारमपश्यत् । तं प्रायुङ्क्त । तस्य

प्रयुक्तिं ब॒होर्भू॒यान॑भवत् । यः का॒मये॑त ब॒होर्भू॒या-
न्त्स्या॑मिति । स दश॑हो॒तारं॑ प्रयु॒ञ्जीत॑ । ब॒होरे॒व
भू॒यान्॑भवति, इति ।

लोके विद्यैश्वर्यादिसंपन्नः पुरुषो बहुरित्युच्यते । ततोऽपि भूयस्त्वं काम-
यमानः प्रजापतिः “ चित्तिः सुक् ” इत्यादिमन्त्रेण जपहोमरूपं प्रयोगं
कृत्वा तथा प्रयुक्त्या भूयानभवत् ।

अथ “ पृथिवी होता ” इति मन्त्रस्य प्रयोगं विधत्ते—

सोऽका॑मयत वी॒रो म॒ आज॑ये॒तेति॑ । स दश॑हो॒तु-
श्चतु॑र्हो॒तारं॑ निर॑मिमीत । तं प्रायु॑ङ्क्त (१) ।
तस्य॑ प्रयु॒क्तीन्द्रो॑ऽजायत । यः का॒मये॑त वी॒रो म॒
आज॑ये॒तेति॑ । स चतु॑र्हो॒तारं॑ प्रयु॒ञ्जीत॑ । आऽस्य॑
वी॒रो जा॑यते, इति ।

वीरो वैदिकलौकिककर्मसु शूरः पुत्रः । दशहोतुः “ चित्तिः सुक् ”
इत्यादिमन्त्राच्चतुर्होतारं “ पृथिवी होता ” इति मन्त्रं प्रायुङ्क्त । मन्त्रप्र-
योगेमेत्यर्थः ।

अथ “ अग्निहोता ” इति मन्त्रस्य प्रयोगं विधत्ते—

सोऽका॑मयत प॒शुमा॑न्त्स्या॒मिति॑ । स चतु॑र्हो॒तुः प॒ञ्च-
हो॒तारं॑ निर॑मिमीत । तं प्रायु॑ङ्क्त । तस्य॑ प्रयु॒क्ति
प॒शुमा॑न॒भवत् । यः का॒मये॑त प॒शुमा॑न्त्स्या॒मिति॑ ।
स प॒ञ्चहो॑तारं॑ प्रयु॒ञ्जीत॑ (२) । प॒शुमा॑ने॒व
भ॑वति, इति ।

एकस्य मन्त्रस्यानुष्ठानान्मन्त्रान्तरं सृष्ट्वा तदनुष्ठानेन पञ्चादिकलमाप्तौ
भज पनेरिच्छैव नियामिका ।

“ सूर्य ते चक्षुः ” इति मन्त्रस्य प्रयोगं विधत्ते—

सोऽकामयतर्तवो मे कलो॒रन्निति॑ । स पञ्च॒होतुः
षड्दो॒तारं॑ निर॒मिमीत॑ । तं प्रायु॒ङ्क्त । तस्य
प्रयु॒क्त्यृतवो॑ऽस्मा अकल्पन्त । यः कामये॒तर्तवो॑ मे
कलो॒रन्निति॑ । स षड्दो॒तारं॑ प्रयु॒ञ्जीत॑ । कल्पन्ते॑ऽस्मा
ऋतवः, इति ।

कलो॒रन्स्वस्वो॑चितफल॒दा भूया॑सुरित्यर्थः ।

अथ “ महा॒हवि॒र्होता ” इत्यस्य मन्त्रस्य प्रयोगं विधत्ते—

सोऽकामयत सोमपः सोमयाजी स्याम् । आ मे
सोमपः सोमयाजी जायेतेति॑ (३) । स षड्दो॒-
तुः सप्त॒होतारं॑ निर॒मिमीत॑ । तं प्रायु॒ङ्क्त ।
तस्य प्रयु॒क्ति सोमपः॑ सोमयाज्य॒भवत् । आऽस्य
सोमपः सोमयाज्य॒जायत॑ । यः कामये॒त
सोमपः सोमयाजी स्याम् । आ मे सोमपः
सोमयाजी जायेतेति॑ । स सप्त॒होतारं॑ प्रयु॒-
ञ्जीत॑ । सोमप॒ एव सोमयाजी॑ भवति ।
आऽस्य सोमपः सोमयाजी जायते, इति ।

परकीययज्ञे स्वयमृत्तिवत्त्वेन सोमस्य पाता सोमपः । स्वयं यागस्य कर्ता
सोमयाजी । स्वयं तादृश उभयविधो भूयासम् । स्वपुत्रोऽप्युभयविधो भूया-
दित्यत्र कामनाभेदः ।

अथ मन्त्रपञ्चकस्य कामधेनुरूपत्वाविवक्षया पशुन्वं संपाद्य मशंसति—

स वा एष पशुः पञ्चधा प्रति-

तिष्ठति (४) । पद्भिर्मुखेन, इति ।

यथा लौकिकपशुश्चतुर्भिः पादैरङ्गेन मुखेन च प्रतिष्ठितो भवति तथाऽयं पञ्चमन्त्रसंघः पशुरूपः । तत्र चत्वारो मन्त्राश्चत्वारः पादाः । पञ्चमो मन्त्रो मुखम् । सोऽयं पशुः पञ्चभिः प्रकारैः फलपदो लोके प्रतिष्ठितः ।

अथ कामधेनुरूपान्पशून्स्वर्गप्राप्तिहेतुतया प्रशंसति—

ते देवाः पशून्विन्वा । सुवर्गं लोकमायन्, इति ।

अथ सप्तहोतृमन्त्रं स्वर्गवासप्रदत्वेन विशेषतः प्रशंसति—

तेऽमुष्मिँल्लोके व्यशुध्यन् । तेऽब्रुवन् । अमुतः

प्रदानं वा उपजिजीविमेति । ते सप्तहोतारं यज्ञं

विधायायास्यम् । आङ्गीरसं प्राहिण्वन् । एतेना-

मुत्रं कल्पयेति । तस्य वा इयं कल्मषिः (५) ।

यदिदं किञ्च । य एवं वेद । कल्पतेऽस्मै । स वा

अयं मनुष्येषु यज्ञः सप्तहोता । अमुत्रं सद्भ्यो

देवभ्यो हव्यं वहति । य एवं वेद । उपैतं यज्ञो

नमति, इति ।

तदेतद्वाक्यं सप्तमानुवाके व्याख्यातम् ।

होतृमन्त्राणामग्निहोत्रादिषु यः प्रयोगो विवक्षितस्तद्वेदनं प्रशंसति—

यो वै चतुर्होतृणां निदानं वेद । निदानंवा-

न्भवति । अग्निहोत्रं वै दशहोतुर्निदानम् ।

दर्शपूर्णमासौ चतुर्होतुः । चातुर्मास्यानि पञ्च-

होतुः । पशुबन्धः षड्होतुः । सौम्योऽध्वरः

सप्तहोतुः । एतद्वै चतुर्होतृणां निदानम् ।

य एवं वेद । निदानवान्भवति (६), इति ।

अमिमीत सं प्रायुङ्क्त पञ्चहोतारं प्रयुञ्जीत जायेतेति तिष्ठति
कलृप्तिर्दशहोतुर्निदानं सप्त च ।

इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीया-
ध्याय एकादशोऽनुवाकः ॥ ११ ॥

प्रजापतिरकामयत प्रजाः सृजेयेति प्रजापतिरकामयत दर्शपूर्णमासौ सृजे-
येति । प्रजापतिरकामयत प्रजायेयेति स तपः स त्रिवृत् प्रजापतिस्तेन दश-
धाऽऽत्मानं देवा वै वरुणमन्तो वै प्रजापतिस्त्वा सृष्टाः सर्वाश्चिद्व्यन्देवा वै
चतुर्होतृभिरिदं वा अग्रे प्रजापतिरिन्द्रं प्रजापतिरकामयत बहोभूयानेका-
दश ॥ ११ ॥

प्रजापतिस्तद्ग्रहस्य ग्रहत्वं प्रजापतिरकामयत नयैवैनत्तस्य वा इयं तस्या-
त्तेषानाद्यनस्मिन्नादित्ये स षडहोतुः सप्तहोतारं त्रिसप्ततिः ॥ ७३ ॥

इति कृष्णयजुर्वेदीयतैत्तिरीयब्राह्मणे द्वितीयाष्टके
द्वितीयोऽध्यायः ॥ २ ॥

नितरां दीयते प्रयुज्यतेऽस्मिन्निति निदानं तन्मन्त्रप्रयोगस्थानम् । तत्र
सूत्रकारेण विशदीकृतम्—“ अग्निहोत्रमारभ्यमाणो दशहोतारं मनसाऽनुदु-
त्याऽऽहवनीये हुत्वा सायमग्निहोत्रं जुहोति । दर्शपूर्णमासावारप्रत्यमानाश्चतु-
र्होतारं मनसाऽनुदुत्य ” इत्यादिना । तदेतदग्निहोत्रादिरूपं होतृणां निदानं
यो वेद निदानवान्भवत्पुपजीवनस्थानवान्भवति ।

अथास्य प्रश्नस्यानुवाकार्थसंग्रहः—

दशहोतुर्द्वितीयायं पुरुषार्थत्वमीरितम् ।

चतुर्होत्रादिमन्त्राणां क्रत्वर्थत्वं द्वितीयाष्टके ॥

तृतीये शुक्लपक्षश्च चतुर्थे होतृमन्त्रः ।

लोकसृष्टिः पञ्चमे तु ब्राह्मणं स्यात्प्रतिग्रहे ॥

दशमेऽहनि होतृणां प्रयोगः षष्ठ ईरितः ।

सप्तहोतोत्तरे शस्तो यज्ञः सोमाङ्गताऽष्टमे ॥

नवमे स्याज्जगत्सृष्टिर्दशमे त्विन्द्रराजता ।

अन्ते पुमर्थो होतृणां प्रयोगश्च समीरितः ॥

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयद्विद्यातीर्थमहेश्वरः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे द्वितीयपपाठक एकादशोऽनुवाकः ॥ ११ ॥

इति श्रीमद्वीरशुक्लसाम्राज्यधुरंधरश्रीमत्सायणाचार्यविरचिते माधवीये
वेदार्थप्रकाशे कृष्णयजुर्वेदीयतैत्तिरीयत्र ह्यणभाष्ये द्वितीय-
काण्डे द्वितीयपपाठका समाप्तः ॥ २ ॥

(मूलक्रमेण — अष्ट० २ अ या० २ (१०) अनु० ११ (१००) ।

(भाष्यक्रमेण—कां० २ प्रपा० २ (१०) अनु० ११ (१००) ।

===

अथ द्वितीयकाण्डे तृतीयपपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे त्रिद्यातीर्थमहेश्वरम् ॥

प्रपाठके द्वितीये हि होतृब्राह्मणभीरितम् ।

तद्ब्राह्मणस्य शेषोऽथ तृतीये समुदीर्यते ॥

तत्र प्रथमानुवाके सर्वेषां होतृमन्त्राणां चतुर्होतृमन्त्रेण व्यवहारं प्रश्नोत्तराभ्यां प्रतिपादयति—

ब्रह्मवादिनो वदन्ति । किं चतुर्होतृणां

चतुर्होतृत्वमिति । यदेवैषु चतुर्धा होतारः ।

तेन चतुर्होतारः । तस्माच्चतुर्होतार

उच्यन्ते । तच्चतुर्होतृणां चतुर्होतृत्वम्, इति ।

चतुर्होतृशब्देन व्यवहियमाणानां “चित्तिः स्तृक्” इत्यादिमन्त्राणां चतुर्होतृशब्दवाच्यत्वं कथमित्येवं ब्रह्मवादिनां प्रश्नः । तत्रोत्तरमेतत् । होताऽध्वर्युराग्नीध्रो ब्रह्मेत्येवं चतुर्धा होमकर्तारो यस्मादेषु मन्त्रेषु श्रूयन्ते तेन कारणेनैव मन्त्राश्चतुर्होतारः । तत्र पृथिवी होता । द्यौरध्वर्युः । रुद्रोऽग्नीत् ।

१ क. “महिव्ययोगीन्द्रश्रीमद्राजाविराजमहाराजश्रीवीरशुक्लमहीपालस्याऽऽज्ञापरीपालकेन श्रीमाधवाचार्ये” ।

बृहस्पतिरुपवक्ता” इत्येतस्मिन्मुख्ये चतुर्होतृमन्त्रे यथा होत्रादय एव “अग्नि-
होता । अश्विनावध्वर्यू । त्वष्टाऽग्नीन् । मिष उपवक्ता” इत्यादिष्वपि मन्त्रेषु
होत्रादयः श्रुताः । तत्रोपवक्ता ब्रह्मा । “चितिः सुक्” इति मन्त्रे यद्य-
प्यग्नीध्रो न श्रुतस्तथाऽपि होत्रादिभिरसावुपलक्षणीयः । यद्यपि “सूर्य ते
चक्षुः” इति मन्त्रे होत्रादयो न श्रुतास्तथाऽपि सृष्टिन्यायेन बाहुल्यवात्तेऽप्यु-
पलक्षयितुं शक्यन्ते । यथा “सृष्टीरुपदधाति” इत्येकस्मिन्मन्त्रे सृष्टिलिङ्गा-
भावेऽप्यन्वेषु सृष्टिलिङ्गानां सद्भावात्तत्र हि तेनापि सह सृष्टिशब्दार्थत्वं
निर्णीतम्, एवमत्रापि होतृमतिपादनरहेनापि मन्त्रेण सह तत्सहितीचरे
सर्वे मन्त्राश्चतुर्होतृशब्देन व्यवहर्तुं शक्यन्ते । अस्मिन् च त्रैलोक्ये दृष्टान्तः
“एको हि दोषो गुणसंनिपाते निमज्जतीन्दोः किरणेष्विवाङ्क” इति ।
यस्मादेवं तस्माद्वैदिकैः सर्व एते मन्त्राश्चतुर्होतार इत्युच्यन्ते । चत्वारो होम-
कर्तारो येषु मन्त्रेष्विति व्युत्पत्त्या तेषां मन्त्राणां चतुर्होतृनाम संपन्नम् ।

एतेषां मन्त्राणां तदभिमानिदेवता तादात्म्यज्ञानेन समृद्धिफलं दर्शयति—

सोमो वै चतुर्होता । अग्निः पञ्चहोता ।

धाता षड्होता । इन्द्रः सप्तहोता

(१) । प्रजापतिर्दशहोता । य एवं

चतुर्होतृणामृद्धिं वेद । ऋध्नोत्येव, इति ।

यथोक्तसोमादिदेवतारूपत्वमेव मन्त्राणां समृद्धिः ।

पुनरपि चतुर्धाफलपदर्शनेन प्रशंसति—

य एषामेवं बन्धुतां वेद । बन्धुमान्भवति ।

य एषामेवं कलृप्तिं वेद । कलृप्तिस्त्वै । य एषा-

मेवमायतनं वेद । आयतनवान्भवति । य

एषामेवं प्रतिष्ठां वेद (२) । प्रत्येव तिष्ठति, इति ।

बन्धूनां समूहो बन्धुता । यथा लोके ब्राह्मणाः क्षत्रिया भारद्वाजगोत्रीया
इत्येकैकेनोपाधिना व्यवहिताः परस्परं बन्धवः । एवमेतेऽपि मन्त्रा एकेन
होतृत्वोपाधिना व्यवहिताः परस्परं बन्धवः । तत्समूहो बन्धुपात्रं यो

वेद् सोऽयं बहुभिर्ब-धुभिर्युक्तो भवति । बलु सैगनुष्ठानजपहोपादिकम् । तद्देदनेन स्वाभिमतमन्त्रक्रिया कल्प्यते निष्पाद्यते । आयतनं तदनुष्ठानाचार-
भूतमग्निहोत्रादिकं कर्म । तच्च पूर्वमेवोदाहृतम् — “ अग्निहोत्रं वै दशहोतुर्नि-
दानम् ” इत्यादिना । तद्देदिता निवासस्थानं लभते । प्रतिष्ठाफलम् —
“ अऽस्य वीरो जायते ” इत्यादिकम् । तद्देदिता धनादिभिः प्रतिष्ठितो
भवति ।

पूर्व चतुर्होतृशब्देन सर्वेषां व्यवहारकारणमुक्तम् । इदानीं दशहोत्रादि-
शब्दैः सर्वत्रव्यवहाराभावे कारणं प्रश्नोत्तराभ्यां दर्शयति—

ब्रह्मवादिनो वदन्ति । दशहोता चतुर्होता । पञ्च-
होता षड्होता सप्तहोता । अथ कस्माच्चतुर्होतार
उच्यन्ते इति । इन्द्रो वै चतुर्होता । इन्द्रः खलु
वै श्रेष्ठो देवतानामुपदेशनात् । य एवमिन्द्रः श्रेष्ठं
देवतानामुपदेशनाद्वेदं । वसिष्ठः समानानां भवति ।
तस्माच्छ्रेष्ठमायन्ते प्रथमेनैवानुबुध्यन्ते । अयमागन् ।
अयमवासादिति । कीर्तिरस्य पूर्वाऽऽगच्छति जन-
तामायतः । अथो एनं प्रथमेनैवानुबुध्यन्ते । अय-
मागन् । अयमवासादिति (३), इति ।

सप्तहोता प्रतिष्ठा वेदं बुध्यन्ते पट् च ।

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीया-
ध्याये प्रथमोऽनुवाकः ॥ १ ॥

दशहोत्रादयः पञ्च शब्दा विशन्ते तेषां मध्ये चतुर्होतृशब्देन यथा सर्वेषा-
मुपलक्षणम्, एवं दशहोत्रादिशब्देनापि च्लत्रिन्यायेनोपलक्षणं युक्तं शक्यत्वा-
त्कुतः शब्दान्तरैर्नोपलक्ष्यन्ते । चतुर्होतृशब्देनैव तदुपलक्षणं नियमे किं कारण-
मिति ब्रह्मवादिनां प्रश्नः । तत्रैदुत्तरम् । चतुर्होतृमन्त्राणां कारणत्वादयं मन्त्र

इन्द्रस्वरूपः । तत्कारणत्वं च पूर्वोक्तम्—“ तं चतुर्होत्रा माजनयन् ” इति ।
 इन्द्रश्च देवतानां मध्ये प्रशस्ततमः । कुतः । उपदेशनात् । उपदिष्टं किं पूर्वस्मि-
 न्प्रपाठक इन्द्रस्य देवाधिपत्यम् । इन्द्ररूपत्वेन चतुर्होत्रा सर्वेषु श्रेष्ठः । ततः
 श्रेष्ठेनैव सर्वस्य व्यपदेशो युक्तो न त्वन्येन । यः पुमानिन्द्रश्रेष्ठत्वं श्रुत्युप-
 दिष्टं वेद स पुमान्समानानां स्वकीयानां निवासहेतुर्भवति । यस्मादत्र श्रेष्ठे-
 नैव चतुर्होत्रा सर्वेषां व्यपदेशो नेतरेण तस्माच्छोकेऽपि सहस्रसंख्याकैर्जनैः
 सह समागच्छन्तं श्रेष्ठं राजानममात्यं वा दृष्ट्वा प्रजाः सर्वाः प्रथमेनैव श्रेष्ठ-
 पुरुषनाम्नाऽनुबुध्यन्ते व्यवहरन्ति । अयमागन्नयं राजाऽऽगन्नागच्छति ।
 अयममात्यः समागच्छतीति । अथापि तेन सह सर्वेऽप्यन्ये समागच्छन्ति
 तथाऽपि च्छत्रधारी समागच्छति चामरधारी समागच्छतीत्येवं श्रेष्ठनाम्ना
 संघं व्यवहरन्ति । तथा तस्मिन्ग्रामेऽयमवासात् । ग्रामस्वामी देवदत्तोऽत्र
 निवसतीत्येवं श्रेष्ठनाम्ना व्यवहरन्ति । न त्वस्मिन्नारे दासो निवसति दासी
 निवसतीति वा कदाऽप्यश्रेष्ठनाम्ना व्यवहरन्ति । किंच दूरदेशादागच्छतो
 राज्ञः कीर्तिः पूर्वभाविनी सती देशविशेषेऽवस्थितं जनसमूहं प्राप्नोति तदाऽपि
 मुख्यस्यैव कीर्तिर्न चाश्रेष्ठस्य भृत्यादेः । अतोऽपि कारणादेनं जनसंघमा-
 यन्तं मुख्यस्य नाम्नैव व्यवहरन्ति—अयं राजा समागच्छतीति । तथाऽस्मि-
 न्ग्रामेऽयं स्वामी निवसतीति । तस्माच्छोकवदेवात्रापि श्रेष्ठेन चतुर्होत्रा सर्व-
 मन्त्रव्यवहारो न त्वितरैर्देशहोत्रादिभिरित्यर्थः ।

इति श्रीमत्सायणाचार्यविरचिते माध्वरीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयकाण्डे तृतीयप्रपाठके प्रथमोऽनुवाकः ॥ १ ॥

अथ तृतीयप्रपाठके द्वितीयोऽनुवाकः ।

प्रथमानुवाके चतुर्होतृशब्देन सर्वहोतृमन्त्रव्यवहार उपपादितः । द्वितीये
 होतृमन्त्रेण नैमित्तिका अभिधीयन्ते । तत्राऽऽदौ तावदक्षिणाप्रतिग्रहे कंचिद्वि-
 शेषं विधत्ते—

दक्षिणां प्रतिग्रहीष्यन्त्सप्तदेशकृत्वोऽपान्वात् । आत्मा-
 नमेव समिन्धे । तेजसे वीर्याय । अयो प्रजापतिरेवैनं
 भूत्वा प्रतिगृह्णाति । आत्मनोऽनात्यै, इति ।

अपान्याद्यायोरन्तराकर्षणरूपं निःश्वासं कुर्यात् । तेन शरीरमध्ये स्थितो भवति । तेजः प्रतिग्रहयोग्यता । वीर्यं प्रतिग्रहप्रयुक्तदोषनिराकरणसमर्थम् । तदुभयपक्षेन निःश्वासेन मध्ये तिष्ठति अपि च प्रजापतेः सप्तदशाक्षरात्मकत्वात्संख्याभ्यामप्येन तद्द्रष्टुं एव भूत्वा दक्षिणां प्रतिगृह्णाति ततस्त्वाम्यन आर्तिः प्रत्यवायरूपो न भवति ।

अथ होतृपन्त्रेण नैमित्तिकं विधत्ते—

यद्येनं मार्त्विज्यादून्नतः सन्तं निर्हरेन् । आग्नीध्रे
जुहुयाद्दशहोतारम् । चतुर्गृहीतेनाऽऽज्येन । पुरस्ता-
त्तत्पृथ्वीतिष्ठन् । प्रतिलोमं विग्राहम् (१) ।
प्राणानेवास्योपशसयति, इति ।

आर्त्विजस्यै ह्यं यं चिदेकं पुरुषमिदं यदि द्वेष्टेनाऽऽर्त्विज्यान्निराकृत-
वन्तस्तदानीं निराकृतः पुरुषो होमं जुहुयात् । तदा होतृपन्त्रस्य सायाध्वर्यु-
रित्येतद्यदनिमे व कथं तदारभ्य चित्तिः सुगन्ध्यादिवाक्ये समाप्तिः प्रतिलो-
मम् । तत्रापि प्रतिवाक्यं विगृह्य पृथक्पृथक्पाहुनीजुहुयात् । एतस्य यो निरा-
कर्ता तस्य प्राणानुपशसयति ।

अथ प्रकारान्तरेण नैमित्तिकदोषं विधत्ते—

यद्येनं पुनरुपशिक्षेयुः । आग्नीध्रे एव जुहुयाद्दशहो-
तारम् । चतुर्गृहीतेनाऽऽज्येन । पश्चात्प्राङ्मासीनः ।
अनुलोममविग्राहम् । प्राणानेवास्मै कलयति, इति ।

यदि तदीयदोषाद्भूताः सन्त्य एनं निराकृतं पुरुषं पुनरपि स्वी कुर्युस्त-
दानीं विरोधिनिग्रहार्थमनुष्ठेतात्पूर्वहोमाद्विपर्ययेणानुग्रहार्थं होमं कुर्यात् । तत्र
चित्तिः सुगादिरनुलामपाठः । आहुतिश्चैकैव । न तु विगृह्य होमः । तेन तस्य
निराकर्तुः प्राणान्कलयति स्वस्थानं करोति ।

अथान्यं प्रयोगं विधत्ते—

प्रायश्चित्ती वाग्घोतेत्यृतमुख ऋतुमुखे जुहोति ।

ऋतुनेवास्मै कल्पयति । कल्पन्तेऽस्मा ऋतवः

(२) । कल्पन्ता अस्मा ऋतव आयन्ति, इति ।

प्रायश्चित्तं कर्तव्यमित्येवं बुद्धिप्रान्नायश्चित्ती स पुमान्वाग्घोतेत्यनुवाकेन तस्मिन्नुपक्रमे जुहुयात् । यदा विहितनुष्ठानं स्वपनासि शङ्कितं भवति प्रतिपदोक्तं च प्रायश्चित्तं न दृश्यते तदानीं शङ्कितदोषपरिहाराय समनन्तरभाविन ऋतोरुपक्रमदिने तेनानुवाकेन जुहुयात् । स चानुवाक अरण्यकाण्ड एवमाज्जातः—“वाग्घोता । दीक्षा पत्नी । वानोऽध्वर्युः । आपोऽभिगरः । मनो हविः । तपसि जुहोमि । भूर्भुवः सुव । ब्रह्म स्वयंभु । ब्रह्मणे स्वयंभुवे स्वाहा” इति । तत्र वागादिदेवतानां होत्रादिरूपत्वमनुसंधेयम् । होत्रा शस्त्रेषु शस्यमानेषु “ओयामो दैत्रा” इत्यादिभिर्वाक्यैरध्वर्योर्यः प्रतिगरः स चाब्दे-वतारूपः । शंसनकाले होताऽध्वर्युमाभिमुख्येनाऽऽह्वयति—“शोसावोम्” इति । हेऽध्वर्यो शस्त्रं पठामि मदीयस्त्रयाठकाले प्रतिगराय त्वं सावधानो भव । य एते भूदरास्त्रयो लोकस्तेषामादिकारणं यत्स्वयंभु ब्रह्म तस्मै जुहुषीति स्वकीया वागाह । अनेन मन्त्रेण होमे सति शङ्कितप्रायश्चित्तपरिहारेण सर्वानृतूनस्मै होमकर्त्रे तत्स्वयंभु ब्रह्म फलमदानकरोति । त ऋतव एव-दर्थं फलमदानसमर्था भवन्ति । समर्थाः सन्तोऽस्य समीपमागच्छन्ति । तत्र सूत्रकारस्तु—“कल्पन्तोऽस्मै” इत्यादिकल्पवचनोक्तयः काम्यप्रयोगत्वेनो-दाजहार—“अेष ऋतुमुखी यः षड्घोता वाग्घोतेति तस्य वदत्यृतमुख ऋतुमुखे जुहुयादिति स सर्वकामः” इति ।

“अथ वाग्घोता” इति मन्त्रं प्रशंसति—

षड्घोता वै भूत्वा प्रजापतिरिदम् सर्वमसृजन ।

स मनोऽसृजन । मनसोऽधिं गायत्रीमसृजन ।

तद्गायत्रीं यश आच्छत् । तामालभत । गाय-

त्रिया अधि च्छन्दास्सृजत । छन्दोऽधोऽधि-

साम । तत्साम यज्ञ आच्छत् । तदालभत ।

(३) । साम्नोऽधि यजूंष्यसृजत । यजुर्भ्योऽधि
विष्णुम् । तद्विष्णुं यश आच्छत् । तमा-
लभत । विष्णोरध्वोर्षधिरसृजत । ओषधी-
भ्योऽधि सोमम् । तस्सोमं यश आच्छत् ।
तमालभत । सोमादधि पशूनंसृजत । पशु-
भ्योऽधीन्द्रम् (४) । तदिन्द्रं यश आच्छत् ।
तदेनं नातिप्राच्यवत । इन्द्र इव यशस्वी भवति ।
य एवं वेद । नैनं यशोऽतिप्रच्यवते, इति ।

वाग्धोतेति मन्त्रे होतृपत्न्यादीनां सप्तदशवर्णानां विद्यमानत्वादयं षड्-
होता प्रजापतिस्तन्मन्त्रानुष्ठानेन तद्रूपो भूत्वा सर्वामेदममृत । आदौ ताव-
त्सर्वसंकल्पक्षयं मनः सृष्ट्वा तेन मनसा संकल्प्य तदूर्ध्वं गायत्रीदेवतामसृजत ।
तदानीं प्रजापतिसंबन्धि यज्ञशः सामर्थ्यं तद्गायत्रीं प्राप्नोत् । ततः प्रजा-
पतिस्तां गायत्रीं पशुवदालभ्य गायत्र्या अधिकान्पृष्णिगादीनि च्छन्दांस्य-
सृजत । तेभ्यश्छन्दोभ्योऽत्यधिकं सप्तस्वरोपेनं सामासृजत । ततः सामदे-
वतां यज्ञः प्राप्नोत् । अथ प्रजापतिस्तदपि साम पशुत्वेनाऽऽलभत । एवमु-
त्तरत्र योज्यम् । तत्प्रजापतेर्यशोऽन्तत इन्द्रं प्राप्य तमतिक्रम्य नान्यत्र क्वपि
गतम् । तदेवं षड्होतृमन्त्रसामर्थ्यादिन्द्राधिपत्यपर्यन्ता सृष्टिरासीत् । ततोऽ-
यमत्यन्तप्रशस्तः । य एवं मन्त्रवृत्तान्तं वेद सोऽपीन्द्रवयशस्वी भवति ।
तद्यज्ञस्तं पुरुषं कदाचिदप्यतिक्रम्य नान्यत्र गच्छति ।

प्रतिग्रहमन्त्रानुवाके — “सोपाय वामः, रुढाय गाम्” इत्यादिना यानि
द्रव्याण्याम्नातानि तद्व्यतिरिक्तद्रव्याविषये प्रतिग्रहमन्त्रं विधत्ते —

यद्वा इदं किञ्च । तत्सर्वमुत्तान एवाऽऽङ्गीरसः प्रत्य-
गृह्णात् । तदेनं प्रतिगृहीतं नाहिनत् । यत्किञ्च
प्रतिगृह्णीयात् । तत्सर्वमुत्तानस्त्वाऽऽङ्गीरसः प्रति-
गृह्णात्वित्येव प्रतिगृह्णीयात् । इयं वा उत्तान आ-

ङ्गीरसः । अनपैवैनत्प्रतिगृह्णाति । नैनं हिन-
स्ति, इति ।

लोके प्रतिग्रहयोग्यं यत्किञ्चिद्द्रव्यं तत्सर्वमङ्गीरसः पुत्र उत्तानारूप एव
पुनः कदाचित्पत्यगृह्णात् । तत्र प्रतिगृहीतं द्रव्यं प्रतिगृहीताग्मुत्तानमेनं नैव
हिंसेत् । अतोऽन्योऽपि सर्वमुत्तान इति मन्त्रेणैव प्रतिगृह्णीयात् । यथा भूमिः
सर्वसहा तथाऽयमुत्तानः सर्वप्रतिग्रहबहिष्णुः । ततो भूमिरुत्पाद्मशा सर्व
प्रतिगृहीतं न तु पुरुषेणेत्येनं पुरुषं प्रतिग्रहदोषो न हिनस्ति ।

अथ गवाश्वप्रतिग्रहे विशेषं विधत्ते—

बर्हिषा प्रतीयाद्वां वाऽश्वं वा । एतद्वै पशूनां प्रियं
धाम । प्रियेणैवैनं धाम्ना प्रत्योति (५), इति ।

विग्रहं मृतवस्तुदालं भूतेन्द्रं गृह्णीयात्पट् च ।

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीया-
ध्याये द्वितीयोऽनुवाकः ॥ २ ॥

गामश्वं वा प्रतिग्रहीत्यनपुरुषस्तृणमुष्टिना युक्तः संमुखं गच्छेत् । तृणस्य
पशुप्रियवस्तुत्वात्पशुप्रियेणैव वस्तुना सह संमुखो भवति ।

इति श्रीभरसायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे तृतीयप्रपाठके द्वितीयोऽनुवाकः ॥ २ ॥

—:००:—

अथ तृतीयप्रपाठके तृतीयोऽनुवाकः ।

—○*○—

द्वितीये नैमित्तिको होतृमन्त्रदोष उक्तः । तृतीये केशनिवर्तनविषये कञ्चि-
द्ध्यानविशेषं दर्शयति । एतच्च होतृमन्त्रपयुक्तेषु कर्मसु चातुर्मास्यादिकर्मसु
च यत्र यत्र केशनिवृत्तिरिति तत्र सर्वत्राङ्गत्वेनैतद्वेदनं द्रष्टव्यम् । तदिदं
वेदनमन्वयव्यतिरेकाभ्यां विधत्ते—

यो वा अविद्वान्निवर्तयते । विशीर्षा स पाप्माऽमु-
ष्मिल्लोके भवति । अथ यो विद्वान्निवर्तयते ।

सशीर्षा विषाण्माऽमुष्मिँल्लोके भवति, इति ।

वक्ष्यमाणप्रकारेणाग्न्यादयो देवाः केशनिवर्तनेन यां पुष्टिं संपादितवन्त-
स्त्वपुष्टिसाधनमिह निवर्तनमित्यविदित्वा यः केशनिवर्तनं प्राप्नोति स स्वर्ग-
लोके शिरोरहितः पापी भवति । तद्देदनपूर्वकं तु निवर्तने शिरोरहितः पाप-
रहितो भवति । तस्माद्देदनं संपादयेत् ।

ता एता अग्न्यादिभिः संपादिताः पुष्टीः क्रमेण दर्शयति—

देवता वै सप्त पुष्टिकामा न्यवर्तयन्त । अग्निश्च
पृथिवी च । वायुश्चान्तरिक्षं च । आदित्यश्च द्यौश्च
चन्द्रमाः । अग्निन्यवर्तयत । स साहस्रमपुष्यत्
(१) । पृथिवी न्यवर्तयत । सौषधीभिर्वनस्पति-
भिरपुष्यत् । वायुन्यवर्तयत । स मरीचीभिरपुष्यत् ।
अन्तरिक्षं न्यवर्तयत । तद्वयोभिरपुष्यत् । आदित्यो
न्यवर्तयत । स रश्मिभिरपुष्यत् । द्यौर्न्यवर्तयत । सा
नक्षत्रैरपुष्यत् । चन्द्रमा न्यवर्तयत । सोऽहोरात्रैर-
धमासैर्मसैर्कृतुभिः संवत्सरेणापुष्यत् । तान्पोषान्पु-
ष्यति । यास्तेऽपुष्यन् । य एवं विद्वान्नि च
वर्तयते परं च (२), इति ।

अपुष्यन्नक्षत्रैरपुष्यत्पञ्च च ।

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीयाध्याये
तृतीयोऽनुवाकः ॥ ३ ॥

न्यवर्तयत स्वकीयान्केशान्यवर्तयत स साहस्रं सहस्रसंख्योपेतं धनमपुष्य-

त्पुष्टकरोत् । पृथिव्यादय ओषध्यादिभिर्जगत्पुष्टिं संपादितवन्तः । मरी-
चिशब्देनाग्नय उपलक्ष्यन्ते । वायुना ह्यग्नयेः प्रज्वाल्यन्ते । वयोभिः पक्षिभिः ।
यः पुमानग्न्या देवताभिः संपादितां सृष्टिं तत्साधनत्वं च निवर्तनस्य
विद्वान्निवर्तयते परिवर्तयते वा केशानां कर्तनं स पुमानग्न्यादिभिर्गोषैः
संपादितास्तान्पोषान्सर्वान्प्राप्नोति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयैस्तैत्तिरीय-
ब्राह्मणभाष्ये द्वितीयकाण्डे तृतीयप्रपाठके तृतीयोऽनुवाकः ॥ ३ ॥

अथ तृतीयप्रपाठके चतुर्थोऽनुवाकः ।

तृतीये केशवपनाङ्गं पुष्टिवेदनमुक्तम् । अथ प्रतिग्रहमन्त्रेषु तत्तन्मन्त्रविज्ञानं
चतुर्थेऽभिधीयते । तत्र हि ण्यप्रतिग्रहमन्त्रस्य महिमवेदनमन्त्रव्यव्यतिरेकाभ्यां
विधत्ते--

तस्य वा अग्नेर्हिरण्यं प्रतिजग्रहुषः । अर्धमि-
न्द्रियस्यापक्रामत् । तदेतेनैव प्रत्यगृह्णात् ।
तेन वै सोऽर्धमिन्द्रियस्याऽऽत्मन्नुपाधत्ते । अर्ध-
मिन्द्रियस्याऽऽत्मन्नुपाधत्ते । य एवं विद्वान्हि-
रण्यं प्रतिगृह्णाति । अथ योऽविद्वान्प्रतिगृ-
ह्णाति । अर्धमस्येन्द्रियस्यापक्रामति, इति ।

पुरा कदाचिदग्निर्मन्त्रमन्तरेण हिरण्यं प्रतिगृहीतवान् । तस्याग्नेः शरीरवार्ति
यदिन्द्रियं वीर्यं तस्यार्धमग्नेः सकाशादपगच्छत् । तदानीं स्वकीयं बलक्षयं दृष्ट्वा
तत्परिहाराय--“ राजा त्वा वरुणो नयतु देवि दक्षिणेऽग्नये हिरण्यम् ”
इत्येतेनैव मन्त्रेण प्रत्यगृह्णात् । तत्राग्निना पठ्यमाने मन्त्रे योऽयं चतुर्थमन्तोऽ-
ग्निशब्दस्य कल्पान्तरगतोऽग्निरित्यर्थः । तद्व्यवधानेन प्रतिग्रहे सति तेनैव
मन्त्रेण पूर्वमपगतं स्वकीयवीर्यस्यार्धं स्वस्मिन्नेव पुनः समाधत्त । यः पुमा-
नेवं मन्त्रमहिमानं विद्वान्प्रतिगृह्णाति तस्येन्द्रियभागो नातिक्रामति--किंतु
स्वस्मिन्नेव समाहितो भवति । अविदुषस्तु स भागः स्वरमादपगच्छति ।

हिरण्यमन्त्रवद्वस्त्रगवाश्वपुरुषतल्पशक्यप्रतिग्रहमन्त्राणां षण्णां वेदनमन्त्र-
व्यतिरेकभ्यां विधत्ते--

तस्य वै सोमस्य वासः प्रतिजग्रहुषः । तृती-
 यमिन्द्रियस्यापक्रामत् (१) । तदेतेनैव
 प्रत्यगृह्णात् । तेन वै स तृतीयमिन्द्रियस्याऽऽ-
 त्मन्नुपाधत्त । तृतीयमिन्द्रियस्याऽऽत्मन्नुपाधत्ते ।
 य एवं विद्वान्वासः प्रतिगृह्णाति । अथ योऽ-
 विद्वान्प्रतिगृह्णाति । तृतीयमस्येन्द्रियस्यापक्रा-
 मति । तस्य वै रुद्रस्य गां प्रतिजग्रहुषः ।
 चतुर्थमिन्द्रियस्यापक्रामत् । तामेतेनैव प्रत्य-
 गृह्णात् । तेन वै स चतुर्थमिन्द्रियस्याऽऽत्मन्नु-
 पाधत्त (२) । चतुर्थमिन्द्रियस्याऽऽत्मन्नुपा-
 धत्ते । य एवं विद्वान्गां प्रतिगृह्णाति । अथ
 योऽविद्वान्प्रतिगृह्णाति । चतुर्थमस्येन्द्रियस्या-
 पक्रामति । तस्य वै वरुणस्याश्वं प्रतिजग्रहुषः ।
 पञ्चममिन्द्रियस्यापक्रामत् । तमेतेनैव प्रत्य-
 गृह्णात् । तेन वै स पञ्चममिन्द्रियस्याऽऽत्मन्नु-
 पाधत्त । पञ्चममिन्द्रियस्याऽऽत्मन्नुपाधत्ते ।
 य एवं विद्वानश्वं प्रतिगृह्णाति (३) ।
 अथ योऽविद्वान्प्रतिगृह्णाति । पञ्चममस्येन्द्रिय-
 स्यापक्रामति । तस्य वै प्रजापतेः पुरुषं प्रति-

जग्रहुषः । षष्ठमिन्द्रियस्यापाक्रामत् । तमेते-
 नैव प्रत्यगृह्णात् । तेन वै स षष्ठमिन्द्रियाऽऽ-
 त्मन्नुपाधत्त । षष्ठमिन्द्रियाऽऽत्मन्नुपाधत्ते । य
 एवं विद्वान्पुरुषं प्रतिगृह्णाति । अथ योऽविद्वान्-
 प्रतिगृह्णाति । षष्ठमस्येन्द्रियस्यापक्रामति (४) ।
 तस्य वै मनोस्तल्पं प्रतिजग्रहुषः । सप्तममिन्द्रिय-
 स्यापाक्रामत् । तमेतेनैव प्रत्यगृह्णात् । तेन वै स
 सप्तममिन्द्रियाऽऽत्मन्नुपाधत्त । सप्तममिन्द्रिय-
 स्याऽऽत्मन्नुपाधत्ते । य एवं विद्वान्स्तल्पं प्रतिगृह्णा-
 ति । अथ योऽविद्वान्प्रतिगृह्णाति । सप्तममस्येन्द्रि-
 यस्यापक्रामति । तस्य वा उत्तानस्याऽऽङ्गीरसस्या-
 प्राणत्प्रतिजग्रहुषः । अष्टममिन्द्रियस्यापाक्रामत्
 (५) । तदेतेनैव प्रत्यगृह्णात् । तेन वै सोऽष्टम-
 मिन्द्रियाऽऽत्मन्नुपाधत्त । अष्टममिन्द्रियाऽऽ-
 त्मन्नुपाधत्ते । य एवं विद्वान्प्राणत्प्रतिगृह्णाति । अथ
 योऽविद्वान्प्रतिगृह्णाति । अष्टममस्येन्द्रियस्यापक्रा-
 मति, इति ।

अत्र तृतीयचतुर्थादिशब्दा वीर्यभागपराः । अप्राणत्प्राणवायुराहितमचेतनं
 शकटमुत्तानायाऽऽङ्गीरसायान इति तत्तत्पर्यायेषु प्रथमपर्यायवद्व्याख्येयम् ।

यदुक्तं द्वितीयानुवाकेनाऽऽस्मात्तमन्त्राणामुत्तानमन्त्रेण प्रतिग्रह इति तद-
 प्यत्र मन्त्रमहिमवेदनप्रसङ्गेन तदीयवेदनविधानार्थं पुनः पठति-

यद्वा इदं किंच । तत्सर्वमुत्तान एवाऽऽङ्गीरसः प्रत्य-

गृह्णात् । तदेनं प्रतिगृहीतं नाहिनत् । यत्किंच
प्रतिगृह्णीयात् । तत्सदमुत्तानस्त्वाऽङ्गीरसः प्रति-
गृह्णात्वित्येव प्रतिगृह्णीयात् । इयं वा उत्तान
आङ्गीरसः । अनदैवैतत्प्रतिगृह्णाति । नैनं
हिनस्ति (६), इति ।

तृतीयमिन्द्रियस्यापक्रामच्चतुर्थमिन्द्रियस्याऽऽत्मलुपावत्ताश्च प्रतिगृह्णाति
पञ्चमस्यैन्द्रियस्यापक्रामत्यष्टममिन्द्रियस्यापक्रामत्प्रतिगृ-

ह्णीयाच्चत्वारि च ।

तस्य वा अग्नेर्हिरेणसोमस्य वासस्तदेनेन रुद्रस्य गां तामेनेन वरुण-
स्य श्वं प्रजापतेः पुरुषं मनोरुत्पं तमेनेनात्तानस्य तदेनेनापणश्वे । अथ
तृतीयमष्टमं तच्चतुर्थं तां शेषं तं वै ते सत्रं के ।

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीयाध्याये
चतुर्थोऽनुवाकः ॥ ४ ॥

===

पूर्ववद्व्याख्येयम् । एवं मन्त्रमहिमाऽप्यनुसंधेय इति तत्पर्यर्थः ।

इति श्रीपत्सायणाचार्यविरचिते भाष्यीये वेदार्थब्राह्मणे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे तृतीयपटके चतुर्थोऽनुवाकः ॥ ४ ॥

अथ तृतीयपटके पञ्चमोऽनुवाकः ।

चतुर्थे प्रतिग्रहपन्त्रमद्विपज्ञानं विहितम् । द्वादशदशस्य दशरात्रस्य दश-
मेऽहन्मध्यर्धभूतयाः षष्ठ्यो ऋ(यु)ऽपतिः प्रतिवक्ता नेपां पश्चोत्तरे पश्चमनु-
वाक्येऽभिधीयते । अत्र पश्चेत्तरत्वं संवादं विधत्ते -

ब्रह्मवादिनो वदन्ति, इति ।

वक्ष्यमाणपक्षोत्तररूपं वेदवक्तव्यं ब्रह्मवादिनशीलं ब्रह्मवादिनानां परस्परं
वदन्ति संवादं कुर्युरेत्यर्थः । अत एव सूक्तकारः—“ ब्रह्मवाद्यं वदन्त

इति विज्ञायते ” इति शाखान्तरवचनमुदाजहार । उदाहृत्य चैवमुक्तम्—
“गृहपतिमेव महत्विजः पर्युषविश्य पृच्छेयुः” इति ।

तत्राध्वर्युगृहपत्योः प्रश्नोत्तरे वाक्ये दर्शयति—

यद्दशहोतारः सत्रमासत । केन ते गृहपतिनाऽऽ-
धुवन् । केन प्रजा असृजन्तेति । प्रजापतिना वै
ते गृहपतिनाऽऽधुवन् । तेन प्रजा असृजन्त, इति ।

यदा दशहोतृपञ्चाभिधानिनो देवाः सत्रमन्वतिष्ठन्तदानीं केन गृहपतिना
सत्ररूपां समृद्धिं प्राप्नुवन् । प्राप्य च केन गृहपतिना प्रजाः सृष्टवन्तः ।
सत्रार्थं दीक्षितेषु मध्ये मुख्यो गृहपतिः । इतरेऽध्वर्युप्रभृतयः ऋत्विजः ।
तत्राध्वर्युप्रश्नस्य गृहपतिनोत्तरमेवं दत्तम् । प्रजापतिरेव दशहोतृणां सत्रे
गृहपतिरासीत्तेन प्रजापतिना फलसमृद्धिः प्रजान्पत्तिश्च संपादिता ।

होतुः प्रश्नं तस्योत्तरं च दर्शयति—

यच्चतुर्होतारः सत्रमासत । केन ते गृहपतिनाऽऽ-
धुवन् । केनौषधीरसृजन्तेति । सोमेन वै ते गृह-
पतिनाऽऽधुवन् (१) । तेनौषधीरसृजन्त, इति ।

पूर्ववद्व्याख्येयम् ।

द्वितीयः प्रश्नं तस्योत्तरं च दर्शयति—

यत्पञ्चहोतारः सत्रमासत । केन ते गृहपतिनाऽऽ-
धुवन् । केनैको लोकेकोऽसुरान्प्रणुदन्त । केनै-
षां पशून्पृञ्जतेति । अभिता वै ते गृहपतिनाऽऽ-
धुवन् । तेनैको लोकैकोऽसुरान्प्रणुदन्त । तेनै-
षां पशून्पृञ्जत, इति ।

एषः पशुरीणां पशून्विनाशितवन्तः । अन्यः पूर्ववद्व्याख्येयम् ।

अथ होतृकाणां प्रश्नोत्तरे दर्शयति--

यत्सङ्घोतारः सत्रमासंत । केन ते गृहपतिनाऽऽ-
ध्नुवन् (२) । केन तून्कल्पयन्तीति । धात्रा वै ते
गृहपतिनाऽऽध्नुवन् । तेन तून्कलयन्त, इति ।

पूर्वद्वन्पाख्येयम् ।

अथोद्गतुः प्रश्नं तस्योत्तरं च दर्शयति--

यत्सप्तहोतारः सत्रमासंत । केन ते गृहपतिनाऽऽ-
ध्नुवन् । केन सुवरायन् । केनेमाँल्लोकान्तसमतन्व-
न्निति । अर्यम्णा वै ते गृहपतिनाऽऽध्नुवन् । तेन
सुवरायन् । तेनेमाँल्लोकान्तसमतन्वन्निति (३), इति ।

सुवरायन्स्वर्गं प्राप्ताः । समतन्वन्संततानविच्छिन्नान्कृतवन्तः ।

उक्तेषु प्रश्नोत्तरेषु निर्णीतानां गृहपतीनां वेदनं प्रशंसति--

एते वै देवा गृहपतयः । तान्य एवं विद्वान् ।
अप्यन्यस्य गार्हपते दीक्षते । अवान्तरमेव सत्रि-
णामृध्नोति, इति ।

प्रजापतिः सोमोऽग्निर्धाताऽर्यमा चेत्येते देवाः पूर्वोक्तप्रश्नोत्तरेषु निर्णीता
गृहपतयः । यः पुमांस्तान्गृहपतीन्विदित्वा ध्यायेत्सोऽन्यस्यापि गार्हपत्ये
कर्मणि यदि दीक्षते तदानीमवान्तरमेव पृथगेव सत्रिणां फलं प्राप्नोति ।
अयमर्थः--दीक्षितेषु सत्रिषु स्वयं गृहपतिर्न भवति । किंत्वध्वर्युभृतिषु
कश्चिद्गृहपतिस्त्वन्य एव । तस्मैवान्यत्रद्गृहपतित्वोपपत्तेः । तस्य यत्फलं
तदेव तस्मै भवति । किंच तस्यैव सर्व ऋत्विजो गृहपतित्वोपशक्तिकर्मण्य-
नुकूला भवन्ति । तथा च तस्य मुख्यत्वाभावेऽपि प्रजापत्यादिगृहपतिवेद-
नसामर्थ्येन सर्वेषां सत्रिणां यावत्फलं तावत्स्वयं पृथगेव प्राप्नोति ।

पूर्वोक्तस्य पञ्चमस्य गृहपतेर्यमाख्यस्य वेदनं पुनर्विशेषेण प्रशंसति —

यो वा अर्यमणं वेद । दानकामा अस्मै प्रजा भव-
न्ति । यज्ञो वा अर्यमा । आर्यावसतिरिति वै
तमाहुयं प्रशंसन्ति, इति ।

योऽयमर्यमा देवेषु गृहपतित्वेनेक्तः सोऽयं यज्ञनिष्पादकत्वाद्यज्ञ एव ।
एवं तमर्यमणं यो वेदास्य वेदितुः पुत्राद्याः प्रजा दानकामा भवन्ति ।
स्वकर्तृकं दानं कामयन्ते । दातारो भवन्तीत्यर्थः । आर्याः पूज्या गुर्वादयस्ते-
षामावसतिः साकल्येन निवासहेतुरित्यनेनैव शब्देन लोके व्यवहरन्ति यं
प्रशंसितुमिच्छन्ति । अयमर्थः—दानशीलं राजानममात्यं वा यदा प्रशंसन्ति
तदानीमयं राजाऽऽर्याणां स धूनां विदुषां यष्टृणां वा गुरुणां च स्वकीय-
गृहनिवासहेतुरिति प्रशंसन्ति । तस्मादार्यावमतिशब्दो निरतिशयप्रशंसा-
वाची । अर्यमाशब्दस्याऽऽर्यावमतिशब्दः] पर्यायः । आर्याः पूज्यन्ते मन्यन्ते
इति वा व्युत्पत्तेः ।

प्रकारान्तरेण तमर्यमणं पुनः प्रशंसति—

आर्यावसतिर्भवति । य एवं वेद (४), इति ।

ईदृशमर्यमणं सर्वेषामार्याणां निवासहेतुं यो वेद सोऽप्यार्याणां निवास-
भूमिर्भवति ।

अथ चतुर्होतृमन्त्रवेदनं प्रशंसति—

यद्वा इदं किञ्च । तत्सर्वं चतुर्होतारः । चतुर्होतृ-
भ्योऽधि यज्ञो निर्मितः । स य एवं विद्वान्विवेदेत् ।
अहमेव भूयो वेद । यश्चतुर्होतृन्वेदेत् । स ह्येव
भूयो वेद । यश्चतुर्होतृन्वेद, इति ।

यदिदं किञ्चित्प्रजापतिसृष्टं जगददृश्यते तत्सर्वं होतृमन्त्राणां स्वरूपभूतम् ।
तन्मन्त्रबलादेव तत्सृष्टेः पूर्वपपाठके बहुया प्रपञ्चनत्वात् । किं चतुर्होतृ-
मन्त्रेभ्य ऊर्ध्वं सर्वोऽपि यज्ञो निर्मितः । तच्च यज्ञारम्भे होतृमन्त्रहोमस्य पूर्व

१ क. ख. 'जा स्वयमार्याणां साधूनां विदुषां यष्टृणां गुरुणां च स्वकीयगृहनिवासहेतुरयमिति
दातारं प्रशंसति । त' ।

विहितत्वात् । एवं सति यो विद्वान्वेदवदत्त यः कोऽपि होतृमन्त्रमाहात्म्यं विद्वानितरैः सह विवादं कुर्यात् । कादृशो विवाद इति तदुच्यते—योऽहं होतृमन्त्रान्वेद सोऽहमेव सर्वेषां मध्ये भूयो वेदितोति । तस्मिन्विवादे तस्यैव होतृमन्त्राभिज्ञस्य जय इत्युत्तरवाक्ये प्रसिद्धवाचिना हिशब्देन स्पष्टा करोति । होतृमन्त्ररहस्यं यो वेत्ति स एव भूयो वेदेत्यतिप्रसिद्धमित्यर्थः ।

अथ होतृमन्त्राभिमानिदेवाविषयं वेदनं प्रशंसति—

यो वै चतुर्होतॄणां होतृन्वेद । सर्वासु प्रजा-
स्वन्नमत्ति (५) । सर्वा दिशोऽभिजयति ।
प्रजापतिर्वै दशहोतॄणां होता । सोमश्चतुर्हो-
तॄणां होता । अग्निः पञ्चहोतॄणां होता ।
धाता षड्होतॄणां होता । अर्यमा सप्तहोतृ-
णां होता । एते वै चतुर्होतॄणां होतारः ।
तान्य एवं वेद । सर्वासु प्रजास्वन्नमत्ति ।
सर्वा दिशोऽभिजयति (६), इति ।

आधुनुवन्त्राधुनुवन्नित्येवं वेदात्ति सर्वा दिशोऽभिजयति ।

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीया-
ध्याये पञ्चमोऽनुवाकः ॥ ५ ॥

===

होतृमन्त्रैर्होमादिकं निष्पाद्य फलसाधकाः प्रजापत्यादयो मन्त्राणां होतारः । तान्यो वेद साऽयं सर्वासु प्रजासु यदन्नं तत्सर्वमनुभवानि । सर्वाः प्रजा अस्मै प्रशस्तमन्नं सर्पयन्तीत्यर्थः । किं व सर्वदिग्वर्तिन्यः प्रजा अस्य वश्या भवन्ति । प्रजापतिर्वै दशहोतॄणामित्येव होतृमन्त्रस्यावयवभेदात्त-
योगभेदाद्वा बहुवचननिर्देशः । तान्य एवं वेदेत्यादिपुनरुक्तिरुपसंहारार्था ।

इति श्रीमत्सायणाचार्यविरचिते माधवीये वेदार्थकाशे कृष्णयजुर्वेदीयतैत्तिरीय
ब्राह्मणभाष्ये द्वितीयकाण्डे तृतीयप्रपाठके पञ्चमोऽनुवाकः ॥ ५ ॥

अथ तृतीयप्रपाठके षष्ठोऽनुवाकः ।

पञ्चमेऽनुवाके प्रश्नोत्तररूपो ब्रह्मविषयः संवाद उक्तः । षष्ठे होतृगन्त्र-
प्रशंसार्थमग्निहोत्रादिकर्षभिः प्रजापतिशरीरनिष्पादनमभिदधानः कर्षावशेषे-
ष्वृत्विग्नशेषनिर्णयोऽभिधीयते । तत्राऽऽदौ तावदग्निहोत्रस्यैकमृत्विजं दर्श-
याने—

प्रजापतिः प्रजाः सृष्ट्वा व्यस्रक्षत । स हृदयं
भूतोऽशयत् । आत्मन् हा ३ इत्यह्वयत् । आपः
प्रत्यशृण्वन् । ता अग्निहोत्रेणैव यज्ञक्रतुनोप-
पयावर्तन्त । ताः कुसिंधुमुपोहन् । तस्माद-
ग्निहोत्रस्य यज्ञक्रतोः । एकं ऋत्विक्, इति ।

प्रजापतिर्महता प्रायसेन प्रजाः सृष्ट्वा तेन प्रायसेन विस्रस्तहस्रपादादिस-
र्वावयवो हृदयमात्रावशेषः सन्वयवद्वर्तुमशक्तः क्वचिच्छयितोऽभून् । तदानीं
ह आत्मन्नित्येवं स्वकीयं शरीरमाहृतवान् । देशब्दे योऽयमेकारक्षस्य प्लुन
आकार इकारशिरस्क आदेशो भवति । दूरादाह्वानार्थः प्लुनः । आत्मशब्दः
शरीरवाची । तदेतच्छरीराह्वनमवदेवता श्रुत्वाऽग्निहोत्रेण सह प्रजापतिस-
भीषे समागत्य कुसिंधुं शिरोव्यतिरिक्तं देहमुपायन् । कुसिमात्मशोकं दधा-
तीति कुसिंधुः । यद्यपि यूपवन्तो यज्ञक्रावस्तथाऽप्यग्निहोत्रस्य तद्रूपत्वमु-
पचरितम् । यस्मात्सकृदाह्वानेनाग्निः सहाग्निहोत्रमागमं तस्मादग्निहोत्रस्या-
ध्वर्धुरेक ऋत्विक् ।

अथ दर्शपूर्णमासयोर्ब्रह्मा होतृऽध्वर्युर्मग्नीदिति चतुर ऋत्विज इति
दर्शयति—

चतुर्ऽन्वोऽह्वयत् । अग्निर्वागुरादित्यश्व-
न्द्वाभ्याः (१) । ते प्रत्यशृण्वन् । ते दर्श-
पूर्णमासाभ्यामेव यज्ञक्रतुनोपपयावर्तन्त ।
त उपोहन्त्युपोहन्ति । तस्मादग्निपूर्णमा-
स्यो यज्ञक्रतोः । चत्वारं ऋत्विजः, इति ।

अग्न्यादयो देवा दर्शपूर्णमासाभ्यां सहाऽऽगत्य द्वौ हस्तौ द्वौ पादावि-
त्येवं चत्वार्यङ्गान्यानीतवन्तः । ततो दर्शपूर्णपासयोश्चत्वार ऋत्विजः
संपन्नाः ।

अथ चातुर्मास्यानां प्रतिपस्थात्रा सह पूर्वोक्तांश्चतुर ऋत्विजो दर्शयन्ति-

पट्कृत्वोऽह्वयत् । पशवः प्रत्यशृण्वन् । ते

चातुर्मास्यैरेव यज्ञक्रतुनोपपर्यावर्तन्त । त उपै-

हल्लोभं च्छवीं मासमस्थिं मज्जानम् । तस्मा-

चातुर्मास्यानां यज्ञक्रतोः (२) । पञ्चर्त्विजः, इति ।

यथा प्रथमे पर्याये शरीरस्य सकृदाह्वानं यथा च द्वितीये पर्याये चतुराह्वान-
नम् । तथा तृतीये पर्याये पञ्चवारमाह्वानम् । तदेतत्पञ्चभिमानिनो देवाः
श्रुत्वा चातुर्मास्यैः सहाऽऽगत्य लोमादीन्यानीतवन्तः । छविस्त्वक् । यद्यपि
प्रथमपर्याय एव कबन्धमानीतवन्तस्तथाऽपि तत्र कण्ठस्याधस्तन ऊरुभ्या-
मूर्ध्ववर्तिमध्यभाग एव विवक्षितः । अतो द्वितीयपर्याये हस्तपादानयनम् ।
तत्रोभयत्राऽऽकारमात्रं संपन्नं न तु लोमादिपरिपूर्तिः । सा चास्मिन्पर्याये
एव कृता । यस्मात्पञ्चवारमाह्वानं यस्माच्च लोमादिपञ्चकसंपत्तिस्तस्माच्च-
त्साधनभूतानां चातुर्मास्यानामृत्विजः पञ्चसंख्याकः ।

अथ निरुदपशुवन्वादी मैत्रावरुणेन सहितान्पूर्वोक्तान्पञ्चर्त्विजो दर्शयन्ति-

पट्कृत्वोऽह्वयत् । ऋतवः प्रत्यशृण्वन् । ते

पशुबन्धेनैव यज्ञक्रतुनोपपर्यावर्तन्त । त उपै-

हंस्तनावाण्डौ शिश्रुवांश्च प्राणम् । तस्मा-

त्पशुबन्धस्य यज्ञक्रतोः । षडृत्विजः, इति ।

षड्वारमाह्वानात्स्तनादीनामपि पट्त्वाच्चत्साधनभूते पशुबन्धे षडृत्विजः
संपन्नाः ।

अथ सोमयागे होता मैत्रावरुणौ ब्राह्मणाच्छंसी नेष्टा पोताऽऽग्नीध्रोऽच्छा-
वाकश्चेति सप्त होत्रान्द (द) शेषति—

सप्तकृत्वोऽह्वयत् । होत्राः प्रत्यशृण्वन् । ताः

सौम्येनैवाध्वरेण यज्ञक्रतुनोपपर्यावर्तन्त
(३) । ता उपौहन्त्सप्तशीर्षिण्यान्प्रा-
णान् । तस्मात्सौम्यस्याध्वरस्य यज्ञ-
क्रतोः । सप्तहोत्राः प्राचीर्वषट्कुर्वन्ति, इति ।

सप्तवारमाह्वानाच्छिरोनिष्ठसप्तच्छिद्रवर्तिषाणानधनात्तत्साधने सोमाध्वरे
सप्तहोत्राः संपन्नाः । ताश्च प्राङ्मुखत्वेनावस्थिता याज्यान्ते वीषद्ब्रह्मा-
न्यवन्ति ।

अथ संवत्सरसत्रे गवामधने सर्वं क्रत्वन्तर्भावं दर्शयति—
दशकृत्वोऽहंवयत् । तपः प्रत्यंशृणोत् । तत्क-
र्मेणैव संवत्सरेण सर्वैर्यज्ञक्रतुभिरुपपर्यावर्तत ।
तत्सर्वमात्मानमपरिवर्गमुपौहत् । तस्मात्सं-
वत्सरे सर्वं यज्ञक्रतवोऽवरुध्यन्ते, इति ।

दशवारमाह्वानं तपोभिमानं देवः श्रुत्वा संवत्सरसत्ररूपेण सह कर्मणा
तदध्वर्यवभूतैश्च सर्वैर्यज्ञक्रतुभिः सहाऽऽगत्य प्रजापतेरात्मानं देहं सर्वमप्यप-
रिवर्गमानयत् । यथा किंचिदपि वर्जितं न भवति । तस्मात्संपूर्तिसाधनं
संवत्सरसत्रम् । तत्राग्निष्टोमोक्थयादयः सर्वेऽपि क्रतवोऽन्तर्भवन्ति ।

अथैकेनाध्वर्युणा निष्पाद्यमग्निहोत्रं प्रथमभाषित्वेन प्रशंसति—

तस्माद्वंशहोता चतुर्होता । पञ्चहोता षड्ढोता
सप्तहोता । एकहोत्रे बलिश्च हरन्ति । हर-
न्त्यस्मै प्रजा बलिम् । ऐनमप्रतिख्यातं
गच्छति । य एवं वेद (४), इति ।

चन्द्रमाश्चातुर्मुखानां यज्ञक्रतोर्ध्वरेण यज्ञक्रतुनोपपर्यावर्तन्त सप्तहोता चत्वारि च ।

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीया-
ध्याये षष्ठोऽनुवाकः ॥ ६ ॥

यस्मादेवमग्निहोत्रेणैकहोत्रा प्रथमं कुसिंध उपानीते सनि पश्चाद्दर्शपूर्णमा
सादिभिरङ्गेष्वपकृतं तस्माद्दशहोत्रादयः पञ्चाप्यात्मविशेषा एकहोत्रे परमा-
त्मने बलिं हरन्ति पूजां कुर्वन्ति । य एवं परमात्मपूज्यत्वं वेद तस्मै सर्वाः
प्रजाः पूजां समर्पयन्ति । अपतिरुयातमवमानरहिता कीर्तिश्चैनं वेदितारं
ब्राम्होति ।

इति श्रीमत्सायणाचार्यविरचिने माधवीये वेदार्थप्रकाशे कृष्णयजुर्वेदीयैतत्तिरीय-
ब्राह्मणभाष्ये द्वितीयकाण्डे तृतीयप्रपाठके षष्ठोऽनुवाकः ॥ ६ ॥

अथ तृतीयप्रपाठके सप्तमोऽनुवाकः ।

षष्ठे होतृप्रशंसाप्रसङ्गेन क्रतुनामृत्विग्विशेषं व्यवस्थाप्याग्निहोत्रस्य तन्मध्ये
प्राशस्त्यं दर्शितम् । अथ तस्मिन्नग्निहोत्रे सर्वक्रतुसद्भावसंपादनेन तदग्निहोत्रं
सप्तमे प्रशंसति । तत्राऽऽदौ होतृमन्त्रेणां प्रजापतेः शरीररक्षकत्वं दर्शयति—

प्रजापतिः पुरुषमसृजत । सोऽग्निर-
ब्रवीत् । ममायमन्नमस्त्विति । सोऽबि-
भेत् । सर्वं वै माऽयं प्रधक्ष्यतीति । स
एताश्चतुर्होतृनात्मस्पर्णानपश्यत् । तान-
जुहोत् । तैर्वै स आत्मानमस्पृणोत्, इति ।

प्रजापतिः पूर्वमशरीरः सन्पूर्वानुशांकोक्तक्रमेण कुसिंधादिलोमान्तैः सर्वै-
र्भेकं पुरुषाकारं देहमसृजत । तदानीमग्निसं देहं दृष्ट्वा सोऽयं पुरुषो ममाग्न-
मस्त्वित्यब्रवीत् । ततः स प्रजापतिः पुरुषाकारं मापेव सर्वमप्ययमाग्निर्धक्ष्य-
तीति भयमापन्नो होतृमन्त्रानात्मस्पर्णान्स्वशरीररक्षकत्वेन प्रीतिहेतूनप-
श्यत् । तान्हुत्वा तैः स्वदेहं भीतमवरोदरक्षादित्यर्थः ।

होतृमन्त्रेषु च दशहोतुः प्रथमभावित्वात्तस्याग्निहोत्रप्रक्रमरूपत्वादग्निहोत्रहो-
मनैव सर्वरक्षां विवक्षुमादौ कुसिंधरक्षां दर्शयति—

यदग्निहोत्रं जुहोति । एकहोतारमेव तयज्ञक-
तुमाप्नोत्यग्निहोत्रम् (१) । कुसिंधं चाऽऽत्मनः

स्पृणोति । आदित्यस्य च सायुज्यं गच्छति, इति ।

यदा पुरुषोऽग्निहोत्रं जुहोति तदा पूर्वोक्तरीत्या तस्यैकहोतृकत्वादेकहोतृकं यज्ञक्रतुं प्राप्नोति । तत्फलभूतमादित्यस्य च सायुज्यं गच्छत्वात्मनः कुसिधं च स्पृणोति । रक्षतीत्यर्थः ।

अथाग्निहोत्र एव चतुर्होतृफलं दर्शयति—

चतुरुन्नयति । चतुर्होतारमेव तयज्ञक्रतुमाप्नोति
दर्शपूर्णमासौ । चत्वारि चाऽऽत्मनोऽङ्गानि
स्पृणोति । आदित्यस्य च सायुज्यं गच्छति, इति ।

यदेतदग्निहोत्रे चत्वारि सुक्पूर्णां तेन चतुःसंख्यासाम्याच्चतुर्होतृकदर्शपूर्ण-
मासक्रतुं प्राप्य हस्तपादाङ्गचतुष्टयरक्षापूर्वमादित्यसायुज्यप्राप्तिश्च संपद्यते ।

अथ पञ्चहोतृफलं दर्शयति—

चतुरुन्नयति । समित्त्र्यम्भी । पञ्चहोतार-
मेव तयज्ञक्रतुमाप्नोति चातुर्मास्यानि ।
लोमं च्छवीं माऽसमस्थिं मज्जानम् ।
(२) । तानि चाऽऽत्मनः स्पृणोति ।
आदित्यस्य च सायुज्यं गच्छति, इति ।

अग्निहोत्रे यच्चतुर्वारं सुक्पूर्णां या चाऽऽहुत्याधारभूता समित्तदुभयनिष्ठया
पञ्चत्वसंख्यया पञ्चहोतृकचातुर्मास्यफलप्राप्तिर्लोमादिपञ्चावयवप्राप्तिरादित्य-
सायुज्यं च ।

अथ षडहोतृफलं दर्शयति—

चतुरुन्नयति । द्विर्जुहोति । षडहोतारमेव तयज्ञक्र-
तुमाप्नोति पशुबन्धम् । स्तनावाण्डौ शिश्रमवाञ्चं

प्राणम् । तानि चाऽऽत्मनः स्पृणोति । आदित्यस्य
च सायुज्यं गच्छति, इति ।

उन्नयनहोमगतषट्संख्यया षड्हेतुफलमादित्यस्य सायुज्यं च ।
अथ सप्तहोतृफलं दर्शयति—

चतुरुन्नयति । द्विर्जुहोति (३) । समित्संभूमी ।
सप्तहोतारमेव तद्यज्ञक्रतुमाप्नोति सौम्यमध्वरम् । सप्त
चाऽऽत्मनः शीर्षण्यन्प्राणान्स्पृणोति । आदित्यस्य
च सायुज्यं गच्छति, इति ।

उन्नयनहोमसमिद्धनया सप्तसंख्यया सप्तहोत्रादिफलम् ।

अथ दशहेतुफलं दर्शयति—

चतुरुन्नयति । द्विर्जुहोति । द्विर्निमार्ष्टि । द्विः
प्राश्नाति । दशहोतारमेव तद्यज्ञक्रतुमाप्नोति संवत्स-
रम् । सर्वं चाऽऽत्मानमपरिवर्गं स्पृणोति । आदि-
त्यस्य च सायुज्यं गच्छति (४), इति ।

अग्निहोत्रं मज्जानं द्विर्जुहोत्यपरिवर्गं स्पृणोत्येकं च ।

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीयाध्याये
सप्तमोऽनुवाकः ॥ ७ ॥

यदेतच्चतुर्वारं सुक्त्तपूरणं यच्चाऽऽहुतिद्वयं यदपि बर्हिषि भूमौ च द्विलोपनि-
मार्जनं यदप्याहुतिद्वयशेषयोर्द्वैः प्राशनं तद्ग्नया दशसंख्यया तत्साध्यसंवत्स-
रमत्रप्राप्त्या तदन्तर्गतकृत्स्नक्रतुमाप्तिरादित्यसायुज्यं च । तदेवं पूर्वानुवाक

एकहोत्रे बलिं हरन्तीत्येकहोतृकाग्निहोत्रप्रशंसनं यत्संक्षेपेणोक्तं तदिहाग्निहोत्रे
सर्वहोतृकसर्वक्रतुसंपादनेन प्रपञ्चनम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वित्यिकाण्डे तृतीयप्रपाठके सप्तमोऽनुवाकः ॥ ७ ॥

अथ तृतीयप्रपाठकेऽष्टमोऽनुवाकः ।

सप्तमेऽनुवाके एकहोतृकाग्निहोत्रे सर्वयज्ञक्रतुहोतृफलान्तर्भावद्वारेण सर्वर्त्वि-
क्ष्वनुगत एकहोता प्रशंसितः । अथाष्टमे हेतृपन्त्रसामर्थ्यं प्रशस्यते । तत्र
तावदासुरसृष्टिं दर्शयति—

प्रजापतिरकामयत् प्रजायेयेति । स तपोऽतप्यत् ।
सोऽन्तर्वीनभवत् । स हरितः श्वावोऽभवत् । तस्मा-
त्सन्त्यन्तर्वीनी । हरिणी सती श्यावा भवति । स
विजायमानो गर्भिणाताम्यत् । स तान्तः कृष्णः
श्यावोऽभवत् । तस्मात्तान्तः कृष्णः श्यावो भवति ।
तस्यासुरेवाजीवत् (१) । तेनासुनाऽसुरानसृजत् ।
तदसुराणामसुरत्वम् । य एवमसुराणामसुरत्वं वेद ।
असुमानेव भवति । नैनमसुर्जहाति, इति ।

प्रजामुत्पादयितुं कामयमानः प्रजापतिर्होतृमन्त्रानुष्ठानरूपं तपः कृत्वा
स्वोदरे गर्भं धृत्वा हरितश्वावो नीलश्वेतमिश्रवर्णोऽभवत् । अत एव लोके
गर्भिणी स्त्री तादृग्वर्णा दृश्यते । स प्रजापतिर्विजायमानो गर्भस्थितजन्तुवि-
क्षेपेण प्रसवकालेऽताम्यदूळानि प्राप्नोत् । तदा ग्लानिबशात्कृष्णश्वेतमिश्र-

रूपोऽभवत् । अत एव लोके मार्गश्वरोगश्रमादिना तादृग्वर्णो भवति ।
तस्य तादृशस्य ग्लानिं प्राप्तस्य प्रजापतेरसुरेवाजीवच्छासमात्रं स्वव्यापार-
सममभूत् । न तु इस्तपादादयः स्वव्यापारक्षमाः । तदानीं तेनासुना प्राण-
वायुना बलाधिकानसुरानसृजत । बलहेतुरसुः प्राणवायुरेवामस्तीति व्युत्पत्त्या
तेषामसुरनाम संपन्नम् । एतस्य वेदिता बलकारिणा प्राणेन युक्तो भवति ।
स च प्राण एनं वेदितारमपमृत्युना न परित्यजति ।

अथ पितृसृष्टिं दर्शयति—

सोऽसुरान्सृष्ट्वा पितॄवामन्यत । तदनु पितॄनसृजत ।
तत्पितॄणां पितृत्वम् । य एवं पितॄणां पितृत्वं वेद ।
पितॄवैव स्वानां भवति (२) । यन्त्यस्य पितरो
हवन्, इति ।

स प्रजापतिरसुरान्सृष्ट्वा पितृत्वाभिमानमकरोत् । यथा नव्यं गृहादिकं
निर्माय गृहस्य पिताऽहमिति न मन्यते । पुत्रानुत्पाद्य तथा मन्यते । एव-
मयं प्रजापतिरपि गिरिनद्याद्यचेतनं सृष्ट्वा पितृत्वं न मन्यते । चेतनानसुरा-
न्सृष्ट्वा पितृत्वं मन्यते । अतः पितृत्वंवासनावासितं तन्मनः सृष्ट्वापि पितृ-
लोकस्वामिनः पितॄनसृजत । पितृत्वाभिमानेन सृष्ट्वात्पितॄणाम संपन्नम् ।
एवं वेदिता स्वकीयानां सर्वेषां पितेव मान्यो भवति । अपि चास्य वेदितुः
स्वयं मृताः पितरः सव हवन् यन्त्यह्वानं प्राप्नुवन्ति । एतेन स्वापादावाहूताः
सन्तः फलप्रदानेनानुगृह्णन्तीत्यर्थः ।

अथ मनुष्यमृष्टिं दर्शयति—

स पितॄन्सृष्ट्वाऽमनस्यत । तदनु मनुष्यान्सृजत ।
तन्मनुष्याणां मनुष्यत्वम् । य एवं मनुष्याणां
मनुष्यत्वं वेद । मनस्व्यैव भवति । नैनं मनुर्ज-
हाति, इति ।

स प्रजापतिः पितृसृष्टेरूर्ध्वं किमिदानीमन्यत्सृजामीत्येवमनस्यत्सृष्टिवि-
षयं मनोऽकरोत् । तन्मनोऽनुसृत्य मनुष्यानसृजत् । यस्मान्मनोनुसारेणोत्प-
न्नास्तस्मात्तन्मनुष्यनाम संपन्नम् । य एवं वेदिता मनस्वी सर्वकार्येषु स्थिर-
चित्तो भवति । मनुर्मननशक्तिः कदाचिदप्येनं न जहाति ।

अथ देवसृष्टिं दर्शयति -

तस्मै मनुष्यान्ससृजानाय । दिवा देवत्राऽभवत् ।

तदनु देवानसृजत् । तदेवानां देवत्वम् । य एवं

देवानां देवत्वं वेद । दिवा हैवास्यं देवत्रा

भवति, इति ।

यो मनुष्यान्ससृजानः सृष्ट्वान्प्रजापतिस्तस्मै प्रजापतये दिवा देवत्राऽ-
भवत् । दिवसो द्योतनशीलोऽभवत् । सृष्टैर्मनुष्यैर्लौकिकवैदिकव्यवहारे सर्व-
स्मिन्क्रियमणे सति दिवसः सर्वोऽपि व्यवहारैर्द्योत्यते तदेतदेवनमनुसृत्य
देवानसृजत् । देवानानुसारेणोत्पन्नादेवानां देवत्वं संपन्नम् । एवं वेदितुः
सर्वोऽपि दिवसः सर्वैर्व्यवहारैः प्रकाशितो भवति ।

उक्तां सृष्टिं निगमयति—

तानि वा एतानि चत्वार्यम्भांसि । देवा मनुष्याः

पितरोऽसुराः, इति ।

यानि चत्वारि देवादिस्थानानि तानि सर्वाण्यम्भांसि जलभूतानि । यथा
तडागनद्यादिजलं स्नानपानाद्युपयुक्तमेवमेतानि भोगोपयुक्तानीत्यर्थः ।

एतद्वेदनं प्रशंसति—

तेषु सर्वेष्वम्भो नमं इव भवति । य एवं वेदं

(३), इति ।

अजीवत्स्वानां भवति देवानसृजत् सप्त च ।

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीया-

ध्यायेऽष्टमोऽनुवाकः ॥ ८ ॥

सर्वेषु देवादिस्थानेष्वम्भःशब्दोपलक्षितो भोग आकाशवद्व्यापः संपूर्णो
भवतीत्यर्थः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे तृतीयप्रपाठकेऽष्टमोऽनुवाकः ॥ ८ ॥

अथ तृतीयप्रपाठके नवमोऽनुवाकः ।

अष्टमे सृष्टिसाधनत्वेन होतृमन्त्राः प्रशंसिताः । अथ नवमे वायुरूपत्वज्ञा-
नेन मन्त्राणां प्रशंसा क्रियते । तदेतज्ज्ञानं विधातुपादौ ब्रह्मवादिवाक्येन
तस्मिन्होतृरूपवायुविज्ञाने श्रद्धामुत्पादयति—

ब्रह्मवादिनो वदन्ति । यो वा इमं विद्यात् । यतोऽ-
यं पवते । यदभिपवते । यदभिसंपवते । सर्वमायु-
रियात् । न पुराऽऽयुषः प्रमीयेत । पशुमान्त्स्यात् ।
विन्देत् प्रजाम्, इति ।

होतृमन्त्रस्य सामर्थ्यमेव वायवाकारेण परिणतं सल्लोके संचरति तदेतदुपा-
सकानां प्रसिद्धम् । अत एवान्यत्र श्रूयते—“वायोरात्मानं कवयो निचिकथु-
इति । सोऽयं वायुर्यतः कारणाद्वाति यदभिलक्ष्य वाति तस्मिन्नभिलक्ष्य
वस्तुनि यत्सम्पद्यति तादृशसंचारोपेतामिमं वायुं यः पुमान्विद्यात्सोऽयमायु-
रादिफलचतुष्टयं प्राप्नुयात् । अयमर्थः—वायुर्हि किञ्चित्प्रयोजनमुद्दिश्य
स्वनति किञ्चिद्वस्तुषु संचरति संचरंस्तेषु किञ्चिदुपयोगं करोति । तत्प्रयोजनं
तद्वस्तुगतमुपयोगं च यो विदित्वा ध्यायति सोऽयं सर्वमायुः प्राप्नोति ।
अत एवापमृत्योरभावादायुषः पुरा न म्रियते प्रजापशुमंपत्तिश्च तस्य भव-
तीत्येवं ब्रह्मवादिनो वायुध्यानमहिमानं परस्परं कथयन्ति ।

तदेवं ब्रह्मवादिवाक्यं विद्वांसं प्रमाणत्वेनोपन्यस्येदानीं श्रुतिः स्वयं
विधत्ते—

यो वा इमं वेदं (१) । यतोऽयं पवते । यदभिप-
वते । यदभिसंपवते । सर्वमायुरेति । न पुराऽऽयुषः

प्रभीयते । पशुमान्भवति । विन्दते प्रजाम् , इति ।

ब्रह्मवादिवाक्यवद्विधिवाक्यं व्याख्येयम् ।

ध्यानविदा ध्यातव्यं निरूपयति—

अद्भ्यः पवते । अपोऽभिपवते । अपोऽभिसंपवते

(२), इति ।

अद्भ्यो निमित्तभूताभ्यो वाति । जलव्यवहारनिर्वाहो वायुसंचारस्य प्रयो-
जनमित्यर्थः । तथाऽपोऽभिलक्ष्य संचरति । वायुसंचारविषयभूतं वस्तु जल-
मित्यर्थः । तथाऽपोऽभिपवत्य सम्प्रपवते । यत्र निम्नदेशे गन्तव्यं तत्र तदा
गमयति । यत्र शोषणीयं तदा शोषयति । यदा वृष्टेरपेक्षिता तदा वर्षयति ।
सोऽयं वायुसंचारस्वोपयोगो जलव्यवहारनिर्वाहः प्रयोजनं जलमेव संचा-
रस्य विषयो निम्नदेशादिप्रेरणमुपयोग इत्येतन्नयं वयौ ध्यातव्यम् ।

एवं पृथिव्यग्न्यन्तरिक्षादित्यष्टुदिग्विषये ध्यातव्यं दर्शयति—

अस्याः पवते । इमामभिपवते । इमामभिसंपवते ।

अग्नेः पवते । अग्निमभिपवते । अग्निमभिसंपवते ।

अन्तरिक्षात्पवते । अन्तरिक्षमभिपवते । अन्तरि-

क्षमभिसंपवते । आदित्यात्पवते (३) । आदित्य-

मभिपवते । आदित्यमभिसंपवते । द्योः पवते । दिव-

मभिपवते । दिवमभिसंपवते । दिग्भ्यः पवते ।

दिशोऽभिपवते, इति ।

जलपर्यायवदेते पर्याया व्याख्येयाः ।

अथ प्राच्यादिभेदेन प्राणादिनामानि वायौ ध्यातव्यानि । तत्र प्राणना-
मध्यानं विधत्ते—

दिशोऽभिसंपवते । स यत्पुरस्ताद्वाति । प्राण एव

भूत्वा पुरस्ताद्वाति (४) । तस्मात्पुरस्ताद्धान्तम् ।
 सर्वाः प्रजाः प्रतिनन्दन्ति । प्राणो हि प्रियः प्रजा-
 नाम् । प्राण इव प्रियः प्रजानां भवति । य एवं
 वेद । स वा एष प्राण एव, इति ।

स वायुर्यदा पूर्वस्यां दिशि संचरति तदा प्राणरूपो भूयाः संचरति ।
 यस्मात्पूर्वस्यां दिशि संचरन्वयुः प्राणत्वेन प्रजानां प्रियस्तस्मात्पूर्वस्यां दिशि
 संचरन्तं वायुं प्रति सर्वाः प्रजा हृष्यन्ति । वायौ समागते सति शरीरस्वेदः
 शुष्यति वृष्टिर्भविष्यतीत्येवं प्रजानां संतोषः । य एवं वायोः प्राणरूपत्वं
 वेद स प्रजानां पापवन्धनो भवति । जन्मान्तरे च स एष प्राणो वारूप
 एव भवति ।

मातरिश्वनामध्यानं विधत्ते—

अथ यदक्षिणतो वाति । मातरिश्वैव भूत्वा दक्षि-
 णतो वाति । तस्मादक्षिणतो वान्तं विद्यात् ।
 सर्वा दिश आवाति (५) । सर्वा दिशोऽनुवि-
 वाति । सर्वा दिशोऽनुसंवातीति । स वा एष मातरि-
 श्वैव, इति ।

यदा वायुर्दक्षिणस्यां दिशि संचरति तदा मातरिश्वेति तस्य नाम ध्यात-
 व्यम् । मातर्यन्तरिक्षे श्वयति वर्धते मातृवन्न गतीति वा मातरिश्वाः सर्वेषां ना-
 प्यायनकार्तरित्यर्थः । यस्मादयमेवंविधो मातरिश्वनामकस्तस्मादक्षिणस्यां
 दिशि संचरन्तं वायुमेतं विद्यात् । मातरिश्वनामकोऽयं वायुः सर्वा अपि
 दिशि अभिमुख्येन गच्छति । सर्वा अपि दिशोऽनुकूलः सन्निवेशेन संच-
 रति तथा सर्वा दिशोऽनुगम्य सम्भवसंचरति । यत्र यादृशो वायुरोक्षितस्तत्र
 तादृश एव संचरतीत्यर्थः । एवं वेदिता मातरिश्वैव भवति ।

अथ पश्चिमानामध्यानं विधत्ते—

अथ यत्पश्चाद्वाति । पश्चिमान एव भूत्वा पश्चा-

द्वाति । पु॒त॒म॒स्मा आ॒हर॒न्ति । पु॒त॒मु॒प॒ह॒-
र॒न्ति । पु॒त॒म॒श्चा॒ति । य ए॒वं वे॒द । स वा
ए॒ष प॒र्व॒मा॒न ए॒व (६), इति ।

यदा स वायुः पश्चिमायां दिशि संचरति तदा पवमान इति तस्य नाम ।
शोधक इत्यर्थः । यः पुमानेवंविधं वायुं ध्यायति तस्मै विदुषे पूतं दोषर-
हितं घनादिकपाहरन्ति । तथा पुनं शुद्धमन्नमुपहरन्ति समीपे समर्पयन्ति ।
स्वयमपि तन्पूजयेवाश्नानि । तदेतदैहिकफलम् । अमुष्णिकं तु पवमानपा-
सिरूपम् ।

सवितृनामध्यानं विधत्ते—

अ॒थ य॒दुत्त॒रतो॒ वा॒ति । स॒वि॒तै॒व भू॒त्वो-
त्त॒रतो॒ वा॒ति । स॒वि॒तै॒व स्वा॒नां भ॒वति ।
य ए॒वं वे॒द । स वा ए॒ष स॒वि॒तै॒व, इति ।

यदा स वायु उत्तरस्यां दिशि संचरति तदा सवितेति तस्य नाम । सर्वस्य
प्रेरक इत्यर्थः । एवं वेदिता सक्तीयानां सर्वेषामिह प्रेरको भवति परब्रह्मं
सवितैव भवति ।

एवं वायुध्यानं कुर्वता ध्यानं कृत्वा निन्दानुग्रहं विभित्सुः प्रथमं ताव-
त्साधने कांचिदुपपत्तिं दर्शयति—

ते य ए॒नं पु॒रस्ता॑दा॒यन्त॑मु॒पव॑दन्ति । य ए॒वास्यां
पु॒रस्ता॑त्पा॒प्मानः॑ । ता॒स्तेऽप॑घ्नन्ति । पु॒रस्ता॑दि-
त॒रा॒न्पा॒प्मनः॑ स॒चन्ते, इति ।

पूर्वस्यां दिश्यागच्छन्तमेनं वायुध्यायिनं ते लोकसिद्धा निन्दका दाम्प-
कोऽयमित्यादिभिर्दुर्वाक्यैर्निन्दन्ति । तदानीमस्य ध्यातुः पूर्वस्यां दिशि ये
केचित्संभाविताः पप्मानस्तान्तुर्वीक्षे निन्दका अभवन्ति । अस्य ध्यातु-
स्तथा निन्दया पापजयो भवति । निन्दकास्तु त एव निन्दाजन्यानि तग-
न्याप्मनः प्राप्नुवन्ति ।

पूर्वस्यां दिश्युक्तं ध्यातुः पापक्षयं निन्दकस्य पापसंबन्धं च दिगन्तरेष्वपि क्रमेण दर्शयति-

अथ य ए॒नं दक्षि॒णत॒ आ॒यन्त॑मु॒पव॑दन्ति (७) ।

य ए॒वास्यं दक्षि॒णतः॒ पा॒प्मानः॑ । ता॒श्स्तेऽप॑घ्नन्ति ।

दक्षि॒णत॒ इत॑रान्पा॒प्मनः॑ स॒चन्ते॑ । अथ॒ य ए॒नं

प॒श्चादा॒यन्त॑मु॒पव॑दन्ति । य ए॒वास्यं प॒श्चात्पा॒प्मानः॑ ।

ता॒श्स्तेऽप॑घ्नन्ति । प॒श्चादि॑तरान्पा॒प्मनः॑ स॒चन्ते॑ ।

अथ॒ य ए॒नमुत्त॑रत॒ आ॒यन्त॑मु॒पव॑दन्ति । य ए॒वा-

स्योत्त॑रतः॒ पा॒प्मानः॑ । ता॒श्स्तेऽप॑घ्नन्ति (८) ।

उत्त॑रत॒ इत॑रान्पा॒प्मनः॑ स॒चन्ते॑, इति ।

प्रथमपर्यायवादितरपर्यायत्रयं व्याख्येयम् ।

तदेवं निन्दाया अनुग्राहकत्वेन सहनयोग्यत्वं प्रतिपाद्य निन्दितेन ध्यात्राऽ-
नुष्ठेयं विवक्षते-

तस्मा॑दि॒वं वि॒द्वान् । वी॒रं नृ॒त्येत् । प्रे॒व

च॒लेत् । व॒प॒स्ये॒वाक्ष्यौ॒ भा॑षेत ।

म॒ण्ट॒ये॒दिव॑ । क्रा॒थ॒ये॒दिव॑ । शृ॒ङ्गा॒ये॒ते॒व, इति॑ ।

यस्मादन्धैः स्वस्मिन्पयुक्ता निन्दा निन्दकानामेव प्रत्यबायोत्पत्तिरेतुस्त-
स्मादेवं विद्वानुपासको निन्दां श्रुत्वा विशेषेण नृत्येदिव । यथा लोके कांचि-
त्पियकर्त्री पुत्रजन्मादिवार्ता श्रुत्वा हृष्यन्तः स्वमनोगतं हर्षं व्योतयितुं बाणै-
र्मुखविकासादिभिर्नृत्यन्तीति दृश्यन्त एवमयमपि स्वमुखं विकाशयोदि-
त्यर्थः । तथा महुग्रमिव चरेत् । यथा लोके नृत्यन्तः प्रमोदन्तः पदविन्या-
सादिकं कुर्वन्ति । तद्वदयमपि पद्भ्यां तमभिनयेत् । तथाऽक्ष्यौ चक्षुषी वपस्येव
विकास्येव हर्षविकसिते कृत्वा समीचीनानि प्रियवचनानि निन्दकेन सह

भाषेत । एवं मोक्षशस्त्रेषु स्मर्यते—“तुल्यनिन्दास्तुतिर्माँनी संतुष्टो येन केनचित्” इति । किंच मण्डपेदिव, उन्माशेदिव । मण्डि उन्माद इति धातुः । अत एव जाबालोपनिषदि श्रूयते—“अव्यक्तालङ्घना अव्यक्ता-
चा अनुन्मत्ता उन्मत्तवदाचरन्ति” इति । उन्मादनटनमेव स्पष्टी क्रियते—
क्राययेदिव । क्रय हिंसायामिति धातुः । क्वचित्कान्तां ताडयितुमिव गच्छेत् ।
शृङ्गायेतेव । महावृषभः शृङ्गाभ्यां मृःमुत्क्षिप्योद्धृत्य स्वपृष्ठे विसिष्य
क्रीडति तदिदं क्रीडनं शृङ्गायित्वम् । तथऽयं क्रीडेत् । तस्य चोन्माद-
नटनस्य जनैः सङ्गाभावः प्रयोजनम् ।

अत एव स्मर्यते—

तथा चरति वै योगी सतां धर्ममदूषयन् ।

जना यथा न मन्येरन्गच्छेयुर्नैव संगतिम् ॥ इति ।

नि दां सहमानस्याभिप्रायः स्पष्टी क्रियते—

उत मोर्षवदेयुः । उत मे पाप्मानमपह्नयुरिति, इति ।

किमेते मां निन्देयुः । किंवा म पाप्मानं विनाशयेयुरिति । अस्याश्च
वाचो भङ्गस्याऽयमर्थः—नैते निन्दन्ति किंतु पाप्मानमेव विनाशयन्ति ।

अथास्य भिक्षाटनप्रकारं दर्शयति—

स यां दिशश्च सनिभेष्यन्त्स्यात् । यदा तां दिशं

वातो वायात् । अथ प्रवेयात् । प्र वां धावयेत् ।

सातमेव रदितं व्यूढं गन्धमभिप्रच्यवते । आऽस्य

तं जनपदं पूर्वा कीर्तिर्गच्छति, इति ।

स वायूपासको यां दिशमभिप्रेत्य सनिभेष्यन्भैक्ष्यं प्राश्नामीत्येवंबुद्धिः
स्यात् । दानदात्री सनिशब्दोऽत्र स्वत्वत्यागपूर्वकं परैर्देयं भैक्ष्यमुपलक्षयति ।
यस्यां दिशि भैक्ष्यं लप्स्यत इत्येवंबुद्धिर्योगी तां दिशमनुकूलो वायुर्धदा
वायात्तदा प्रवेयात्मकम्प्रेतस्यां दिशि गन्तुं प्रचलेदित्यर्थः । स्वयं सहसा
गन्तुमशक्तश्चेच्छिष्यं वा प्रकर्षेण धावयेत् । तदानीं सातादिविशेषणविशिष्ट-
मेव भैक्ष्यमभिलक्ष्या प्रच्यवते प्रकर्षेण गच्छति । सातं स्वयं लब्धं प्राग-
वेदितमित्यर्थः । रदितमिति । रद विलेखन इति धातुः । रदितं विलेखितं
कृतमर्यादमित्यर्थः । व्यूढं विभक्तं सासारं पात्रे पृथक्पृथगुद्बुद्धमित्यर्थः ।

गन्धं यादृशं तादृशगन्धोपेतम् । एवंविधैर्निर्गमैर्होतस्य योगिनः क्रीर्तिस्त-
स्मात्पूर्वैव जनपदमागच्छति । ईदृशो महात्माऽभिज्ञः समाशातित्येवं सर्वे
जनपदवासिनो भक्तिं कुर्वन्तीत्यर्थः ।

भिक्षाटनवृत्तान्तज्ञानं प्रशंसति—

दानकामा अस्मै प्रजा भवन्ति ।

य एवं वेद (९), इति ।

वेद संप्रवत आदित्यात्पवते वात्या वात्येष पत्रमान एव दक्षिणत आय-
न्तमुपवदन्ति य एवास्यात्तरतः पाप्मानस्तस्तेऽप्यन्तीत्यष्टौ च ।

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीया-
ध्याये नवमोऽनुवाकः ॥ ९ ॥

===

इति श्रीमत्सायणाचार्यविरचिते माध्वीये वेदार्थरकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे तृतीयप्रपाठके नवमोऽनुवाकः ॥ ९ ॥

—०:०:—

अथ तृतीयप्रपाठके दशमोऽनुवाकः ।

नवमोऽनुवाके सर्वहोतृमन्त्रसमष्टिदेवस्य वायोरुपासनमुक्तम् । अथ दशमे
होतृमन्त्राणां कश्चित्काम्ययोगोऽभिधीयते । तं विधातुमादावुपस्थानमिदं—

प्रजापतिः सोमः राजानमसृजन । तं त्रयो
वेदा अन्वसृज्यन्त । तान्हस्तेऽकुरुत । अथ ह
सीता सावित्री । सोमः राजानं चकमे ।
श्रद्धामु स चकमे । सा ह पितरं प्रजापतिमुप-
ससार । तस् होवाच । नमस्ते अस्तु भगवः ।
उप त्वाऽयानि (१) । प्र त्वां पथे । सोमं वै
राजानं कामये । श्रद्धामु स कामयत इति ।

तस्या उ ह स्थागुरमलंकारं कल्पयित्वा ।
 दशहोतारं पुरस्ताद्वचरुयात् । चतुर्होतारं दक्षि-
 णतः । पञ्चहोतारं पश्चात् । षड्होतारमुत्त-
 रतः । सप्तहोतारमुपरिष्ठात् । संभारैश्च
 पत्निभिश्च मुखेऽलंकृत्य (२) । आऽस्यार्धं
 वव्राज । तां होदीक्ष्योवाच । उप मा वर्तस्वेति ।
 तं होवाच । भोगं तु म आचक्ष्व । एतन्म
 आचक्ष्व । यत्तं पाणाविति । तस्या उ ह त्रीन्वेदा-
 न्प्रददौ । तस्मादु ह स्त्रियो भोगमैव हारयन्ते, इति ।

प्रजापतिः सोमं दृष्ट्वा तपनु त्रीन्वेदानसृजन । स च सोमस्तान्वेदान्स्वमु-
 ष्ठिमध्ये गोपायामास । तदानीं सवितुः प्रजापतेः पुत्री काचिन्नामतः सीता
 सावित्रीत सोमो मे भर्ताऽस्त्वित्यकामयत् । स तु सोमः श्रद्धां कृत्वा काचि-
 दन्यां प्रजापतेर्दुहितरं कामितवान्न त्वेनां सीताम् । सा तु सीता प्रजापतिस-
 भीपमागत्य नःस्कारं कृत्वा त्वत्सभीपे कार्यार्थं समागताऽस्मि त्वां भजे
 सर्वदेत्येवमुवाच । ततः प्रजापतिना किं कार्यमिति पृष्ट्वा सती सोमविषयां
 कामनामुवाच । ततः प्रजापतिस्तस्याः सीतायाः सोमवशीकरणार्थं कंचि-
 त्प्रयोगं कृतवान् । स्थागरां नाम कश्चिन्मुग्धद्रव्यविशेषस्तं पिष्ट्वा तत्सं-
 बन्धिनमलंकारं षण्डनविशेषं कल्पयित्वा तस्य पूर्वादिदिक्षु दशहोत्रादिम-
 न्त्रान्पठित्वा “ अग्निं जुषेः ” इत्यादिभिः संभारमन्त्रैः, “ सेनेन्द्रस्य ”
 इत्यादिभिर्देवपत्नीमन्त्रैश्चाभिमन्त्रितेन स्थागरपिष्टेन तस्याः सीताया मुखे
 तिलकाद्यलंकारं चकार । सा च सीता तस्य सोमस्य अभीपे मत्याजगाम ।
 स च सोमस्तां दृष्ट्वा परवशो मां प्रति अभीपे समागच्छेत्युवाच । सा च
 तदीयां प्रीतिं परीक्षितुमेवमुवाच । अहमागमिष्यामि त्वं तु भोगमाचक्ष्व

सर्वदा भोगं करिष्यामीति प्रतिजानीहि । किं यत्ते पाणौ मुष्टिमध्ये गोप्यं वस्तु वर्तत एतन्मह्यपवञ्चनं कृत्वा कथय । ततः सोमोऽपि प्रीत्यनिशयेन तस्यै सीतायै श्रीन्वेदान्पददौ वेदमत्रलाञ्छितं किञ्चिद्भुटिकाद्रव्यं दत्तवानि त्यर्थः । यस्मादियं सीता प्रियं वस्तु ययाचे तस्माद्धोकेऽपि स्त्रियो भोगमुद्दिश्य प्रियं दायं पुरुषमाहारयन्ते ।

तदेवमुपाख्यानेन प्रयोगं प्रशस्य तं प्रयोगं विधत्ते—

स यः कामयेत प्रियः स्यामिति (३) । यं वा कामयेत प्रियः स्यादिति । तस्मा एतच्च स्यागरमलंकारं कल्पयित्वा । दक्षहोतारं पुरस्ताद्व्याख्याय । चतुर्होतारं दक्षिणतः । पञ्चहोतारं पश्चात् । षड्दोतारमुत्तरतः । सप्तहोतारमुपरिष्ठात् । संभारैश्च पत्निभिश्च मुखेऽलंकृत्य । आऽस्थार्धं व्रजेत् । प्रियो ह्येव भवति (४), इति ।

अयान्यलंकृत्य स्यामिति भवति ।

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीयाध्याये

दशमोऽनुवाकः ॥ १० ॥

====

अइमेव तस्यै राज्ञे प्रियो भविष्यामीति वा पुरुषोऽयं राज्ञे प्रियो भवत्विति वा कामनायां सत्यां श्रीनिविषयस्य स्वस्य परस्य वा मुखे पूर्वोक्तप्रकारेण स्यागरपिष्टतिलकादिकं कृत्वा तस्य राज्ञः समीपे गच्छन्नयं तिलकधारी तस्य राज्ञः प्रियो भवति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये द्वितीयकाण्डे तृतीयपराष्टके दशमोऽनुवाकः ॥ १० ॥

अथ तृतीयप्रपाठक एकादशोऽनुवाकः ।

दशमे होतृमन्त्रैः काम्यप्रयोग उक्तः । अथैकादशे दशहोत्रादिमन्त्रनाम्नां प्रवृत्तिनिमित्तमुच्यते । तत्राऽऽदौ दशहोतृशब्दस्य प्रवृत्तिनिमित्तं दर्शयति—

ब्रह्माऽऽत्मन्वदसृजत । तदकामयत । समात्मनां पथे-
येति । आत्मन्नात्मन्नित्यामन्त्रयत । तस्मै दशमं
हूतः प्रत्यंशृणोत् । स दशहूतोऽभवत् । दशहूतो
ह वै नामैषः । तं वा एतं दशहूतं सन्तम् ।
दशहोतेत्याचक्षते परोक्षेण । परोक्षप्रिया इव हि
देवाः (१), इति ।

यदेतज्जगत्कारणं परं ब्रह्म तदेतदादिसृष्ट्यावात्मन्वज्जीवात्प्रोपेतं दशहो-
तृमन्त्राभिमानिदेवतानां शरीरमसृजत । तत्सृष्ट्वा चानन्तरमनेन जीवात्मना
संपद्येय संगतो यथेयमिति विचार्य तं जीवात्मानमुद्दिश्याऽऽत्मन्निति संबो-
ध्याऽऽमन्त्रितवान् । द्विषक्तिर्ब्रह्मया बहुकृत्वाऽऽहूतवानित्यर्थः । एवं ब्रह्म-
ण्यह्वयति सति दशमे पर्याये समहूतो जीवात्मा प्रत्यंशृणोत् । भो इति
प्रत्युत्तरं दशवान् । तावता तस्य दशहोतेति नाम संपन्नम् । सोऽयं वस्तुतो
दशहूत एव । एतमेव वास्तवं नामविशेषमाच्छाद्यापरेण वर्णान्तरव्यवहृतेन
दशहोतेति नाम्ना व्यवहरन्ति । यस्माद्देवाः पूज्याः पित्राचार्यादयः स्वकीयं
वास्तवं नाम परित्यज्य हे तात इ आचार्येति परोक्षेणाऽऽह्वानं कुर्वन्ति ।
तस्माद्युक्तः परोक्षनामव्यवहारः ।

अथ सप्तहोत्रादिनामप्रवृत्तिं दर्शयति—

आत्मन्नात्मन्नित्यामन्त्रयत । तस्मै सप्तमं हूतः
प्रत्यंशृणोत् । स सप्तहूतोऽभवत् । सप्तहूतो ह वै
नामैषः । तं वा एतं सप्तहूतं सन्तम् । सप्तहो-
तेत्याचक्षते परोक्षेण । परोक्षप्रिया इव हि देवाः ।

आत्मन्नात्मन्नित्यामन्त्रयत । तस्मै पष्ठः हृतः
 प्रत्यशृणोत् । स षड्द्वितोऽभवत् (२) । षड्-
 द्वितो ह वै नामैषः । तं वा एतः षड्द्वितः सन्तम् ।
 षड्द्वितेत्याचक्षते परोक्षेण । परोक्षप्रिया इव हि
 देवाः । आत्मन्नात्मन्नित्यामन्त्रयत । तस्मै पञ्चमः
 हृतः प्रत्यशृणोत् । स पञ्चद्वितोऽभवत् । पञ्चद्वि-
 तो ह वै नामैषः । तं वा एतं पञ्चद्वितः सन्तम् । पञ्च-
 द्वितेत्याचक्षते परोक्षेण (३) । परोक्षप्रिया इव
 हि देवाः । आत्मन्नात्मन्नित्यामन्त्रयत । तस्मै
 चतुर्थः हृतः प्रत्यशृणोत् । स चतुर्द्वितोऽभवत् ।
 चतुर्द्वितो ह वै नामैषः । तं वा एतं चतुर्द्वितः
 सन्तम् । चतुर्द्वितेत्याचक्षते परोक्षेण । परोक्षप्रिया
 इव हि देवाः, इति ।

सप्तहोतृषड्द्वितृपञ्चद्वितृचतुर्द्वितृनामनिर्वचनवाक्यानि दशहोतृवाक्यबद्ध्या-
 ख्येयानि ।

अथ चतुर्द्वितृपञ्चापिमानिनं पुरुषं विशेषतः प्रशंसति—

तमब्रवीत् । त्वं वै मे नेदिष्ठः हृतः प्रत्य-
 श्रौषीः । त्वयैनामाख्यातार इति । तस्माच्च
 हेनाश्चतुर्द्वितार इत्याचक्षते । तस्माच्चतुश्रुपुः
 पुत्राणां ह्यतमः । नेदिष्ठो ह्यतमः । नेदि-

ष्टो ब्रह्मणो भवति । य एवं वेद (४), इति ।

देवाः षड्दूतोऽभवत्पञ्चहोतेत्याचक्षते परोक्षेणाश्रौषीः पट् च ।

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीया-

ध्याय एकादशोऽनुदाकः ॥ ११ ॥

ब्रह्मवादिनः किं दक्षिणां यो वा अविद्वांस्तस्य वै ब्रह्मवादिनो यद्वश-
होतारः प्रजापतिर्व्यसं प्रजापतिः पुरुषं प्रजापतिरकामयत् स तपः सोऽन्त-
र्वर्निब्रह्मवादिनो यो वा इमं विद्यात्प्रजापतिः सोमः राजानं ब्रह्माऽऽत्मन्वेद-
कादश ॥ ११ ॥

ब्रह्मवादिनस्तस्य वा अप्रेर्धद्वा इदं किंच प्रजापतिरकामयत् सोऽन्तर्वर्न्य
एवास्य दक्षिणतः पञ्चाशत् ॥ ५० ॥

हरिः ३५ ।

इति कृष्णयजुर्वेदीयतैत्तिरीयब्राह्मणे द्वितीयाष्टके

तृतीयोऽध्यायः ॥ ३ ॥

चतुर्होतृमन्त्राभिमानिनं देवं प्रजापतिरेवमब्रवीत् । त्वमेवैको मया समाहूतः
सन्मदीयं वाक्यं ये नेदिष्ठमतिस्मीपं यथा भवति तथा श्रुत्वा प्रत्युत्तरं दत्त-
वान् । चतुर्थमामन्त्रणं त्वया श्रुतामितरे न तथा सहसा श्रुतवन्तः । तस्मा-
च्चयैव सर्वानेतान्हि जनाः कथयिष्यन्ति । एते चतुर्होतारं इत्येवं त्वन्ना-
म्नैव व्यवहारो भविष्यतीत्यर्थः । यस्मादेवं प्रजापतिना वरो दत्तस्मादे-
तान्दशहोत्रादीन्सर्वानपि चतुर्होतार इत्येव वचनं वैदिका आचक्षते ।
यस्मादेवं शिघ्रं वाक्यं श्रुतवत्चतुर्होतुः प्रजापतेर्वरलाभस्तस्माच्छोकेऽपि
पुत्राणां मध्ये यः पितुर्विक्रयमादरेण श्रोतुमिच्छति स एव पितुर्हृयतमोऽ-
त्यन्तं प्रियः । योऽतिप्रियः स नेदिष्ठोऽतिसमीपवर्ती भवति । यः पुमानेवं
चतुर्होतृब्रह्मसमीपवर्तित्वं वेद स स्वयमपि ब्रह्मणोऽतिसमीपवर्ती भवति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयाष्टके तृतीयप्रपाठक एकादशोऽनुदाकः ॥ ११ ॥

अस्य प्रपाठकस्यानुवाकार्थसंग्रहः—

होतृब्राह्मणशेषेऽस्मिन्तृतीये हि प्रपाठके ।
 आद्यानुवाके सर्वेषां चतुर्होतृत्वमीरितम् ॥
 नैमित्तिकं द्वितीये स्यात्तृतीये वपनं भवेत् ।
 विद्वत्प्रतिग्रहस्तुर्येऽन्यस्मिन्प्रश्नोत्तरद्वयम् ॥
 ऋत्विग्विभागः षष्ठेऽस्मिन्मग्निहोत्रं तथोत्तरे ।
 अष्टमे सृष्टिरन्यस्मिन्वायूपासनमीरितम् ॥
 वश्यप्रयोगो दशमे दशहोत्रादिनामसु ।
 निरुक्तिरन्तिमे प्रोक्ता तृतीयोऽयं प्रपाठकः ॥
 वेदार्थस्य प्रकाशेन तस्यो हार्दं निवारयन् ।
 पुमर्थाश्चतुरो देयाद्विद्यातीर्थमहेश्वरः ॥

इति श्रीमद्वीरबुक्कणसाम्राज्यधुरंधरश्रीमत्सायणाचार्यविरचिते
 माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये
 द्वितीयकाण्डे तृतीयः प्रपाठकः समाप्तः ॥ ३ ॥

(मूलक्रमेण—अष्ट० २ अध्या० ३ (११) अनु० ११ (१११))

भाष्यक्रमेण—का० २ प्रपा० ३ (११) अनु० ११ (१११) ।

अथ द्वितीयकाण्डे चतुर्थप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।
 निर्भमे तमहं वन्दे विद्यातीर्थमहेश्वरम् ॥
 होतृब्राह्मणशेषो यः स तृतीये समापितः ।
 चतुर्थ उपहोमानां पूर्वभागोऽभिधीयते ॥

अत्र भरद्वाजेनोक्तम्—उपहोमा अच्छिद्रकाण्डमिति लिङ्गविनियो-
 ज्यानि । ततः श्रौते स्मार्ते वा यत्र मन्त्रापेक्षा तत्र तदुचितं लिङ्गं पर्या-
 लोच्य स मन्त्रो बुद्धिमद्भिर्विनियोजनीयः । यत्र विशेषविनियोगो नोप-
 लभ्यते तत्र लिङ्गानुसारात्तदेवतायुक्ते कर्मणि समाख्याबलादुपहोमार्था
 मन्त्राः । समाख्याऽपि श्रुतिलिङ्गादिवद्विनियोगेषु प्रमाणम् । तत्र प्रथमानु-
 वाके प्रथमामृचमाह—

हरिः ॐ ।

जुष्टो दमूना अतिथिर्दुरोणे । इमं नो यज्ञ-
मुपयाहि विद्वान् । विश्वा अग्नेऽभियुजो
विहृत्य । शत्रूयतामाभरा शोर्जनानि, इति ।

हेऽग्ने त्वं जुष्टो देवमनुष्यैः सेवितः । दमूनाः शत्रूणां दमयिता । दुरोणे
यजमानगृहेऽतिथिसदृशो विद्वान्सर्वज्ञस्त्वं नोऽस्मदीयं यज्ञमिममुपयाहि ।
शत्रूयतामस्मासु शात्रवमिच्छतां पुरुषाणां विश्वा अभियुजः सर्वानभियोगा-
न्विहृत्य विनाश्य भोजनानि भोक्तुं योग्यानि द्रव्याण्याभरास्मान्प्रत्याहर ।
अस्या ऋचो विनियोगो बौधायनगृह्येऽभिहितः—“यज्ञियात्काष्ठादग्निं म-
थित्वा श्रोत्रियागाराद्वाऽऽहृत्य व्याहृतिभिर्निगुज्योपसमावायोपतिष्ठते जुष्टो
दमूनाः ” इति ।

अथ द्वितीयामृचमाह—

अग्ने शर्धं महते सौभागाय । तव युम्नान्युत्त-
मानि सन्तु । सं जास्पत्यं सुयममाकृ-
णुष्व । शत्रूयतामभितिष्ठा महासि, इति ।

हेऽग्नेऽस्माकं महते सौभाग्याय शर्धं, उत्सहस्व । तव संबन्धिन्युत्तमानि
मणिमुक्तादीन्यस्माकं सन्तु । जास्पत्यं जायापतिभावं सुयमं सुष्ठु नियतं
समाकृणुष्व सम्यक्संपादय । शत्रूयतां शात्रवमिच्छतां पुरुषाणां महासि
तेजांस्यभितिष्ठाभित आक्रमस्व । अस्य मन्त्रस्य वैमृष्टेष्टौ स्विष्टकृतः पुरोनुवा-
क्यान्नेन विनियोगमापस्तम्बो दर्शयति—“ शर्धवत्यौ संपाज्ये अग्ने शर्धं
महते सौभागाय ” इति ।

अथ तृतीयामाह—

अग्ने यो नोऽभितो जनः । को वारो जिघांसति (१) ।
तांस्त्वं वृत्रहजहि । वस्वस्मभ्यमाभर, इति ।

हेऽग्ने यः शत्रुजनो वृको वृकसदृश आरण्यश्वा यथोपद्रवकारी तथोपद्रव-
कारीत्यर्थः । अत एव वारोऽस्मद्व्यवहारस्य निवारकः सन्सर्वतोऽस्माञ्जिघां-
सति हन्तुमिच्छति । हे वृत्रहन्वैरिघातिन्नग्ने तान्वृकसदृशजहि मारय ।
अस्मभ्यं तु वसु धनमाभर संपादय ।

अथ चतुर्थीमाह—

अग्रे यो नोऽभिदासति । समानो यश्च निष्ठयः ।

इधमस्येव प्रक्षायतः । मा तस्योच्छेषि किञ्चन, इति ।

हेऽग्रे यः प्रबलः शत्रुर्नोऽस्मानभिदासति हिनस्ति । यश्चान्यः समान-
बलो निष्ठयः शत्रुत्वेनावस्थितो हिनस्ति । तस्य द्विविधस्य शत्रोः संबन्धि-
द्रव्यं किञ्चन किमपि नोच्छेष्यवशिष्टं मा कुरु । अत्र दृष्टान्तः—इधमस्येव
प्रक्षायतः । यथाऽग्नौ प्रक्षिप्तस्य प्रहारेण क्षीयमाणस्येधमस्य न कोऽप्यंशोऽ-
वशिष्यते तद्वत् । ता एताश्चतस्र आग्नेयकर्मणि विनियोज्याः ।

अथ पञ्चमीमाह—

त्वमिन्द्राभिभूगमि । देवो विज्ञातवीर्यः । वृत्रहा पु-

रुचेतनः, इति ।

ह इन्द्र त्वमभिभूः शत्रूणामभिभविताऽसि । कीदृशस्त्वम् । देवो श्रोतमानो
विज्ञातवीर्यः परुषात्तशौर्यो वृत्रहा वृत्राण्यस्यास्य हन्ता पुरुचेतनो महा-
प्रज्ञः ।

अथ षष्ठीमाह—

अप प्राच इन्द्र विश्वाऽमित्रान् (२) । अपा-

पाचो अभिभूते नुदस्व । अपोदीचो अपशू-

राधराच ऊरौ । यथा तव शर्मन्मदंभ, इति ।

ह इन्द्र प्राचः पूर्वदिग्भवतिनो विश्वान्सर्वानमित्राञ्छत्रूनपनुदस्व निरा-
कुरु । हेऽभिभूतेऽभिभवशक्तियुक्तापाचः पश्चिमदिग्भिनः शत्रूनपनुदस्व ।
उदीच उत्तरदिग्भवतिनोऽप्यपनुदस्व । हे शूराधराचोऽधोदिग्भवतिनस्तदुपल-
क्षितदक्षिणदिग्भवतिनश्चापनुदस्व । तव पितृस्थानीयस्योरावुन्सङ्गं पुत्रस्था-
नीया वयं शर्मन्मुखकर्मणि सुखे प्राप्ते सति मदेम दृष्येम । शत्रुनिराकरणेन
तथा कुरु ।

अथ सप्तमीमाह—

तमिन्द्रं वाजयामसि । महे वृत्राय हन्तवे । स वृषां

वृषभोऽभुवत्, इति ।

महे वृत्राय महतः शत्रोर्हन्तवे हननाय तं प्रसिद्धमिन्द्रं वाजवामस्यर्च-
यामः । स इन्द्रो वृषा कामानां वर्षिता सन्वृषभो लौकिकवृषभ इवामधु-
ष्योऽभुवद्भवतु ।

अथाष्टमीमाह—

युजे रथं गवेषणं हरिष्याम । उप ब्रह्माणि जुजु-
षाणमस्थुः । विवाधिष्टास्य रोदसी महित्वा । इन्द्रो
वृत्राण्यप्रतीजघ्नवान् (३), इति ।

गवेषणं सोमपागान्वेषणपरमिन्द्रस्य रथं हरिष्यां तदीयाभ्यामश्वभ्यां
युजे योजयामि । ब्रह्माणि परिवृढानि मदीयानि स्तोत्राणि जुजुषाणं प्रीति-
युक्तमिन्द्रमुपास्थुरुपपाप्तानि भवन्तु । अन्य संबन्धी रथो महित्वा स्वकीयेन
महत्त्वेन रोदसी व्यावाण्ण्यैर्व्यां विवाधिष्ट विशेषेण बाधितवान् । अत एवा-
न्यत्राऽऽस्मात्—“ अन्तान्दिषो घाथते वर्तन्तिभ्याम् ” इति । सोऽयमिन्द्रो
वृत्राणि शत्रून्पति यथा प्रतिपक्षयुक्ता न भवन्ति तथा जघ्नवान्हतवान् ।
“ त्वमिन्द्राभिधूः ” इत्यादयश्चत्वारो मन्त्रा ऐन्द्रे कर्मणि विनियोज्याः ।
“ युजे रथम् ” इति मन्त्रस्तु संहितायामिन्द्रमिति विहिते पशौ वषायां
याज्यात्वेनापि विनियुक्तः । अत एव सूक्तेऽस्मात्—“ इन्द्रं नरो युजे
रथम् ” इति ।

अथ नवमीमाह—

हव्यवाहमभिमातिषाहम् । रक्षोहणं पृतनासु जि-
ष्णुम् । ज्योतिष्मन्तं दीप्यन् पुरन्विम् । अग्निश्च
स्विष्टकृतमाहुर्मेव, इति ।

अग्निं देवमाहुर्मेव कर्मण्याह्वयाम । कीदृशमग्निम् । हव्यवाहं हविषां वोढा-
रमभिमातिषाहं पाप्मनोऽभिभवितारं रक्षोहणं रक्षसां हन्तारं पृतनासु जिष्णुं
परकीयसेनासु जयशीलं ज्योतिष्मन्तं रश्मिरूपेण ज्योतिषा युक्तं दीप्यन्तं
स्वशरीरेऽपि दीप्यमानं पुरन्वि पुरुषाहवनीयायायननेष्ववस्थितं स्विष्टकृतं
वैकल्यपरिहारेण स्विष्टत्वसंपादकम् ।

अथ दशमीमाह—

स्विष्टमग्ने अभि तत्पृणमहि । विश्वा देव पृतना
अभिष्य । उरुं नः पन्थां प्रदिशन्विभाहि । ज्योति-
ष्मद्धेत्यजरं न आयुः, इति ।

हेऽग्ने स्विष्टं वैकल्यराहित्येन सुष्ठु प्रक्षिप्तं तद्धविरभिपृणाह्यभितः पालय
पूरय वा । स्विष्टत्वसंपादनमेव पालनम् । हे देव विश्वाः पृतनाः सर्वाः
शत्रुसेना अभिष्य सर्वतो निराकुरु । नोऽस्माकमुरुं पन्थां विस्तीर्णं मार्गं
प्रदिशन्नुपदिशन्विभाहि विशेषेण दीप्यस्व । ज्योतिष्मदुज्ज्वलमजरं जरार-
हितमायुर्नोऽस्मभ्यं येहि संपादय । अस्य मन्त्रद्वयस्य “ अग्नये तन्तुमतेऽष्टा-
कपालं निर्वपेत् ” इत्यस्याभिष्टौ स्विष्टकृतः संयाज्यारूपेण विनियोग आप-
स्तम्बेनोक्तः । बौधायनस्तु नक्षत्रेष्टिषु विनियोगमुदाजहार—“ स्विष्टवत्यौ
संयाज्ये हव्यवाहः स्विष्टम् ” इति । अ । एव तदीययाज्यानुवाक्याकाण्डे
हव्यवाहः स्विष्टमिति प्रतीकद्वयमाज्ञातम् । तथा दिवश्येनीयेष्वैधूनुषु चेष्टिषु
तत्प्रतीकद्वयमाज्ञातम् ।

अथैकादशीमाह—

त्वामग्ने हविष्मन्तः । देवं मर्तास ईडते (४) ।
मन्ये त्वा जातवेदसम् । स हव्या वक्ष्यानुषक्, इति ।

हेऽग्ने त्वां देवं हविष्मन्तो हविर्युक्ता मर्तासो मनुष्या ईडने स्तुवन्ति ।
अहं तु त्वां जातवेदसमुत्पन्नसर्वजगदभिज्ञं मन्ये । स त्वं हव्या हवींष्वा-
नुषगनुक्रमेण देवेषु यथा सक्तानि भवन्ति तथा वक्षि वह । अस्य मन्त्रस्य
काम्येष्टिषु विकल्पितसंयाज्यारूपेण विनियोगमापस्तम्ब उदाजहार—
“ अनुष्टुभौ संयाज्ये त्वां चित्रश्रवस्तमस्त्वामग्ने हविष्मन्तः ” इति ।

अथ द्वादशीमाह—

विश्वानि नो दुर्गहा जातवेदः । सिन्धुं न नावा
द्वरिताऽतिपर्वि । अग्ने अत्रिवन्मनसा गृणानः ।
अस्माकं बोध्यविता तनूनाम्, इति ।

हे जातवेदो नोऽस्मदीयानि दुर्गहा दुष्परिहराणि विश्वानि सर्वाणि दुरि-
तानि पापान्यतिपर्ष्यतीत्य पाळय । तत्र दृष्टान्तः—नावा सिंधुं न, यथा
लोके नदीं नावाऽतिक्रूषयति तद्वत् । हेऽग्ने, अत्रिवदत्रिणा महर्षिणा चतु-
रात्रे कर्मणि यथा स्तूयसे तथाऽस्माभिर्मनसा गृणानः स्तूयमानोऽस्माकं
तनूनामविता रक्षिता भूत्वा बोध्यस्मद्भक्तिं बुध्यस्व । अयं मन्त्रः काप्याग्नेये
कर्मणि विनियोक्तव्यः ।

अथ त्रयोदशीमाह—

पूषा गा अन्वेतु नः । पूषा रक्षत्वर्वतः । पूषा
वाजं सनोतु नः, इति ।

पूषारूपो देवो नोऽस्मदीया गा अन्वेतु रक्षणार्थमनुगच्छतु । तथाऽर्वतोऽ-
स्मदीयान्त्वान्पूषा रक्षतु । तथा पूषा देवो नोऽस्मभ्यं वाजमघ्नं सनोतु
ददातु । एतस्य मन्त्रस्य वृषोत्सर्गे विनियोगं बौधायन उदाजहार—
“ पक्वञ्जुहोति पूषा गा अन्वेतु न इति पुरोतुवाक्यामनूच्य ” इति ।

अथ चतुर्दशीमाह—

पूषेमा आशा अनुवेद सर्वाः (५) । सो अस्मा-
अभयतमेन नेषत् । स्वस्तिदा अर्चुणिः सर्ववीरः ।
अप्रयुच्छन्पुर एतु प्रजानन्, इति ।

पूषा देव इमाः सर्वा आशा दिशोऽनुवेद क्रमेण जानाति स पूषा देवोऽ-
स्मानभयक्षमेनात्यन्तं भयरहितेन मार्गेण नेषन्नयतु । सोऽयं स्वस्तिदा भ-
द्रस्य दाताऽष्टगिरसोऽव्यदीप्तिः । न ह्येतस्य दीप्तिः केनापि विरोधिना सोढुं
शक्यते । सर्ववीरः सर्वैर्भूत्यैर्युक्तोऽप्रयुच्छन्प्रादमकुर्वन्प्रजानन्नस्मदभिप्रायं
प्रकर्षेण जानन्पुर एतु पुरतो गच्छतु । अयं मन्त्रः “ पौष्णं इयाम-
माळभेत् ” इत्यस्य पशोः पुरोडाशस्य याज्यारूपेण विनियुक्तः । तथा च
सूक्ते तत्प्रतीकमास्नातम्—“ शुक्रं ते अन्यत्पूषेमा आशाः ” इति ।

अथ पञ्चदशीमाह—

त्वमग्ने सप्रथा असि । जुष्टो होता वरेण्यः ।

त्वया यज्ञं वितन्वते, इति ।

हेऽग्ने सप्रथाः रूपातियुक्तो जुष्टो यजमानानां प्रियो होता देवानामाह्वयिता वरेण्यो वरणीयश्चासि । त्वया त्वदनुग्रहेण यज्ञं वितन्वते विस्तारयन्ति । एतस्य मन्त्रस्य प्रायश्चित्तविशेषे विनियोगो द्रष्टव्यः । तथा च ब्राह्मणे—
“यस्यानो वा रथो वाऽन्तराऽग्नी याति” इत्युपक्रमान्ते मन्त्रोऽयमुदा-
हृतः—“त्वमग्ने सप्रथा असीत्पाह” इति ।

अथ षोडशीमाह—

अग्नी रक्षासि सेधति । शुक्रशोचिरमर्त्यः । शुचिः

पावक ईड्यः, इति ।

अयमग्नी रक्षासि प्रतिषेधति । कीदृशोऽग्निः । शुक्रशोचिर्निर्मलदीप्तिरमर्त्यो मरणरहितः शुचिः शुद्धः पावकोऽन्येषामपि शोधक ईड्यः स्तुत्यः । एतस्य विनियोगमापस्तम्बोऽग्नी रक्षासीत्युपक्रम्य दर्शयति—“शुचिः पावक ईड्य इत्यरणी अभिमन्त्र्य” इति ।

अथ सप्तदशीमाह—

अग्ने रक्षा णो अहंसः (६) । प्रति ष्व देव

रीषतः । तपिष्ठैरजरो दह, इति ।

हेऽग्ने त्वं नोऽस्मानंहतः पापादक्ष । हे देव त्वमजरः सन्रीषतो हिंस-
काञ्जशत्रूस्तपिष्ठैरतिशयेन तापकैर्जालाविशेषैः प्रतिदहस्व (स्म) प्रत्येकं
सर्वथा दह ।

अथाष्टदशीमाह—

अग्ने ह॒सिन्व॑त्रिणम् । दी॒द्यन्म॒र्त्ये॒ष्वा । स्वे क्षेयं

शुचि॒व्रत॑, इति ।

हेऽग्ने त्वमत्रिणं पापयुक्तं निहंसि नितरां जहि । हे शुचिव्रत शुद्धस्य कर्मणो निष्ठादक स्वे क्षये स्वकीये यज्ञगृहे मर्त्येष्व । सर्वेषु मनुष्येष्वपि दीद्यत्प्रकाशमानस्तिष्ठ । एतयोर्मन्त्रयोः पूर्वमन्त्रेण सह विनियोगं बौधायन उदाजहार—“यदि मध्यमानो न जायेत राक्षोघ्नीरनुब्रूयात्कृणुष्व पात्र इति पञ्च, अग्नी रक्षासि सेधतीति तिस्रः” इति ।

अथैकोनविंशीमाह—

आ वा॑त वा॒हि भेष॑जम् । वि वा॑त वा॒हि यद्र॑पः ।
त्व॑ हि वि॒श्वभेष॑जः । दे॒वानां॑ दू॒त ईय॑से, इति ।

हे वात वायो भेषजं यथा भवति तथा आ वाह्यस्मान्प्रति सर्वान् वातं कुरु । हे वात यद्रपः पापमस्ति तद्विवाहि विश्लिष्य गच्छ । यस्मात्त्वं विश्व-भेषजो विश्वस्य चिकित्सको देवानां दूतश्च सन्नीयसे गच्छसि ।

अथ विंशीमाह—

द्वावि॑मौ वा॒तौ वा॒तः (७) । आ सि॒न्धो॒रा
प॒राव॑तः । दक्षं॑ मे अ॒न्य आ॒वा॒तु । प॒राऽन्यो॑ वा॒तु
यद्र॑पः, इति ।

इमौ लोके दृश्यमानौ द्वौ वातावासिन्धोः समुद्रमहिते प्रदेश आपरावतो दूरवर्तिलोकयुक्ते देशे वातः संचरतः । शान्तो वायुरेकस्तीव्रोऽपरस्तयोर्मध्य एकः शान्तो मे मम दक्षमावातु सुखं संपादयतु । अन्यस्तीव्रो वायुर्यद्रपो मम यत्पापमस्ति तत्परावातु विनाशयतु ।

अथैकविंशीमाह—

यद॒दो वा॑त ते गृ॒हे । अ॒मृत॑स्य नि॒धिर्हि॒तः । ततो॑
नो दे॒हि जी॒वसे॑ । ततो॑ नो धे॒हि भेष॑जम् । ततो॑
नो म॒ह आ॒व॒ह, इति ।

हे वात ते गृहे यददो योऽस्मावमृतस्य निधिर्हितः स्थापिस्ततो निधेः सका-शान्नोऽस्माकं जीवसे जीवनाय देहि कियदप्यमृतं प्रयच्छ । ततोऽमृतान्नोऽस्माकं भेषजं धेहि संपादय । ततस्तस्माद्भेषजान्नोऽस्माकं मह आवह तेजः संपादय ।

अथ द्वाविंशीमाह—

वा॒त आ॒वा॒तु भेष॑जम् । शंभू॑र्मयोभू॒नीं ह॒दे (८) ।

प्र ण आयूँषि तारिषत्, इति ।

अयं वातो भेषजं यथा भवति तथाऽऽवातु । नोऽस्माकं हृदे मनसि श्वभूर-
निष्टशान्ति भावयन्मयोभूः सुखं च भावयन्वर्तताम् । नोऽस्माकमायूँषि चिर-
कालजीवनानि प्रतारिषत्प्रकर्षेण वर्धयतु । “ आ वात वाहि ” इत्यादिकं
मन्त्रचतुष्टयं कस्मिंश्चिद्वाचस्य कर्मणि विनियोज्यम् ।

अथ त्रयोविंशीमाह—

त्वमग्ने अयासि । अयासन्मनसा हितः । अयास-
न्हव्यमूहिषे । अया नो धेहि भेषजम्, इति ।

हेऽग्ने त्वमयासि सर्वगतोऽसि । अयासन्सर्वगत एव सन्यजमानस्य मनसा
कचिप्रदेशविशेष आहितः । अयासन्स्वभावतः सर्वगत एव सन्हव्यमूहिषे
काचित्क इव देशान्तरे हविर्वहसि । अयाः सर्वगतः सन्नोऽस्माकं भेषजं धेहि
संपादय । आपस्तम्बः—“ जुह्वा स्रवेण वा सर्वप्रायाश्चित्तानि जुहोति ”
इति विधाय होममन्त्रेषु—“ त्वमग्ने अयासि ” इत्येतमपि पठितवान् ।

चतुर्विंशीमाह—

इष्टो अग्निराहुतः । स्वाहाकृतः पिपर्तु नः । स्वगा
देवेभ्य इदं नमः, इति ।

अयमग्निरिष्टो दर्शपूर्णमासादियागैः पूजित आहुतोऽग्निहोत्रादिहोमैस्तर्पितः
स्वाहाकृतोऽग्निमग्नौ स्वाहेति प्रणयनकाळे स्वाहाकारेण प्रतिष्ठापितस्तादृशो
नोऽस्मान्पिपर्तु पाळयतु । देवेभ्यो देवानामर्थ(र्या)येदं हविः स्वगा स्वगतं कृतं
देवेभ्यो दातुं त्वया स्वात्मनि स्थापितमित्यर्थः । तादृशाय तुभ्यं नमोऽस्तु ।
अयं मन्त्र आग्नेयकर्मणि विनियोज्यः ।

अथ पञ्चविंशीमाह—

कामो भूतस्य भव्यस्य । सम्राडेको विराजति (९) ।
स इदं प्रतिपप्रथे । ऋतूनुत्सृजते वशी, इति ।

योऽयं कामाभिमानो देवः सोऽयं भूतस्य भव्यस्य च सम्राट् समीचीनो राजा भूत्वा स्वयमेको विराजति विशेषेण दीप्यते । स च काम इदं सर्वं जगत्प्रतिलक्ष्य पपथे प्रथितोऽभूत् । वशी स्ववशः सन्नतून्वसन्तादीनुःसृजत उत्कर्षेण निर्मिमीते ।

अथ षड्विंशीमाह—

कामस्तदग्रे समवर्तताधि । मनसो रेतः प्रथमं
यदासीत् । सतो बन्धुमसति निरविन्दन् । हृदि
प्रतीष्या कवयो मनीषा, इति ।

ईश्वरकामस्तुतिरियम् । “ तस्यान्तर्मानसि कामः समवर्तत, इदं सृजेयम् ” इति हि ब्राह्मणम् । प्रजापतेः कामस्तदानीमग्रे जगत्सृष्टिसमये समवर्तत प्रादुरभूदिदं सर्वं सृजेयमिति । प्रजापतेर्मनसः प्रथमं यद्वेत आसीत्कामरूपं तत्सतो जगतः कार्यभूतस्य बन्धुं निदानभूतमसति कारणभूते प्रजापतौ स्थितं कवयो निरविन्दन्निष्कृष्याविन्दन् । केनोपायेनेति तदुच्यते । हृदि प्रतीष्या कवयः स्वे स्वे हृदये मनीषया योगसंस्कृतया बुद्ध्या प्रतीष्या जगत्कारणमिति निश्चितवन्तः । प्रजापतेः काम एव सृष्टिकारणमिति कारणमव्यक्तत्वात्सदित्युच्यते । कार्यं तु व्यक्तत्वात्सदित्युच्यते । एतच्च मन्त्रद्वयं दिवः श्येनीष्टिषु द्वितीयस्यामिष्टौ याज्यानुवाक्यारूपेण विनियोजनीयम् । अत एक तत्र प्रतीकद्वयमाम्नातम्—“ कामो भूतस्य ” “ कामस्तदग्रे ” इति ।

अथ सप्तविंशीमाह—

त्वया मन्यो सरथमारुजन्तः । हर्षमाणासो धृषता
मरुत्वः । तिग्मेष्व आयुधा सशिशानाः । उप-
प्रयन्ति नरो अग्निरूपाः (१०), इति ।

मरुच्छब्देन वेगो लक्ष्यते । हे मरुत्वो वेगयुक्त मन्यो क्रोध त्वया प्रेरिता नरो मनुष्या उपप्रयन्ति युद्धसमीपं प्राप्नुवन्ति । कीदृशा नराः । सरथमारुजन्तो रथसहितं शत्रुं सर्वतो हिंसन्तो हर्षमाणासः शत्रुवधेन हर्ष-

युक्ता धृषता भीत्यभावेन धाष्टर्ययुक्तास्तिग्मेषवस्तीक्ष्णबाणयुक्ता आयुधा
संश्लिखाना आयुधानि सम्यक्तीक्ष्णीकुर्वन्तोऽग्निरूपा अग्निवदुग्ररूपाः ।

अथाष्टाविंशीमाह—

मन्युर्भगो मन्युरेवाऽऽस देवः । मन्युर्होता वरुणो
विश्ववेदाः । मन्युं विश ईडते देवयन्तीः । पाहि
नो मन्यो तपसा श्रमेण, इति ।

योऽयं मन्युः क्रोधाभिमानो देवः सोऽयं भगादिरूपेण प्रशस्यते । यो
भगो देवः सोऽपि मन्युस्वरूपः । यथान्यो देव इन्द्रादिः सोऽपि मन्युरे-
वाऽऽस बभूव । होता देवानामह्माताऽग्निरपि मन्युस्वरूपः । विश्ववेदाः
सर्वज्ञो वरुणोऽपि मन्युस्वरूपः । देवयन्तीर्देवान्कामयमाना विश्वः प्रजा
मन्युमीडते स्तुवन्ति । हे मन्यो श्रमेण श्रमहेतुना तपसा युक्तानस्मान्पाहि
रक्ष । क्रोधेनास्माकं तपोनाशो मा भूदित्यर्थः । भगादीनां मन्युरूपत्वं
क्रोधाधीनप्रवृत्तियुक्तत्वादवगन्तव्यम् । एतच्च मन्त्रद्वयं मन्त्रदेवताके कर्मणि
विनियोजनीयम् । तादृशं कर्म नरमेधे श्रूयते—“ मन्यवेऽयस्तापम् ” इति ।
अयस्तापं लोह(हा)कारं पुरुषं मन्युदेवतार्थमालभेतेत्यर्थः ।

अथैकोनत्रिंशीमाह—

त्वमेधे व्रतभृच्छुचिः । देवाः आसादया इह । अग्ने
हव्याय वोढवे, इति ।

हेऽग्ने त्वं व्रतभृदनुष्ठीयमानकर्मपोषकः शुचिः शुद्धः । अत एव देवा-
निह कर्मण्यासादयाऽऽनीय स्थापय । हेऽग्ने हव्याय वोढवे हविषां वहनाय
देवानां सदनं कुरु ।

अथ त्रिंशीमाह—

व्रता नु विभ्रद्ब्रतपा अदाभ्यः । यजानो देवाः
अजरः सुवीरः । दधत्नानि सुविदानो अग्ने ।
गोपाय नो जीवसे जातवेदः (११), इति ।

जिवाँसत्यमित्रां जघन्वानीडते सर्वा अहंसो वातो हृदे राजत्य-
ग्निरूपाः सुविदानो अग्न एकं च ।

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्था-
ध्याये प्रथमोऽनुवाकः ॥ १ ॥

जातं जगद्वेत्तीति जातवेदः । तादृश हेऽग्ने जीवसे जीवनाय गोपाय ।
कीदृशस्त्वम् । व्रता व्रतानि कर्माणि तु बिभ्रदवश्यं धारयन्व्रतपाः कर्मणः
पालकोऽदाभ्यः केनाप्यतिरस्कार्यो देवान्यजानः पूजयमानोऽजरो जरार-
हितः सुवीरः शोभनापत्त्वपदो रत्नानि मणिमुक्तादीनि दधद्धारयन्सुविदानः
सम्यगभिज्ञः । एतच्च मन्त्रद्वयमौपवसथ्येऽहन्यश्रुताप्रायश्चित्तेष्टो याज्वानु-
वाकरूपेणाऽऽपस्तम्बो विनियुक्तवान्—“अप्रये व्रतभृदष्टाकपालं यद्या-
र्तिजमश्रु कुर्भीत्वमग्ने व्रतभृच्छुचिः” इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे चतुर्थप्रपाठके प्रथमोऽनुवाकः ॥ १ ॥

अथ चतुर्थप्रपाठके द्वितीयोऽनुवाकः ।

अथ द्वितीयानुवाके प्रथमाष्टकमाह—

चक्षुषो हेते मनसो हेते । वाचो हेते ब्रह्मणो हेते ।

यो माँऽघायुरभिदासति । तमग्ने मेन्यामेनिं कृणु, इति ।

हेऽग्ने यो मामभिचरति तस्य शत्रोश्चक्षुषो मनसो वाचश्च ब्रह्मणः प्राणस्य
हेतिरायुधं त्वमसि । हे हेवे तादृशो यः शत्रुरघायुरघपनिष्ठं कर्तुमिच्छन्माम-
भिदासति हिनस्ति तं शत्रुं मेन्या त्वदीयेन क्रोधेनामेनिं कृणु क्रोधरहितं
कुरु । मेनिशब्दः क्रोधवाची । तथा च वाजसनेयिनः कस्यचिन्मन्त्रस्य
ब्राह्मणे समामनन्ति—“अनेन्यस्माँसु ब्रह्माणि धारयेत्यक्रुध्यन्नस्मासु
ब्रह्माणि धारयेत्येवैतदाह” इति ।

अथ द्वितीयामाह—

यो मा चक्षुषा यो मनसा । यो वाचा ब्रह्मणाऽ-
वायुरभिदासति । तयाऽग्ने त्वं मेन्या । अमुममेनि
कृणु, इति ।

यो मां स्वकीयैश्चक्षुरादिभिरवायुः पापमिच्छन्निनस्ति तं शत्रुं तया मेन्या
त्वदीयेन क्रोधेन क्रोधरहितं कुरु ।

अथ तृतीयामाह—

यत्किंचासौ मनसा यच्च वाचा । यज्ञैर्जुहोति
यजुषा हविर्भिः (१) । तन्मृत्युर्निर्क्रत्या संवि-
दानः । पुरा दिष्टादाहुतीरस्य हन्तु, इति ।

असौ मच्छत्रुर्यत्किंच मनसा मद्रिषये दुरितं करोति यच्च वाचा यज्ञैर्ह-
विर्भिश्च यजुषा मच्छासनार्थं जुहोति तत्सर्वं निर्क्रत्या संविदान ऐकमत्यं
गतो मृत्युर्हन्तु नाशयतु । पुरा दिष्टात् । दिष्टं दैवम् । शत्रोरनुकूलस्य
दैवस्य मवृत्तेः पुराऽस्य शत्रोराहुतिं हन्तु नाशयतु ।

अथ चतुर्थीमाह—

यातुधाना निर्क्रतिरादु रक्षः । ते अस्य घ्नन्त्वन्त-
तेन सत्यम् । इन्द्रेषिता आज्यमस्य मथनन्तु ।
मा तत्समृद्धिं यदसौ करोति, इति ।

यातुधानाः क्रूरा भूतविशेषा या च निर्क्रतिः क्रूरदेवताऽऽद्वनन्तरं च
यद्रक्षो राक्षसजातेस्ते सर्वेऽस्य शत्रोः सत्यमवैतथ्यं कृतं कर्मानृतेन दुष्टेन
व्यापारेण हविरुपघातेन घनन्तु । तदेव पुनराह—इन्द्रेषिता यातुधानादय-
स्तस्य शत्रोराज्यं हविर्भूतं मथनन्तु केशकीटाद्यशुचिभिश्चनेन दूषयन्तु यदसौ
शत्रुः करोति तत्कर्षं मा समृद्धिं समृद्धं मा भवतु ।

अथ पञ्चमीमाह—

हन्मि तेऽहं कृतं हयि । यो मे योरमचीकृतः ।

अपाञ्चा त उभौ बाहू । अपनह्याम्यास्यम् (२), इति ।

हे शत्रो यस्त्वं मे घोरमभिचाररूपं कर्माचीकृतोऽकार्षीधोरं कर्तनमदृष्टरूपे-
णाकार्षीरित्यर्थः । हे शत्रो ते तव कृतं संस्कृतं हविरहमिन्द्रेण प्रेषितैर्भूते-
हन्मि । तव द्वावपि बाहू अपाञ्चावपगतौ पृष्ठतः कृत्वाऽपनह्यामि दृढं बध्ना-
म्यास्यं मुखं च पृष्ठतः कृत्वा बध्नामि ।

अथ षष्ठीमाह—

अपनह्यामि ते बाहू । अपनह्याम्यास्यम् । अग्ने-
र्देवस्य ब्रह्मणा । सर्वं तेऽवधिषं कृतम्, इति ।

पादद्वयं पूर्ववत् । अग्नेर्देवस्य ब्रह्मणाऽऽग्नेयमूक्तरूपेण स्तोत्रेण सर्वं कर्म
तव कृतमवधिषमहं हतवानस्मि ।

अथ सप्तमीमाह—

पुराऽमुष्यं वषट्कारात् । यज्ञं देवेषु नस्कृधि ।

स्विष्टमस्माकं भूयात् । माऽस्मान्प्रापन्नरातयः, इति ।

अमुष्य शत्रोर्वषट्कारात्पूर्वमेवास्माकं यज्ञं देवेषु कृधि स्थापय । हेऽग्नेऽ-
स्माकं यज्ञकर्म स्विष्टमस्तु मा शत्रोः । अपि च कदाचिदप्यरातयोऽस्मान्मा
प्रापन्मा प्राप्नुवन्तु ।

अथाष्टमीमाह—

अन्ति दूरे सतो अग्ने । भ्रातृव्यस्याभिदासतः (३) ।

वषट्कारेण वज्रेण । कृत्या हन्मि कृतामहम्, इति ।

हेऽग्ने मम भ्रातृव्यस्य शत्रोरभिदासतो हिंसतोऽन्ति सप्तमे दूरे वा सतोऽ-
वस्थितस्य कृतामुत्पादितां कृत्यामहं वषट्कारेण वज्रेण हन्मि नाशयामि ।

अथ नवमीमाह—

यो मा नक्तं दिवा सायम् । प्रातश्चाह्ने निपीर्यति ।

अद्या तमिन्द्र वज्रेण । भ्रातृव्यं पादयामैसि, इति ।

यः शत्रुगृहोऽहोरात्रयोः सायंमातःकालयोश्च मां निपीयति बाधते तं
शत्रुं ह इन्द्रं त्वदीयेन वज्रेण छित्त्वा पानयामः । त एतेन व मन्त्रा एत-
यैव यजेताभिचर्यमाण इत्यादिष्विष्टिषूपहोमार्थत्वेन विनियोक्तव्याः ।

अथ दशमीमाह—

इन्द्रस्य गृहोऽस्ति तं त्वा । प्रयये सगुः सार्वः ।

सह यन्मे अस्ति तेन, इति ।

अत्रेन्द्रशब्देन परमेश्वरयोगादादित्य उच्यते । तथा च ब्राह्मणम्—“असौ
वा आदित्य इन्द्र एव पञ्चापतिः” इति । इ आदित्यमण्डलं त्वमिन्द्रस्य
गृहोऽस्यादित्यनिवासस्थानमस्ति । तं तादृशमादित्यगृहं त्वामहं प्रयये सान्त्वयेमि ।
कीदृशोऽहम् । सगुर्गोसहितः सार्वोऽश्वपहिनोऽन्यदपि मे यद्वस्तु विद्यते तेन
सह त्वां प्रविशामि । अं मन्त्र अत्परक्षायां विनियोक्तव्यः ।

अथैकादशीमाह—

ईडे अग्निं विपश्चितम् (४) । गिरा यज्ञस्य सार्ध-

नम् । श्रुष्टीवानं धितावानम्, इति ।

अग्निमीडे गिरा स्तौमि । कीदृशम् । विपश्चितमभिज्ञं यज्ञस्य साधनं होमाधार-
त्वेन यज्ञनिष्पादकम् । श्रुष्टीवानमन्नरन्नाम् । गिरा च श्रुष्टिरित्यादावन्नपात्त्वेन
प्रयोगात् । धितावानं धारणवन्तम् ।

अथ द्वादशीमाह—

अग्ने शक्रे ते वयम् । यमं देवस्य वाजिनः । अति

द्वेषांसि तरेम, इति

इदमे वाजिनो देवाय तुभ्यं हविर्यमं दातुं शक्रे । यपशब्दो णमुक्तन्तो
दानवाची । तेन दानेन द्वेषांसि रक्षांस्यतिरेप । एतच्च मन्त्रद्वयमाग्नेय-
कर्मणि विनियोज्यम् ।

अथ त्रयोदशीमाह—

अयंत मा समनसौ समोकसौ । सचेतसौ सरेतसौ ।

उसौ मामवतं जातवैदसौ । शिवौ भवतमय नः, इति ।

योऽयमाहवनीयोऽग्निर्यश्च तत्र ग्रहियमाणोऽग्निस्तावुभौ हेऽग्नी समानम-
नस्कौ पररपरशीतियुक्तौ समानस्थानावेकत्रैव निवसन्तौ सचेतसौ समान-
ज्ञानौ सरेतसावेककर्मप्रवर्तकौ भूत्वा मामवतं रक्षतम् । तादृशौ हे जातवेद-
सावद्यास्मिन्कर्मणि नोऽस्मान्प्रति शिवौ शान्तौ भवतम् । अयं मन्त्र आहव-
नीयमथितः ग्न्योर्मेलने विनियोजनीयः ।

अथ चतुर्दशीमाह —

स्वयं कृण्वानः सुगमप्रयावम् (५) । तिग्म-
शृङ्गो वृषभः शोशुचानः । प्रत्नः सधस्थमनुपश्य-
मानः । आ तन्तुमग्निर्दिव्यं ततान, इति ।

अयमग्निर्दिव्यं दिवि भवं तन्तुं तन्यमानं यज्ञमाततानाऽऽसमन्ताद्विस्तृतवान् ।
कीदृशोऽग्निः । सुगं गन्तुं सुशकमप्रयावं प्रमादरहितं मार्गं स्वयमेव कृण्वानः
कुर्वाणः । तिग्मशृङ्गस्तीक्ष्णज्वालो वृषभः कामाभिवर्षकः शोशुचानोऽत्यन्तं
दीप्यमानः प्रत्नं चिरकालसिद्धं सधस्थं सर्वेषां देवानां सहावस्थानयोग्यमाह-
वनीयाय तनमनुपश्यमानो निरन्तरं द्रष्टा ।

अथ पञ्चदशीमाह—

त्वं नस्तन्तुरुत सेतुरग्ने । त्वं पन्थां भवसि देव-
यानः । त्वयाऽग्ने पृष्ठं वयमारुहेम । अथां देवैः
सधमादं मदेम, इति ।

हेऽग्ने त्वं नोऽस्वाकं तन्तुरविच्छिन्नो यज्ञो भवसि । उतापि च सेतुरनु-
ष्ठानमर्यादानामसांकर्याय सेतुवद्विधारकोऽसि । तथा त्वं देवयानो देवैर्गन्तुं
योग्यः पन्थां भवसि तत्साधनत्वात्तद्रूपन्वम् । त्वया त्वत्पसादेन वयं यज-
मानाः पृष्ठं स्वर्गस्थोपरिभागमारुहेम । अथानन्तरं तत्रावस्थिते देवैः सधमादं
सहैकविधो हर्षो यथा भवति तथा मदेम हृष्यागम् । तदेतन्मन्त्रद्वयं प्रायश्चि-
त्तेष्टौ याज्यानुवाक्यारूपेण सूत्रकारो विनियुक्तवान् — “ यस्याग्निहोत्रं वि-
च्छिद्येत द्वयहे त्र्यहे चतुरहे वाऽग्नये तन्तुमतेऽष्टाकपालं निर्वपेत्स्वयं कृण्वानः ” इति ।

अथ षोडशीमाह—

उदुत्तमं मुमुग्धि नः । वि पाशं मध्यमं चृत ।

अवाधमानि जीवसे (६), इति ।

हे वरुण नोऽस्माकमुत्तमं त्वदीयं पाशमुन्मुग्ध्युत्कर्षेण मोचय । मध्यमं पाशं विचृत वियोजय । जीवसेऽस्माकं जीवनार्थमधमानि बन्धनान्यवचृत विनाशय । सोऽयं मन्त्रो बन्धनमोक्षे विनियोज्यः ।

अथ सप्तदशीमाह—

वयं सोम व्रते तव । मनस्तनूषु बिभ्रतः । प्रजा-

वन्तो अशीमहि, इति ।

हे सोम तव व्रते स्वदीये कर्मणि वयं वर्तमानास्तनूषु शरीरेषु मनो बिभ्रतो विचारक्षमं मनो धारयन्तः प्रजावन्तः पुत्रपौत्रादियुक्ता अशीमहि भोगान्भुञ्जीमहि । अस्य मन्त्रस्याग्न्युपस्थाने सुखमार्जने विनियोगं सूत्रकार आह—“ अशीमहीति मुखं विमृष्टे ” इत्यन्तेन वाक्येन ।

अथाष्टादशीमाह—

इन्द्राणी देवी सुभगा सुपत्नी । उदशेन पति-

विये जिगाय । त्रिशदस्या जघनं योजनानि ।

उपस्थ इन्द्रं स्थविरं बिभर्ति, इति ।

येयमिन्द्राणीन्द्रस्य भार्या सेयं देवी द्योतमाना सुभगा सौभाग्ययुक्ता सुपत्नी शोभनपतियुक्ता सती पतिविये पत्न्युरिन्द्रस्य लाभे स्नेहे सत्यशेन सेनाया एकदेशेनैव शत्रुमुज्जिगायोत्कर्षेण जितवती । अस्या ईदृश्या इन्द्राण्या जघनं पृष्ठभागवर्ति सैन्यं त्रिशद्योजनानि त्रिशत्संख्याकेषु योजनेषु व्याप्यावतिष्ठते । सेयमिन्द्राणी स्थविरं स्थैर्ययुक्तं निर्भयमिन्द्रं स्वपतिमुपस्थे सेनामुखे बिभर्ति धारयति ।

अथैकोनविंशीमाह—

सेना ह नाम पृथिवी धनं जया । विश्वव्यचा

अदितिः सूर्यत्वक् । इन्द्राणी देवी प्रासहा ददना

(७) । सा नो देवी सुहवा शर्म यच्छतु, इति ।

सेना इ नाम देवानां सेनाऽऽत्थन्तं प्रसिद्धा । सा च पृथिवी विस्तीर्णा धनंजया शत्रूणां धनं जेतुं समर्था विश्वव्यचाः सर्वव्यापिन्यदितिरखण्डनीया सूर्यत्वक्सूर्यवदुज्ज्वलरूपा । तया सेनया युक्तेन्द्राणी देवी मासहा प्रकृष्टेन वलेनाऽऽददाना शत्रूणां धनं स्वीकुर्वाणा वर्तते । सा तादृशी सुहवा सुखेनाऽऽह्वातुं शक्या देवी नोऽस्पृश्यं शर्म यच्छतु सुखं ददातु । एते ऋचौ “ इन्द्राण्यै चरुं निर्वपेत् ” इत्यत्र विकलिते याज्यानुवाक्ये द्रष्टव्ये ।

अथ विंशीमाह—

आ त्वाऽहार्षमन्तरभूः । ध्रुवस्तिष्ठाविचाचलिः ।

विशंस्त्वा सर्वा वाञ्छन्तु । मा त्वद्राष्ट्रमधिभ्रशत्, इति ।

शत्रुभिरपरुद्धो वाऽपरुध्यमानो वा हे राजन्, त्वामहार्षं स्वकीये राज्ये समानीतवानस्मि । अन्तरभूस्तस्मिन्नाज्येऽन्तर्भव । तत्र ध्रुवः स्थिरः सन्निविचाचलिः कदाचिदपि चलनरहितस्तिष्ठ । सर्वा विशः प्रजास्त्वां वाञ्छन्तु । इदं राष्ट्रं त्वन्मा भ्रशत्वेत्तो भ्रष्टं मा भूत् ।

अथैकविंशीमाह—

ध्रुवा यौध्रुवा पृथिवी । ध्रुवं विश्वमिदं जगत् ।

ध्रुवा ह पर्वता इमे । ध्रुवो राजा विशामयम्, इति ।

यथा पृथिव्यादयो लोके ध्रुवा एवमयं विशां प्रजानां राजा ध्रुवो भवतु ।

अथ द्वाविंशीमाह—

इहैवैधि मा व्यथिष्ठाः (८) । पर्वत इवाविचाचलिः ।

इन्द्र इवेह ध्रुवस्तिष्ठ । इह राष्ट्रमु धारय, इति ।

हे राजन्निहैव राष्ट्र एधि स्थिरो भव । मा व्यथिष्ठा व्यथां भयं मा प्राप्नुहि । पर्वतो यथा चलनरहितस्तथा त्वं निश्चलो भव । इन्द्रो यथा शुलोके ध्रुवस्तिष्ठति तथा त्वमिह राष्ट्रे ध्रुवस्तिष्ठेहैव स्थित्वा तदेतद्राष्ट्रमु सर्वमपि धारय पोषय ।

अथ त्रयोविंशीमाह—

अभितिष्ठ पृतन्यतः । अधरे सन्तु शत्रवः । इन्द्र

इव वृत्रहा तिष्ठ । अपः क्षेत्राणि संजयन्, इति ।

पृतनामस्मद्विरोधिनीं सेनामात्मन इच्छन्तीति पृतन्यतस्मान्वैरिणोऽभिति-
ष्ठाभिक्रम्य निगृह्य स्थिरो भव । ते च शत्रवस्त्वतोऽधरे नीचाः सन्तु । इन्द्र-
वद्वृत्रहा शत्रुघाती तिष्ठ । किं कुर्वन् । अपः सस्योपकारीणि जलानि क्षेत्राणि
च संजयन्सम्यक्जयेन संपादयन् ।

अथ चतुर्विंशीमाह—

इन्द्रं एणमदीधरत् । ध्रुवं ध्रुवेण हविषा । तस्मै देवा

अधिब्रुवन् । अयं च ब्रह्मणस्पतिः (९), इति ।

हविर्भिरास्यमभिदासतो विपश्चितमग्रयावं जीवसे ददाना व्ययिष्ठा
ब्रुवन्नेकं च ।

इति कृष्णयजुर्वेदीयतैत्तिरीयब्राह्मणे द्वितीयाष्टके
चतुर्थाध्याये द्वितीयोऽनुवाकः ॥ २ ॥

योऽयमिन्द्रोऽस्ति स एनं राजानं ध्रुवो यथा भवति तथाऽदीधरद्वारयतु ।
ध्रुवेण स्थिरेण यथाशास्त्रमनुष्ठितेन हविषा तुष्टा देवास्तस्मै यजनानार्थमधि-
ब्रुवन्नाधिकोऽयमिति ब्रुवन्तु । यो ब्रह्मणस्पतिर्देवोऽयं चाधिब्रवीतु । “ आ
त्वा हार्षम् ” इत्याद्या ऋचः पञ्चेन्द्राय सुत्राम्णे पुरोडाशमेकादशकपाठं
निर्वपेदपरुद्धो वाऽपरुध्यमानो वेत्यत्रोपहोमार्था द्रष्टव्याः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयकाण्डे चतुर्थप्रपाठके द्वितीयोऽनुवाकः ॥ २ ॥

अथ चतुर्थप्रपाठके तृतीयोऽनुवाकः ।

तृतीयानुवाके प्रथमामृचमाह—

जुष्टीं नरो ब्रह्मणा वः पितॄणाम् । अक्षमव्ययं न

किला रिषाथ । यच्छक्रीषु बृहता रवेण । इन्द्रे

शुष्ममदधाथा वसिष्ठाः, इति ।

हे वसिष्ठ! वसिष्ठस्य मम पुत्रा यद्यस्मात्कारणाच्छकरीषु " प्रोष्वस्मै पुरो
रथम् " इत्यादिकामु शकरीछन्दोयुक्तास्तृक्षु वृक्षानां रवेण मृता सामध्व-
निनेन्द्रे शुष्मं बलमदधायाः संपादितवन्तः । तस्मात्कारणाद्धे नरो
मत्पुत्राः पुरुषा वो युष्पत्संवन्धिनां पितॄणां ब्रह्मणा जुष्टी भवदीयेन परि-
वृढेन स्तोत्रेण प्रीतानामक्षं क्रुद्धं चक्षुरिन्द्रियमव्ययं वसिष्ठोऽहमाच्छादित-
वानस्मि । इतः परं यूयं न रिषाय किल सर्वथा हिंसिता न भवथ । अय-
मर्थः—सौदासनामकैः सुरैर्यदा वसिष्ठो हनपुत्रोऽभूत्तदानीं पुत्राभावादेव-
दीयाः पितरो रक्तवर्णेन चक्षुरा युक्ताः क्रुद्धा दृश्यन्ते[स्म]। तदानीं वसिष्ठः
पुत्रानुत्पादितवान् । ते च पुत्रा त्रियाधिकाः सन्तः सामगानेनेन्द्रं तोषि-
तवन्तः । तदीयपितॄणां क्रुद्धमक्षं क्रोधपरित्यागेन शान्तं संपन्नम् । सोऽयं
वृत्तान्तो वसिष्ठेन स्वपुत्रान्प्रत्यभिहित इति । अयं मन्त्रो रक्षार्थं द्रष्टव्यः ।

अथ द्वितीयामाह—

पावका नः सरस्वती । वाजिभिर्वाजिनीवती । यज्ञं

वष्टु धिया वसुः, इति ।

इयं सरस्वती नोऽस्मदीयं यज्ञं धिया स्वबुद्ध्या वष्टु कामयताम् ।
कीदृशी । पावका शोभिका । वाजिभिर्नानाविधैरभैर्युक्तत्वेन वाजिनीवती
बह्वन्ना । वसुः सर्वेषां निवातयित्री । अयं मन्त्रोऽङ्गहीनपशूपाकरणप्राय-
श्चित्तत्वेन सूत्रे विनियुक्तः—“ सारस्वतीं वार्षस्पत्यामिति च हुत्वा प्रयोब-
जयेत् ” इति ।

अथ तृतीयामाह—

सरस्वत्यभि नो नेषि वस्यः । मा पस्फरीः पयसा मा

न आधक् । जुषस्व नः सख्या वेश्या च (१) ।

मा त्वत्क्षेत्राण्यरणानि गन्म, इति ।

हे सारस्वति नोऽस्मान्वस्योऽभि श्रेयः प्रति नेषि नय । मा पस्फरीर्मा
हिंसीः । पयसा नदीरूपायास्त्व जलेन नोऽस्मान्मा धक् सर्वतो मा धाक्षीर्मा
विनाशय । सख्या सखित्वेन वेश्या च गृहावस्थानेन च नोऽस्मान्मति
जुषस्व । त्वत्तव प्रसादादरणानि रणरहितानि क्षेत्रकारणानि क्षेत्राणि
मृत्युस्थानानि मा गन्म मा प्रप्रयाम । अयं च पादोऽन्यत्र ब्राह्मणेन
व्याख्यातः—“ मा त्वत्क्षेत्राण्यरणानि गन्मेत्याह । मृत्योर्नै क्षेत्राण्यरः

णानि । तेनैव मृत्योः क्षेत्राण्येव गच्छति ” इति । तस्मिन्नेव ब्राह्मणे मन्त्रोऽप्ययं विनियुक्तः—“ सरस्वत्यभि नो नेषि वस्य इति पुरोरुचं कुर्यात् ” इति । तत्रोक्तध्याग्राह्यगृहीतेत्युपक्रान्तत्वात्तदीयेयं पुरोरुक् । तथा सूक्तेऽपि—“ सारस्वतीं मेधीमलमेत ” इत्यस्य पशोर्हवे । पुरोनुवाक्यारूपेण प्रतीकषाम्नादम्—“ सरस्वत्यभि नो नेषि ” इति ।

अथ चतुर्थीमाह—

वृज्जे हविर्नमसा बर्हिर्गमौ । अयामि सुगृधृतवती
सुवृक्तिः । अम्याक्षि सद्य सद्ने पृथिव्याः । अश्रायि
यज्ञः सूर्ये न चक्षुः, इति ।

अग्नौ हविः प्रस्तररूपेण होतव्यं बर्हिर्धवसि । तद्देतन्नमसा नमनेन विनयेन सह वृज्जे वर्जयामि । लुनामीत्यर्थः । आच्छेत्ता ते मा रिषमित्याद्युक्तिर्विनयः । घृतवती घृतसंपूर्णा सुवृक्तिः सुप्रदाना सुगृधूरयामि होमार्थमस्माभिरग्राहि । पृथिव्याः संबन्धिनि सद्ने देवयजने सद्य प्राग्वंशादिरूपमस्यक्ष्यस्माभिरप्रापि । यज्ञोऽयमस्माभिरश्रायि । सूर्ये न सूर्येऽपि चक्षुरस्मदीयमश्रायि सूर्यावलोकनं कृतमित्यर्थः । सोऽयं मन्त्रः क्वचियाजमानजपे विनियोक्तव्यः ।

अथ पञ्चमीमाह—

इहार्वाश्चमतिह्वये । इन्द्रं जैत्राय जेतवे । अस्माकं
मरतु केवलः, इति ।

इह कर्मणीन्द्रगर्वाश्चमस्मदभिमुखमतिह्वयेऽन्यान्यजमानानातैलङ्घ्य प्रथममेवाऽऽह्वयामि । किमर्थम् । जैत्राय जेतवे जेतव्यस्य जयार्थम् । स इन्द्रोऽस्माकं केवलोऽस्त्वस्मास्वेव पक्षपातयान्भवतु ।

अथ षष्ठीमाह—

अर्वाश्चमिन्द्रं ममुतो हवामहे । यो गोजिद्धं न जिद्धं
श्वजिद्यः (२) । इमं नो यज्ञं विह्वे जुषसा ।
अस्य कुर्मो हरिवो मेदिनीं त्वा, इति ।

अर्वाश्चमस्मदभिमुखमिन्द्रमपुनः स्वर्गादाह्वयामः । य इन्द्रो गोजिच्छत्रुसंघ-

निबनीर्मा जयेन संपादयति यश्च तथैव धनमिदं त्वजिच्च तमिन्द्रं हवामहे, इति पूर्वत्रैवान्वयः । हे हरिवो हरिनामकाभ्यामश्वभ्यां युक्तेन्द्र विहवे विविधाह्वाने सत्यस्मदीयमिदं यज्ञं जुषस्व सेवस्व । अस्यानेन यज्ञेन त्वां मेदिनं स्निग्धशरीरं कुर्मः । एते ऋचौ कस्मिंश्चिज्जयहेतवैन्द्रे हविषि याज्यानुवाक्ये द्रष्टव्ये ।

अथ सप्तमीमाह—

असंसृष्टो जायसे x मातृवोः शुचिः । मन्द्रः कविरुद-

तिष्ठो विवस्वतः । घृतेन त्वा वर्धयन्नग्र आहुत ।

धूमस्ते केतुरभवद्विवि श्रितः, इति ।

हेऽग्ने त्वमकृतसंमार्जन एव सन्मातृवोर्मात्रोररण्योः शुचिरेव जायसे । सुगा-
दयो हि संमार्जनतः शुध्यन्ति । त्वं पुनरसंसृष्ट एव शुचिर्भवसि । मन्द्रो हर्ष-
युक्तः कविर्विद्वांस्त्वं विवस्वतः परिचरतो यजमानान्मत्स्युदतिष्ठोत्स्थितोऽभूः ।
आहुतिभिराहुत हेऽग्ने यजमानास्त्वां घृतेनावर्धयन् । ते तव धूमो दिविश्रित
आकाशे व्धासः सन्केतुरभवत् । अग्निमानयं प्रदेश इति ज्ञानस्य हेतुरभवत् ।
अयं च मन्त्रो मथनजन्याग्न्यभिमन्त्रणे कचिद्विनिर्गच्छत्ययः ।

अथ षष्ठीमाह—

अग्निरग्रे प्रथमो देवतानाम् । संयातानामुत्तमो विष्णु-

रासीत् । यजमानाय परिगृह्य देवान् । दीक्षयेदश्च

हविरागच्छतं नः (३), इति ।

यजमानं प्रति संयातानां पौर्वापर्येणाऽऽगच्छन्तीनां देवतानामग्निः प्रथ-
मोऽग्ने पुरतो मार्गप्रदर्शको गच्छति । विष्णुरुत्तमः पश्चादागच्छति । एतदुक्तं
भवति—“अनपक्रमणार्थं पङ्क्तिरूपेणाऽऽगच्छतां देवानामग्निः प्रथमो विष्णुरुत्त-
मश्चरमः” इति । तावुभौ सर्वान्देवान्मुखतः पृष्ठतश्च यजमानार्थं परिगृह्य दीक्षा-
त्वेन तस्मा सह त्रावग्राविष्णु युवां नोऽस्मदीयमिदं हविरुद्विष्याऽऽगच्छतम् ।

अथ नवमीमाह—

अग्निश्च विष्णो तप उत्तमं महः । दीक्षापालेभ्यो

वन॑त॒श्च हि श॑क्रा । वि॒श्वे॒र्दे॒वैर्य॑ज्ञि॒र्यैः संवि॑दानौ ।

दी॒क्षा॒म॒स्मै यज॑मानाय धत्त॒म्, इति॑ ।

हे विष्णो त्वं चाग्निश्चोभौ युवां दीक्षाख्यव्रतपालकेभ्यो देवेभ्यः सकाशा-
यजमानार्थं मह उत्तमं तपो वनतं याचतम् । हे शक्रा, इन्द्रसमानौ युवां हि
प्रसिद्धौ यज्ञयोग्यैः सर्वैर्देवैः सह संविदानावैकमत्यं गतावस्मै यजमानाय
दीक्षाख्यं संस्कारं संपादयतम् । एतच्चोभयं दीक्षणीयायामिष्टौ याज्यानुवा-
चकारूपेण विनियोज्यम् ।

अथ दशमीमाह—

प्र ता॒द्विष्णुः॑ स्तव॒ते वी॒र्या॑य । मृ॒गो न भी॒मः कु॑च॒रो

गि॒रि॒ष्ठाः । य॒स्यो॒रुषु॑ त्रिषु वि॒क्रम॑णेषु । अधि॑क्षि-

यन्ति भुव॑नानि वि॒श्वा, इति॑ ।

तत्तस्मिन्कर्मणि यजमानानां वीर्यार्थं विष्णुः प्रस्तवते प्रकर्षेण स्तूयते ।
कुचरो भूमौ वर्तमानो भीमो भयंकरो मृगो न सिंहो यथोर्ध्वमुत्प्लुत्य गिरि-
ष्ठाः पर्वतस्थो भवति । तथा यस्य विष्णोः पूर्वं वामनस्य पश्चाच्च विक्रमत्वं
गच्छत ऊरुषु बिस्तीर्णेषु त्रिषु विक्रमणेषु विश्वा भुवनानि सर्वे लोका
अधिस्रियन्त्याधिक्येन निवसन्ति । स विष्णुः स्तूयत इति पूर्वत्रान्वयः ।

अथेकादशीमाह—

नू म॒र्तो द॑यते स॒निष्य॑न्यः । वि॒ष्णव॑ उरु॒गाया॑य

दा॒श॒त (४) । प्र यः स॒त्रा॒चा मन॑सा यज॒तै ।

ए॒ताव॑न्तं न॒र्य॑मा॒विवा॑सात्, इति॑ ।

ओ यजमानः सनिष्यन्हविर्दास्यन्नुरुगायाय महाकीर्तये विष्णवे दाशह-
दाति । यश्च सत्राचा सत्यगामिना मनसा प्रयजतै प्रकर्षेण यजते । एता-
वन्तं पूर्वोक्तविक्रमत्रयसामर्थ्योपेतं नर्यं नरेभ्यो हितं विष्णुमाविवासात्स्तु-
त्यादिना सर्वतः परिचरति स मर्तो मनुष्यो नू सिप्रं दयते स्वात्मानं
जगच्च रक्षति ।

अथ द्वादशीमाह—

विच॑क्रमे पृथि॒वीमेष॑ ए॒ताम् । क्षे॒त्राय॑ वि॒ष्णुमनु॑षे

दशस्यन् । ध्रुवा^१सो^२ अस्य कीरयो^३ जनासः । उरु-
क्षितिः^४ सुजनि^५मा चकार, इति ।

एष विष्णुः पृथिवीमेतां पृथिव्युपलक्षितमिदं लोकत्रयं विचक्रमे विशेषेण पादेराक्रान्तवान् । किं कुर्वन्, मनुषे मनुष्याणां क्षेत्राय निवासार्थं दशस्यन्म-
दातुमिच्छन् । अस्य विष्णोः कीरयो जनासः कीर्तिपरा जना ध्रुवासः
स्थिरा भवन्ति । स विष्णुः पुनः सुजनिमा शोभनेन वामनरूपेण जन्मना
युक्त उरुक्षितिं प्राणिनां निवासाय विस्तीर्णं स्थानं चकार ।

अथ त्रयोदशीमाह—

त्रिदेवः^१ पृथिवीमेष^२ एताम् । विचक्रमे^३ शतर्चसं^४
महित्वा । प्र विष्णुरस्तु^५ तवसस्तवीयान् । त्वेषः^६
ह्यस्य^७ स्थविरस्य^८ नाम (५), इति ।

एष विष्णुर्देवः शतर्चसं शतविधगतियुक्तामेतां पृथिवीं पृथिव्युपलक्षित-
लोकत्रयं महित्वा स्वमहिम्ना त्रिविचक्रमे त्रिवारं पादेनाऽऽक्रान्तवान् । तवस-
स्तवीयान्महतो महीयान्विष्णुः प्रास्तु प्रकृष्टो भवतु । स्थविरस्यात्यन्तं प्रवृ-
द्धस्यास्य विष्णोर्नाम त्रिविक्रमादिरूपं त्वेषं हि प्रदीप्तं प्रसिद्धमित्यर्थः ।
उक्तानां मन्त्राणां “ वैष्णवं वामनमालभेत ” इत्येतस्य पशोः सूक्ते प्रती-
कान्याम्नातानि, “ प्र तद्विष्णुर्विचक्रमे त्रिदेवः ” इति । “ नू मर्तः ” इति
मन्त्रस्तु प्र तद्विष्णुरित्यनेन सह विकल्प्यते ।

अथ चतुर्दशीमाह—

होतारं^१ चित्ररथमध्वरस्य^२ । यज्ञस्य^३ यज्ञस्य
केतुः^४ रुशन्तम् । प्रत्यर्धिं^५ देवस्य^६ देवस्य मङ्गा ।
श्रिया त्वग्निमति^७र्थि जना^८नाम्, इति ।

श्रिया स्वकीयया संपदा युक्तमग्निं त्विममग्निमेव यजामह इति शेषः ।
कीदृशमग्निम् । होतारं देवानामाह्वातारं चित्ररथं विचित्रेण रथेन युक्तमध्वरस्य
हिंसारहितस्य यज्ञस्य यज्ञस्य केतुं सर्वस्यापि यज्ञस्य ज्ञापकं रुशन्तं दीप्तिपन्तं
मङ्गा स्वकीयेन महिम्ना देवस्य देवस्य सर्वस्यापि देवस्य प्रत्यर्धिं प्रत्येकम-

धेन हविषा युक्तम् । अत एव सूत्रकार आह—“सर्वेषां हविषामुत्तरार्धा-
त्सकृत्सकृत्स्वष्टकृतेऽवद्यति” इति । जनानां यजमानानामतिथिप्रतिथिव-
त्पूजनीयम् । अयं मन्त्र आतिथ्येष्टौ स्विष्टकृतः पुरोनुवाक्या । तथा चाऽऽ-
श्वलायन आह—“ होतारं चित्ररथमध्वरस्य म प्रायमग्निर्भरतस्य ऋष्व सति
संयाज्ये ” इति ।

अथ पञ्चदशीमाह—

आ नो विश्वाभि^१रुतिभिः सजोषाः । बलं जुषाणो
हर्यश्व याहि । वरीवृजत्सर्वविरोभिः सुशिप्र । अस्मे
दधद्वृषणं शुष्ममिन्द्र, इति ।

हे हर्यश्व हरिनामकाभ्यामश्वभ्यामुपेतेन्द्र ब्रह्म जुषाणोऽस्मदीयस्तोत्रं
सेवमानः सजोषा अस्माभिः समानप्रीतिः सन्विश्वाभि^१रुतिभिः सर्वैरपि
रक्षणप्रकारैः सह नोऽस्मान्प्रत्यायाह्वागच्छ । किं कुर्वन्, हे सुशिप्र शोभ-
नहविर्युक्त स्थविरेभिर्वृद्धैर्देवैः सह वरीवृजत्सर्वमशुभमत्यन्तं वर्जयन् । हे
इन्द्र वृषणं कामवर्षणक्षमं शुष्मं बलमस्मे दधदस्मासु संपादयन्वर्तस्व ।

अथ षोडशीमाह—

इन्द्रः सुवर्षा जनयन्नहानि । जिगायोशिग्भिः
पृतना अभिश्रीः (६) । प्रारोचयन्मनवे केतु-
महाम् । अविन्दज्ज्योतिर्वृहते रणाय, इति ।

अयमिन्द्र उशिग्भिर्विजयं कामयमानैर्देवैः सह पृतना वैरिसेना जिगाय
जयं प्राप्तवान् । कीदृश इन्द्रः । सुवर्षाः स्वर्गप्रदोऽभिश्नीरभिमतश्रीकः । किं
कुर्वन्नहानि जनयन्स्वर्भानुसंज्ञिनाऽसुरेण सूर्ये तमसा विद्धे सति तदसुर-
विनाशनेन प्रकाशभूतान्यहान्युत्पादयन्मनवे मनुष्यार्थमह्नां केतुं सूर्यं प्रारो-
चयन्मर्कषेण दीपितवान् । ततो बृहते रणाय महते रणाय क्रीडार्थं ज्योति-
रविन्दत्सूर्यरश्मिरूपं प्रकाशं लब्धवान् । एते ऋचौ कस्मिन्निन्द्रे कर्मणि
याज्यानुवाक्ये ।

सप्तदशीमाह—

अ॒श्विना॒वर्व॑से नि॒ह्वये॑ वा॒म् । आ नू॒नं या॑त॒ः सु॒कृ-
ताय॑ वि॒प्रा । प्रा॒त॒र्यु॒क्तेन॑ सु॒वृता॑ रथे॒न । उ॒पाग-
च्छ॒तम॒वसा॑ऽऽग॒तं नः॑, इति ।

हेऽश्विनौ वां युवामवसेऽस्मद्रक्षणार्थं निह्वये नितरामाह्वयामि । हे विप्रा मेधाविनावश्विनौ सुकृताय शोभनकर्मसिद्ध्यर्थं नूनमायातमवश्यमागच्छतम् । प्रतर्प्युक्तेन प्रातःकालेऽश्विभ्यां संयुक्तेन सुवृता शोभनवर्तनेन रथेनोपागच्छतं समीपे समागच्छतम् । समागमने कारणमुच्यते—अस्माकमङ्गलरक्षणेनाऽऽगतमागच्छतम् ।

अथाष्टादशीमाह—

अ॒विष्टं॑ धी॒ष्वश्वि॑ना न आ॒सु । प्र॒जाव॑द्रेतो॒ अह्वं॑
नो अस्तु॑ । आ॒वां तो॒के तन॑ये॒ तूतु॑जानाः । सु॒र-
त्ना॑सो दे॒ववी॑तिं गमे॒म (७), इति ।

हेऽश्विनावामसु धीषु कर्मानुष्ठानबुद्धिषु नोऽस्मानविष्टमक्तं रक्षतम् । नोऽस्माकं रेतः प्रजावदपत्ययुक्तं सदह्वयमलज्जाकरमस्तु । अपत्याभावे निषिक्तं रेतो लज्जाकरमेव स्यात् । आवां वयं तोके तनये पुत्रे पौत्रे च तूतुजानाः क्षिप्तं यतमानाः सुरत्नासः शोभनरत्नोपेता देववीतिं देवैः काम्यमानं यज्ञं गमेम प्राप्नुयाम । एते ऋचावाश्विने कर्मणि याज्यानुवाक्ये ।

अथैकोनविंशीमाह—

त्व॒ः सो॒म क्र॑तु॒भिः सु॒क्रतु॑र्भूः । त्वं दक्षैः सु॒दक्षो॑
वि॒श्ववे॑दाः । त्वं वृ॒षा वृ॒षत्वे॑भिर्महि॒त्वा । यु॒ग्मेभि॑-
र्यु॒म्यभ॑वो नृ॒चक्षाः॑, इति ।

हे सोम त्वं क्रतुभिरस्मदनुष्ठितैः कर्मभिः सुक्रतुर्भूः शोभनकर्म भव । त्वं दक्षैरस्मदीयैर्वक्षैः सुदक्षः शोभनबलोपेतो विश्ववेदाः सर्वज्ञश्च भव । तथा त्वं वृषत्वेभिः सेचनयुक्तैरस्माभिवृषा सेचनयुक्तो महित्वा महिमोपेतश्च भव ।

हुन्नेभिरमदीयैर्धनैर्द्युम्नी धनवान् भूत्वा नृचक्षा अभवो मनुष्येषु ख्यातः
संपन्नोऽमदीयोत्कर्षमेव त्वदीयोत्कर्षत्वेन भावयेत्यर्थः ।

अथ विंशीमाह—

अषाढं युत्सु पृतनासु परिमम् । सुवर्षामप्स्वां वृज-

नस्य गोपाम् । भरेषुजां सुक्षितिं सुश्रवसम् ।

जयन्तं त्वामनु मदेम सोम, इति ।

हे सोम त्वामनु वयं मदेम हृष्यास्म । कीदृशम् । युत्स्वषाढं युद्धेषु केनाप्य-
तिरस्कार्यं पृतनासु स्वकीयसेनासु परिं पालकं पूरकं वा सुवर्षां स्वर्गप्रदम-
प्स्वां जलप्रदं वृजनस्य गोपां बलस्य रक्षकं भरेषुजां संग्रामेषु रक्षणाय
प्रादुर्भवन्तं सुक्षितिं शोभननिवासं सुश्रवसं शोभनकीर्तिं जयन्तं जयोपेतम् ।
एतयोर्ऋचोः “ सौम्यं बभ्रुं ज्योगामयावी ” इत्यस्य पशोः सूक्ते प्रतीकद्व-
यमात्मनातम् “ अषाढं युत्सु त्वं सोम क्रतुभिः ” इति ।

अथैकविंशीमाह—

भवां मित्रो न शेव्यो घृतासुतिः । विभूतद्युम्न

एवया उ सप्रथाः (८) । अधा ते विष्णो

विदुषाचिद्वध्यः । स्तोमो यज्ञस्य राध्यो हवि-

ष्मन्तः, इति ।

हे विष्णो त्वं मित्रो न मित्र इव शेव्यः सुखहेतुर्भव । कीदृशस्त्वम् । घृतासु-
तिर्घृतदानो विभूतद्युम्नः प्रभूतधनयुक्त एवया एव एतव्यो गन्तव्यदेश-
स्तत्र गन्ता सप्रथा उ कीर्तिसहितोऽपि । अघेत्यथशब्दार्थः । अनन्तरं हे
विष्णो विदुषाचिद्वध्यमशक्तेन केवलविद्यायुक्तेनापि ते स्तोम ऋध्यस्त्वदीयं
स्तोत्रं संपादनीयम् । हविष्मतो हविर्युक्तस्य यष्टुं शक्तस्य यज्ञस्य राध्यो
यज्ञेन त्वमारोधनीयः । द्रव्याभावादनुष्ठातुमशक्तस्य तज्जपेनैवानुष्ठानसंपूर्तिः ।
अत एवान्यत्राऽऽज्जायते—“ यं यं क्रतुमधीते तेन तेनास्येष्टं भवति ” इति ।

स्मृतिरपि—

जप्येनैव तु संसिध्येद्ब्राह्मणो नात्र संशयः ।

कुर्यादन्यन्न वा कुर्यान्मैत्रो ब्राह्मण उच्यते ॥ इति ।

अथ द्वाविंशीमाह—

यः पू॒र्व्याय॑ वे॒धसे॑ नवी॑यसे । सु॒मज्जान॑ये वि॒ष्णवे॑
ददा॑शति । यो जा॒तम॑स्य म॒हतो॑ म॒हि ब्रवा॑त् ।
सेदुः श्रवो॑भिर्यु॒ज्यं चिद॑भ्य॒सत् , इति॑ ।

यः पुमान्विष्णवे ददाशति हविर्ददाति । कीदृशाय विष्णवे । पूर्व्याय जगतः पूर्वमेव भवाय वेधसे जगतो विधात्रे नवीयसे रामकृष्णाद्यवतारैरत्यन्तं नूतनाय सुमज्जानये सुष्ठु माद्यन्ती हृष्यन्ती लक्ष्म्याख्या जाया यस्यासौ सुमज्जानिस्तस्मै । यश्चान्यः पुरुषोऽस्य महतो विष्णोर्जातं रामकृष्णादिजन्मविशेषं महि ब्रवान्महत्त्वेन सर्वदा ब्रवीति सेदुः स एवोभयविधः पुमान्, अवोभिः अवणीयैर्हविर्दानमन्त्रैः स्तोत्रविशेषैश्च युज्यंचित्सर्वदा स्वेन युक्तमपि कामक्रोधलोभरूपं शत्रुभयसदभितो निरस्यति । अत एव स्मर्यते—

त्रिविधं नरकस्येदं द्वारं नाशनमात्मनः ।

कामः क्रोधस्तथा लोभस्तस्मादेतन्नयं त्यजेत् ॥ इति ।

अथ त्रयोविंशीमाह—

तमु॑ स्तोतारः पू॒र्व्यं यथा॑ वि॒द क्रत॑स्य । गर्भ॑श्च
ह॒विषा॑ पिप॒र्तन॑ । आऽस्य॑ जा॒नन्तो॑ नाभ॑चिद्वि॒व-
क्तन॑ । बृ॒हत्ते॑ वि॒ष्णो सु॒मतिं॑ भ॒जामहे॑ (९), इति॑ ।

हे स्तोतारः पुरुषाः पूर्व्या जगतः पूर्वमेवावस्थितं तमु तमेव विष्णुं यथा विद यथावज्जानीत । ज्ञात्वा चर्तस्य सत्यस्य देवस्य गर्भं गर्भवदन्तःस्थितं वेदमतिपाद्यमित्यर्थः । तादृशं विष्णुं हविषा पिपर्तन पाळयत पूरयत वा । तत्राशक्तौ यूयमस्य विष्णोर्नामचित्केशवनारायणादीनि नामानि जानन्तः शास्त्राचार्यमुखादवगच्छन्त आविषक्तन समन्ताद्विशेषेण ब्रूत निरन्तरं जपतेत्यर्थः । हे विष्णो ते सुमतिं त्वदीयामनुग्रहबुद्धिं बृहद्भजामहे निरन्तरं सेवामह इत्यर्थः । एतास्तिस्त्र ऋचो वैष्णवे कर्मण्युपहोमार्थाः ।

अथ चतुर्विंशीमाह—

इ॒मा धा॒ना धृ॒तस्नु॑वः । ह॒री इ॒होप॑व-

क्षतः । इन्द्रं सुखतमे रथे, इति ।

घृतस्तुवो घृतं सरन्त्य इमा धाना भर्जितयवरूपा अस्माभिरुपकृता इति शेषः । सुखतमेऽतिशयेन सुखप्रदे रथे समारूढमिन्द्रं हरी तदीयावश्वाविह धानायुक्ते कर्मण्युपवसतः समीपं प्रापयतः । अयं मन्त्रः प्रातःसवन उन्नीयमानसूक्तेऽन्तर्भावनीयः । अत एव बह्वचैः—“ आ त्वा वहन्तु ” इति सूक्तेऽन्तर्भाव्याऽऽम्नातः ।

अथ पञ्चविंशिमाह—

एष ब्रह्मा प्र ते' महे । विदथे' शःसिषः हरीं ।

य ऋत्विग्यः प्र ते' वन्वे । वनुषो' हर्यतं मदम् ।

इन्द्रो नाम' घृतं न यः । हरिभिश्चारु' सेचते ।

श्रुतो गुण आ त्वा' विशन्तु (१०) । हरिवर्षसं

गिरः, इति ।

दयोर्ऋचोर्व्यतिषक्तरूपोऽयं मन्त्रः । प्रयोगकाले हि तदुभयं व्यतिषज्ज्य शंसनीयम् । अत एवात्र व्यतिषज्ज्याऽऽम्नातः । अर्थस्तु विभज्येवावबोद्धव्यः । तत्रैका द्विपदाऽनुष्टुप् । इतरा चतुष्पदा जगती । तत्र द्विपदायाः पाठस्तु—‘ एष ब्रह्मा य ऋत्विग्यः । इन्द्रो नाम श्रुतो गणे’ इति । तस्यायमर्थः । इन्द्रो नाम यो देवतागणे श्रुतः प्रसिद्ध ऋत्विग्य ऋतावृतौ तत्तत्कर्मकाले तत्तत्कर्म कर्तुमाविर्भवति, एष एवंभूत इन्द्रः सदा ब्रह्मा प्रजापातिरेवेति । अयं द्विपदो मन्त्र एवमेवाच्छिद्रकाण्डे समाम्नातः । जगत्याः पाठस्तु—‘ प्र ते महे विदथे शःसिषः हरी । प्र ते वन्वे वनुषो हर्यतं मदम् । घृतं न यो हरिभिश्चारु सेचते । आ त्वा विशन्तु हरिवर्षसं गिरः ? इति । इन्द्रं महे विदथे महति यज्ञे हरी त्वदीयावश्वा प्रशंसिपं प्रकर्षेण स्तुतवानस्मि । हर्यतं हरणीयं मदं मदहेतुं सोमं वनुषः प्रार्थितवन्तः । ते त्वं प्रवन्वे प्रकर्षेण ददामि । चारु घृतं न समीचीनं घृतमिव महत्तं सोमं हरिभिरभ्यैर्युक्तोऽयमिन्द्रः सेचते सम्पद्येति संबध्यानुभवतीत्यर्थः । हरिवर्षसं हरितवर्णवपुर्द्युक्तं च पूर्वोक्तगणयुक्तं त्वा त्वां मदीया ऋतिरूपा गिर आविशन्तिवति । एतयोर्ऋचोर्व्यतिषज्जपाठः केवलमहृष्टार्थ एवोपहोष्याम्नातः । अयं च व्यतिषक्तो मन्त्रोऽच्छिद्रकाण्डस्तोत्रेऽन्तर्भावनीयः ।

अथ षड्विंशीमाह—

आ चर्षणि॒प्रा वृष॒भो जना॑नाम् । राजा॑ कृ॒ष्टीनां
पुरु॒हूत इन्द्रः॑ । स्तुतः॑ श्रव॒स्यन्नव॒सोप॒माद्रि॑क् । यु॒क्त्वा
हरी॑ वृष॒णाऽऽया॒ह्यर्वाङ्, इति ।

ह इन्द्र त्वं वृषणा सेचनसमर्थो हरी अश्वौ युक्त्वा रथे संयोज्यार्वाङ्स्म-
दभिमुख आयाह्यागच्छ । कीदृशस्त्वमासमन्ताच्चर्षणिप्राश्चर्षणीनां मनुष्याणां
यजमानरूपाणां फलैः पूरयिता जनानां देवलोकस्थानां मध्ये वृषभः श्रेष्ठः
कृष्टीनां मनुष्याणां सर्वेषां स्वामी पुरुहूतः पुरुषु बहुषु यज्ञेवाहूत इन्द्रः पर-
मैश्वर्ययुक्तः स्तुतो यागकाले स्तोत्रैः स्तुतः श्रवस्यञ्श्रवोऽन्नं हविस्तदिच्छ-
न्नवसाऽऽस्मदीयरक्षणेन निमित्तेनोपमाद्रिञ्चत्समीपे दुवन्प्राप्नुवन् । अयं च मन्त्रः
सौत्रामण्यामैन्द्रस्य पञ्चोर्वपायाः पुरोनुवाक्या । अत एव तत्र प्रतीकमाग्ना-
तम्—“ आ चर्षणिप्रा विवेषयन्मा ” इति ।

अथ सप्तविंशीमाह—

प्र यत्सिन्ध॑वः प्रस॒वं यदा॑यन् । आपः॑ समु॒द्रश्च रथ॑यैव
जग्मुः॑ । अत॑श्चिदिन्द्रः॒ सद॑सो वरी॑यान् । यदी॑श्च
सोमः॑ पृ॒णति॑ दुग्धो अ॒श्शुः, इति ।

यद्यदा सिन्धवो नद्यः प्रसवमिन्द्रस्यानुज्ञां प्रकर्षेणाऽऽयन्प्राप्नुवन् । द्वितीयो
यच्छब्दस्तच्छब्दार्थे वर्तमान उत्तरब्रान्वेति । तत्तदा रथयेव रथपङ्क्तिरिव
नदीप्रवाहगता आपः समुद्रं जग्मुः । यथा राजमार्गे रथपङ्क्तिः शीघ्रं ग्रामान्तरं
प्राप्नोति तद्वन्नदीगतो जलप्रवाहः सहसा समुद्रं प्राप्नोति । यद्यस्मात्कारणादी-
मिममिन्द्रं दुग्धोऽभिषुतः सोमोऽश्शुः सोमरसभागः पृणति पूरयति तद्वत् । अतश्चि-
दत एव कारणादयमिन्द्रः सदसः सभागतादेव समूहाद्वरीयानतिशयेन श्रेष्ठः ।

अथाष्टाविंशीमाह—

ह्वयाम॑सि त्वेन्द्र॑ या॒ह्यर्वाङ् (११) । अरं॑ ते सोम-
स्तनु॑र्वै भवाति । शत॑क्रतो मा॒दय॑स्वा सु॒तेषु॑ । प्रा-

स्मा५ अ॒व॒ पृ॒त॒ना॒सु॒ प्र॒ यु॒त्सु॒, इति ।

इ इन्द्र त्वां ह्वयामस्यस्मिन्कर्मण्याह्वयामः । अर्वाङ्गभिमुखो याहि कर्म-
भूमिं गच्छ । ते तनुवे त्वदीयाय शरीराय सोमोऽस्माभिर्दीयमानोऽरं भवा-
ति-अलं संपूर्णो भवति । हे शतक्रतो सुतेषु सोमेषु मादयस्व तं पीत्वा
दृष्टो भव । पृतनासु परकीयसेनासु प्रकर्षेणास्मानव रक्ष । युत्सु युद्धेषु च
प्रकर्षेण रक्ष ।

अथैकोनत्रिंशीमाह—

इन्द्रा॒य॒ सोमाः॑ प्र॒दिवो॑ वि॒दा॒नाः । ऋ॒भुर्ये॑भिर्वृष॒प॒र्वा
विहा॑याः । प्र॒य॒म्यमा॑णान्प्रति॒ षृ॒ गृ॒भाय॑ । इन्द्र
पिब॒ वृष॑धूतस्य॒ वृष्णः॑, इति ।

प्रदिव इति पुरातननामसु पठितः, प्रदिवः सोमाः पुरातनाः सोमा इन्द्राय
विदाना इन्द्रार्थत्वेनैव विज्ञाताः । ऋभुरिन्द्रो येभिर्यैः सोमैर्वृषपर्वा वृषभवत्पी-
बराङ्गो विहाया विशेषेण कार्श्यं हित्वाऽवस्थितः प्रति प्रत्येकं प्रयम्यमाणा-
न्प्रकर्षेणास्माभिर्दीयमानान्सोमान्सुष्टु गृभाय गृहाण । इ इन्द्र वृषधूतस्य
वृषभवद्वीर्यवज्जिर्ग्रावभिरभिषुतस्य वृष्णो वीर्यवतः सोमस्य रसं पिब ।

अथ त्रिंशीमाह—

अ॒हे॒ड॒मा॒न॒ उप॑याहि॒ य॒ज्ञम् । तुभ्यं॑ प॒व॒न्त॒ इन्द्र॑वः
सु॒ता॒सः॑ । गा॒वो॒ न व॑ज्रिन्तस्व॒मो॒को॒ अ॒च्छ॑ (१२) ।
इन्द्राऽऽगा॑हि प्रथ॒मो॒ य॒ज्ञिया॑नाम्, इति ।

इ इन्द्राहेडमानोऽक्रुध्यन्सन्नस्मदीययज्ञमुपयाहि सुतासोऽभिषुता इन्द्रवः
सोमास्तुभ्यं त्वदर्थं पवन्ते दक्षापवित्रेण शोधिता भवन्ति । हे वज्रिभिन्द्र
यज्ञियानां यज्ञार्हाणां देवानां मध्ये प्रथमः सन्स्वमोकोऽच्छ स्वकीयं स्थान-
माभिलक्ष्याऽऽगच्छागच्छ । तत्र दृष्टान्तः—गावो न यथा गावः स्वकीयां
गोशालां प्रत्यागच्छन्ति तद्वत् ।

अथैकात्रिंशीमाह—

या ते काकुत्सुकृता या वरिष्ठा ।

यया शश्वत्पिबसि मध्व ऊर्मिम् ।

तया पाहि प्र ते अध्वर्युरस्थात् ।

सं ते वज्रो वर्ततामिन्द्र गव्युः, इति ।

ह इन्द्र या ते काकुत्सुजिह्वा सुकृता प्रजापतिना सुष्टु निर्मिता । अत एव या जिह्वा वरिष्ठाऽतिशयेन श्रेष्ठा । यया जिह्वया मध्वो मधुरस्य सोमस्योर्मिं तरङ्गं तरङ्गाकारं रसं शश्वन्निरन्तरं पिबसि । तया जिह्वया पाहि । अध्वर्युरयं ते तव यागार्थं प्रास्थात्प्रस्थितः । ह इन्द्र ते वज्रो गव्युर्गा इच्छन्संवर्ततां सम्यक्प्रवर्तताम् । “ प्र यत्सिन्धवः ” इत्यादयः पञ्चेन्द्रलिङ्गका मन्त्रा माध्यन्दिनसवने शुक्रामन्थिग्रहमचारात्पूर्वं प्रस्थितयाज्या द्रष्टव्याः ।

अथ द्वात्रिंशीमाह—

प्रातर्युजा विबोधय । अश्विना वेह गच्छतम् ।

अस्य सोमस्य पीतये, इति ।

हे होतः प्रातर्युजा प्रातःकालभोजनायावश्विनौ विबोधय मन्त्राविशेषेण प्रबुद्धौ कुरु । हेऽश्विनाविह कर्मण्यस्य सोमस्य पानाय युवां गच्छतम् । अयं मन्त्र आश्विनग्रहस्य पुरोनुवाक्या ।

अथ त्रयास्त्रिंशीमाह—

प्रातर्यावाणा प्रथमा यजध्वम् । पुरा गृध्रादररुषः

पिबाथः । प्रातर्हि यज्ञमश्विना दधाते । प्रशश्व-

सन्ति कवयः पूर्वभाजः, इति ।

ह ऋत्विजः प्रातर्यावाणा प्रातःसवनं गच्छन्तावश्विनौ प्रथमा प्रथममेव यजध्वम् । हेऽश्विनौ गृध्रात्सोमयुक्तादरपुरुषोऽररुर्नामकादसुरात्पुरा पिबाथ इमं सोमरसं पिबतम् । हि यस्मात्कारणादेतावश्विनौ प्रातःकाले यज्ञं दधाते आश्विने शस्त्रे चमसमणे यज्ञमश्विनौ धारयस्तस्मात्कारणात्पूर्वभाजः पूर्वमेव देवान्भजमानाः कवयो विद्वान् ऋत्विज एतावश्विनौ प्रशंसन्ति ।

अथ चतुर्दशीमाह—

प्रातर्यजध्वमश्विनां हिनोत । न सायमस्ति देवया
अजुष्टम् । उतान्यो अस्मद्यजते विचायः । पूर्वः
पूर्वो यजमानो वनीयान् (१३), इति ।

चाश्वाजिघ्रो गच्छतं नोदाशक्नामाभिश्चीर्गमेम सप्रथां भजामहे

विशन्तु याह्यर्वाङ्च्छे पिवाथः षट् च ।

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्थाध्याये
तृतीयोऽनुवाकः ॥ ३ ॥

ह ऋत्विजः प्रातःकाले यजध्वमेतावश्विनौ हिनोत प्रीणयत । सायंकाले
देवया देवार्थं यागो नास्ति । यस्मात्सायंकाले हुतमजुष्टमप्रियम् । उतापि
चास्मदन्यः कश्चिद्यजमानो विचायो विशेषेण पूजायुक्तो यद्यपि यजते त-
थाऽपि पूर्वः पूर्वो यजमानो वनीयानत्यन्तं संभजनीयस्तस्मादहमेव सर्वेभ्यः
पूर्वो यजामीत्यभिप्रायः । एते ऋचावाश्विने कर्मणि विकल्पिते याज्ये ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयकाण्डे चतुर्थप्रपाठके तृतीयोऽनुवाकः ॥ ३ ॥

अथ चतुर्थप्रपाठके चतुर्थोऽनुवाकः ।

चतुर्थानुवाके प्रथमामृचमाह—

नक्तं जाताऽस्योषधे । रामे कृष्णे

असिंक्रि च । इदं रजनि रजय ।

किलासं पलितं च यत्, इति ।

अथ पञ्चभिर्मन्त्रैः श्वेतकुष्ठरोगं विनाशयति—शरीरं रमणीयं करोतीति
रामा स्वयं कृष्णवर्णा श्वेत्यविनाशनेनासितं कृष्णवर्णं तस्मिन्प्रदेशे संपादय-
तीत्यसिंक्रि । तथाविधे हे नील्याख्यौषधे त्वं नक्तं जाताऽसि । अत एवा-
न्धकारवशीलवर्णा दृश्यसे । हे रजनि स्वकीयेन वर्णेन रञ्जनक्षम औषध
इदं श्वेतं शरीरं रजय स्वकीयवर्णेन रञ्जितं कुरु । यत्किलासं श्वेतरोगग्रस्त-

मङ्गं यच्च पलितं रोमादिकं तदिदं रजयेति पूर्वत्रान्वयः । अत्र हरिद्रा रज-
नीति केचित् ।

अथ द्वितीयामाह—

किलासं च पलितं च । निरितो

नाशया पृषत् । आ नः स्वो अश्नुतां

वर्णः । परां श्वेतानि पातय, इति ।

किलासं श्वित्ररोगस्तं पलितं चेत्येवं पृषद्यच्चित्ररूपं तदितः शरीराग्निःश्वे-
षेण नाशय । स्वो वर्णो देहस्य स्वकीयः पूर्वसिद्धो वर्णो नोऽस्माना सम-
न्तादश्नुतां व्याप्नोतु । श्वेतानि रोगरूपाणि परापातय विनाशय ।

अथ तृतीयामाह—

असितं ते निलयनम् । आस्थान-

मसितं तव (१) । असिक्रियस्यो-

पधे । निरितो नाशया पृषत्, इति ।

ह ओषधे ते तव निलयनं निःशेषेण लयनं लयमाप्तिस्थानमङ्गमासितं कृष्णं
भवति । न केवलं देहावयवः किंतु तव यदास्थानं वसतिरूपं तदसितं कृष्णं
भवति । आ समन्तात्तिष्ठत्यत्रेत्यास्थानं नीलिमक्षेपेण वस्त्रं कृष्णं भवतीति
प्रसिद्धमेतत् । अतो ह ओषधे त्वमसिक्रियसि तद्वत्प्रापिकाऽसि । अस्मत्पृषन्तं
बहुविधं रूपमितोऽस्मदीयशरीराग्निःशेषेण नाशय ।

अथ चतुर्थामाह—

अस्थिजस्य किलासस्य । तनूजस्य

च यत्त्वचि । कृत्यया कृतस्य ब्रह्मणा ।

लक्ष्मं श्वेतमनीनशम्, इति ।

अस्थिजन्यं यत्किलासं श्वित्रं तनूजं मांसजन्यं यत्किलासं त्वचि यत्कि-
लासं वर्तते यच्च कृत्यया परकीयाभिचारेण कृतं संपादितं किलासं तस्य
सर्वस्य संबन्धि श्वेतं लक्ष्मं श्वेतवर्णलाञ्छनं ब्रह्मणा परमेश्वरेणानुगृहीतोऽ-
हमनीनशं नाशितवानस्मि ।

अथ पञ्चमीमाह—

सरूपा नाम ते माता । सरूपो नाम ते पिता ।

सरूपाऽस्योषधे सा । सरूपमिदं कृधि (२), इति ।

इ ओषधे ते माता तव मातृस्थानीया भूमिः सरूपा नाम । त्वया समानरूपैव कृष्णभूमिरित्यर्थः । ते पिता तव पितृस्थानीयो बीजविशेषः सरूपो नाम कृष्णवर्णतया समानरूपः । एताभ्यामुत्पन्ना सा त्वमपि सरूपाऽसि कृष्णवर्णतया तयोर्मातापित्रोः समानरूपाऽसि । तस्मादिदं श्वेतरूपरोगग्रस्तं शरीरं सरूपं कृधि त्वया समानरूपं कृष्णवर्णं कुरु । एतेषां पञ्चानां मन्त्राणां श्वेतरोगनिवारणौषध्यभिमन्त्रणे विनियोगो द्रष्टव्यः ।

अथ षष्ठीमाह—

शुन॑ ५ हुवेम॑ मघवान॑मिन्द्र॑म् । अस्मिन्भरे॑ नृत॑मं

वाज॑सातौ । शृण्वन्त॑मुग्र॑मूतेय॑ समत्सु॑ । घ्नन्त॑ वृत्राणि॑

संजितं॑ धनानाम्, इति ।

वाजसातावक्ष्यप्रदेशेऽस्मिन्भरे भरणीये संग्रामे इन्द्रं हुवेमाऽऽह्वयाम । कीदृशम् । शुनं सुखरूपं मघवानं धनयुक्तं नृतमं पुरुषभेष्टं शृण्वन्तमस्मदाह्वानस्य श्रोतारं समत्सु युद्धेषूतयेऽस्मद्रक्षार्थमुग्रं कोपयुक्तं वृत्राणि घ्नन्तं शत्रून्मारयन्तं धनानां संजितं सम्यक्संपादकम् । अयं मन्त्रो विजयार्थेन्द्रकर्षण्युपहोमार्थः ।

अथ सप्तमीमाह—

धूनु॑थ यां पर्व॑तान्दाशुषे॑ वसु॑ । नि वो॑ वना जिह॑ते

घार्म॑नो भिया॑ । कोप॑यथ॑ पृथि॒र्वी पृ॑श्निमातरः ।

युधे॑ यदु॒ग्राः पृ॑ष॒तीर्यु॑ग्ध्वम्, इति ।

हे पृश्निमातरः पृश्नेरुत्पन्ना मरुतः । तथा च ब्राह्मणम्—“ पृश्निवै वै पयसो मरुतो जाताः ” इति । तादृशा युयं यद्यदा युधे युद्धार्थमागताः सन्तः पृषतीर्भवदीया अन्वा अयुग्ध्वं रथे योजितवन्तस्तदानीमेव यां धूनुथ

द्युलोकं कम्पयथ, तथा पर्वतान्धूनुथ । दाशुषे हविर्दत्तवते यजमानाय वसु धनं धूनुथ प्रयच्छथेत्यर्थः । वो युष्माकं यामनो गमनवेगादनानि सर्वाणि भिषा भीत्यैव निजिहते न्यग्भूतानि पतन्ति । तथा पृथिवीं कोपयथ भूमिं क्षोभयथ ।

अथाष्टमीमाह—

प्रवेपयन्ति पर्वतान् । विविश्चन्ति वनस्पतीन् (३) ।

प्रोऽवारत मरुतो दुर्मदा इव । देवांसः सर्वया विशा, इति ।

हे मरुतो भवन्तः पर्वतान्प्रवेपयन्ति कम्पयन्ति, तथा वनस्पतीन्विविश्चन्ति विविधमुन्मीलयन्ति । प्रो प्रकर्षेणावारत धावत । कीदृशा भवन्तः, सर्वया विशा प्रजया सह देवासो दीप्यमानाः । एते ऋचौ “पृश्नियै दुग्धे प्रैयंगवं चरुं निर्वपेत्” इत्येतस्मिन्कर्मणि याज्यानुवाक्ये द्रष्टव्ये ।

अथ नवमीमाह—

पुरुत्रा हि सदृङ्ङसि । विशो विश्वा अनु

प्रभु । समत्सु त्वा हवामहे, इति ।

हेऽग्ने त्वं पुरुत्रा बहुषु स्थानेषु सदृङ्ङसि समानोऽसि । स्थित्वाऽप्यलिप्तोऽसीत्यर्थः । तथा चाऽऽहुः—“इमंशानेष्वपि तेजस्वी पावकोऽस्मिन्नलिप्यते” इति । विशो विश्वा अनु सर्वाः प्रजा अनुमृत्य प्रभु प्रकर्षेण दाहपाकादिनोपकारको भवसि । समत्सु युद्धेषु त्वां हवामह आह्वयामः ।

अथ दशमीमाह—

समत्स्वग्निमवसे । वाजयन्तो हवामहे । वाजेषु

चित्रराधसम्, इति ।

वाजयन्तोऽग्नमिच्छन्तो वयं समत्सु युद्धेष्ववसेऽस्माकं रक्षणायार्थं हवामह आह्वयामः । कीदृशम् । वाजेष्वग्नेषु विषयेषु चित्रराधसमाश्रयं यथा भवति तथा साधकम् । एतच्च मन्त्रद्वयं विजयार्थाग्नेये कर्मणि द्रष्टव्यम् ।

अथैकादशीमाह—

संगच्छध्वं संवदध्वम् । सं वो मनाश्रति जान-

ताम् (४) । दे॒वा भा॒गं यथा पूर्वे । सं॒जाना॒ना
उपा॑सत, इति ।

समानैः सह विप्रिया हे पुरुषा यूयं संगच्छध्वं परस्परं संगता भवत ।
संबदध्वं संवादं कुरुत । एको भोक्तुं कार्यमिव (?) वो युष्माकं मनोसि
संजानतां परस्परं समतिं जानन्तु । यथा पूर्वे देवाः संजानानाः परस्परसं-
गतिं जानन्तो भागमुपासत स्वस्वभागमविघ्नेनानुभूतवन्तस्तद्वत् ।

अथ द्वादशीमाह—

स॒मा॒नो मन्त्रः स॒मितिः स॒मानी । स॒मानं मनः
सह॑ चि॒त्तमे॒षाम् । स॒मानं केतो॑ अ॒भि स॒श्र॒भध्वम् ।
सं॒ज्ञानेन॑ वो ह॒विषा॑ यजामः, इति ।

मन्त्रो मन्त्रालोचनं कार्यविचारः समान एकरूपोऽस्तु । तथा समितिः
समान्यन्योन्यसंगमोऽप्येकरूपोऽस्तु । मनः समानमेकविषयमस्तु । एषां
चित्तं सह तिष्ठतु । ऊहापोहस्थमन्तःकरणं मनः । वस्तुज्ञानावस्थितमन्तः-
करणं चित्तम् । समानं केतोऽभि सहवासस्थानमभिलक्ष्य संश्रभध्वं प्रयत-
ध्वम् । वो युष्माकं विप्रतिपन्नानां देवानां संज्ञानेन संप्रतिपत्तिनिमित्तेन
हविषा यजामः ।

अथ त्रयोदशीमाह—

स॒मा॒नी व आकू॑तिः । स॒मा॒ना हृद॑यानि वः । स॒मा॒-
नम॑स्तु वो मनः । यथा वः सु॒सहा॑सति
(५), इति ।

वो युष्माकमाकूतिः समानी संकल्प एकरूपोऽस्तु । वो युष्माकं हृद-
यानि कार्यनिश्चायकान्यन्तःकरणानि समानैकरूपाणि भवन्तु । वो युष्माकं
मन ऊहापोहरूपं मननसामर्थ्यं च समानमेकरूपमस्तु । किं बहुना वो
युष्माकं सर्वं कार्यं सुसहा (ह) सुखेन सहावस्थितं यथाऽप्रत्यतिशयेन
प्रकारेण भवति तथाऽस्तु ।

अथ चतुर्दशीमाह—

सं॒ज्ञानं॑ नः स्वैः । सं॒ज्ञानम॑रणैः । सं॒ज्ञानं॑

मश्विना युवम् । इहास्मासु नियच्छतम्, इति ।

नोऽस्माकं स्वैः स्वकीयैः पुरुषैः सह संज्ञानमैकमत्यमस्तु । अरणैर्गमनैर्व्य-
वहारविशेषैः संज्ञानमैकमत्यमस्तु । हेऽश्विनौ युवामिह लोकेऽस्मासु सर्वेष्वपि
संज्ञानमैकमत्यं नियच्छतं नियतं कुरुतम् ।

अथ पञ्चदशीमाह—

संज्ञानं मे बृहस्पतिः । संज्ञानं
सविता कर्तु । संज्ञानंमश्विना
युवम् । इह मह्यं नियच्छतम्, इति ।

बृहस्पतिर्देवो मे मदीयसंघस्य संज्ञानमैकमत्यं करोतु । सविता च संज्ञान-
मैकमत्यं करोतु । हेऽश्विनौ युवां मह्यं मदर्थमिह मदीये जने संज्ञानं नियच्छ-
तम् । संगच्छध्वमित्यादयः पञ्च मन्त्राः “ यः समानैर्मिथो विप्रियः स्या-
त्तमेतया संज्ञान्या याजयेत् ” इत्यस्मिन्कर्मणि द्रष्टव्याः ।

अथ षोडशीमाह—

उपं छायामिव घृणेः । अगन्म शर्म ते वयम् (६),
अग्ने हिरण्यसंदृशः, इति ।

हेऽग्ने हिरण्यसंदृशः सुवर्णवत्सम्यग्दृश्यमानस्य ते तव शर्म शरणं गृहमुप
समीपे वयमगन्म प्राप्ताः स्मः । तत्र दृष्टान्तो घृणेच्छायामिव यथा लोक आ-
दित्यस्य रश्मिच्छायाभूतां शालां प्राप्नुवन्ति तद्वत् । अयं मन्त्र आग्नेयक-
र्मणि द्रष्टव्यः ।

अथ सप्तदशीमाह—

अदब्धेभिः सवितः पायुभिश्चम् । शिवेभिरय परि-
पाहि नो गयम् । हिरण्यजिह्वः सुविताय नव्यसे ।
रक्षा माकिर्नो अघरास्त ईशत, इति ।

हे सवितस्त्वमदब्धेभिरहिंसकैः शिवेभिः शान्तैः पायुभिः पालनोपायैरद्या-
स्मिन्कर्मणि नो गयमस्मदीयं गृहं परिपाहि सर्वतः पालय । हिरण्यजिह्वः

स्वर्णसदृशजिह्वायुक्तः सकव्यसेऽत्यन्तं नूतनाय सुविताय शोभनगमनाव
सम्यगनुष्ठानाय रक्ष विघ्नान्परिहर। अघञ्(शं)सो नोऽस्मदीयमघं शंसभिन्दा
कुर्वन्थो वैरी वर्तते स नोऽस्माकं माकिरीशत बाधितुं समर्थो मा भूत्। अयं
मन्त्रः सावित्रे कर्मणि द्रष्टव्यः।

अथाष्टादशीमाह—

मदे मदे हि नो ददुः। यूथा गवामृजुकृतुः। संगृ-
भाय पुरुशता। उभया हस्त्या वसु। शिशीहि
राय आभर (७), इति।

अजुकतुरकुटिलकर्माऽयमिन्द्रो नोऽस्माकं मदे मदे तदा तदा हर्षनिमित्तं
गवां यूथा ददुर्गोसमूहान्प्रयच्छति। इ इन्द्रोभया हस्त्योभयोर्हस्तयोः पुरु-
शता बहूनि शतानि संगृभाय सम्पगृहीत्वा वसु धनं शिशीस्मभ्यं
प्रयच्छ। पुनरपि रायो धनान्याभर संपादय।

अथैकोनविंशीमाह—

शिप्रिन्वाजानां पते। शचीवस्तव दक्षसना। आ
तू न इन्द्र भाजय। गोष्वश्वेषु शुभ्रेषु। सहस्रेषु
तुक्तीमघ, इति।

शिप्रिन्वा इति वाचकः। शोभनहनुयुक्तः शिप्रीः। वाजानां पतिरन्नपालकः।
शचीवाञ्शक्तिर्मास्तुक्तीमघो बहुलधनस्तादृश इन्द्र इन्द्र तव दक्षसना त्वत्संब-
न्धिनि दंसनशब्दाभिधेयेऽस्मिन्कर्षणनुष्ठिते सति शुभ्रेषु निर्मलेषु सहस्रेषु
सहस्रसंख्याकेषु गोष्वश्वेषु च नोऽस्माना तु भाजय समन्तात्सदा भागिनः
कुरु। एतच्च मन्त्रद्वयमैन्द्रे कर्मणि द्रष्टव्यम्।

अथ विंशीमाह—

यदेवा देव हेडनम्। देवासश्चक्रमा वयम्।
आदित्यास्तस्मान्मा यूयम्। ऋतस्यर्तेन
मुञ्चत, इति।

हे देवासो दीप्यमाना आदित्या देवा देवहेलनं देवावन्नारूपं पापं यद्वचं
चक्रम ययमादित्या ऋतस्य यज्ञस्यर्तेन सत्येन शास्त्रीयेणास्पदनुष्ठानेन मां
तस्मात्पापान्मुञ्चत मुक्तं कुरुत ।

अथैकविंशीमाह—

ऋतस्यर्तेनाऽऽदित्याः (८) ।

यजत्रा मुञ्चतेह मां । यज्ञैर्वीं यज्ञ-

वाहसः । आशिक्षन्तो न शेकिम, इति ।

हे आदित्या यजत्रा यष्टव्या यूचमिहास्मिँल्लोक ऋतस्यर्तेन सम्बन्धनुष्ठा-
नेन मां पापादस्मान्मुञ्चत । हे यज्ञवाहसो यज्ञनिर्वाहका देवा वो युष्मत्सं-
बन्धिभिर्यज्ञैः शेकिम पापं नाशयितुं शक्ता भवेम । तत्र दृष्टान्तः—आशि-
क्षन्तो न यथा यज्ञसंबन्धिनीं सर्वतः शिक्षां कुर्वन्त आचार्याः शक्तास्तद्वत् ।

अथ द्वाविंशीमाह—

मेदस्वता यजमानाः । सुचाऽऽज्येन

जुह्वतः । अकामा वो विश्वे देवाः ।

शिक्षन्तो नोपशेकिम, इति ।

हे विश्वे देवा मेदस्वता सारयुक्तेनाऽऽज्येन पूर्णया सुचा जुह्वतो होमं
कुर्वन्तोऽकामाः फलकामनारहिता यजमाना वयं वो युष्माकं प्रसाददुपशे-
किम पापं नाशयितुं सर्वथा शक्ताः स्मः । शिक्षन्तो नेति दृष्टान्तः पूर्ववत् ।

अथ त्रयोविंशीमाह—

यदि दिवा यदि नक्तम् । एनं एनस्योऽक-

रत् । भूतं मा तस्माद्भव्यं च । द्रुपदादिव

मुञ्चतु, इति ।

एन इच्छतीत्येनस्यः पूर्वं पापघट्टोऽहं रात्रौ दिवसे वैनोऽकरत्पापं कृत-
वानस्मि । कीदृशमेनः । भूतं भव्यं च । किञ्चिदेनः पूर्वमेव निष्पन्नमन्यत्तु कर्तु-
मुद्युक्तम् । तस्मात्सर्वस्मात्पापान्मांमादित्यो मुञ्चतु । तत्र दृष्टान्तः—द्रुपदादिवा-

परतमिनां पादे प्रतिमोचितं काष्ठं द्रुपदं यथा कृपालुः स्वाम्यस्माद्बन्धनादपरा-
धिनं मोचयति तद्वत् ।

अथ चतुर्विंशीमाह—

द्रुपदादिवेन्मुमुचानः । स्विन्नः स्नात्वी
मलादिव । पूतं पवित्रेणेवाऽऽज्यम् ।
विश्वे मुञ्चन्तु मैत्रेयः, इति ।

विश्वे सर्वे देवा मामेनसः पापान्मुञ्चन्तु मुक्तं कुर्वन्तु । तत्र दृष्टान्तत्रयम्—
द्रुपदात्पादबन्धनरूपात्काष्ठान्मुमुचान इवेत्यथा तथेत्यर्थः । स्विन्नः स्वेद-
व्याप्तगात्रः स्नात्वी स्नानं कृत्वा यथा मलान्मुच्यते तद्वत् । पवित्रेणोत्पवनसा-
धनेनाऽऽज्यं यथा पूतं तद्वत् ।

अथ पञ्चविंशीमाह—

उद्वयं तमसस्परि । पश्यन्तो ज्योति-
रुत्तरम् । देवं देवत्रा सूर्यम् ।
अगन्म ज्योतिरुत्तमम् (९), इति ।

तत्र कृषि वनस्पतीज्ञानतामसंति वयं मेराऽऽदित्याश्च नवं च ।

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्थाध्याये
चतुर्थोऽनुवाकः ॥ ४ ॥

तमसस्परि तमसोऽन्धकारात्पर्यूर्ध्वमुत्तरमुत्कृष्टं ज्योतिरुत्पश्यन्त उत्कर्षेण
पश्यन्तो वयं देवत्रा देवेषु मध्ये देवं द्योतमानं सूर्यरूपमुत्तमं ज्योतिरगन्म
माप्ताः स्मः । “ यद्देवा देवहेडनम् ” इत्येताः षट्च पापक्षयार्थं कर्मणि
द्रष्टव्याः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे चतुर्थप्रपाठके चतुर्थोऽनुवाकः ॥ ४ ॥

अथ चतुर्थप्रपाठके पञ्चमोऽनुवाकः ।

अथ पञ्चमानुवाके प्रथमामुच्यमाह—

वृषा सो अशुः पवते हविष्मा-
 न्तसोमः । इन्द्रस्य भागं क्रतयुः
 शतायुः । समा वृषाणं वृषभं कृणोतु ।
 प्रियं विशासं सर्ववीरं सुवीरम्, इति ।

सोमो बल्ल्यात्मकः पवते शुद्धो भवति । कीदृशः सोमः । वृषा कामानां वर्ष-
 यिता स प्रसिद्धोऽशुर्बहुभिरंशुभिर्युक्तो हविष्मान् हविषो निष्पादक इन्द्रस्य
 भागो भक्षणीय ऋतयुयज्ञहेतुः शतायुः शतसंवत्सरस्याऽऽयुषः प्रदाता तादृशः
 सोमो मां यजमानं वक्ष्यमाणविशेषणोपेतं कृणोतु करोतु । कैर्विषणैरुपेतम् ।
 वृषाणं सेचकं वृषभं श्रेष्ठं विशां प्रजानां प्रियं प्रीतिहेतुं सर्ववीरं सर्वेषां मध्ये
 वीर्योपेतं सुवीरं शोभनैर्वीरैः पुत्रैर्युक्तम् ।

अथ द्वितीयामाह—

कस्य वृषा सुते सचा । नियुत्वान्वृषभो
 रणत् । वृत्रहा सोमपीतये, इति ।

कस्योदकस्य वृषा वर्षिता सुतेऽभिषुते सोमे सचा समवेतो नियुत्वाभियु-
 द्धिरश्वविशेषैर्युक्तो वृषभः श्रेष्ठो वृत्रहा वैरिघातक इन्द्रः सोमपीतये सोमपा-
 नाय रणद्रमते ।

अथ तृतीयामाह—

यस्ते शृङ्गवृषो नपात् । प्रणपात्कुण्ड-
 पाय्यः । न्यस्मिन्दध्र आ मनः (१), इति ।

शृङ्गादिशब्दैस्त्रिभिः सोमः संबोध्यते । अथवेन्द्रस्य संबोधनानि । शृङ्ग-
 वच्छृङ्गकामाभिवर्षको नपात् नपातयिताऽस्माकमविनाशहेतुरीदृश इन्द्रो योऽयं
 कुण्डपाय्य एतन्नामकः सोमयागविशेषः प्रणपात्प्रकर्षेण न पातयिता वृषि-
 हेतुरित्यर्थः । अस्मिन्क्रतौ ते मनो नितरामा समन्तादध्रे धृतवान् ।

अथ चतुर्थीमाह—

त* स॒ध्रीची॑रू॒तयो॑ वृ॒ष्णि॑यानि । पौ॒ःस्या॑नि न॒युतः॑

स॒श्वरि॑न्द्रम् । स॒मुद्रं॑ न सि॒न्धव॑ उ॒क्थ॑शु॒ष्माः ।

उ॒रुव्य॑च॒सं गि॒र आ॒वि॑शन्ति, इति ।

सध्रीचीः सह प्रवर्तमाना ऊतयो रक्षाहेतवः कर्मविशेषाः पौंस्यानि पुंसवन्धीनि वृष्णियानि सेचनानि कामवर्षणानि वा नियुतोऽश्वाश्च तमिन्द्रं सश्चुः संबध्नन्ति । तत्र दृष्टान्तः—समुद्रं न सिन्धवो यथा समुद्रं नद्यः प्राप्नुवन्ति तद्वत् । अथवा वक्ष्यमाणार्थेऽयं दृष्टान्तः—उक्थशुष्मा उक्थैः शस्त्रैः शुष्माः प्रबला गिरोऽस्मदीयाः स्तुतिरूपा वाच उरुव्यचसमत्यन्तृतृप्तिरुक्तमिन्द्रमाविशन्ति ।

अथ पञ्चमीमाह—

इन्द्रा॑य गि॒रो अ॒नि॒शित॑सर्गाः । अ॒पः प्रै॑र॒यन्त॑सग-

रस्य॑ बु॒ध्नात् । यो अ॒क्षेणे॑व च॒क्रिया॑ श॒चीभिः॑ ।

वि॒ष्व॒क्त॒स्तम्भः॑ पृ॒थि॒वीमु॑त याम्, इति ।

य इन्द्रः शचीभिः शक्तिभिः पृथिवीं विष्वक्तस्तम्भ सर्वतः स्तम्भितवान् । उतापि च यां द्युलोकमपि विष्वक्तस्तम्भ । तत्र दृष्टान्तः—अक्षेणेव चक्रिया यथा रथस्याक्षेण चक्रिया चक्रद्वयं स्तम्भितं तद्वत् । तादृशायेन्द्रायास्माभिः प्रयुज्यमानाः स्तुतिरूपा गिरोऽनिशितसर्गा अतीक्ष्णस्वभावा अपः समरस्य समुद्रसमानस्य मेघस्य बुध्नान्मूलात्पैरयन् । अस्मदीयाभिः स्तुतिभिः स्तूयमान इन्द्रो वृष्टिं प्रयच्छतीत्यर्थः । “ आपो वै शान्ताः ” इति श्रुतेरनुभवाच्चापामतीक्ष्णस्वभावत्वम् ।

अथ षष्ठीमाह—

अ॒क्षो॒दय॑च्छ॒वसा॑ क्षामं बु॒ध्नम् । वा॒र्ण-

वा॒त॒स्तवि॑षीभि॒रिन्द्रः॑ (२) । दृ॒ढा-

न्यौ॒घ्ना॒दु॒शमा॑न ओजः । अ॒वा॒भि॒नत्क॑-

कु॒भः पर्व॑तानाम्, इति ।

अयमिन्द्रः शवसा स्वकीयेन बलेन क्षामं क्षीणं बुध्नं मेघमूकमसौक्ष्ण्यदुद-
कपूरणं कृत्वा प्रेरितवान् । तत्र दृष्टान्तः—वार्णवातो वार्णवायुर्जलं यथा
प्रेरयति तद्वत् । ओजो बलमुद्यमानः कामयमानो दृढानि मेघमूकान्यौघाद्धत-
वान्वज्रेण भिन्नवान् । पर्वतानां कुकुभः शिखराणि महादृष्ट्या वज्रेण वाऽ-
भिनद्धिन्नान्यकरोत् । वृषा स इत्यादयः षण्मन्त्रा ऐन्द्रे सोमिके कर्मणि
द्रष्टव्याः । “त० सध्रीचीः” इत्यस्य तु सौत्रामण्यामैन्द्रे पञ्चावप्यस्ति विनि-
योगः । अत एव तत्र प्रतीकमाज्जातम्—“ त० सध्रीचीः” इति ।

अथ सप्तमीमाह—

आ नो॑ अग्ने सु॒केतु॑ना । र॒यिं वि॒श्वायु॑पोष-
सम् । मा॒डीकं॑ धेहि जीवसे॑, इति ।

हेऽग्ने सुकेतुना शोभनेन ज्ञानेन युक्तस्त्वं विश्वायुपोषसं विश्वस्याऽऽयुषः
पोषणे क्षमं रयिं धनं माडीकमतिशयेन सुखसाधनभूतं जीवसेऽस्माकं जीव-
नायाऽऽवेहि सर्वतः संपादय ।

अथाष्टमीमाह—

त्व० सोम॑ म॒हे भग॑म् । त्वं यू॒नं ऋता-
यते॑ । दक्षं॑ दधासि जीवसे॑, इति ।

हे सोम त्वं महे महते वृद्धाय भगं सौभाग्यं दधासि संपादयसि । तच्च
त्वमृतायते यज्ञमिच्छते यूने यौवनोपेताय यजमानाय जीवसे जीवनाय दक्षं
समर्थं धनं दधासि संपादयसि । एते उभे ऋवौ चातुर्मास्य(स्या)न्तर्गतमहा-
पितृयज्ञ आज्यभागयोः पुरोनुवाक्ये । तथा च सूत्रकार आह—“जीवव-
न्तावाज्यभागौ यजन्या नो अग्ने सुकेतुना ” इति ।

अथ नवमीमाह—

रथं॑ यु॒ञ्जते म॒रुतः॑ शु॒भे सु॒गम् । सू॒रो न मि॒त्राव-
रु॒णा ग॒र्विष्टि॑षु (३) । रजा॑सि चि॒त्रा वि॒च-

रन्ति तन्यवः । दिवः सम्राजा पर्यसा न
उक्षतम्, इति ।

मरुतो देवाः शुभे कर्मणि सुगं शोभनं गमनसाधनं रथं युञ्जतेऽन्वैर्योज-
यन्ति । तत्र दृष्टान्तः—सूरो न यथा सूर्यो रथं युनक्ति तद्वत् । हे मित्राव-
वरुणौ गविष्टिषु भूमाविष्यमाणाः क्षेत्रादिसंपत्तयो गविष्टयस्तासु निमिच्च-
भूतासु चित्रा विचित्राणि रजांसि रञ्जनीयानि जलानि वितन्यवो विस्ता-
रयन्तो मरुतो विविधं चरन्ति । तद्वद्युवामपि दिवः सकाशात्सम्राजा पर्यसा
सम्पन्नराजमानेन क्षेत्रोपकारिणा जलेन नोऽस्मानुक्षणं सिञ्जतम् ।

अथ दशमीमाह—

वाचं सुमित्रावरुणाविरावतीम् । पर्जन्यश्चित्रां
वदति त्विषीमतीम् । अन्ना वसत मरुतः सु
मायया । यां वर्षयतमरुणामरेपसम्, इति ।

हे मित्रावरुणावयं पर्जन्य इरावतीमन्नसाधनभूतां चित्रां बहुविधां त्विषी-
मतीं त्विष्टमिर्विद्युद्भिर्गुह्यैर्युक्तां वाचं गर्जनध्वनिरूपां वदति करोतीत्यर्थः ।
अरुणां विद्युद्भिर्गुह्यैर्युक्तत्वेनारुणवर्णामरेपसं रेपसा वृष्टिपतिबन्धकेन पापादिना
रहितां यां मेघयुक्तां दिवं वर्षयतम्, हे मित्रावरुणौ युवां वृष्टियुक्तां कुरु-
तम् । हे मरुतो यूयमपि मायया धूमज्योतिरादिभिर्मेघनिष्पादिकया भवदी-
च्या मायाशक्त्याऽन्ना विचित्राण्यश्त्राणि सुवसत सुष्ठु वासयत संपादयते-
त्यर्थः । एतच्च मन्त्रद्वयं वृष्टिहेतौ मित्रावरुणकर्मणि विनियोक्तव्यम् ।

अथैकादशीमाह—

अयुक्तं सप्त शुन्ध्युवः । सूरो रथस्य नपुत्रियः ।
ताभिर्याति स्वयुक्तिभिः, इति ।

सूरः सूर्यो रथस्य स्वकीयस्य नपुत्रियोऽपातनहेतूरथमविनाशयितृज्जु-
न्ध्युवः शुद्धान्सप्तसंख्याकानयुक्तं रथे योजितवान् । स्वयुक्तिभिः स्वेन
योजिताभिः सह याति प्रतिदिनं गच्छति ।

अथ द्वादशीमाह—

वहिष्ठेभिर्विहरन्त्यासि तन्तुम् (४) । अव-

व्ययन्नसितं देव वस्वः । दविध्वतो रश्मयः सूर्यस्य ।

चर्मैवावाधुस्तमो अण्स्वन्तः, इति ।

हे देव सूर्य वहिष्ठेभिरतिशयेन वहनक्षमैरश्वैर्विहरंस्तत्र तत्र क्रीडंस्तनुं रश्मिबिस्तरं यासि प्राप्नोषि । किं कुर्वन्नासितमन्धकारमव्ययान्विनाशयन् । वस्वो वासयितारमाच्छादकमन्धकारं दविध्वतो दोधूयमाना विनाशनसमर्थाः सूर्यस्य रश्मयोऽण्स्वन्तरन्तरिक्षमध्ये तमोऽन्धकारमवाधुर्विनाशितवन्तः । अण्शब्दोऽप्यन्तरिक्षनामसु पठितः । तमोविनाशने दृष्टान्तः— चर्मैव यथा दृष्टेरावरकं पटलरूपं चर्मापनयति तद्वत् । एतच्चोभयं सौर्ये कर्मणि द्रष्टव्यम् ।

अथ त्रयोदशीमाह—

पर्जन्याय प्रगायत । दिवस्पुत्राय मीढुषे । स नो

यवसमिच्छतु, इति ।

हे ऋत्विजः पर्जन्याय पर्जन्यदेवार्थं प्रगायत प्रकर्षेण गानं कुरुत । कीदृशाय । दिवस्पुत्राय स्वर्गलोकस्य पुत्रस्थानीयाय मीढुषे सेचनसमर्थाय । स च पर्जन्यो नोऽस्मदर्थं यवसं तृणसस्यादिकमिच्छतु वृष्टिद्वारेण पंपादयत्वित्यर्थः ।

अथ चतुर्दशीमाह—

अच्छा वद तवसं गीर्भिराभिः । स्तुहि पर्जन्यं

नमसा विवास । कनिक्रदवृषभो जीरदानुः ।

रेतो दधात्वोषधीषु गर्भम् (५), इति ।

हे पर्जन्यदेव तवसमच्छाऽस्मद्वितं बलमभिलक्ष्य वद गर्जनरूपं शब्दं कुरु । येन गर्जनेन वृष्टिद्वाराऽस्माकं बलं संपद्यते तथा गर्जनं कुरु । हे ऋत्विक्समूहाऽऽभिर्गीर्भिर्वैदिकीभिः स्तुतिभिः पर्जन्यदेवं स्तुहि । नमसा विवास सर्वो जनो नमस्कारेण परिचर्या चकार । कनिक्रदत्पुनः पुनर्गर्जन्वृषभो वर्षणक्षमो जीरदानुरस्मज्जीवन्हेतुरयं पर्जन्य ओषधीषु गर्भं रेतो गर्भकारणबीजं दधातु स्थापयतु ।

अथ पञ्चदशीमाह—

यो गर्भमोषधीनाम् । गवां कृणोत्यर्विताम् । पर्जन्यः

पुरुषीणाम्, इति ।

यः पर्जन्य ओषधीनां गवामर्वितामश्वानां पुरुषीणां मनुष्यस्त्रीणां च गर्भं कृणोति करोति स पर्जन्योऽभीष्टं साधयन्त्विति शेषः ।

अथ षोडशीमाह—

तस्मा इदास्ये हविः । जुहोता मधुत्तमम् । इडां नः

संयतं करतु, इति ।

यः पर्जन्यदेवो गर्भमदस्तस्मा इत्तस्यैव पर्जन्यस्य देवस्याऽऽस्ये मुखे हे ऋत्विजो हविर्जुहोत । कीदृशं हविः । मधुमत्तममतिशयेन मधुरम् । स च पर्जन्योऽस्माकं संयतं सम्यङ्नियतमिडामभं करत्करोतु । पर्जन्यायेत्यादिमन्त्रचतुष्टयं पर्जन्यदेवताके कर्मणि द्रष्टव्यम् । अत एव सूत्रकारश्चातुर्मास्येष्वन्वारम्प्रणीयेष्टौ पर्जन्यचरं विधाय तत्र पर्जन्यायेति मन्त्रद्वयं विनियुक्तवान् ।

अथ सप्तदशीमाह—

तिस्रो यदग्ने शरदस्त्वामित् । शुचिं घृतेन

शुचयः सपर्यन् । नामानि चिदधिरे यज्ञिया-

नि । असूदयन्त तनुवः सुजाताः (६), इति ।

हेऽग्ने यद्यस्मात्कारणात्तिस्रः शरदस्त्रीन्संवत्सराञ्छुचयः पुद्गा मरुतः शुचिं त्वामिच्छुद्वात्मानं त्वामेव घृतेन सपर्यन्परि(र्य)वरन् । तस्मात्कारणाद्यज्ञियानि यज्ञयोग्यानि नामानि चिदधिरे नामान्यपि धृतवन्तः । तानि च मरुतां नामान्यन्यत्राऽऽस्त्रातानि “ईदृङ् चान्यादृङ् च” इत्यादीनि । ते च मरुतः सुजातास्तनुवः सुष्टु समुत्पन्नाः स्वकीयास्तनूस्सूदयन्तान्तारिक्षे प्रेरितवन्तः । अयं मन्त्र आग्नेये कर्मणि द्रष्टव्यः ।

अथाष्टादशीमाह—

इन्द्रश्च नः शुनाक्षीरौ । इमं यज्ञं

मिमिक्षतम् । गर्भं धत्तस्व स्वस्तये, इति ।

शुनो वायुः सीर आदित्यः । हे शुनासीरौ नोऽस्मदीयमिमं यज्ञं मिमि-
क्षतं घृतादिद्रव्येण सेक्तुमिच्छतम् । भवत्स्वामी योऽयमिन्द्रः सोऽपि सक्तुमि-
च्छतु । तथा शुनासीरौ युवां स्वस्तये क्षेमाय गर्भं घत्तं संपादयतम् ।

अथैकानविंशीमाह—

ययो॒रिदं॒ विश्वं॒ भुव॑नमाविवेश॑ । ययो॒रानन्दो॒
निहि॑तो मह॑श्च । शुना॑सीरावृ॒तुभिः॑ संवि-
दानौ॑ । इन्द्र॑वन्तौ ह॒विरिदं॒ जुषे॑थाम् , इति ।

ययोः शुनासीरयोरिदं विश्वं भुवनमाविवेश प्रविष्टमाश्रितमित्यर्थः । तथा
ययोः शुनासीरयोरानन्दो निहितोऽवस्थितो महश्च तेजोऽप्याश्रितम् । तौ
शुनासीरावृतुभिर्वसन्तादिदेवैः सह संविदानावैकमत्यं गताविन्द्रवन्ताविन्द्रेण
युक्तौ युवामिदं हविर्जुषेथाम् । एतच्चोभयं शुनासीर्ये कर्मणि द्रष्टव्यम् ।

अथ विंशीमाह—

आ॒ घा॒ ये अ॒ग्निमि॑न्धते । स्तृ॒णन्ति॑ ब॒र्हिर्-
नु॒षक् । येषा॑मिन्द्रो यु॒वा सखा॑, इति ।

ये यजमाना ऋत्विज आ समन्तादग्निमिन्धते प्रज्वलयन्ति । घशब्दः पाद-
पूरणार्थः प्रसिद्धार्थो वा । प्रसिद्धा ऋत्विज इत्यर्थः । तथाऽऽनुषगनुषक्तं
बर्हिर्ये स्तृणन्ति । तथा येषां यजमानादीनां युवा नित्यतरुण इन्द्रः सखा
सखिवत्सुलभो भवति । ते यजमानादयः कर्मानुतिष्ठन्तिवति शेषः । अनेन
मन्त्रेण सुत्यादिने महारात्रे बुद्ध्वा सदोऽभिमृशेत् । तथा च सूत्रकारणो-
क्तम्—“आ घा ये अग्निमिन्धत इति सदः” इति ।

अथैकविंशीमाह—

अ॒ग्न इन्द्र॑श्च मे॒दिना॑ । ह॒थो वृ॒त्राण्य॑-
प्रा॒ति । यु॒वश्च॑ हि वृ॒त्रह॑न्त॒मा, इति ।

हेऽग्ने त्वं चेन्द्रश्च मेदिना मेदस्वन्तौ बलवन्तौ वृत्राणि शत्रूनप्रति प्रति-
कूलत्वं यथा [न] भवति तथा हथो मारयथः । हि यस्मात्कारणाशुवं युंवा-
मुभौ वृत्रहन्तमाऽतिशयेन शत्रुघातिनौ ।

अथ द्वाविंशीमाह—

याभ्या॑ सुव॒रज॑यन्नग्र॒ ए॒व । या॒वा॒त॒स्थ॒तु॒र्भु॒वन॑स्य
मध्ये । प्र॒च॒र्ष॒णी वृ॒षणा॒ वज्र॑बाहू । अ॒ग्नी इन्द्रा॑
वृ॒त्र॒हणा॑ हु॒वे वाम् (७), इति ।

म॒न इन्द्रो॑ ग॒वि॒ष्टिषु॒ तन्तुं॒ गर्भ॑सु॒जा॒ताः सखा॑ स॒त च॒ ।

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्था-
ध्याये पञ्चमोऽनुवाकः ॥ ५ ॥

याभ्यामिन्द्राग्निभ्यामग्र एवेतः पूर्वमेवानुगृहीता यजमानाः सुवरजय-
न्स्वर्गं जितवन्तः । यौ चेन्द्राग्नी भुवनस्य मध्ये सर्वत्राऽऽतस्थतुः, आगत्य
स्थितौ । ताविन्द्राग्नी वां युवां हुवेऽस्मिन्कर्मण्याह्वयामि । कीदृशी । प्रचर्षणी
प्रकृष्टैश्चर्षणीभिर्मनुष्यैर्यागकर्तृभिर्युक्तौ वृषणा कामानां वर्षयितारौ वज्रबाहू
हस्ते वज्रं धारयन्तौ वृत्रहणा वैरिघातिनौ । एतच्चोभयमैन्द्राग्ने कर्मणि
द्रष्टव्यम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे चतुर्थप्रपाठके पञ्चमोऽनुवाकः ॥ ५ ॥

अथ चतुर्थप्रपाठके षष्ठोऽनुवाकः ।

षष्ठेऽनुवाके प्रथमामृचमाह—

उ॒त नः॑ प्रि॒या प्रि॒यासु॑ । स॒प्तस्व॑सा सु॒जुष्टा॑ । सर॑स्वती
स्तो॒म्याऽभू॑त्, इति ।

इयं सरस्वती स्तोम्या स्तोत्रयोग्याऽभूत् । कीदृशी । प्रियासु देवतासु
मध्येऽत्यन्तं प्रियोत्तापि च नोऽस्माकं विशेषतः प्रिया, सप्तसंख्याका ब्राह्मी-
माहेश्वरीत्याद्या देवताः स्वसारो भगिन्यो यस्याः सा सप्तस्वसा सुजुष्टा
सुष्ठु सेविता ।

अथ द्वितीयामाह—

इ॒मा जु॒ह्वाना॑ यु॒ष्मदा॑ नमो॑भिः । प्र॒ति स्तो॒मम्

सरस्वति जुषस्व । तव शर्मन्प्रियतमे दधानाः ।

उपस्थेयाम शरणं न वृक्षम्, इति ।

हे सरस्वति युष्मद्युष्मांस्त्वामित्यर्थः । इमे यजमाना नमोभिर्नमस्कारैः सहऽऽजुह्वानाः सर्वतो होममाह्वानं वा कुर्वन्तो वर्तन्ते । स्तोमं त्वदीयं स्तोत्रं ममि प्रातिस्विकमसाधारणं जुषस्व सेवस्व । तव प्रियतमेऽतिप्रिये वृक्षबहुषका-
रके शर्मन्शरणे गृहे दधाना हविर्धारयन्तो वयमुपस्थेयामोपस्थानं करवाम । एतदुभयं सारस्वते कर्मणि द्रष्टव्यम् । तथा “ सारस्वतीं मेषीमालमेव ” इत्यस्य पशोः सूत्रे प्रतीकमाज्ञातम्—“ इमा जुह्वाना यस्ते स्तनः ” इति ।

अथ तृतीयामाह—

त्रीणि पदा विचक्रमे । विष्णुर्गोपा अदाभ्यः ।

ततो धर्माणि धारयन् (१), इति ।

गोपाः सर्वस्य जगतो रक्षकोऽदाभ्यः केनाप्यतिरस्कार्यो विष्णुः कृत्स्नेऽपि जगति त्रीणि पदा विचक्रमे पदत्रयं निदधौ । किं कुर्वस्ततस्तस्मात्पदत्रया-
द्धर्माणि धारयितव्यानि सर्वाणि वस्तूनि धारयन् ।

अथ चतुर्थीमाह—

तदस्य प्रियमग्नि पाथो अश्याम् । नरो यत्र देव-

यवो मदन्ति । उरुक्रमस्य स हि बन्धुरित्था ।

विष्णोः पदे परमे मध्व उत्सः, इति ।

देवयवो देवानिच्छन्तो नरो यजमाना यत्र भागीरथीजले मदन्ति हृष्यन्ति । अस्य विष्णोः प्रियं तत्पाथो भागीरथीजलमभ्यश्यामामितो व्याप्तवान् । उरु-
क्रमस्य विस्तीर्णपादस्य विष्णोः परमे पदे तृतीये पादे बन्धुः संबद्धो मध्वो मधुर उत्सो भागीरथीप्रवाह इत्या हि एवंविधः । हिशब्दः सर्वलोकमस्ति-
द्धियोतनार्थः ।

अथ पञ्चमीमाह—

क्र॒त्वा दा अ॒स्थु श्रेष्ठः । अ॒य त्वा व॒न्वन्त्सु-
रे॒क्णाः । म॒र्त आनाश सुवृ॒क्तिम्, इति ।

क्रत्वा क्रतौ कर्मणि दा हविषो दाता श्रेष्ठः सर्वेषां मध्ये प्रशस्तोऽस्थु भवतु । हेऽग्नेऽद्यास्मिन्कर्मणि त्वां बन्धन्याचमानः सुरेक्णाः शोभनधनो मर्तो मनुष्यः सुवृत्तिं सुष्ठु दारिद्र्यवर्जनमानाशाऽऽनशे व्याप्नोति । अयं मन्त्र आग्नेये कर्मणि द्रष्टव्यः ।

अथ षष्ठीमाह—

इ॒मा ब्र॒ह्म ब्रह्म॒वाह । प्रि॒या त आ ब॒र्हिः
सी॒द । वी॒हि सूर॒ पुरो॒डाश॑म् (२), इति ।

ब्रह्माणि वेदान्वहतीति ब्रह्मवाहो वेदैरबिनाभूतः सूर्यः । अत एवान्यत्राऽऽस्नातम्—“वेदैरक्षून्यस्त्रिभिरेति सूर्यः ” इति । तादृश सूर हे सूर्येमा ब्रह्मेमानि ब्रह्माणि वेदवाक्यानि कर्मण्यस्मिन्नुच्चार्यमाणानि ते प्रिया तव प्रियाणि । अतस्त्वं बर्हिःसीद ब्रह्ममागच्छ पुरोडाशं वीहि भक्षय । अयं मन्त्रः सूर्ये कर्मणि द्रष्टव्यः ।

अथ सप्तमीमाह—

उ॒प नः सू॒नवो गिरः । शृ॒ण्वन्त्वमृ॒तस्य॑
ये । सु॒मृ॒डीका भ॑वन् नः, इति ।

अमृतस्य सूनवः क्षीरस्व पुत्रा ये मरुतः सन्ति । तथा च ब्राह्मणमास्नातम्—“पृश्निष्ये वै पयसो मरुतो जाताः ” इति । हे मरुतो नोऽस्मदीया गिरः स्तुतिरूपा वाच उपशृण्वन्तु । ततो नोऽस्माकं सुमृडीकाः सुखहेतवो भवन्तु । अयं मन्त्रो मारुते कर्मणि द्रष्टव्यः ।

अथाष्टमीमाह—

अ॒द्या नो दे॒व स॒वितः । प्र॒जाव॑त्सा॒वीः
सौ॒भ॒गम् । परा॑ दृ॒ष्टव॑मि॒ सुव॑, इति ।

हे सवितर्देवाद्यास्मिन्कर्मणि नोऽस्माकं प्रजावस्तुत्रपौत्राद्युपेतं सौवर्गं सौ-
भाग्यं सावीरनुजानीहि । दुष्णामिधं दुःस्वप्ननिमित्तं दोषं परासुव विनाशय ।
अथ नवमीमाह—

विश्वानि देव सवितः । दुरितानि परा-

सुव । यद्भद्रं तन्म आसुव, इति ।

हे सवितर्देव विश्वानि दुरितानि परासुव विनाशय । यद्भद्रं कल्याणमस्ति
तन्मे ममाऽऽसुव सर्वतोऽनुजानीहि । एतदुभयं सावित्रे कर्मणि द्रष्टव्यम् ।

अथ दशमीमाह—

शुचिर्मर्कैर्बृहस्पतिम् (३) । अध्वरेषु नमस्यत ।

अनाम्योज आर्चके, इति ।

ह ऋत्विजः शुचिं शुद्धं बृहस्पतिमध्वरेषु यागेष्वर्कैरर्चनैः सह नमस्यत
नमस्कुरुत । तस्य बृहस्पतेः प्रसादाद्दहमनामि कस्यार्थवशमोजो बलमाचके
सर्वतः प्राप्नवानि । अयं मन्त्रो बृहस्पत्ये कर्मणि द्रष्टव्यः ।

अथैकादशीमाह—

याऽधारयन्त देवा सुदक्षा दक्षपितारा । असुर्याय

प्रमहता, इति ।

देवाः सर्वेऽपीन्द्रादयो देवाः सुदक्षा सुष्टु दक्षौ कुशलो दक्षपितारा दक्षस्य
कर्मणः पालकौ यौ मित्रावरुणौ प्रमहता प्रकृष्टेन तेजसाऽसुर्यायासुरसंबन्धिने
विनाशाय(या)धारयन्त चित्ते प्रमहन्तो मित्रावरुणावेवासुरान्विनाशयत
इत्येवं निश्चितवन्तः । अयं मन्त्रो मित्रावरुणशस्त्रेऽन्तर्भावनीयः ।

अथ द्वादशीमाह—

स इत्क्षेति सुधित ओर्कसि स्वे । तस्मा इडा

पिन्वते विश्वदानी । तस्मै विशाः स्वयमेवाऽऽनम-

न्ति । यस्मिन्वशा रान्ति पूर्ण एति, इति ।

यस्मिन् राजनीन्द्रे ब्रह्मा बृहस्पतिः पूर्वं एति पुरतो गच्छति स इत्स एवेन्द्रो
राजा स्वे स्वकीय ओकसि स्थाने सुधितः सुखं प्राप्तः सन्सेति सीदति ।
तस्मै राज्ञ इडा धेनुर्विश्वदानी सर्वदा पिन्वते प्रीतिं जनयति । तस्मै राज्ञे
विशः प्रजाः स्वयमेवाऽऽनमन्ति वञ्ची भवन्ति । अत्र राजशब्देनेन्द्रो मनुष्यो
वा विवक्षितव्यः । अयं मन्त्रो बार्हस्पत्ये कर्मणि द्रष्टव्यः ।

अथ त्रयोदशीमाह—

सकूतिमिन्द्र सच्युतिम् । सच्युतिं जघनच्युतिम्
(४) । कनात्काभां न आभर । प्रयप्स्यन्निव
सक्थ्यौ, इति ।

हे इन्द्र कनात्काभां कनकवज्रासमानां रूपवतीं कन्यां नोऽस्मदर्थमाभ-
राऽऽनय । कीदृशीम् । सकूतिं कूतिराकूतिः संकल्पस्तेन सहितामस्मास्वनुर-
क्तामित्यर्थः । सच्युतिं च्युतिः क्षरणं वीर्यस्यन्दनं तेन सहिताम् । अनुरागा-
तिशयेन हि सहसा वीर्यं स्पन्दति । एतदेव पुनः सच्युतिमित्यनूद्य जघन-
च्युतिमित्यनेन व्याख्यायते । आहरणे दृष्टान्तः—सक्थ्यौ प्रयप्स्यन्निव
यथाऽत्यन्तं कामुक ऊरुद्वयं प्रति यन्धुमुद्युक्तोऽत्यन्तादरेण स्त्रियमाहरति
तद्वत् ।

अथ चतुर्दशीमाह—

वि न इन्द्र मृधो जहि । कनीखुनदिव सापयन् ।
अभि नः सुष्टुतिं नय, इति ।

हे इन्द्र मृधोऽस्यद्विवाहप्रतिबन्धकाञ्छत्रूविजहि विविधं मारय । कनीखुन-
दिव सापयन् यथा पूर्वं भूमौ निक्षिप्तं द्रव्यमतिशयेन खनित्वा स पुरुषः
स्वपुत्रं प्रत्यानीय संयोजयति तद्वत्त्वभाषि कन्यारत्नमस्मासु संयोजयन्नोऽ-
स्मदीयां सुष्टुतिं शोभनां कीर्तिमाभि सर्वतो नय प्रापय । एतच्च मन्त्रद्वयं
कन्यालभार्थं विनियोज्यम् ।

अथ पञ्चदशीमाह—

प्रजापतिः स्त्रियां यशः । मुष्कयो रद-

धात्सर्पम् । कामस्य तृप्तिमानन्दम् ।

तस्याग्ने भाजयेह मां, इति ।

योऽयं भजापतिर्जगतः सृष्टा स्त्रियां वशो भार्यायां गर्भरूपेण यज्ञसः कारणं यद्वीर्यं तन्मुष्कयोरण्डयोः सर्पं संबन्धमदधत्स्थापितवान् । तस्यैव स्थापितस्य विशेषणानि कामस्य तृप्तिं तृप्तिकारणम् । तस्मिन्गच्छिते सति घोषिन्मे भूयादिति कामो निर्वर्तते तस्मिन्नुत्तिरेव तृप्तिः । अतः एवाऽऽनन्दं सुखकारणम् । हेऽयं इह विवाहे कर्मणि मां तस्य वीर्यस्य सुखं भाजय मायय ॥

अथ षोडशीमाह—

मोदः प्रमोद आनन्दः (५) । मुष्कयो-

निहितः सर्पः । सृत्वेव कामस्य तृप्त्याणि ।

दक्षिणानां प्रतिग्रहे, इति ।

मोदादयस्त्रयस्तारम्येनावस्थिताः सुखावान्तरविशेषाः । वार्ताजन्यः सुख-विशेषो मोदः । दर्शनजन्यः प्रमोदः । भोगजन्य आनन्दः । तेषां सर्वेषां सर्पः समवायहेतुर्मुष्कयोर्निहितः स्थापितः । दक्षिणानां प्रतिग्रहे सति कामस्य सृत्वेव कामितार्थं प्राप्येव तृप्त्याणि तृप्तिर्भवति । अयमर्थः— ऋत्विजां दक्षिणाकाले कन्याऽपि दीयते । अत एवाऽऽपस्तम्बधर्मेषु स्मर्य-ते—“ दैवे यज्ञतन्त्र ऋत्विजे प्रतिपादयेत् ” इति । दैवे विवाहे चिकीर्षिते सति यज्ञप्रयोगमध्य ऋत्विजे कन्यां समर्पयेत् । आश्वलायनोऽपि दक्षिणा-रूपायाः कन्याया अभिमर्शनं विधत्ते—“ अभिमृशेदप्राणि कन्यां च ” इति । तस्मादक्षिणानां प्रतिग्रहे सति कन्यां प्राप्तस्य यष्टशी तृप्तिस्तादृशी तृप्तिर्भवतीति ।

अथ सप्तदशीमाह—

मनसश्चित्तमाकूतिम् । वाचः सत्यमंशी-

महि । पशूनां रूपमन्नस्य । यशः श्रीः

श्रयतां मयि, इति ।

मनसः संबन्धि चित्तं विज्ञानमाकूतिः संकल्पं वाचः संबन्धि सत्यवद्भा-

चाशीमहि प्राप्नुयाम । तथा पशूनां गवादीनां रूपमनेकविधं स्वरूपमन्नस्य
संबन्धि यशः कीर्तिं चाशीमहि । मयि श्रीर्धनसमृद्धिः भयतां सेवताम् ।

अथाष्टदशीमाह—

यथाऽहमस्या अतृप* स्त्रियै पुमान् । यथा स्त्री
तृप्यति पुंसि प्रिये प्रिया । एवं भगस्य तृप्याणि
(६) । यज्ञस्य काम्यः प्रियः, इति ।

अस्यै स्त्रिया अस्यां विवाहेन लब्धायां स्त्रियां पुमानहं यथाऽतृपं येन
प्रकारेण तृप्तोऽस्मि यथा च प्रिया स्त्री प्रिये पुंसि तृप्यत्येवमहं भगस्य
तृप्याणि सौभाग्येन तृप्तो भवानि । कीदृशोऽहम् । यज्ञस्य काम्यो यज्ञो हि
स्वानुष्ठानाय मां कामयते । अत एव यज्ञस्याहं प्रियः ।

अथैकोनविंशीमाह—

ददाभीत्याग्निर्वदति । तथेति वायुराह
तत् । हन्तेति सत्यं चन्द्रमाः ।
आदित्यः सत्यमोमिति, इति ।

एतां कन्यामहं ददाभीत्येवमग्निर्ब्रूते । तत्तथाऽस्तिवति वायुरप्याह । चन्द्र-
मास्तु तत्सत्यं हन्त ममायं हर्ष इत्याह । आदित्यः सत्यमोमित्यवश्यमङ्गी-
करोमीति ब्रूते ।

अथ विंशीमाह—

आपस्तत्सत्यमाभरन् । यशो यज्ञस्य दक्षि-
णाम् । असौ मे कामः समृध्यताम्, इति ।

यज्ञस्य दक्षिणां यज्ञसंबन्धिदक्षिणारूपं यशो यज्ञसः कारणं तत्कन्यारूपं
वस्त्वापः सत्यमाभरन्नन्देवता अवश्यमानयन् । तस्मादसौ पुत्रोत्पादन-
रूपो मे कामः समृध्यतां समृद्धो भवतु । प्रजापतिरित्यादिमन्त्रषट्कस्य
कन्याप्रतिग्रहे विनियोगमाह बौधायनः—“ अथ यदि दक्षिणाभिः सह
दत्ता स्यान्नात्र वरान्प्रहिणुयात्तां प्रतिगृह्णीयात्प्रजापतिः स्त्रियां यज्ञ इत्ये-
ताभिः षडभिरनुच्छन्दसम् ” इति । आपस्तम्बमतानुसारिणस्तु बध्वोः
शिरसि तण्डुलप्रक्षेपे विनियोगमाहुः ।

अथैकविंशीमाह—

न हि स्पशमविदन्नन्यमस्मात् । वैश्वानरात्पुंर
एतारमग्नेः (७) । अथेममन्थन्नमृतम-
मूराः । वैश्वानरं क्षेत्रजित्याय देवाः, इति ।

वैश्वानरनामकादस्मादग्रेरन्यं देवं स्पशं रक्षसां बाधकं पुर एतारं देवानां
पुरतो गन्तारं न ह्यविदन्देवाः सर्वथा नाळमन्त । अथानन्तरममूरा अमूदा
देवाः क्षेत्रजित्याय कर्मानुष्ठानाङ्गक्षेत्रजयाय तन्मार्गजयाय वाऽमृतं केना-
प्यतिरस्कृतमीं वैश्वानरामिमं वैश्वानराख्यमग्निममन्थन्नरण्यायोर्मथितवन्तः ।

अथ द्वाविंशीमाह—

येषामिमे पूर्वं अर्मास आसन् । अयूपाः सद्य
विभृता पुरुणि । वैश्वानर त्वया ते
नुत्ताः । पृथिवीमन्यामभितस्थुर्जनासः, इति ।

येषां जनानां यजमानानामयूपा विमोहरहिता इमे वैश्वानरस्य मन्थितारो
देवाः पूर्वेऽर्मासः पूर्वभाविनो गन्तार आसन् । पुरुणि सद्य बहूनि यज्ञगृहाणि
च येषां यजमानानां विभृतानि विशेषेण संपादितानि ते जनासो जना यज-
माना हे वैश्वानर त्वया नुत्ताः प्रेरिताः सन्तोऽन्यां कांचिद्यज्ञयोग्यां
पृथिवीमभितस्थुरभिगम्यावस्थिताः । एतच्चोभयं वैश्वानरदेवत्ये कर्मणि
द्रष्टव्यम् ।

अथ त्रयोविंशीमाह—

पृथिवीं मातरं महीम् । अन्तरिक्षमुप-
ब्रुवे । बृहतीमूतये दिवम्, इति ।

इमां पृथिवीं महीं महतीं मातरं मातृसमानामहमुपब्रुवे । यथा माता पाल-
यति तथा त्वं पालयेति ब्रुवे प्रार्थये । अन्तरिक्षमप्यवकाशदानाय प्रार्थये ।
बृहतीं मौढां दिवमप्युतये दृष्टिप्रदानेन रक्षणाय प्रार्थये ।

अथ चतुर्विंशीमाह—

विश्वं विभर्ति पृथिवीम् (८) । अन्तरिक्षं

अथ सप्तविंशीमाह—

रात्री व्यस्यदायती । पुरुत्रा देवक्षमिः ।

विश्वा अपिभिर्वाधित, इति ।

पुरुत्रा पुरुषु बहुषु दिवसेष्वायती पुनः पुनरामच्छन्ती रात्री देवी रात्र्य-
भिमानीनी देवताऽऽभिः सर्वेषां प्राणिनां चक्षुर्भिर्यस्यद्विरुयाताऽभूत् । अन्व-
कारं ज्योत्स्नां वा दृष्ट्वा रात्रिरियमिति निश्चीयते । सा च देवी विश्वाः
भियः सर्वाः संपदोऽधिष्ठायाधित धारितवती ।

अथाष्टाविंशीमाह—

उप ते गा इवाकंरम् । वृणीष्व दुहित-

र्दिवः । रात्री स्तोमं न जिग्युषी, इति ।

दिवो दुहितर्दुलोकदेवतायाः पुत्रि हे रात्रि गा इव गोभिरुपलोकसप्तलो-
महिषादीन्सर्वानपि पशून्स्त उपाकरं तव समीपे कृतवानस्मि । अतो
वृणीष्व रक्षार्थं सर्वानपि मवादीन्स्वी कुरु । रात्रौ हि पशवः आलासु
रक्ष्यन्ते । इयं रात्री देवी स्तोमं नास्माभिः कृतं स्तोत्रमपि जिग्युषी जित-
वती वशीकृतवती । एषश्च मन्त्रद्वयमरिष्टदर्शनेषु क्षेमेषु विनियोज्यम् ।
तथा च बहवृचा आरण्यकाण्डे संहितोपनिषदि प्रत्यक्षाणि स्वप्नगतानि
चारिष्टान्युपन्यस्यानन्तरमिदमामनन्ति “ स यद्येतेषां किञ्चित्पश्येत् । उपोष्य
पशंसं स्मरन्लीपाकं आपयित्वा रात्रिसूक्तेन मत्सृचं हुत्वा ” इति ।

अथैकोनविंशीमाह—

देवीं वाचंमजनयन्त देवाः । तां विश्वरूपाः पश्वे

धदन्ति । सा नो मन्त्रेषुमूर्जं दुहाना । धेनुर्वागस्वा-

नुप सुष्टुतैतुं (१०), इति ।

देवाः सर्वे वाचं देवीमजनयन्त । तां वाचं विश्वरूपा द्विपाचकतुष्टाच-
दवान्तरभेदेन बहुविधाः पशवः स्वस्वभावाभ्यामेव धदन्ति । एषा वाग्रूपा
धेनुर्नोऽस्पदर्थमिषमश्चमूर्जं क्षीरादिरसं दुहाना संपादयन्ती सुष्टुताऽस्माभिः
सुष्टु वेदिकैः स्तोत्रैः स्तुता मन्त्रा इष्टा स्वस्वभान्प्रत्यागच्छतु ।

अथ त्रिंशीमाह—

यद्वाग्बदन्त्यविचेतनानि । राष्ट्रां देवानां निषसादं
मन्द्रा । चतस्र ऊर्जं दुदुहे पयांसि । कं स्विदस्याः
परमं जगाम, इति ।

यद्वाग्या वाग्देवताऽविचेतनान्यचेतनसदृशान्मूकान्प्राणिनो वदन्त्यभिव-
दनक्षमाङ्कुर्वती । देवानां सर्वेषां राष्ट्री राष्ट्रपदा मन्द्रा हृष्टा सती निषसादा-
श्मदीये कर्मण्युपविष्टा । यस्या वाग्देव्याः प्रसादाच्चतस्रो दिग्देवता ऊर्जं
क्षीरादिरसद्रव्यं पयांसि जलानि च दुदुहे दुहन्ति संपादयन्ति । अस्या
वाग्देव्याः परमं पदं मनुष्यः कस्विज्जगाम कुत्र वा प्राप्तवान्स्तदीयस्थानं
प्राप्तुं न कोऽपि क्षम इत्यर्थः । इदं च मन्त्रद्वयं “ वाचे वेहतम् ” इति विहिते
पशो विनियोक्तव्यम् । अत एव तदीये स्तोत्रे प्रतीकद्वयमास्नातम्—“ देवीं
वाचमजनयन्त यद्वाग्बदन्ति ” इति ।

अथैकत्रिंशीमाह—

गौरी मिमाय सलिलानि तक्षती । एकपदी द्विपदी
सा चतुष्पदी । अष्टापदी नवपदी बभूवुषी । सह-
स्राक्षरा परमे व्योमनू, इति ।

परमे व्योम्नि ब्रह्मणि प्रतिष्ठिता गौरी गौरवर्णा वाग्देवी सृष्ट्युपक्रमे
सलिलसदृशानि वर्णपदवाक्यानि तक्षती सृजन्ती मिमाय शब्दमकरोत् ।
कथम् । प्रथमं प्रणवात्मनैकपदी ब्रह्मणो मुखान्निर्गता । अनन्तरं व्याहृति-
रूपेण सावित्रीरूपेण च द्विपदी । ततो वेदचतुष्टयरूपेण चतुष्पदी । ततो
वेदाङ्गैः षडभिः पुराणधर्मशास्त्राभ्यां चाष्टापदी । ततो मीमांसान्यायसां-
ख्ययोगपाञ्चरात्रपाशुपतायुर्वेदधनुर्वेदगान्धर्वैर्नवपदी । ततोऽनन्तैर्वाक्यसंदर्भैः
सहस्राक्षराऽनन्तविधा बभूवुषी संपन्ना ।

अथ द्वात्रिंशीमाह—

तस्याः समुद्रा अधि विक्षरन्ति । तेन जीवन्ति

प्रदिशश्चतस्रः (११) । ततः क्षरत्यक्षरम् । तद्वि-
श्वमुपजीवति, इति ।

तस्यां वाग्देवतायामभिधृताः समुद्राः समुद्रसमाना वेदा विक्षरन्ति विविधं
प्रवर्तन्ते । तेन प्रवर्तनेन चतस्रः प्रदिशश्चतुर्विधाः प्राच्यादिदिगवस्थिताः
प्राणिनो जीवन्ति वेदोक्तमनुष्ठायैहिकमामुष्मिकं च प्राप्नुवन्ति । ततो वेदा-
देवाक्षरं प्रणवात्मकं प्रवर्तते । तदेतदक्षरं विश्वमुपजीवति सर्वे जनाः प्रणवा-
नुष्ठानेन स्वापेक्षितं फलं प्राप्नुवन्ति । एतच्च मन्त्रद्वयं “ वाचे वेहतम् ”
इत्यत्रैवोपहोमार्थं दृष्टव्यम् ।

अथ त्रयस्त्रिंशीमाह—

इन्द्रा सूरौ जनयन्विश्वकर्मा । मरुत्वाश्च अस्तु
गणवान्सजातवान् । अस्य स्नुषा श्वशुरस्य प्रशि-
ष्टिम् । सपत्ना वाचं मनसा उपासताम्, इति ।

इन्द्रा परमैश्वर्ययुक्तः सूरौ सूर्यो विश्वकर्मा सर्वव्यापारयुक्तो विश्वं जन-
यन् । मरुत्वान्मरुद्भिर्युक्तो गणवान्वसुरुद्रादित्यगणैः सहितः सजातवान्स-
जातैः स्वेन समानजन्मभिः सर्वैः सहितश्च सन्यजमानस्यानुग्राहकोऽस्तु ।
ततश्चास्य यजमानस्य श्वशुरस्थानीयस्य सपत्नाः शत्रवः स्नुषा श्रुवावाभि-
लीयमानाः सन्तः प्रशिष्टिं प्रशासनरूपां वाचं मनसोपासतां मनःपूर्वं सेवता-
(न्ता)म् ।

अथ चतुस्त्रिंशीमाह—

इन्द्रः सूरौ अतरद्भजांसि । स्नुषा सपत्नाः श्वशु-
रोऽयमस्तु । अयं शत्रूञ्जयतु जर्हषाणः । अयं
वाजं जयतु वाजसातौ, इति ।

इन्द्रः परमैश्वर्ययुक्तः सूरः सूर्यो रजांसि रज्जुकानि प्राणिजातान्यतरत्ती-
र्णवान्वशी कृतवानित्यर्थः । तत्प्रसादाद्यजमानस्य सपत्नाः शत्रवः स्नुषाव-
त्स्वाधीनाः सन्तु । अयं तु यजमानः श्वशुरोऽस्तु श्वशुरवत्स्वामी भवतु ।
स्वामित्वादेवायं यजमानो जर्हषाणोऽत्यन्तं हृष्यञ्जयतु । पुनरप्ययं
यजमानो वाजसातौ स्वकीयेभ्योऽन्नदाने निमित्ते सति वाजं जयतु वैरिसं-
बन्ध्यन्नं वशं करोतु । एते ऋचौ स्नुषाश्वशुरीयायामिष्टौ याज्यानुवाक्ये ।

अथ चतुर्थीमहा —

अग्निः क्षत्रभृदनिभृष्टमोजः । सहस्रियो दीप्यताम-
प्रयुच्छन् । विभ्राजमानः समिधान उग्रः । आऽ-
न्तरिक्षमरुहदग्न्याम् (१२), इति ।

धारयन्पुरोडाशं बृहस्पतिं जघनच्युतिमानन्दो मगस्य तृप्याप्यग्नेः पृथिवी-
वज्रमेतु प्रदिशन्त्यतस्तौ वाजसातौ चत्वारि च ।

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्थाध्याये
षष्ठोऽनुवाकः ॥ ६ ॥

अवकाशे सप्तमृद्धं धारयन्निभृष्टमोजः केनाप्यतिरिक्तं बलमस्मभ्यं
प्रयच्छन्निति शेषः । सहस्रियो देवसहस्रेण संमितोऽप्रयुच्छन्प्रमादप्रकुर्वन्दीप्य-
ताम् । विभ्राजमानो विशेषेण दीप्यमानः समिधानः समिद्धिर्युक्त उग्रस्तीव्रः
समन्तरिक्षमरुहदारोदुमर्हति । ततो घामगन्दिनं गच्छतु । अयं मन्त्र आग्नेये
कर्मानि द्रष्टव्यः ।

इति श्रीमत्सामयनार्थविरचिते माण्डूक्ये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयाष्टके चतुर्थप्रपाठके षष्ठोऽनुवाकः ॥ ६ ॥

अथ चतुर्थप्रपाठके सप्तमोऽनुवाकः ।

सप्तमेऽप्यमामुचमाह —

वृषाऽस्यश्शुर्वृषभाय गृह्यते । वृषाऽय-
मुग्रो नृचक्षमे । दिव्यः कर्मण्यो हितो
बृहन्नाम । वृषभस्य या ककुत्, इति ।

अङ्गुर्ललाटमकः सोमस्त्वं वृषाऽसि वीर्यवानसि । स त्वं वृषभाय भेद्यन्वे-
न्द्राक्षिण्यवार्थं गृह्यते । अयमुपांशुसवनारूप उग्रः कठिनो ग्रावा वृषा वीर्य-
वान्मुखा नृचक्षमे नृणां द्रष्टे तस्मा इन्द्राय कर्मण्योऽभिपवकर्मणि कुक्षको
हितोऽभिपवार्थमुपरे निहितः, स च दिव्यो द्योतनात्मको बृहच्छब्दस्तस्य
पञ्चमस्तत्त्वनाम । अत एव तस्य वाऽऽज्ञातः — “बृहन्नसि, बृहद्ग्रावा” इति ।

वृषभस्य श्रेष्ठस्य हिमवदादिपर्वतस्य या [ककुत्] ककुत्सदृशं शृङ्गं यदस्ति तद्रूपोऽयं पाषाणः । अत एव सन्नानां ग्रावणामभिमन्त्रणमन्त्र एवमाज्जातः—
“ पर्वतानां ककुभः प्रयुज्यते ” इति ।

अथ द्वितीया[माह]—

विषूवान्विष्णो भवतु । अयं यो मामको वृषा ।

अथो इन्द्र इव देवेभ्यः । विब्रवीतु जनेभ्यः, इति ।

हे विष्णो व्याप्तसोमायं यजमानो विषूवाञ्श्रेष्ठो भवतु । यो यजमानो मामको मदीयो वृषा यागद्वारेण फलाभिवर्षणहेतुः सोऽयमिति पूर्वत्रान्वयः । अपि च यथैवेन्द्रो देवेभ्यः कार्याणि विविच्य ब्रवीति तथाऽयं यजमानो जनेभ्यो विविच्य ब्रवीतु । अयं मन्त्रः क्वचित्कर्मणि यजमानाभिमन्त्रणार्थः ।

अथ तृतीया[माह]—

आयुष्मन्तं वर्चस्वन्तम् । अथो अधिपतिं

विशाम् (१) । अस्याः पृथिव्या अध्य-

क्षम् । इममिन्द्र वृषभं कृणु, इति ।

ह इन्द्रेण यजमानं वृषभं कृणु श्रेष्ठं कुरु । वृषभत्वमेव प्रयुज्यते—आयुष्मन्तं दीर्घेणाऽऽयुषा युक्तं वर्चस्वन्तमधिकेन बलेन युक्तमपि च विशां प्रजानामधिपतिमस्याः पृथिव्या अध्यक्षं स्वामिनम् । अयं मन्त्र आशीर्वादरूपे कर्मणि द्रष्टव्यः ।

अथ चतुर्थी[माह]—

यः सुशृङ्गः सुवृषभः । कल्याणो द्रोण आहितः ।

कार्षीवलप्रगाणेन । वृषभेण यजामहे, इति ।

योऽयमिन्द्रार्थमालभ्यमानः पशुः सोऽयं सुशृङ्गः शोभनशृङ्गेपेतः सुवृषभः सुष्ठु सेचनसमर्थः कल्याणो रमणीयो द्रोणो मुद्रमाषादिभक्षः परिपूर्णं काष्ठपात्र आहितो भक्षणाय नित्यं स्थापितः कार्षीवलप्रगाणेन कृषीवलैः कृतं कार्षीवलं तादृशं प्रगाणं प्रशंसनं यस्यासौ कार्षीवलप्रगाणस्तादृशेन तेन वृषभेण यजामहे इन्द्रं पूजयामः ।

अथ पञ्चमी[माह]—

वृषभेण यजमानाः । अक्रूरेणैव सर्पिषा । मृधश्च
सर्वा इन्द्रेण । पृतनाश्च जयामासि (२), इति ।

यथाऽक्रूरेण स्वादुत्तमेन सर्पिषा यागः क्रियते तथैव वृषभेणानेन यज-
माना वयमिन्द्रेणानुगृहीताः सन्तो मृधश्च शत्रूनपि सर्वाः पृतनाश्च परकीय-
सेना अपि जयामासि वशी कुर्मः ।

अथ षष्ठी[माह]—

यस्यायमृषभो हविः । इन्द्राय परिणीयते । जयाति
शत्रुमायन्तम् । अथो हन्ति पृतन्यतः, इति ।

यस्य यजमानस्यायमृषभो हविर्भूत्वेन्द्रार्थं परितो नीयते स यजमान
आयन्तमागच्छन्तं शत्रुं जयति । अपि च पृतन्यतोऽस्माद्रोधिनीं सेनाभि-
च्छतः पुरुषान्सर्वानपि हन्ति ।

अथ सप्तमी[माह]—

नृणामहं प्रणीरसत् । अग्रं उद्भिन्दतामसत्, इति ।

अयं वृषभेयाजी नृणां मनुष्याणां प्रणीरसत्प्रकर्षेण नेता भवतु । अहापि
चोद्भिन्दतां विरोधिजनोद्भेदनं कुर्वतां पुरुषाणां मध्येऽयमग्रेऽसत्प्रथमप्रवृत्तो
भवतु । “ यः सुशृङ्गः ” इत्यादयश्चत्वारो मन्त्राः “ ऐन्द्रमृषमालभेत् ”
इत्येतस्मिन्पञ्चावुषहोमार्थाः ।

अथाष्टमी[माह]—

इन्द्र शुष्मं तनुवा मेरयस्व । नीचा
विश्वा अभितिष्ठाभिमातीः । निशृणी-
ह्याबाधं यो नो अस्ति । उरुं नो
लोकं लृणुहि जीरदानो (३), इति ।

इन्द्र तनुवाऽस्मच्छरीरेषु शुष्मं बलं मेरयस्व मेरय । विश्वा अभिमातीः
पाप्मनो नीचैः कृत्वाऽभितिष्ठाभितोऽवस्थितं कुरु । योऽयं नोऽस्माकमपरैः

संपादित आधाधोऽस्ति तमाबाधं निशृणीहि नितरां शीर्णं कुरु । हे जीर-
दानो जीवनहेतविन्द्र नोऽस्माकमुखं बिस्तीर्णं लोकं कृणुहि कुरुष्व ।

अथ नवमीमाह—

प्रेह्यभिप्रेहि प्रभरा सहस्व । मा विवेनो विशृ-

णुष्व जनेषु । उदीडितो वृषभ तिष्ठ शुष्मैः ।

इन्द्र शत्रून्पुरो अस्माकं युध्य, इति ।

इन्द्र प्रेहि विजयार्थं गच्छ । गमनकालेऽप्यभिप्रेहि शत्रोरभिमुखो गच्छ ।
गत्वा च प्रभरणं मुख्यानां प्रहारं कुरु । सहस्वेतरानभिभव । किञ्चिदपि
शत्रुं मा विवेनोऽयमेको रक्षणीय [इति] विशेषेणाऽऽदरं मा कुरु । ततो जनेषु
महतीं मदीयां स्तुतिं शृणुष्व । हे वृषभेडितः स्तुतः सन्पुनरपि शुष्मैर्बलैः
सह शत्रून्हन्तुमुत्तिष्ठ, इन्द्रास्माकं शत्रून्पुरत एव युध्य संपहर । एतच्चो-
भयं विजयार्थमेन्द्रे कर्मणि द्रष्टव्यम् ।

अथ दशमी [माह]—

अग्रे जेता त्वं जय । शत्रून्सहस्र ओजसा । वि

शत्रून्विमृधो नुद, इति ।

हेऽग्रे जेता जयशीलस्त्वं शत्रूञ्जय । तथौजसा बलेन सहसेऽभिभव । शत्रू-
न्विनुदु विशेषेण निराकुरु । मृधोऽन्यानपि बाधकान्विनुद ।

अथैकादशी [माह]—

एतं ते स्तोमं तुविजात विप्रः । रथं न धीरः

स्वपा अतक्षम् । यदीदग्रे प्रति त्वं देव हर्षाः (४) ।

सुवर्वतीरप एना जयेम, इति ।

तुविजात प्रभूतजन्म हेऽग्रे ते तवैतं स्तोमं स्तोत्रं विप्रो यजमानोऽहमतर्क्षं
तक्षणवत्संपादनमकार्षम् । तत्र दृष्टान्तः—धीरो बुद्धिमान्स्वपाः शोभनकर्मा
शिल्पी रथं न यथा रथं तक्षति तद्वत् । हेऽग्रे देव यदीदृदिदं स्तोत्रं त्वं प्रति-
हर्षा आद्रियेथास्तर्हि वयं सुवर्वतीः सुवः कामयुता अप एनैतेन स्तोत्रेण
जयेम । एतदुभयमाग्रेये कर्मणि द्रष्टव्यम् ।

अथ द्वादशीमाह—

यो घृतेनाभिमानितः । इन्द्र जैत्राय जज्ञिषे । स नः
संकासु पारय । पृतनासाह्येषु च, इति ।

ह इन्द्र यस्त्वं घृतेनाभिमानितोऽभितः पूजितः सञ्जैत्राय ऋजुजयाय जज्ञिषे जायसे जयसमर्थ इत्यर्थः । स त्वं संकासु परकीयसेनासु नोऽस्मान्पारय पाळय । तथा पृतनासाह्येषु च सेनानामभिभवेष्वापि समर्थान्कुर्विति शेषः ।

अथ त्रयोदशी[माह]—

इन्द्रो जिगाय पृथिवीम् । अन्तरिक्षं सुवर्महत् ।
वृत्रहा पुरुचेतनः, इति ।

पुरुचेतनो बहुविधज्ञानयुक्तो वृत्रहा शत्रुघातक इन्द्रः पृथिवीमन्तारिक्षं महान्तं स्वर्गं च जिगाय वशीकृतवान् ।

अथ चतुर्दशीमाह—

इन्द्रो जिगाय सहसा सहासि । इन्द्रो जिगाय
पृतनानि विश्वा (५) । इन्द्रो जातो वि पुरो
रुरोज । स नः परस्पा वरिवः कृणोतु, इति ।

अयमिन्द्रः सहसा स्वकीयबलेन सहासि परकीयबलानि जिगाय जितवानयमिन्द्रो विश्वा पृतनानि सर्वाणि सैन्यानि जिगाय । अयमिन्द्रो जातमात्र एव पुरः परकीयाणि पुराणि विरुरोज विशेषेण भग्नानि कृतवान् । स इन्द्रो नोऽस्माकं परस्पाऽतिशयेन पाळयिता सन्वरिवः कृणोतु घनं करोतु । इदं मन्त्रद्वयमैन्द्रे कर्मणि द्रष्टव्यम् ।

अथ पञ्चदशी[माह]—

अयं कृत्नुरगृभीतः । विश्वजिदुद्भिदित्सोमः ।
ऋषिर्विप्रः काव्येन, इति ।

कृत्नुर्नाम कश्चिदृषिर्विप्रो ब्राह्मणः कावनाम्ना साम्नानिष्पन्नं स्तोत्रं काव्यं

तेन स्तोत्रेणायमृषिर्विश्वजित्सर्वस्य विश्वस्य जेतोऽद्भित्सर्वस्य विरोधिना
उद्भेदक एव सन्सोमः सोमसदृशः सर्वस्योपकारकः स चागृहीतः केनाप्यन-
भिभूतः । अस्य मन्त्रस्य कचिज्जपे विनियोगो द्रष्टव्यः ।

अथ षोडशी[माह]—

वा॒युर॒ग्रेगा य॒ज्ञप्रीः । साकं॑ ग॒न्मन॑सा य॒ज्ञम् ।

शि॒वो नि॒युज्जिः शि॒वाभिः, इति ।

अयं वायुरग्रेगाः प्रथमगामी यज्ञप्रीर्यज्ञेन प्रीयमाणः शिवाभिः शान्ताभि-
र्नियुज्जिर्नियुक्तामिकाभिः स्वकीयाभिर्वर्द्धवाभिः साकं शिवः स्वयमपि शान्तः
सन्मनसा गन्ध्यानमात्रेण यज्ञं गच्छतु ।

अथ सप्तदशीमाह—

वायो॑ शु॒क्रो अ॒यामि ते । म॒ध्वो अ॒ग्रं दि॒वि-

ष्टि॒षु (६) । आया॑हि सोम॒पीत॑ये ।

स्वा॒रुहो दे॒व नि॒युत्व॑ता, इति ।

हे वायो शुक्रो निर्मलो मध्वो मधुरः सोमरसो योऽस्ति तमग्रं श्रेष्ठं दिवि-
ष्टिषु दिवि वासेच्छा येषां देवानां ते दिविष्टयस्तेषु मध्ये ते त्वदर्शयामि
रथं प्राप्नोमि । ततो हे देव नियुत्वता त्वदीययाऽश्वजात्या सह स्वारुहः
सुष्ठु रथमारूढः सोमपीतये सोमपानार्थमायाहि । एतदुभयं वायुश्चैव कर्षन्ति
द्रष्टव्यम् । वायुरग्रेगा इत्यादयस्तु प्रउगशस्त्रेऽप्यन्तर्भूताः ।

अथाष्टादशीमाह—

इ॒ममि॑न्द्र॒ वर्ध॑य क्ष॒त्रिया॑णाम् । अ॒यं वि॒शां वि॒शप-

ति॑रस्तु॒ राजा॑ । अ॒स्मा इ॑न्द्र॒ महि॑वर्चा॒शंसि॑ धेहि ।

अ॒वर्च॑सं॒ कृणु॑हि श॒त्रुम॑स्य, इति ।

ह इन्द्र सञ्चिवाणां मध्य इमं पुरोवर्तिनं राजानं वर्धय । अयं राज्ञा विशां
प्रजानां मध्ये विशपतिरतिशयेन प्रजापालकोऽस्तु । विशां मध्ये या उत्तमा
विशस्तासामपि पालकोऽस्तिवत्यर्थः । ह इन्द्रास्मै राज्ञे महिर्वर्चांसि महन्ति
बलानि चेदि संपादय । अस्य शत्रुमवर्चसं कृणुहि बलहीनं कुरु ।

अथैकोनविंशी[माह]—

इममाभज ग्रामे अश्वेषु गोषु । निरमुं भज
यो मित्रो अस्य । वर्ष्मन्क्षत्रस्य ककुभि
श्रयस्व । ततो न उग्रो विभजा वसूनि
(७) , इति ।

इ इन्द्रं राजानं सर्वस्मिन्ग्रामेष्वेषु गोषु चाऽऽभज सर्वतो भागिनं कुरु । अस्य राज्ञोऽभिन्नः शत्रुर्योऽस्त्यमुं निर्भज भागरहितं कुरु । क्षत्रस्य क्षत्रिय-
जातेर्वर्ष्मञ्छरीरे ककुभिर(उ)त्तमाङ्गे श्रयस्वेन्द्रस्य प्रसादाश्रितो भव । सर्वोऽपि
क्षत्रियजातिस्त्वां नमस्करोत्वित्यर्थः । अथैवं राजानं श्रयस्व स्थापय । तत
ऊर्ध्वं नोऽस्माकमुग्रस्त्वं वसूनि परकीयाणि धनानि विभज विशेषेण संपा-
दय । परेषु कुपितस्तदीयं धनमस्मभ्यं प्रयच्छेत्यर्थः ।

अथ विंशी[माह]—

अस्मे द्यावापृथिवी भूरि वामम् । संदुहाथां घर्म-
दुधेव धेनुः । अयं राजा प्रिय इन्द्रस्य भूयात् ।
प्रियो गवामोषधीनामुतापाम्, इति ।

प्रवर्ग्यर्थं या पयो दुग्धे सा घर्मदुघा । तादृशी धेनुरिव हे द्यावापृथिव्याव-
स्मेऽस्मदर्थं संदुहाथामपेक्षितस्य कामस्य युवां दोहनं कुरुतम् । अयं च राजा
युवयोः प्रसादादिन्द्रस्य प्रियो भूयात् । तथा गवामोषधीनामपां च प्रियो
भूयात् । ताः सर्वा अस्मिन् रमन्तामित्यर्थः ।

अथैकविंशी[माह]—

युनज्मि त उत्तरावन्तमिन्द्रम् । येन जयासि न
पराजयासि । स त्वाऽकरेकवृषभं स्वानाम् ।
अथो राजन्नुत्तमं मानवानाम्, इति ।

उत्तर उत्कृष्टो ज्ञानैश्वर्यादिर्यस्येन्द्रस्य सोऽयमुत्तरावांस्तादृशमिन्द्रं हे राजं-
स्ते त्वदर्थं युनज्मि त्वया सह संयोजयामि । येनेन्द्रेण जयासि सर्वदा त्वं

जेष्यसि । न पराजयासै कदाचिदपि पराजयं न प्राप्स्यासि । स इन्द्रस्त्वां
स्वानां ज्ञातीनां मध्य एकवृषभमेकमेव श्रेष्ठमकः करोतु । अथो आप च हे
राजन्मानवानां त्वामुत्तमं करोतु ।

अथ द्वाविंशीमाह —

उत्तरस्त्वमधरे ते सपत्नाः । एकवृषा इन्द्रसखा
जिगीवान् (८) । विश्वा आशाः पृतनाः सं
जयं जयन् । अभितिष्ठ शत्रूयतः सहस्व, इति ।

हे राजस्त्वमुत्तर उत्कृष्टो भव । ते सपत्नाः शत्रवोऽधरे निकृष्टाः सन्तु ।
त्वमेकवृषैक एव श्रेष्ठ इन्द्रसखेन्द्रस्य सख्यं प्राप्तो जिगीवान्सर्वदा जयं प्राप्तो
विश्वा आशाः सर्वा अपि दिशः संजयन्सम्यग्बशीकुर्वन्विश्वाः पृतनाश्च
जयन्नाभितिष्ठाभिक्रम्य स्थिरो भव । शत्रूयतः शत्रवामिच्छतो मनुष्यान्सह-
स्वाभिभव । इममिन्द्र वर्धयेत्यादिमन्त्रपञ्चक्रमाशीर्वादरूपं राजानि पुरोहितेन
प्रयोक्तव्यम् ।

अथ त्रयोविंशीमाह —

तुभ्यं भरन्ति क्षितयो यविष्ठ । बलिमग्ने अन्ति त
ओत दूरात् । आ भन्दिष्ठस्य सुमतिं चिकिद्धि ।
बृहते अग्ने महि शर्म भद्रम्, इति ।

हे यविष्ठ युवतमाग्ने क्षितयो भूमिष्ठाः सर्वे मनुष्या अन्तितः समीपदेशा-
दोतोत दूरदेशाच्च बलिं पूजामाभरन्त्यानीय प्रयच्छन्ति । भन्दिष्ठस्यातिश-
येन स्तोतुर्मम सुमतिं शोभनमतिमाचिकिद्धि सर्वतोऽनुगृहाण । हेऽग्ने ते तव
शर्म शरणं बृहन्महाधिकं कर्मभिः पूज्यं भद्रं कल्याणम् ।

अथ चतुर्विंशीमाह —

यो देहो अनमयद्वधस्नैः । यो अर्यपत्नीरुषसंश्च-
कार । स निरुध्या नहुषो यद्वो अग्निः । विशांश्चक्रे
बलिहृतः सहोमिः (९), इति ।

योऽग्निर्देहो देहिनीः प्रजा बधस्तेर्वधबन्धनेश्च । स्ना वेष्टन इति धातोरुत्पन्न-
स्वाङ्गबन्धनमुच्यते । अनमयत्स्वबन्धीकृतवान् । यश्चाग्निरुषसो देवीरर्बपत्नीः सूर्य-
मार्याश्चकार सोऽग्निर्वेहो महाबहुषो बन्धको भूत्वा विश्वः प्रजा निरुध्य बलि-
हृतश्चक्रे । बलिहरणं नाम देवेभ्यो हविर्दानम् । सहोभिः स्वकीयेर्वैलेस्तथा चक्रे ।
एतच्चोक्तं दिव्यश्रेणीष्विषु—“अग्नये बलिमते चरुम्” इत्यत्र याज्वानुवाक्ये ।
तथा च तत्र प्रतीकद्वयमाज्ञातम्—“तुभ्यं भरन्ति यो देवाः” इति ।

अथ पञ्चविंशी[माह]—

प्र सद्यो अग्ने अत्येष्यन्वान् । आविर्विस्मै
चारुतरो बभूथ । ईडेऽन्यो वपुष्यो विभावा ।
प्रियो विशामतिथिर्मानुषीणाम् , इति ।

हेऽग्ने यस्मै यजमानाय त्वं चारुतरः प्रियतर आविर्विभूथ प्रत्यक्षदृष्टोऽभू-
स्तस्य यजमानस्यार्थे सद्यस्तदानीमेवान्यान्सर्वान्यजमानान्प्रकर्षेणात्येष्यति-
क्रमिष्यसि । चारुतरत्वमेव स्पष्टी क्रियते—ईडेऽन्यः सर्वैः स्तुत्यो वपुष्य
उज्ज्वलरूपो विभावा दीप्यमानो मानुषीणां विशां प्रजानां प्रियोऽतिथिः ।
सोऽयं मन्त्र आग्नेये कर्मणि द्रष्टव्यः ।

अथ षड्विंशी[माह]—

ब्रह्मं ज्येष्ठा वीर्यां संभृतानि । ब्रह्माग्रे ज्येष्ठं
दिवमाततान । ऋतस्य ब्रह्मं प्रथमोत जज्ञे ।
तेनार्हति ब्रह्मणा स्पर्धितुं कः, इति ।

हे ज्येष्ठा वृद्धतमाः प्रजापतिप्रभृतयः शृणुत यानि वीर्याणि ज्ञानैश्वर्या-
दीनि युष्मासु संभृतानि संपादितानि सर्वाणि ब्रह्मेव । अत एव स्मर्यते—

यद्यद्विभूतिमत्सत्त्वं श्रीमद्वर्जितमेव वा ।

तत्तदेवावगच्छ त्वं मम तेजोऽसंभवम् ॥ इति ।

किञ्च ज्येष्ठं लोके वृद्धतमं ब्रह्माग्रे प्रथममादिकाले दिवमाततान् शुलोकं
विस्तारयति स्म । किं बहुना यद्वत् सत्यं सर्वकारणकारणं वस्तु तस्यापि
ब्रह्म प्रथमं जज्ञे प्रादुरभूत् । स्वस्य स्वयमेवाऽऽविर्विभूव । स्वमकाशत्वेन भा-
सत इत्यर्थः । तेनैवंभूतेन ब्रह्मणा कोऽन्यः पुमान्स्पर्धितुं शक्नोति ।

अथ सप्तविंशी[माह]—

ब्रह्म सुचो घृतवतीः । ब्रह्मणा स्वरवो

मिताः (१०) । ब्रह्म यज्ञस्य तन्तवः ।

ऋत्विजो ये हविष्कृतः, इति ।

घृतवतीर्घृतसंपूर्णाः सुचोऽपि ब्रह्मैव मिता यूपे प्रक्षिप्ताः स्वरवः शकल-
विशेषा अपि ब्रह्मैव । यज्ञस्य तन्तवो विस्तारा अपि ब्रह्मैव । हविष्कृतो
हविःसंपादका य ऋत्विजः सन्ति तेऽपि ब्रह्मैव । एतच्चोभयं ब्रह्मण ऋष-
भमिति विहिते पशौ द्रष्टव्यम् ।

अथाष्टविंशीमाह—

शृङ्गाणीवेच्छृङ्गाणां संददृश्रिरे । चषाल्वन्तः

स्वरवः पृथिव्याम् । ते देवासः स्वरवस्तस्थि-

वांसः । नमः सखिभ्यः सन्नान्माऽवगात, इति ।

चषाल यूपाग्रवर्तिनः कटकाः स्वरवो यूपरशनास्वासञ्जिताः शकलाश्चषालैः
स्वरुभिश्च युक्ता यूपाः पृथिव्यां वेद्यां संददृश्रिरे सम्यग्दृष्टाः । तत्र दृष्टान्तः-
शृङ्गाणां वृषभाणां शृङ्गाणीवेच्छृङ्गाणि यथा दृश्यन्ते तथैवेत्यर्थः । स्वरु-
मन्तस्ते यूपास्तस्थिवांसो देवासः स्थैर्येणावस्थिता देवा एव । अत एव
“स व एष सर्वदेवत्यो यद्यूपः” इत्याम्नातम् । अतो यजमानसखिभ्यो
देवरूपम् । यूपेभ्यो नमोऽस्तु । हे यूपाः सन्नादस्मत्सदनान्माऽवगात माऽ-
पगच्छत । एतस्य मन्त्रस्य विनियोगं सूत्रकार आह—“यूपं यजमान उप-
तिष्ठते नमः सखिभ्यः” इति ।

अथैकानविंशी[माह]—

अभिभूरग्निरंतरद्भजा इति । स्पृधो विहत्य पृतना

अभिथ्रीः । जुषाणो म आहुतिं मा महिष्ट ।

इत्वा सपत्नान्वरिवस्करं नः, इति ।

अभिभूरभिभवनशीलोऽयमग्नी रजांसि रञ्जनान्मकाँल्लोकानतरदत्यक्रा-
मत् । स्पृधो बाधिकाः पुतनाः शत्रुसेना विहत्य तत एवाभिगतश्रीः सोऽयं
जुषाणः प्रियमाणो मे ममाऽऽहुतिं मा महिष्ठ श्रद्धातु । अस्मत्सपत्नान्हत्वा
वरिषस्तदीयं धनं नोऽस्माकं करोतु ।

अथ त्रिंशी[माह]—

ईशानं त्वा भुवनानामभिश्चियम् । स्तौम्यंश्च उरु-
कृतं सुवीरम् । हविर्जुषाणः सपत्नारं अभिभू-
रंसि । जहि शत्रूश्चरप मृधो नुदस्व (११), इति ।

विशां जयामसि जीरदानो हर्षा विश्वा दिविष्टिषु वसूनि जिगीवान्त्स-
होभिर्मितानश्चत्वारि च ।

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्था-
ध्याये सप्तमोऽनुवाकः ॥ ७ ॥

हेऽग्ने त्वां स्तौमि । कीदृशम् । भुवनानामीशानमभिगतश्रियमुरुकृतं
प्रभूतकर्मकारिणं सुवीरं शोभनापत्यहेतुम् । हेऽग्ने त्वं हविर्जुषाणः सपत्ना-
श्चशत्रूनामिभिवितुं समर्थोऽसि । अतः शत्रूञ्जहि मृधो बाधकानपनुदस्व । एत-
दुभयमाग्नेये कर्मणि द्रष्टव्यम् ।

इति श्रीमत्सायणाचार्यविरचिते मावकीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे चतुर्थप्रपाठके सप्तमोऽनुवाकः ॥ ७ ॥

अथ चतुर्थप्रपाठकेऽष्टमोऽनुवाकः ।

अष्टमेऽनुवाके सर्वमप्याग्रवणसूक्तम् । तद्विनियोगं सूत्रकार आह—“स
प्रत्मवदिति द्वे धाट्ये चतस्र आज्यभागयोर्दश हविषां द्वे स्विष्टकृतः ” इति ।
तत्र प्रथमामृचमाह—

स प्रत्नवन्नवीयसा । अग्ने द्युम्नेन संयता । बृहत्त-
तन्थ भानुना, इति ।

हेऽग्ने स एवं प्रत्नवत्प्रत्नेन पुराणेन भानुनेव नवीयसाऽऽयन्तं नवतरेण

दुष्मेन दीप्तेन संयता स्मृ(मु) ह्य गृहीतेन भानुना तेजसेदानीं बृहन्मह-
दन्तरिक्षं ततन्थ तव वागानुरूपं नवतरं तेजः प्रसारयेत्यर्थः ।

अथ द्वितीया[माह]—

नवं नु स्तोममग्नये । दिवः श्येनाय जीजनम् ।

वसोः कुविद्वनाति नः, इति ।

दिवो ह्युलोकाच्छ्येनाय श्येनवत्क्षिप्रमागच्छतेऽग्नये नवं स्तोममभिनवं
स्तोत्रं नु क्षिप्रं जीजनमुत्पादितवानस्मि । वसोर्धनस्य कचित्प्रभूतं भागं
नोऽश्माकं वनाति ददाति । एते उभे धाय्ये ।

अथ तृतीया[माह]—

स्वारुहा यस्य श्रियो दृशे । रयिर्वीरवतो यथा ।

अग्रे यज्ञस्य चेततः, इति ।

यज्ञस्याग्र उपक्रमे सर्वे कर्तव्यं चेततश्चेतयमानस्य यस्याग्नेः श्रियः स्वारुहाः
स्वस्मादेव प्ररुढा अपराधीना इत्यर्थः । दृशे दर्शनीयाः श्रियो भवन्ति ।
वीरवतः पुत्रवतः पुरुषस्य रयिर्धनं दर्शनीयं यथा भवति तद्वत्सोऽग्निः श्रीमा-
निति भावः ।

अथ चतुर्थी[माह]—

अदाभ्यः पुर एता (१) । अग्निर्विशां मानु-

षीणाम् । तूणीं रथः सदानवं, इति ।

मानुषीणां विशां देवपरिचरभूतानामग्निः पुरत एताऽग्नेसरः केनचिदप्य-
दाभ्यो हिंसितुमशक्यस्तूणिंस्तरणहेतुः । “ सर्वे ह्येष तरति ” इति ब्राह्म-
णम् । रथो रथस्वामी, अत एव “ रथीरध्वराणाम् ” इत्याम्नातम् । सदा
सर्वदा नवोऽभिनवः ।

अथ पञ्चमी[माह]—

नव सोमाय वाजिनै । आज्यं पर्यसोऽजनि ।

जुष्टं शुचितमं वसु, इति ।

वाजिनेऽन्नवते सोमाय नवं नूतनमाज्यं पयसोऽज्ज्युत्पन्नं तच्च जुष्टं प्रियं
शुचितममत्यन्तं शुद्धं वसु श्रेष्ठम् ।

अथ षष्ठी[माह]—

नवँ सोम जुषस्व नः । पीयूषस्येह तृष्णुहि ।

यस्ते भाग ऋता वयम्, इति ।

हे सोम नवमिदमाज्यं जुषस्व । नोऽस्मदीयस्य पीयूषस्यामृतसमानस्याऽऽ-
ज्यस्य भो(भा)गेनेह कर्मणि तृष्णुहि तृप्तो भव । यस्तवास्मिन्मृतो कालाविशेषे
देवैः कल्पितो भागः सोऽयमाज्यरूपः । एताश्चतस्र आज्यभागवो ।

अथ सप्तमीमाह—

नवस्य सोम ते वयम् । आ सुमतिं वृणीमहे (२)।

स नो रास्व सहस्रिणः, इति ।

हे सोम नवस्य नूतनमूर्तियुक्तस्य ते तव सुमतिमनुग्रहबुद्धिं वामा सम-
न्ताद्वृणीमहे । स त्वमस्मभ्यं सहस्रिणः सहस्रसंख्यस्य धनस्य भोगं रास्व
देहि ।

अथाष्टमीमाह—

नवँ हविर्जुषस्व नः । ऋतुभिः सोम भूतमम् ।

तदङ्ग प्रतिहर्य नः । राजन्त्सोम स्वस्तये, इति ।

हे सोमर्तुभिः कालैर्भूतममतिशयेन निष्पन्नं सुपक्वं नवं नूतनं श्यामाकरूपं
नोऽस्मदीयं हविर्जुषस्व । अङ्गशब्दः प्रियसंबोधनवाची । अङ्गः सोमराज-
नोऽस्माकं स्वस्तये तद्विः प्रतिहर्य श्रद्धस्व । एते उभे सौम्यस्य श्यामाक-
हविषो याज्यापुरोनुवाक्ये ।

अथ नवमी[माह]—

नवँ स्तोमं नवँ हविः । इन्द्राग्निभ्यां निवेदय ।

तज्जुषेताँ सचेतसा, इति ।

नवं स्तोत्रं नवं हविश्चेन्द्राग्निभ्यामध्वर्यो निवेदय । तद्विः सचेतसा समा-
नचेतसाविन्द्राग्नी जुषेतां सेवेताम् ।

अथ दशमी[माह]—

शुचिं नु स्तोमं नवजातमथ । इन्द्राग्नी वृत्रहणा
जुषेथाम् (३) । उभा हि वाꣳ सुहवा जोहवी-
मि । ता वाजꣳ सद्य उंशते धेष्ठा, इति ।

वृत्रहणौ शत्रुघातिनौ ह इन्द्राग्नी अद्यास्मिन्कर्मणि नवजातमभिनवत्वेनो-
त्पन्नं शुचिं नु स्तोमं शुद्धमेव स्तोत्रं जुषेथां हि यस्मादहं सुहवा सुखेनाऽऽ-
ह्वातुं शक्यौ वामुभा युवामुभौ जोहवीमि पुनः पुनराह्वयामि । तौ तथाविधौ
युवामुशते कामयमानाय यजमानाय वाजमन्नं सद्यो धेष्ठा तस्मिन्नेव क्षणे
संपादयतम् । एते उभे ऐन्द्राग्रस्य द्वादशकपालस्य याज्यानुवाक्ये ।

अथैकादशी[माह]—

अग्निरिन्द्रो नवस्य नः । अस्य हव्यस्य तृप्यताम् ।
इह देवौ सहस्रिणौ, इति ।

अग्निश्चेन्द्रश्च नोऽऽमदीयस्य नवस्य नूतनस्यास्य हव्यस्य भागेन तृप्यता-
मिह कर्मणि तौ देवौ द्योतमानौ सहस्रिणौ सहस्रसंख्याकधनप्रदौ स्ताम् ।

अथ द्वादशी[माह]—

यज्ञं न आ हि गच्छताम् । वसुमन्तꣳ सुवर्दिदम् ।
अस्य हव्यस्य तृप्यताम् । अग्निरिन्द्रो नवस्य
नः, इति ।

अग्निश्चेन्द्रश्चौ नोऽऽमदीयस्य नवस्यास्य हव्यस्य तृप्यतां तदर्थं नोऽऽम-
दीयं यज्ञमा हि गच्छतां सर्वयैवाऽऽगच्छताम् । कीदृशां यज्ञम् । वसुमन्तं बहु-
धनप्रदं सुवर्दिदं स्वर्गलाभसाधनम् । अत्र यद्विकल्पितं हविरैन्द्राग्रं द्वादशकपा-
लमाग्नेन्द्रं वेति तत्रैन्द्राग्रस्य पूर्वं ऋचावाग्नेन्द्रस्य त्वेने उभे याज्यानुवाक्ये ।

अथ त्रयोदशी[माह]—

विश्वान्देवाꣳस्तर्पयत (४) । हविषोऽस्य नवस्य
नः । सुवर्दिदो हि जज्ञिरे, इति ।

इ ऋत्विजो नोऽस्मदीयस्य नवस्यास्य हविषो भागेन विश्वान्देवांस्तर्प-
यत । यस्मात्ते विश्वे देवाः सुवर्विदो जज्ञिरे स्वर्गलामहेतवो जाताः ।

अथ चतुर्दशी[माह]—

एदं बर्हिः सुष्टरीमा नवेन । अयं यज्ञो यज्ञ-

मानस्य भागः । अयं बभूव भुवनस्य गर्भः ।

विश्वे देवा इदमयाऽऽगमिष्ठाः, इति ।

इदं बर्हिः सुष्टरीम सुष्टु स्तीर्णं सर्वतोऽभूत् । नवेन हविषा युक्तो यजमा-
नस्यायं यज्ञो भागो विश्वेर्देवैर्भजनीयः । सोऽयं यज्ञो भुवनस्य भूतजातस्य
गर्भो रक्षकत्वेनान्तरवस्थितो बभूव । हे विश्वे देवा अथास्मिन्कर्मणीदिमा-
स्तीर्णं बर्हिः प्रत्यागमिष्ठा आगच्छत । एते उभे वैश्वदेवस्य हविषो याज्या-
नुवाक्ये ।

अथ पञ्चदशी[माह]—

इमे नु द्यावापृथिवी समीची । तन्वाने यज्ञं

पुरुपेशंसं धिया । आस्मै पृणीतां भुवनानि

विश्वं । प्रजां पुष्टिममृतं नवेन (५), इति ।

इमे न्विमे एव द्यावापृथिव्यौ समीची परस्परेण संगते सत्यौ पुरुपेशंसं
बहुरूपं यज्ञं धिया स्वबुद्ध्या तन्वाने विस्तारयन्त्यावस्मै यजमानाय विश्वा
भुवनानि सर्वाणि भूतजातान्यापृणीतां सर्वतः पालयेताम् । तथा प्रजां पुष्टि-
ममृतमन्नं च नवेन हविषा स्वीकृतेन तत्सर्वं संपादयेताम् ।

अथ षोडशी[माह]—

इमे धेनू अमृतं ये दुहाते । पयस्वत्यु-

त्तरामेतु पुष्टिः । इमं यज्ञं जुषमाणे

नवेन । समीची द्यावापृथिवी घृताची, इति ।

ये द्यावापृथिव्यावमृतं दृष्ट्यन्नरूपं दुहाते इमे द्यावापृथिव्यौ सर्वेषां प्राणिनां
धेनुस्थानीये पुष्टिर्धनसमृद्धिरुत्तरामुत्तरोत्तरातिशयावस्थामेत्वागच्छतु । कीदृशी
पुष्टिः। पयस्वती प्रभूतदृष्ट्युदकयुक्ता नवेन नूतनेन हविषेमं यज्ञं जुषमाणे सेव-

माने समीची परस्पराणुकूले द्यावापृथिव्यौ घृताची घृतमुदकं क्षरन्त्यौ भवे-
ताम् । एते उभे ऋचौ द्यावापृथिव्यमेककपालमित्यस्य याज्यानुवाक्ये ।

अथ सप्तदशी[माह]—

यविष्ठो हव्यवाहनः । चित्रभानुर्घृतासृतिः । नव-
जातो विरोचसे । अग्ने तत्ते महित्वनम्, इति ।

हेऽग्ने त्वं यविष्ठो युवतमो हव्यवाहनो हविषो वोढा चित्रभानुर्विचित्रदी-
प्तिर्घृतासृतिर्घृताशनो नवजातः प्रतिस्रणं नूतनज्वालारूपेणोत्पन्नो विरोचसे
विशेषेण दीप्यसे तन्महित्वनं तदेतन्माहात्म्यं ते तवैव न त्वन्यस्यास्ति ।

अथाष्टादशी[माह]—

त्वमग्ने देवताभ्यः । भागे देव न मीयसे (६) ।

स एना विद्वान्यक्षयसि । नवः स्तोमं जुषस्व नः, इति ।

हेऽग्ने देव त्वं देवताभ्यः सर्वाभ्यो भागे त्वयोद्धमानेऽपि न मीयसे न
हिंस्यसे । यथा तव भ्रातरो देवेभ्यो हव्यं वहन्तो मृता न तथा त्वमित्यर्थः ।
स त्वमेना देवता विद्वान्यजानो यक्ष्यस्यस्मदीयं नवं स्तोमं स्तोत्रं जुषस्व ।
एते उभे स्विष्टकृतः संयाज्ये ।

अथैकोनविंशी[माह]—

अग्निः प्रथमः प्राश्नातु । स हि वेद यथा हविः ।

शिवा अस्मभ्यमोषधीः । कृणोतु विश्वचर्षणिः, इति ।

अयमग्निरिमं हविःशेषं मत्तः प्रथमभावी सन्प्राश्नातु । स ह्यग्निर्यथेदं
हविः संभूतं यथा चोपमोज्यं तथा वेद जानाति । अस्मभ्यं विश्वचर्षणि-
विश्वस्य द्रष्टाऽग्निरोषधीः शिवाः सुखकराः कृणोतु करोतु । अयं मन्त्रः
श्यामाकचरुहविषः प्राशने विनियुक्तः ।

अथ विंशी[माह]—

भद्रान्नः श्रेयः समनैष्ठ देवाः । त्वया वसेन
समशीमहि त्वा । स नो मयोभूः पितो आवि-

शस्व । शं तोकाय तनुवे स्योनः, इति ।

हे देवा नोऽस्माकं भद्राद्वर्तमानाच्छ्रेयमोऽप्यधिकं श्रेयः समनैष्टु सम्यगान-
यत । हे पितोऽन्न त्वया वसेन त्वद्रूपेण रक्षकेण पाथेयेन त्वां समशीमहि
सम्यगश्रुवीमहि । संवत्सरपर्यन्तं त्वयैव जीवाम इत्यर्थः । स त्वं नोऽस्माकं
मयोभूः सुखं भावयन्नाविशस्वोदरं प्रविश । तोकाय पुत्राय तनुवे शरीराय च
शं भव शान्तो भव । स्योनः सुखकरश्च भव । अयं मन्त्रो ब्रह्माग्रयणस्य
शेषभक्षणे विनियोज्यः ।

अथैकविंशीमाह—

एतमु त्यं मधुना संयुतं यवम् । सरस्वत्या अधि-

मनावचर्कुषुः । इन्द्र आसीत्सीरपतिः शतक्रतुः ।

कीनाशा आसन्मरुतः सुदानवः (७), इति ।

पुर एता वृणीमहे जुषेयां तर्पयतामृतं नवेन मीयसे स्योनश्चत्वारि च ।

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्थाध्यायेऽ-
ष्टमोऽनुवाकः ॥ ८ ॥

जुष्टश्चक्षुषो जुष्टीनरो नक्तंजाता वृषास उत नो वृषास्यक्षुः स प्रतन-
वदृष्टौ ॥ ८ ॥

जुष्टो मनुर्भगो जुष्टीनरो हरिर्विंशं गिरः शिप्रिन्वाजानामृत नो यद्वा-
ग्वदन्ती विश्वा आशा अशीतिः ॥ ८० ॥

इति ॐ ।

इति कृष्णयजुर्वेदीयतैत्तिरीयब्राह्मणे द्वितीयाष्टके
चतुर्थोऽध्यायः

अधिमनौ युगादिभूते मनौ भजपतौ राजनि सति तस्मिन्काले कृषिकाः
सरस्वत्या नद्या मधुरेण जलेन संयुतमेतन्निदिनीं पुरतो दृश्यमानमेव यवं त्यं
यवधान्यविशेषमचर्कुषुः क्षेत्रपुत्रवन्तो योऽयं यव इदानीं दृश्यते तस्य यवस्य
कृषिमादिकाले भारव्यवन्त इत्यर्थः । के कर्षकाः कश्च तत्स्वामीति तदुभयमु-
च्यते । इन्द्रः शतक्रतुः शतसंख्याकैरश्वमर्षैर्लब्धपदो यः सोऽयं सीरपतिर्लक्ष-

स्वाम्यासीत् । सुदानवः सुष्ठु दातारो मरुतः कीनाशाः कृषिकर्मकरा
आसन् । अयं मन्त्रो यवाग्रयणस्य शेषभक्षणे विनियोज्यः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे चतुर्थप्रपाठकेऽष्टमोऽनुवाकः ॥ ८ ॥

वेदार्थस्य प्रकाशेन तमो हार्दं निवारनन् ।

पुमर्थाश्चतुरो देयाद्विद्यातीर्थमहेश्वरः ॥

इति श्रीमद्दीर्घकृष्णसाम्राज्यधुरंधरश्रीमत्सायणाचार्यविरचिते माधवीये
वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये द्वितीयकाण्डे
चतुर्थः प्रपाठकः समाप्तः ॥ ४ ॥

(मूलक्रमेण—अष्ट० २ अध्या० ४ (१२) अनु० ८ (११९) ।

(भाष्यक्रमेण—कां० २ प्रपा० ४ (१२) अनु० ८ (११९) ।

अथ द्वितीयकाण्डे पञ्चमप्रपाठकारम्भः ।

तत्र प्रथमोऽनुवाकः ।

यस्य निःश्वासितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

चतुर्थ उपहोमार्था मन्त्रा बहव ईरिताः ।

प्रपाठके पञ्चमेऽस्मिन्स्तच्छेष उपवर्धते ॥

तत्र प्रथमानुवाके प्रथमामृचमाह—

प्राणो रक्षति विश्वमेजत् । इर्यो भूत्वा बहुधा

बहूनि । स इत्सर्वं धर्मानशे, इति ।

योऽयं मुखनासिकावर्ती प्राणवायुः सोऽयं बहुधा भूत्वा प्राणापानादिवृ-
त्तिभेदेनानेकप्रकारो भूत्वा बहूनि जीवजातानि प्रतीर्यः प्रेरकः स भोजत्कम्प-
मानं जगमरूपं जगद्रक्षति । स इत्स एव प्राणः सर्वं जगद्व्यापनञ्चे व्याप्तवान् ।

अथ द्वितीयमाह—

यो देवो देवेषु विभूरन्तः । आवृद्धदात्क्षेत्रिष-

ध्वगद्वृषा । तमित्प्राणं मनसोपशिक्षत ।

अग्रं देवानामिदमंतुं नो हविः, इति ।

दीव्यन्तीति देवाः प्राणचक्षुःश्रोत्रादयस्तेषु देवेषु मध्ये यो मुख्यो देवः प्राणः आसकर्ता सोऽयमन्तराष्ट्रदात्पुनः पुनरन्तर्बहिश्चाऽऽवर्तमानत्वात् । विष्टुः कृत्स्नदेहव्यापी क्षेत्री क्षेत्रं शरीरं तस्य स्वाभी वृषा श्रेष्ठः । तस्य हृष्टान्तः—अध्वगद्यथा लोकेऽध्वगो नाऽऽलस्यगमनं करोत्येवमयं प्राणः प्रतिक्षणपुच्छासनिश्वासौ करोति तमित्तमेव प्राणं मनसोपशिक्षत भक्तिपुरःसरमुपचरत । स प्राणो देवानां मध्येऽग्रं प्रथमं नोऽस्मदीयमिदं हविरन्तु भक्षयतु । यदुक्तमैतरेयब्राह्मणे—“चक्षुः श्रोत्रं मनो वाक्प्राणस्ता एताः पञ्च देवता इमं विश्लिष्टाः पुरुषम् ” इति । तदेतन्मन्त्रद्वयं प्राण देवताविषयं द्रष्टव्यम् ।

अथ तृतीयामाह—

मनसश्चित्तेदम् । भूतं भव्यं च गुप्यते ।

तद्धि देवेष्वग्नियम् (१), इति ।

यदिदं मनोऽन्तःकरणमस्ति तस्य चित्ता चित्तेन वृत्तिविशेषेणेदं दृश्यमानं भूतं भव्यं चानीतमनागतं च सर्वं गुप्यत्वे रक्ष्यते । यत्पूर्वं निष्पन्नं पुत्रभृत्यादि चेतनं धनधान्याद्यचेतनं यच्चेतःपरं संपादनीयं चेतनमचेतनं च तत्सर्वं मनसैव परिरक्ष्यते । तद्रक्षोपायानां मनसा चिन्त्यमानत्वात् । हि यस्मात्कारणात्तन्मनो देवेषु दीप्यमानेष्विन्द्रियेष्वग्नियं श्रेष्ठं तस्मात्तेन रक्षणमुचितम् ।

अथ चतुर्थीमाह—

आ न एतु पुरश्चरम् । सह देवैरिमम्

हवम् । मनः श्रेयसि श्रेयसि । कर्म-

न्यज्ञपतिं दधत्, इति ।

तन्मनो देवैर्दीप्यमानैरन्यैरिन्द्रियैः सह पुरश्चरं स्वयमग्रगामि भूत्वा नोऽस्मदीयमिमं हवमाह्वानं प्रत्येत्वाभिमुख्यं प्राप्नोतु । किं कुर्वन्श्रेयसि श्रेयसि कर्मस्तस्मिन्स्तस्मिन्प्रशस्ते कर्मणि यज्ञपतिं दधद्यजमानं स्थापयतु सर्वेषु पुण्यकर्मसु प्रवर्तयत्वित्यर्थः । तदेतन्मन्त्रद्वयं मनोदेवताविषयं द्रष्टव्यम् ।

अथ पञ्चमीमाह—

जुषतां मे वागिदम् हविः । विराड्देवी

पुरोहिता । हव्यवाडनपायिनी , इति ।

इदं पुरोवर्ति मे हविर्वाग्देवी सेवताम् । कीदृशी । विराड्विविधं राजत इति विराड्विराजमाना देवी देवताविग्रहा पुरोहिता प्रथमतः प्रवृत्ता । यद्यपि पुर-
श्चरत्वं मनस उक्तं तथाऽपि कायव्यापारापेक्षया पूर्वभाषित्वं प्रथमप्रवृत्ति-
र्वचसो युक्ताऽब एव व्यवहारक्रमोऽन्यत्राऽऽम्नातः—“ यद्धि मनसा ध्या-
यति तद्वाचा वदति तत्कर्मणा करोति ” इति । हव्यवाट्, वाचा हि मन्त्रमु-
च्चार्य हविर्दीयते तस्माद्वागियं हविर्वहतीत्युपचर्यते । अनपायिनी सर्वेष्वपि
व्यवहारेष्वनुगता । न हि वाग्निन्द्रियमन्तरेणातीतानागतविषयो व्यवहारः
संभवति ।

अथ षष्ठीमाह—

यया रूपाणि बहुधा वदन्ति । पेशांसि देवाः परमे

जनित्रे । सा नो विराडनपस्फुरन्ती (२) ।

वाग्देवी जुषतामिदं हविः , इति ।

यान्येतानि देवतिर्यङ्मनुष्यादिरूपाणि यानि च नीलपीतशुक्लकृष्णादिरू-
पाणि तानि सर्वाणि यया वाचा मनुष्या बहुधा वदन्ति, इदं समीचीन-
मिदमसमीचीनमित्येतादृशं बहुधा वदन्ति तथा परमे जनित्र उत्तमे जन्मनि
वर्तमाना देवाश्च पेशांसि रमणीयानि रूपाणि यया वाचा वदन्ति सा
वाग्देवी नोऽस्मदीयमिदं हविर्जुषताम् । कीदृशी वागर्थप्रकाशकत्वेन विविधं
राजत इति विराट् । अपस्फुरणमर्थाभिधाने कुण्ठीभावस्तद्राहित्यादनपस्फुर-
न्ती । तदिदं मन्त्रद्वयं वाग्देवताविषयं द्रष्टव्यम् ।

अथ सप्तमीमाह—

चक्षुर्देवानां ज्योतिरमृते न्यक्तम् । अस्य

विज्ञानाय बहुधा निधीयते । तस्य सुम्न-

मशीमहि । मा नो हासीद्विचक्षणम् , इति ।

देवानां दीव्यमानानाभिन्द्रियाणां मध्ये चक्षुरिन्द्रियं ज्योतिर्विस्पृष्टमासकं
तस्मादमृते मरणराहित आदित्यस्वरूपे न्यक्तं निलीनम् । अत एव बहुधा
आमनन्ति—“ आदित्यश्चक्षुर्भूत्वाऽक्षिणी प्राविशत् ” इति । तदिदं चक्षु-
रस्य सर्वस्य नीलपीतादिरूपजातस्य बहुधा विज्ञानाय नानाविधज्ञानसिद्धये

निधीयते पजापतिना व्यवस्थाप्यते । तस्य चक्षुरिन्द्रियस्य सुखं सुखं तेन चक्षुरिन्द्रियेण रूपप्रकाशने सति यत्सुखं जायते तत्सर्वमशीमद्बभूवीमहि प्राप्नुयाम । विचक्षणं विषेष्टेण प्रकाशकं तच्चक्षुरिन्द्रियं नोऽस्मान्मा हासी-
त्कदाचिदपि मा परित्यजतु ।

अथाष्टमीमाह—

आयुरिन्नः प्रतीर्यताम् । अनन्धाश्चक्षुषा वयम् ।

जीवा ज्योतिरशीमहि । सुवज्योतिरुतामृतम्, इति ।

चक्षुर्देवताप्रसादेन नोऽस्मदीयमायुरित्प्रतीर्यतां सर्वथा वर्धताम् । अनेन चक्षुषा युक्ता वयं जीवाः काप्यनन्धाः सन्तो रूपाभिव्यक्तवृत्तिकक्षणं ज्योतिरशीमहि प्राप्नुयाम । उतापि च सुवः स्वर्गस्थितममृतं ज्योतिर्विना-
शरहितमादित्यप्रकाशमशीमहि चक्षुषा पश्येम । तदिदं मन्त्रद्वयं चक्षुर्देवतावि-
षयं द्रष्टव्यम् ।

अथ नवमीमाह—

श्रोत्रेण भद्रमुत शृण्वन्ति सत्यम् । श्रोत्रेण वाचं

बहुधोद्यमानाम् । श्रोत्रेण मोदंश्च महंश्च श्रूयते ।

श्रोत्रेण सर्वा दिश आशृणोमि, इति ।

यद्भद्रं कल्याणं यच्च सत्यं वचनं तत्सर्वं श्रोत्रेणैव सर्वं शृण्वन्ति । येषां वाक्पाणिभिर्बहुधोच्यते तां सर्वा वाचमनेन श्रोत्रेन्द्रियेण सर्वो जवः शृणो-
ति । किंच योऽयं मोदो हर्षविषयो वृत्तान्तो यच्च महः पूजाविषयो वृत्तान्तः
स सर्वोऽपि श्रोत्रेणैव श्रूयते । किंच सर्वा दिशो योऽयं सर्वदिग्विषयो
वृत्तान्तस्तमप्यहं श्रोत्रेण सर्वत आशृणोमि ।

अथ दशमीमाह—

येन प्राच्या उत दक्षिणा । प्रतीच्यै दिशः शृण्व-

न्त्युत्तरात् । तदिच्छ्रोत्रं बहुधोद्यमानम् । अरात्र

नामः परि सर्वं बभूव (३), इति ।

अग्निमर्नपस्फुरन्ती सत्यः सप्त च ।

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमाध्याये
प्रथमोऽनुवाकः ॥ १ ॥

—:०:—

केन श्रोत्रेण प्राच्यादिदिग्भ्य आगतं शब्दं शृण्वन्ति तदेव श्रोत्रं बहुधो-
द्यमानमुच्यमानं शब्दजातं सर्वं परिवभूव परिगृह्य वर्तते । रथनेमिरिव सर्वा-
नरांश्चक्रत्स बहिर्वलयो नेमिस्तदन्तर्वर्तिनोऽवयवाः कालसंज्ञा अराः । एतच्च
मन्त्रद्वयं श्रोत्रविषयं द्रष्टव्यम् । एतेषां दशानां मन्त्राणां जातकर्मणि विनि-
योगं बोधायन आह—“ अथैनं दाधि मधु घृतमिति समुदाहृत्य हिरण्येन
प्राशयति प्राणो रक्षति विश्वमेजदित्यनुवाकेन प्रत्युचम् ” इति ।

इति श्रीमत्सायणार्थविराचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे पञ्चमप्रपाठके प्रथमोऽनुवाकः ॥ १ ॥

—:~:—

अथ पञ्चमप्रपाठके द्वितीयोऽनुवाकः ।

द्वितीयेऽनुवाके प्रथमामृचमाह—

उदेहि वाजिन्यो अस्यप्स्वन्तः । इदं राष्ट्रमाविश
सूनृतावत् । यो रोहितो विश्वमिदं जजान । स नो
राष्ट्रेषु सुधितां दधातु; इति ।

हे वाजिन्श्वमेधे कर्मणि प्रयुज्यमान हेऽश्वोदेहि जलमध्यादुद्गच्छ । अत्रा-
श्वमेधे भारद्वाजसूत्रम्—“अश्वमपोऽवगाह्य स्नपयित्वा समू(मु)ह्य ततो ह्यस्तार-
मनुदकमुदानयति उदेहि वाजिन्नित्यष्टाभिः ” इति । अतोऽत्राश्वमेधग-
तमश्वं संबोध्योच्यते योऽयमश्वोऽप्स्वन्तर्वर्तते स त्वमुदेद्युद्गत्य च सूनृताव-
त्स्वीक्षिष्युक्तमिदं राष्ट्रमाविश । इहाऽऽस्यतामिह मुज्यतामित्वेवंरूपा वाणी
सूनृता । अस्य चाश्वस्य प्रजापतिजन्यत्वेन तद्रूपत्वमुपचर्य प्रशस्यते—योऽश्वः
स्वकारणभूतप्रजापतिरूपेण रजोगुणयुक्ताद्रोहितः सन्निदं विश्वं जजानोत्पा-
दयाश्वास स प्रजापतिरूपोऽश्वो नोऽस्मानेतेषु राष्ट्रेषु सुधितान्सुखयुक्ता-
न्कृत्वा स्थापयतु ।

अथ द्वितीयामाह—

रोहं रोहं रोहित आरुरोह । प्रजाभिर्वृद्धै

जनुषामुपस्थम् । तामिः संरब्धो अविदत्षडुर्वीः ।

गातुं प्रपश्यन्निह राष्ट्रमाहाः, इति ।

हे रोहित रोहिद्वर्ण प्रजापतिस्वरूपाश्च रोहं रोहं भौमं भोगं स्वर्गभोग-
प्राप्तुरोहाऽऽरोहणं कुरु । कामिः । प्रजाभिः सह । कमिव, वृद्धिमिच्छतां प्रजानां
संबध्युपस्थं प्रत्यारोहणमिव तामिः प्रजाभिः सह संरब्ध उत्साहयुक्तः सन्ष-
डुर्वीरविदज्ज्ञातवानसि । उर्वीर्गातुं गन्तुं प्रपश्यन्निह राष्ट्रमाहाराहृतवानसि ।
तव प्रेक्षणवशाद्राष्ट्रस्था जनाः संनिहिता इत्यर्थः ।

अथ तृतीयामाह—

आहापाद्वाष्ट्रमिह रोहितः । मृधो व्यास्थदभयं नो

अस्तु (१) । अस्मभ्यं द्यावापृथिवी शक्करीभिः ।

राष्ट्रं दुहाथामिह रेवतीभिः, इति ।

रोहितस्त्वं राष्ट्रमिहाऽऽहार्षादाहृतवानसि । व्यास्थद्विरोधिनिष्पाद्यान्मृधो
युद्धादश्वाभिन्नप्रजापते तव प्रसादास्त्रोऽभयमस्तु । अश्वाभिन्नप्रजापते तव
प्रसादाद्द्यावापृथिवी द्यावापृथिव्यौ शक्करीभिः शक्करीछन्दोयुक्ताभी रेवतीभिः
सामाभिमानिनीभिर्देवताभिः सहास्मभ्यमस्मदर्थं राष्ट्रं दुहाथां पूरयन्त्यौ ।

अथ चतुर्थीमाह—

विममर्श रोहितो विश्वरूपः । समाचक्राणः प्ररुहो

रुहश्च । दिवं गत्वायं महता महिम्ना । वि नो

राष्ट्रमुनत्तु पयसा स्वेन, इति ।

स रोहितः प्रजापतिर्विममर्श परामर्शं कृतवाननेनेदं कर्म कृतमयस्य फलस्य
योग्य इति परामर्शः । कीदृशः प्रजापतिर्विश्वरूपः सर्वजगदाकारेण वर्तमान-
स्तथा समाचक्राणः सम्पगासमन्ताद्यजमानान्फलविशेषान्कुर्वाणः । ते च
फलविशेषाः प्ररुहो रुहश्चेति शब्दद्वयेन निर्दिश्यन्ते । प्रकर्षेण रुहन्ते प्राप्यन्त
इति प्ररुहः स्वर्गभोगा रुहो मानुषा भोगास्तदुभयं कुर्वाणः स प्रजापतिर्दिवं
गत्वाय स्वर्गं प्राप्य महता महिम्ना स्वकीयेनात्याधिक्येन माहात्म्येन नोऽस्म-
दर्थमिदं राष्ट्रं स्वेन पयसा स्वकीयेन वृष्टिजलेन व्युनत्तु विश्वेषेण क्लेदयतु ।

अथ पञ्चमीमाह—

यास्ते विशस्तपसा संबभूवुः । गायत्रं वत्समनु
तास्त आगुः । तास्त्वा विशन्तु महसा स्वेन ।
सं माता पुत्रो अभ्येतु रोहितः (२), इति ।

हे रोहित प्रजापते त्वदीयेन तपसा या विशः प्रजाः संबभूवुः । तथा
हान्यत्राऽऽज्ञायते—“ स तपोऽतप्यत । स तपस्तप्त्वा । इदं सर्वमसृजत ”
इति ते त्वदीयास्ताः प्रजा गायत्रं वत्समन्वागुः । “ एष वै गायत्र्यै वत्सो
यदाग्रयणः ” इति श्रुत्यन्तरात् । आग्रयणग्रहो गायत्र्याख्यधेनोर्वत्सस्था-
नीयः । तमाग्रयणाख्यं वत्समश्वमेधस्य मध्यमेऽहन्यनुष्ठितवन्तः । ताः प्रजाः
स्वेन महसा स्वकीयेनानुष्ठितेन महिमाख्यग्रहेण त्वां विशन्तु । किं बहुना ।
माता सर्वभूतानां सम्यङ्निर्माता पुत्रवद्रक्षको रोहितोऽश्वरूपः प्रजापतिर-
भ्येतवस्मानभिलक्ष्याऽऽगच्छतु ।

अथ षष्ठीमाह—

यूयमुग्रा मरुतः पृश्निमातरः । इन्द्रेण सयुजा प्रमृ-
णीथ शत्रून् । आ वो रोहितो अशृणोदभि-
यवः । त्रिसंतासो मरुतः स्वादुसंमुदः, इति ।

दे मरुतो यूयं सयुजा युष्माभिः सहावस्थितेनेन्द्रेण साकमस्मदीयाञ्छत्रून्-
मृणीथ निराकुरुत । रोहितः प्रजापतिरूपोऽयमश्वो वो युष्मानाशृणोच्छत्रुक्षय-
कारिण एत इति भवदीयां कीर्तिं सर्वदा शृणोति । कीदृशा मरुतः । उग्राः
अत्रुविषये कोपयुक्ताः । पृश्निर्मर्तैषां ते पृश्निमातरः । “पृश्नेः पुत्रा उपमासः”
इति हि मन्त्रान्तरम् । “ पृश्न्यै वै पयसो मरुतो जाताः ” इति च ब्राह्म-
णम् । अभियवोऽभितो द्योतमानास्त्रिमसासस्त्रिविधाः सप्त संख्या येषां ते
त्रिसंतासः । “सप्तगणा वै मरुतः” इति ब्राह्मणान्नानात् । सप्तगणाः सप्त-
संख्याकाः । तत्र धूनिश्च ध्वान्तश्चेत्यारण्यकानुवाकोक्तो गणो मध्यमः ।
तस्मात्पूर्ववर्तिन ईहङ्चेत्यादिनोक्तास्त्रयो गणाः । ऋतश्च सत्यश्चेत्यादिनोक्ता
उत्तरभाविनस्त्रयो गणास्तत्रैकस्मिन्गणत्रये तिस्रः सप्तसंख्या विद्यन्ते । तस्मात्ते
त्रिसंतास इत्युच्यन्ते । स्वादुना हविषा सम्यङ्जोदन्त इति स्वादुसंमुदः ।

अत्र मरुत इति संबुद्धचन्तं पदं द्विराम्नातम्, तच्च वाक्यद्वये बोजनीयम् ।
हे मरुतः शत्रून्पमृणीथ । हे मरुतो युष्मानरोहितोऽशृणोदिति योजना ।

अथ सप्तमीमाह—

रोहि॑तो द्यावा॑पृथि॒वी ज॒जान । तस्मि॑न्स्त॒न्तुं
पर॑मेष्ठी ते॒तान । तस्मि॑ञ्छि॒श्रिये अ॒ज एक॑-
षात् । अदृ॑हद्द्यावा॑पृथि॒वी बले॑न, इति ।

योऽयं रोहितोऽश्वरूपः प्रजापतिः स एव पुरा द्यावापृथिव्यावुत्पादित-
वान् । तस्मिन्रोहितेऽश्वे परमेष्ठी प्रजापतिस्तन्तुमश्वमेधतन्तुपरम्परां तत्रात्र
विस्तारितवान् । एक एव पद्यते गच्छतीत्येकपात् । तथा च मन्त्रान्तरम्—
“सूर्य एकाकी चरति” इति । स च मनुष्यवत्सृष्टिमध्ये पुनः पुनर्जन्मरहि-
तत्वाद्जस्तादृशः सूर्योऽपि तस्मिन्रोहितेऽश्वे शिश्रिय आश्रितवान् । रोहि-
ताश्वस्य प्रजापतिद्वारा जगत्सृष्टिकर्तृत्वात्सूर्यस्य तदाश्रितत्वं युक्तम् । स च
रोहितः प्रजापतिः स्वकीयेन बलेन द्यावापृथिव्यावदृहद्दृढी चकार ।

अथाष्टमीमाह—

रोहि॑तो द्यावा॑पृथि॒वी अदृ॑हत् । तेन॒ सुवः॑
स्त॒भितं॑ तेन॒ नाकः॑ (३) । सो अ॒न्तरि॑क्षे रज॒सो
वि॒मानः॑ । तेन॑ दे॒वाः सुव॒रन्व॑विन्दन्, इति ।

रोहितः प्रजापतिर्द्यावापृथिव्यौ दृढीकृतवांस्तेन रोहितेन सुवः स्तभितं
स्वर्गलोको यथाऽधो न पतति तथा स्तम्भितस्तथा नाकनामा स्वर्गवि-
शेषोऽपि तेन स्तम्भितः । स एव रोहितोऽन्तरिक्षे रजसो रज्जकस्य ज्योति-
र्गणस्योदकस्य वा विमानो विशेषेण निर्माता । तेन रोहितेन देवा इन्द्रादयोऽ-
पि सुवरन्वविन्दन्स्वर्गं लब्धवन्तः । एवमेतैरष्टभिर्मन्त्रैरश्वमेधगतस्याश्वस्य
जलमध्यादुद्गमनं कुर्यात् ।

अथ नवमीमाह—

सु॒शेवं॑ त्वा भा॒नवो॑ बी॒दिवा॑स्तम् । सम॒ग्रासो॑

जुहो^१ जातवेदः । उक्षन्ति^२ त्वा वाजिन^३माघु-
तेन^४ । सःसमग्रे^५ युवसे^६ भोजनानि, इति ।

हे जातवेदो जुहो जुह्वाद्याः स्रुचः समग्रा घृतपर्णाः भृत्यः स्वनिष्ठेन घृ-
तेन त्वाग्न्युक्षन्ति । कीदृश्यो जुह्वाद्याः । भान्तो घृतपूर्णत्वाद्वासमानाः । कीदृशं
त्वाम् । सुशेवं सुखेन सेवितुं शक्यं दीदिवांसमत्यन्तं दीप्यमानं वाजिनं वेग-
वन्तम् । अत्र त्वेति पदं द्वितीयान्तं द्विरास्मात् । तत्रैकं प्रथमान्तत्वेनोपरि
नेतव्यम् । हेऽग्रे त्वं भोजनानि भोक्तुं योग्यान्यस्मदीयहवीषि संसमत्यन्त-
सम्यक्त्वेन युवसे मिश्रयसि स्वी करोषीत्यर्थः ।

अथ दशमीमाह—

अग्रे^१ शर्धं^२ महते^३ सौभगाय^४ । तवं^५ शुम्नान्युत्त-
मानि^६ सन्तु । सं जास्पत्यं^७ सुयममाकुणुष्व^८ ।
शत्रूयतामभितिष्ठा^९ महांसि^{१०} (४) , इति ।

अस्त्वेतु रोहितो नाको महांसि ।

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमा-
ध्याये द्वितीयोऽनुवाकः ॥ २ ॥

=====

हेऽग्रेऽस्माकं महते सौभगाय सौभाग्याय शर्धोत्सहस्व । तव संबन्धीनि
शुम्नान्युत्तमानि मणिमुक्तादीनि धनान्यस्माकं सन्तु । जास्पत्यं जायापति-
भावं सुयमं स्रुष्टु नियतं समाकुणुष्व सम्यक्संपादय । शत्रूयतां शत्रवमिच्छ-
तां पुरुषाणां महांसि तेजांस्यभितिष्ठाभित आक्रमस्व । इदं मन्त्रद्वयमाग्नेये कर्म-
णि द्रष्टव्यम् । तत्रोत्तरस्य विवाहकर्मण्यपि विनियोगं बोधायन आह—
“ अथ विवाहविश्यान्वारब्धायामुपयमनीर्जुहोत्यग्ने शर्धं महते सौभगाय ”
इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणमाध्याये द्वितीयकाण्डे पञ्चमप्रपाठके द्वितीयोऽनुवाकः ॥ २ ॥

अथ पञ्चमप्रपाठके तृतीयोऽनुवाकः ।

तृतीयानुवाके प्रथमामृचमाह—

पुनर्न इन्द्रो मघवा ददातु । धनानि शक्रो
धन्यः सुराधाः । अर्वाचीनं कृणुतां याचितो
मनः । श्रुष्टी नो अस्य हविषो जुषाणः, इति ।

अस्मदीयानि धनानि यानि नष्टानि तानि सर्वाणि पुनरपि नोऽस्मभ्य-
मिन्द्रो ददातु । कीदृश इन्द्रः । मघवा धनवान्शक्रः शक्तियुक्तो धन्यो धनदा-
नार्हः सुराधाः शोभनान्नयुक्तस्तादृशोऽयमिन्द्रो याचितोऽस्माभिः प्रार्थितः
सन्स्वकीयं मनोऽर्वाचीनं कृणुतामस्मदभिमुखं करोतु । नोऽस्मदीयस्यास्य
हविषो भागं श्रुष्टी जुषाणः शीघ्रं सेवमानः स इन्द्रोऽस्मदभीष्टं करोतु ।

अथ द्वितीयामाह—

यानि नो जिनन्धनानि । जहर्थ शूर मन्युना ।
इन्द्रानुविन्द नस्तानि । अनेन हविषा पुनः, इति ।

हे शूरेन्द्र त्वं विहितस्याननुष्ठानाभिषिद्धसेवनाद्वा पापयुक्तानोऽस्माञ्जि-
नञ्छिंसार्थं हि सन्मन्युनाऽस्मासु क्रोधेन यान्यस्मदीयानि धनानि जहर्था-
पहतवानसि । अनेनास्मदीयेन हविषा तुष्टः सन्पुनरपि नोऽस्माकं तानि
धनान्यनुविन्दानुग्रहेण लभस्व । देहीत्यर्थः । एतदुभयं नष्टधनस्य पुनः
प्राप्त्यर्थं कस्मिंश्चिदन्द्रे कर्मणि द्रष्टव्यम् ।

अथ तृतीयामाह—

इन्द्र आशाभ्यः परि । सर्वाभ्योऽभयं करतु
(१) । जेता शत्रुन्विचर्षणिः, इति ।

विचर्षणिर्विविच्य द्रष्टा शत्रूणां जेतेन्द्रः सर्वाभ्यो दिग्भ्यः परितो वर्तमा-
नाभ्योऽस्माकमभयं करत्करोतु । अयं मन्त्रः पूर्वत्रैवोपहोमार्थः ।

अथ चतुर्थामाह—

आकुंस्थे त्वा कामाय त्वा समृधे त्वा ।

पुरो दधे अमृतत्वाय जीवसे, इति ।

इ इन्द्राऽऽकृत्यादिसिद्धयर्थं त्वां पुरो दधे पुरस्कृत्य सेवे । आकृतिः संकल्पः कामो भोगः समृत्तसमृद्धिरमृतन्वमपमृत्युराहित्यं जीवनमन्नादिसं-संपत्तिः ।

अथ पञ्चमीमाह —

आकूतिमस्यावसे । काममस्य समृद्धयै ।

इन्द्रस्य युञ्जते धियः, इति ।

लोके बुद्धिमन्तः कर्तारो वसे रक्षणार्थं समृद्धयै धनादिसमृद्धयर्थं चास्वेन्द्रस्याऽऽकृतिं संकल्पं काममिच्छां धियो बुद्धिविशेषांश्च युञ्जत आश्रयन्ति । न त्विन्द्रनैरपेक्षयेण स्वतन्त्रानाकृत्यादील्लभन्ते ।

अथ षष्ठीमाह —

आकूतिं देवीं मनसः पुरो दधे । यज्ञस्य माता

सुहवा मे अस्तु । यदिच्छामि मनसा सकामः ।

विदेयमेनद्धृदये निविष्टम् (२), इति ।

अहमाकूतिं संकल्पाभिमानिनीं देवीं कार्येषु कुर्वाणस्य मनसः पुरो दधे संकल्पपूर्वमेव सर्वं कार्यं मदीयेन मनसा क्रियत इत्यर्थः । सेयमाकूतिर्यज्ञस्य मातृस्थानीया सती मे मम सुहवा सुखेनाऽऽह्वातुं शक्याऽस्तु । सकामः कामसहितोऽहं मदीयेन मनसा यत्कार्यं कर्तुमिच्छामि मदीये हृदये निविष्टमेनत्तत्कार्यं विदेयं लभेयम् । अस्य मन्त्रत्रयस्य कर्मणामादौ संकल्पे विनियोगं बोधायन आह—“ आकूत्या वेदनं करोति । आकृत्यै त्वा कामाय त्वा समृधे त्वा ” इति ।

अथ सप्तमीमाह—

सेदग्निरग्नीं रत्येत्यन्यान् । यत्र वाजी तनयो

वीडुपाणिः । सहस्रपाथा अक्षरां समेति, इति ।

यत्र यस्मिन्नग्नौ यजमानेनोपचरिते सति तनयः पुत्रो वाऽयन्नवान् वीडुपाणि-र्वागदानादिषु दृढहस्तः सहस्रपाथाः सहस्रसंख्याकेनाग्नेन युक्तः सन्नस्रराऽ-

क्षरेणाप्यविनाशेन जीवनेन समेति संगच्छते । मेदग्निः स एवोपचरितोऽग्नि-
रन्यानितरयजमानसंबन्धीनघ्नानत्येत्यातेक्रामति । सोऽयं मन्त्रः प्रायणीयेष्टौ
स्विष्टकृतः पुरोनुवाक्या ।

अथाष्टमीमाह—

आशानां त्वाशापालेभ्यः । चतुर्भ्यो अमृतेभ्यः ।

इदं भूतस्याध्यक्षेभ्यः । विधेम हविषा वयम्, इति ।

हे पशो त्वामाशानां दिशां मध्य आशापालेभ्यो विशिष्टानां दिशां पाले-
भ्यश्चतुर्भ्य इन्द्रियमवरुणसोमेभ्योऽमृतेभ्यो देवेभ्यः समर्पयामीति शेषः । भूत-
स्यास्मिन्कर्मणि प्राप्तस्य पशोरध्यक्षेभ्यः स्वामिभ्यो देवेभ्यो वयं हविषेदं
विधेम शीघ्रमेव परिचरेम ।

अथ नवमीमाह—

विश्वा आशा मधुना संसृजामि । अनमीवा आप

ओषधयो भवन्तु । अयं यजमानो मृधो व्यस्य-

ताम् । अगृभीताः पशवः सन्तु सर्वे, इति ।

विश्वा आशाः सर्वा दिशोऽहं मधुना मधुरेण वृष्ट्युदकेन संसृजामि संयो-
जयामि । तेनाऽऽप ओषधयश्चानमीवा रोगरहिता भवन्तु । अयं च यजमानो
मृधः शत्रून्व्यस्यतां निरस्यतु सर्वे पशवोऽगृभीता व्याघ्रतस्करादिभिर-
स्वीकृताः सन्तु । इदं मन्त्रद्वयं पशौ संज्ञप्यमाने यजमानेन जप्यम् । तथा
दिवाश्येनीसंज्ञिकास्विष्टिषु “आशायै चरम्” इत्यस्य याज्यानुवाक्ये ।
तथा च तयोः प्रतीकद्वयमाप्नातम्—“आशानां त्वा विश्वा आशाः” इति ।

अथ दशमीमाह—

अग्निः सोमो वरुणो मित्र इन्द्रः । बृहस्पतिः सविता

यः सहस्री । षूषा नो गोभिरवसा सरस्वती । त्वष्टा

रूपाणि समनक्तु यज्ञः, इति ।

अग्न्यादयस्त्वष्टृदेवपर्यन्ता ये दश देवाः सन्ति तेषां मध्य एकैक एव
नोऽस्माकमवसा रक्षणाय गोभिः समनक्तु संयोजयतु । यज्ञैश्च समनक्तु त्वष्टा

देवो रूपाणि पुत्रपौत्रादिशरीराण्यपि समनक्तु । यः सहस्रीति सवितृविशेष-
णम् । यः सहस्रसंख्याकरश्मियुक्तः सोऽयं सविनेति योज्यम् ।

अथैकादशीमाह—

त्वष्टा^१ रूपाणि दधती सरस्वती । पूषा भगं सविता
नो ददातु । बृहस्पतिर्दददिन्द्रः सहस्रम् । मित्रो
दाता वरुणः सोमो अग्निः (३), इति ।

करन्निविष्टमस्यतां नवं च ।

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमाध्याये
तृतीयोऽनुवाकः ॥ ३ ॥

अयं त्वष्टा रूपाणि पुत्रादिशरीराणि ददातु । सरस्वती दधती धारयित्री
भूयात् । पूषा सविता बृहस्पतिश्च प्रत्येकं नोऽस्मभ्यं भगं सौभाग्यं ददातु ।
इन्द्रः सहस्रं सहस्रसंख्याकं गोधनादिकं ददद्ददातु । मित्रवरुणसोमाग्निष्वे-
कैकः सहस्रस्य दाता भवतु । एतच्च मन्त्रद्वयं मित्रविन्दायामिष्टौ याज्या-
नुवाक्ये । तथा चाऽऽश्वलायनः—“ मित्रविन्दा महावैराजो ” इत्यादिनो-
दाजहार ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणमाष्ये द्वितीयकाण्डे पञ्चमप्रपाठके तृतीयोऽनुवाकः ॥ ३ ॥

अथ पञ्चमप्रपाठके चतुर्थोऽनुवाकः ।

चतुर्थानुवाके प्रथमामृचमाह—

आ नो^१ भर भगमिन्द्र युमन्तम् । नि ते देष्ण-
स्य^१ धीमहि प्ररेके । उर्व इव पप्रथे कामो^१
अस्मे । तमापृणा वसुपते वसूनाम्, इति ।

इ इन्द्र युमन्तं दीप्यमानं भगं धनादिसौभाग्यं नोऽस्मभ्यमाभर संपादय ।
ते तव देष्णस्य दानस्य प्ररेकेऽतिशये सत्यतिरिक्तं चनं यागार्थं तुभ्यं निधी-

माहि । उर्व इव वाहवाग्निरवास्माकं कामः पपथे प्रथितोऽभूत् । वस्सूनां वसु-
पते बहुधनस्वामिस्तं काममापृणाः सर्वतः पूरय ।

अथ द्वितीयामाह—

इ॒मं का॒मं म॒न्दया गो॒भिर॒श्वैः । च॒न्द्रव॑ता रा॒धसा
प॒प्रथ॑श्च । सु॒व॒र्यवो॑ म॒तिभि॒स्तुभ्यं॑ वि॒प्राः । इन्द्रा॑य
वा॒हः कु॒शिका॑सो अ॒क्रन्, इति ।

ह इन्द्रेममस्माकं कामं गोभिरश्वैस्तवया दत्तैर्मन्दय इषहेतुं कुरु । चन्द्रवता
हिरण्यवता राधसा रत्नादिधनेन च कामं पप्रथः प्रथय । सुवर्यव, स्वर्गमि-
च्छन्तो विप्रा ये मेधाविनः कुशिकासः कुशिकास्तुः विश्वामित्रस्य
पुत्रा मतिभिः स्तोत्रैस्तुभ्यमिन्द्राय वाहोऽक्रन्वाहमकुर्वस्तदीया स्तुतिरेव त्व-
दागमनहेतुत्वाद्वाहनामित्यर्थः । एतच्चोभयभैन्द्रे कर्मणि द्रष्टव्यम् ।

अथ तृतीयामाह—

इन्द्र॑स्य नु वी॒र्या॑णि प्र॒वोच॑म् । या॒नि च॒कार॑ प्रथ॒-
मा॒नि व॒ज्री (१) । अ॒ह॒न्नहि॒मन्व॑प॒स्तर्द॑ । प्र
व॒क्षणा॑ अभि॒न॒त्पर्व॑तानाम्, इति ।

वज्री वज्रहस्त इन्द्रः प्रथमानि मुख्यानि यानि वीर्याणि शौर्याणि चकार,
इन्द्रस्य संबन्धीनि तानि वीर्याणि नु क्षिप्रं प्रवोचं प्रवक्ष्यामि । प्रथमं ताव-
दहिं वृत्राख्यमसुरमहन्हतवान् । अनु तदनन्तरमपस्तर्द मेघस्थितं जलं
मेघभेदेन पृथिव्यां व्यापितवान् । अथ पर्वतानां वक्षणा पक्षान्प्राभिनत्प्रक-
र्षेण भिन्नवान् ।

अथ चतुर्थामाह—

अ॒ह॒न्नहि॑ पर्व॑ते शि॒श्रिया॑णम् । त्वष्टा॑ऽस्मै व॒ज्रश्च॑
स्व॒यं त॑तक्ष । वा॒श्रा इ॒व धे॒नवः॑ स्यन्द॑मानाः ।
अ॒र्जः स॒मुद्र॑मवजग्मु॒रापः॑, इति ।

पर्वते पर्वतसमाने मेघे शिश्रियाणमाश्रितमहिं जलनिरोधकमाहिनापानमसु-

रमहन्तवान् । त्वष्टा देवोऽस्मा इन्द्राय स्वर्थं स्वर्गाय हितं वज्रं ततस्त वीक्षणी-
कृतवान् । ततो वज्रेण वृष्टिनिरोधके शत्रौ हते सति स्यन्दमाना आपः समुद्रं
समुद्रसमानं भूमदेशमञ्जः समञ्जसं यथा भवति तथाऽवजग्मुः प्राप्ताः । अपां
दृष्टान्तः—वाश्रा धेनव इव यथा वत्समाकारयितुं शब्दं कुर्वन्त्यो धेनवो
दुहन्ति तद्वत् ।

अथ पञ्चमीमाह—

वृषायमा॑णो वृणीत॑ सोम॑म् । त्रिक॑द्रुकेष्वपि वत्सु-
तस्य॑ । आसाय॑कं मघवा॑ऽऽदत्त वज्र॑म् । अह॑न्नेनं
प्रथम॑जामहीनाम् (२), इति ।

वृषायमाणो घासं जिघृ(घ)त्सुर्दृषभ इव बलवान्देवानां पानार्थमिन्द्रः सोम-
मवृणीत । ततस्त्रिकद्रुकेषु ज्योतिर्गौरासुरित्येतेषु त्रिकद्रुकनामकेषु यज्ञेषु
सुतस्याभिषुतस्य सोमस्य रसमयमिन्द्रोऽपवत्तथा मघवेन्द्रः सायकं बाणव-
त्तीक्ष्णं वज्रमादत्त स्वीकृतवान् । आदाय चाहीनामसुराणां मध्ये प्रथमजां
प्रथमोत्पन्नमेनं वृत्रमहन्तवान् ।

अथ षष्ठीमाह—

यदिन्द्रा॑हन्प्रथम॑जामहीनाम् । आन्मा॒यिना॒मभि॒नाः
प्रोत॑ मा॒याः । आत्सू॒र्यं जन॑यन्धामु॒षास॑म् ।
तादी॒क्रा शत्रू॑न् किला॑ऽऽविवित्से, इति ।

ह इन्द्र यद्यदा त्वमहीनां प्रथमजां हतवानसि । आदनन्तरं मायिनां
मायायुक्तानामसुराणां माया उत सर्वा अपि मायाः प्राप्तिनाः प्रकर्षेण
विनाशितवानसि । आदनन्तरं सूर्यं जनयन्स्वर्भानुमङ्गकेनासुरेण प्रयुक्ते
तमसि मग्नं सूर्यं प्रादुर्भावयन्, तथोपासं द्यां जनयन्नुषःकालं दीप्तं कुर्वन्वर्तसे ।
तादीक्रा तादृशाञ्जशत्रून्कदाचिदपि त्वं नाऽऽविवित्से किल सर्वथा न लभसे ।

अथ सप्तमीमाह -

अह॑न्वृ॒त्रं वृ॒त्रत॑रं व्य॒क्षम् । इन्द्रो॑ वज्रेण मह॒ता
व॒धेन॑ । स्कन्धा॑स्सीव कुलि॒शेना॒ विवृ॑क्णा । अहिः॑,

शयत उपपृक्पृथिव्याम्, इति ।

अयमिन्द्रो महता प्रौढेन वधेन वधसाधनभूतेनानेन वज्रेण वृत्रमहन्वृत्रनाम-
कमसुरं हतवान् । कीदृशं वृत्रम् । वृत्रतरमतिशयेन लोकत्रयावरकम् । “स इमा-
ल्लोकानवृणोत् ” इति ब्राह्मणम् । व्यंसं छेदनेनां सरहितम् । ततोऽयमहि-
र्वृत्रारूयोऽसुर इन्द्रेण हतः सन्पृथिव्यामुपपृगुपसंपृक्तः पतितोऽशयिष्ठः । तत्र
दृष्टान्तः—कुलिशेन कुठारेण विवृक्णा विशेषतश्छिन्नानि स्कन्धांसीव वृक्षस्य
स्कन्धा यथा भूमौ निपतन्ति तद्वत् ।

अथाष्टमीमाह—

अयोध्येव दुर्भद आ हि जुह्वे । महावीरं तु विवा-
धमृजीषम् (३) । नातारिरस्य समृतिं वधा-
नाम् । स रुजानाः पिपिष इन्द्रशत्रुः, इति ।

दुर्भदो मदन्धो वृत्र-इन्द्रमाजुह्वे हि युद्धार्थमाहूतवान्किल । तत्र दृष्टान्तः—
अयोध्येव यथा लोके योद्धुमशक्तो वृथैव वाचा युद्धार्थं गर्जनं करोति तद्वत् ।
कीदृशमिन्द्रम् । महावीरं शूरेषु मध्येऽत्यन्तमेव शूरम् । विवाधं बाधरहितम् ।
ऋजीपं सोमसंवन्धिनम् । ऋजीषस्यापि भक्षकत्वादृजीषरूपम् । तादृशस्यैव-
न्द्रस्य शत्रुवृत्रोऽस्येन्द्रस्य वधानां समृतिं संगमं नातारिर्न प्राप्तवान् । इन्द्रं
हन्तुं न शक्त इत्यर्थः । प्रत्युत रुजाना भङ्गं प्राप्नुवतीः स्वकीया एव सेनाः
संपिपिषे सम्यक्पिष्टवान्वज्रेण हतो भूमौ पान्तसन्समीपवर्तिनः सर्वाञ्जशूरा-
ञ्चूर्णीकृतवानित्यर्थः । “इन्द्रस्य तु वीर्याणि ” इत्यारभ्य षण्मन्त्रा निष्के-
वेत्यञ्चस्त्रेऽन्तर्भावनीयाः ।

अथ नवमीमाह—

विश्वो विहाया अरतिः । वसुर्दधे हस्ते दक्षिणे ।
तरणिर्न शिश्रथत् । श्रवस्यया न शिश्रथत् ।
विश्वस्मा इविषुध्यसे । देवत्रा हव्यमूहिषे । विश्व-
स्मा हसुळते वारमृणवति । अभिद्वारा व्युण्वति
(४), इति ।

अयमग्निर्विश्वो विश्वात्मको विहाया विशिष्टगतियुक्तोऽरतिरुपरतिरहितः ।
हविर्बहनाय पुनः पुनरागमने नास्त्यस्थोपरतिः । वसुर्निवासहेतुस्तादृशोऽव-
मग्निर्ब्राह्मणस्य दक्षिणे हस्ते दधे धृत आसीत् । अत एव तत्र होम आम्नातः—
“ ब्राह्मणस्य दक्षिणे हस्ते होतव्यम् ” इति । तरणिर्दुःस्वेभ्यस्तारयिता न
शिश्नयच्छिथिलो न भवति । तत्र हेतुः—श्रवस्यया हविर्लक्षणाभेच्छया न
शिश्नयत्पुनः पुनरभिष्टद एवाभूत् तु शिथिलः । विश्वस्मा इत्सर्वस्मै जगत्
एव सर्वजगद्रक्षणार्थमिषुध्यस ईश्वरो भवसि । इषुध ऐश्वर्य इति धातुः ।
देवत्रा सर्वेषु देवेषु हव्यमूहिषेऽस्मदीयं हव्यं वहसि । विश्वस्मा इत्सुकृते
सर्वस्मा अपि पुण्यकृते तदर्थं वारमृण्वति । वार्यन्ते प्रवेशार्थिनः प्राणिनो
यत्र तैत्सुवर्गस्य द्वारं वारमित्युच्यते । तदपावृणोति । तदेव स्पष्टी क्रियते—
अयमग्निर्द्वारा स्वर्गद्वारं व्यृण्वति विवृतं करोति । अन्त्ये(त्य)ष्टित्वादिय-
मष्टपदी ।

अथ दशमीमाह—

उदुज्जिहानो अभिकाममीरयन् । प्रपृञ्चन्विश्वा भुव-
नानि पूर्वथा । आ केतुना सुषमिद्धो यजिष्ठः ।
कामं नो अग्रे अभिर्ह्य दिग्भ्यः, इति ।

हेऽग्ने दिग्भ्यः सकाशान्नोऽस्मदीयं काममभीष्टमर्थमभिर्ह्य संपादय । किं
कुर्वन्, उदुज्जिहानोऽत्यन्तमूर्ध्वमुद्रच्छन्काममभीष्टमर्थमभिमतमीरयन्नेरयन् ।
विश्वा भुवनानि पूर्वथा यथापूर्वं केतुना स्वकीयेन धूमेन प्रपृञ्चन्प्रकर्षेण
संयोजयन् । कीदृशोऽग्निः । सुषमिद्धोऽत्यन्तदीप्तो यजिष्ठोऽतिशयेन यष्टा ।

अथैकादशीमाह—

जुषाणो हव्यममृतेषु दूह्यः । आ
नो रयि बहुला गोमतीमिषम् ।
निधेहि यक्षदमृतेषु भूषन्, इति ।

हेऽग्ने हव्यं जुषाणोऽस्मदीयं हविः सेवमानस्त्वममृतेषु देवेषु दूह्यो याग-
रहितात्पुरुषादानीय नोऽस्माकं रयि धनं बहुलामतिप्रभृतां गोमतीं गोभि-
र्युक्तामिषमन्नं निधेहि नितरां संपादय । यो दुर्बुद्धिः पुमान्देवेषु भक्तिं न

करोति तदीयं धनमाहृत्यास्मभ्यं देहीत्यर्थः । अमदीयस्तु यजमानोऽमृतेषु देवेषु मध्ये भूषन्स्वात्मानमलंकुर्वन्देवत्वमात्मन इच्छन्नित्यर्थः । स यजमानस्त्वदत्तेन धनादिना यक्षशागं करिष्यति । तदेतन्मन्त्रत्रयमाग्नेये कर्मणि द्रष्टव्यम् ।

अथ द्वादशीमाह—

अश्विना यज्ञमागतम् । दाशुषः पुरुदंशससा ।

पूषा रक्षतु नो रयिम् (५), इति ।

हेऽश्विनो युवां पुरुदंशसा भूरिकर्माणौ सन्तौ दाशुषो हविर्दत्तवतो यजमानस्य यज्ञमागतमागच्छतम् । पूषा च नोऽस्मदर्थं रयिं रक्षतु ।

अथ त्रयोदशीमाह—

इमं यज्ञमश्विना वर्धयन्ता । इमौ रयिं यजमानाय

धत्तम् । इमौ पशून् रक्षतां विश्वतो नः । पूषा नः

पातु सद्मप्रयुच्छन्, इति ।

हेऽश्विनाविममस्मदीयं यज्ञं वर्धयन्ता वृद्धिं प्रापयन्ताविमौ युवां यजमानाय रयिं धनं धत्तं संपादयतम् । इमौ युवां नोऽस्मदीयान्पशून्विश्वतो रक्षतां सर्वतो भयात्पालयतम् । अयं पूषाऽप्रयुच्छन्प्रमादमकुर्वन्नोऽस्मदीयं सद्मं सद्स्थानं पातु । एतच्चोभयम्—“अश्विभ्यां पूषगे पुरोडाशं द्वादशकपालं निर्वपति ” इत्यस्य याज्यानुवाक्ये ।

अथ चतुर्दशीमाह—

प्र ते महे सरस्वति । सुभगे वाजिनी-

वति । सत्यवाचे भरे मतिम्, इति ।

हे सुभगे सौभाग्ययुक्ते हे वाजिनीवति अन्नयुक्ते हे महे महति हे सरस्वति सत्यवाचेऽनृतवाक्यरहितायै ते तुभ्यं मतिं मदीयां स्तुतिं प्रभरे संपादयामि ।

अथ पञ्चदशीमाह—

इदं ते हव्यं घृतवत्सरस्वति । सत्यवाचे प्रभरेमा

हवींश्च । इमानि ते दुरिता सौभागानि ।

तेभिर्वयं सुभगांसः स्याम (६), इति ।

वज्र्यहीनामृजीषं व्यृण्वति रक्षतु नो रयिः सौभाग्येकं च ।

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमाध्याये
चतुर्थोऽनुवाकः ॥ ४ ॥

हे सरस्वति ते तुभ्यं घृतवद्घृतयुक्तमिदं हव्यमस्माभिः संपादितमिति शेषः । सत्यवाचे तस्यै सरस्वत्या इमानि संपादितानि हवींषे प्रभरेम प्रकर्षेण समर्पयामः । दुरिता यानि दुरितानि यान्यस्माभिः कृतानि तानि सर्वाणि हे सरस्वति ते प्रसादात्सुभगानि सुकृतानि संपन्नानि । तेभिस्तैः सुकृतैर्वयं सुभगांसः सौभाग्ययुक्ताः स्याम । एते ऋचौ—सरस्वते सत्यवाचे चरुम् ” इत्यस्य याज्यानुवाक्ये ।

इति श्रीमत्सायणार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे पञ्चमप्रपाठके चतुर्थोऽनुवाकः ॥ ४ ॥

—*:—

अथ पञ्चमप्रपाठके पञ्चमोऽनुवाकः ।

अथ पञ्चमानुवाके प्रथमामृचमाह—

यज्ञो रायो यज्ञ ईशे वसूनाम् । यज्ञः सस्यानामुत
सुक्षितीनाम् । यज्ञ इष्टः पूर्वचित्तिं दधातु । यज्ञो
ब्रह्मणवा अप्येतु देवान् , इति ।

यज्ञो यज्ञस्वामी यो देवः स रायो धनस्य मणिमुक्तादिरूपस्थेशे स्वामी भवति । तथा यज्ञो वसूनां निवासहेतूनां गृहाणामीशे स्वामी भवति । तथाऽयं यज्ञः सस्यानां ब्रह्माद्योषधीनां स्वामी । उतापि च सुक्षितीनां शोभनभूमीनामीशे स्वामी । इष्टो यज्ञः पूर्वचित्तिं दधातु पूर्वचित्तिं स्वर्गं दधातु । तथाऽन्यत्राऽऽम्नातम्—“ द्यौरासीत्पूर्वचित्तिः ” इति । ब्रह्म वेदः, ब्रह्मण्वान्मन्त्रयुक्तो यज्ञो देवानप्येतु देवान्प्राप्नोतु ।

[अथ] द्वितीयामाह—

अयं यज्ञो वर्धतां गोभिरश्वैः । इयं वेदिः स्वपत्या

सुवीरा । इदं बर्हिरतिबर्हीष्यन्त्या । इमं यज्ञं विश्वे
अवन्तु देवाः, इति ।

अयमस्माभिरनुष्ठीयमानो यज्ञो गोभिरश्वैश्च सह वर्धतां वृद्धिं प्राप्नोतु ।
इयं वेदिर्धृक्संबन्धिनी स्वपत्या शोभनपुत्रप्रदा सुवीरा शोभनभृत्यप्रदा
चास्तु । इदं च वेद्यामास्तीर्णं बर्हिरन्त्या बर्हीषीतरयजमानसंबन्धीनि बर्हीष्य-
तिक्रामतु । इमं चास्मदीयं यज्ञं विश्वे देवा अवन्तु रक्षन्तु । एते ऋचौ दिवः
श्येनीनामिकास्विष्टिषु “ यज्ञाय चरुम् ” इत्यस्य याज्यानुवाक्ये ।

अथ तृतीयामाह—

भग एव भगवाँ अस्तु देवाः । तेन वयं भग-
वन्तः स्याम (१) । तं त्वां भग सर्व इज्जोह-
वीमि । स नो भग पुर एता भवेह, इति ।

हे देवा यो भगाख्यो देवः स एव भगवान्सौभाग्यवानस्तु । तेन देवेन
वयं सर्वे भगवन्तः सौभाग्ययुक्ताः स्याम । हे भग तादृशं त्वां सर्व इत्सर्वं
एव जोहवीम्याह्वयामीत्यर्थः । हे भगदेवेह कर्मणि नोऽस्माकं पुर एता पु-
रतो गन्ता भव ।

अथ चतुर्थीमाह—

भग प्रणेतर्भग सत्यराधः । भगेमां धिय-
मुद्व ददन्नः । भग प्र णो जनय गोभि-
रश्वैः । भग प्र नृभिर्नृवन्तः स्याम, इति ।

हे प्रणेतः प्रकर्षेण नेतुं कुशल हे भगदेवास्मान्कर्मणि प्रणयेति शेषः । हे
सत्यराधः सत्यधन भगदेवास्मभ्यं धनं देहीति शेषः । हे भग नोऽस्मभ्य-
मिमां धियं ददत्कर्मानुष्ठानबुद्धिं प्रयच्छन्नुदवोत्कर्षेण रक्ष । हे भगदेव
नोऽस्मान्गोभिरश्वैः प्रजनय तद्युक्तान्कुर्वित्यर्थः । हे भग त्वत्प्रसादाद्वयं
नृभिः पुत्रपौत्रादिभिः पुरुषैर्नृवन्तः पुरुषवन्तः स्याम । एतद्द्वयं भगाय चरुं
वाचाताये गृह इत्यस्मिन्कर्मणि द्रष्टव्यम् ।

अथ पञ्चमीमाह—

शश्वतीः समा उपयन्ति लोकाः । शश्वतीः
समा उपयन्त्यापः । इष्टं पूर्तं शश्वती-
नां समांनां शाश्वतेन । हविषेष्टाऽ-
नन्तं लोकं परमारुरोह (२), इति ।

लोकाः सर्वे प्राणिनः शश्वतीः शाश्वतीः समा निरन्तरवर्तिनः संवत्सरा-
नुपयन्ति प्राप्नुवन्ति । एकस्मिन्संवत्सरेऽतीतेऽपि पुनरन्यं संवत्सरं प्राप्नु-
वन्ति । तथैवाऽऽपः शाश्वतीः समा उपयन्ति निरन्तरं प्रवहन्ति । यथैतावुभौ
दृष्टान्तौ तथा शाश्वतीनां समानां निरन्तरवर्तिनां संवत्सराणां संबन्धीष्टं
पूर्तं श्रौतं स्मार्तं च कर्म प्रवर्ततां कर्मानुष्ठानमनवच्छिन्नमस्त्वित्यर्थः । तेन
शाश्वतेन निरन्तरानुष्ठितेन हविषा देवमिष्टाऽनन्तं विनाशरहितं परमुत्कृष्टं
लोकमारुरोह पुरुष आरोहति । कृष्यादिफलवच्छ्रौतस्मार्तकर्मफलं सहसा न
विनश्यति किंतु चिरमनुभवितव्यमित्यर्थः । अस्यामृचि देवताभिव्यक्त्यभा-
वात् “ अनिरुक्तः प्रजापतिः ” इत्यनुसारेण प्राजापत्ये कर्मण्येषा द्रष्टव्या ।

[अथ] षष्ठीमाह—

इयमेव सा या प्रथमा व्यौच्छत् ।

सा रूपाणि कुरुते पञ्च देवी, इति ।

या सृष्ट्युपक्रमे प्रथमोषा व्यौच्छद्दृष्ट्याऽऽसीदियमेव सेदानीमस्मान्प्राति
सूर्योदयात्पूर्वकालरूपोषा प्रादुर्भवति सैव रूपाणि पुनः पुनरावर्तत इत्यर्थः ।
सा देव्यैकैव सती पञ्च रूपाणि पञ्चर्तून्नाल्लिङ्गानि पञ्च वा कुरुते ।

अथ सप्तमीमाह—

द्वे स्वसारौ वयतस्तन्त्रमेतत् । सनातनं विततं

षण्मयूखम् । अवान्यास्तन्तून्किरतो धृतो अन्यान् ।

नार्वपृज्याते न गमाते अन्तम्, इति ।

अहश्च रात्रिश्चैते द्वे देवते स्वसारौ परस्परभगिन्यौ ते एतत्संवत्सरात्मकं तन्त्रं तन्तुनिष्पन्नं वस्त्रं वयतो यथा कुबिन्दस्तन्तुभिर्वस्त्रं वयति निष्पादयत्येवमेते संवत्सरं निष्पादयत इत्यर्थः । तच्च संवत्सरात्मकं वस्त्रं कीदृशम् । सनातनमनादिकालसिद्धम् । नहि संवत्सरप्रवाहस्यास्माभिर्दृश्यमान आदिः कश्चिदस्ति । अत एव विततं वस्त्रगतदीर्घतन्तुवाद्विस्तीर्णं षण्मयूखं षट्संख्याका ऋतवो मयूखाः शङ्कुस्थानीया यस्य तादृशं कुबिन्देन हि तन्तुप्रसरणाच्च शङ्कुवो निखन्यन्ते तद्वद्वतव इत्यर्थः । कुबिन्दो हि वस्त्रनिर्माणकाले कांश्चिदीर्घतन्तूनयः कृत्वा मध्ये तिर्यक्तन्तुन्धारयत्येवमेते अप्यहोरात्रदेवते अन्यान्कांश्चिदहर्विशेषास्तन्तूनस्तमयकालेष्ववकिरतोऽधोगतान्कुरुतः, अन्यांश्च रात्रिरूपास्तन्तूनस्तमयादूर्ध्वं घत्तो धारयतः । एते अहोरात्रदेवते कदाचिदपि नावपृज्याते । तस्यैव व्याख्यानमन्तं न गमाते संवत्सरात्मकवस्त्रनिर्माणस्य समाप्तिं न गच्छतो निरन्तरं संवत्सरपरम्परां निष्पादयत इत्यर्थः । एतच्च मन्त्रद्वयं क्रमादुपोदेवताकेऽहोरात्रदेवताके च कर्मविशेषे द्रष्टव्यम् ।

अथाष्टमीमाह—

आ वो॑ यं तूदवा॒हासो॑ अ॒य । वृ॒ष्टिं॒ ये वि॒श्वे म॒रुतो॑
जुनन्ति॑ । अ॒यं यो अ॒ग्निर्म॑रुतः॒ समि॑द्धः । ए॒तं
जुष॑ध्वं कवयो युवानः (३), इति ।

हे मरुतो ये विश्वे सर्वे मेघा वृष्टिं जुनन्ति जवेन त्वरया प्रेरयन्ति हो युष्मत्संबन्धिन उदवाहास उदकवाहिनो मेघा अद्यास्मिन्कर्मण्यायन्त्वागच्छन्तु । कवयः सर्वज्ञा युवानो नित्यतरुणा मरुतो यूयं योऽग्निरिह समिद्धस्तमेतं जुषध्वं वृष्टयर्थं सेवध्वम् । “ अग्निर्वा इतो वृष्टिमुदीरयति मरुतः सृष्टां नयन्ति ” इति ब्राह्मणम् ।

[अथ] नवमीमाह—

धा॒रा॒व॒रा म॒रुतो॑ धृ॒ष्णु॒वो॒जसः॑ । मृ॒गा न भी॒मास्त॑-
वि॒षेभि॑रु॒र्मिभिः॑ । अ॒ग्नयो॑ न शु॒शु॒चाना॑ ऋ॒जी॒षिणः॑ ।
भ्रु॒मिं ध॑मन्त॒ उप॒ गा अ॒वृ॒ , इति ।

एते मरुतो गा गोवद्दुहाना वृष्टीरुपावृण्वत् समीपे वृत्तवन्तो वृष्टिं संपादित-

वन्त इत्यर्थः कीदृशा मरुतः । वृष्टिधारया भूमिं वृण्वन्ति वधामुवन्तीति धारावराः, धृष्णु धर्षणक्षममोजो बलं येषां ते धृष्णुवोजसः । अत एव मृगा न सिंहव्याघ्रादिमृगा इव तविषेभिर्बलवद्भिरुर्मिभिर्गमनैर्भीमा भयंकरा अग्नयो न शुशुचाना अग्नय इव दीप्यमाना ऋजीविण ऋजीवोपलक्षितसोमपानयुक्ता भूमिं भ्राम्यतीति भूमिर्मेघस्तं धमन्तश्चालयन्तः । एतच्चोभयं मारुते कर्मणि द्रष्टव्यम् ।

दशम्या एकादश्याश्च प्रतीके दर्शयति—

विचक्रमे त्रिदेवः, इति ।

विचक्रम इत्येका त्रिदेव इत्यपरा, एते “ जुष्टी नरः ” इत्यत्र व्याख्याते । एतच्चोभयं वैष्णवे कर्मणि द्रष्टव्यम् ।

[अथ] द्वादशीमाह—

आवेधसं नीलपृष्ठं बृहन्तम् । बृहस्पतिः

सदने साधयध्वम् । सादयोनिं दम आदीदि-

वाक्सम् । हिरण्यवर्णमरुषः सपेम, इति ।

ह ऋत्विग्यजमाना बृहस्पतिं देवं सदने यज्ञस्थाने साधयध्वम् । कीदृशम् । आवेधसं सर्वतः स्रष्टारं नीलपृष्ठं पृष्ठभागे नीलं बृहन्तं गुणैर्महान्तं सादयोनिं योनौ स्वर्गस्थाने यजमानान्सादयन्तं दमे गृह आदीदिवांसं सर्वतो दीप्यमानं हिरण्यवर्णं स्वर्णसमानकान्तिमरुषं रोषरहिं तादृशं बृहस्पतिं सपेम संबुध्नीमः ।

[अथ] त्रयोदशीमाह—

स हि शुचिः शतपत्रः स शुन्ध्युः (४) । हिर-

ण्यवाशीरिषिरः सुवर्षाः । बृहस्पतिः स स्वावेश

ऋष्याः । पुरू सखिभ्य आ सुतिं करिष्ठः, इति ।

स हि प्रसिद्धो बृहस्पतिः शुचित्वादिगुणोपेतः । शुचिः शुद्धः । शतपत्रः शतसंख्याकवाहनोपेतः । स बृहस्पतिः शुन्ध्यूरन्पेषामपि शोधको हिरण्यवाशीर्हिरण्यस्य वाशो वाक्यं शनमस्मै देहि सहस्रपस्मै देहीत्यादिरूपं तेन वाक्येनोपेत इषिरः सर्वैरेषणीयः सुवर्षाः स्वर्गप्रदः । स बृहस्पतिः स्वावेशः

सुष्टावेष्टुं समाश्रयितुं शक्य ऋषा ऋषिरतीन्द्रियद्रष्टा तादृशो बृहस्पतिः
सखिभ्यः सखिसदृशेभ्यो यज्ञपानेभ्यः पुरु प्रभूतमासुतिमन्नं करिष्ठोऽतिश्र-
येन कर्ता । एतच्च मन्त्रद्वयम्—“ श्वेतां बार्हस्पत्याम् ” इत्यस्य पशोः सूक्ते
द्रष्टव्यम् । तथा च प्रतीकद्वयमास्नातम्—“ आवेधसः सः शुचीः ” इति ।

[अथ] चतुर्दशीमाह—

पूषस्तव व्रते वयम् । न रिष्येम

कदाचन । स्तोतारस्त इह स्मसि, इति ।

हे पूषस्तव व्रते त्वदीये कर्मणि कदाचन न रिष्येम मा विनश्ये । इह
कर्मणि ते तव स्तोतारः स्मसि भवामः ।

[अथ] पञ्चदशीमाह—

यास्ते पूषन्नावो अन्तः समुद्रे । हिरण्ययीरन्त-

रिक्षे चरन्ति । याभिर्यासि दूत्याः सूर्यस्य ।

कामेन कृतः श्वे इच्छमानः (५), इति ।

हे पूषन्समुद्रे समुद्रवद्विस्तीर्णोऽन्तरिक्षेऽन्तर्मध्ये हिरण्ययीः सुवर्णवर्णास्ते
तव संबन्धिन्यो नावो नौसमाना दीप्तयो याश्चरन्ति याभिश्च रश्मिभिस्त्वं
सूर्यस्य दूत्यां यासि दूतत्वं प्राप्नोषि । सूर्यो हि स्वर्भानुसंज्ञकेनासुरेण
तमसाऽऽवृतः सन्दुःखितायाः सूर्यायाः प्रदीपे पूषणं रश्मियुक्तं दूतत्वेन प्रेषि-
तवान् । तदिदमाख्यानं शाखान्तरे द्रष्टव्यम् । तथा च सूक्तेऽप्यास्नायते—
“ तं देवासो अद्दुः सूर्यायै ” इति । स त्वं ताभिर्दीप्तिभिर्युक्तः सञ्चरन्
इच्छमानः कीर्तिमाकाङ्क्षन्कामेन कृतः स्वेच्छयैव दूतकर्मणि प्रेरितः । एतदु-
भयं पौष्णे कर्मणि द्रष्टव्यम् । सूक्तेऽप्येकस्य प्रतीकमास्नातम्—यास्ते
पूषन्नावो अन्तः ” इति ।

[अथ] षोडशीमाह—

अरण्यान्यरण्यान्यसौ । या प्रेव

नश्यासि । कथा ग्रामं न पृच्छसि ।

न त्वा भीरिर्विन्दती ३, इति ।

अरण्यानीशब्देन महारण्यमुच्यते । द्विरुक्तिरादरार्था । हेऽरण्यानि या त्वं प्रणश्यसीव जनरहितत्वान्नष्टेव प्रतीयसे, असौ त्वं कथा कथं ग्रामं न पृच्छसि । सर्वो हि जनो मार्गे गच्छन्स्वनिवासाय ग्रामः कुत्रेत्येवं पृच्छति । त्वं तु तथा न पृच्छसि । तथा ग्रामाद्बहिष्ठं पुरुषं रात्रौ भीः प्रविशति । त्वां तु भीर्न विन्दती ३ इव न लभत एव । पुतिर्विस्मयार्था । तदेवमरण्य-
देवता स्तूयते ।

अथ सप्तदशीमाह—

वृषारवाय वदते । यदुपावति चिच्चिकः । आघा-
टीभिरिव धावयन् । अरण्यानिर्महीयते, इति ।

वृष्टिकाले रवः शब्दविशेषो यस्य पक्षिविशेषस्य सोऽयं वृषारवः । स हि निर्जनाया अरण्यान्या उपरि निर्गत्य निरन्तरं चिदित्यादिशब्दं वदति । तथावदते वृषारवाय पक्षिणे प्रत्युत्तरवादी चिच्चिकारुयोऽन्यः पक्षी यद्यदो-
पावति समीपमागत्य तदीयमभिवदनं प्रत्युत्तरदानेन परिपालयति । एकस्मि-
न्पक्षिणि चिच्चिशब्दं कुर्वति सत्यन्येऽपि तज्जातीयाः पक्षिणस्तदानीमेव
चिच्चिशब्दान्कुर्वते तदानीमियमरण्यानिर्महीयते पूज्यते । तत्र दृष्टान्तः—आघा-
टीभिः काण्डवीणादिभिर्धावयन्निव शोधयन्निव यथा गानकाले गायकः
पुरुषः स्वरविशेषान्वीणादिभिः शोधयति तादृशकुशलैर्मन्त्रकैः सेव्यमानो
राजा यथा लोके पूज्यत एवमुक्तिप्रत्युक्तिरूपचिच्चिशब्दसहस्राणि कुर्वद्भिः
सूक्ष्मैः पक्षिविशेषैर्युक्तैर्यमरण्यानिः शोभत इत्यर्थः ।

अथाष्टादशीमाह—

उत गावं इवाऽऽदन् । उतो वेश्मेव दृश्यते (६) ।

उतो अरण्यानिः सायम् । शकटीरिव सर्जति, इति ।

उतापि च गाव इव यथा ग्रामे गावो गृहेषु वसन्ति तथाऽरण्ये गवयाद्या
मृगविशेषा आदस्तृणानि भक्षयन्तो वर्तन्ते । उतो अपि च लतागुल्मादिकं
तत्र तत्र वेश्मेव गृह इव दृश्यते । उतो अपि च यमरण्यानिः सायंकाले
दृष्टान्तगृहेषु तमसा लज्जंषु शकटीः सर्जन्तीव कक्ष्यन्ते । अथा कृषि-

काः सायंकाले धान्यविशेषैः शकटानि पूरयित्वा स्वगृहे समागच्छन्त्येवम-
त्राप्यहनि वृक्षाग्रेषु दृश्यमानानि फलानि रात्रौ न दृश्यन्ते । तथा सति
सर्वाणि फलानि लूत्वा शकटे पूरयित्वा गृहेषु नीतानीति मुग्धानां बालानां
प्रतिभासो भवति । सोऽयं प्रतिभासोऽत्रारण्यवर्णनार्थमुच्यते ।

अथैकोनविंशीमाह—

गामङ्गैष आह्वयति । दार्वङ्गैष उपावधीत् । वसन्नर-
ण्यान्याः सायम् । अकुक्षदिति मन्यते, इति ।

अपि चारण्यान्यामहनि माश्चारयन्गोपालोऽङ्गशब्देन प्रियसंबोधनवाचिना
गामाह्वयति । यस्मिन्नाह्वानार्थे शब्दे गवां संकेतः क्लृप्तस्तादृशस्य शब्दस्यो-
पलक्षकोऽयमङ्गशब्दः । गोपालस्य शब्दं श्रुत्वा यतः कुतश्चिदपि गावः
समागच्छन्त्येव तदिदमाश्चर्यम् । अपि च विचित्रस्य प्रसादस्य निर्माता यस्त-
स्मा स एष स्वापेक्षितं दारु काष्ठमरण्यान्यामुपावधीच्छिनत्तीत्यर्थः । यस्य
यादृशं काष्ठमपेक्षितं तस्य तादृशमस्तीत्यपरमिदमाश्चर्यम् । तस्याऽऽश्चर्यस्य
द्योतकोऽयमङ्गशब्दः । अङ्ग इन्तेत्यर्थः । अपि च दीर्घयात्रासु मार्गे गच्छ-
न्नरण्यान्यां सायंकाले यः पुमान्वसति सोऽयं महतो वृक्षस्याधस्ताद्वसन्ब-
ह्वबहुपक्षिशब्दाञ्छ्रुत्वा सेयमरण्यान्याक्रोशतीति मन्यते तदिदमन्यदाश्चर्यम् ।

अथ विंशीमाह—

न वा अरण्यानिर्हन्ति । अन्यश्चेन्नाभिगच्छति ।

स्वादोः फलस्य जग्ध्वा । यत्र कामं निपद्यते, इति ।

ये पुरुषास्तपश्चरितुमरण्यान्यां निवसन्ति तान्प्रत्यन्यो व्याघ्रादिर्नाभिग-
च्छति चेत्तदानीमियमरण्यानिर्न वै हन्ति सर्वथा न मारयति । अयमर्थः ।
अरण्यप्रयुक्तः कश्चिदपि बाधो नास्ति व्याघ्रादिप्रयुक्तस्तूपायेन परिहर्तुं
शक्यत इति । यस्यामरण्यान्यां स्वादोः फलस्य जग्ध्वा स्वादु फलं भक्षयि-
त्वा कामं निपद्यते स्वेच्छया निवसितुं शक्यते । न खलु तत्राभिसंपादनाय-
मयासोऽस्ति नापि निवासस्थानसंकोचः । तादृशीयमरण्यानीति गुणस्तुतिः ।

अथैकविंशीमाह—

आञ्जनगन्धीः सुरभीम् । बह्वन्नामकं पीबताम् । प्राहं

मृगाणां मातरम् । अरण्यानीमशंसिषम् (७), इति ।

स्याम रुरोह युवानः शुन्ध्युरिच्छमानो दृश्यते निपद्यते चत्वारि च ।

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमाध्याये
पञ्चमोऽनुवाकः ॥ ५ ॥

अहमनुष्ठातेमामरण्यानीं प्राशंसिषं प्रकर्षेण शंसनं कृतवानस्मि । कीदृशीम् ।
आञ्जनगन्धीमञ्जनेषु कर्पूरादिसुगन्धिद्रव्यप्रक्षेपेण यादृशं गन्धं संपादयन्ति
तादृशगन्धोपेताम् । विचित्रैः पुष्पैः फलैश्चानुकूलो गन्धः समुत्पाद्यते । अत
एव सुरभीं सुगन्धी(न्धि)म् । चम्पकपुष्पादिजन्यो हि सुगन्धो वर्तते । भक्षितुं
योग्यानां फलविशेषाणामनेकत्वाद्बहुभ्यः तादृशानां वृक्षाणां स्वत एवोत्प-
न्नत्वेन कृषेरनपेक्षणादकृषीवलां तत्रोत्पन्नानां मृगाणां पालकत्वान्मातृस-
दृशीम् । तदेतदरण्यानीत्यादिकमन्त्रषट्कमरण्यवासिभिस्तपास्विभिः स्वर-
सार्थं देवतां प्रार्थयितुं जपितव्यम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयाष्टके पञ्चमप्रपाठके पञ्चमोऽनुवाकः ॥ ५ ॥

अथ पञ्चमप्रपाठके षष्ठोऽनुवाकः ।

[अथ] षष्ठानुवाके प्रथमामृचमाह —

वार्त्रिहत्याय शवसे । पृतनासाहाय्य

च । इन्द्र त्वा वर्तयामसि, इति ।

इ इन्द्र वार्त्रिहत्याय शत्रुवधाय शवसेऽस्मदीयाय बलाय पृतनासाहाय्य
वैरिसेनाभिभवाय च त्वामावर्तयामसि पुनः पुनर्भजामहे ।

[अथ] द्वितीयामाह —

सुब्रह्माणं वीरवन्तं बृहन्तम् । उरुं गभीरं पृथु-

बुध्नमिन्द्र । श्रुतर्षिमुग्रमभिमातिषाहम् ।

अस्मभ्यं चित्रं वृषणं रयिं दाः, इति ।

इ इन्द्रास्मभ्यं रयिं दा धनं देहि, वयं तु त्वां भजाम इत्यध्याहारः ।
 कीदृशं त्वाम् । सुब्रह्माणं शोभनब्राह्मणोपेतमृत्विग्भिः स्तुत्यमित्यर्थः । वीरवन्तं
 वीरैः पुत्रैर्भृत्यैश्चोपेतं बृहन्तमैश्वर्येण महान्तमुक्तं गभीरमत्यन्तं गभीरमतिप्रबु-
 द्धमित्यर्थः । पृथुबुध्नं विस्तीर्णमूलं प्रजापतिसृष्टमित्यर्थः । “ प्रजापतिरिन्द्र-
 मसृजत ” इति श्रुतेः । श्रुतर्षिमृषिषु मन्त्रेष्वेन्द्रसूक्तादिषु श्रूयमाणमुग्रं वैरिषु
 क्रोधिनमभिमातिषाहं पाप्मनो विनाशकम् । कीदृशं रयिम् । चित्रं मणिमुक्ता-
 दिरूपेण बहुविधं वृषणं कामाभिवर्षणक्षमम् । एतच्चोभयमैन्द्रे कर्मणि द्रष्ट-
 व्यम् ।

[अथ] तृतीयामाह—

क्षेत्रियै त्वा निर्ऋत्यै त्वा । द्रुहो मुञ्चामि वरु-
 णस्य पाशात् । अनागसं ब्रह्मणे त्वा करोमि
 (१) । शिवे ते यावापृथिवी उभे इमे, इति ।

एतस्य मन्त्रजातस्य जातकर्मविषयत्वात्कुमारोऽत्र संबोध्यते । हे कुमार
 त्वां क्षेत्रीनामिकाया रक्षोजातेर्द्रुहो द्रोढाद्वा मुञ्चामि मुक्तं करोमि । बालोप-
 द्रवकारिणी काचिद्रक्षोजातिः क्षेत्री । तथाऽन्या रक्षोजातिर्निर्ऋतिस्तस्या
 अपि द्रोहात्त्वां मुञ्चामि । तथा वरुणस्य पाशो रोगविशषस्तस्मादापि त्वां
 मुञ्चामि । ब्रह्मणे परिवृढाय जातकर्मादिसंस्काराय त्वामनागसं दोषरहितं
 करोमि । ते त्वदर्धमिमे यावापृथिव्यावुभे अपि शिवे शान्ते भवेताम् ।

[अथ] चतुर्थीमाह—

शं ते अग्निः सहाङ्गिरस्तु । शं यावापृथिवी सहौ-
 षधीभिः । शमन्तरिक्षं सह वातेन ते । शं ते
 चतस्रः प्रदिशो भवन्तु, इति ।

हे कुमार त्वदर्धमयमाग्निरग्निः सह शं सुखहेतुरस्तु । यावापृथिव्यौ ऋषि-
 धीभिः सह शं सुखहेतूस्ताम् । अन्तरिक्षं च वातेन सह ते श्वमस्तु ।
 प्राच्याद्याः प्रकृष्टदिशश्चतस्रोऽपि ते शं भवन्तु ।

[अथ] पञ्चमीमाह—

या दैवीश्वतस्रः प्रदिशः । वातपत्नीरग्नि सूर्यौ

विचष्टे । तासां त्वा जरस आदधामि । प्र यक्ष्म
एतु निर्ऋतिं पराचैः, इति ।

वातपत्नीर्वायोः पालयित्रीर्देवीर्देवतारूपा याश्चतस्रः प्रदिशोऽभिलक्ष्य सूर्यो
विचष्टे विशेषेण ख्यापयति तासां दिशां जरसे जरार्थं त्वां(त्वामा)दधामि
स्थापयामि । यावद्दिशो न जीर्यन्ति तावत्त्वां जीवयामीत्यर्थः । योऽयं यक्ष्मो
व्याधिः स पराचैस्त्वत्तः पराङ्मुखो भूत्वा निर्ऋतिं रक्षोजातिं प्रेतु प्राप्नोतु ।
[अथ] षष्ठीमाह—

अमोचि यक्ष्माद्दुरितादवर्त्यै (२) । ब्रुहः पाशां
निर्ऋत्यै चोदमोचि । अहा अवर्तिमविदत्स्यो-
नम् । अप्यभूद्भदे सुकृतस्य लोके, इति ।

अयं कुमारो यक्ष्माव्याधेर्दुरितादिहेतोः पापादवर्त्यै वर्तिर्वर्तनं जीवनहेतुः
संपत्तद्विपरीनं दारिद्र्यमवर्ति तस्या अप्यमोचि मुक्तोऽभूत् । तथा निर्ऋत्यै
राक्षसजातेर्दुहो द्रोहरूपान्पाशाच्चायं कुमार उदमोच्युत्कर्षेण मुक्तोऽभूत् ।
अवर्ति दारिद्र्यमहा अहासीः परित्यक्तवान् । स्योनं सुखमविदलब्धवान् ।
भद्रे कल्याणे सुकृतस्य लोके पुण्यकर्मणः फलभूते स्थानेऽप्यभूदवस्थितवान् ।
[अथ] सप्तमीमाह—

सूर्यमृतं तमसो ग्राह्या यत् । देवा अमुञ्चन्नसृ-
जन्व्येनसः । एवमहमिमं क्षेत्रियाज्जामिशस्सात् ।
ब्रुहो मुञ्चामि वरुणस्य पाशात्, इति ।

तमोविदस्य सूर्यस्य प्रतीकारं देवाश्चक्रुः । तथा च ब्राह्मणम्—“सुवर्भा-
नुरासुरः सूर्यं तमसाऽविध्यत्तस्मै देवाः प्रायश्चित्तिमैच्छन् ” इति । सोऽयं
वृत्तान्तोऽत्र दृष्टान्तत्वेनाभिधीयते । यद्यथा देवा ऋतमन्धकारप्राप्तं सूर्यं ग्राह्या
ग्राहकादावरकात्तमसोऽमुञ्चन्मुक्तमकुर्वन् । तथा तद्धेतोरेनसः पापाव्यसृज-
न्वियोजितवन्तः । एवमहं जनक इमं कुमारं वरुणस्य पाशान्मुञ्चामि मुक्तं
करोमि । कीदृशात्पाशात् । क्षेत्रियात्क्षेत्रं गर्भस्थानं तत्रोत्पन्नत्वाज्जामिशंसादा-
ल्लस्यमस्यापकाद्ब्रुहो बाधकात् । क्षेत्रियै त्वेत्यादिमन्त्राणां जातकर्मणि विनि-
र्णोणं वीक्षयन् आह—“ अथैनं स्थापयति क्षेत्रियै त्वा निर्ऋत्यै त्वा ” इति ।

अथाष्टमीमाह—

बृहस्पते युवमिन्द्रश्च वस्वः । दिव्यस्येशाथे उत
पार्थिवस्य । धत्तश्च रयिश्च स्तुवते कीरयेचित्
(३) । यूयं पात स्वस्तिभिः सदा नः, इति ।

हे बृहस्पते त्वमिन्द्रश्चेत्येतौ युवां दिव्यस्य वस्वः दिवि भवस्य वसुनः
धनस्येशाथे स्वापिनौ भवथः । उतापि च पार्थिवस्य पृथिव्यां भवस्य धन-
स्येशाथे । स्तुवते स्तोत्रं कुर्वते कीरयेचित्कर्त्रे यागं बृहस्पतिसवाख्यं कुर्वते
रयिं धनं संपादयतम् । इन्द्राबृहस्पती सपरिवारा यूयं नोऽस्मान्स्वस्तिभिः
क्षेमैः सदा पात रक्षत । एतस्य मन्त्रस्य बृहस्पतिसवयागे यजमानाभिषेके
विनियोगमापस्तम्ब आह— “ आज्येन माध्यंदिने सवने कृष्णाजिन आसी-
नमभिषिञ्चति शुक्रामन्थिनो वा संस्त्रावेण बृहस्पते युवम् ” इति ।

[अथ] नवमीमाह—

देवायुधमिन्द्रमाजोहुवानाः । विश्वावृधमभि ये रक्ष-
माणाः । येन हता दीर्घमध्वानमायन् । अनन्त-
मर्थमनिवत्स्यमानाः, इति ।

येनेन्द्रेण हता वृत्रादयो दीर्घमध्वानमायन्मरणं प्राप्ता इत्यर्थः । तमिन्द्रम-
भिषिक्त्य ये यजमाना रक्षमाणाः प्रतीक्षां कुर्वन्त आजोहुवानाः सर्वत-
आह्वानं कुर्वन्तो वर्तन्ते । कीदृशमिन्द्रम् देवायुधं देवार्थं योद्धारं विश्वावृधं
विश्वस्य वर्धयितारं ते यजमाना इन्द्रसेविनोऽनिवत्स्यमाना इतः परं मनुष्य-
लोके पुनरावृत्तिरहिताः सन्तोऽनन्तं विनाशरहितमर्थं सर्वैरर्थनीयं प्रार्थनीयं
लोकमायन्प्राप्ताः । सोऽयं मन्त्र ऐन्द्रे कर्मणि द्रष्टव्यः ।

[अथ] दशमीमाह—

यत्ते सुजाते हिमवत्सु भेषजम् । मयोभूः शन्तमा
यद्धृदोऽसि । ततो नो देहि सीबले, इति ।

सीबलाशब्दः कांचिदोषधिं बलीरूपामाचष्टे । सा च हिमवत्सानुषूत्पद्यते ।
हिमवत्सु पर्वतविशेषेषु सुजाते सुष्ठूत्पन्ने इ ओषधे ते त्वदीयं यन्नेषजं रोग-

विनाशमौषधमस्ति । यद्यतस्त्वं हृदो हृदयस्य शंतमा सर्वोपद्रवश्चमनहेतुर्भ-
योभूः सुखस्य भावयित्री चासि । हे सीवले एतत्संज्ञक ओषधे ततस्तादृश-
स्त्वत्सकाशात्तदौषधं नो देहि ।

[अथ] एकादशीमाह—

अदो गिरिभ्यो अधि यत्प्रधावसि । सशोभमाना
कन्येव शुभ्रे (४) । तां त्वा मुद्गला हविषा
वर्धयन्ति । सा नः सीवले रयिमाभाजयेह, इति ।

हे ओषधे यद्यदा त्वं गिरिभ्यः पर्वतभ्यः सकाशाददः प्रत्यक्षं यथा
भवति तथाऽधिप्रधावस्यधिकं वल्लीरूपा सर्वतः प्रसरसि । तत्र दृष्टान्तः —
संशोभमाना कन्येव यथा सर्वैराभरणैः सम्यक्शोभमाना कन्या स्वयंवरा-
र्थमागताना वराणां पुरतः संचरति तद्वत् । हे शुभ्रे निर्मल ओषधिदेवते तां
त्वा तादृशीं शुभ्रा त्वां मुद्गला मुद्गलगोत्रोत्पन्ना महर्षयो हविषा वर्धयन्ति । हे
सीवलाख्य ओषधिदेवते सा त्वमिह कर्मण्यस्मभ्यं रयिमाभाजय धनं संपा-
दय । रोगनिवर्तकमौषधमेवात्र धनम् । एते उभे ऋचावेतदोषधिदेवताके
ज्ञात्वान्तरगते कर्षणि याज्यानुवाक्ये ।

अथ द्वादशीमाह—

पूर्वं देवा अपरेणानुपश्यजन्मभिः । जन्मान्यवरैः
पराणि । वेदानि देवा अयमस्मीति माम् । अहम्
हित्वा शरीरं जरसः परस्तात्, इति ।

हे देवा अहमपरेणाधमेनानेन जन्मना पूर्वं जन्मानुपश्यभिदानीं वर्ते ।
तथैवावरैर्निकृष्टैर्भुण्णजन्मभिः पराण्युत्कृष्टानि देवा जन्मानि वेदानि लभेय ।
इदानींतनजन्मानि प्रयत्नमन्तरेण स्वतः प्रवृत्तां वेदशास्त्रादिवासनां दृष्ट्वा पूर्व-
मप्ये तादृशजन्म संपन्नमिति निश्चीयते । अत एव आहुः—“ प्रपेदिरे
प्राक्तनजन्मविद्याः ” इति सोऽयं दृष्टान्तः—यथा पूर्वजन्मनि वासितमिह-
जन्मनि फलितमेवमप्राप्यनुष्ठितिमुत्तरत्र फलिष्यतीति जानामि । अतोऽनुवि-
स्याख्याया देवतायाः प्रसादादहं हे देवा जरसः परस्तात्स्वशरीरं हित्वा
लोकान्तरेऽवमीदृशो देवोऽस्मीति मां वेदानि ज्ञातुं शक्नुयाम् ।

[अथ] त्रयोदशीमाह—

प्राणापानौ चक्षुः श्रोत्रम् । वाचं मनसि संभृताम् ।

हित्वा शरीरं जरसः परस्तात् । आ भूतिं भूतिं

वयमश्नवामहे, इति ।

यावेतौ प्राणापानावुच्छ्वासनिःश्वासरूपौ वायु । यदपि चक्षुः श्रोत्रमित्यादिकं ज्ञानेन्द्रियम् । याऽपि मनसि संभृता संबद्धा वाक् । “यद्धि मनसा ध्यायति वद्धाचा वदति” इति श्रुतेर्वाचो मनसि संबद्धत्वम् । इत्थं च वाक्कर्मेन्द्रियाणां सर्वेषामुपलक्षणम् । तदिदं प्राणापानादिकं सर्वं गृहीत्वा वयं जरसः परस्ताच्छरीरं हित्वा भूतिं भूतिं तत्तल्लोकस्थितं तत्तदैश्वर्यमा समन्तादश्नवामहे प्राप्नवाम । एते ऋचौ दिवःश्वेनीष्विष्टिषु—“अनुवित्त्ये चरुम्” इत्यत्र याज्यानुवाक्ये । अत एव तत्र प्रतीकद्वयमाम्नातम्—“पूर्वं देवा अपरेण प्राणापानौ” इति ।

अथ चतुर्दशीमाह—

इमा एव ता उपसो याः प्रथमा व्यौच्छन् । ता

देव्यः कुर्वते पञ्च रूपा । शश्वतीर्नावपृज्यान्ति ।

न गमन्त्यन्तम् (५), इति ॥

करोम्यवत्यै चिच्छन्नेऽश्नवामहे चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमाध्याये षष्ठोऽनुवाकः ॥ ६ ॥

या उपसः प्रथमाः प्रथमभाविन्यः सृष्ट्यादौ वर्तमाना व्यौच्छन्त्युष्टिं प्रभा-
समकुर्वन् । ता इमा उपस इदानीं प्रतिदिनं वर्तमाना एव । ताश्चोपसो देव्यः
पञ्चसंख्याकानि रूपाणि कुर्वते वसन्तादीनि तत्ताल्लिङ्गानि कुर्वते । शश्वती-
र्निस्तत्र वर्तमानस्ता उपसो नावपृज्यान्ति कदाचिदपि न समाप्यन्ते । तदेव
स्पष्टी क्रियते—अन्तमवसानं न गमन्ति न माप्नुवन्ति । सोऽयं मन्त्र उषोदे-
वताके कर्मणि द्रष्टव्यः ।

इति श्रीमत्सायणाचार्यविरचिते मावनीये वेदार्थप्रकाशे कृष्णयजुर्वेदीयतैत्तिरीय-
ब्राह्मणभाष्ये द्वितीयकाण्डे पञ्चमप्रपाठके षष्ठोऽनुवाकः ॥ ६ ॥

अथ पञ्चमप्रपाठके सप्तमोऽनुवाकः ।

सप्तमानुवाके प्रथमामृचमाह—

वसूनां त्वाऽधीतेन । रुद्राणामूर्म्या । आदित्यानां
तेजसा । विश्वेषां देवानां क्रतुना । मरुतामेन्ना
जुहोमि स्वाहा, इति ।

हेऽग्ने त्वां जुहोमि । कीदृशं त्वाम् । वसूनामष्टानां संबन्धि यदधीतं मन्त्रजातं तेन सहितम् । रुद्राणामेकादशानां संबन्धिनी येयमूर्मिरुत्कर्षस्तेन सहितम् । आदित्यानां द्वादशानां संबन्धि यत्तेजस्तेन सहितम् । विश्वेषां देवानां संबन्धी यः क्रतुः संकल्पः कर्मानुष्ठानं वा तेन सहितम् । मरुतां संबन्धी योऽयमेन्ना(मा) गतिविशेषस्तेन सहितम् । एतस्य मन्त्रस्य सावित्रचयने विनियोगमापस्तम्ब आह—“ अपरं चतुर्गृहीतं वसूनां त्वाऽधीतेन ” इति । जुहोतीत्यनुवर्तते ।

अथ द्वितीयामाह—

अभिभूतिरहमागमम् । इन्द्रसखा स्वायुधः ।

आस्स्वाऽऽशासु दुष्पहः, इति ।

हेऽग्नेऽहमागमं त्वत्समीपे समागतोऽस्मि । त्वमप्याशासु दिक्स्वभिभूतिर्वैरि-
तिरस्कारक्षम आस्स्वोपविश । इन्द्रसखेन्द्रस्य प्रियः स्वायुधः शोभनेत्युष्मे-
रूपेतो दुष्पहः केनापि तिरस्कर्तुमशक्यः । अयं मन्त्रः कस्मिंश्चिदाग्रव्रतणे कर्म-
ण्युपहोमार्थः ।

[अथ] तृतीयामाह—

इदं वर्चो अग्निना दत्तमार्गात् । यशो भर्गः

सह ओजो बलं च (१) । दीर्घायुत्वाय

शतशारदाय । प्रतिगृभ्णामि महते बी-

र्याय, इति ।

अग्निना दत्तं यदिदं वर्चःप्रभृति गुणजातं तदिदमागाद्यजमानं प्रत्यागतम् ।
वर्चः शरीरकान्तिर्यज्ञः कीर्तिर्बलं रजिष्कृतं तेजः सहोऽभिभवसामर्थ्यमोजो

बलहेतुरष्टमो धातुर्वलं शरीरशक्तिः । शतशरदाय शतसंख्याकसंवत्सरोपे-
ताय दीर्घयुत्वाय दीर्घकालवर्त्यायुष्याय महते वीर्यायाधिकसामर्थ्याय च
प्रतिगृह्णाम्यग्रेरनुग्रहं स्वी करोमि । अस्य मन्त्रस्य हारियोजनादूर्ध्वभाषिणी
यज्ञपुच्छे विनियोगो द्रष्टव्यः ।

उक्तास्त्रयो मन्त्रा ऋगात्मकाः । चतुर्थमन्त्रमारभ्य यजुरात्मकाः । तत्रैतं
चतुर्थमन्त्रमाह—

आयुरसि विश्वायुरसि । सर्वायुरसि सर्वमायु-

रसि । सव म आयुर्भूयात् । सर्वमायुर्गेषम्, इति ।

हे प्रवर्तारुचकर्णाभरण त्वमायुरस्यायुषः स्वरूपमसि । विश्वायुरसि
विश्वस्य जगत आयुः स्वरूपमसि । सर्वायुरसि विशेषतः सर्वेषां पुरुषाणा-
मायुः स्वरूपमसि । सर्वमायुरसि यच्छतसंवत्सरपरिमितमायुस्तत्सर्वं त्वम-
सि । त्वत्प्रसादात्सर्वं संपूर्णमायुर्मे भूयात् । अतोऽहं सर्वं संपूर्णमायुर्गेषं
गम्यासम् । अस्य मन्त्रस्याऽऽयुष्कामेष्टौ कर्णाभरणधारणे विनियोगमापस्तम्ब
आह—“तद्यजमान आचम्य प्रतिगृह्य प्रदक्षिणं दक्षिणे कर्णे आवध्नात्वा-
युरसि विश्वायुरसि ” इति ।

अथ पञ्चमं यजुराह—

भूर्भुवः सुवः, इति ।

पृथिव्यन्तरिक्षद्युलोका अनुगृह्णन्तिवति शेषः ।

अथ षष्ठं यजुराह—

अग्निर्धर्मेणान्नादः । मृत्युर्धर्मेणान्नपतिः । ब्रह्म क्षत्रम्

स्वाहा (२), इति ।

योऽयमग्निः सोऽयं स्वकीयेन धर्मेणान्नादो भवति । अन्नमक्षकत्वं जाठराग्ने
मसिद्धम् । योऽयं मृत्युर्देवः सोऽयं स्वकीयेन धर्मेणान्नपतिरन्नस्य पालकः ।
यावन्मृत्युः प्राणिनं न मारयति तावदयमन्नं भुङ्क्ते तदिदमन्नपालकत्वम् ।
ब्रह्म ब्राह्मणजातिः क्षत्रं क्षत्रियजातिस्तान्येतान्यग्निमृत्युब्रह्मक्षत्राण्युद्दिश्य
स्वाहा हुतमिदमस्तु ।

अथ सप्तमं यजुराह—

प्रजापतिः प्रणेता । बृहस्पतिः पुर एता । यमः

पन्थाः । चन्द्रमाः पुनरसुः स्वाहा, इति ।

योऽयं प्रजापतिः सोऽयं प्रणेता प्रेरकः । योऽयं बृहस्पतिः सोऽयं पुर एता पुरतो गन्ता । योऽयं यमः सोऽयं पन्था मार्गपालकः । यस्तु चन्द्रमाः सोऽयं पुनरसुः पुनः पुनर्जायमानः प्राणरूपः । तानेनान्प्रजापत्यादीनुद्दिश्य स्वाहा हुतमिदमस्तु । भूर्भुवः सुवरित्यादिमन्त्रत्रयस्य विनियोगः सूत्रान्तरेषु मृग्यताम् ।

अथाष्टमं यजुराह—

अग्निरन्नादोऽन्नपतिः । अन्नायमस्मिन्यज्ञे यजमा-

नाय ददातु स्वाहा, इति ।

योऽयमग्निः सोऽयमन्नादो जाठराग्निरूपेणाग्नस्य भक्षकः । अन्नपतिर्वाक्पा-
ग्निरूपेणाग्नस्य पाचकत्वात्पालकः । सोऽयमग्निरस्मिन्यज्ञे यजमानाय भक्षण-
योग्यमन्नं ददातु । तस्मा अग्नये स्वाहा हुतमिदमस्तु ।

अथ नवमं यजुराह—

सोमो राजा राजपतिः । राज्यमस्मिन्यज्ञे यजमा-

नाय ददातु स्वाहा, इति ।

यः सोमः सोऽयं ब्राह्मणानां राजा । “सोमोऽस्माकं ब्राह्मणानां राजा”
इति मन्त्रान्तरात् । स चान्येषां राज्ञां पालकत्वाद्वाजपतिः । शेषं पूर्ववत् ।

अथ दशमं यजुराह—

वरुणः सम्राट्सम्राट्पतिः । साम्राज्यमस्मिन्यज्ञे

यजमानाय ददातु स्वाहा (३), इति ।

योऽयं वरुणः सोऽयं समीचीनो राजा भूत्वा सर्वेषामन्येषां साम्राज्यानां
पालकः ।

अथैकादशं यजुराह—

मित्रः क्षत्रं क्षत्रपतिः । क्षत्रमस्मि-

क्षिप्रवान्शोभनहनुयुक्तो यश्च त्वं मतीनामस्मदबुद्धीनां वृषभो वर्षयिता
सन्मार्गबुद्धिप्रद इत्यर्थः । यश्च त्वं गोत्रभित्पर्वतानां भेत्ता वज्रभृद्वज्रस्य
धारको यश्च हरिष्ठा हरिनामकयोरश्वयोः स्थाता ह इन्द्र स त्वं चित्रान्वा-
जान्विचित्राणि शत्रूणामन्धान्यभितृन्ध्यभितो विनाशय । अयं मन्त्रो माध्यं-
दिनसचने प्रस्थितयाज्यास्वन्तर्भाविनीयः ।

[अथ] द्वितीयामाह—

आ ते शुष्मो वृषभ एत पश्चात् । ओत्तरादध-
रागा (१) पुरस्तात् । आ विश्वतो अभि समेत्व-
वाङ् । इन्द्र युम्नः सर्वर्वद्धेह्यस्मे, इति ।

ह इन्द्र वृषभ श्रेष्ठ ते तव शुष्मो बलं पश्चादस्मत्तः पश्चिमभाग आ, एत्वा-
गच्छतु । तथैवोत्तरादुत्तरभागेऽप्यागच्छतु । अधरादधरभागेऽप्यागच्छतु ।
पुरस्तात्पूर्वभागेऽप्यागच्छतु । विश्वतः सर्वेषु प्रदेशेष्वभ्यस्मानभिलक्ष्यावा-
ङ्समीपवर्त्यासमेतु सम्यगागच्छतु । ह इन्द्र सुवर्वत्स्वर्गयुक्तं युम्नं धनमस्मे
धेह्यस्मासु संपादय ।

[अथ] तृतीयामाह—

प्रोष्वस्मै पुरो रथम् । इन्द्राय शूषमर्चत (१) ।
अभी केचिदु लोककृत् । सङ्गे समत्सु वृत्रहा ।
अस्माकं बोधि चोदिता । नभन्तामन्यकेषाम् ।
ज्याका आधि धन्वसु, इति ।

अस्मा इन्द्रायास्येन्द्रस्य पुरो रथं रथस्य पुरोभागे शूषं बलं प्रोष्वर्चत
प्रकर्षेण सुष्ठु पूजयत । कथं बलस्य पूजेत्युच्यते—अयमिन्द्रो वृत्रहा वैरिघाती
समत्सु संग्रामेषु सङ्गे योद्धृभिर्वैरिभटैः सङ्गे सति संयोगे सत्यभी केचि-
द्धन्तुं कामयमानेऽपि वैरिणि लोककृत्स्थितिं करोत्येव न तु पलायते । इत्थं
बलस्य पूजा । तथा पूजित इन्द्रोऽस्माकमितरव्यावृत्तये चोदिता प्रेरयिता
सन्बोधि बुध्यतां सावधानो भवतु । अन्यकेषां कुत्सितानां वैरिणां धन्व-
स्वधिश्रित्य वर्तमाना ज्याकाः कुत्सितज्या नभन्तां हिंसन्तां त्रुटयान्तिवत्यर्थः ।
एतच्चोभयं कस्मिंश्चिदैन्द्रे कर्षणि विनियोज्यम् ।

[अथ] चतुर्थीमाह—

इन्द्रं वयम् शुनासीरम् । अस्मिन्यज्ञे हवामहे ।

आ वाजैरुप नो गमत्, इति ।

शुनो वायुः सीर आदित्यस्ताभ्यां युक्तमिन्द्रमस्मिन्यज्ञे वयमाह्वयामः ।
स चेन्द्रो वाजैरभैः सह नोऽस्मान्प्रत्युपागमदुपागच्छतु ।

[अथ] पञ्चमीमाह—

इन्द्राय शुनासीराय । सुचा जुहुत नो हविः (२) ।

जुषतां प्रति मेधिरः, इति ।

शुनासीराय वाय्वादित्ययुक्तायेन्द्राय सुचा जुह्वा नोऽस्पदीयं हविर्ह
ऋत्विजो जुहुत । मेधिरो मेधावानिन्द्रः प्रतिजुषतां प्रातिस्विकं तद्विः
सेवताम् ।

[अथ] षष्ठीमाह—

प्र हव्यानि घृतवन्त्यस्मै । हर्यश्वाय भरता सजो-

षाः । इन्द्रतुभिर्ब्रह्मणा वावृधानः । शुनासीरी

हविरिदं जुषस्व, इति ।

हर्यश्वाय हरितनामकाभ्यामश्वाभ्यां युक्तायास्मा इन्द्राय घृतवन्ति हव्यानि
ह ऋत्विजः प्रभरत प्रकर्षेण संपादय[त] । ह इन्द्र त्वं सजोषा वसन्ताष्टृतुदेव-
ताभिः समानप्रीतः सन्ब्रह्मणा मन्त्रेण वावृधानो वर्षधानः शुनासीरी
वाय्वादित्ययुक्त इदं हविर्जुषस्व । अत्राऽऽपस्तम्बः—“ इन्द्राय शुनासी-
राय पुरोडाशो द्वादशकपालः ” इत्यास्मिन्कर्मणि मन्त्रद्वयं विनियुक्तवान्
“ इन्द्राय शुनासीराय ” इत्यारभ्य “ हविरिदं जुषस्वेति वाज्यनुवाक्ये ”
इत्यन्तेन वाक्येन । यस्त्वेताभ्यां पूर्वो मन्त्रः “ इन्द्रं वयम् ” इत्यादिः सोऽयं
पुरोनुवाक्यया विकल्प्यते ।

[अथ] सप्तमीमाह—

वयः सुपर्णा उपसेदुरिन्द्रम् । प्रियमेधा ऋषयो

माधमानाः । अप ध्वान्तभूर्णहि पूर्व्वि चक्षुः । मू-

गध्यस्मान्निधयेव बद्धान्, इति ।

केचिद्वच इन्द्रमुपसेदुः कार्यमाप्त्यर्थमुपासते । कीदृशा ऋषयः । वयः पक्षि-
मूर्तिधारिणोऽत एव सुपर्णाः शोभनपक्षोपेताः । प्रियमेधा अधीतस्य ग्रन्थस्य
धारणशक्तिर्मेधा तस्यां प्रीतियुक्ताः । नाधमाना किञ्चित्कार्यं याचमानाः । स
एव याच्याप्रकारः स्पष्टी क्रियते—ह इन्द्र ध्वान्तमज्ञानलक्षणमन्धकारमपो-
र्णुष्यसारय । चक्षुर्ज्ञानलक्षणां दृष्टिं पूर्धि पूरय । निधयेव शृङ्खलयेवाज्ञानेन
बद्धानस्मान्मुमुक्षुषि तस्मादज्ञानबन्धान्मोचय । अस्य मन्त्रस्य सोमकषादूर्ध्व-
भंसाच्छादकवस्त्रापनयने विनियोगमापस्तम्ब आह—“ अत्र यजमानोऽपो-
र्णते वयः सुपर्णाः ” इति ।

अथाष्टमीमाह—

बृहदिन्द्राय गायत (३) । मरुतो वृत्रहन्तमम् ।

येन ज्योतिरजनयन्नृतावृधः । देवं देवाय

जागृवि, इति ।

हे मरुतो वृत्रहन्तममतिशयेन वैरिवधकारिणं बृहत्सामेन्द्रायेन्द्रार्थं गायत ।
ऋतावृधो यज्ञवर्धका ऋत्विजो देवायेन्द्रार्थं देवं दीप्यमानं जागृवि जागर-
णस्याप्रमत्तत्वस्य साधनं ज्योतिर्ज्ञानरूपं प्रकाशं येन बृहत्साम्नाऽजनयन्नु-
त्पादितवन्तः । तेन बृहता साम्ना गायतेत्यन्वयः । ऋत्विजो हि पृष्ठस्तोत्रे
बृहत्साम गायन्ति । अस्य च मन्त्रस्य कचित्सोमविकृतो विनियोगो द्रष्टव्यः ।

अथ नवमीमाह—

का मिहैकाः क इमे पतङ्गाः । मान्थालाः कुलि

परि मा पतन्ति । अनवृतैनान्प्रधमन्तु देवाः ।

सौपर्णं चक्षुस्तनुवा विदेय, इति ।

मिहिकाशब्दो नीहारवाचकः सन्दृष्टेरावरकं रोगविशेषमुपलक्षयति । मिहि-
का एव मिहैकाः । पतङ्गशब्दः शलभवाची सन्नेत्ररादिमजन्यानि केशोण्डूका-
न्याकाशे भासमानान्युपलक्षयति । तानि चौण्यरोगे सति बहूनि भासन्ते ।
तदुभयं किंशब्दाभ्यामाक्षिप्यते । का मिहैका इमे पतङ्गाश्च के । तदुभयोपद्रवो
मम नास्तीत्यर्थः । मन्थशब्देन दक्षिमन्थनमुच्यते । तत्संवाग्धिनस्तन्नाशिनश्चो

मान्थास्तद्दालान्त्यागच्छन्तीति मान्थालाः केशोण्डूकविशेषाः । कुलं समूह-
स्तद्रूपतामापन्नाः कुलिशब्देनोच्यन्ते । ते च संघशो मा मां परिपतन्ति । देवा
अनाहृताः केशोण्डूादिकृतनेत्रावरणापगमेनैनान्केशोण्डूादिकान् रोगदोषान्प्र-
मन्तु प्रकर्षेण मुखोत्थितवायुमात्रेण विनाशयन्तु । ततोऽहं तनुवा सहितः
सौपर्णं चक्षुर्विदेय । सुपर्णः पक्षी यथा दूरस्थं पश्यति तथा दूरदर्शनक्षमं
चक्षुष्पाटवं लभेयम् । सोऽयं मन्त्रो नेत्ररोगपरिहाराय प्रयोक्तव्यः ।

[अथ] दशमीमाह—

एवाऽऽवन्दस्व वरुणं बृहन्तम् । नमस्या
धीरममृतस्य गोपाम् । स नः शर्म
त्रिवरुथं वियसत (४) । यूयं
पात स्वस्तिभिः सदा नः , इति ।

हे यजमान बृहन्तं गुणाधिकं वरुणमेवाऽऽवन्दस्व स्तुहि । तथा धीरं बुद्धि-
मन्तममृतस्य क्रतुफलस्य गोपां रक्षितारं नमस्य नमस्कुरु । स वरुणो नोऽ-
स्मभ्यं त्रिवरुथं भूमिकात्रयोपेतं शर्म गृहं वियंसद्विशेषेण यच्छतु । हे वरुण
सपरिवारा यूयं स्वस्तिभिः क्षेमैर्नोऽस्मान्सदा पात रक्षत । अस्य मन्त्रस्य
ब्रह्मण उत्सङ्गे सोमासादने विनियोगमापस्तम्ब आह—“एवाऽऽवन्दस्वेत्यु-
पस्थे ब्रह्मा राजानं कुरुते ” इति ।

[अथ] एकादशीमाह—

नाके सुपर्णमुप यत्पतन्तम् । हृदा वेनन्तो अश्व-
चक्षत त्वा । हिरण्यपक्षं वरुणस्य दूतम् । यमस्य
योनौ शकुनं भुरण्युम्, इति ।

हे मवर्ग्यस्वामिस्त्वामृत्विजो हृदा स्वकीयेन मनसा वेनन्तः कामयमाना
यद्यदाऽभ्यचक्षतामितः प्रख्यापितवन्तस्तदा त्वं तुष्टो भवेति शेषः । कीदृशं
त्वाम् । नाके सुवर्गं उप पतन्तं समीपं प्रतिगच्छन्तम् । अत एव सुपर्णं शोभन-
पक्षोपेतं हिरण्यपक्षं सुवर्णमयपक्षोपेतं वरुणस्य दूतं वरुणेन प्रेषमाणं यमस्य
योनौ स्थानविशेषे भुरण्युं भरणशीलं रोगसंपादकमित्यर्थः । शकुनं पक्ष्या-
कारम् । अथ मन्त्राः मवर्ग्यस्याभिषेनेऽस्तर्भापनीयाः ।

[अथ] द्वादशीमाह—

शं नो' देवीरभिष्टये । आपो' भवन्तु पीतये ।

शं योरभिस्तवन्तु नः, इति ।

देवीर्द्यौस्तमाना आपो नोऽस्माकमभिष्टयेऽपेक्षिताय पानाय च कान्ता भवन्तु । नोऽस्मान्मति शं सुखहेतवो योर्दुःखवियोजिकाश्च सत्त्वोऽविरुद्धा भवन्त्वभितः प्रसहन्तु ।

[अथ] त्रयोदशीमाह—

ईशाना वार्याणाम् । क्षयन्तीश्चर्षणीनाम् (५) ।

अपो याचामि भेषजम्, इति ।

अहमपो देवीः प्रति भेषजं पापविनाशकारणमौषधं याचामि । कीदृशी-
रपः । वार्याणां वरणीयानां कामानामीशाना दातुं समर्थाश्चर्षणीनां मातृषाणां
सप्तस्त्रीर्निवासहेतुभूताः ।

[अथ] चतुर्दशीमाह—

अप्सु मे सोमो' अब्रवीत् । अन्त-

र्विश्वानि भेषजा । अग्निं च विश्व-

शंभुवम् । आपंश्च विश्वभेषजीः, इति ।

अप्स्वन्तर्जलेषु मध्ये विश्वानि भेषजा सर्वाण्यौषधानि सन्तीति मे महां
सोमोऽब्रवीत् । तथा विश्वशंभुवं सर्वस्य जगतः सुखस्य भावयितारमग्निं च
महां सोमोऽब्रवीत् । तथा विश्वभेषजीः सर्वस्यानिष्टस्यौषधरूपा अप्यथ वाः
सन्ति ता अपि सोमोऽब्रवीत् । तदेतन्मन्त्रत्रयमन्देवताके कर्मणि द्रष्टव्यम् ।
तृतीयमन्त्रस्यावभृथेष्टौ द्वितीयाज्यभागेऽपि विनियोगमापस्तम्ब आह—
“ अप्सु मन्त्रावाज्यभागो यजत्यप्स्वग्न इत्येषाऽप्सु मे सोमो अब्रवीत् ”
इति ।

[अथ] पञ्चदशीमाह—

यदप्सु ते' सरस्वती । गोष्वश्वेषु यन्मधु । तेन

मे वाजिनीवति । युसंश्चक्षुर्गिह सरस्वति, इति ।

हे सरस्वति नदीरूपे ते त्वदीयास्वप्नं यन्मधुं बाधुर्बे विद्यते तथा गोश्व-
श्वेषु मधुरं क्षीरं समीचीनं बहनसामर्थ्यं च यद्विद्यते हे वाजिनीवस्यससम-
द्वियुक्ते सरस्वति तेन सर्वेण मे मुखमङ्गि बक्त्रमलंकृतं कुरु ।

[अथ] षोडशीमाह—

या सरस्वती वैशम्भल्या (६) ।

तस्यां मे रास्व । तस्यास्ते भक्षीय ।

तस्यास्ते भूयिष्ठभाजो भूयास्म, इति ।

विशां ब्रजानां भरणं पोषणं विशम्भलं तत्कर्तुं समा वैशम्भल्या तद्वशी
या सरस्वती तस्यां सरस्वत्यां नदीरूपायां मे रास्व हे सरस्वति देवते मम
भोगं देहि । तस्याः सरस्वत्यास्ते तव भक्षीय रसमनुभवामि । तस्यास्ते
भूयिष्ठभाजोऽतिप्रभूततररससेविनो भूयास्म । एतस्य मन्त्रद्वयस्य दार्शिके
यजमाने विनियोगमापस्तम्ब आह—“ यदप्सु त इत्युपक्रम्य भूयिष्ठभाजो
भूयास्मेति मुखं विमृष्टे ” इत्यन्तेन वाक्येन ।

[अथ] सप्तदशीमाह—

अहं त्वदस्मि मदसि त्वमेतत् । ममासि

योनिस्तव योनिरस्मि । ममैव सन्वहं

हव्यान्यग्ने । पुत्रः पित्रे लोककृत्स्नातवेदः, इति ।

हेऽग्नेऽहं त्वदस्मि त्वत्तः सकाशाद्यजमानोऽस्मि त्वमप्येतद्गुणं मदसि मत्तः
सकाशादेतदाहवनीयरूपं प्राप्तोऽसि । मया ह्याधीयमानस्य तवाऽऽहवनीय-
त्वम् । अतः कारणात्त्वं मम योनिः कारणमसि । अहं च तव योनिः कारण-
मस्मि । हेऽग्ने ममैव संस्त्वं मदीय एव भूत्वा हव्यानि वह । हे जातवेदः
सर्वजगदभिज्ञ यथा लोके पुत्रः पित्रे लोककृत्स्थानसंपादको भवत्यतो यथा
मया तव स्थानं संपादितं तथा त्वयाऽपि मम पुण्यलोकः संपादनीयः ।
एतस्य मन्त्रस्य फलचमसे विनियोगमापस्तम्ब आह—“ अहं त्वदस्मि
मदसीत्यङ्गारे हुत्वा तस्मै भक्षं प्रयच्छेत् ” इति ।

अथाष्टादशीमाह—

इहैव संस्तत्र सन्तं त्वाऽग्ने । प्राप्तेन

वाचा मनसा विभर्मि । तिरो मा
सन्तमायुर्मा प्रहासीत् (७) ।

ज्योतिषा त्वा वैश्वानरेणोपतिष्ठे, इति ।

हेऽग्नेऽहमिहैव दूरदेशे स्थितः संस्तत्राऽऽहवनीयायतने सन्तं वर्तमानं त्वां मदीयेन प्राणेन मनसा वाचा विभर्मि धारयामि । तिरो व्यवहितो भूत्वा सन्तं वर्तमानं मा मां प्रत्यायुर्मा प्रहासीन्मा परित्यजतु । वैश्वानरेण सर्वपुरुषहितेन ज्योतिषा युक्तं त्वामुपतिष्ठे भजामि । अयं मन्त्रः कचिदग्न्युपस्थाने विनियोक्तव्यः ।

अथैकोनविंशीमाह—

अयं ते योनिर्ऋत्विषः । यतो जातो अरोचथाः । तं
जानन्नग्र आरोह । अथा नो वर्धया रयिम्, इति ।

हेऽग्नेऽयमरणिरूपः काष्ठाविशेषस्ते तवर्त्विषो योनिर्ऋतुकालसंबन्ध्युत्पत्तिस्थानम् । यतो योनेर्जातस्त्वमरोचथा दीप्तोऽसि । हेऽग्ने जानन्स्वकीयत्वेनावगच्छंस्तं योनिमरणिरूपमारोह । अथानन्तरं नोऽस्माकं रयिं धनं वर्धय समृद्धं कुरु । एतस्य मन्त्रस्य विनियोगो ब्राह्मणेनाऽऽज्ञातः—“ अयं ते योनिर्ऋत्विष इत्यरण्योः समारोहयति ” इति ।

[अथ] विंशीमाह—

या ते अग्ने यज्ञिया तनूस्तथेह्यारोहाऽऽत्मानम् ।
अच्छा वसूनि कृण्वन्नस्मे नयां पुरूणि । यज्ञो
भूत्वा यज्ञमासीद स्वां योनिम् । जातवेदो भुव
आजायमानः सक्षय एहि, इति ।

हेऽग्ने ते तव यज्ञिया तनूर्यज्ञयोग्या या तनूस्तया तन्वा सहसागच्छ ।

आगत्य चाऽऽत्मानमारोह । त्वं मदीय आत्मा सन्मच्छरीरमारोह । किं कुर्वन् । अस्मे अस्माकं नर्पा नरस्य योग्यानि वसूनि धनानि पुरुषि बहून्यच्छाभि-
शुत्वानि कृण्वंस्त्वं यज्ञस्वरूपो भूत्वा यज्ञं यज्ञनिर्वाहकं मद्देहं स्वां योनिं
एवकीर्य स्थानमासीद् प्राप्नुहि । हे जातवेदो भुवः सकाशादाभिमुख्येन
जायमानः सक्षयो निवासस्थानसाहित एहागच्छ । एतस्यापि मन्त्रस्य
विनियोगो ब्राह्मणे दर्शितः—“ या ते अग्ने यज्ञिषा ब्रूस्तयेह्यारोहेत्यात्म-
न्समारोह्यते ” इति ।

[अथ] एकविंशीमाह—

उपावरोह जातवेदः पुनस्त्वम् (८) । देवेभ्यो

हव्यं वह नः प्रजानन् । आयुः प्रजाश् रयिम-

स्मासु धेहि । अजस्रो दीदिहि नो दुरोणे, इति ।

हे जातवेदः पुनरपि त्वमुपावरोहारण्योः सकाशाद्भूमाववतर । अवतीर्य
च प्रजानामस्य देवस्येदं हविरिति प्रकर्षेण जानन्नोऽस्मदीयं हव्यं देवेभ्यो
बहू प्रापय । आयुरादिकमस्मासु संपादय । अजस्रो निरन्तरं वर्तमानस्त्वं
नो दुरोणेऽस्मदीये गृहे दीदिहि दीप्यस्व । एतस्य विनियोगमापस्तम्ब
आह—“ उपावरोह जातवेद इति निवर्तमानमभिमन्त्रयते ” इति ।

[अथ] द्वाविंशीमाह—

तमिन्द्रं जोहवीमि मघवानमुग्रम् । सत्रादधानम-

प्रतिष्कृतं शवांसि । मंहिष्ठो गीर्भिरा च यज्ञि-

योऽववर्तत् । राये नो विश्वा सुपथा कृणोत

वज्री, इति ।

तं प्रसिद्धमिन्द्रं जोहवीम्याह्वयामि । कीदृशमिन्द्रम् । मघवानं धनवन्तमुग्रं
शत्रुषु तीव्रं शवांसि सर्वाणि बलानि सत्रादधानं संहारयन्तमप्रतिष्कृतं
कुतोऽपि प्रतिपक्षरहितम् । ईदृश इन्द्रो मंहिष्ठोऽतिशयेन पूज्यो यज्ञियो यज्ञ-
योग्यश्च सन्गीर्भिरस्मदीयाभिः स्तुतिभिराववर्तत्पुनः पुनरावर्तमानः सन्वज्री
वज्रयुक्तो विश्वा सुपथा सर्वान्सुमार्मान् रायेऽस्माकं धनलाभाय कृणोत
करोतु । अयं मन्त्र ऐन्द्रे कर्षणि द्रष्टव्यः ।

[अथ] त्रयोविंशीमाह—

त्रिकयुकेषु महिषो यवाशिरं तुविशुष्मस्तृपत् ।

सोममपिबद्विष्णुना सुतं यथावशत् । स ई ममाद

महि कर्म कर्तवे महामुरुम् (९) । सैनं सश्व-

देवं देवः सत्यमिन्दुं सत्य इन्द्रः, इति ।

ज्योतिर्गौरायुरिति त्रिकटुक इत्यापस्तम्बेनाभिधानाज्ज्योतिरादयस्त्वयः सोमयागास्त्रिकटुकशब्दवाच्याः । तेषु यागेष्विन्द्रो विष्णुना सहितः सोममपिबत् । कीदृश इन्द्रः । महिषो गुणैश्वर्यादिभिर्महास्तुविशुष्मः प्रभूतबलस्तृपत्सि गतः । कीदृशं सोमम् । यवाशिरं यवसक्तुमिभितं सुतमभिषुतम् । स चेन्द्रस्तं सोमं यथावशद्यथावदकामयत् । सम्यक्कामितवानित्यर्थः । स च सोमो महि कर्म कर्तवे महत्कर्म कर्तुमीं ममादेमिन्द्रं हर्षयामास । स चेन्द्र एनं सोमं सश्वत्पीतवान् । कीदृशं सोमम् । महां स्वादुत्वेन महान्तमुक्तं प्रभूतं देवं दीप्यमानं सत्यमवितथमवश्यफलपदमिन्दुमाह्लादहेतुम् । कीदृश इन्द्रः । देवो दीप्यमानः सत्योऽवितथस्वरूपः केनाप्यबाध्य इत्यर्थः ।

[अथ] चतुर्विंशीमाह—

विदद्यती सरमा रुग्णमद्रेः । महि पाथः पूर्व्यं

सध्रियंक्रः । अग्रं नयत्सुपद्यक्षराणाम् । अच्छा

रवं प्रथमा जानती गात, इति ।

सरमा काचिच्छुनी श्वमूर्तिधारिणी देवता भूमावन्नसंपादनार्थमावतीन्द्रेण प्रेषिताऽद्रेर्यती मेरोः सकाशाद्भूमिं गच्छन्ती रुग्णमन्नाभावेन क्षुधाग्रस्तं जनं विददलभत । ततो महि पाथो महज्जलं कः करोत् । कीदृशम् । पूर्व्यं पूर्वमुत्पन्नमन्नस्य कारणं सहाश्र्वतीवि सध्रियक्सर्वक्षेत्रसंचारीत्यर्थः । सुष्ठु पद्यते गच्छतीति सुपदी । सा शुन्यग्रं नयत्तज्जलं पुरतो नीतवती । तत्र पुरोदेशेऽक्षराणां क्षरो विनाशो हिंसा तदयोग्यानां गवां रवं शब्दं जानत्यच्छ सदाभिमुखेन प्रथमा मुख्या सती गाज्जगाम जलोत्पादनेनान्नं संपाद्य कोरसं संपादयितुं गतवतीत्यर्थः ।

[अथ] पञ्चविंशीमाह —

विदद्गव्यं सरमा दृढमूर्धम् । येना नुकं मानुषी
भोजते विट् । आ ये विश्वा स्वपत्यानि चक्रुः ।
कृण्वानासो अमृतत्वाय गातुम्, इति ।

सरमा शुनी गव्यं गोयूथं विददलभत । कीदृशम् । दृढं कदाचिदप्यनपा-
यिनमूर्धमतिप्रभूतम् । मानुषी विद्विष्वपनुष्यरूपा प्रजा येन गोयूथेन भोजते
क्षीरादिकं भुङ्क्ते । नुकमित्येतदव्ययं सर्वथेत्यस्मिन्नर्थे वर्तते । अमृतत्वाय
स्वर्गरूपाय कर्मफल्लाय गातुं मार्गं कृण्वानासः कुर्वाणा ये यजमाना विश्वा
सर्वाणि स्वपत्यानि कर्माण्याचक्रुः सर्वतः कृतवन्तः । तथाविधयजमानरूपा
प्रजा येन गव्येन भुङ्क्ते तं गोयूथमालभतेति पूर्वत्रान्वयः ।

[अथ] षड्विंशीमाह —

त्वं नृभिर्नृपते देवहूतौ (१०) । भूरीणि वृत्वा
हृथ्व हृथसि । त्वं निदस्युं चमुरिम् । धुनिं
चास्वापयो दभीतये सुहन्तु, इति ।

हे हृथ्व हरिनामकाभ्यामप्याभ्यामुपेतेन्द्र हे नृपते मनुष्याणां पाळक
नृभिर्मनुष्यैर्यजमानत्विग्भिर्देवहूतौ देवार्थमाह्वाने कृते सनि त्वं भूरीणि
बहूनि वृत्वा वृत्राणि शत्रुजातानि हंसि मारयसि । किंच त्वं निदस्युमभृती-
स्त्रीनरक्षोविशेषान्सुहन्तु सुष्ठु हननसाधनेन वज्रेण दभीतये दम्भनाय हिंसा-
र्थमस्वापयः सुप्तान्मूर्च्छितानकरोः ।

[अथ] सप्तविंशीमाह —

एवा पाहि प्रत्नथा मन्दतु त्वा । श्रुधि ब्रह्म ब्रह्म-
धस्वोत गीर्भिः । आविः सूर्यं कृणुहि पीपिहीषः ।
जहि शत्रूँरभि गा इन्द्र तृन्धि, इति ।

ह इन्द्र प्रत्नथा पुरातनः पूर्वकल्पावस्थित इन्द्रो यथा सोमं पिबत्येवा
पाक्षेवमेव त्वन्मूर्च्छितान्मूर्च्छितान् पिक । स च सोमस्त्वां मन्दतु कर्षयतु । अस्माभिः

प्रयुज्यमानं मन्त्रं श्रुति शृणु । उतापि च गीर्भिरस्मदीयाभिः स्तुतिभिः
 वाह्यस्वातिशयेन वर्धस्व । सूर्यमाविष्कृणुह्याच्छादकस्य स्वर्भानुसंज्ञकस्या-
 सुरस्य विनाशेन प्रकटी कुरु । इषोऽन्नानि पीपिहि पालय । शत्रूञ्जहि
 मारय । गा अभिलक्ष्य तृन्धि विरोधिनो व्याघ्रतस्करादीन्विनाशय ।
 “ तमिन्द्रं जोहवीमि ” इत्यादिमन्त्रषट्कमैन्द्रे कर्मणि द्रष्टव्यम् । त्रिकदुके-
 ष्विति मन्त्रस्तु षोडशिसूत्रोऽप्यन्तर्भावनीयः ।

अथाष्टाविंशीमाह—

अग्ने वाधस्व वि भृधो नुदस्व । अपामीवा अप
 रक्षांसि सेध । अस्मात्समुद्राद्वृहतो दिवो नः
 (११) । अपां भूमानमुप नः सृजेह, इति ।

हेऽग्ने मृधः शत्रून्विशेषेण वापस्व । अमीवा रोगानपनुदस्व । रक्षांस्यपसे-
 धापगमय । अस्मादृश्वमानात्समुद्राद्वृहतो समुद्रवदतिभौढादिवो द्युलोका-
 न्नोऽस्मदर्थमपा भूमानं वृष्टिजलस्य बाहुल्यं सृजोत्पादय । किंच नोऽस्मान-
 पीह कर्मण्युपसृज संयोजय ।

[अथ] एकोनत्रिंशीमाह—

यज्ञ प्रति तिष्ठ समतौ सुगेवा आ त्वा । वसूनि
 पुरुषा विशन्तु । दीर्घमायुर्यजमानाय कृ-
 ण्वन् । अधाभृतेन जरितारं मङ्ग्वि, इति ।

हे यज्ञ यागनिष्पादक बह्वे समतौ भाग्ययुक्तायामस्मदीयायां बुद्धौ प्रति-
 तिष्ठ प्रतिष्ठितो भव । किं कुर्वन्, यजमानाय दीर्घमायुः कुर्वन्, तादृशं त्वा
 त्वां पुरुषा बहुविधानि वसूनि धनान्याविशन्तु सर्वतः प्रविशन्तु । अथान-
 न्तरं जरितारं जग प्राप्स्यन्तं यजमानममृतेन मङ्ग्वि नाशरहितेन स्वर्गलो-
 केन संयोजय । एतयोर्मन्त्रयोरुत्तरस्यामभिर्षात्प्रापने विनियोगमापस्तम्ब
 आह—“ अग्ने वाधस्व ” इत्यारम्भ “ संभारेषु प्रतिष्ठाप्य ” इत्यन्तेन
 वाक्येन ।

अथ त्रिंशीमाह—

इन्द्रः शुनावदितनोति सीरम् । संवत्सरस्य

प्रपा०१ अनु०८] कृष्णयजुर्वेदीयं तैत्तिरीयब्राह्मणम् ।

प्रतिमाणमेतत् । अर्कस्य ज्योतिस्तदिदास
ज्येष्ठम् । संवत्सरश्च शुनवत्सीरमेतत्, इति ।

अयमिन्द्रः शुनावत्सीरं वायुसहितमादित्यं वितनोति विस्तारय
दादित्यस्य विस्ताररूपं संवत्सरस्य प्रतिमाणं प्रतिनिधिरूपम् । उ
नावृत्त्या हि संवत्सरो निष्पाद्यते । तदित्तदानीमेवार्कस्याऽऽदित्य
ज्येष्ठमतिप्रशस्तं प्रवृद्धं चाऽऽस । एतज्ज्योतिः संवत्सरनिष्पादकत
स्वरूपम् । शुनवद्वायुसंयुक्तं सीरमादित्यमण्डलरूपमित्येवं तस्य
[अथ] एकत्रिंशीमाह—

इन्द्रस्य राधः प्रयतं पुरु त्मना ।

तदर्करूपं विमिमानमेति । द्वाद-

शारे प्रतितिष्ठतीद्वृषा, इति ।

इन्द्रस्य राधः सर्वकर्मसाधकं यत्सामर्थ्यं तत्पुरु प्रभूतमात्र
नैव संपादितं तत्सामर्थ्यमर्कस्वरूपं सूर्यस्वरूपं भूत्वा विमि
प्राणभिर्विशेषेण प्रमीयमाणं सदेति गच्छति संचरतीत्यर्थः
त्यरूपो वृषा कामाभिवर्षक इन्द्रो द्वादशारे द्वादशमासरूपैररै
चक्रे प्रतितिष्ठतीत्यतिष्ठित एव वर्तते ।

अथ द्वात्रिंशीमाह—

अश्वायन्तो गव्यन्तो वाजयन्तः । हवामहे

गन्त वा उ । आभूषन्तस्त्वा सुमतौ नव

वयमिन्द्र त्वा शुनश्च हुयेम (१२), इति

अर्चत हविर्गीयत यश्चर्चणीनां वैशम्भर्याहा

मुरुं देवहूतो नस्त्मना षट् च ।

इति कृष्णयजुर्वेदीयतैत्तिरीयब्राह्मणे द्वितीयाष्टवे

ष्टमोऽनुवाकः ॥ ८ ॥

श्रीमत्सायणाचार्यविरचितभाष्यसमेतम्— [२द्वितीयकाण्डे—

वयमम्भायन्तोऽश्वमान इच्छन्तो गव्यन्तो गामात्मन इच्छन्तो
वाजमक्षमात्मन इच्छन्तस्त्वामुपगन्त वा, उ, उपगन्तुमेव इवामह
। नवायां नूतनायां सुमतौ शोभनायां भक्तियुक्तायामस्मद्बुद्धौ
:सर्वतः प्रशंसन्तो वयं ह इन्द्र त्वा शुनं त्वद्रूपं वायुं तदुपलक्षि-
हुवेमाऽऽह्वयामः । तदेतन्मन्त्रत्रयं शुनासीरगुणकेन्द्रदेवताके
। ॥

सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
ाणभाष्ये द्वितीयकाण्डे पञ्चमप्रपाठकेऽष्टमोऽनुवाकः ॥ ८ ॥

पुनरा नो भर यज्ञो रायो वार्षहत्याय वसूनाः स ई पाण्डुरौ
प्रीता धारावरा मरुतो दीर्घायुत्वाय ज्योतिषा त्वा पञ्च-

हरिः ॐ ।

गयजुर्वेदीयतैत्तिरीयब्राह्मणे द्वितीयाष्टके पञ्चमोऽ-
ध्यायः ॥ ५ ॥

र्थस्य प्रकाशेन तमो हार्द निवारयन् ।
।श्चतुरो देयाद्विद्यातीर्थमहेश्वरः ॥

श्रीरबुक्कणसांम्राज्यधुरंधरश्रीमत्सायणाचार्यविरचिते
वेदार्थप्रकाशे कृष्णयजुर्वेदीयतैत्तिरीयब्राह्मण-
भाष्ये पञ्चमप्रपाठकः समाप्तः ॥ ५ ॥

१८० २ अध्या० ५ (१३) अनु० ८ (१२७) ।

मेण—कां० २ प्रपा० ५ (१३) अनु० ८ (१२७) ।

===

